

شرح ترمذی

شرح ترمذی

شمائل ترمذی

امام ابو نعیم ادریس بن عیسیٰ بن عیسیٰ بن سیرین ترمذی

ترجمہ

ابوالعلاء محمد بن محمد بن عیسیٰ بن سیرین ترمذی
ادام اللہ تعالیٰ معالینہ وبارک آیامہ و بیالیہ

شرح

حضرت علامہ محمد حسین قسوی نقشبندی

سینیر
برادرزاد
اردو بازار لاہور



شرح جامع ترمذی

شرف

شمائل ترمذی



تصنیف

امام ابو عیسیٰ محمد بن عیسیٰ بن سوزة ترمذی

شرح

ترجمہ

محمد حسین قصوری نقشبندی

ابوالعلاء محمد الدین بہانگیر
ادام اللہ تعالیٰ معالیہ وبارک آیامہ ولیالیہ

شبیر برادرز®
زبیہ سنٹر ۴، اردو بازار لاہور
فون: 042-37246006

بِسْمِ اللّٰهِ الرَّحْمٰنِ الرَّحِیْمِ
الْحَمْدُ لِلّٰهِ الَّذِیْ
بَدَا عَلَیْهِ الْکِتٰبَ الْعَرَبِیَّ
لَعَلَّکُمْ تَعْقِلُوْنَ



جميع حقوق الطبع محفوظة للنشر

All rights are reserved

جملہ حقوق بحق ناشر محفوظ ہیں

297-26

ت 40 ش

۲۴۲۵۵

طلبہ

مترجم _____ ابو العلاء محمد بن ہمام
شرح _____ محمد بن قسوی نقشبندی
کمپوزنگ _____ ورڈز میکر
باہتمام _____ ملک شبیر حسین
سن اشاعت _____ اگست 2017ء
سرورق _____ اے ایف ایس ایڈورٹائزر لاہور
0322-7202212
طباعت _____ اشتیاق اے مشاق پرنٹرز لاہور
ہدیہ _____ روپے فی جلد

زبیہ سنٹر، ۴، اڑو بازار لاہور
فون: 042-37246006

شبیر برادرز

ضروری التماس

قارئین کرام! ہم نے اپنی بساط کے مطابق اس کتاب کے متن کی تصحیح میں پوری کوشش کی ہے، تاہم پھر بھی آپ اس میں کوئی غلطی پائیں تو ادارہ کو آگاہ ضرور کریں تاکہ وہ درست کر دی جائے۔ ادارہ آپ کا بے حد شکر گزار ہوگا۔



ترتیب

شرح شمائل ترمذی	
۳۶	انبیاء کرام علیہم السلام سے ملاقات کی نوعیت
۳۷	۱۰ کامل واکمل ذات
۳۸	۱۳ دانتوں کی تابانی
۳۹	باب 2: آپ ﷺ کی مہر نبوت کا بیان
۳۹	۱۷ مہر نبوت کی کیفیت
۴۰	۱۹ حدیث سے ثابت ہونے والے مسائل
	۲۰ مہر نبوت کے رنگ اور مقدار کے حوالے سے مختلف روایات
۴۲	۲۲ میں تطبیق
۴۲	۲۳ حرکت عرش کے معانی
۴۲	۲۶ حضرت سعد بن معاذ رضی اللہ عنہ کا تعارف
۴۳	۲۶ مہر نبوت اور ختم نبوت
۴۶	۲۷ حضرت سلمان فارسی رضی اللہ عنہ کا تعارف
۴۸	۲۸ حضور اقدس ﷺ کی طرف ”ذنب“ کی نسبت نہ کرنا
۴۹	۲۸ باب 3: نبی کریم ﷺ کے بالوں کا بیان
۴۹	۲۹ حضور اقدس ﷺ کے سر مبارک کے بالوں کی کیفیت
۵۰	۳۱ زوجین کا ایک برتن میں غسل کرنے کا مسئلہ
۵۱	۳۲ ہجرت کے بعد حضور اقدس ﷺ کی مکہ میں تشریف آوری
۵۲	۳۳ آپ ﷺ کے بالوں کا ایک اور انداز
۵۲	۳۴ باب 4: حضور اقدس ﷺ کے کنگھی کرنے کا بیان
۵۲	۳۴ بالوں میں کنگھا کرنے کا مسئلہ
۵۳	حائضہ عورت سے استفادہ کرنا
۵۳	۳۶ نفاقت و صفائی اختیار کرنا
	۱۰ مدینہ منورہ کی مساجد جو نسبت نبوی ﷺ سے مشہور ہیں
	۱۳ رسول کریم ﷺ کی نسبت سے مدینہ منورہ کے مشہور کنویں
	۱۷ مکہ معظمہ اور مدینہ طیبہ کے راستہ میں واقع زیارت گاہوں کا ذکر
	۱۹ احد پہاڑ کی اہمیت و فضیلت
	۲۰ زیارت روضہ رسول ﷺ کی فضیلت
	۲۲ عقیدہ حیات النبی ﷺ
	۲۳ مکہ معظمہ سے مدینہ طیبہ کی افضلیت
	۲۶ باب 1: حضور اقدس ﷺ کے حلیہ مبارک کا بیان
	۲۶ حضور اقدس ﷺ کا حلیہ مبارک
	۲۷ قدم مبارک، رنگ مبارک اور رفتار مبارک
	۲۸ آپ ﷺ کے بالوں کی کیفیت
	۲۸ سرخ لباس کا مسئلہ
	۲۹ حضور اقدس ﷺ کا حسن و جمال
	۳۱ حل لغات
	۳۲ بے مثل کمالات کا مجسمہ
	۳۳ فصاحت و بلاغت میں بے مثل
	۳۴ حسن مصطفیٰ ﷺ کی ایک جھلک
	۳۴ تلوار کے بجائے چاند سے تشبیہ دینے کی وجہ
	سفید رنگ کے حوالے سے روایات میں تعارض اور اس کا جواب

۷۳	۵۴	شرافت و نظافت والے کام کو دائیں طرف سے شروع کرنا	۷۳	کی وجہ
۷۳	۵۴	روزانہ کنگھا کرنے کی ممانعت کی وجہ	۷۳	باب 11: حضور اقدس ﷺ کے نعلین شریفین کا بیان
۷۶	۵۵	ایک دن کے وقفہ سے کنگھا کرنا	۷۶	آپ ﷺ کے نعلین شریفین
۷۶	۵۵	باب ۵: آپ ﷺ (سر اور داڑھی) کے سفید بالوں کا تذکرہ	۷۶	۵- جو تا پہننے کا مسنون طریقہ
۷۶	۵۵	برکات موئے رسول ﷺ	۷۶	۶- جو تا اٹھانے کا مسنون طریقہ
۷۷	۵۷	آپ ﷺ کے سفید بالوں کی تعداد کے بارے میں مختلف روایات اور ان میں تطبیق	۷۷	باب 12: حضور انور ﷺ کی انگوٹھی کا بیان
۷۷	۵۷	آپ ﷺ کے بال سفید ہونے کی وجہ	۷۷	انگوٹھی کے احکام
۷۹	۵۸	باب 6: حضور اقدس ﷺ کے خضاب کا بیان	۷۹	انگوٹھی بنوانے کا مقصد
۷۹	۵۹	مسئلہ خضاب میں مذاہب آئمہ	۷۹	انگوٹھی پہننے کے بارے میں متعارض روایات میں تطبیق
۷۹	۶۰	زمانہ جاہلیت کی رسم کا خاتمہ	۷۹	انگوٹھیوں کی تعداد میں متعارض روایات اور ان میں تطبیق
۸۰	۶۱	باب 7: نبی کریم ﷺ کے سرمہ لگانے کا بیان	۸۰	۱- اسم گرامی کا احترام
۸۰	۶۱	سرمہ کی فضیلت و اہمیت اور طریق کار	۸۰	۲- انگوٹھی کی گمشدگی اس کی تلاش اور نتائج
۸۱	۶۲	لباس کے شرعی احکام	۸۱	باب 13: حضور انور ﷺ کا دائیں ہاتھ میں انگوٹھی پہننا
۸۲	۶۳	باب 8: حضور اقدس ﷺ کے لباس کا بیان	۸۲	انگوٹھی کے بارے میں احکام و مسائل
۸۵	۶۴	کرتا پسند کرنے کی وجوہات	۸۵	باب 14: نبی کریم ﷺ کی تلوار کا بیان
۸۶	۶۵	درویشانہ زندگی اور مسافرانہ لباس	۸۶	حضور اقدس ﷺ کی تلواروں کا تذکرہ
۸۷	۶۵	حضور ﷺ کے کرتا کی نوعیت و خصوصیات	۸۷	مکہ میں ورود اور بیت شکنی
۸۷	۶۸	۶- کرتا پہننے کا مسنون طریقہ	۸۷	باب 15: حضور ﷺ کی ”زرہ“ کا بیان
۸۸	۶۹	باب 9: نبی کریم ﷺ کے طرز زندگی کا بیان	۸۸	زرہ کی تعریف اور آپ ﷺ کی زروں کی تعداد
۸۸	۶۹	آپ ﷺ کا طرز لباس و خوراک	۸۸	آپ ﷺ کے چٹان پر چڑھنے کی وجہ
۸۸	۷۰	باب 10: حضور اقدس ﷺ کے موزے کا بیان	۸۸	حضرت طلحہ رضی اللہ عنہ کا تعارف
۹۰	۷۱	موزہ کے استعمال کا مسنون طریقہ	۹۰	باب 16: نبی کریم ﷺ کے خود کا بیان
۹۰	۷۱	نجاشی کا تعارف	۹۰	فتح مکہ کے موقع پر اہل مکہ سے سلوک
۹۱	۷۲	مسح علی الخفین کا جواز اور اس کا طریق کار	۹۰	ابن حطل کا تعارف
۹۱	۷۳	حضرت دجیہ کلبی رحمہ اللہ تعالیٰ کا تعارف	۹۱	دیگر آلات حرب کے نام
۹۲	۷۳	موزوں کی کھال مذبوح یا غیر مذبوح جانور کی تحقیق نہ کرنے	۹۱	میقات سے بغیر احرام کے گزرنے میں مذاہب آئمہ
			۹۲	باب 17: حضور اقدس ﷺ کے عمائے کا بیان

۱۱۲	باب 26: نبی کریم ﷺ کے سالن کا بیان	۹۳	حضور اقدس ﷺ کے عمامہ مبارک کی کیفیت
۱۱۷	سرکہ بہترین سالن ہونا	۹۴	۴- عمامہ باندھنے سے ملائکہ سے مشابہت
	باب 27: (کھانے سے پہلے) رسول کریم ﷺ کے وضو کا طریقہ کار	۹۴	۶- عمامہ باعث عزت و وقار
۱۲۱	باب 28: کھانا کھانے سے پہلے اور اس کے بعد پڑھی جانے والی دعاؤں کا بیان	۹۵	باب 18: نبی کریم ﷺ کے تہبند کا بیان
	اشیاء خوردنی اور ان کے احکام و آداب	۹۶	حضور اقدس ﷺ کا تہبند
۱۲۳	کھانے کے آغاز اور اختتام پر ہاتھ دھونا	۹۸	باب 19: رسول کریم ﷺ کی چال کا بیان
	دستر خوان پر بیٹھ کر کھانا تناول کرنا	۹۸	حضور اقدس ﷺ کے چلنے کی کیفیت
۱۲۴	کھانا کھانے کے تین اہم آداب	۹۹	باب 20: حضور ﷺ کے رومال مبارک کا بیان
	۲- دائیں ہاتھ سے کھانا	۹۹	حضور اقدس ﷺ کے رومال کی کیفیت
۱۲۶	مزید آداب طعام	۹۹	باب 21: حضور اقدس ﷺ کے بیٹھنے کا بیان
۱۲۸	کھڑے ہو کر کھانے کی ممانعت	۱۰۰	قر فضاء کی شکل اور حضرت قیلہ رضی اللہ عنہا پر رعب طاری ہونے کی وجہ
۱۲۹	۲- انفرادی طور پر کھانے کی ممانعت	۱۰۰	روایات میں تعارض اور ان میں تطبیق
	۳- دائیں ہاتھ سے کھانا	۱۰۰	احتباء کی شکل میں آپ ﷺ کے بیٹھنے کی وجہ
۱۳۰	۴- بسم اللہ پڑھے بغیر کھانے کی نحوست	۱۰۱	باب 22: حضور اقدس ﷺ کے ٹیک لگانے کا بیان
	۵- کھانے میں مکھی گر جانے کی صورت میں	۱۰۲	گناہ کی تعریف اقسام اور ان کا حکم
۱۳۱	۶- دائیں جانب سے کھانا تقسیم کرنا	۱۰۲	کبیرہ گناہوں کی تفصیل اور آپ ﷺ کے ٹیک ترک کرنے کی وجہ
۱۳۲	۷- دسترخوان کا اہتمام	۱۰۳	ٹیک لگانے کی صورتیں اور ان سے احتراز کی وجوہات
	۸- رزق کی ناقدری سے احتراز کرنا	۱۰۴	کھانے کے دوران آپ ﷺ کے تکیہ کونا پسند کرنے کی وجہ
۱۳۲	۹- نوکر کو کھانے میں شریک کرنا	۱۰۴	باب 23: حضور اقدس ﷺ کے (کسی شخصیت سے) ٹیک لگانے کا بیان
	۱۰- شدید گرم کھانا کھانے کی ممانعت	۱۰۴	سر اقدس پر پٹی باندھنے کی وجہ
۱۳۳	۱۱- کھانے میں پھونک مارنے کی ممانعت	۱۰۵	باب 24: حضور انور ﷺ کے کھانا کھانے کا طریقہ
	۱۲- برتن کے درمیان سے کھانے کی ممانعت	۱۰۶	حضور اقدس ﷺ کے کھانا کھانے کا طریقہ
۱۳۳	۱۳- بھوک رکھ کر کھانا	۱۰۶	باب 25: حضور انور ﷺ کی روٹی کا بیان
۱۳۵	۱۴- نماز جمعہ کے بعد کھانا مسنون	۱۰۸	حضور اقدس ﷺ کی روٹی
۱۳۵	۱۵- تین انگلیوں سے کھانا	۱۱۰	

۱۳۲	۳- مٹی کا پیالہ	۱۳۵	۱۶- کھانے کے اوقات
۱۳۳	۴- تانبے کا ملمع شدہ پیالہ	۱۳۵	۱۷- انگلیاں چاٹنا اور ان کی ترتیب
۱۳۳	۶- بڑا پیالہ	۱۳۶	۱۸- کھانے کے اختتام پر پانی پینے سے احتراز کرنا
۱۳۳	باب 30: حضور اقدس ﷺ کے پھل کھانے کا بیان	۱۳۶	۱۹- کھانے کے بعد ہاتھ صاف کرنا
۱۳۵	رسول کریم ﷺ کے پھلوں کا تذکرہ	۱۳۶	۲۰- برتن خوب صاف کرنا اور اس کی دعا
۱۳۵	۱- خربوزے کے طبی فوائد	۱۳۷	۲۱- کھانے کے بعد دعا کرنا
۱۳۶	۲- تربوز کے طبی فوائد	۱۳۷	۲۲- میزبان کے حق میں دعا
۱۳۶	۳- انار کے طبی فوائد	۱۳۷	سرکہ کے طبی فوائد
۱۳۶	۴- انگور کے طبی فوائد	۱۳۸	گوشت کھانوں کا سردار
۱۳۷	۵- کشمش کے طبی فوائد	۱۳۸	غلاظت کھانے والی مرغی کا استعمال
۱۳۸	۶- توت کے طبی فوائد	۱۳۹	کدو شریف کے طبی فوائد
۱۳۸	۷- بہی کے طبی فوائد	۱۳۹	۱- کدو شریف سے علاج
۱۳۹	۸- انجیر کے طبی فوائد	۱۳۹	۲- درد سر سے نجات
۱۳۹	۹- پستہ کے طبی فوائد	۱۳۹	۳- دانتوں کے امراض کا علاج
۱۵۰	۱۰- بادام کے طبی فوائد	۱۴۰	۴- آنکھوں کے امراض کا علاج
۱۵۰	۱۱- سونٹھ کے طبی فوائد	۱۴۰	۵- ہونٹوں کی تکلیف کا علاج
۱۵۰	باب 31: رسول اللہ ﷺ کے پانی پینے کا بیان	۱۴۰	۶- پھنسیوں کا علاج
۱۵۰	باب 32: نبی کریم ﷺ کے پانی وغیرہ پینے کے طریقہ کار	۱۴۰	۸- یرقان سے نجات
۱۵۱	کا بیان	۱۴۰	۹- خونی اسہال اور بواسیر سے نجات
۱۵۳	مشروبات کے حوالے سے اسوہ نبوی ﷺ	۱۴۰	مرغی کے طبی فوائد
۱۵۳	۱- تین سانس میں پانی نوش کرنا	۱۴۰	چکور کے طبی فوائد
۱۵۳	۲- بیٹھ کر پانی نوش کرنا	۱۴۱	کھجور کے طبی فوائد
۱۵۳	۳- ٹھنڈا پانی نوش کرنا	۱۴۱	زیتون کے طبی فوائد
۱۵۵	۵- آب زمزم کھڑے ہو کر نوش کرنا	۱۴۱	باب 29: رسول اللہ ﷺ کے پیالہ کا بیان
۱۵۶	۶- رات کا باسی پانی نوش کرنا	۱۴۲	رسول کریم ﷺ کا پیالہ مبارک
۱۵۶	۷- نبیز نوش کرنا	۱۴۲	۱- لکڑی کا پیالہ
۱۵۶	۸- دودھ نوش کرنا	۱۴۲	۲- شیشہ کا پیالہ

۱۶۶	باب 34. نبی اکرم ﷺ کی گفتگو کے طریقہ کا بیان	۱۵۷	۹- پانی ملا دودھ نوش کرنا
۱۶۶	رسول کریم ﷺ کی آواز اور کلام	۱۵۷	۱۰- شہد نوش کرنا
۱۶۸	۱- آپ ﷺ کا پہلا کلام	۱۵۷	باب 33: حضور انور ﷺ کے خوشبو استعمال کرنے کا بیان
۱۶۸	۲- نو ماہ کی عمر میں فصیح کلام فرمانا	۱۵۹	خوشبو کے حوالے سے اسوۂ نبوی ﷺ
۱۶۸	۳- کلام نبوی ﷺ کی فضیلت و اہمیت	۱۵۹	۱- ولادت مصطفیٰ ﷺ کے وقت خوشبو
۱۶۹	۴- آپ ﷺ کی بے ادبی کا انجام	۱۵۹	۲- نام مصطفیٰ ﷺ سے خوشبو
۱۶۹	۵- تمام لوگوں سے زیادہ خوبصورت اور میٹھی آواز ہونا	۱۶۰	۳- حضرت حلیمہ رضی اللہ عنہا کی بستی کے ہر گھر سے خوشبو آنا
۱۶۹	۶- خوبصورت چہرہ، نفیس لباس اور نرم کلام والے ہونا	۱۶۰	۴- مدینہ طیبہ کے درود یوار سے آج تک خوشبو آنا
۱۷۰	۷- گفتگو کی آواز قرب و بعد تک پہنچنا	۱۶۰	۵- وصال نبوی ﷺ کے وقت خوشبو
۱۷۰	۸- کلام میں میانہ روی ہونا	۱۶۱	۶- بوقت غسل خوشبو
۱۷۰	۹- گفتگو کا سہ بار اعادہ کرنا	۱۶۱	۷- رسول کریم ﷺ کی خوشبو سے محبت
۱۷۰	۱۰- ایک انگلی کی بجائے پورے ہاتھ سے اشارہ کرنا	۱۶۱	(۸) آپ ﷺ کی خوشبوؤں اور پھولوں سے محبت
۱۷۱	باب 35: حضور انور ﷺ کی مسکراہٹ کا بیان	۱۶۲	۹- آپ ﷺ کے ہاں پسندیدہ خوشبو
۱۷۲	تہقہہ، ضحک اور تبسم	۱۶۲	۱۰- جسم اطہر کی مبارک خوشبو
۱۷۵	سرمہ کی فضیلت و اہمیت	۱۶۲	۱۱- لعاب نبوی ﷺ کی خوشبو
۱۷۵	۱- شرعی حیثیت	۱۶۲	۱۲- دست اقدس کی خوشبو
۱۷۵	۲- سرمہ کی فضیلت و اہمیت	۱۶۲	۱۳- گیسوئے مبارک کی خوشبو
۱۷۵	رسول کریم ﷺ کا معمول	۱۶۳	۱۴- نسل در نسل آپ ﷺ کی خوشبو محسوس ہونا
۱۷۶	سرمہ لگانے کا طریقہ اور مواقع	۱۶۳	۱۵- آپ ﷺ کے پسینہ سے خوشبو والوں کا گھر مشہور ہونا
۱۷۶	باب 36: حضور اقدس ﷺ کے مزاج کا بیان	۱۶۳	۱۶- خون نبوی ﷺ کی خوشبو
۱۷۹	مزاج کے حوالے سے اسوۂ نبوی ﷺ	۱۶۴	۱۷- کنویں سے کستوری کی خوشبو
۱۷۹	ذائق اور مزاج	۱۶۴	۱۸- قبر نبوی ﷺ سے خوشبو
۱۷۹	۱- آپ ﷺ کا پر مزاج ہونا	۱۶۴	۱۹- بول براز کے وقت خوشبو
۱۸۰	۲- آپ ﷺ کا بچوں سے مزاج کرنا	۱۶۵	۲۰- عطر حنا کی خوشبو
۱۸۰	۳- آپ ﷺ کا اپنے صحابہ سے مزاج فرمانا	۱۶۵	۲۱- خوشبو اور عطر دونوں کا جنت سے ہونا
۱۸۱	۴- بڑوں سے مزاج	۱۶۵	۲۲- عطر کے تحفہ سے لوگوں کا اکرام کرنا
۱۸۱	۵- زوجہ سے مزاج کرنا	۱۶۶	۲۳- مردوں اور عورتوں کے لیے مسنون خوشبو

۱۸۱	۸- صبح و شام آپ ﷺ کا ازواج مطہرات رضی اللہ عنہن	۶- معمر خاتون سے مزاح کرنا
۱۸۲	۹- ازواج مطہرات رضی اللہ عنہن کے نان و نفقہ کا اہتمام	ممنوع مزاح
۱۸۲	۱۰- کسی زوجہ کو شکایت کا موقع نہ دینا	۱- بچوں سے مزاح نہ کیا جائے
۱۸۲	۱۱- اہل خانہ سے نرمی کا برتاؤ	۲- کثرت مزاح سے احتراز
۱۸۲	۱۲- گھر کے اوقات تین حصوں میں تقسیم کرنا	۳- جھوٹ پر مبنی مزاح کی مذمت
۱۸۶	۱۳- ازواج مطہرات رضی اللہ عنہن کو خود سلام فرمانا	۴- مزاحاً کسی کے سامان پر قبضہ کرنے کی ممانعت
۱۸۶	۱۴- مرحومہ زوجہ کی رعایت کرنا	باب 37: حضور اقدس ﷺ کے شعر سننے اور سنانے کا بیان
۱۸۶	۱۵- سوکنوں کی باتوں کو برداشت کرنا	منظوم کلام کے حوالے سے اسوۂ نبوی ﷺ
۱۸۶	۱۶- گھریلو امور میں معاونت کرنا	۱- شعر کا مفہوم
۱۸۶	۱۷- اہل خانہ سے قہر گوئی کرنا	۲- آپ کا منظوم کلام
۱۸۸	۱۸- حضور اقدس ﷺ کے سونے کا طریقہ	۳- آپ ﷺ کے شعراء
۱۸۸	۱۹- سونے کے حوالے سے اسوۂ نبوی ﷺ	۱- حضرت حسان بن ثابت رضی اللہ عنہ
۱۸۸	۲۰- سونے کا بستر	۳- حضرت کعب بن مالک رضی اللہ عنہ
۱۸۹	۲۱- چٹائی کا بچھونا	۴- آپ ﷺ کا پسندیدہ شعر
۱۸۹	۲۲- آپ کی چار پائی کی نوعیت	۵- آپ ﷺ کا اشعار سننا
۲۰۱	۲۳- آپ کا لحاف مبارک	۶- آپ ﷺ کی محفل میں اشعار
۲۰۱	۲۴- سوتے وقت پڑھے جانے والے معمولات	باب 38: رسول کریم ﷺ کی گفتگو کا بیان
۲۰۱	۲۵- سونے سے قبل اور بیداری پر پڑھی جانے والی دعائیں	(الف) اہل خانہ کے ساتھ برتاؤ کے حوالے سے
۱۹۲	۲۶- با وضو سونے کی فضیلت	اسوۂ نبوی ﷺ
۱۹۳	۲۷- سونے سے پہلے بستر جھاڑنا	۱- حضرت عائشہ صدیقہ رضی اللہ عنہا سے مسابقت
۱۹۳	۲۸- سونے سے قبل سرمہ استعمال کرنا	۲- کامل ایمان ہونے کی علامت
۱۹۳	۲۹- سونے سے قبل کنگھی کرنا	۳- ازواج مطہرات رضی اللہ عنہن کو گھریلو کھیل کی اجازت ہونا
۱۹۳	۳۰- رات میں بیدار ہونا	۴- دنیا کی تین اشیاء آپ ﷺ کو پسند ہونا
۱۹۴	۳۱- سونے سے قبل اپنے پاس پانی رکھنا	۵- ازواج مطہرات رضی اللہ عنہن کو فریضہ حج میں شامل کرنا
۱۹۴	۳۲- قضاء حاجت کے لیے بیدار ہونا	۶- اہل خانہ کے ساتھ آپ ﷺ کے رہنے کا انداز
		۷- اہل خانہ سے آپ ﷺ کا سلوک

۲۱۸	۹- آپ کا حالت نماز میں جمائی کونا پسند کرنا	۲۰۳	۱۴- اوندھے منہ سونے کی ممانعت
۲۱۸	۱۰- حالت نماز میں داڑھی میں ہاتھ ڈالنا آپ کونا پسند ہونا	۲۰۳	۱۵- سونے کے مکروہ اوقات
۲۱۹	۱۱- آپ ﷺ کا اپنی پیشانی کونہ جھاڑنا	۲۰۴	۱۶: نماز عشاء کے بعد طویل گفتگو سے اجتناب کرنا
۲۱۹	۱۲- حالت نماز میں دائیں بائیں دیکھنے سے نماز رد ہونا	۲۰۴	۱۷- نماز عشاء کے بعد دینی گفتگو کرنا
۲۲۰	۱۳- امت مصطفیٰ ﷺ سے سب سے قبل خشوع کا اٹھایا جانا	۲۰۴	۱۸- قیلولہ کرنا مسنون
۲۲۰	۱۴- حالت نماز میں گرد و غبار پھونکنا خشوع کے منافی ہونا	۲۰۴	۱۹- جمعہ کے دن قیلولہ کا وقت
۲۲۰	۱۵- خشوع والی نماز کی فضیلت	۲۰۴	۲۰- مسجد میں محو استراحت ہونا
۲۲۰	۱۶- دل سے خشوع کا اثر نمایاں ہونا	۲۰۵	۲۱- سونے کا منفرد انداز
۲۲۰	۱۷- خشوع و خضوع سے پڑھی جانے والی نماز کی اہمیت	۲۰۵	۲۲- رات میں سونے اور عبادت کرنے کا مسنون طریقہ
	۱۸- خشوع و خضوع اور توجہ سے پڑھی جانے والی نماز کا	۲۰۵	۲۳- شیطان مردود سے حفاظت کا وظیفہ
۲۲۱	دعاء حفاظت کرنا	۲۰۶	۲۴- تسبیحات فاطمی رضی اللہ عنہا کی ترغیب
۲۲۱	۱۹- اسلاف کا نماز میں خشوع و خضوع اختیار کرنا	۲۰۶	۲۵- تین اہم مسائل
۲۲۱	باب 41: نماز چاشت کا بیان	۲۰۷	۲۶- سونے کے حوالے سے چند آداب
۲۲۲	۱- نماز چاشت کی فضیلت	۲۰۷	(۲۷) سونے کے خلاف سنت امور اور مکروہات
۲۲۵	۲- نماز چاشت کا وقت اور تعداد رکعات	۲۰۷	باب 40: رسول کریم ﷺ کی عبادت کا بیان
۲۲۶	۳- نماز چاشت ادا کرنے کا مقام	۲۱۶	عبادت کے حوالے سے اسوہ نبوی ﷺ
۲۲۶	۴- نوافل ادا کرنے کی توجیہ	۲۱۶	۱- نماز میں خشوع پیدا کرنے کی ترغیب
۲۲۶	باب 42: نفل نماز گھر میں ادا کرنا	۲۱۶	۲- بلا خشوع نماز ادا کرنے کی وعید
۲۲۷	گھر میں نوافل ادا کرنے کی فضیلت		۳- نماز میں عدم توجہ کا شکار ہونے سے اللہ تعالیٰ کی توجہ ہٹ
۲۲۷	سنن و نوافل گھر میں پڑھنا افضل ہونے کی وجوہات	۲۱۶	جانا
۲۲۸	باب 43: حضور اقدس ﷺ کے روزہ کا بیان	۲۱۷	۴- حالت نماز میں آپ کا ہانڈی کے ابلنے کی طرح رونا
۲۳۳	ماہ رمضان کے روزوں کے حوالے سے اسوہ نبوی ﷺ		۵- نماز میں خشوع و خضوع نہ ہونے کے سبب نمازی کے حق
۲۳۳	۱- آپ ﷺ کا پورے رمضان کے روزے رکھنا	۲۱۷	میں نماز کی بددعا
۲۳۳	۲- آپ کا ماہ رمضان کے آنے کی بشارت دینا	۲۱۷	۶- سکون و اطمینان کے بغیر نماز ادا کرنا خشوع کے منافی ہے
	۳- شعبان المعظم کی آخری تاریخ میں آپ کا ماہ رمضان کی	۲۱۸	۷- حالت نماز میں آپ ﷺ کا مسلسل صبح تک رونا
۲۳۳	فضیلت و اہمیت پر وعظ کرنا		۸- حالت نماز میں آپ کے رونے کی گلیوں میں آواز سنائی
۲۳۳	۴- ماہ رجب میں ماہ رمضان کے لیے دعاء برکت کرنا	۲۱۸	دینا

۲۳۰	روزہ تھا	۲۳۵	۵- رمضان کی آمد پر اس کی فضیلت بیان کر کے اس کی طرف صحابہ کو متوجہ کرنا
۲۳۰	۲۳- نماز اور روزہ میں نیابت جائز نہ ہونا	۲۳۵	۶- ماہ رمضان کی آمد پر صحابہ کو دعا سکھانا
۲۳۲	۲۲- رمضان میں حالت روزہ میں زبان کو قابو میں رکھنے کی تاکید	۲۳۵	۷- رمضان میں قیدیوں کو رہائی عطا کرنا اور سائل کو خالی ہاتھ واپس نہ کرنا
۲۳۲	۲۵- حالت روزہ میں زبان کو قابو میں نہ رکھنے والے کے روزہ کی ضرورت نہیں	۲۳۵	۸- آپ کا اپنے صحابہ کو ماہ رمضان میں عبادت و ریاضت کرنے کی تاکید مزید فرمانا
۲۳۲	۲۶- روزہ ڈھال ہے جب تک اسے پھاڑا نہ جائے	۲۳۵	۹- ماہ رمضان میں آپ ﷺ کا بکثرت عبادت و ریاضت کرنا
۲۳۳	۲۷- ماہ رمضان کے چھوٹے ہوئے روزوں کی قضا کے ایام	۲۳۶	۱۰- رمضان المبارک میں تلاوت قرآن کا شغف زیادہ ہونا
۲۳۳	۲۸- صوم کا اصل مقصد گناہوں سے محفوظ رہنا ہے	۲۳۶	۱۱- ماہ رمضان میں رات کا کھانا کھائے بغیر محض سحری کھانا
۲۳۳	۲۹- شدید گرمی کی حالت میں کلی کرنے اور سر پر پانی بہانے کی اجازت ہونا	۲۳۶	۱۲- آخری عشرہ میں آپ کا عورتوں سے الگ تھلگ ہونا
۲۳۳	۳۰- حالت روزہ میں ناک اور منہ میں پانی ڈالنے میں احتیاط کرنا	۲۳۶	۱۳- ماہ رمضان کے آخری عشرہ میں اہل خانہ کو عبادت کی ترغیب و تاکید کرنا
۲۳۳	۳۱- حالت روزہ میں سرمہ لگانا	۲۳۸	۱۴- آخری عشرہ میں آپ ﷺ کے بستر کا اٹھ جانا
۲۳۳	۳۲- حالت روزہ میں کسی بھی وقت مسواک کی اجازت ہونا	۲۳۸	۱۵- ماہ رمضان کے آخری عشرہ میں ہمہ تن عبادت میں مشغول ہونا
۲۳۳	۳۳- تمام زندگی روزے رکھنے سے رمضان کے ایک روزہ کی بھی تلافی نہ ہونا	۲۳۸	۱۶- واجب روزہ کی نیت صبح صادق سے قبل کرنا
۲۳۳	۳۴- رمضان کا روزہ ترک کرنا کفر	۲۳۸	۱۷- نہ کھانے پینے کی صورت میں نفلی روزے کی نیت نصف النہار سے قبل کرنا بھی درست ہونا
۲۳۳	۳۵- خواتین پر ایام حیض و نفاس کے روزوں کی قضا فرض ہونا	۲۳۸	۱۸- حالت روزہ میں کھانے پینے کی کوئی چیز پیش کی جائے تو؟
۲۳۳	۳۶- حاملہ اور مرضہ خواتین کو ماہ رمضان کے روزے نہ رکھنے کی اجازت ہونا	۲۳۸	۱۹- روزہ دار کی موجودگی میں کھانا کھانے سے اس کے ثواب میں اضافہ
۲۳۵	۳۷- معمر و کمزور خواتین و حضرات کے لیے روزہ کی بجائے فدیہ ادا کرنے کی گنجائش ہونا	۲۳۹	۲۰- بھول کر کھانے پینے سے نہ قضا اور نہ کفارہ
۲۳۵	۳۸- حالت روزہ میں احتلام ہونے کی صورت میں روزہ نہ ٹوٹنا	۲۳۹	۲۱- نفلی روزہ توڑنے پر قضا کا حکم
۲۳۶	۳۹- بالغ بچوں کو روزے رکھنے کی عادت ڈلوانا	۲۳۹	۲۲- ایسا شخص فوت ہو جائے جس کے ذمہ فرض یا واجب

۲۵۷	۳- تلاوت قرآن سن کر آپ کا آنسو بہانا	۲۴۶	۳۰- حالت جنابت میں صبح صادق ہو جانے سے روزہ فاسد نہ ہونا
۲۵۸	۴- سورج گرہن کی نماز کے دوران آپ کا رونا	۲۴۶	۳۱- بے مثل نبی ﷺ کے بے مثل روزے
۲۵۸	۵- اپنی صاحبزادی کے وصال پر آنسو بہانا	۲۴۷	باب 44: نبی کریم ﷺ کی تلاوت قرآن کا بیان
	۶- حضرت عثمان بن مظعون رضی اللہ عنہ کے انتقال پر آپ کا	۲۴۹	تلاوت قرآن کے حوالے سے اسوۂ نبوی ﷺ
۲۵۸	انہیں بوسہ دینا	۲۴۹	۱- آپ ﷺ کی تلاوت قرآن کا حسین انداز
۲۵۹	باب 46: حضور اقدس ﷺ کے بستر مبارک کا بیان	۲۵۰	۲- آپ کی قرأت مد کے ساتھ ہونا
۲۶۰	بستر کے حوالے سے اسوۂ نبوی ﷺ	۲۵۰	۳- خوش الحانی سے تلاوت کرنا
۲۶۰	۱- چٹائی پر محو استراحت ہونا	۲۵۰	۴- خوبصورت آواز سے قرأت کرنا
۲۶۰	۲- آپ کا چارپائی پر آرام فرمانا	۲۵۰	۵- آپ ﷺ کی تلاوت کی کیفیت
۲۶۰	۳- کھجور کی چٹائی پر آرام فرمانا	۲۵۱	۶- آپ کا دوسروں سے قرأت سننا
۲۶۱	۴- آرام کے لیے گدانا پسند ہونا	۲۵۱	۷- آپ کا دوسروں سے قرأت سنانے کی فرمائش کرنا
۲۶۱	۵- بوریا پر آرام کرنا	۲۵۲	۸- حسن قرأت کا معنی و مفہوم
۲۶۱	۶- نرم بستر ناپسند ہونا	۲۵۲	۹- آپ کا موقع محل کے مطابق جواب دینا
۲۶۲	۷- زائد بستر کونا پسند کرنا	۲۵۲	۱۰- گانے کی طرز پر تلاوت قرآن کرنے کی ممانعت ہونا
۲۶۲	۸- نرم بستر پیش کرنے کی درخواست کو مسترد کرنا	۲۵۳	۱۱- آپ کا ماہ رمضان میں حضرت جبرائیل علیہ السلام سے قرآن کا دور کرنا
۲۶۲	۹- آپ کے بستر کی تعداد؟	۲۵۳	۱۲- تلاوت قرآن اور روزہ کی برکت سے قبر سے خوشبو آنا
۲۶۲	باب 47: رسول کریم ﷺ کی عاجزی و انکساری کا بیان	۲۵۳	۱۳- گود میں لیے قرآن کی تلاوت کی برکات کا ظہور
۲۶۸	عجز و انکسار کے حوالے سے اسوۂ نبوی ﷺ	۲۵۳	۱۴- حفظ قرآن کی تکمیل نہ ہونے پر موت آجائے تو قبر میں اس کی تکمیل ہونا
۲۶۸	۱- عجز و انکسار باعث وقار	۲۵۳	۱۵- تلاوت قرآن کی برکت سے قبر میں خوشبو
۲۶۸	۲- مختار و سلطان ہونے کے باوجود تواضع اختیار کرنا	۲۵۳	۱۶- دور رسالت میں قبر سے تلاوت قرآن کی آواز آنا
۲۶۹	۳- بندوں کی طرح کھانا پینا	۲۵۳	باب 45: رسول کریم ﷺ کے رونے کا بیان
۲۶۹	۴- سواری پر اپنے پیچھے کسی کو سوار کرنا	۲۵۷	آنسوؤں اور گریہ زاری کے حوالے سے اسوۂ نبوی ﷺ
۲۶۹	۵- مسکینوں اور خادموں کی دعوت قبول کرنا	۲۵۷	۱- گریہ زاری اور آنسو بہانے کا شرعی حکم
۲۶۹	۶- خدام کے کام میں معاونت فرمانا	۲۵۷	۲- حالت نماز میں آپ ﷺ کے رونے کی وجوہات
۲۶۹	۷- عام خاتون کا لخت جگر قرار دینا		
۲۷۰	۸- اونٹنی کے کجاوے پر سر جھکائے ہوئے بیٹھنا		
۲۷۰	۹- وادی منیٰ میں آپ کا سادہ کجاوے پر تشریف فرما ہونا		

۲۸۳	۱۷- جس میں چار چیزیں ہوں وہ کامیاب رہا	۲۷۰	۹- اپنی زرہ یہودی کے ہاں گروی رکھنا
۲۸۳	۱۸- جو شخص تین امور سے محروم وہ سب اوصاف سے محروم	۲۷۰	۱۰- آنے والے مہمانوں کے لیے اپنی چادر بچھانا
۲۸۳	۱۹- دین میں حسن اخلاق مطلوب ہونا	۲۷۱	۱۱- سلام کہنے میں پہل کرنا
۲۸۳	۲۰- آپ ﷺ کے اخلاق عالیہ کی جھلک	۲۷۱	۱۲- سلام کہنے میں پہل کرنے والے کا تکبر سے محفوظ ہونا
۲۸۳	چند اخلاق رزیلہ اور ان کا علاج	۲۷۱	۱۳- بچوں کو سلام کہنے میں پہل فرمانا
۲۸۵	۱- غصہ اور اس کی وعید	۲۷۲	۱۴- مسکینوں کا پانچ سو سال پہلے جنت میں داخل ہونا
۲۸۵	۲- حسد اور اس کی مذمت	۲۷۲	۱۵- عجز و انکسار اور تواضع کے حوالے سے اقوال
۲۸۵	۳- لالچ اور اس کی وعید	۲۷۲	باب 48: رسول کریم ﷺ کے حسن اخلاق عالیہ کا بیان
۲۸۶	۴- بخل اور اس کی مذمت	۲۷۸	حسن اخلاق کے حوالے سے اسوۂ نبوی ﷺ
۲۸۶	۵- تکبر اور اس کی مذمت	۲۷۸	۱- قرآن اور خلق نبوی ﷺ
۲۸۷	۶- چغلی اور اس کی وعید و مذمت	۲۷۸	۲- حسن اخلاق کی فضیلت و اہمیت
۲۸۷	۷- غیبت اور اس کی مذمت	۲۷۹	۳- بچوں کے ساتھ حسن اخلاق، شفقت اور محبت کرنا
۲۸۷	چھ قسم کے لوگوں کی غیبت جائز ہونا	۲۸۰	۴- حسن اخلاق کے عوض جنت میں اعلیٰ مقام
۲۸۸	۸- بہتان اور اس کی سزا	۲۸۰	۵- رزق کی طرح اخلاق بھی منجانب اللہ تقسیم ہونا
۲۸۸	۹- جھوٹ کی مذمت	۲۸۰	۶- اخلاق اور عبادت گزاری کے مابین ثواب کا امتیاز
۲۸۸	۱۰- عیب جوئی کی مذمت	۲۸۰	۷- دنیا میں لوگوں میں مقبول اور آخرت میں بارگاہ خداوندی کا مقرب
۲۸۹	۱۱- بدگمانی اور اس کی مذمت	۲۸۰	۸- دو اعمال جو کرنے میں آسان لیکن ترازو میں وزنی
۲۸۹	باب 49: حضور انور ﷺ کی حیاء کا بیان	۲۸۱	۹- تین امور کی برکت سے حساب آسان اور جنت میں داخلہ یقینی
۲۹۰	شرم و حیاء کے حوالے سے اسوۂ نبوی ﷺ	۲۸۱	۱۰- عبادت میں کم مگر عالی مرتبہ ہونا
۲۹۰	۱- شرم و حیاء کا معنی و مفہوم	۲۸۱	۱۱- حسن اخلاق سے بہتر کوئی وصف نہ ہونا
۲۹۰	۲- حیاء ایمان کا حصہ ہونا	۲۸۱	۱۲- اسلام، حسن اخلاق کا نام ہے
۲۹۰	۳- حیاء کا ایمان سے تعلق ہونا	۲۸۱	۱۳- اعلیٰ اخلاق اللہ تعالیٰ کو پسند ہونا
۲۹۰	۴- حیاء کا دین سے تعلق ہونا	۲۸۲	۱۴- حسن اخلاق سے بہتر کوئی چیز نہ ہونا
۲۹۰	۵- حیاء اور ایمان میں گہرا تعلق ہونا	۲۸۲	۱۵- حسن اخلاق میں برکت ہونا
۲۹۱	۶- چیز میں حیاء باعث زینت ہونا	۲۸۳	۱۶- دین، حسن اخلاق کا نام ہے
۲۹۱	۷- حالت حیاء میں ہلاک نہ ہونا	۲۸۳	
۲۹۱	۸- بے حیاء بے ایمان	۲۸۳	

۲۹۸	۲- احمد <small>رضی اللہ عنہ</small>	۲۹۱	۹- حیاء اللہ تعالیٰ کو پسند ہونا
۲۹۸	۳- الماحی <small>رضی اللہ عنہ</small>	۲۹۱	۱۰- حیاء کا تعلق ایمان سے اور ایمان کا تعلق جنت سے ہونا
۲۹۸	۴- حاشر <small>رضی اللہ عنہ</small>	۲۹۱	۱۱- ایمان کا حیاء کے لیے باعث زینت ہونا
۲۹۹	۵- عاقب <small>رضی اللہ عنہ</small>	۲۹۱	۱۲- حیاء، جنت کے قریب اور جہنم سے دور کرنے والی ہے
۲۹۹	۶- نبی رحمت <small>رضی اللہ عنہ</small>	۲۹۲	۱۳- حیاء کا بھلائی ہونا
۲۹۹	۷- نبی التوبہ <small>رضی اللہ عنہ</small>	۲۹۲	۱۴- حیاء کا اسلام کے نفیس اخلاق میں سے ایک ہونا
۲۹۹	۸- لمحقی <small>رضی اللہ عنہ</small>	۲۹۲	۱۵- حیاء کو سب سے پہلے اٹھائے جانا
۲۹۹	۹- نبی الملاحم <small>رضی اللہ عنہ</small>	۲۹۲	۱۶- حیاء میں کمی کفر کا نقطہ آغاز ہونا
۳۰۰	۲- اسماء نبوی <small>رضی اللہ عنہم</small> کی تعداد	۲۹۲	۱۷- حیاء انبیاء کرام علیہم السلام کی عادت ہونا
۳۰۰	۳- اسماء نبوی <small>رضی اللہ عنہم</small> کے فضائل و برکات	۲۹۳	۱۸- مکارم اخلاق کی بنیاد حیاء ہے
	۴- بچوں کے نام تجویز کرنے کے حوالے سے چند اہم	۲۹۳	۱۹- حیاء نہیں تو جنت نہیں
۳۰۱	مسائل	۲۹۳	۲۰- اللہ تعالیٰ سے شرم و حیاء کرنا
۳۰۳	باب 52: حضور اقدس <small>رضی اللہ عنہ</small> کے طرز حیات کا بیان	۲۹۳	۲۱- حیاء ختم ہونے پر جو چاہے کرے
۳۰۷	طرز زندگی کے حوالے سے اسوۂ نبوی <small>رضی اللہ عنہ</small>		۲۲- جس زمانہ میں حیاء اٹھ جائے گی اس سے پناہ کی دعا
۳۰۷	۱- دادا عبدالمطلب اور چچا ابوطالب کی پرورش میں	۲۹۳	کرنا
۳۰۸	۲- تجارت کا پیشہ اختیار کرنا	۲۹۴	باب 50: حضور انور <small>رضی اللہ عنہ</small> کے چھپنے لگوانے کا بیان
۳۰۸	۳- درختوں کے پتے کھا کر گزارہ کرنا	۲۹۵	چھپنے لگوانے کے حوالے سے اسوۂ نبوی <small>رضی اللہ عنہ</small>
۳۰۹	۴- کئی مہینوں تک گھر میں آگ نہ جلانا	۲۹۵	۱- چھپنے لگوانا جائز ہونا
۳۰۹	۵- فقر وفاقہ کی صورت حال کو پسند کرنا	۲۹۶	۲- حجامت اور فصد میں فرق
۳۰۹	۶- بھوک کی وجہ سے پیٹ پر پتھر باندھنا	۲۹۶	۳- توارخ کے تعین کرنے کی وجہ
۳۱۰	۷- وصال کے روزے رکھنا	۲۹۶	۴- فصد کروانے کے فوائد
	۸- حضرت ابوالہیثم رضی اللہ عنہ کا آپ <small>رضی اللہ عنہ</small> کی خدمت و	۲۹۶	۵- اجرت کے جواز و عدم جواز کا اصول
۳۱۰	تواضع کرنا	۲۹۶	۶- چھپنے لگوانے کے جسمانی حصے
۳۱۱	۹- ازواج مطہرات رضی اللہ عنہن کو تنبیہ کرنا	۲۹۷	باب 51: حضور اقدس <small>رضی اللہ عنہ</small> کے اسماء مبارکہ کا بیان
۳۱۱	۱۰- اپنے مہمان کو صحابی کے سپرد کرنا	۲۹۸	اسماء نبوی <small>رضی اللہ عنہم</small> کے حوالے سے نفیس بحث
۳۱۲	تعلیمات نبوی <small>رضی اللہ عنہ</small> کا مختصر خاکہ	۲۹۸	۱- احادیث باب میں مذکور اسماء گرامی کے مطالب و مفاہیم
۳۱۲	۱- حیات طیبہ ایک نظر میں	۲۹۸	۱- محمد <small>رضی اللہ عنہ</small>

۳۱۸	۳۱۲	۲- قدمبارک
۳۱۸	۳۱۲	۳- حسن اخلاق کی تاریخی مثال
۳۱۸	۳۱۳	۴- تواضع و انکساری کی نادر مثال
۳۱۸	۳۱۳	۵- حضرت معاذ رضی اللہ عنہ کو آخری وصیت حسن اخلاق کی کرنا
۳۱۸	۳۱۳	۶- حسن اخلاق ایمان کا نام
۳۱۹	۳۱۳	۷- دخول جنت کا سبب بننے والے اعمال
۳۱۹	۳۱۳	۸- حسن اخلاق باعث خیر و برکت
۳۱۹	۳۱۳	۹- جنت کی ضمانت
۳۱۹	۳۱۳	۱۰- علم اور سخاوت میں رشک
۳۲۰	۳۱۵	۱۱- سوانٹ سے نوازنا
۳۲۰	۳۱۵	۱۲- والدین کو خوش کرنے سے اللہ کا خوش ہونا
۳۲۰	۳۱۵	۱۳- والدین کی زیارت سے حج مبرور کا ثواب عطا ہونا
۳۲۰	۳۱۵	۱۴- والدین کی خدمت گناہوں کا کفارہ
۳۲۰	۳۱۵	۱۵- عورت گھر کی نگران
۳۲۰	۳۱۵	۱۶- بیوی سے نفرت کی ممانعت
۳۲۱	۳۱۶	۱۷- شوہر کے حقوق بیوی پر
۳۲۱	۳۱۶	۱۸- جنت کی حقدار بیوی
۳۲۱	۳۱۶	۱۹- خاوند کی ناراضگی سے اعمال صالحہ برباد
۳۲۱	۳۱۶	۲۰- اولاد پر خرچ کرنے کی فضیلت
۳۲۱	۳۱۷	۲۱- لڑکیوں کا باعث خیر و برکت ہونا
۳۲۱	۳۱۷	۲۲- لڑکیوں سے نفرت کی ممانعت
۳۲۱	۳۱۷	۲۳- بیٹے کو بیٹی پر ترجیح دینے کی ممانعت
۳۲۲	۳۱۷	۲۴- بہنوں سے حسن سلوک کے سبب جنت میں داخل ہونا
۳۲۲	۳۱۷	۲۵- رشتہ داروں سے حسن سلوک کے سبب جنت
۳۲۲	۳۱۸	۲۶- چھ امور کی ضمانت پر دخول جنت کی ضمانت
۳۲۲	۳۱۸	۲۷- ہمسائے کو تکلیف دینا نبی علیہ السلام کو تکلیف دینے کے
۳۱۸	برابر	
۳۱۸	۲۸- نیک پڑوسی کی فضیلت	
۳۱۸	۲۹- مسواک سنت انبیاء علیہم السلام	
۳۱۸	۳۰- وضو کے وقت مسواک کے بعد نماز کا ثواب ستر (۷۰)	
۳۱۸	۳۱- مسواک کا استعمال نصف ایمان	
۳۱۹	۳۲- گھر میں نوافل ادا کرنے کی فضیلت	
۳۱۹	۳۳- نماز سے گھروں کو روشن کرنا	
۳۱۹	۳۴- ہر ماہ تین روزے رکھنے کی ترغیب	
۳۱۹	۳۵- دخول دار کے لیے اجازت طلب کرنا	
۳۲۰	۳۶- باپ اور بیٹے سے اجازت طلب کرنا	
۳۲۰	۳۷- والدہ سے اجازت طلب کرنا	
۳۲۰	۳۸- دروازہ کے سامنے کھڑا ہونے کی ممانعت	
۳۲۰	۳۹- بیویوں کو اپنے ساتھ حج میں شامل کرنا	
۳۲۰	۴۰- بیویوں کو خود سلام کرنا	
۳۲۰	۴۱- سلام کہنا سنت اور جواب دینا واجب	
۳۲۱	۴۲- کلام سے پہلے سلام	
۳۲۱	۴۳- امت کا بہترین تحفہ سلام	
۳۲۱	۴۴- عورتوں کو سلام کہنا	
۳۲۱	۴۵- بچوں کو سلام کہنا	
۳۲۱	۴۶- ہاتھ کے اشارہ سے سلام و جواب ممنوع ہونا	
۳۲۱	۴۷- زمین پر بیٹھ کر کھانا	
۳۲۱	۴۸- کرسی اور میز پر کھانا خلاف سنت ہونا	
۳۲۲	۴۹- دسترخوان پر کھانا مسنون	
۳۲۲	۵۰- جوتے اتار کر کھانا	
۳۲۲	۵۱- خادم کو کھانے میں شامل کرنا	
۳۲۲	۵۲- رزق کی ناقدری سے بچنا	

۳۳۲	۱۲- موت مومن کا تحفہ	۳۳۲	۵۳- کھانے میں پھونک مارنے کی ممانعت
۳۳۲	۱۳- موت کو یاد رکھنے سے دل زندہ رہنا	۳۳۲	۵۴- برتن صاف کرنے کی فضیلت
۳۳۲	۱۴- بیس (۲۰) بار موت کو یاد کرنے سے شہادت کا درجہ حاصل ہونا	۳۳۳	۵۵- صاف کرنے والے کے حق میں برتن کی دعا
۳۳۲	۱۵- بستر پر موت کی یاد سے شہادت کا ثواب حاصل ہونا	۳۳۳	۵۶- کھانے کے بعد پانی نوش نہ کرنا
۳۳۵	۱۶- دو اشیاء ناپسند ہونے کے باوجود انسان کے حق میں بہتر ہونا	۳۳۳	۵۷- آب زمزم کھڑے ہو کر پینا
۳۳۵	۱۷- موت کے وقت ہر مومن کی دعا	۳۳۳	۵۸- وضو کا باقی ماندہ پانی کھڑے ہو کر پینا
۳۳۵	۱۸- مرض یا مصائب کی حالت میں موت مومن کے لیے نافع	۳۳۳	۵۹- ٹخنوں کے نیچے شلوار یا چادر لٹکانے کی وعید
۳۳۶	۱۹- نیک عمل کرتے ہوئے موت آنا مومن کے لیے مفید	۳۳۳	۶۰- عمامہ استعمال کرنا سنت
۳۳۶	۲۰- موت سے قبل مرض لاحق ہونا مغفرت ذنوب کا سبب	۳۳۳	۶۱- ٹوپی پہننا مسنون
۳۳۶	۲۱- حالت روزہ میں مرنے کی فضیلت	۳۳۴	باب 53: رسول انور ﷺ کی عمر مبارک کا بیان
۳۳۶	۲۲- ماہ رمضان اور یوم عرفہ میں موت کی فضیلت	۳۳۴	رسول کریم ﷺ کی عمر مبارک کے حوالے سے مختلف روایات میں تطبیق
۳۳۶	۲۳- صدقہ کے بعد موت کی فضیلت	۳۳۵	باب 54: حضور اقدس ﷺ کی وفات کا بیان
۳۳۶	۲۴- جمعہ کے دن موت آنے کی فضیلت	۳۳۲	قبض روح کے حوالے سے اسوۂ نبوی ﷺ
۳۳۶	۲۵- با وضو موت پر شہادت کا درجہ	۳۳۲	۱- پیر کے دن قبض روح ہونا
۳۳۷	۲۶- طالب علمی میں وفات پانے والے کو شہادت کا ثواب	۳۳۲	۲- بکثرت موت کو یاد کرنے کی تاکید فرمانا
۳۳۷	۲۷- موت مومن کی راحت	۳۳۳	۳- مرنے کی تیاری کا حکم
۳۳۷	حیاتِ مصطفویٰ ﷺ	۳۳۳	۴- باشعور اور ہوشیار آدمی وہ ہے جو موت کی تیاری میں مصروف رہے
۳۳۸	باب 55: رسول انور ﷺ کی وراثت کا بیان	۳۳۳	۵- موت کی یاد سے موٹا پا ختم
۳۴۰	وراثت کے حوالے سے اسوۂ نبوی ﷺ	۳۳۳	۶- موت کو یاد رکھنے کی وصیت کرنا
۳۴۰	۱- مال وراثت میں تصرف	۳۳۳	۷- قبر کی تیاری کا حکم
۳۴۰	۲- علم وراثت کی اہمیت اور فضیلت	۳۳۳	۸- ہر روز قبر کا اعلان
۳۴۰	۳- علماء وراثت کا ناپید ہونا، علامت قیامت	۳۳۴	۹- موت کے بعد جنت میں جلدی لے جانے والا عمل
۳۴۱	۴- وفات کے ساتھ ہی حق مال ختم ہو جانا	۳۳۴	آیۃ الکرسی
۳۴۱	۵- وراثت میں انصاف سے جنت کی وراثت	۳۳۴	۱۰- مرنے سے قبل پینانے والے امور
		۳۳۴	۱۱- موت کو یاد رکھنے سے دل کا زنگ دور

۳۴۹	۱۸- تعبیر واقع ہونا	۳۴۱	۶- ذوی الفروض کو دینے کے بعد باقی ماندہ مال وراثت عصبہ
۳۴۹	۱۹- دودھ کی تعبیر علم سے دینا	۳۴۲	قریبی رشتہ داروں میں تقسیم کرنا
۳۵۰	۲۰- شاہ یمن تبع الحمری رحمہ اللہ تعالیٰ کا حضور اقدس ﷺ کے	۳۴۲	افضل الرسل ﷺ کی میراث کا مسئلہ
۳۵۰	نام مکتوب محبت	۳۴۲	۱- آپ ﷺ کی متروکہ اشیاء
۳۵۰	۲۱- حضرت شیخ ابوالعباس مرسی رحمہ اللہ تعالیٰ کی	۳۴۲	۲- حضرات انبیاء علیہم السلام کے ترکہ میں وراثت جاری نہ
۳۵۰	بارگاہ مصطفیٰ ﷺ میں حضوری	۳۴۲	ہونے کا مسئلہ اور اس کی وجوہات
۳۵۰	۲۲- حضرت امام بوسیری رحمہ اللہ تعالیٰ کو فاج سے شفا یابی اور	۳۴۲	باب 56: خواب میں حضور انور ﷺ کی خواب میں زیارت
۳۵۰	چادر کا تحفہ عطا ہونا	۳۴۳	کا بیان
۳۵۱	۲۳- آپ ﷺ کا حضرت سید احمد رفاعی رحمہ اللہ تعالیٰ سے	۳۴۶	خواب کے حوالے سے اسوۂ نبوی ﷺ
۳۵۱	مصافحہ فرمانا	۳۴۶	۱- خواب پیش کرنا
۳۵۱	۲۴- بیداری میں زیارت مصطفیٰ ﷺ کا شرف حاصل ہونا	۳۴۶	۲- خواب پسند کرنا
۳۵۱	۲۵- بارگاہ مصطفیٰ ﷺ میں سلام پیش کرنے اور طلب شفاعت	۳۴۶	۳- خواب معلوم کرنا
۳۵۲	کے حوالے سے روایات	۳۴۶	۴- نماز فجر کے بعد خواب کی تعبیر دینا
		۳۴۶	۵- نماز فجر کے بعد خواب معلوم
		۳۴۷	۶- پہلی تعبیر کو اولیت دینا
		۳۴۷	۷- خواب بیان کرتے یا تعبیر دیتے وقت پڑھی جانے والی
		۳۴۷	دعا
		۳۴۷	۸- اچھا خواب مومن کے لیے بشارت ہے
		۳۴۷	۹- مومن کا خواب نبوت کا چھیا لیسواں حصہ ہونا
		۳۴۸	۱۰- اچھا خواب دیکھ کر اللہ تعالیٰ کا شکر ادا کرنا
		۳۴۸	۱۱- ناپسندیدہ خواب شیطان کی طرف سے ہونا
		۳۴۸	۱۲- اقسام خواب
		۳۴۸	۱۳- ناپسندیدہ خواب بیان نہ کرنا
		۳۴۹	۱۴- صادق کا خواب سچا
		۳۴۹	۱۵- خواب کس سے بیان کیا جائے؟
		۳۴۹	۱۶- اچھے خواب کے آداب
		۳۴۹	۱۷- خواب ہمیشہ اپنے خیر خواہ سے بیان کیا جائے

شرح شمائل ترمذی

بِسْمِ اللّٰهِ الرَّحْمٰنِ الرَّحِیْمِ

نَحْمَدُهُ وَنُصَلِّيْ عَلٰی رَسُوْلِهِ الْكَرِیْمِ

اَلْحَمْدُ لِلّٰهِ وَسَلَامٌ عَلٰی عِبَادِهِ الَّذِیْنَ اصْطَفٰی قَالَ الشَّيْخُ الْحَافِظُ

اَبُو عِیْسٰی مُحَمَّدُ بْنُ عِیْسٰی بْنِ سُوْرَةَ التِّرْمِذِیُّ رَحِمَهُ اللّٰهُ تَعَالٰی

لفظ: شمائل شامل کی جمع ہے جس طرح ”خصائل“ خصال کی جمع ہے۔ اس کا معنی ہے: عادت، خصلت، طبیعت۔ یہاں ”شمائل“ سے مراد حضور اقدس صلی اللہ علیہ وسلم کی حیات مقدسہ اور سیرت طیبہ ہے۔ حضرت امام ترمذی رحمہ اللہ تعالیٰ اپنی مشہور زمانہ تصنیف ”جامع ترمذی“ کے آخر میں ”ابواب المناقب“ لائے ہیں جن کے آغاز میں آپ صلی اللہ علیہ وسلم کے شمائل و خصائل کے حوالے سے چند احادیث لائے ہیں پھر مناقب صحابہ شروع کر دیے۔ چونکہ یہ مضمون تشنہ رہ گیا تھا اس لیے اس کی تکمیل کے لیے انہوں نے ”شمائل الترمذی“ کے نام سے مستقل رسالہ تصنیف فرمایا جس میں شمائل و سیرت کے حوالے سے احادیث مبارکہ جمع فرمائیں۔ یہ رسالہ (پاک و ہند میں) جامع ترمذی کے آخر میں بطور لاحقہ مسلسل شائع ہو رہا ہے۔ اس کی احادیث مبارکہ کی توضیحات و فوائد سطور ذیل میں پیش کیے جاتے ہیں۔

• سوال: کتاب ”شمائل ترمذی“ میں حضور اقدس صلی اللہ علیہ وسلم کی ”حیات طیبہ“ بیان کی گئی ہے اور ”شمائل ترمذی“ کا معنی ہے: حضرت امام ترمذی رحمہ اللہ تعالیٰ کی عادات تو یہ مناسبت درست نہیں ہے؟

جواب: لفظ: الشمائل پر الف لام عہد ذہنی کا ہے جس کا مفہوم ہے کہ اس کتاب میں حضور اقدس صلی اللہ علیہ وسلم کے وہ حالات طیبات ہیں جو حضرت امام ترمذی رحمہ اللہ تعالیٰ نے جمع کیے ہیں۔

سوال: حضرت امام ترمذی رحمہ اللہ تعالیٰ نے ”جامع ترمذی“ میں حیات مقدسہ کو شامل کرنے کے بجائے الگ کتاب کیوں تصنیف فرمائی؟

جواب: علماء کرام نے علم حدیث کے اسی (۸۰) شعبہ جات تحریر کیے ہیں جن میں سے ایک ”شمائل“ ہے اس لیے حضرت امام ترمذی رحمہ اللہ تعالیٰ نے ”شمائل“ پر مستقل کتاب تصنیف فرمائی ہے۔

سوال: کتب سیرت میں حضور اقدس صلی اللہ علیہ وسلم کی حیات مقدسہ بیان کی گئی ہے اور ”شمائل“ میں بھی آپ صلی اللہ علیہ وسلم کے احوال بیان کیے گئے ہیں دونوں میں کیا فرق ہے؟

جواب: خواہ کتب سیرت اور شمائل میں حضور اقدس صلی اللہ علیہ وسلم کے حالات بیان کیے گئے ہیں لیکن دونوں میں نمایاں فرق ہے۔ کتب سیرت میں حیات مقدسہ تاریخ کے اعتبار سے بیان کیے گئے ہیں مگر شمائل میں حالات طیبہ احادیث کے حوالے سے بیان کیے گئے ہیں۔

سوال: لفظ 'خلق' اور 'خلق' میں کیا فرق ہے؟

جواب: لفظ: خلق کی تعریف بایں الفاظ کی گئی ہے: صورة الانسان او ظاهرة المدركة بالبصرت انسان کی ظاہری صورت جو آنکھوں سے ملاحظہ کی جاسکتی ہو۔ لفظ: خلق صورة الانسان الباطنة المدركة بالبصرة۔ انسان کی خفیہ صورت جو عقل و شعور سے معلوم کی جاسکتی ہو۔

مدینہ منورہ کی مساجد جو نسبت نبوی صلی اللہ علیہ وسلم سے مشہور ہیں

مدینہ طیبہ میں اٹھارہ (۱۸) مساجد ایسی ہیں، جو نسبت نبوی صلی اللہ علیہ وسلم سے مشہور ہیں، ان کے نام مع مختصر تعارف حسب ذیل ہیں:

۱- مسجد نبوی صلی اللہ علیہ وسلم: ہجرت مدینہ کے بعد مرکزی مسجد یہی ہے، جو رسول کریم صلی اللہ علیہ وسلم نے تعمیر کروائی تھی، اس سے متصل امہات المؤمنین رضی اللہ عنہن کے حجرات تھے، اس مسجد کی تعمیر میں آپ نے ذاتی طور پر حصہ لیا تھا، یہی مسجد مسلمانوں کا مرکز و محور قرار پائی، آپ تاحیات اس میں امامت و خطبہ جمعہ کی خدمات انجام دیتے رہے۔ اسی مسجد کے دامن میں مدرسہ صفہ تھا اور اسی مسجد میں مہاجرین و انصار کے مابین رشتہ مواخات قائم کیا تھا۔

۲- مسجد الجمعة: اس کو مسجد الوادی اور مسجد عاتکہ بھی کہتے ہیں، رسول خدا صلی اللہ علیہ وسلم کی تشریف آوری کے تذکرہ میں یہ معلوم ہو چکا ہے کہ جب جمعہ کے دن حضور صلی اللہ علیہ وسلم قبا سے مدینہ منورہ کو متوجہ ہوئے ابھی آپ قبیلہ بنی سالم بن عوف میں پہنچے ہی تھے کہ جمعہ کی نماز کا وقت ہو گیا۔ آپ نے جمعہ کی نماز اسی مقام پر ادا فرمائی، مدینہ منورہ میں تشریف آوری کے بعد جو سب سے پہلا جمعہ قائم ہوا وہ یہی تھا۔

۳- مسجد الفضح: اب اس کو مسجد الشمس کہتے ہیں۔ مسجد قبا کے قریب یہ ایک چھوٹی سی مسجد ہے جو مسجد قبا سے مشرقی جانب ایک بلند مقام پر سیاہ پتھروں سے بنی ہوئی ہے، اس کی چھت خالی ہے مربع گیارہ در گیارہ گز ہے۔ جس وقت حضور اقدس صلی اللہ علیہ وسلم نے بنی النضیر کا محاصرہ کیا تھا اور ان کے قریب خیمہ لگایا تھا تو چھ روز تک اس مسجد کی جگہ پر نماز ادا فرمائی تھی پھر اس کے بعد وہاں مسجد تعمیر کی گئی۔

۴- مسجد بنی قریظہ: یہ مسجد، مسجد شمس کے مشرقی جانب حرہ شرقیہ کے نزدیک باغات کی نہایت پر واقع ہے۔ جس وقت سرور انبیاء صلی اللہ علیہ وسلم نے بنی قریظہ کا (جو یہودیوں کا ایک قبیلہ تھا) محاصرہ کیا تھا تو آپ نے اسی جگہ نزول فرمایا۔ ایک روایت میں آیا ہے کہ اس مقام کے پڑوس میں ایک مکان تھا، حضور صلی اللہ علیہ وسلم نے اس میں نماز ادا فرمائی تھی۔ ولید بن عبد الملک نے یہ مسجد تعمیر کرتے وقت اس مکان کو بھی مسجد بنی قریظہ میں داخل کر دیا۔ یہ مقام مسجد کے مغربی شمالی گوشہ میں ہے۔ قدیم عمارت میں اس جگہ

مسجد قبا کے منار جیسا ایک منار تھا، جو امتداد زمانہ کے ہاتھوں منہدم ہو گیا۔

۵- مسجد مشربہ ام ابراہیم: یہ مسجد بنی قریظہ کے شمالی جانب حرہ شرقیہ کے نزدیک نخیل کے درمیان واقع ہے، جنگل میں ایک احاطہ بغیر چھت کے ہے۔ یہ قبلہ سے شام کی جانب گیارہ گز اور شرقاً چودہ گز ہے۔ حضور انور صلی اللہ علیہ وسلم نے وہاں پر نماز ادا فرمائی تھی مشربہ سے مراد باغ اور ام ابراہیم سے مراد ماریہ قبطیہ (والدہ ابراہیم بن رسول اللہ صلی اللہ علیہ وسلم) ہیں۔ ان کا یہاں پر ایک باغ تھا اور حضرت ابراہیم کی پیدائش بھی وہیں ہوئی۔ حضور صلی اللہ علیہ وسلم کے صدقات یہاں پر تھے جو فقراء کے لیے آپ نے وقف فرمائے تھے۔

۶- مسجد بنی ظفر: اب اس کو مسجد بغلہ کہتے ہیں اور عوام الناس سفرہ پیغمبر کہتے ہیں۔ یہ بقیع کے مشرقی جانب اس قبا کے راستہ میں ہے جو فاطمہ بن اسد امیر المؤمنین علی رضی اللہ عنہ کے نام سے مشہور ہے اور یہ بات ثابت ہو چکی ہے کہ حضور صلی اللہ علیہ وسلم نے بنی ظفر کے محلہ میں صحابہ کی ایک جماعت کے ساتھ جن میں ابن مسعود اور معاذ بن جبل رضی اللہ عنہما وغیرہ شامل تھے، پہنچ کر نماز ادا فرمائی تھی۔ وہاں پر ایک پتھر رکھا تھا۔ آپ اس پر بیٹھے اور قاری کو حکم فرمایا: قاری قرآن پڑھے، جب قاری اس آیت پر پہنچا: (پس کیا حال ہوگا جبکہ ہم ہر امت سے گواہ کو لائیں گے اور آپ کو ان سب کے اوپر گواہ بنائیں گے) سرور انبیاء صلی اللہ علیہ وسلم رونے لگے اور فرمایا: اے اللہ! میں جن لوگوں میں موجود ہوں ان کا گواہ ہوں اور جن لوگوں کو میں نے نہیں دیکھا ہے ان کو میں کیسے جان سکتا ہوں؟

۷- مسجد الاجابہ: یہ بقیع کے شمالی جانب واقع ہے۔ جس جگہ شہداء کی قبور کا احاطہ ہے۔ اگر آپ اس طرف چلیں تو یہ مسجد بائیں جانب پڑے گی۔ بقیع میں یہ مسجد زمین پر واقع ہے۔ اس کا طول اور عرض قبلہ سے شام کی جانب تقریباً بیس گز اور شرقاً غرباً پچیس گز ہے، اس کو مسجد بنی معاویہ بھی کہتے ہیں۔ بنی معاویہ اس کا ایک قبیلہ تھا۔ صحیح مسلم میں ہے کہ ایک دن رسول خدا صلی اللہ علیہ وسلم مدینہ سے تشریف لا رہے تھے کہ آپ کا گزر بنی معاویہ کی مسجد میں ہوا، آپ نے اس میں دو رکعت نماز پڑھی۔ آپ کے ساتھ صحابہ کی ایک جماعت نے بھی نماز ادا فرمائی۔ نماز کے بعد آپ نے نہایت لمبی دعا کی، جب آپ واپس ہونے لگے تو آپ نے فرمایا: میں نے اپنے رب سے تین دعائیں کی ہیں، دو قبول ہو گئیں اور ایک سے اللہ تعالیٰ نے منع فرما دیا۔ میں نے دعا کی کہ میری امت کو قحط کی مصیبت سے نہ مارا جائے، قبول کر لی گئی۔ دوسری دعا یہ تھی کہ ان کو غرقابی سے ہلاک نہ کیا جائے، یہ دعا بھی قبول کر لی گئی۔ تیسری یہ تھی کہ میری امت آپس میں خانہ جنگی نہ کرے، مجھے اس دعا سے منع کر دیا گیا اور یہ دعا قبول نہیں کی گئی۔ اللہ تعالیٰ نے فرمایا: تیری امت کی ہلاکت تلوار کے ذریعے ہوگی۔ حضور انور صلی اللہ علیہ وسلم کی دعاؤں کے قبول ہونے کی وجہ سے اس مسجد کو مسجد الاجابہ کہتے ہیں۔

۸- جب آپ سید الشہداء حمزہ بن عبدالمطلب رضی اللہ عنہ کے مشہد کو تشریف لے جائیں تو یہ مسجد مشرقی راستے کی جانب پڑے گی۔ یہ ”مسجد ابی ذر غفاری“ کے نام سے بھی مشہور ہے۔

۹- مسجد البقیع: جب کوئی شخص بقیع کے دروازے سے باہر نکلے تو یہ مسجد دائیں ہاتھ پر پڑے گی۔ مشہد عقیل اور امہات المؤمنین

کے مزارات مغربی جانب ہیں۔ ہم تسلیم کرتے ہیں کہ بعض علماء کو اس مسجد کے متعلق کوئی قوی سند نہیں ملی ہے، اس لیے بعض یہ کہتے ہیں کہ شاید یہی وہ مقام ہے جو بقیع میں حضور صلی اللہ علیہ وسلم کی عید کا مصلیٰ قرار پایا تھا اور بعض علامات اور دلائل پر نظر کرتے ہوئے کہتے ہیں کہ بظاہر یہ ابی بن کعب کی مسجد ہے حضور رسالت پناہ صلی اللہ علیہ وسلم اس میں اکثر اوقات تشریف لاتے رہتے تھے اور نماز بھی ادا فرماتے تھے۔ آپ نے فرمایا: اگر لوگوں کی واپسی کا خوف نہ ہو تو اکثر اوقات اسی مسجد میں نماز ادا کروں۔ واللہ اعلم۔

۱۰- مصلیٰ العید: یہ مدینہ منورہ سے باہر ہے۔ مصری دروازہ کے مغربی جانب اس جگہ پر جہاں سے مکہ مکرمہ کا قافلہ آتا ہے یہ مسجد وہیں پر واقع ہے۔ ۶ھ میں مدینہ منورہ میں تشریف آوری کے بعد پہلی مرتبہ عید کی نماز حضور صلی اللہ علیہ وسلم نے یہیں پڑھی تھی۔

۱۱- مسجد الفتح: دوسری مسجدیں جو اس کے قبلہ کی جانب ہیں، ان سب کو مساجد فتح کہتے ہیں لیکن عوام الناس ان کو اربع مساجد کہتے ہیں۔ مسجد الفتح وہی مسجد ہے جو بلند ہے اور سلع پہاڑ کے مغربی قطعہ پر واقع ہے۔ مشرقی و شمالی جانب اس میں چند درجے ہیں، اس کو مسجد الاحزاب و مسجد اعلیٰ بھی کہتے ہیں۔

۱۲- مسجد القبلتین: یہ مساجد فتح کے مغربی جانب نصف میل یا اس سے کچھ کم فاصلہ پر وادی عقیق اور بیئر رومہ کے نزدیک واقع ہے۔ محمد ابن اخنس سے روایت ہے کہ قبیلہ بنی سلمہ میں ام میرا ایک بیوہ تھیں، سرور انبیاء صلی اللہ علیہ وسلم ان کی مزاج پرسی کے لیے وہاں تشریف لے گئے۔ انہوں نے آپ کے لیے کھانا تیار کیا۔ کھانا تناول فرمانے کے دوران ام میرا روح کا احوال دریافت کرنے لگیں۔ اس حدیث کا شان نزول جو ارواح مؤمنین و کافرین کے متعلق وارد ہوئی ہے، اسی مجلس کا واقعہ ہے۔ جب ظہر کا وقت آیا آپ بنی سلمہ کی مسجد میں نماز پڑھنے کے لیے نکلے۔ دو رکعت نماز ادا فرمائی تھی کہ وحی آئی کہ قبلہ بیت المقدس سے خانہ کعبہ کی جانب پھیر دیا گیا ہے۔ آپ نے نماز ہی کی حالت میں مڑ کر کعبہ کی جانب منہ کر لیا اور آخری دو رکعت کعبہ کی طرف ادا فرمائیں اسی وجہ سے اس کو مسجد قبلتین کہتے ہیں۔

۱۳- مسجد الذباب: اب اس کو مسجد الزابہ کہتے ہیں۔ جب مدینہ منورہ سے روانہ ہوں تو یہ شامی راستہ سے دائیں جانب اس پہاڑ پر ملے گی جس کا نام ذباب ہے۔ اس کی بنیاد حضرت عمر بن عبدالعزیز رضی اللہ عنہ نے رکھی تھی پھر منہدم ہو گئی تھی۔ مدینہ منورہ کے بعض امراء نے اس کی تجدید کی ہے۔ مسجد فتح اور اس کے درمیان میں کوہ سلع حائل ہے۔ مساجد فتح پہاڑ کے مغربی جانب ہیں اور مسجد الذباب مشرقی جانب نہایت بلند مقام پر ہوا دار اور منور ہے۔ مدینہ مطہرہ اور قبلہ منورہ حضور سید المرسلین صلی اللہ علیہ وسلم اس مسجد سے تجلی خاص اور مشاہدہ مخصوص رکھتا ہے۔

۱۴- مسجد الفصح: یہ حضرت حمزہ رضی اللہ عنہ کے مشہد کے شمال جانب جبل احد کے دامن میں ہے۔ کہتے ہیں کہ آیت کریمہ: يَا أَيُّهَا الَّذِينَ آمَنُوا إِذَا قِيلَ لَكُمْ تَفَسَّحُوا فِي الْمَجَالِسِ (اے ایمان والو! جب تم سے کہا جائے کہ کشادہ ہو کر مجلسوں میں بیٹھو) آخر آیت تک اسی کے متعلق نازل ہوئی ہے۔ مظہری کہتے ہیں کہ حضور انور صلی اللہ علیہ وسلم نے ظہر اور عصر کی نماز احد کے دن لڑائی سے فارغ ہونے کے بعد اسی مقام پر ادا فرمائی تھی۔

۱۵- مسجد عینین: بجانب قبلہ مشہد سید الشہداء کے ہے۔ اس جبل کو جبل الرما ت کہتے ہیں۔ تیر انداز لشکر السلام کے روز اسی مقام پر کھڑے تھے۔ اس مسجد کا اکثر حصہ منہدم ہو چکا ہے۔ سید الشہداء کو وحشی کا حربہ بھی اسی مقام پر لگا تھا۔ حضرت جابر رضی اللہ عنہ سے روایت ہے کہ حضور انور صلی اللہ علیہ وسلم نے ظہر کی نماز احد کے دن پل کے نزدیک جبل عینین پر پڑھی تھی۔

۱۶- مسجد الوادی: جبل عینین کے شامی کنارہ پر واقع ہے۔ مظہری نے کہا ہے کہ سید الشہداء رضی اللہ عنہ کی شہادت کا مقام بھی یہی ہے کہ حربہ لگنے کے بعد اول مقام سے اس جگہ آ کر گر پڑے تھے۔ ابن شیبہ نقل کرتے ہیں کہ حضرت حمزہ رضی اللہ عنہ شہید ہونے کے بعد جبل رما ت ہی کے مقام پر رہے۔ اس کے بعد حضور انور صلی اللہ علیہ وسلم کے حکم سے بطن وادی سے اٹھا کر جس مقام پر اب آپ کی قبر ہے دفن کیے گئے۔ بعض علماء نے اس مسجد کو مسجد العکر بھی کہا ہے۔

۱۷- مسجد السقیا: سقیا ایک کنوئیں کا نام ہے۔ حضور انور صلی اللہ علیہ وسلم نے بدر کے لشکر کو یہیں پر روکا تھا اور اسی مقام پر نماز ادا فرمائی تھی۔ اہل مدینہ کے لیے یہیں پر دعائے برکت کی تھی۔ بعض علماء اس مسجد کی تحقیق میں کوشاں ہوئے یہاں تک کہ زمین کے نیچے اس کی بنیاد نکل آئی اور تقریباً نصف نصف ہاتھ ہر جانب سے اس کی دیوار ظاہر ہو گئی۔ اس کے بعد لوگوں نے اسی بنیاد پر تجدید کر دی۔ مسجد سقیا اس مسجد کو کہتے ہیں جو مکہ مکرمہ کے راستے میں مدینہ منورہ کے اطراف کے قریب ہے، جو لوگ حضرت سید المرسلین صلی اللہ علیہ وسلم کی زیارت کے لیے مکہ مکرمہ سے آتے ہیں ان کے لیے پہلی متبرک جگہ یہی مسجد ہے۔ گویا یہ چھوٹی ہے مگر مقدار سات در سات ہے۔ واللہ اعلم۔

۱۸- مسجد ضرار: انصار کے ہم نشینوں کی ایک جماعت جو کفر و نفاق کے مرض میں مبتلا تھی اس نے مسجد قبا کے مقابلے میں یہ مسجد بنائی تھی، چونکہ اس کی تعمیر میں ان کے اغراض فاسدہ شامل تھے، اس لیے آیت کریمہ نازل ہوئی وَالَّذِينَ اتَّخَذُوا مَسْجِدًا ضِرَارًا وَكُفْرًا الْآیة (اور وہ لوگ کہ جنہوں نے مسجد ضرار بہ نیت کفر بنائی آخر تک) بیہقی نے حضرت عبداللہ بن عباس رضی اللہ عنہما سے روایت کی ہے کہ ابو عامر نے منافقین سے کہا: تم ایک مسجد تعمیر کرو اور محمد (صلی اللہ علیہ وسلم) کو کسی حیلے سے نظر میں رکھے رہو میں قیصر روم کے پاس جاتا ہوں اور وہاں سے ایک بڑی فوج لا کر محمد (صلی اللہ علیہ وسلم) اور ان کے اصحاب کو نکال دوں گا۔ یہ لوگ مسجد کی تعمیر سے فراغت پا کر سرور انبیاء صلی اللہ علیہ وسلم کے دربار میں حاضر ہوئے اور کہا: ہم نے ایک مسجد بنائی ہے اور اس کی تکمیل سے فارغ ہو چکے ہیں، اگر آپ اپنے اصحاب کے ساتھ اس مسجد میں نماز ادا فرمائیں تو برکت و سعادت ہوگی۔ وحی آئی: لَا تَقُمْ فِيهِ أَبَدًا لَمَسْجِدٍ أُسَسَ عَلَى التَّقْوَى مِنْ أَوَّلِ يَوْمٍ أَحَقُّ أَنْ تَقُومَ فِيهِ ط الی قوله وَاللَّهُ لَا يَهْدِي الْقَوْمَ الظَّالِمِينَ ۝ (آپ اس مسجد میں کبھی نماز نہ پڑھیں، بے شک وہ مسجد کہ جس کی بنیاد پہلے دن سے تقویٰ پر ہے، زیادہ مستحق ہے کہ آپ اس میں نماز پڑھیں اور اللہ تعالیٰ ظالم قوم کو ہدایت نہیں فرماتا)

(ماخوذ از جذب القلوب الی دیار الخوب، مصنف حضرت شیخ عبدالحق محدث دہلوی، از صفحہ 776 تا 777 (199۳))

رسول کریم صلی اللہ علیہ وسلم کی نسبت سے مدینہ منورہ کے مشہور کنوئیں:

مساجد کی طرح رسول کریم صلی اللہ علیہ وسلم کی نسبت سے مدینہ منورہ میں متعدد کنوئیں تھے مگر اکثر اب معدوم ہو چکے ہیں۔

تاہم سات کنوؤں کے نام اور مختصر تعارف حسب ذیل ہے:

۱- بیزار اریس: یہودیوں میں سے ایک شخص کے نام سے منسوب ہے، جس کا نام اریس تھا۔ یہ مسجد قبا کے قریب مغرب کی جانب ہے، اس کا پانی نہایت لطیف اور شیریں ہے۔ حضور انور صلی اللہ علیہ وسلم نے اس میں اپنا لعاب دہن ڈالا تھا، اس لیے اس کے پانی میں لطافت و شیرینی پیدا ہوئی ہے ورنہ اس سے پہلے یہ شیریں نہ تھا۔ یہی بیان کرتے ہیں کہ انس بن مالک رضی اللہ عنہ جب قبا میں آئے تو اس کنوئیں کے متعلق دریافت کیا، ان کو ایک شخص نے اریس کے کنوئیں پر پہنچا دیا۔ حضرت انس رضی اللہ عنہ نے ایک حدیث نقل کی ہے کہ رسول کریم صلی اللہ علیہ وسلم جب قبا میں آئے تو اس کنوئیں کے متعلق دریافت کیا۔ ان کو ایک شخص نے اریس کے کنوئیں پر پہنچا دیا۔ حضرت انس رضی اللہ عنہ نے ایک حدیث نقل کی ہے کہ رسول اللہ صلی اللہ علیہ وسلم اس کنوئیں پر تشریف لائے اور اس آدمی سے جو پانی بھر رہا تھا، ایک ڈول پانی طلب فرمایا اور پیاباتی پانی کو مع لعاب دہن مبارک کنوئیں میں ڈال دیا۔ اس کے بعد آپ پیشاب کے لیے تشریف لے گئے اور پھر کنوئیں پر آ کر وضو فرمایا، دونوں موزوں پر مسح کر کے نماز ادا فرمائی۔ بعض نے اس قصہ کو بیزار عرض کے متعلق بیان کیا ہے۔ واللہ اعلم۔

جو کچھ بیزار اریس کے متعلق صحت کو پہنچا ہے وہ یہ ہے کہ حضرت ابو موسیٰ اشعری رضی اللہ عنہ کہتے ہیں کہ میں نے وضو کیا اور گھر سے بنیت صحبت رسول کریم صلی اللہ علیہ وسلم نکلا اور عہد کیا کہ آج آپ کی خدمت سے جدا نہ ہوں گا۔ میں مسجد شریف میں آیا، یہاں آپ کو نہ پایا۔ لوگوں نے کہا: حضور انور صلی اللہ علیہ وسلم تو ابھی قبا کی جانب تشریف لے گئے ہیں، میں بھی آپ کے قدموں کے نشان پر چل دیا۔ لوگوں نے بتایا: آپ بیزار اریس پر تشریف رکھتے ہیں، میں اس احاطہ کے دروازے پر پہنچا جس کے اندر وہ کنواں واقع ہے۔ میں بیٹھ گیا یہاں تک کہ حضور انور صلی اللہ علیہ وسلم نے حاجت ضروری سے فراغت پا کر وضو فرمایا۔ اس کے بعد میں بھی آپ کے پاس پہنچ گیا۔ میں نے دیکھا کہ آپ کنوئیں پر بیٹھے ہوئے ہیں اور ساق مبارک کو کھولے ہوئے پاؤں مبارک کو کنوئیں میں لٹکائے ہوئے ہیں۔ میں سلام کر کے واپس آ گیا اور دروازے پر بیٹھ گیا۔ میں نے دل میں ارادہ کیا کہ آج سرور انبیاء صلی اللہ علیہ وسلم کی درباری کروں گا، ایک ساعت کے بعد حضرت ابو بکر صدیق رضی اللہ عنہ آئے اور دروازہ کھٹکھٹایا، میں نے کہا: کون ہے؟ جواب دیا: ابو بکر۔ میں نے کہا: کھڑے رہئے میں حضور انور صلی اللہ علیہ وسلم کو خبر دوں۔ میں نے جا کر عرض کیا: یا رسول اللہ! ابو بکر آئے ہیں اور اجازت مانگتے ہیں؟ آپ صلی اللہ علیہ وسلم نے فرمایا: آنے دو اور ان کو جنت کی خوشخبری دے دو۔ میں حضرت ابو بکر صدیق رضی اللہ عنہ کے پاس آیا اور جنت کی خوشخبری سنادی۔ پھر حضرت ابو بکر صدیق رضی اللہ عنہ باغ میں داخل ہوئے اور رسول اللہ صلی اللہ علیہ وسلم کے دائیں جانب بیٹھ گئے اور آپ کی اتباع میں اپنے پاؤں کنوئیں میں لٹکا دیے۔ میں واپس آ کر پھر بیٹھ گیا۔ میں اپنے اس بھائی کا منتظر تھا جس کو گھر چھوڑ آیا تھا۔ میں وضو کر رہا تھا اور دل میں خیال تھا کہ کاش اس وقت وہ بھی آجاتا، کیونکہ آج رسول خدا صلی اللہ علیہ وسلم کے لیے وقت خاص ہے۔ اگر وہ آجائے تو وہ بھی حضور انور صلی اللہ علیہ وسلم کی بشارت سے مشرف ہو جائے۔ اسی اثناء میں حضرت عمر بن خطاب رضی اللہ عنہ پہنچے اور دروازہ کھٹکھٹایا، میں نے دریافت کیا: کون ہو؟ کہا: عمر۔ میں نے کہا: ٹھہرے رہو تا کہ حضور صلی اللہ علیہ وسلم کو خبر کر دوں۔ میں نے جا کر عرض کیا: یا رسول اللہ! عمر آئے ہیں اور اجازت طلب کرتے ہیں۔

آپ نے فرمایا: آنے دو اور ان کو بھی جنت کی خوشخبری دے دو۔ میں حضرت عمر رضی اللہ عنہ کے پاس آیا ان کو جنت کی خوشخبری دی، حضرت عمر بھی باغ میں داخل ہوئے۔ سرور انبیاء صلی اللہ علیہ وسلم کے بائیں جانب جس طرح حضور انور صلی اللہ علیہ وسلم بیٹھے ہوئے تھے، بیٹھ گئے۔ میں واپس آ کر دروازے پر بیٹھ گیا اور منتظر تھا کہ کاش میرا بھائی بھی آجاتا۔ تھوڑی دیر بعد حضرت عثمان بن عفان رضی اللہ عنہ آئے، میں نے ان کی بھی خبر پہنچائی، آپ نے فرمایا: آنے دو اور ان کو بھی جنت کی بشارت دو مع اس مصیبت کے جو ان کے سر پر آئے گی۔ میں نے حضرت عثمان رضی اللہ عنہ کے پاس آ کر کہا: اندر آجائیے۔ رسول خدا صلی اللہ علیہ وسلم آپ کو جنت کی بشارت دیتے ہیں اس بلا کے ساتھ جو تمہارے سر پر آئے گی۔ حضرت عثمان رضی اللہ عنہ اندر آئے چونکہ حضور صلی اللہ علیہ وسلم کی نشست کی جانب اور ابو بکر و عمر کی طرف بھی جگہ تنگ تھی، اس لیے ان کے روبرو دوسری جانب بیٹھ گئے۔

حضور انور صلی اللہ علیہ وسلم کی انگوٹھی جو دست اقدس میں رہا کرتی تھی وہ آپ کے بعد حضرت ابو بکر پھر حضرت عمر رضی اللہ عنہما کے ہاتھ میں رہی۔ ان حضرات کے بعد حضرت عثمان رضی اللہ عنہ کے ہاتھ میں آئی، ایک دن حضرت عثمان رضی اللہ عنہ اسی کنوئیں پر بیٹھے ہوئے تھے اور انگوٹھی مبارک کو اتار کر عادت کے موافق گھمار رہے تھے انگوٹھی کنوئیں میں گر پڑی، تین روز تک جستجو کی اور پانی بھی کھینچا لیکن نہ ملی۔

۲- بیئر غرس: یہ مسجد قبا کے مشرقی جانب سے نصف میل کے فاصلہ پر ہے اور غرس ان مقامات کا نام ہے جو اس کے ارد گرد ہیں۔ یہ ایک بہت بڑا کنواں ہے جس میں دہ دردہ سے زائد پانی ہے اور اس کے پانی پر سبزی (کائی) غالب ہے، اس میں زینہ بھی ہے جس کے ذریعہ سے کنوئیں میں اتر جاتے ہیں۔ 882 ہجری میں اس کی تجدید ہوئی تھی۔ یہ بات ثبوت کو پہنچی ہے کہ حضور انور صلی اللہ علیہ وسلم نے اس سے وضو کر کے بقیہ پانی کو اس میں ڈال دیا۔ ابن حبان ثقہ لوگوں سے نقل کرتے ہیں کہ حضرت انس بن مالک رضی اللہ عنہ بیئر غرس سے پانی منگواتے تھے اور فرماتے: میں نے رسول خدا صلی اللہ علیہ وسلم کو دیکھا ہے کہ آپ اس کا پانی پیتے تھے اور وضو کرتے تھے۔

۳- بیئر رومہ: یہ بہت بڑا کنواں ہے جو مسجد قبلتین کے شمالی جانب وادی عقیق میں واقع ہے، اس کا پانی نہایت ہی لطیف اور بہت لمبی شیریں ہے جس کی صفت بیان نہیں ہو سکتی۔ حدیث میں آیا ہے نعم القلب قلب المزنی (بہت ہی عمدہ کنواں مزنی ہے) مزنی اور رومہ ایک ہی بات ہے۔ یہ کنواں مزنی کا تھا حضرت عثمان بن عفان رضی اللہ عنہ نے اس سے خرید کر وقف کر دیا تھا۔ منقول ہے کہ جب امیر المؤمنین عثمان رضی اللہ عنہ نے حدیث نبوی صلی اللہ علیہ وسلم کو سنا تو اس کنوئیں کا نصف حصہ سواونٹوں کے عوض میں خرید کر وقف کر دیا۔ کنوئیں کے مالک نے جب پانی کے اوپر مخلوق کی بھیڑ کثرت سے دیکھی جو اس کو اس کے نصف حصہ سے کنوئیں کا نفع اٹھانے سے مانع ہوتی تھی، تو بقیہ نصف حصہ بھی کچھ تھوڑی چیز کے عوض حضرت عثمان کے ہاتھ بیچ ڈالا۔

حضور انور صلی اللہ علیہ وسلم نے فرمایا: یشتري رومة يشرب رواه فی الجنة (جو شخص بیئر رومہ کو خریدے گا، وہ سیراب ہوگا جنت میں) حضرت عثمان رضی اللہ عنہ نے اس کو اپنے مال سے خرید کر وقف کر دیا۔ بغوی نے بشیر اسلمی سے روایت کی ہے کہ جب مدینہ منورہ میں مہاجرین کی تشریف آوری کثرت سے ہو گئی تو پانی کی قلت محسوس کی جانے لگی۔ اس مقدس شہر میں بیٹھا پانی

بہت کم تھا، بنی غفار کے ایک آدمی کے پاس ایک چشمہ دار کنواں تھا جس کو بیئر رومہ کہتے تھے۔ یہ شخص پانی کا ایک مشکیزہ ایک مد کے بدلے میں فروخت کرتا تھا۔ ایک دن سرور انبیاء صلی اللہ علیہ وسلم نے اس آدمی سے فرمایا: اس کنوئیں کو اس چشمہ کے عوض جو تجھ کو جنت میں ملے گا، میرے ہاتھ بیچ ڈال۔ اس نے عرض کیا: یا رسول اللہ! میرے اور میرے بچوں کے لیے اس کنوئیں کے سوا دوسرا کوئی ذریعہ معاش نہیں ہے۔ حضرت عثمان بن عفان رضی اللہ عنہ نے جب یہ بات سنی تو پینتیس ہزار (۳۵،۰۰۰) درہم میں خرید کر اس کو مسلمانوں کے لیے وقف کر دیا۔

۴۔ بیئر بضاعت: یہ کنواں مدینہ منورہ کے شامی باب کے قریب ہے، جب انسان مشہد مطہرہ حضرت حمزہ بن عبدالمطلب رضی اللہ عنہ کے راستے پر چلے تو چلنے والے کے دائیں جانب واقع ہوگا۔ حدیث میں ہے کہ حضور انور صلی اللہ علیہ وسلم بیئر بضاعت چڑھتے اور ایک ڈول پانی طلب فرما کر وضو کیا، بقیہ پانی مع لعاب دہن مبارک کنوئیں میں ڈال دیا۔ حضور انور صلی اللہ علیہ وسلم کے زمانہ مبارک میں جو شخص بیمار ہوتا تھا اس کو بضاعت کے پانی سے غسل دیتے تھے، اس کی برکت سے بیمار کو جلد شفا حاصل ہو جاتی تھی۔ حضرت اسماء بنت ابوبکر رضی اللہ عنہما سے روایت ہے کہ جو شخص بیمار ہوتا تھا اس کو تین دن بضاعت کے پانی سے غسل دیتے تھے وہ صحت یاب ہو جاتا تھا۔ حضرت ابوسعید خدری رضی اللہ عنہ سے روایت ہے کہ ایک دن حضور انور صلی اللہ علیہ وسلم کی خدمت میں لوگوں نے عرض کیا: یا رسول اللہ! ہم آپ کے لیے بیئر بضاعت سے پانی لاتے ہیں، حالانکہ لوگ اس میں کتوں کے گوشت، حیض کے کپڑے اور مختلف نجاستیں ڈالتے ہیں۔ آپ نے فرمایا: پانی پاک ہے، اس کو کوئی چیز ناپاک نہیں کر سکتی۔

حضرت ابوسعید خدری رضی اللہ عنہ کا بیان ہے کہ میں رسول خدا صلی اللہ علیہ وسلم کے پاس سے گزرا آپ بیئر بضاعت پر وضو فرما رہے تھے۔ میں نے عرض کیا: یا رسول اللہ! آپ اس پانی سے وضو کرتے ہیں، حالانکہ اس میں لوگ بہت سی نجس چیزیں ڈالتے ہیں؟ آپ نے فرمایا: الماء لا ینجسہ شیء یعنی پانی کو کوئی چیز نجس نہیں بنا سکتی۔

۵۔ بیئر البصہ: یہ کنواں بقیع کے قریب قبا کے راستے میں بائیں جانب واقع ہے۔ اگر بقیع کی جانب سے مدینہ منورہ کے حصار کے نیچے چلیں تو یہ مذکورہ جگہ پر ملے گا۔ حضرت ابوسعید خدری رضی اللہ عنہ کا بیان ہے کہ ایک دن حضور انور صلی اللہ علیہ وسلم ان کے گھر میں تشریف لائے اور دریافت فرمایا: تمہارے یہاں کچھ سدر ہے تاکہ میں اس سے سر کو دھوؤں، کیونکہ آج جمعہ کا دن ہے؟ میں نے عرض کیا: ہاں ہے۔ سدر لے لیا اور آپ صلی اللہ علیہ وسلم کے ہمراہ بیئر البصہ پر چلا گیا۔ حضور انور صلی اللہ علیہ وسلم نے اس سے اپنے سر مبارک کو دھویا اور غسل کو کنوئیں میں ڈال دیا۔ اس کنوئیں میں زینے ہیں اور اس کا پانی بہت نزدیک ہے۔

۶۔ بیئر حاء: حاء ایک مرد یا عورت کا نام ہے، اس کنوئیں کی اضافت اس کی طرف کر دی ہے۔ بعض کہتے ہیں کہ حاء اس مقام کا نام ہے جس جگہ پر کنواں واقع ہے، یہ جگہ مسجد نبوی کے شمال جانب قلعہ کی دیوار کے متصل مسجد نبوی سے بہت ہی قریب ہے۔ اگر قلعہ کی دیوار بیچ میں حائل نہ ہوتی تو مسجد نبوی سے اس کنوئیں کا فاصلہ بہت ہی قریب تھا۔ کہتے ہیں کہ حضور انور صلی اللہ علیہ وسلم اکثر اوقات تشریف لاتے تھے وہاں کے درختوں کے سایہ میں بیٹھتے تھے اور اس کا پانی پیتے تھے۔ حضرت ابو طلحہ انصاری رضی اللہ عنہ کے پاس باغ کی حیثیت میں بہت مال تھا۔ اور ان کے مالوں میں سے محبوب ترین مال ان کے نزدیک مسجد کے روبرو یہی بیئر حاء تھا۔

حضور انور صلی اللہ علیہ وسلم وہاں پر تشریف لے جاتے تھے اور اس کا پانی پیتے تھے۔ حضرت ابو طلحہ رضی اللہ عنہ نے اس کنوئیں کو اپنے عزیز واقارب کے لیے وقف کر دیا تھا۔

۷۔ بیڑ العین: یہ مدینہ منورہ میں مسجد قبا کے مشرقی جانب ایک بڑے باغ میں ہے، جو شرفاء سے تعلق رکھتا ہے۔ وہاں پر زراعت اور درخت بہت ہیں۔ مقام پاک صاف اور لطیف ہے۔ سرور انبیاء صلی اللہ علیہ وسلم نے وہاں پہنچ کر وضو کیا اور نماز ادا فرمائی۔ (ماخوذ از جذب القلوب الی دیار المحبوب، مصنف شیخ عبدالحق محدث دہلوی، از صفحہ 200 تا 211)

مکہ معظمہ اور مدینہ طیبہ کے راستہ میں واقع زیارت گاہوں کا ذکر:

مکہ معظمہ سے مدینہ طیبہ کے راستہ میں رسول کریم صلی اللہ علیہ وسلم کی نسبت سے کثیر زیارت گاہیں تھیں، ان میں اکثر کے نشانات مٹ چکے ہیں مگر چند ایک کے نام اور ان کا تعارف حسب ذیل ہے:

۱۔ مسجد ذی الحلیفہ: بعض مؤرخین نے اس کو مسجد الشجرہ بھی کہا ہے۔ حضور انور صلی اللہ علیہ وسلم نے جب پہلی مرتبہ عمرہ کی نیت سے مکہ کا ارادہ فرمایا تو درخت سمرہ کے سایہ میں بیٹھے، یہ درخت ذی الحلیفہ میں تھا۔ یہاں آپ نے نماز ادا فرمائی۔ رات میں قیام بھی یہیں فرمایا اور وہیں سے آپ نے احرام باندھا۔ اب یہ اہل مدینہ کا میقات ہے۔ وہاں پر جو بڑی مسجد تھی وہ طویل زمانہ کی وجہ سے منہدم ہو گئی تھی۔ 861ھ میں اس کی تجدید کی گئی اور حضور انور صلی اللہ علیہ وسلم نے اس مسجد میں نماز اسطوانہ وسطیٰ کی جانب ادا فرمائی تھی۔ شجرہ بھی اسی مقام پر تھا۔

اس بڑی مسجد کے قبلہ کی جانب ایک دوسری چھوٹی سی مسجد ہے، جو تھوڑے فاصلہ پر ہے ممکن ہے حضور صلی اللہ علیہ وسلم نے اس مسجد میں نماز ادا فرمائی ہو۔ اس چھوٹی مسجد کو مسجد المعرس کہتے ہیں۔ حضور انور صلی اللہ علیہ وسلم نے بعض غزوات سے واپسی کے وقت یہاں تعریس کیا تھا۔ حضور انور صلی اللہ علیہ وسلم کا خروج شجرہ کے راستہ سے تھا اور داخلہ معرس کے راستے سے تھا۔ حضرت عبداللہ بن عمر رضی اللہ عنہما جب بھی اس مقام پر پہنچتے تو حضور انور صلی اللہ علیہ وسلم کے تعریس کا مقام ڈھونڈ کر وہیں تعریس کیا کرتے تھے۔

۲۔ مسجد شرف الروحاء: روحا ایک مقام کا نام ہے۔ مدینہ منورہ اور اس کے درمیان میں اکتالیس (۴۱) یا چھتیس (۴۶) میل کا فاصلہ ہے۔ اس مسجد سے مدینہ منورہ کی طرف روانہ ہوں تو راستہ کے دائیں جانب شرف الروحاء کے نزدیک ایک مسجد ملے گی کہ رسول خدا صلی اللہ علیہ وسلم نے اس میں نماز ادا فرمائی تھی۔ حضور انور صلی اللہ علیہ وسلم کے بعد یہ نالہ آباد ہو گیا تھا اور اب وہاں پر بہت سے چشمے اور آبادیاں ہو گئی ہیں۔ والی مدینہ کی جانب سے وہاں پر ایک حاکم رہتا تھا، وادی کے باشندوں کے اشعار و اقوال صفحہ زمانہ پر یادگار ہیں۔ اس وقت بھی بعض نشانات اور ٹیلوں کو دیکھ کر وہاں کی آبادی پر استدلال پکڑ سکتے ہیں۔ قافلہ کی گزرگاہ پر بہت سی پرانی قبریں ہیں جو کبھی اس وادی کے باشندوں کا مدفن تھا۔ بعض حکماء ان کو شہداء کی قبریں کہتے ہیں، ممکن ہے کہ یہ اہل بیت کی قبریں ہوں جو ظلماً شہید کیے گئے تھے۔

۳۔ مسجد الغزالہ: وادی الروحاء میں پہاڑ کی جانب ایک مسجد ہے۔ جب مدینہ منورہ سے مکہ مکرمہ کو روانہ ہوں تو یہ مسجد راستہ کے بائیں جانب پڑے گی۔ اس کو مسجد الغزالہ کہتے ہیں۔ سرور انبیاء صلی اللہ علیہ وسلم نے اس مسجد میں نماز ادا فرمائی تھی۔ یہاں پر ایک

مقام ہے جس کو انابہ کہتے ہیں۔ حضرت عبداللہ بن عمر رضی اللہ عنہما وہاں پر قیام فرمایا کرتے اور کہتے تھے کہ یہ مقام رسول اللہ صلی اللہ علیہ وسلم کا ہے۔ وہاں پر ایک درخت تھا، جب حضرت ابن عمر رضی اللہ عنہما وہاں قیام کرتے تو وضو کرتے اور بقیہ پانی درخت کی جڑ میں ڈال دیتے اور فرماتے تھے کہ اسی طرح کرتے ہوئے میں نے رسول انور صلی اللہ علیہ وسلم کو دیکھا ہے۔ حضرت عبداللہ بن عمر رضی اللہ عنہما حضور انور صلی اللہ علیہ وسلم کی اتباع میں درخت کے گرد گھوم کر اس کی جڑ میں پانی ڈالتے تھے۔ اس مسجد کا وہ راستہ جس سے حضور انور صلی اللہ علیہ وسلم مدینہ منورہ سے مکہ مکرمہ کو تشریف لے جاتے تھے، بائیں جانب ہے۔ زمانہ قدیم سے یہی راستہ جاری تھا۔ اس کو انبیاء کا راستہ کہتے ہیں۔ کہتے ہیں کہ انبیاء علیہم السلام جب مکہ مکرمہ کو حج کا قصد کر کے تشریف لے جاتے تو وہ سب اسی راستے سے گزرتے تھے۔ اسی راستے میں ایک کنواں بھی ہے، جس کو بیئر السقیا کہتے ہیں اور یہ اس پہاڑ کی گھاٹی پر ہے جس کا نام ہرشا ہے۔ اب اس راستے کے دائیں جانب ایک دوسرا راستہ بھی ہے، جس پر لوگ چلتے ہیں۔ مورخین نے مکہ مکرمہ اور مدینہ منورہ کے راستے کی بہت سی مساجد نبویہ اور مقامات مصطفویہ کو بیان کیا ہے مگر اس وقت ان میں سے بیشتر کے علامات و نشانات مٹ چکے ہیں۔ ان کے اثرات بے شک پائے جاتے ہیں لیکن وہ طالبان مشاق جن کی چشم بصیرت سرمہ ہدایت سے منور ہیں اور جن کے باطن کی آنکھیں نور عنایت سے منور ہو رہی ہیں۔ ان سے پوشیدہ نہیں ہے کہ ان تمام پہاڑوں، میدانوں اور مکانات سے کس قدر روحانیت اور نورانیت جمال محمدی صلی اللہ علیہ وسلم کا اظہار ہوتا رہتا ہے۔ اس لیے کہ ان مقامات میں کوئی ذرہ ایسا نہیں ہے جو جمال مصطفوی کے سعادت اثر سے ممتاز نہ ہو۔

۴- مسجد بدر: بدر ایک مشہور مقام ہے۔ حضور انور صلی اللہ علیہ وسلم کا سب سے پہلا غزوہ اسی مقام پر ہوا۔ یہ غزوہ اسلام کی عزت، مسلمانوں کی شوکت اور کفار کی ذلت کا سبب بنا۔ اس مقام پر حضور انور صلی اللہ علیہ وسلم کے لیے ایک عریش بنایا گیا تھا، عریش اس مکان کو کہتے ہیں جو خرمہ کی شاخ وغیرہ سے تیار کیا جاتا ہے۔ اس کے بعد لوگوں نے وہاں پر ایک مسجد تعمیر کرادی جو اب بھی موجود ہے۔ اس مقام کے متبرک مقامات میں ان شہداء کی قبریں شمار کی جاتی ہیں جو اس غزوہ میں شرف شہادت کو پہنچے تھے۔ یہاں کے غرائب میں جو چیز مشہور ہے، وہ یہ ہے کہ مزارات شہداء کے بالائی جانب ریت کا جو ٹیلہ ہے وہاں سے نثارہ کی مانند ایک آواز سنائی دیتی ہے، جس کے سننے یا وجود میں کوئی شک و شبہ نہیں ہے۔

۵- مسجد خلیص: ان مساجد میں سے جو مکہ کے راستے میں معلوم اور متعین ہیں، مسجد خلیص ہے۔ یہ مسجد مکہ مکرمہ سے تین دن کے فاصلے پر ہے، جہاں پر ایک کھجور کا درخت اور ایک چشمہ تھا۔ وہاں پر ایک مسجد تھی، حضور انور صلی اللہ علیہ وسلم نے اس مسجد میں نماز ادا فرمائی تھی۔ ۹۹۸ ہجری میں سلطان روم نے اس مسجد کی تجدید کرائی اور چشمہ کو اس مسجد کے صحن میں شامل کر دیا۔ حرہ عقبہ میں خلیص ایک دوسری مسجد ہے، گاؤں سے لے کر وہاں تک تین میل کا فاصلہ ہے۔ خلیص سے مدینہ منورہ کی جانب ایک دوسرا پڑاؤ ہے، اس مسجد کے راستے کے دائیں جانب سے اُمّ معبد کا خیمہ قدید ہی میں تھا۔ جب حضور انور صلی اللہ علیہ وسلم اور حضرت ابو بکر صدیق رضی اللہ عنہ ہجرت کے دوران قدید پہنچے تھے تو یہ اُمّ معبد ہی تھیں جن کی بکریوں کے تھنوں میں آپ صلی اللہ علیہ وسلم کے معجزے سے دودھ اتر آیا تھا۔

۶- مسجد سرف: یہ مسجد تنعیم کے قریب مکہ مکرمہ سے ایک منزل اور تین میل کے فاصلہ پر ہے۔ اُم المؤمنین حضرت میمونہ رضی اللہ عنہا کی قبر مبارک بھی یہیں پر ہے اور ان کا نکاح وزفاف بھی اسی مقام پر ہوا تھا۔

۷- مسجد التنعیم: تنعیم ایک مقام ہے، مکہ کے رہنے والے عمرہ کا احرام یہیں سے باندھتے ہیں۔ یہاں پر ایک درخت تھا اور کنوئیں بھی تھے اور اسی جگہ حضور انور صلی اللہ علیہ وسلم کی مسجد تھی لیکن اب یہاں مشہور ”مسجد حضرت عائشہ صدیقہ رضی اللہ عنہا“ ہے کہ حضور انور صلی اللہ علیہ وسلم کے حکم سے انہوں نے حج واداع میں عمرہ کا احرام یہیں سے باندھا تھا اور یہ مقام بہت زیادہ مشہور ہے۔

۸- مسجد ذی طوی: ذی طوی ان مکانات سے متصل ایک کنواں ہے جو مکہ مکرمہ سے خارج ہیں۔ حضور انور صلی اللہ علیہ وسلم جب مکہ تشریف لائے تھے تو اسی مقام پر قیام فرمایا تھا اور رات یہیں گزاری تھی، صبح کے وقت مکہ مکرمہ میں داخل ہوئے تھے۔ اس وقت جو مسجد موجود ہے یہ مقام اس کے علاوہ ہے۔ واللہ اعلم۔

(ماخوذ از جذب القلوب الی دیار المحبوب، مصنف شیخ عبدالحق محدث دہلوی، از صفحہ 212 تا 217)

احد پہاڑ کی اہمیت و فضیلت:

مدینہ منورہ کے مشہور پہاڑوں میں سے ایک احد پہاڑ ہے، جس کی فضیلت و اہمیت احادیث مبارکہ میں بیان کی گئی ہے۔ اس سلسلہ میں چند ایک مناقب حسب ذیل ہیں:

۱- حضور انور صلی اللہ علیہ وسلم نے کوہ احد کی طرف اشارہ کر کے فرمایا تھا: ”هَذَا جَبَلٌ يَحْبُنَا وَنَحْبُهُ“۔ یہ ایک پہاڑ ہے جو ہمیں محبوب رکھتا ہے اور ہم اسے محبوب رکھتے ہیں۔

۲- ایک دن حضور انور صلی اللہ علیہ وسلم کی نظر کوہ احد پر پڑی، آپ نے اللہ اکبر کہہ کر فرمایا: ”هَذَا جَبَلٌ يَحْبُنَا وَنَحْبُهُ عَلِيٌّ“۔ باب من ابواب الجنة وهذا غير جبل يبغضنا نبغضه علي باب من ابواب النار۔ یہ ایک پہاڑ ہے جو ہم سے محبت رکھتا ہے اور ہم اس سے محبت رکھتے ہیں، یہ پہاڑ جنت کے دروازوں میں سے ایک دروازہ پر ہے۔ اور یہ غیر ایک پہاڑ ہے جو ہم کو دشمن رکھتا ہے اور ہم اس کو دشمن رکھتے ہیں اور یہ جہنم کے دروازوں میں سے ایک دروازہ ہے۔

۳- حضور انور صلی اللہ علیہ وسلم نے احد پہاڑ سے خطاب فرمایا: ”اسكن يا احد فانما عليك نبی او شهيد“۔ اے احد ٹھہر جا! تیرے اوپر نبی ہیں اور شہید ہیں۔ یہ اس بات کی دلیل ہے کہ اس میں علم اور عقل موجود ہے جس کی وجہ سے خطاب کو سمجھ سکے۔ عشق و محبت عقل اور فہم کے لوازمات سے ہے۔ زمانہ نبوت سے پہلے آپ کو پتھروں کا سلام کرنا وغیرہ اور آپ کی جدائی سے مسجد شریف کے ستون کا رونا، اس مدعا کی صاف دلیل ہے۔

۴- رسول کریم صلی اللہ علیہ وسلم نے فرمایا: ”احد علی رکن من ارکان الجنة وعیر علی رکن من ارکان النار“۔ احد جنت کے رکنوں میں سے ایک رکن پر ہے اور عیر جہنم کے رکنوں میں سے ایک رکن پر ہے۔

۵- حضور انور صلی اللہ علیہ وسلم نے فرمایا: ”اربعة اجبال من اجبال الجنة واربعة انهار من انهار الجنة واربعة ملاحم من ملاحم الجنة قيل فما العیان قال احد یحبنا ونحبہ من اجبال الجنة وورقان جبل من اجبال الجنة“۔

والطور جبل من اجبال الجنة ولبنان جبل من اجبال الجنة والاربعة النيل والفرات وسیحان و
جیحان والملاحم بدر واحد والخندق والحنین۔“ چار پہاڑ جنت کے پہاڑوں میں سے ہیں، چار نہریں جنت کی
نہروں میں سے ہیں اور چار لڑائیاں جنت کی لڑائیوں میں سے ہیں۔ عرض کیا گیا: یا رسول اللہ! وہ کون سے پہاڑ ہیں؟ فرمایا: احد ہم
سے محبت رکھتا ہے اور ہم اس سے محبت رکھتے ہیں جن کے پہاڑوں میں سے ہے، ورقان جنت کے پہاڑوں میں سے ہے، طور
جنت کے پہاڑوں میں سے ایک پہاڑ ہے اور لبنان جنت کے پہاڑوں میں سے ایک ہے۔ چار نہریں یہ ہیں: نیل، فرات، سیحان
اور جیحان۔ چار لڑائیاں یہ ہیں: بدر، احد، خندق اور حنین۔

۶۔ حضور صلی اللہ علیہ وسلم مصعب بن عمیر رضی اللہ عنہ کی قبر مبارک پر جو شہدائے احد سے ہیں کھڑے ہوئے اور یہ آیت
مبارک پڑھی: ”من المؤمنین رجال صدقوا ما عاهدوا اللہ علیہ الایة اللہم ان عبدک ونبیک یشہد ان ہولاء
شہداء“ فرمایا: اے اللہ! بیشک تیرا بندہ اور تیرا نبی گواہی دیتا ہے کہ یہ شہداء ہیں۔ تم آؤ اور شہدائے احد کو سلام کہو، جب تک زمین و
آسمان قائم ہیں جو شخص بھی ان کو سلام کہتا ہے وہ اس کو جواب دیتے ہیں۔

۷۔ صحیح خبروں میں آیا ہے کہ چھیالیس (46) سال کے بعد جب شہدائے احد کی قبروں کو کھولا گیا تو اسی طرح سے تروتازہ
مثل غنچہ گل مع کفنوں کے نکلے، یہ معلوم ہوتا تھا گویا ان کو کل ہی دفن کیا گیا ہے۔ بعضوں کو دیکھا کہ ان کے ہاتھ زخم پر رکھے ہوئے
ہیں جب ہاتھ کو زخم سے علیحدہ کرتے تو اس زخم سے تازہ خون جاری ہو جاتا تھا اور جب ان کے ہاتھ کو چھوڑ دیتے تھے تو وہ پھر زخم کی
جگہ پہنچ جاتا تھا۔ ان قبور کے کھولنے کے متعلق جو واقعات مشہور ہیں ان میں سے ایک یہ بھی تھا کہ ایک شخص کا عزیز ایک اجنبی کے
ساتھ دفن ہو گیا تھا، حضور انور صلی اللہ علیہ وسلم کی صریح اجازت کی وجہ سے یا بوجہ دلالت حال کے یا پھر قیاس اور اجتہاد کے سبب ان
کو نکال کر علیحدہ دفن کرنا چاہتے تھے۔ دوسرا واقعہ یہ تھا کہ نالوں میں سیلاب آ جانے کی وجہ سے قبریں کھل گئی تھیں اور زیادہ تر اس وجہ
سے بھی کہ حضرت معاویہ بن ابوسفیان رضی اللہ عنہما نے اپنی امارت کے زمانہ میں اپنی طرف سے ایک چشمہ نکال کر اس مشہد مقدس
کی راہ سے جاری کیا تھا، جس کی وجہ سے اکثر شہداء کی قبریں کھل گئیں اور شہیدوں کو قبر سے باہر نکالا گیا۔

۸۔ جب حضرت معاویہ رضی اللہ عنہ نے نہر جاری کی تو حکم دیا کہ شہداء اپنی قبروں سے منتقل کیے جائیں، ایک ہاوڑہ حضرت
امیر حمزہ بن عبدالمطلب رضی اللہ عنہ کے پائے مبارک پر لگا اس سے خون جاری ہو گیا، بیان کرتے ہیں کہ حضرت معاویہ کے گورنر
نے چشمہ کھودنے کے دن مدینہ میں منادی کرادی تھی کہ امیر المؤمنین کا چشمہ جاری ہو رہا ہے جس شخص کا مردہ احد میں دفن ہے وہ
آئے اور اس کو یہاں سے دوسری جگہ لے جائے۔ واللہ اعلم۔

(ماخوذ از جذب القلوب الی دیار الحبوب، مصنف شیخ عبدالحق محدث دہلوی، از صفحہ: 249-256)

زیارت روضہ رسول صلی اللہ علیہ وسلم کی فضیلت:

احادیث میں روضہ رسول صلی اللہ علیہ وسلم کی زیارت کے فضائل و مناقب بکثرت بیان کیے گئے ہیں، ان میں سے چند ایک
حسب ذیل ہیں:

۱- حضور انور صلی اللہ علیہ وسلم نے فرمایا: "من زار قبری وجبت له شفاعتی۔"

"جو شخص میری قبر شریف کی زیارت کرے، میری شفاعت اس کے لیے واجب اور لازم ہے۔"

۲- حضور انور صلی اللہ علیہ وسلم نے فرمایا: "من زار قبری حلت له شفاعتی۔"

جس نے میری قبر کی زیارت کی، اس کے لیے میری شفاعت حلال ہوگی۔

۳- حضور انور صلی اللہ علیہ وسلم نے فرمایا: "من جاءني زائر الا تعمله حاجة الا زيادتي كان عقا علي ان اكون

له شفيعا يوم القيامة۔"

"جو شخص میری زیارت کے لیے آئے اور نہ ہو اس کو حاجت سوائے میری زیارت کے تو مجھ پر واجب ہے کہ اس کے

لیے شفیع ہو جاؤں قیامت کے دن۔"

یہ دونوں حدیثیں اول کی تقریباً ہم معنی ہیں لیکن تیسری میں صدق و اخلاص کی شرط ضرور موجود ہے اور انسان کے

افعال و اعمال کا دار و مدار اخلاص ہی پر ہے۔

۴- حضور صلی اللہ علیہ وسلم نے فرمایا: من حج فزار قبری بعد وفاتی کان کمن زارنی فی حیاتی۔

"جس شخص نے حج کیا اور میری قبر کی زیارت کی، میری وفات کے بعد میری صحبت کا حکم رکھتی ہے۔ جس شخص نے

میری قبر کی زیارت کی گویا وہ شخص میری زندگی میں میری صحبت سے فیض یاب ہوا۔"

۵- حضور انور صلی اللہ علیہ وسلم نے فرمایا: "من حج البيت ولم يزرني فقد جفاني۔"

"جس شخص نے خانہ کعبہ کا حج کیا اور میری زیارت نہ کی، اس نے مجھ پر ظلم کیا۔"

حضور انور صلی اللہ علیہ وسلم کی زیارت حاصل نہ کرنے پر وعید ہے اور حج کرنے کے بعد اس فضیلت سے محروم رہنے پر تنبیہ اور

سرزنش ہے، کیونکہ حضور انور صلی اللہ علیہ وسلم کی بہت ہی خواہش تھی کہ آپ کی امت ثواب حاصل کرے اور یہ آپ کی امت پر کمال

شفقت ہے۔

۶- حضور انور صلی اللہ علیہ وسلم نے فرمایا: "من زارني الى المدينة كنت له شفيعا وشهيدا۔"

"جو شخص میری زیارت کرنے کے لیے مدینہ میں آئے، اس کے لیے میں شفیع ہوں گا اور گواہ۔"

شفاعت گناہگاروں کے لیے ہوگی اور شہادت اہل اطاعت کے لیے۔

۷- حضور انور صلی اللہ علیہ وسلم نے فرمایا: من زارني متعمدا كان في جوارى يوم القيامة ومن مات في احد

الحرمين بعثه الله من الامنين يوم القيامة۔

"جو شخص عمداً میری زیارت کے لیے آیا تو اس کے لیے میں قیامت کے دن پڑوسی ہوں گا۔ جو شخص حرم مکہ یا مدینہ میں

مرے وہ قیامت کے دن عذاب سے امان میں ہوگا۔"

۸- حضور انور صلی اللہ علیہ وسلم نے فرمایا: من حج حجة الاسلام وزار قبري وغزى غزوة و صلى في بيت

المقدس لم يسأل الله عز وجل فيما افترض عليه .

اس حدیث میں فریضہ حج کی فضیلت اور حضرت سید الانام صلی اللہ علیہ وسلم کی قبر شریف کی زیارت، کفار کے ساتھ جہاد کرنا اور بیت المقدس میں نماز ادا کرنا جو نیک لوگوں کا مقام ہے ذکر کیے گئے ہیں۔ احتمال رکھتا ہے کہ یہ مخصوص جزا یعنی فرائض مخصوص کا نہ پوچھا جانا مجموعہ امور کے اوپر ہے یا فرداً فرداً پر مرتب ہوگا؟ واللہ اعلم۔

۹- حضور انور صلی اللہ علیہ وسلم نے فرمایا: من زارنی متعمداً کان فی جوارى یوم القیمة ومن مات فی احد الحرمین بعثه الله من الامنین یوم القیمة .

”جو شخص میری زیارت کرے اور اس کو مقصوداً صلی سمجھے، وہ قیامت کے دن میرا پڑوسی ہوگا اور جو شخص حرم مکہ یا مدینہ میں مرے، تو وہ قیامت کے دن عذاب سے امن میں ہوگا۔“

۱۰- حضور انور صلی اللہ علیہ وسلم نے فرمایا: ”من حج الی مکة ثم قصدنی فی مسجدی کتبت له حجتان مبرورتان .“

حضور انور صلی اللہ علیہ وسلم کی زیارت کا قصد کرنا اور آپ کی مسجد شریف کی زیارت سے مشرف ہونا، حج مقبول کے برابر ہے بلکہ قبولیت حج کا سبب ہے۔

۱۱- حضور انور صلی اللہ علیہ وسلم نے فرمایا: من زار قبری بعد موتی فکانما زارنی فی حیاتی ومن لم یزر قبری فقد جفانی .

”جس نے میری وفات کے بعد میری قبر کی زیارت کی گویا اس نے میری حیات میں میری زیارت کی اور جس نے میری قبر کی زیارت نہ کی اس نے مجھ پر ظلم کیا۔“

۱۲- حضرت علی رضی اللہ عنہ سے روایت ہے: من سال رسول الله صلی الله علیه وآله وسلم الدرجة والوسيلة حلت له شفاعته یوم القیمة ومن زار قبر رسول الله صلی الله علیه وآله وسلم کان فی جوار رسول الله صلی الله علیه وآله وسلم .

”جو شخص رسول اللہ صلی اللہ علیہ وسلم کے لیے دعا کرے اس کو قیامت کے دن درجہ وسیلہ اور شفاعت حاصل ہوگی۔ جو شخص حضور انور صلی اللہ علیہ وسلم کی زیارت کرے حضور صلی اللہ علیہ وسلم کے پڑوس میں ہوگا۔“

عقیدہ حیات النبی صلی اللہ علیہ وسلم:

ہمارے اہل سنت و جماعت کا عقیدہ ہے کہ انبیاء کرام علیہم السلام زندہ ہیں، تصرف کرتے ہوئے اپنے امتیوں کی معاونت کرتے ہیں اور نماز وغیرہ عبادات ادا کرتے ہیں۔ اس سلسلہ میں چند ایک دلائل حسب ذیل ہیں:

۱- حضرت انس بن مالک رضی اللہ عنہ کا بیان ہے: قال رسول الله صلی الله علیه وآله وسلم الانبياء احياء فی

قبورهم یصلون .

”انبیاء اپنی قبروں میں زندہ ہیں اور نماز پڑھتے ہیں۔“

اور وہ حدیث جو خاص کر حضور انور صلی اللہ علیہ وسلم کی حیات کو ثابت کرتی ہے، یہ ہے:

۲- آپ صلی اللہ علیہ وسلم نے فرمایا: ما من احد یسلم علی الا رد الله علی روحی حتی ارد علیہ السلام۔
”جو شخص مجھ پر سلام بھیجے اللہ تعالیٰ مجھ پر میری روح کو واپس کرتا ہے، یہاں تک کہ میں اس پر اس کے سلام کا جواب دیتا ہوں۔“

۳- حضرت ابن عمر رضی اللہ عنہما سے روایت ہے: من صلی علی فی قبری رددت علیہ ومن صلی علی فی مکان اخر بلغونیہ۔

جو شخص صلوٰۃ بھیجتا ہے مجھ پر میرے روضے کے پاس، میں خود اس کو جواب دیتا ہوں اور جو شخص صلوٰۃ بھیجتا ہے مجھ پر دوسرے مقام سے، تو وہ مجھ تک پہنچاتے ہیں۔

۴- حضرت ابو ہریرہ رضی اللہ عنہ سے روایت ہے: ما من عبد یسلم علی عند قبری الا وکل الله بها ملکا یبلغنی

و کفی اجر اخرتہ و دیناہ و کنت له شہید و شفیعاً یوم القیمة۔

”کوئی بندہ ایسا نہیں ہے کہ جو سلام بھیجے میرے روضے کے نزدیک مگر مقرر کرتا ہے اللہ تعالیٰ اس کے لیے ایک فرشتہ جو پہنچاتا ہے میرے پاس اور کفایت کرتا ہے اللہ اس کے اجر کو دنیا اور آخرت میں اور میں ہوں گا اس کے لیے گواہ اور شفیع قیامت کے دن۔“

مکہ معظمہ سے مدینہ طیبہ کی افضلیت:

ہمارا اہل سنت و جماعت کا عقیدہ ہے کہ مدینہ طیبہ کی عظمت و فضیلت مکہ معظمہ سے زیادہ ہے، اس کے کثیر دلائل ہیں جن میں سے چند ایک حسب ذیل ہیں:

۱- وعن العبدی من المالکیة المشی الی المدینة لزیارة قبر النبی صلی اللہ علیہ وآلہ وسلم

افضل من الکعبة۔ (خلاصة الوفاء، ص: ۶۶)

حضرت عبدی مالکی فرماتے ہیں: حضور انور صلی اللہ علیہ وسلم کی قبر انور کی زیارت کے لیے مدینہ منورہ کا سفر کرنا کعبہ سے افضل ہے۔

۲- الحبيب لا یختار لحبیبہ الا ما هو احب واکرم عنده۔ (جذب القلوب، ص: ۲۰-۲۱، خلاصة الوفاء)

حبیب اپنے حبیب کے لیے وہی شے پسند کرتا ہے جو سب سے زیادہ محترم اور معزز ہو۔

۳- طبرانی نے معجم کبیر میں حضرت رافع بن خدیج رضی اللہ عنہ سے روایت کی ہے:

والمدینة خیر من مکة۔ (وفاء الوفاء، ص: ۳۷، ج: ۱)

مدینہ منورہ مکہ مکرمہ سے افضل ہے۔

۴- صاحب وفاء الوفاء علامہ نور الدین سمہودی رحمہ اللہ تعالیٰ فرماتے ہیں:

قد انعقد الاجماع علی تفضیل ماضم الاعضاء الشریفة حتی علی الکعبة المنیفة .

(جذب القلوب، باب دوم، وفاء الوفاء، ص: ۲۰، ج: ۱)

☆ مکہ مکرمہ کی سب سے بڑی افضلیت کی یہ دلیل دی جاتی ہے کہ یہاں ایک نیکی کا ثواب لاکھ کے برابر ہے، حالانکہ افضلیت کا معیار ثواب کی کمی بیشی پر نہیں جیسا کہ عرفات میں حج کے دن نماز پڑھنا اور منیٰ کے اندر قربانی کے دن ظہر کی نماز ادا کرنا کعبہ میں نماز سے افضل ہے باوجود یہ کہ حرم کعبہ کے اندر نماز میں ثواب کی زیادتی سبھی کو معلوم ہے۔ معلوم ہوا کہ کسی مقام پر ثواب کا زیادہ ملنا اس بات کی دلیل نہیں کہ وہ جگہ و مقام افضل ہے۔ حج کے دن افضلیت عرفات کو حاصل ہے مگر ثواب حرم کعبہ میں زیادہ ہے۔ افضلیت مدینہ پر مزید دلائل:

- 1- مدینہ منورہ کو حضور انور صلی اللہ علیہ وسلم کے مدفن بننے کا شرف حاصل ہے۔
- 2- مدینہ منورہ کو شرف حاصل ہے کہ حضور انور صلی اللہ علیہ وسلم نے اس کے لیے دعا فرمائی۔
- 3- یہ خطہ مبارک مکرمہ افضل البقاع ہے۔
- 4- یہاں بھی مکہ مکرمہ کی طرح قتال حرام ہے۔
- 5- یہی مقدس شہر ہے جس میں سب سے زیادہ صحابہ کرام آرام فرما ہیں۔
- 6- یہی مقدس شہر ہے جس کی خاک پاک دوا کا کام کرتی ہے۔
- 7- اسی شہر مقدس میں وہ شہداء موجود ہیں جنہوں نے حضور انور صلی اللہ علیہ وسلم کے سامنے جانیں دیں۔
- 8- اسی زمین انور کو اللہ نے اپنے حبیب کے لیے پسند فرمایا۔
- 9- قرآن مجید کی تلاوت کا آغاز اسی شہر مقدس سے ہوا۔
- 10- اسلامی فتوحات کا آغاز اسی شہر مقدس سے ہوا۔
- 11- دین کا مظہر یہی شہر قرار پایا۔
- 12- فتح مکہ سے قبل ہجرت کا حکم اسی شہر طرابلس کی طرف دیا گیا۔
- 13- ایمانداروں کو اسی شہر میں قیام کی ترغیب دی گئی۔
- 14- اسی شہر انور میں مرنے والوں کو شفاعت کا وعدہ دیا گیا۔
- 15- اسی شہر انور میں موت کی دعا کو مستحب قرار دیا گیا۔
- 16- اسی شہر مقدس میں حضور انور صلی اللہ علیہ وسلم نے اپنی موت کو پسند فرمایا۔
- 17- اسی شہر مقدس کے دکھوں پر فہر آگرنے والوں کو جنت کا مشرکہ سنایا گیا۔
- 18- اسی شہر انور میں مکہ مکرمہ سے زیادہ برکت کی دعا فرمائی گئی۔

- 19- اسی شہر پاک کو محبوب بنانے کے لیے دعا سے نوازا گیا۔
 20- اسی شہر مقدس میں قرار اور رزق حسنہ کی دعا فرمائی گئی۔
 21- یہی شہر مقدس ہے جسے دیکھ کر حضور انور صلی اللہ علیہ وسلم خوشی میں اپنی سواری مبارک کو تیز کر دیتے تھے۔
 22- یہی وہ مقدس شہر ہے جسے دیکھ کر حضور انور صلی اللہ علیہ وسلم کندھوں مبارک سے چادر اتار دیتے کہ مدینہ منورہ کی ہوا

لگے۔

- 23- یہی شہر مقدس ہے جس کے نام مبارک تمام شہروں کے ناموں سے زیادہ ہیں۔
 24- یہی شہر مقدس ہے جس کے دشمنوں کے لیے ہلاکت کی بددعا کی گئی۔
 25- یہی شہر مقدس ہے جس کے ظالموں کے لیے سخت وعید ہے۔
 26- یہی شہر مقدس ہے جس میں سب سے پہلے مسجد تعمیر کی گئی۔
 27- احکام اسلام کا اکثر و بیشتر حصہ اسی شہر مقدس میں نازل ہوا۔
 28- اسی شہر مقدس کی مسجد نبوی میں نماز جمعہ کا پڑھنا حج کا ثواب ہے۔
 29- یہی شہر مقدس ہے جس کے پھلوں کو حضور انور صلی اللہ علیہ وسلم چوم لیا کرتے تھے۔
 30- اسی شہر انور میں ریاض الجنت اور جنت البقیع کے پاک خطے ہیں۔
 31- یہی شہر انور ہے جس کے بعض پہاڑ جنت کے پہاڑوں میں سے ہیں۔
 32- یہی وہ مقدس شہر ہے جس کی تاریخ نوح علیہ السلام سے جا ملتی ہے۔
 33- یہی وہ مقدس شہر ہے جس کی حفاظت پر فرشتے مامور ہیں۔
 34- یہی وہ مقدس شہر ہے جو دجال اور طاعون سے بچا رہے گا۔
 35- یہی وہ مقدس شہر ہے جس کی زیارت سے زائر کی بخشش لازم ہو جاتی ہے۔

(ماخوذ از مدینۃ الرسول صلی اللہ علیہ وسلم، مصنف علامہ منظور احمد شاہ، از صفحہ: 334 تا 350)

بَابُ مَا جَاءَ فِي خَلْقِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 1: حضور اقدس صلی اللہ علیہ وسلم کے حلیہ مبارک کا بیان

1- أَخْبَرَنَا ابورجاء قُتَيْبَةَ بن سَعِيدٍ عن مالك بن انس عن ربيعة بن أبي عبد الرحمن عن أنس بن مالك انه سمعه يقول كان رسول الله صلى الله عليه وسلم ليس بالطويل البائن ولا بالقصير ولا بالأبيض الأمهق ولا بالأدم ولا بالجعد القبط ولا بالسبط بعثته الله تعالى على رأس أربعين سنة فاقام بمكة عشر سنين وبالمدينة عشر سنين فتوفاه الله تعالى على رأس ستين سنة وليس في رأسه ولا لحية عشرون شعرة بيضاء .

﴿﴾ حضرت انس بن مالک رضی اللہ عنہ کا بیان ہے کہ حضور اقدس صلی اللہ علیہ وسلم زیادہ لمبے نہیں تھے اور چھوٹے قد کے بھی نہیں تھے۔ آپ زیادہ سفید بھی نہیں تھے اور بالکل گندمی بھی نہیں تھے۔ آپ زیادہ گھنگھریالے بالوں کے مالک بھی نہیں تھے اور زیادہ سیدھے بالوں والے بھی نہیں تھے۔ اللہ تعالیٰ نے آپ کو چالیس (۴۰) برس کی عمر میں مبعوث کیا، آپ نے دس (۱۰) برس مکہ میں قیام کیا اور دس (۱۰) برس مدینہ منورہ میں قیام کیا۔ اللہ تعالیٰ نے آپ کو ساٹھ سال کی عمر میں وفات دی اور اس وقت آپ کے سر مبارک اور داڑھی مبارک میں بیس (۲۰) بال بھی سفید نہیں تھے۔

2- حَدَّثَنَا حميد بن مسعدة البصرى حَدَّثَنَا عبد الوهاب الثقفي عن حميد عن أنس بن مالك قال هان رسول الله صلى الله عليه وسلم ربعةً و ليس بالطويل ولا بالقصير حسن الجسم وكان شعره ليس بجعد ولا سبط أسمر اللون إذا مشى يتكفأ .

﴿﴾ حضرت انس رضی اللہ عنہ کا بیان ہے کہ حضور انور صلی اللہ علیہ وسلم درمیانے قد کے تھے، آپ زیادہ لمبے بھی نہیں تھے اور نہ چھوٹے تھے۔ آپ خوبصورت جسم کے مالک تھے۔ آپ کے بال زیادہ گھنگھریالے نہیں تھے اور زیادہ سیدھے بھی نہیں تھے، آپ سفید رنگت کے تھے، جب چلتے تھے تو آگے کی طرف جھک کر چلتے تھے۔

شرح

حضور اقدس صلی اللہ علیہ وسلم کا حلیہ مبارک:

البائن: زیادہ طویل نمایاں الالہق: زیادہ سفید الذوم: گہرا سانولہ تکفأ: جھک کر چلنا، قدم اٹھا کر چلنا، چلنے کا انداز تیزی سے چلنا۔

سوال: زیر مطالعہ حدیث میں بیان کیا گیا ہے کہ آپ صلی اللہ علیہ وسلم اعلان نبوت کے بعد مکہ مکرمہ میں دس سال تک ٹھہرے رہے حالانکہ آپ تیرہ سال تک قیام پذیر رہے اور اسی طرح آپ کی کل مدت عمر ساٹھ (۶۰) سال ظاہر کی گئی ہے، جب کہ آپ صلی

اللہ علیہ وسلم کی کل مدت عمر تریسٹھ سال تھی۔ اس کی وجہ کیا ہے؟

جواب: اعلانِ نبوت کے بعد آپ صلی اللہ علیہ وسلم کی مکی زندگی دس سال بیان کی گئی ہے اس کی دو وجوہات ہو سکتی ہیں: (۱) اہل عرب عموماً عشروں کو شمار کرتے ہیں اور اکائیوں (کسروں) کو چھوڑ دیتے ہیں۔ (۲) یہاں قیام سے مراد اعلانِ نبوت کے بعد کا زمانہ نہیں ہے بلکہ اعلانِ رسالت کے بعد کا زمانہ ہے چونکہ اعلانِ نبوت کے تین سال بعد آپ نے اعلانِ رسالت فرمایا تھا تو اس طرح قیام مکہ کی مدت دس سال ہوئی۔

جہاں تک آپ صلی اللہ علیہ وسلم کی کل مدت عمر کا تعلق ہے اس بارے میں تین روایات ہیں: (۱) ساٹھ (۶۰) سال: جب عشروں کو شمار کیا جائے اور کسروں کو ترک کیا جائے۔ (۲) تریسٹھ (۶۳) سال: جب عشروں کے ساتھ کسروں کو شمار کیا جائے لیکن سال ولادت وصال دونوں کو شمار نہ کیا جائے۔ (۳) پینسٹھ (۶۵) سال: جب عشروں کے ساتھ کسروں اور سال ولادت وصال کو بھی شمار کیا جائے۔

آپ صلی اللہ علیہ وسلم کے سر مبارک اور ڈاڑھی مبارک میں سفید بالوں کی کل تعداد کے بارے میں چار روایات ہیں: (۱) چودہ بال (۲) سترہ بال (۳) اٹھارہ بال (۴) بیس بال۔
قد مبارک رنگ مبارک اور رفتار مبارک:

ان روایات میں حضور اقدس صلی اللہ علیہ وسلم کی تین خصوصیات بیان کی گئی ہیں:

۱- قد مبارک: آپ صلی اللہ علیہ وسلم کا قد مبارک نہ قصیر تھا اور نہ طویل تھا بلکہ درمیانہ اور مائل طوالت تھا۔ جب آپ صلی اللہ علیہ وسلم مجمع عام یا کثیر لوگوں میں تشریف فرما ہوتے آپ سب سے طویل معلوم ہوتے تھے۔ یہ طوالت دراز قد ہونے کی وجہ سے نہیں تھی بلکہ اس کی دو وجوہات ہو سکتی ہیں: (i) بطور معجزہ آپ طویل معلوم ہوتے تھے۔ (ii) اللہ تعالیٰ نے جس طرح کمالات معنوی میں آپ کو ممتاز کیا تھا اسی طرح کمالات ظاہری میں بھی ممتاز کیا تھا تا کہ کوئی شخص آپ سے بلند دکھائی نہ دے۔

۲- رنگ مبارک: آپ صلی اللہ علیہ وسلم کے جسم کا رنگ مبارک نہ تو چونے کی طرح سفید نہ بالکل گندمی تھا بلکہ ایسا سفید تھا جو سرخی مائل تھا۔ آپ کے جسم مبارک کا وہ حصہ جو کپڑوں میں چھپا رہتا وہ سفید اور جو نمایاں ہوتا وہ گندمی ہوتا تھا۔

۳- رفتار مبارک: آپ صلی اللہ علیہ وسلم کی رفتار بیان کرنے کے لیے لفظ: یتکفأ استعمال ہوا ہے جس کے مفہوم میں تین اقوال ہیں: (i) تیزی سے چلنا (ii) آگے کی طرف جھک کر چلنا (iii) قوت سے قدم اٹھا کر چلنا۔ یہ تینوں مفہیم درست ہیں کیونکہ یہ لفظ تینوں معانی کا متحمل ہو سکتا ہے اور آپ صلی اللہ علیہ وسلم کی رفتار میں تینوں اوصاف پائے جاتے تھے۔ سر اٹھا کر چلنے سے تکبر کا اظہار ہوتا ہے اس لیے آپ سر جھکا کر چلتے تھے جو عجز کی علامت ہے۔ آپ عورتوں کی طرح پاؤں گھسیٹ کر نہیں بلکہ مردوں کی طرح اٹھا کر چلتے تھے اور کمزوروں کی طرح سستی سے نہیں بلکہ قوت سے قدم اٹھا کر چلتے تھے۔

3- حَدَّثَنَا مُحَمَّدُ بْنُ بَشَّارٍ يَعْنِي الْعَبْدِيُّ حَدَّثَنَا مُحَمَّدُ بْنُ جَعْفَرٍ حَدَّثَنَا شُعْبَةُ عَنْ أَبِي إِسْحَاقَ قَالَ سَمِعْتُ الْبَرَاءَ بْنَ عَازِبٍ يَقُولُ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ رَجُلًا مَرَبُوعًا بُعِيدَ مَا بَيْنَ الْمَنْكِبَيْنِ

عَظِيمَ الْجُمَّةِ إِلَى شَحْمَةِ أُذُنَيْهِ عَلَيْهِ حُلَّةٌ حَمْرَاءُ مَرَّ آيْتُ شَيْئًا قَطُّ أَحْسَنَ مِنْهُ .

﴿﴾ حضرت ابواسحاق رضی اللہ عنہ نے بیان کیا کہ میں نے حضرت براء بن عازب رضی اللہ عنہ کو بیان کرتے ہوئے سنا ہے: حضور انور صلی اللہ علیہ وسلم درمیانہ قد کے تھے، آپ کے کندھوں کے درمیان فاصلہ زیادہ تھا۔ آپ کے بال گھنے تھے اور وہ کانوں تک آتے تھے۔ ایک دفعہ آپ نے سرخ حلہ زیب تن کر رکھا تھا اور میں نے آپ سے زیادہ خوبصورت کوئی نہیں دیکھا۔

4- حَدَّثَنَا مُحَمَّدُ بْنُ غِيلَانَ حَدَّثَنَا وَكَيْعٌ حَدَّثَنَا سَفِينٌ عَنْ أَبِي اسْحَقٍ عَنِ الْبَرَاءِ بْنِ عَازِبٍ قَالَ مَرَّ آيْتُ مِنْ ذِي لِمَّةٍ فِي حُلَّةٍ حَمْرَاءَ أَحْسَنَ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ لَهُ شَعْرٌ يَضْرِبُ مَنْكَبَيْهِ بَعِيدًا مَا بَيْنَ الْمَنْكَبَيْنِ لَمْ يَكُنْ بِالْقَصِيرِ وَلَا بِالطَّوِيلِ .

﴿﴾ حضرت براء بن عازب رضی اللہ عنہ نے بیان کیا کہ میں نے سرخ حلے میں لمبے بالوں والا کوئی شخص نبی اکرم صلی اللہ علیہ وسلم سے زیادہ حسین نہیں دیکھا۔ آپ کے بال مبارک کندھوں تک آتے تھے۔ آپ کے دونوں کندھوں کے درمیان فاصلہ تھا، آپ چھوٹے قد کے نہیں تھے اور لمبے بھی نہیں تھے۔

شرح

آپ صلی اللہ علیہ وسلم کے بالوں کی کیفیت:

اس روایت میں حضور اقدس صلی اللہ علیہ وسلم کے بالوں کی کیفیت بیان کی گئی ہے کہ نہ بالکل گھنگھریالے تھے اور نہ بالکل سیدھے تھے بلکہ دونوں حالتوں کے درمیان تھے جو خوبصورتی کی علامت ہے۔ آپ صلی اللہ علیہ وسلم کی زلفوں کی کیفیت یہ تھی کہ نہ طویل تھیں اور نہ قصیر تھیں۔ جب آپ تیل استعمال کر کے کنگھا کرتے، وہ کانوں کے نیچے گردن مبارک کے پاس آجاتیں ورنہ کانوں تک ہوتی تھیں یعنی سر مبارک کے بالوں کی کیفیت یکساں نہیں رہتی تھی بلکہ ان میں تبدیلی آتی رہتی تھی۔

آپ صلی اللہ علیہ وسلم کے بالوں کی کیفیت تین طرح کی تھی جو تین لفظوں میں بیان کی جاسکتی ہے:

۱- وَفْرَه: وہ بال جو کانوں کی لوتک ہوتے۔

۲- لِمَّة: وہ بال جو کانوں کی لو سے قدرے نیچے ہوتے۔

۳- جُمَّه: وہ بال جو گردن کی پچھلی ہڈی تک پہنچ جاتے۔

سوال: آپ صلی اللہ علیہ وسلم کے بال مبارک کانوں کی لوتک ہوتے تو ان کو وفرہ کہا جاتا ہے جبکہ یہاں انہیں لفظ: جُمَّہ کے ساتھ تعبیر کیا گیا ہے؟

جواب: یہاں لفظ: جُمَّہ کا لغوی معنی مراد لی گیا ہے، وہ ہے: گنجان بالوں والا ہونا۔

سرخ لباس کا مسئلہ:

حضور اقدس صلی اللہ علیہ وسلم کو سفید رنگ زیادہ پسند تھا اور عموماً سفید لباس زیب تن فرماتے تھے۔ آپ نے سیاہ کپڑا بھی

استعمال فرمایا تھا، فتح مکہ کے موقع پر جب آپ مکہ میں داخل ہوئے تو آپ کا عمامہ مبارک سیاہ تھا۔ آپ کو سبز رنگ کا کپڑا بھی پسند تھا۔ زیر مطالعہ حدیث سے ثابت ہوتا ہے کہ آپ صلی اللہ علیہ وسلم نے سرخ لباس پسند فرمایا اور استعمال بھی کیا۔ بعض علماء نے اس حدیث سے استدلال کرتے ہوئے سرخ کپڑے کا استعمال جائز قرار دیا ہے۔

سوال: زیر مطالعہ حدیث سے سرخ کپڑے کے استعمال کا جواز ثابت ہوتا ہے جبکہ بعض روایات میں مردوں کے لیے اس کی ممانعت وارد ہوئی ہے، اس طرح یہ تعارض ہو؟

جواب: (۱) یہی روایت حضرت امام بخاری رحمہ اللہ تعالیٰ نے صحیح بخاری میں نقل کی ہے، جس کے الفاظ یہ ہیں: اراہا کا نہا حبرۃ۔ راوی کہتے ہیں کہ میں نے آپ کو دھاری دار لباس میں دیکھا یعنی آپ صلی اللہ علیہ وسلم نے جو لباس زیب تن کیا تھا وہ خالص سرخ نہیں تھا بلکہ دھاری دار تھا۔ (۲) بیان جواز کے لیے آپ صلی اللہ علیہ وسلم نے سرخ لباس زیب تن فرمایا تھا یعنی ضرورت کے تحت سرخ لباس استعمال کرنا بھی جائز ہے۔

سوال: کیا مرد حضرات سرخ لباس زیب تن کر سکتے ہیں یا نہیں؟

جواب: مرد حضرات ضرورت کے تحت سرخ لباس استعمال کر سکتے ہیں لیکن عورتوں کے ساتھ مشابہت کی وجہ سے مکروہ ہے اور تقویٰ کے بھی خلاف ہے۔

حضور اقدس صلی اللہ علیہ وسلم کا حسن و جمال:

راوی کا بیان ہے: ما رأیت شیئا قط احسن منه۔ میں نے آپ صلی اللہ علیہ وسلم سے بڑھ کر کوئی چیز حسین نہیں دیکھی تھی۔ لفظ: شیئا، لوگوں کو شامل ہے اور شمس و قمر کو بھی۔ جس کا مطلب یہ ہے کہ آپ صلی اللہ علیہ وسلم تمام انسانوں سے زیادہ خوبصورت تھے اور شمس و قمر سے بھی حسین تھے۔ حضرت یوسف علیہ السلام کا حسن و جمال آپ کے حسن و جمال کا صدقہ تھا۔

آنچه خوباں ہمہ دارند تو تنہاداری

حضرت حسان بن ثابت رضی اللہ عنہ نے آپ صلی اللہ علیہ وسلم کی موجودگی میں آپ کے حسن و جمال کی منظر کشی کرتے ہوئے

یوں کہا:

خُلِقْتَ مُبْرَأً مِنْ كُلِّ عَيْبٍ كَأَنَّكَ قَدْ خُلِقْتَ كَمَا تَشَاءُ
وَأَحْسَنَ مِنْكَ لَمْ تَرْقُطْ عَيْنِي وَأَحْسَنَ مِنْكَ لَمْ تَلِدِ النِّسَاءُ

(یا رسول اللہ!) آپ ہر عیب سے پاک پیدا کیے گئے ہیں، گویا جیسا آپ نے چاہا ایسے ہی آپ پیدا کر دیے گئے اور آپ سے زیادہ حسین میری آنکھوں نے نہیں دیکھا اور آپ سے زیادہ حسین کسی عورت نے پیدا نہیں کیا۔

(دیوان حسان)

4/1- حَدَّثَنَا مُحَمَّدُ بْنُ إِسْمَاعِيلَ حَدَّثَنَا أَبُو نَعِيمٍ حَدَّثَنَا الْمَسْعُودِيُّ عَنْ عَثْمَانَ بْنِ مَسْلَمِ بْنِ هُرْمِزٍ عَنْ نَفْعِ بْنِ جَبْرِ بْنِ مَطْعَمِ بْنِ عَلِيِّ بْنِ أَبِي طَالِبٍ رَضِيَ اللَّهُ عَنْهُ قَالَ لَمَّا يَكُنِ النَّبِيُّ صَلَّى اللَّهُ عَلَيْهِ وَسَلَّمَ

بِالطَّوِيلِ وَلَا بِالْقَصِيرِ شَنَّ الْكَفَّيْنِ وَالْقَدَمَيْنِ ضَخْمُ الرَّاسِ ضَخْمُ الْكَرَادِيْسِ طَوِيلُ الْمَسْرُبَةِ إِذَا مَشَى تَكْفًا تَكْفًا كَأَنَّمَا يَنْحَطُّ مَنْ صَبَبَ لَمْ أَرَقْبَلَهُ وَلَا بَعْدَهُ مِثْلَهُ

﴿﴾ حضرت علی بن ابوطالب رضی اللہ عنہ کا بیان ہے کہ حضور اقدس صلی اللہ علیہ وسلم بہت لمبے نہیں تھے اور بالکل چھوٹے بھی نہیں تھے۔ آپ کے دونوں ہاتھ اور پاؤں گوشت سے بھرے ہوئے تھے، سر بڑا تھا اور جوڑ بھاری تھے۔ آپ کے سینے مبارک پر بالوں کی ایک باریک لکیر تھی۔ جب آپ چلتے تھے تو جھک کر چلتے تھے گویا آپ بلندی سے نیچے کی طرف اتر رہے ہوں۔ میں نے آپ کی مثل پہلے اور آپ کے بعد کوئی نہیں دیکھا۔

5- حَدَّثَنَا سَفِيَانُ بْنُ وَكَيْعٍ حَدَّثَنَا أَبِي عَنْ الْمَسْعُودِيِّ بِهَذَا الْإِسْنَادِ نَحْوَهُ بِمَعْنَاهُ حَدَّثَنَا أَحْمَدُ بْنُ

عَبْدَةَ الضَّبِّيِّ بِمَعْنَاهُ حَدَّثَنَا أَحْمَدُ بْنُ عَبْدِ الضَّبِّيِّ الْبَصْرِيُّ وَعَلِيُّ بْنُ حَجْرٍ وَأَبُو جَعْفَرٍ مُحَمَّدُ بْنُ الْحُسَيْنِ وَهُوَ ابْنُ أَبِي حَلِيمَةَ وَالْمَعْنَى وَاحِدًا قَالُوا حَدَّثَنَا عَيْسَى بْنُ يُونُسَ عَنْ عَمْرِو بْنِ عَبْدِ اللَّهِ مَوْلَى غُفْرَةَ قَالَ حَدَّثَنِي إِبْرَاهِيمُ بْنُ مُحَمَّدٍ مِّنْ وَلَدِ عَلِيِّ بْنِ أَبِي طَالِبٍ قَالَ كَانَ عَلِيٌّ إِذَا وَصَفَ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَمْ يَكُنْ رَسُولُ اللَّهِ صَلَّى اللَّهُ عَلَيْهِ وَسَلَّمَ بِالطَّوِيلِ الْمُتَمِغِطِ وَلَا بِالْقَصِيرِ الْمُتَرَدِّدِ وَكَانَ رَبْعَةً مِّنَ الْقَوْمِ وَلَمْ يَكُنْ بِالْجَعْدِ الْقَطِطِ وَلَا بِالسَّبِطِ كَانَ جَعْدًا رَجُلًا وَلَمْ يَكُنْ بِالْمُطَهَّمِ وَلَا بِالْمُكَلَّثِمِ وَكَانَ فِي وَجْهِهِ تَدْوِيرٌ أَبْيَضٌ مَشْرَبٌ أَدْمَجَ الْعَيْنَيْنِ أَهْدَبُ الْأَشْفَارِ جَلِيلُ الْمَشَاشِ وَالْكَتْدِ أَجْرَدُ ذُو مَسْرُبَةٍ شَنَّ الْكَفَّيْنِ وَالْقَدَمَيْنِ إِذَا مَشَى تَقَلَّحَ كَأَنَّمَا يَنْحَطُّ فِي صَبَبٍ وَإِذَا التَّفَّتِ التَّفَّتَ مَعًا بَيْنَ كَتْفَيْهِ خَاتَمُ النَّبُوَّةِ وَهُوَ خَاتَمُ النَّبِيِّينَ أَجْوَدُ النَّاسِ صَدْرًا وَأَصْدَقُ النَّاسِ لَهْجَةً وَالنِّهْمُ عَرِيكَةٌ وَأَكْرَمُهُمْ عَشِيرَةٌ مَنْ رَأَاهُ بِدَيْهَةٍ هَابَهُ وَمَنْ خَالَطَهُ مَعْرِفَةً أَحَبَّهُ يَقُولُ نَاعَتُهُ لَمْ أَرَقْبَلَهُ وَلَا بَعْدَهُ مِثْلَهُ

﴿﴾ حضرت ابراہیم بن محمد رضی اللہ عنہ جو حضرت علی رضی اللہ عنہ کی اولاد سے تعلق رکھتے ہیں کا بیان ہے کہ حضرت علی رضی اللہ عنہ آپ صلی اللہ علیہ وسلم کا حلیہ مبارک یوں بیان کیا کرتے تھے: آپ صلی اللہ علیہ وسلم انتہائی لمبے بھی نہیں تھے اور بالکل چھوٹے بھی نہیں تھے۔ آپ درمیانے قد کے تھے، آپ کے بال بہت گھنگھریالے نہیں تھے اور زیادہ سیدھے بھی نہیں تھے بلکہ سلوٹ والے سیدھے تھے۔ آپ کا جسم گوشت سے پر نہیں تھا اور آپ گول چہرے والے نہیں تھے۔ البتہ آپ کے چہرے میں کسی حد تک گولائی کا عنصر پایا جاتا تھا۔ آپ سرخی مائل سفید رنگ کے تھے۔ آپ کی آنکھیں زیادہ سیاہ تھیں، پلکیں گھنی اور لمبی تھیں۔ جوڑوں اور کندھوں کے درمیان کی جگہ مضبوط تھی۔ آپ کے سینے پر بالوں کی ایک باریک لکیر تھی۔ آپ کی ہتھیلیاں اور دونوں پاؤں گوشت سے بھرے ہوئے تھے۔ جب آپ چلتے تھے تو قدموں پر وزن ڈالتے تھے یوں جیسے آپ بلندی سے نیچے کی طرف اتر رہے ہوں اور جب متوجہ ہوتے تھے تو مکمل طور پر متوجہ ہوتے تھے۔ آپ کے دونوں کندھوں کے درمیان مہر نبوت تھی۔ آپ صلی اللہ علیہ وسلم انبیاء کے سلسلے کو ختم کرنے والے ہیں۔ آپ سب سے زیادہ سخی سینے کے مالک تھے، آپ سب سے زیادہ سچ بات کرنے والے تھے، سب سے زیادہ نرم طبیعت والے تھے اور زیادہ معزز خاندان سے تعلق رکھتے تھے۔ جو شخص آپ کو اچانک دیکھتا اس پر آپ کی ہیبت طاری

ہو جاتی اور وہ پہچاننے کے بعد آپ کے ساتھ گھل مل جاتا اور وہ آپ سے محبت کرنے لگتا۔ آپ کی تعریف کرنے والا یہی کہتا تھا کہ میں نے آپ سے پہلے اور آپ کے بعد آپ جیسا کوئی شخص نہیں دیکھا۔

شرح

حل لغات:

شحن الكفين والقدمين: ہاتھوں اور پاؤں کی انگلیوں کا موٹا ہونا۔ ضخيم الراس: سر کا قدرے بڑا ہونا۔ المسربة: سینہ سے لے کر ناف تک بالوں کی دھار۔ قضيب: تلوار کی مثل باریک۔ غفرة: حضرت بلال حبشی رضی اللہ عنہ کی ہمشیرہ کا نام۔ سینے پر باریک بالوں کی لمبی دھاری۔ المتردد: ایک دوسرے میں گھستے ہوئے اعضاء۔ المطهم: موٹا جسم۔ المکلثم: گول چہرے والا۔ تدوير: گولائی میں ہونا۔ مشرب: ایسی سفیدی جس میں سرخی ہو۔ ادعج: زیادہ سیاہ آنکھوں والا۔ اهدب الاشغار: لمبی پلکوں والا۔ جلیل: بڑا۔ المشاش: ہڈیوں کے کنارے۔ الکتد: دونوں شانوں کے درمیان کی جگہ مغلوب۔ اجراد: جسم کا بالوں سے خالی نہ ہونا۔ تقلع: تیز رفتار چلنا۔ صبب: ڈھلوان اجود الناس: لوگوں میں زیادہ سخی۔ لهجة: انداز گفتگو۔ عریكة: طبیعت۔ عشيرة: قبیلہ۔ بداهة: اچانک۔ هابة: بلغوب و مرعوب ہونا۔ خالطه: میل جول رکھنا۔ معفة: پہچان حاصل کرنا۔ تمغط: تیزی سے تیر کھینچنا۔

جب کوئی عاشق اپنے محبوب کے کمالات و محاسن اور حسن و جمال کی منظر کشی کرتا ہے وہ مبالغہ سے کام لیتا ہے بطور نتیجہ فرماتے ہیں: میں نے آپ صلی اللہ علیہ وسلم کے کمالات و محاسن کا حامل کوئی شخص آپ سے پہلے دیکھا تھا اور نہ آپ کے بعد دیکھا ہے۔ ام المومنین حضرت عائشہ صدیقہ رضی اللہ عنہا کے بیان سے بھی اس کی تائید ہوتی ہے، آپ فرماتی ہیں کہ مصر کی خواتین نے حضرت یوسف علیہ السلام کے حسن سے مسحور ہو کر پھلوں کے بجائے اپنے ہاتھ کاٹ لیے تھے اگر وہ محبوب مجازی صلی اللہ علیہ وسلم کو دیکھ لیتیں تو وہ ہاتھوں کے بجائے اپنے دل کاٹ لیتیں۔

6- حَدَّثَنَا سَفِيَانُ بْنُ وَكَيْعٍ قَالَ حَدَّثَنَا جَمِيعُ بْنُ عَمِيرِ بْنِ عَبْدِ الرَّحْمَنِ الْعَجَلِيُّ أَمْلًا عَلَيْنَا مِنْ كِتَابِهِ قَالَ حَدَّثَنَا رَجُلٌ مِنْ بَنِي تَمِيمٍ مِنْ وَلَدِ أَبِي هَالَةَ زَوْجِ خَدِيجَةَ يَكْنَى أبا عَبْدِ اللَّهِ عَنْ ابْنِ لَابِي هَالَةَ عَنِ الْحَسَنِ بْنِ عَلِيٍّ رَضِيَ اللَّهُ عَنْهُ قَالَ سَأَلْتُ خَالَيَ هَنْدَ بْنَ أَبِي هَالَةَ وَكَانَ وَصَّافِعًا عَنْ حَلِيَّةِ النَّبِيِّ صَلَّى اللَّهُ عَلَيْهِ وَسَلَّمَ وَأَنَا اشْتَهَى أَنْ يَصِفَ لِي شَيْئًا اتَّعَلَقَ بِهِ فَقَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَحْمًا مُفْحَمًا يَتَلَا لَأُوجْهُهُ تَلَأُ الْقَمَرِ لَيْلَةَ الْبَدْرِ أَطْوَلَ مِنَ الْهَرَبُوعِ وَأَقْصَرَ مِنَ الْمَشَدَّبِ الْعَظِيمِ الْهَامَةِ رَجُلَ الشَّعْرِ إِنْ انْفَرَقَتْ عَقِيْقَتُهُ فَرَقَهَا وَإِلَّا فَلَا يُجَاوِزُ شَعْرَهُ شَحْمَةٌ أَدْنِيهِ إِذَا هُوَ فَرَّهَ أَزْهَرَ اللَّوْنِ وَأَسْعَ الْجَبِينِ أَزَجَّ الْحَوَاجِبِ سَوَابِغٍ مِنْ غَيْرِ قَرْنٍ بَيْنَهُمَا عَرَقٌ يُدْرُهُ الْغَضَبُ أَقْنَى الْعَرْنَيْنِ لَهُ نُورٌ يَعْلُوهُ يَحْسِبُهُ مَنْ لَمْ يَتَأَمَّلْهُ أَشَمَّ كَثَّ اللَّحْيَةِ سَهْلَ الْخَدَّيْنِ ضَلِيعَ الْفَمِ مُفْلَجَ الْأَسْنَانِ دَقِيقَ الْمَسْرَبَةِ كَانَ عُنُقَهُ جَيِّدَ دُمِيَّةٍ فِي

کرتے تھے۔ عام طور پر آپ آنکھ کے کنارے سے دیکھا کرتے تھے۔ اپنے صحابہ کرام کو آگے چلایا کرتے اور جو شخص آپ سے ملتا اسے سلام میں پہل کرتے تھے۔

شرح

بے مثل کمالات کا مجسمہ:

الفخم: شاندار۔ المفخم: بلند عالی مرتبت۔ لیلة البدر: چودھویں کا چاند المر بوع: میانہ قد آدمی۔ المشذب: درخت کا تنا۔ الهامة: سردار۔ العقیقة: سر کے بال۔ ازهر: چمکدار صاف و شفاف۔ زج الحاجب: ابرو کا طویل ہونا۔ ادر الشئی: کسی چیز کا حرکت کرنا۔ اقنی: بلند اونچا۔ العرنین: ناک کا ابھرا ہوا حصہ ناک کا بانسہ۔ شم العرانین: خود دار باعزت۔ کث الشعر: بالوں کا گنجان ہونا۔ سهل الخدین: نرم رخسار مفلج الاسنان: کھلے دانتوں والا۔ جید: گردن۔ الخمصان: پاؤں کے تلوے۔ الاخمص: تلوے کا گہرا حصہ۔ مسیح: صاف و شفاف

اس حدیث میں حضور اقدس صلی اللہ علیہ وسلم کے جو محاسن و خصائص بیان کیے گئے ہیں ان کا خلاصہ درج ذیل ہے:

۱- آپ صلی اللہ علیہ وسلم بلند رتبہ اور چاند سے بھی زیادہ خوبصورت چہرے والے تھے۔

۲- آپ درمیانہ قد والے سے قدرے طویل زیادہ طویل سے پست سر اقدس قدرے بڑا بال مبارک گھنگھریا لے اٹھ جاتے تو مانگ نکال لیتے ورنہ نہیں اور بال مبارک دونوں کانوں سے دراز ہو جاتے تھے۔

۳- آپ کا رنگ صاف پیشانی کشادہ ابرو طویل و باریک مڑے ہوئے گنجان لیکن باہم ملے ہوئے نہ تھے اور دونوں ابروؤں کے درمیان ایک رگ تھی جو غصہ کے وقت حرکت میں آ جاتی تھی۔

۴- ناک کا بانسہ بلند تھا جس پر روشن نور تھا اور وہ شخص آپ کو بڑی ناک والا خیال کرتا جو اس نور کی طرف توجہ نہ کرتا۔

۵- ڈاڑھی مبارک گنجان رخسار نرم چہرہ کشادہ دانتوں میں قدرے فاصلہ سینہ سے ناف تک بالوں کی باریک لکیر تھی اور گردن نہایت خوبصورت تھی۔

۶- اعضاء معتدل جسم مبارک پر گوشت سینہ اور پیٹ ہموار سینہ کشادہ ہاتھوں اور کلائیوں کی ہڈیاں مضبوط سینہ سے لے کر ناف تک بالوں کی لکیر تھی دونوں چھاتیوں اور پیٹ پر بال نہیں تھے۔

۷- آپ کے دونوں بازوؤں کندھوں اور سینہ کے بالائی حصہ پر بال تھے جو طویل لکیر کی شکل میں تھے۔ ہتھیلیاں فراخ تھیں اور ہتھیلیاں دونوں ہاتھ اور قدم پر گوشت تھے۔

۸- دونوں تلوے قدرے گہرے دونوں پاؤں قدرے چکنے ان پر پانی نہیں ٹھہرتا تھا قوت سے قدم اٹھاتے آگے کو قدرے جھک کر چلتے رفتار میں قدرے تیزی تھی اور چلتے وقت یوں محسوس ہوتا کہ آپ بلندی سے نشیب میں اتر رہے ہوں۔

۹- متوجہ ہوتے وقت آپ پورے جسم سے متوجہ ہوتے نظریں نیچے جھکی رہتی تھیں اور نظر آسمان کی نسبت زمین کی طرف جھکی رہتی تھی۔

صَفَاءِ الْفِضَّةِ مُعْتَدِلُ الْخَلْقِ بَادِنٌ مُتَمَاسِكٌ سِوَاءُ الْبَطْنِ وَالصَّدْرِ بَعِيدٌ مَا بَيْنَ الْمَنْكِبَيْنِ ضَخْمٌ الْكَرَادِيسِ
 أَنْوَرُ الْمُتَجَرِّدِ مَوْصُولٌ مَا بَيْنَ اللَّبَّةِ وَالسُّرَّةِ بِشَعْرٍ يَجْرِي كَالْخَطِّ عَارِي الشَّدْيَيْنِ وَالْبَطْنِ مِمَّا سِوَى ذَلِكَ
 أَشَعْرُ الدِّرَاعَيْنِ وَالْمَنْكِبَيْنِ وَعَالِي الصَّدْرِ طَوِيلٌ الزُّنْدَيْنِ رَحْبُ الرَّاحَةِ شَتْنُ الْكَفَيْنِ وَالْقَدَمَيْنِ سَائِلُ
 الْأَطْرَافِ أَوْ قَالَ سَائِلُ الْأَطْرَافِ خَمَصَانُ الْأَخْمَصَيْنِ مُسَيِّحُ الْقَدَمَيْنِ يَنْبُوا عَنْهُمَا الْمَاءُ إِذَا زَالَ زَالَ قَلْعًا
 يَخْطُوا تَكْفِيًّا وَيَمْشِي هُونًا ذَرِيعُ الْمَشِيَةِ إِذَا مَشَى كَأَنَّمَا يَنْحَطُّ مِنْ صَبَبٍ وَإِذَا التَّفَتِ التَّفَتَ جَمِيعًا
 خَافِضُ الطَّرْفِ نَظْرُهُ إِلَى الْأَرْضِ أَكْثَرُ مِنْ نَظْرِهِ إِلَى السَّمَاءِ جُلُّ نَظْرِهِ الْمَلَا حِظَّةُ يَسُوقُ أَصْحَابَهُ يَبْدَأُ مَنْ
 لَقِيَ بِالسَّلَامِ

﴿﴾ حضرت امام حسن بن علی رضی اللہ عنہما نے بیان کیا: میں نے اپنے ماموں حضرت ہند بن ہالہ رضی اللہ عنہ سے سوال کیا: وہ حضور اقدس صلی اللہ علیہ وسلم کا حلیہ مبارک تفصیل سے بیان کرتے تھے۔ میری یہ خواہش تھی کہ وہ کچھ میرے سامنے بیان کریں تاکہ میں اسے یاد رکھوں تو انہوں نے جواب دیا: آپ صلی اللہ علیہ وسلم بڑی شان کے مالک تھے اور معزز تھے۔ آپ کا چہرہ انور چودھویں کے چاند کی طرح چمکتا تھا۔ آپ درمیانے قد سے ذرا طویل تھے اور زیادہ لمبے سے کچھ لمبے۔ آپ کا سر مبارک قدرے بڑا تھا اور آپ کے بال ذرا سے بل کھائے ہوئے تھے۔ اگر آپ کے سر کی مانگ خود بخود نکل آتی تو آپ اسے ایسے ہی رہنے دیتے تھے لیکن خود اہتمام کے ساتھ نہیں نکالتے تھے۔ جب آپ بالوں کو بڑا کرتے تو وہ کانوں کی لو سے نیچے آجایا کرتے تھے۔ آپ کی رنگت چمکدار تھی۔ آپ کی پیشانی مبارک کشادہ تھی۔ آپ کے ابرو مبارک خم والے تھے، باریک تھے، گھنے تھے اور ایک دوسرے سے الگ تھلگ تھے۔ آپ کے دونوں ابروؤں کے درمیان ایک رگ تھی جو غصے کے وقت سرخ ہو جاتی تھی۔ آپ کی ناک تھوڑی سی بلند تھی لیکن بہت خوبصورت اور روشن تھی۔ جو شخص آپ کو غور سے نہ دیکھتا وہ یہی خیال کرتا کہ آپ کی ناک بلند ہے۔ آپ کی داڑھی مبارک گھنی تھی۔ آپ کے رخسار نرم اور ہموار تھے۔ آپ کا منہ مبارک کشادہ تھا اور آپ کے دانتوں کے درمیان ہلکا سا خلا تھا۔ آپ کے سینے اور ناف کے درمیان بالوں کی ایک باریک لکیر موجود تھی۔ آپ کی گردن یوں تھی جیسے وہ کسی مورت کی گردن ہو اور وہ چاندی کی طرح چمکدار تھی۔ آپ کے اعضاء گوشت سے بھرے ہوئے لیکن کھنچے ہوئے تھے۔ آپ کا پیٹ اور سینہ مبارک دونوں برابر تھے۔ آپ کا سینہ کشادہ جبکہ دونوں کندھوں کے درمیان فاصلہ تھا۔ آپ کے جوڑ مضبوط تھے۔ آپ کے جسم کا کھلا رہنے والا حصہ بھی روشن تھا۔ سینے سے لے کر ناف مبارک تک بالوں کی ایک باریک لکیر تھی۔ اس لکیر کے علاوہ سینے اور پیٹ پر بال نہیں تھے۔ البتہ دونوں کلائیوں، کندھوں اور سینے کے اوپر والے حصے پر کچھ بال موجود تھے۔ آپ کی کلائیوں مبارک لمبی تھیں اور ہتھیلیاں کشادہ تھیں۔ آپ کی ہتھیلی اور پاؤں دونوں پر گوشت تھی۔ آپ کے ہاتھوں اور پاؤں مبارک کی انگلیاں قدرے لمبی تھیں۔ آپ کے پاؤں کے تلوے کم مقدار میں گہرے تھے۔ آپ کے پاؤں ہموار تھے۔ ان کے نیچے سے پانی نہیں گزر سکتا تھا۔ جب چلتے تھے تو آپ پاؤں پر زور دے کر اور جھک کر چلتے تھے۔ آپ کے پاؤں مبارک کشادہ تھے گویا بلندی سے نیچے اتر رہے ہوں، جب آپ کسی کی طرف متوجہ ہوتے تھے تو مکمل طور پر متوجہ ہوتے تھے۔ آپ اپنی نظر مبارک نیچی رکھتے تھے اور آسمان کی بجائے زمین کی طرف زیادہ دیکھا

کرتے تھے۔ عام طور پر آپ آنکھ کے کنارے سے دیکھا کرتے تھے۔ اپنے صحابہ کرام کو آگے چلایا کرتے اور جو شخص آپ سے ملتا اسے سلام میں پہل کرتے تھے۔

شرح

بے مثل کمالات کا مجسمہ:

الفخم: شاندار۔ المفخم: بلند عالی مرتبت۔ لیلة البدر: چودھویں کا چاند المرَبوع: میانہ قد آدمی۔ المشذب: درخت کا تنا۔ الهامة: سردار۔ العقیقة: سر کے بال۔ ازهر: چمکدار صاف و شفاف۔ زج الحاجب: ابرو کا طویل ہونا۔ ادر الشنی: کسی چیز کا حرکت کرنا۔ اقصیٰ: بلند اونچا۔ العرنین: ناک کا ابھرا ہوا حصہ ناک کا بانسہ۔ شم العرانین: خود دار باعزت۔ کث الشعر: بالوں کا گنجان ہونا۔ سهل الخدین: نرم رخسار مفلج الاسنان: کھلے دانتوں والا۔ جید: گردن۔ الخمصان: پاؤں کے تلوے۔ الاخمص: تلوے کا گہرا حصہ۔ مسیح: صاف و شفاف

اس حدیث میں حضور اقدس صلی اللہ علیہ وسلم کے جو محاسن و خصائص بیان کیے گئے ہیں ان کا خلاصہ درج ذیل ہے:

۱- آپ صلی اللہ علیہ وسلم بلند رتبہ اور چاند سے بھی زیادہ خوبصورت چہرے والے تھے۔

۲- آپ درمیانہ قد والے سے قدرے طویل زیادہ طویل سے پست سر اقدس قدرے بڑا بال مبارک گھنگھریا لے اُلجھ جاتے تو مانگ نکال لیتے ورنہ نہیں اور بال مبارک دونوں کانوں سے دراز ہو جاتے تھے۔

۳- آپ کا رنگ صاف پیشانی کشادہ ابرو طویل و باریک مڑے ہوئے گنجان لیکن باہم ملے ہوئے نہ تھے اور دونوں ابروؤں کے درمیان ایک رگ تھی جو غصہ کے وقت حرکت میں آ جاتی تھی۔

۴- ناک کا بانسہ بلند تھا جس پر روشن نور تھا اور وہ شخص آپ کو بڑی ناک والا خیال کرتا جو اس نور کی طرف توجہ نہ کرتا۔

۵- ڈاڑھی مبارک گنجان رخسار نرم چہرہ کشادہ دانتوں میں قدرے فاصلہ سینہ سے ناف تک بالوں کی باریک لکیر تھی اور گردن نہایت خوبصورت تھی۔

۶- اعضاء معتدل جسم مبارک پر گوشت سینہ اور پیٹ ہموار سینہ کشادہ ہاتھوں اور کلائیوں کی ہڈیاں مضبوط سینہ سے لے کر ناف تک بالوں کی لکیر تھی دونوں چھاتیوں اور پیٹ پر بال نہیں تھے۔

۷- آپ کے دونوں بازوؤں کندھوں اور سینہ کے بالائی حصہ پر بال تھے جو طویل لکیر کی شکل میں تھے۔ ہتھیلیاں فراخ تھیں اور ہتھیلیاں دونوں ہاتھ اور قدم پر گوشت تھے۔

۸- دونوں تلوے قدرے گہرے دونوں پاؤں قدرے چکنے ان پر پانی نہیں ٹھہرتا تھا قوت سے قدم اٹھاتے آگے کو قدرے جھک کر چلتے رفتار میں قدرے تیزی تھی اور چلتے وقت یوں محسوس ہوتا کہ آپ بلندی سے نشیب میں اتر رہے ہوں۔

۹- متوجہ ہوتے وقت آپ پورے جسم سے متوجہ ہوتے نظریں نیچے جھکی رہتی تھیں اور نظر آسمان کی نسبت زمین کی طرف جھکی رہتی تھی۔

۱۰- آپ عموماً گوشہ چشم سے دیکھتے تھے اپنے ساتھیوں (خدا م) کو اپنے آگے رکھتے تھے اور خود پیچھے ہوتے اور ملاقات کے وقت سلام کرنے میں پہل کرتے تھے۔

فائدہ نافعہ:

ساتھیوں کو آگے رکھنا اور خود پیچھے چلنے کو اگر سفر پر محمول کیا جائے تو زیادہ بہتر ہوگا۔ نیز اس کیفیت میں آپ صلی اللہ علیہ وسلم کے وصف عجز کا اظہار ہوتا ہے جو آپ کو بہت پسند تھا۔

7- حَدَّثَنَا أَبُو مُوسَى مُحَمَّدُ بْنُ الْمُثَنَّى حَدَّثَنَا مُحَمَّدُ بْنُ جَعْفَرٍ حَدَّثَنَا شُعْبَةُ عَنْ سَمَاكِ بْنِ حَرْبٍ قَالَ سَمِعْتُ جَابِرَ ابْنَ سَمُرَةَ يَقُولُ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ ضَلِيعَ الْفَمِ أَشْكَلَ الْعَيْنِ مِنْهُوسِ الْعَقَبِ قَالَ شُعْبَةُ قُلْتُ لِسَمَاكِ مَا ضَلِيعُ الْفَمِ قَالَ عَظِيمُ الْفَمِ قُلْتُ مَا أَشْكَلُ الْعَيْنِ قَالَ طَوِيلُ شِقِّ الْعَيْنِ قُلْتُ مَا مِنْهُوسُ الْعَقَبِ قَالَ قَلِيلُ نَعْمِ الْعَقَبِ

حضرت سماک بن حرب رضی اللہ عنہ نے بیان کیا: میں نے حضرت جابر بن سمرہ رضی اللہ عنہ کو یہ کہتے ہوئے سنا ہے: رسول اللہ صلی اللہ علیہ وسلم کشادہ منہ، بڑی آنکھوں اور پتلی ایڑیوں والے تھے۔ شعبہ نے بیان کیا: میں نے سماک سے دریافت کیا: ”ضلیع الفم“ سے کیا مراد ہے؟ انہوں نے جواب دیا: کشادہ منہ، میں نے پھر دریافت کیا: ”اشکل العین“ سے کیا مراد ہے؟ انہوں نے جواب دیا: آنکھ کے ”شق“ کا لمبا ہونا، میں نے دریافت کیا: ”منہوس العقب“ سے مراد کیا ہے؟ انہوں نے جواب دیا: پنڈلی پر گوشت کا کم ہونا۔

شرح

فصاحت و بلاغت میں بے مثل:

ضلیع الضم: کشادہ چہرہ اشکل العین: آنکھ کی لمبی دراڑ والا۔ منہوس العقب: پر گوشت ایڑیوں والا۔ اہل عرب فراخ دہن شخص کو زیادہ پسند کرتے ہیں اور اسے قابل اعتماد قرار دیتے ہیں۔ یہاں فراخ دہن سے مراد فصاحت و بلاغت میں بے مثل ہونا بھی ہو سکتا ہے۔

8- حَدَّثَنَا هِنَادُ بْنُ السَّرِيِّ حَدَّثَنَا عَبَثَرُ بْنُ الْقَاسِمِ عَنْ أَشْعَثِ يَعْنِي ابْنَ سَوَّارٍ عَنْ أَبِي إِسْحَاقَ عَنْ جَابِرِ بْنِ سَمُرَةَ قَالَ رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ فِي لَيْلَةٍ أَضْحِيَانٍ وَعَلَيْهِ حُلَّةٌ حَمْرَاءُ فَجَعَلْتُ أَنْظُرُ إِلَيْهِ وَإِلَى الْقَمَرِ فَلَهُوَ عِنْدِي أَحْسَنُ مِنَ الْقَمَرِ .

حضرت جابر بن سمرہ رضی اللہ عنہ کا بیان ہے: میں نے حضور انور صلی اللہ علیہ وسلم کو چودھویں رات میں دیکھا جبکہ آپ نے سرخ حلہ زیب تن کیا ہوا تھا۔ میں کبھی آپ کو دیکھتا اور کبھی چاند کو دیکھتا، آپ صلی اللہ علیہ وسلم میرے نزدیک چاند سے زیادہ حسین تھے۔

شرح

حسن مصطفیٰ صلی اللہ علیہ وسلم کی ایک جھلک:

اضحیان: روشن رات چاندی رات۔ حضرت جابر بن سمرہ رضی اللہ عنہ ایک روشن رات کا تذکرہ کرتے ہیں کہ آپ صلی اللہ علیہ وسلم سرخ لباس میں ملبوس تھے۔ میں کبھی آپ کی طرف دیکھتا اور کبھی چاند کی طرف بالآخر میرے دل نے فیصلہ کیا کہ آپ صلی اللہ علیہ وسلم کے حسن و جمال کے مقابلے میں چاند کی خوبصورتی بیچ ہے۔ چاند تو آپ کے بچپن کا کھلونا ہے شیر خوارگی کے عالم میں آپ جس طرف انگلی کا اشارہ کرتے تھے چاند اسی طرف جھک جاتا تھا۔

حضرت امام احمد رضا خاں قادری رحمہ اللہ تعالیٰ فرماتے ہیں:

سورج لٹے پاؤں پلٹے چاند اشارے سے ہو چاک اندھے نجدی دیکھ لے قدرت رسول اللہ کی

9- حَدَّثَنَا سَفِينُ بْنُ وَكَيْعٍ حَدَّثَنَا حَمِيدُ بْنُ عَبْدِ الرَّحْمَنِ الرَّوَّاسِيُّ عَنْ زَهِيرِ بْنِ أَبِي اسْحَقَ قَالَ سَأَلَ رَجُلٌ الْبَرَاءَ بْنَ عَازِبٍ أَكَانَ وَجْهُ رَسُولِ اللَّهِ صَلَّى اللَّهُ عَلَيْهِ وَسَلَّمَ مِثْلَ السَّيْفِ قَالَ لَا بَلْ مِثْلَ الْقَمَرِ ﴿﴾ ﴿﴾ حضرت ابو اسحاق رضی اللہ عنہ کا بیان ہے: ایک شخص نے حضرت براء بن عازب رضی اللہ عنہ سے دریافت کیا: کیا رسول اللہ صلی اللہ علیہ وسلم کا چہرہ مبارک تلوار کی طرح روشن تھا؟ انہوں نے جواب دیا: نہیں بلکہ چاند کی طرح روشن تھا۔

شرح

تلوار کے بجائے چاند سے تشبیہ دینے کی وجہ:

زیر مطالعہ حدیث میں تلوار کے بجائے چاند سے تشبیہ دی گئی ہے جس کی وجہ یہ ہے کہ تلوار میں سفیدی غالب ہوتی ہے مگر نورانیت نہیں اور تلوار طویل ہوتی ہے لیکن گول نہیں۔ یہی وجہ ہے کہ حضرت براء بن عازب رضی اللہ عنہ نے آپ صلی اللہ علیہ وسلم کے حسن و جمال کو چاند سے تشبیہ دی ہے کیونکہ اس میں گولائی ہوتی ہے اور نورانیت بھی۔ یاد رہے یہ تشبیہ محض سمجھانے کے لیے دی گئی ہے ورنہ چاند تو آپ کے حسن کے سامنے کوئی حیثیت نہیں رکھتا۔ چاند میں دھبے موجود ہیں جبکہ آپ صلی اللہ علیہ وسلم کا چہرہ انور دھبوں سے پاک تھا۔

10- حَدَّثَنَا ابُو دَاوُدَ الْمَصَاحِفِيُّ سَلِيمَانُ بْنُ سَلَمٍ حَدَّثَنَا النَّضْرُ بْنُ شَمِيلٍ عَنْ صَالِحِ بْنِ أَبِي الْأَخْضَرِ عَنْ ابْنِ شَهَابٍ عَنْ أَبِي سَلْمَةَ عَنْ أَبِي هُرَيْرَةَ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ أبيضَ كَأَنَّما صَيَّعَ مِنْ فِضَّةٍ رَجُلَ الشَّعْرِ .

﴿﴾ ﴿﴾ حضرت ابو ہریرہ رضی اللہ عنہ کا بیان ہے: حضور انور صلی اللہ علیہ وسلم سفید رنگ والے تھے یوں جیسے چاندی کو ڈھال دیا گیا ہو اور آپ کے بال سیدھے تھے۔

شرح

سفید رنگ کے حوالے سے روایات میں تعارض اور اس کا جواب:

ضرب من الرجال: چست و چاک شخص۔ شنوءة: یمن کا قبیلہ

سوال: حضرت انس رضی اللہ عنہ کی روایت گزر چکی ہے جس میں حضور اقدس صلی اللہ علیہ وسلم کے سفید رنگ کی نفی کی گئی تھی لیکن زیر مطالعہ روایت میں چاندی کے ساتھ آپ کے رنگ کو تشبیہ دے کر سفید رنگ ثابت کیا جا رہا ہے۔ اس طرح دونوں روایات میں تعارض ہوا؟

جواب: حضرت انس رضی اللہ عنہ کی روایت میں بالکل سفید رنگ کی نفی کی گئی تھی جبکہ زیر مطالعہ حدیث سے یہ مراد ہرگز نہیں ہے کہ آپ صلی اللہ علیہ وسلم کا رنگ چونے کی طرح سفید تھا بلکہ مطلب یہ ہے کہ چاندی کی طرح سفید تھا جو سرخی مائل تھا اور حسن و جمال اس پر غالب تھا۔

11- حَدَّثَنَا قُتَيْبَةُ بْنُ سَعِيدٍ أَخْبَرَنَا اللَّيْثُ بْنُ سَعْدٍ عَنْ أَبِي الزَّبِيرِ عَنْ جَابِرِ بْنِ عَبْدِ اللَّهِ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ عَرِضَ عَلَيَّ الْأَنْبِيَاءُ فَإِذَا مُوسَى عَلَيْهِ السَّلَامُ ضَرَبُ مِنَ الرِّجَالِ كَأَنَّهُ مِنْ رِجَالِ شَنْوَاءَ وَرَأَيْتُ عَيْسَى ابْنَ مَرْيَمَ عَلَيْهِ السَّلَامُ فَإِذَا أَقْرَبُ مَنْ رَأَيْتُ بِهِ شَبَهَا عُرْوَةَ بْنَ مَسْعُودٍ وَرَأَيْتُ إِبْرَاهِيمَ عَلَيْهِ السَّلَامُ فَإِذَا أَقْرَبُ مَنْ رَأَيْتُ بِهِ شَبَهَا صَاحِبُكُمْ يَعْنِي نَفْسَهُ الْكَرِيمَةَ وَرَأَيْتُ جِبْرِيلَ عَلَيْهِ السَّلَامُ فَإِذَا أَقْرَبُ مَنْ رَأَيْتُ بِهِ شَبَهَا دَحِيَّةَ .

﴿﴾ حضرت جابر بن عبد اللہ رضی اللہ عنہما کا بیان ہے کہ نبی کریم صلی اللہ علیہ وسلم نے فرمایا: میرے سامنے انبیاء علیہم السلام کو پیش کیا گیا حضرت موسیٰ علیہ السلام کی شکل و صورت ایسی تھی گویا وہ شنوءہ قبیلے سے تعلق رکھتے ہوں۔ پھر میں نے حضرت عیسیٰ علیہ السلام کو دیکھا میرے دیکھے ہوئے لوگوں میں ان سے سب سے زیادہ مشابہت عقبہ بن مسعود رکھتا ہے۔ پھر میں نے حضرت ابراہیم علیہ السلام کو دیکھا تو میں نے جتنے لوگوں کو دیکھا ہے ان سے سب سے زیادہ مشابہت تمہارے آقا رکھتے ہیں، اس سے آپ صلی اللہ علیہ وسلم کی مراد آپ کی اپنی ذات پاک تھی۔ آپ صلی اللہ علیہ وسلم نے فرمایا: میں نے جبرائیل کو دیکھا میں نے جتنے لوگوں کو دیکھا ہے وہ ان سب سے زیادہ مشابہت ”دحیہ کلبی“ کے ساتھ رکھتے ہیں۔

شرح

انبیاء کرام علیہم السلام سے ملاقات کی نوعیت:

حضور اقدس صلی اللہ علیہ وسلم نے تمام انبیاء علیہم السلام سے جو ملاقات فرمائی تھی اس کی دو صورتیں ہو سکتی ہیں (۱) سفر معراج کے دوران مسجد اقصیٰ میں ملاقات کی، جس کی تصریح احادیث مبارکہ میں موجود ہے۔ (۲) حالت خواب میں آپ صلی اللہ علیہ وسلم کی انبیاء کرام سے ملاقات ہوئی ہو۔

سوال: آپ صلی اللہ علیہ وسلم نے انبیاء کرم سے اپنی ملاقات کا تذکرہ اجمالی طور پر کیا جبکہ تین انبیاء حضرت موسیٰ کلیم اللہ، حضرت عیسیٰ روح اللہ اور حضرت ابراہیم خلیل اللہ علیہم السلام کا تذکرہ تفصیلی طور پر کیوں فرمایا؟

جواب: (۱) تمام انبیاء میں سے حضرت موسیٰ کلیم اللہ اور حضرت عیسیٰ روح اللہ علیہما السلام بنی اسرائیل میں امتیازی شان رکھتے تھے جبکہ حضرت ابراہیم خلیل اللہ علیہ السلام کا شمار حضور اقدس صلی اللہ علیہ وسلم کے ابا و اجداد میں ہوتا ہے۔ (۲) دیگر انبیاء کی نسبت ان تینوں کو خصوصی القاب سے نوازا گیا تھا جس وجہ سے ان تینوں کا تذکرہ تفصیلاً کر دیا گیا۔

فائدہ نافعہ: انبیاء کرام علیہم السلام زندہ ہیں، باہم ملاقات کرتے ہیں، جہاں چاہتے ہیں آتے جاتے ہیں، عبادت و ریاضت کرتے ہیں، امت کے معاملات میں تصرف فرماتے ہیں اور اللہ تعالیٰ کا رزق کھاتے ہیں۔

12- حَدَّثَنَا مُحَمَّدُ بْنُ بَشَّارٍ سَفِينُ بْنُ وَكَيْعِ الْمَعْنِيِّ وَاحِدٌ قَالَا أَخْبَرَنَا يَزِيدُ بْنُ هَارُونَ عَنْ سَعِيدِ الْجَرِيرِيِّ قَالَ سَمِعْتُ أَبَا الطَّفِيلِ يَقُولُ رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ وَمَا بَقِيَ عَلَيَّ وَجْهُ الْأَرْضِ أَحَدٌ رَأَاهُ غَيْرِي قُلْتُ صِفْهُ لِي قَالَ كَانَ أبيضَ مَلِيحًا مُقَصَّدًا .

﴿﴾ حضرت سعید جریری رضی اللہ عنہ کا بیان ہے کہ میں نے ابو طفیل کو یہ بیان کرتے ہوئے سنا: میں نے نبی کریم صلی اللہ علیہ وسلم کی زیارت کی ہے اور میرے سوا کوئی ایسا آدمی باقی نہیں رہا جس نے آپ کی زیارت کی ہو۔ راوی نے بیان کیا: میں نے ان سے دریافت کیا: آپ ان کا حلیہ مبارک میرے سامنے بیان کریں؟ تو انہوں نے بتایا: آپ صلی اللہ علیہ وسلم سفید ملیح رنگت اور درمیانے قد کے مالک تھے۔

شرح

کامل واکمل ذات:

سابقہ روایات کی طرح اس روایت میں بھی حضور اقدس صلی اللہ علیہ وسلم کے حلیہ سے صرف رنگ مبارک کی کیفیت بیان کی گئی ہے کہ آپ کا رنگ سفید تھا جس میں ملاحظت کا عنصر شامل تھا جو حسن میں اضافہ کا باعث ہوتا ہے۔ حضرت امام احمد رضا خاں قادری رحمہ اللہ تعالیٰ فرماتے ہیں:

حسن کھاتا ہے جس کے نمک کی قسم وہ ملیح دل آرا ہمارا نبی
ذکر سب پھیکے جب تک نہ مذکور ہو نمکین حسن والا ہمارا نبی

زیر مطالعہ حدیث کے راوی حضرت ابوالطفیل رضی اللہ عنہ ہیں جن کا انتقال ۱۲۰ھ میں ہوا۔

سوال: زیر مطالعہ حدیث کے راوی حضرت ابوالطفیل رضی اللہ عنہ نے کہا: وما بقى على وجه الارض احد راہ غیرى (روئے زمین پر حضور اقدس صلی اللہ علیہ وسلم کو دیکھنے والا میرے سوا کوئی نہیں رہا) اس میں ”على وجه الارض“ کہا ہے اور ”على وجه الارض والسماء“ کیوں نہیں کہا؟

جواب: ”وما بقی علی وجه الارض احد راہ غیری“ کی قید سے حضرت عیسیٰ روح اللہ علیہ السلام آپ صلی اللہ علیہ وسلم کو دیکھنے والے آسمان پر موجود ہیں۔

سوال: مدینہ طیبہ میں آخری صحابی انتقال فرمانے والے حضرت جابر بن عبد اللہ رضی اللہ عنہ ہیں اور زیر مطالعہ حدیث میں آخری انتقال کرنے والے حضرت ابوالطفیل رضی اللہ عنہ بتایا گیا۔ اس طرح انتقال کرنے والے آخری صحابی کے بارے میں تعارض ہوا؟

جواب: یہ بات درست ہے کہ مدینہ طیبہ میں انتقال کرنے والے آخری صحابی حضرت جابر بن عبد اللہ رضی اللہ عنہ ہیں جن کا انتقال ۷۵ھ یا ۷۴ھ میں انتقال ہوا۔ مگر روئے زمین میں انتقال کرنے والے آخری صحابی حضرت ابوالطفیل رضی اللہ عنہ ہیں جن کا انتقال ۱۲۰ھ کو مکہ معظمہ میں ہوا۔ ان کا نام حضرت عامر بن وائلہ رضی اللہ عنہ تھا۔

13- حَدَّثَنَا عَبْدُ اللَّهِ بْنُ عَبْدِ الرَّحْمَنِ ابْنُ أَبِي بَرَاهِيمَ بْنِ الْمُنْذِرِ الْحِزَامِيُّ أَخْبَرَنَا عَبْدُ الْعَزِيزِ بْنِ

ثَابِتِ الزَّهْرِيِّ حَدَّثَنِي اسْمَعِيلُ بْنُ اِبْرَاهِيمَ ابْنِ اِخِي مُوسَى بْنِ عَقْبَةَ عَنْ كَرِيبِ بْنِ عَبَّاسِ رَضِيَ اللَّهُ عَنْهُ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَفْلَحَ الشَّيْطَانِ إِذَا تَكَلَّمَ رَأَى كَالنُّورِ يَخْرُجُ مِنْ بَيْنِ ثَنَائِيهِ .
 حضرت عبد اللہ بن عباس رضی اللہ عنہما کا بیان ہے: حضور اقدس صلی اللہ علیہ وسلم کے دانت مبارک کشادہ تھے، جب آپ بات کرتے تو یوں محسوس ہوتا تھا جیسے آپ کے سامنے والے دانتوں سے نور کی لہر نکل رہی ہو۔

شرح

دانتوں کی تابانی:

افلح الثبتین: سامنے والے دانتوں میں قدرے فاصلہ ہونا۔

زیر مطالعہ حدیث میں حضور انور صلی اللہ علیہ وسلم کے حلیہ میں سے صرف آپ کے دانتوں کی کیفیت بیان کی گئی ہے کہ وہ گنجان نہیں تھے بلکہ ان کے درمیان قدرے ریخیں تھیں اور گفتگو کرتے وقت ان سے نور ظاہر ہوتا تھا۔ بعض علماء نے لکھا ہے کہ جب آپ صلی اللہ علیہ وسلم رات کے وقت مسکراتے تو دانتوں سے روشنی ظاہر ہوتی جس کی مدد سے اشیاء دیکھی جاسکتی تھیں۔ یہ مشہور واقعہ ہے کہ ایک دفعہ ام المومنین حضرت عائشہ صدیقہ رضی اللہ عنہا رات کے وقت کپڑے کو پیوند لگا رہی تھیں اور سوئی ہاتھ سے گر کر گرم ہو گئی۔ تلاش بسیار کے باوجود دستیاب نہ ہوئی اور آپ پریشان ہو گئیں۔ حضور اقدس صلی اللہ علیہ وسلم گھر تشریف لائے اور مسکرائے جس وجہ سے آپ کے دندان مبارک سے ایسی روشنی ظاہر ہوئی کہ حضرت ام المومنین رضی اللہ عنہ نے اپنی سوئی تلاش کر لی۔

ہساجدوں سو بنے دندان کیتی روشنائی سی
 لیبھی رات سوئی جہڑی عائشہ نے گوائی سی

بَابُ مَا جَاءَ فِي خَاتَمِ النُّبُوَّةِ

باب 2: آپ صلی اللہ علیہ وسلم کی مہر نبوت کا بیان

مہر نبوت کی کیفیت:

اس مضمون کا تعلق حلیہ مبارک سے تھا اور اسے ما قبل باب کے ذیل میں لانا چاہیے تھا لیکن اس کا شمار علامات نبوت اور معجزات میں بھی ہوتا ہے، اسی مناسبت سے اسے الگ عنوان سے بیان کیا گیا ہے۔ مہر نبوت کا ظہور حضور اقدس صلی اللہ علیہ وسلم کی ولادت باسعادت سے ہو چکا تھا اور آپ کا وصال ہوتے ہی یہ معدوم ہو گئی تھی، جس سے صحابہ کرام رضی اللہ عنہم نے آپ کے انتقال پر استدلال کیا تھا۔

سوال یہ ہے: ”مہر نبوت“ کیا چیز تھی؟ اس بارے میں مختلف اقوال ہیں: (۱) یہ آپ صلی اللہ علیہ وسلم کے بائیں کندھے کے قریب ابھری ہوئی چیز تھی، جس کی مقدار میں قدرتی طور پر کمی زیادتی ہوتی رہتی تھی اور کم ہونے کی صورت میں کبوتری کے انڈے کے برابر جبکہ زیادہ ہونے کی حالت میں بند مٹھی جتنی ہوتی تھی۔ (امام احمد بن حجر عسقلانی، فتح الباری شرح صحیح بخاری ج ۶ ص ۵۶۳)

(۲) بائیں کندھے کی نرم ہڈی کے پاس مہر نبوت تھی اور آپ صلی اللہ علیہ وسلم کے بعد کوئی نیا نبی نہیں آئے گا۔ (امام احمد بن حجر عسقلانی، فتح الباری شرح صحیح بخاری ج ۶ ص ۵۶۳) (۳) مہر نبوت کی عبارت کے بارے میں تین روایات ہیں: (الف) محمد رسول اللہ (ب) یا ستر انت منصور آپ جائیں آپ مدد کیے ہوئے ہیں۔ (ج) یا اللہ وحدہ (امام ابن کثیر البدایہ والنہایہ ج ۶ ص ۳۰)

سوال: خاتم النبوت، خاتم النبی اور ختم نبوت تینوں اصطلاحات میں کیا فرق ہے؟

جواب: یہ تینوں اصطلاحات بڑی اہمیت کی حامل ہیں اور ان کی توضیح درج ذیل ہے:

۱- خاتم النبوة: اس سے مراد ہے ”مہر نبوت“ جو حضور اقدس صلی اللہ علیہ وسلم کے دونوں کندھوں کے درمیان سیاہ رنگ کا ابھرا ہوا گوشت تھا۔ اس کا ذکر سابقہ آسمانی کتب میں بھی موجود تھا۔ جب آپ صلی اللہ علیہ وسلم نے بارہ سال کی عمر میں اپنے چچا ابو طالب کی معیت میں ملک شام کا سفر کیا تو ایک نخلستان میں جر جیس نامی راہب نے آپ کے بارے میں ابو طالب سے دریافت کیا، انہوں نے جواب میں کہا: یہ میرا بیٹا ہے۔ راہب نے پھر سوال کیا: انہیں تو یتیم ہونا چاہیے تھا؟ جواب میں کہا: یہ میرے بھائی کے بیٹے ہیں۔ انہوں نے آپ صلی اللہ علیہ وسلم کا کرتا اٹھا کر دیکھا کہ دونوں کندھوں کے درمیان ”مہر نبوت“ موجود تھی۔

اس پر جر جیس راہب نے ابو طالب سے بطور مشورہ کہا: انہیں ملک شام نہ لے کر جائیں، کیوں یہودی شہید کر دیں گے۔ اس مشورے پر عمل کرتے ہوئے ابو طالب آپ کو ملک شام لے جانے کے بجائے مکہ معظمہ میں واپس لے آئے۔

۲- خاتم النبی: حضور اقدس صلی اللہ علیہ وسلم کی مہر مبارک مراد ہے، جس پر تین سطروں میں بالترتیب تین الفاظ تحریر تھے: محمد رسول اللہ۔ یہ دراصل چاندی کی انگوٹھی پر چاندی سے کندہ عبارت تھی، جو آپ صلی اللہ علیہ وسلم سلاطین وقت کے نام خطوط تحریر کرتے وقت استعمال کرتے تھے۔ یہ مہر تیار کرنے کی ضرورت اس لیے پیش آئی کہ اس دور میں مہر کے بغیر خط کو جعلی اور ناقابل توجہ قرار دیا

جاتا تھا۔

۲- ختم نبوت: اس کا مطلب ہے کہ حضور اقدس صلی اللہ علیہ وسلم آخری نبی ہیں اور آپ کے بعد کوئی نیا نبی نہیں آسکتا۔ اس بارے میں ارشاد خداوندی ہے: مَا كَانَ مُحَمَّدًا ابًا أَحَدٍ مِّن رِّجَالِكُمْ وَلَكِنْ رَسُولَ اللَّهِ وَخَاتَمَ النَّبِيِّينَ - ”محمد (صلی اللہ علیہ وسلم) تم میں سے کسی مرد کے باپ نہیں لیکن اللہ تعالیٰ کے رسول اور آخری نبی ہیں“۔ اس بارے میں ارشاد نبوی ہے: أَنَا خَاتَمَ النَّبِيِّينَ لَا نَبِيَّ بَعْدِي - ”میں آخری نبی ہوں اور میرے بعد کوئی نبی نہیں ہے“۔ ایک مشہور ارشاد گرامی یوں ہے: لَوْ كَانَ بَعْدِي نَبِيٌّ لَّكَانَ عُمَرَ ”اگر میرے بعد اور نبی آنا ہوتا، وہ عمر ہوتا“۔

14- حَدَّثَنَا قُتَيْبَةُ بْنُ سَعِيدٍ حَدَّثَنَا حَاتِمُ بْنُ اسْمَعِيلَ عَنِ ابْنِ عَبْدِ الرَّحْمَنِ قَالَ سَمِعْتُ السَّائِبَ بْنَ يَزِيدٍ يَقُولُ ذَهَبْتُ بِبِي خَالَتِي إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَتْ يَا رَسُولَ اللَّهِ إِنَّ ابْنَ أُخْتِي وَجَعٌ فَمَسَحَ رَسُولُ اللَّهِ صَلَّى اللَّهُ عَلَيْهِ وَسَلَّمَ رَأْسِي وَدَعَا لِي بِالْبُرْكَاتِ وَتَوَضَّأَ فَشَرِبْتُ مِنْهُ وَضُوءُهُ وَقَمْتُ خَلْفَ ظَهْرِهِ فَانظَرْتُ إِلَى الْخَاتَمِ الَّذِي بَيْنَ كَتِفَيْهِ فَإِذَا هُوَ مِثْلُ زُرِّ الْحَجَلَةِ .

﴿﴾ حضرت جعد بن عبد الرحمن رضی اللہ عنہ کا بیان ہے کہ میں نے حضرت سائب بن یزید رضی اللہ عنہ کو بیان کرتے ہوئے سنا: میری خالہ مجھے لے کر نبی اکرم صلی اللہ علیہ وسلم کی خدمت میں حاضر ہوئی، انہوں نے عرض کیا: یا رسول اللہ! میرا یہ بھانجا بیمار ہے، آپ صلی اللہ علیہ وسلم نے میرے سر پر اپنا دست مبارک پھیرا اور میرے لیے برکت کی دعا کی۔ پھر آپ نے وضو کیا تو میں نے آپ کے وضو کا بچا ہوا پانی پی لیا۔ پھر آپ کی پشت کی طرف کھڑا ہوا تو میں نے ”مہر نبوت“ کو دیکھا جو آپ کے دونوں کندھوں مبارک کے درمیان تھی وہ ”زر مجلہ“ (مسہری کے مخصوص بٹن) کی طرح تھی۔

شرح

حدیث سے ثابت ہونے والے مسائل:

زیر مطالعہ حدیث سے متعدد مسائل ثابت ہوتے ہیں جن کی تفصیل درج ذیل ہے:

۱- صالحین کی خدمت میں حاضر ہونا: جب کوئی شخص علیل ہو خواہ ارتکاب معصیات کی علالت ہو وہ علماء ربانیین، صالحین اور مشائخ کی خدمت میں حاضر ہو کر اپنے مرض کا علاج کروا سکتا ہے، کیونکہ یہ لوگ جسمانی اور روحانی تمام امراض کا علاج تجویز کر سکتے ہیں۔ صحابہ کرام رضی اللہ عنہم اپنے روحانی علاج کی طرح جسمانی علاج کرانے کی غرض سے بھی حضور اقدس صلی اللہ علیہ وسلم کی خدمت میں حاضر ہوتے تھے، کیونکہ کوئی حکیم یا ڈاکٹر آپ کے خاک پا کو بھی نہیں پہنچ سکتا۔ آپ صلی اللہ علیہ وسلم کے لیے مرض کے مطابق علاج تجویز فرماتے تھے اور کسی کو محروم نہیں فرماتے تھے۔

۲- تبرکات کی برکات سے علاج کرنا: اولیاء و صالحین اور علماء ربانیین کے تبرکات میں بھی اللہ تعالیٰ نے امراض کا علاج رکھا ہے۔ حضرت سائب بن یزید بیمار رضی اللہ عنہ تھے ان کی خالہ علاج کی غرض سے انہیں لے کر حضور اقدس صلی اللہ علیہ وسلم کی خدمت

میں حاضر ہوئیں۔ آپ صلی اللہ علیہ وسلم نے نوافل کی ادائیگی کے لیے یا محض ان کے لیے وضو کیا اور وضو کا پانی انہیں پلانے کے لیے عنایت فرمایا۔ اس سے تبرکات صالحین کے فیوض و برکات کا ثبوت ملتا ہے۔

۳- حضور اقدس صلی اللہ علیہ وسلم کا اپنی امت پر شفقت فرمانا: جس طرح اللہ تعالیٰ اپنی مخلوق پر مہربان و رحیم ہے اسی طرح سید المرسلین صلی اللہ علیہ وسلم بھی اپنی امت پر شفیق و مہربان ہیں۔ آپ صلی اللہ علیہ وسلم اپنی ولادت اور وصال کے وقت اپنی امت کی خیر خواہی اور بخشش کے لیے دعا کرتے رہے۔ حضرت سائب بن یزید رضی اللہ عنہ رسول خدا صلی اللہ علیہ وسلم کی خدمت میں حاضر ہوئے تو آپ نے ان کے سر پر دست شفقت رکھا۔

۴- سر پر ہاتھ مبارک پھیرنے کی وجوہات: آپ صلی اللہ علیہ وسلم نے راوی حدیث کے سر پر دست شفقت پھیرا اس کی کوئی وجوہات ہو سکتی ہیں: (۱) ان کی ولادت ۲ھ میں ہوئی۔ آپ صلی اللہ علیہ وسلم کے وصال کے وقت آٹھ نو سال کے بچے تھے اور اس وقت وہ شفقت کے حقدار تھے۔ لہذا ان کے سر پر ہاتھ مبارک پھیرا۔ (۲) حضرت امام بخاری رحمہ اللہ تعالیٰ کی روایت کے مطابق ان کے پاؤں میں تکلیف تھی اور سر پر ہاتھ پھیرنے سے مریض تشفی و سکون محسوس کرتا ہے کیونکہ جسم کے کسی بھی حصہ میں تکلیف ہو اسے قلب و دماغ دونوں ہمہ وقت محسوس کرتے ہیں۔

۵- مہربنوت کی زیارت کرنا: راوی بیان کرتے ہیں کہ جب حضور اقدس صلی اللہ علیہ وسلم وضو فرما رہے تھے اس وقت میں آپ کے پس پشت کھڑا تھا اور میں نے اپنی آنکھوں سے آپ کے دونوں کندھوں کے درمیان مہربنوت کی زیارت کی جس کی کیفیت کبوتری کے انڈے کے برابر (بیضوی شکل کی) تھی۔

فائدہ نافعہ: (۱) پانی پینے کا مسنون طریقہ یہی ہے کہ تین سانسوں میں اور بیٹھ کر پیا جائے لیکن چند پانی ایسے ہیں جن کو کھڑے ہو کر پینا افضل ہے: (۱) آب زمزم (۲) وضو کا بچا ہوا پانی (۳) والدین کا جھوٹا (۴) اساتذہ کا جھوٹا (۵) پیرو مرشد کا جھوٹا۔

فائدہ نافعہ: (۲) حضور اقدس صلی اللہ علیہ وسلم کی طرف سے حضرت سائب بن یزید رضی اللہ عنہ کو جو پانی دیا گیا تھا اس کی کئی صورتیں ہو سکتی ہیں: (۱) وضو سے بچا ہوا پانی ہو اس میں نہ اختلاف ہے نہ اشکال (۲) وہ پانی دیا گیا ہو جو جسم سے گرتا ہے اور اسے ماء مستعمل کہا جاتا ہے تب بھی کوئی اشکال نہیں ہے کیونکہ آپ صلی اللہ علیہ وسلم کے فضلات مبارکہ تک جب پاک ہیں تو آپ کے جسم اطہر کے لیے استعمال ہونے والا مبارک پانی بطریقہ اولیٰ پاک ہے۔

15- حَدَّثَنَا سَعِيدُ بْنُ يَعْقُوبَ الطَّالِقَانِيُّ أَخْبَرَنَا أَيُّوبُ بْنُ جَابِرٍ عَنْ سَمَّاكِ بْنِ حَرْبٍ عَنْ جَابِرِ بْنِ

سَمْرَةَ قَالَ رَأَيْتُ الْخَاتَمَ بَيْنَ كَتِفَيْ رَسُولِ اللَّهِ صَلَّى اللَّهُ عَلَيْهِ وَسَلَّمَ غَدَّةً حَمْرَاءَ مِثْلَ بَيْضَةِ الْحَمَامَةِ

﴿﴾ حضرت جابر بن سمرہ رضی اللہ عنہ نے بیان کیا: میں نے نبی اکرم صلی اللہ علیہ وسلم کے دونوں کندھوں کے درمیان مہربنوت دیکھی ہے، یہ سرخ رنگ کی غدود تھی جو کبوتری کے انڈے کی مثل تھی۔

شرح

مہر نبوت کے رنگ اور مقدار کے حوالے سے مختلف روایات میں تطبیق:

حضور اقدس صلی اللہ علیہ وسلم کی مہر نبوت کے رنگ اور مقدار کے حوالے سے روایات مختلف ہیں ان کے درمیان تطبیق کی صورت کیا ہوگی؟ ان روایات میں تطبیق کی متعدد صورتیں ہیں: (۱) مہر نبوت کا رنگ اور مقدار یکساں نہیں رہتی تھی بلکہ قدرتی طور پر ان میں تبدیلی آتی رہتی تھی جس وجہ سے روایات بھی مختلف ہیں۔ (۲) ان روایات کا تعلق تشبیہات سے ہے اور ہر تشبیہ ہر شخص کے ذہن کے مطابق ہوتی ہے جسے تقریبی کیفیت بھی کہا جاتا ہے اور تقریب کے مختلف ہونے میں اشکال نہیں کیا جاسکتا۔

16- حَدَّثَنَا أَبُو مَصْعَبٍ الْمَدَنِيُّ أَخْبَرَنَا يَوْسُفُ بْنُ الْمَاجْشُونِ عَنْ أَبِيهِ عَنْ عَاصِمِ بْنِ عَمْرِو بْنِ قَتَادَةَ عَنْ جَدِّهِ رَمِيثَةَ قَالَتْ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ وَلَوْ أَشَاءُ أَنْ أُقْبَلَ الْخَاتَمَ الَّذِي بَيْنَ كَتِفَيْهِ مِنْ قُرْبِهِ لَفَعَلْتُ يَقُولُ لِسَعْدِ بْنِ مُعَاذٍ يَوْمَ مَاتَ اهْتَزَّ لَهُ عَرْشُ الرَّحْمَنِ .

﴿﴾ حضرت عاصم بن عمر بن قتادہ اپنی نانی حضرت رمیثہ رضی اللہ عنہا کا یہ قول نقل کرتے ہیں: میں نے نبی کریم صلی اللہ علیہ وسلم کو یہ فرماتے ہوئے سنا: اگر میں چاہتی تو آپ کی مہر نبوت کو بوسہ دے سکتی تھی جو آپ کے دونوں کندھوں کے درمیان موجود تھی۔ جس دن حضرت سعد بن معاذ رضی اللہ عنہ کا انتقال ہوا تو آپ صلی اللہ علیہ وسلم نے فرمایا تھا: اس کی وجہ سے پروردگار کا عرش خوشی سے جھوم اٹھا تھا۔

شرح

حرکت عرش کے معانی:

حضرت سعد بن معاذ رضی اللہ عنہ کے انتقال کے وقت عرش الہی حرکت میں آ گیا تھا۔ حرکت عرش کے تین معانی ہو سکتے ہیں: (۱) ان کی روح کے استقبال اور خوشی میں عرش الہی حرکت میں آ گیا تھا۔ (۲) اہل عرش یعنی فرشتے ان کی روح کی آمد پر خوشی سے جھوم اٹھے تھے۔ (۳) حضرت سعد بن معاذ رضی اللہ عنہ کی وفات پر پریشانی کے عالم میں ان کا اپنا تخت حرکت میں آ گیا تھا۔

حضرت سعد بن معاذ رضی اللہ عنہ کا تعارف:

زیر مطالعہ حدیث کے علاوہ حضرت سعد بن معاذ رضی اللہ عنہ کی فضیلت میں کثیر روایات وارد ہیں۔ ان کا شمار ممتاز صحابہ کرام میں ہوتا ہے۔ قبل از ہجرت اہل مدینہ کی خواہش اور مطالبہ پر حضور اقدس صلی اللہ علیہ وسلم نے حضرت مصعب بن عمیر رضی اللہ عنہ کو مدینہ میں بطور معلم بھیجا تھا۔ حضرت سعد بن معاذ رضی اللہ عنہ ان کے ہاتھ پر مسلمان ہوئے چونکہ آپ اپنے خاندان کے سردار تھے لہذا جس دن آپ نے اسلام قبول کیا تھا بالکل اسی دن تمام خاندان نے اسلام قبول کر لیا تھا۔ ۵ھ کو سینتیس (۳۷) سال کی عمر میں وصال فرمایا۔ ستر (۷۰) ہزار فرشتے آپ کی نماز جنازہ میں شامل ہوئے تھے۔ روایت سے معلوم ہوتا ہے کہ قلیل وقت تک آپ

کے لیے بھی ضیق قبر کا مسئلہ پیش آیا تھا۔ ضیق قبر کا مرحلہ شب کو پیش آتا ہے، کسی کے لیے ہلکا اور کسی کے لیے ثقیل، خلیفہ ثالث حضرت عثمان غنی رضی اللہ عنہ قبر کے ذکر پر آنسو بہا کر روتے تھے حتیٰ کہ آپ کی ڈاڑھی مبارک تر ہو جاتی تھی لیکن جنت و دوزخ کے ذکر پر اتنے آنسو نہیں بہاتے تھے۔ آپ سے اس کی وجہ دریافت کی گئی تو جواب میں فرمایا: میں نے حضور اقدس صلی اللہ علیہ وسلم سے یوں سنا ہے کہ قبر آخرت کی منازل میں سے پہلی منزل ہے جسے اس سے نجات حاصل ہوگئی، اسے آخرت کی تمام منازل سے نجات حاصل ہو جائے گی ورنہ سب میں دشواری پیش آئے گی۔

حضرت رمیثہ رضی اللہ عنہا فرماتی ہیں کہ میں آپ صلی اللہ علیہ وسلم کے اتنا قریب تھی کہ اگر چاہتی تو ”مہر نبوت“ کو بوسہ دے سکتی تھی۔ ان کے اس بیان سے ترجمہ الباب سے مطابقت ثابت ہوتی ہے۔

۱۱- حَدَّثَنَا احمد بن عبدة الضبي و علي بن حجر وغيره و احد قالو انبانا عيسى بن يونس عن عمر بن عبد الله مولى غفرة قال حدثني ابراهيم بن محمد من ولد علي بن ابي طالب رضي الله عنه قال كان علي اذا وصف رسول الله صلى الله عليه وسلم فذكر الحديث بطوله وقال بين كتفيه خاتم النبوة وهو خاتم النبيين .

﴿﴾ حضرت ابراہیم بن محمد رضی اللہ عنہ جو حضرت علی رضی اللہ عنہ کی اولاد سے ہیں بیان کیا: حضرت علی رضی اللہ عنہ نبی اکرم صلی اللہ علیہ وسلم کا حلیہ مبارک یوں بیان کیا کرتے تھے، اس کے بعد انہوں نے طویل حدیث بیان کی۔ جس میں وہ بیان کرتے ہیں کہ آپ صلی اللہ علیہ وسلم کے دونوں کندھوں کے درمیان مہر نبوت تھی اور آپ انبیاء کے سلسلے کو ختم کرنے والے ہیں۔

18- حَدَّثَنَا محمد بن بشار حَدَّثَنَا أَبُو عاصم حَدَّثَنَا عذرة بن ثابت حدثني علباء بن احمد اليشكري قال حدثني ابو زيد عمر بن اخطب الانصاري قال قال لي رسول الله صلى الله عليه وسلم يا ابا زيد اذن مني فامسح ظهري فمسحت ظهره فوقع اصابعي على الخاتم قلت و ما الخاتم و قال شعرات مجتمعات .

﴿﴾ حضرت ابو زید عمر بن اخطب انصاری رضی اللہ عنہ کا بیان ہے کہ نبی اکرم صلی اللہ علیہ وسلم نے مجھ سے فرمایا: اے ابو زید! میرے قریب ہو جاؤ! میری پشت پر ہاتھ پھیرو! میں نے آپ کی پشت مبارک پر ہاتھ پھیرا تو میری انگلیاں مہر نبوت پر پڑیں۔ راوی کا بیان ہے کہ میں نے دریافت کیا: وہ کیا چیز تھی؟ انہوں نے جواب دیا: کچھ بال تھے جو اکٹھے موجود تھے۔

شرح

مہر نبوت اور ختم نبوت:

دونوں روایات میں دو امور کا تذکرہ ہے: (۱) مہر نبوت کے اطراف میں بال بھی موجود تھے۔ گویا ”مہر نبوت“ کی کیفیت ایک جدید زاویہ سے بیان کی گئی ہے۔ (۲) مہر نبوت کے ساتھ ساتھ آپ صلی اللہ علیہ وسلم کی ختم نبوت یعنی آخری نبی ہونے کا مسئلہ بھی

بیان کیا گیا ہے۔ حضور اقدس صلی اللہ علیہ وسلم نے مسئلہ ختم نبوت بیان کرتے ہوئے فرمایا: میری اور دیگر انبیاء کی مثال اس محل کی ہے جو خوبصورت تیار کیا گیا ہو لیکن اس میں ایک اینٹ کی جگہ خالی ہو۔ کوئی شخص دیکھنے کے لیے اس میں داخل ہوتا ہے اور اس کی خوب تعریف کرتا ہے اور بالآخر کہتا ہے کہ اگر یہاں اینٹ لگا دی جائے تو محل ہر لحاظ سے مکمل ہوتا، خبردار! نبوت کے محل کی وہ آخری اینٹ میں ہوں اور میرے بعد کوئی نیابتی نہیں آسکتا۔

19- حَدَّثَنَا أَبُو عَمَارٍ الْحَسِينُ بْنُ حَرِيثِ الْخَزَاعِيُّ حَدَّثَنَا عَلِيُّ بْنُ حُسَيْنِ بْنِ وَاقِدٍ حَدَّثَنِي أَبِي حَدَّثَنِي عَبْدُ اللَّهِ بْنُ بَرِيْدَةَ قَالَ سَمِعْتُ أَبِي بَرِيْدَةَ يَقُولُ جَاءَ سَلْمَانَ الْفَارِسِيُّ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ حِينَ قَدِمَ الْمَدِيْنَةَ بِمَا كَدَّهَ عَلَيْهَا رُطْبٌ فَوَضَعَهَا بَيْنَ يَدَيْ رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ يَا سَلْمَانَ مَا هَذَا فَقَالَ صَدَقَهُ عَلَيْكَ وَعَلَى أَصْحَابِكَ فَقَالَ ارْفَعْهَا فَإِنَّا نَأْكُلُ الصَّدَقَةَ قَالَ فَرَفَعَهَا فَجَاءَ الْغَدَبِ مِثْلَهُ فَوَضَعَهُ بَيْنَ يَدَيْ رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ مَا هَذَا يَا سَلْمَانَ فَقَالَ هِدِيَّةٌ لَكَ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِأَصْحَابِهِ ابْسُطُوا ثُمَّ نَظَرَ إِلَى الْخَاتِمِ عَلَى ظَهْرِ رَسُولِ اللَّهِ صَلَّى اللَّهُ عَلَيْهِ وَسَلَّمَ فَامَنَّ بِهِ وَكَانَ لِلْيَهُودِ فَاشْتَرَاهُ رَسُولُ اللَّهِ صَلَّى اللَّهُ عَلَيْهِ وَسَلَّمَ بِكَذَابٍ وَكَذَادِرٍ هَمًّا عَلَى أَنْ يَغْرِسَ لَهُمْ نَخِيْلًا فَيَعْمَلُ سَلْمَانُ فِيهِ حَتَّى تُطْعِمَ فَعَرَسَ رَسُولُ اللَّهِ صَلَّى اللَّهُ عَلَيْهِ وَسَلَّمَ النَّخْلَ إِلَّا نَخْلَةً وَاحِدَةً غَرَسَهَا عُمَرُ فَحَمَلَتِ النَّخْلُ مِنْ عَامِهَا وَلَمْ تَحْمِلِ النَّخْلَةَ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا شَأْنُ هَذِهِ النَّخْلَةِ فَقَالَ عُمَرُ يَا رَسُولَ اللَّهِ أَنَا غَرَسْتُهَا فَتَزَعَّهَا رَسُولُ اللَّهِ صَلَّى اللَّهُ عَلَيْهِ وَسَلَّمَ فَغَرَسَهَا فَحَمَلَتْ مِنْ عَامِهِ .

﴿﴾ حضرت عبداللہ بن بریدہ رضی اللہ عنہ کا بیان ہے کہ میں نے اپنے والد حضرت بریدہ رضی اللہ عنہ کو یہ بیان کرتے ہوئے سنا: حضرت سلمان فارسی رضی اللہ عنہ نبی کریم صلی اللہ علیہ وسلم کی خدمت میں حاضر ہوئے، جب وہ مدینہ منورہ آئے تھے، وہ ایک دسترخوان لے کر آئے جس پر کھجوریں موجود تھیں، انہوں نے اسے آپ صلی اللہ علیہ وسلم کے سامنے رکھا۔ آپ نے دریافت کیا: اے سلمان! یہ کیا ہے؟ انہوں نے جواب دیا: یہ آپ کے لیے اور آپ کے ساتھیوں کے لیے صدقہ ہے۔ آپ صلی اللہ علیہ وسلم نے فرمایا: تم اسے اٹھا لو، کیونکہ ہم صدقہ نہیں کھاتے۔ راوی کا بیان ہے: انہوں نے اسے اٹھا لیا پھر اگلے دن اسی طرح (کھجوریں) لے کر آئے اور اسے آپ صلی اللہ علیہ وسلم کے سامنے رکھ دیا۔ آپ صلی اللہ علیہ وسلم نے دریافت کیا: اے سلمان! یہ کیا ہے؟ انہوں نے عرض کیا: یہ آپ کے لیے تحفہ ہے۔ نبی کریم صلی اللہ علیہ وسلم نے اپنے ساتھیوں سے کہا: ہاتھ آگے بڑھا لو۔

راوی کا بیان ہے کہ پھر انہوں نے نبی اکرم صلی اللہ علیہ وسلم کی پشت پر موجود مہر نبوت کو دیکھ لیا تو آپ پر ایمان لے آئے، وہ یہودیوں کے غلام تھے۔ آپ صلی اللہ علیہ وسلم نے انہیں اتنے، اتنے درہم کے عوض میں خرید لیا۔ اس شرط پر کہ آپ ان کے لیے کھجوروں کے درخت لگائیں گے، حضرت سلمان رضی اللہ عنہ اس میں کام کرتے رہیں گے اور اس کی پیداوار انہیں دیں گے۔ نبی اکرم صلی اللہ علیہ وسلم نے کھجوروں کے درخت لگائے صرف ایک درخت ایسا تھا جو آپ نے نہیں لگایا اسے حضرت عمر فاروق رضی

اللہ عنہ نے لگایا تھا، تو تمام درختوں پر اسی سال پھل لگ گیا لیکن ایک درخت پر پھل نہیں لگا۔ آپ صلی اللہ علیہ وسلم نے دریافت کیا: اس کھجور کے درخت کو کیا ہوا ہے؟ حضرت عمر رضی اللہ عنہ نے عرض کیا: یا رسول اللہ! اسے میں نے لگایا تھا، تو آپ صلی اللہ علیہ وسلم نے اسے اکھاڑ دیا اور اس کی جگہ دوسرا درخت لگایا تو اسی سال اس پر بھی پھل لگ گیا۔

20- حَدَّثَنَا مُحَمَّدُ بْنُ بَشَّارٍ حَدَّثَنَا بَشْرُ بْنُ الْوَضَّاحِ ابْنَانَا أَبُو عَقِيلٍ الدَّرَوَقِيُّ عَنْ أَبِي نَضْرَةَ قَالَ سَأَلْتُ أَبَانَ سَعِيدَ الْخُدْرِيَّ عَنْ خَاتَمِ رَسُولِ اللَّهِ صَلَّى اللَّهُ عَلَيْهِ وَسَلَّمَ يَعْنِي خَاتَمَ النَّبُوَّةِ فَقَالَ كَانَ فِي ظَهْرِهِ بَضْعَةٌ نَاشِزَةٌ .

﴿﴾ حضرت ابو نضرہ رضی اللہ عنہ کا بیان ہے کہ میں نے حضرت ابو سعید خدری رضی اللہ عنہ سے آپ صلی اللہ علیہ وسلم کی مہر کے بارے میں دریافت کیا: یعنی مہر نبوت کے بارے میں، تو انہوں نے جواب دیا: آپ کی پشت پر موجود تھی اور کچھ ابھرا ہوا گوشت تھا۔

شرح

الهدایا مشترکہ:

حضور اقدس صلی اللہ علیہ وسلم کے معمولات میں یہ بات شامل تھی کہ جب آپ کی خدمت میں کوئی ”ہدیہ“ پیش کیا جاتا، آپ وہ تمام حاضرین میں تقسیم فرمادیتے تھے۔ اس بارے میں آپ صلی اللہ علیہ وسلم کا مشہور ارشاد گرامی ہے: الهدایا مشترکہ۔ یعنی ہدیوں میں سب حاضرین کا حصہ ہوتا ہے۔ اس حوالے سے بہت سے واقعات ہیں۔ حضرت ملا علی قاری رحمہ اللہ تعالیٰ لکھتے ہیں کہ ایک دفعہ شیخ وقت کے پاس ”ہدیہ“ آیا، پاس بیٹھے ہوئے ایک خادم نے عرض کیا: الهدایہ مشترکہ۔ ہدیہ میں سب کا حصہ ہوتا ہے، شیخ نے جواباً فرمایا: ہم تو شرک کو پسند نہیں کرتے بلکہ وحدت پسند ہیں۔ لہذا یہ تمام ہدیہ تم لے لو۔ وہ ہدیہ مقدار کے اعتبار سے اتنا زیادہ تھا، جو خادم نہیں اٹھا سکتا تھا۔ انہوں نے دوسرے خادم کو حکم دیا کہ ان کے گھر چھوڑ آؤ اور وہ ان کے گھر چھوڑ آئے۔ اسی طرح ایک دفعہ حضرت امام ابو یوسف رحمہ اللہ تعالیٰ کی مجلس میں نقدی کی شکل میں ”ہدیہ“ پیش کیا گیا۔ اہل مجلس میں سے ایک نے عرض کیا: الهدایا مشترکہ ہدیہ میں سب کا حصہ ہوتا ہے۔ حضرت امام ابو یوسف رحمہ اللہ تعالیٰ نے جواب میں فرمایا: ان ہدیوں سے خاص ہدیے مراد ہیں اور ساتھ ہی اپنے ایک خادم کو حکم دیا کہ یہ ”ہدیہ“ محفوظ کر کے رکھ دو۔ شیخ وقت کا اپنے خادم کو ہدیہ عنایت کر دینا اور حضرت امام ابو یوسف رحمہ اللہ تعالیٰ کا خادم کو عنایت نہ کرنا، دونوں واقعات اپنے اپنے موقع کے اعتبار سے درست ہیں، کیونکہ شیخ نے ایثار کو پیش نظر رکھا جبکہ حضرت امام صاحب نے شرعی مسئلہ پر عمل کیا۔ اسی طرح حضرت شاہ ولی اللہ محدث دہلوی رحمہ اللہ تعالیٰ اپنے والد گرامی کے حوالے سے ایک واقعہ نقل کرتے ہیں کہ مجھے اپنی عمر کے ابتدائی زمانہ میں مسلسل روزہ رکھنے کا شوق پیدا ہوا اور بعد میں اس بارے میں اختلاف فقہاء کے سبب مجھے تردد ہوا۔ خواب میں مجھے حضور اقدس صلی اللہ علیہ وسلم کی زیارت کا اعزاز حاصل ہوا۔ آپ صلی اللہ علیہ وسلم نے مجھے ایک روٹی عنایت فرمائی، حضرت صدیق اکبر رضی اللہ عنہ پاس موجود تھے۔ انہوں نے کہا: الهدایا مشترکہ۔ میں نے وہ روٹی ان کے سامنے پیش کر دی جس سے انہوں نے ایک ٹکڑا لے لیا۔ پھر حضرت فاروق اعظم رضی

اللہ عنہ نے فرمایا: الہدایا مشترکہ۔ میں نے روٹی ان کے حضور پیش کر دی تو انہوں نے بھی ایک ٹکڑا لے لیا۔ پھر اسی طرح حضرت عثمان غنی رضی اللہ عنہ نے فرمایا: الہدایا مشترکہ۔ میں نے ان سے عرض کیا: اگر آپ لوگ اسی طرح روٹی تقسیم کرتے رہے تو میرے لیے کیا بچے گا؟

حضرت سلمان فارسی رضی اللہ عنہ کا تعارف:

حضرت سلمان فارسی رضی اللہ عنہ طویل العمر بزرگ تھے۔ ان کی عمر کے بارے میں دو قول ہیں: (۱) اڑھائی سو سال (۲) ساڑھے تین سو سال۔ آپ آسمانی کتب کے عالم تھے۔ انہوں نے سابقہ آسمانی کتب میں حضور اقدس صلی اللہ علیہ وسلم کی تین علامات خصوصیت سے پڑھی تھیں: (۱) آپ صدقہ قبول نہیں کریں گے (۲) آپ ہدیہ قبول فرمائیں گے (۳) آپ کے دونوں کندھوں کے درمیان مہر نبوت ہوگی۔

حضرت سلمان فارسی رضی اللہ عنہ اپنے قبول اسلام کا واقعہ یوں بیان کرتے ہیں کہ وہ ایران کے صوبہ اصبہان کی آبادی ”بے“ کے باسی تھے۔ والد گرامی وہاں کے سردار تھے اور ان سے بہت محبت کرتے تھے۔ باپ اور بیٹا دونوں مجوسی تھے اور انہوں نے مجوسی مذہب کی اتنی خدمت کی کہ انہیں آتش کردہ کانگراں تعینات کر دیا گیا۔ ایک دفعہ والد صاحب کے حکم کی تعمیل میں اپنی جائیداد کی طرف گئے راستہ میں نصاریٰ کا گرجہ دیکھا، لوگوں کو وہاں عبادت کرتے ہوئے ملاحظہ کیا، ان کا طرز عبادت بہت پسند آیا اور شام تک گرجہ میں ٹھہرے رہے وہاں سے یہ بھی معلوم ہوا کہ نصاریٰ کا مرکز ملک شام میں ہے۔ رات کے وقت گھر واپس آئے تو والد گرامی نے دیر سے آنے اور سارے دن کی مصروفیت کے بارے میں دریافت کیا تو تمام واقعہ سنا دیا۔ باپ نے کہا: بیٹا! ہمارا اور ہمارے ابا و اجداد کا مذہب سب سے عمدہ ہے لہذا اسے چھوڑ کر دوسرا مذہب کو اختیار کرنا اچھا معلوم نہیں ہوتا۔ باپ کی باتوں سے آپ مطمئن نہ ہوئے اور اس بارے میں باپ کو بھی خدشہ ظاہر ہوا۔ انہوں نے اپنے بیٹے کو بیڑیاں ڈال کر گھر میں قید کر دیا۔ موقع پا کر آپ نے بیڑیاں توڑ دیں اور ملک شام جانے والے عیسائی وفد میں شامل ہو کر ملک شام پہنچ گئے۔ وہاں عیسائی مذہب کے سب سے بڑے پیشوا (بشپ) کے پاس گئے اور انہیں بتایا: وہ ان کا مذہب قبول کر کے ایک خادم کی حیثیت سے ان کے پاس ٹھہرنا چاہتا ہے۔ بشپ نے ان کی بات مان لی اور وہ خادم کی حیثیت سے خدمات انجام دینے لگے۔ بشپ کوئی اچھا آدمی ثابت نہ ہوا۔ وہ غریبوں کے نام پر لوگوں سے صدقہ و خیرات حاصل کرتا لیکن ان میں تقسیم کرنے کے بجائے اپنے پاس جمع کر لیتا تھا۔ جب بشپ کا آخری وقت آیا تو ان سے دریافت کیا کہ ان کی وفات کے بعد وہ کہاں جائیں؟ اس نے وصیت کی کہ میرے بعد ہمارے مذہب کا سب سے بڑا پیشوا عراق کے شہر موصل میں ہے ان کے پاس چلے جانا، بشپ کی وفات کے بعد حسب وصیت وہ ”موصل“ میں گئے اور وہاں عیسائی مذہب کے بڑے پیشوا کے بارے میں دریافت کر کے ان کے پاس پہنچ گئے جو ایک اچھا آدمی تھا۔ ان کی خدمت میں رہنے لگے جب ان کی وفات کا وقت قریب آیا تو ان سے بھی اجازت طلب کی کہ ان کی وفات کے بعد وہ کس کے پاس جائیں؟ انہوں نے اپنی وصیت میں کہا: تم نصیبین میں فلاں شخص کے پس چلے جانا۔ پیشوا کی وفات کے بعد وہ حسب وصیت نصیبین میں پہنچ کر وہاں متعلقہ شخص کے پاس ہو گئے اور ان کے پاس رہنے لگے۔ اس قیام کے دوران تجارت کا سلسلہ بھی جاری کیا جس

کے نتیجے میں انہوں نے بکریاں اور گائیں خریدیں۔ جب اس بشارت کی وفات کا وقت قریب آیا تو ان سے وصیت کرنے کے بارے میں کہا، انہوں نے وصیت کرتے ہوئے کہا: قسم بخدا! اس وقت ہمارے مذہب کا بڑا عالم تیرے علاوہ کوئی دنیا میں موجود نہیں ہے۔ تاہم نبی آخر الزمان صلی اللہ علیہ وسلم کی بعثت کا وقت قریب ہے، جو دین ابراہیمی پر ہوں گے، وہ عرب میں پیدا ہوں گے۔ ان کی ہجرت گاہ کھجوروں کی جگہ ہوگی۔ جس کے دونوں اطراف میں پہاڑ ہوں گے۔ ان کی وفات کے بعد آپ ملک شام سے مکہ مکرمہ جانے والے وفد میں شامل ہو گئے اور ان سے یہ طے کر لیا کہ وہ انہیں مکہ میں پہنچادیں گے تو آپ جانور (بکریاں اور گائیں) ان کو پیش کر دیں گے۔ جو نبی یہ وفد مکہ میں پہنچا تو انہوں نے جانوروں پر قبضہ لیا اور ظلم یہ کیا کہ بنو قریظہ کے ایک یہودی کے ہاتھوں غلام کی حیثیت سے فروخت کر دیا۔ جب یہ یہودی مدینہ طیبہ میں گیا تو آپ کو بھی بطور غلام اپنے ساتھ لے گیا۔ مدینہ طیبہ پہنچ کر آپ حضور اقدس صلی اللہ علیہ وسلم کی خدمت میں حاضر ہوئے اور صدقہ پیش کیا جو آپ نے قبول کرنے سے انکار کر لیا لیکن غلام تھے۔ آپ صلی اللہ علیہ وسلم نے حضرت سلمان فارسی رضی اللہ عنہ سے فرمایا: تم اپنے مالک سے مکاتبت کا معاملہ کر کے آزادی حاصل کر لو۔ آقا سے معاملہ مکاتبت نہایت سخت شرائط پر طے ہوا کہ وہ چالیس اور ایک روایت کے مطابق تین سواوقیہ نقد سونا پیش کرنے کے علاوہ تین سو کھجوروں کے پودے لگائیں گے اور ان کے پھل آور ہونے تک ان کی خدمت کریں گے۔

اس دوران حضور اقدس صلی اللہ علیہ وسلم کی خدمت میں کہیں سے سونا پیش کیا گیا جس سے چالیس اوقیہ یا تین سواوقیہ سونا بطور مکاتبت حضرت سلمان فارسی رضی اللہ عنہ کی طرف سے ادا کیا گیا۔ پھر آپ صلی اللہ علیہ وسلم نے ازراہ شفقت اپنے دست اقدس سے تین سو کھجوروں کے پودے بھی لگائے جو ایک سال کے اندر پھل آور ہو گئے۔ اس طرح حضرت سلمان فارسی رضی اللہ عنہ کو آپ صلی اللہ علیہ وسلم کی سعی سے آزادی حاصل ہو گئی۔ یکے بعد دیگرے آپ دس آقاؤں کے زیر عتاب اور زیر سایہ رہنے کے بعد آزاد ہوئے۔ غزوہ خندق کے موقع پر دشمن کا مقابلہ کرنے میں سہولت کے پیش نظر آپ نے نبی کریم صلی اللہ علیہ وسلم کو پہلی بار خندق کھودنے کا مشورہ دیا، جس پر عمل کرتے ہوئے خندق کھودی گئی۔

سوال: صدقہ اور ہدیہ میں کیا فرق ہے؟ علاوہ ازیں ”انا“ جمع کا صیغہ کیوں استعمال کیا گیا ہے؟

جواب: حضرت ملا علی قاری رحمہ اللہ تعالیٰ صدقہ اور ہدیہ کی تعریف بایں الفاظ کی ہے: الصدقة: منیحة یمنحها المانع طلبا لثواب الاخرة و تکون من الاعلی الی الادنی۔ صدقہ یہ ہے کوئی شخص ثواب کی نیت سے کسی کو تحفہ پیش کرے اور یہ چیز بڑا چھوٹے کو عنایت کرتا ہے۔

الهدیة: منیحة یمنحها المانع للتقرب والتحب الیہ۔ ہدیہ یہ ہے کہ کوئی شخص دوسرے کو محبت کی وجہ سے تحفہ دے۔ الغرض صدقہ میں تین امور شرائط ہیں: (۱) ثواب (۲) نیت (۳) بڑا چھوٹے کو دے جبکہ ہدیہ میں ان میں سے کوئی چیز بھی شرط نہیں ہے۔

لفظ ”انا“ جمع کا صیغہ لانے کی دو جوہات ہیں: (۱) عزت و بزرگی کی بنا پر (۲) حضور اقدس صلی اللہ علیہ وسلم کے ساتھ آپ

کی ال اطہار بھی شامل ہے اس کی تائید حدیث کے ان الفاظ سے ہوتی ہے: لا تحل الصدقة لمحمد ولا لاله۔ یعنی صدقہ نہ تو محمد صلی اللہ علیہ وسلم کے لیے جائز ہے اور نہ آپ کی ال اطہار کے لیے۔ (امام محمد بن مسلم صحیح مسلم ج ۱ ص ۳۷۵)

سوال: کھجور کے وہ پودے جو حضور اقدس صلی اللہ علیہ وسلم نے اپنے دست اقدس سے لگائے تھے۔ وہ ایک سال تک پھل آور ہو گئے (جو عموماً پانچ یا دس سال میں پھل آور ہوتے ہیں) لیکن حضرت فاروق اعظم رضی اللہ عنہ کے ہاتھ کا لگایا ہوا پودا پھل آور کیوں نہ ہو؟

جواب: کھجور کے پودوں کا ایک سال کے اندر پھل آور ہونا آپ صلی اللہ علیہ وسلم کا معجزہ ہے۔ اگر فاروق اعظم رضی اللہ عنہ کے ہاتھ کا لگایا ہوا پودا بھی سال کے اندر پھل آور ہو جاتا تو آپ صلی اللہ علیہ وسلم کا معجزہ باقی نہ رہتا۔

21- حَدَّثَنَا أَبُو الْأَشْعَثِ أَحْمَدُ بْنُ الْمُقْدَامِ الْعَجَلِيُّ الْبَصْرِيُّ حَدَّثَنَا حَمَادُ بْنُ زَيْدٍ عَنْ عَاصِمِ الْأَحْوَلِ عَنْ عَبْدِ اللَّهِ بْنِ سَرْجَسٍ قَالَ أَتَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ وَهُوَ فِي نَاسٍ مِنْ أَصْحَابِهِ فَدَرْتُ هَكَذَا مِنْ خَلْقِهِ فَعَرَفَ الَّذِي أُرِيدُ فَالْقَى الرِّدَاعَ عَنْ ظَهْرِهِ فَرَأَيْتُ مَوْضِعَ الْخَاتَمِ عَلَى كَتِفَيْهِ مِثْلَ الْجَمْعِ حَوْلَهَا خَيْلَانٌ كَأَنَّهَا ثَالِيلٌ فَرَجَعْتُ حَتَّى اسْتَقْبَلْتُهُ فَقُلْتُ غَفَرَ اللَّهُ لَكَ يَا رَسُولَ اللَّهِ فَقَالَ وَلَكَ فَقَالَ الْقَوْمُ اسْتَغْفِرْ لَكَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَقَالَ نَعَمْ وَلَكُمْ ثُمَّ تَلَا الْآيَةَ وَاسْتَغْفِرْ لَذَنْبِكَ وَ لِلْمُؤْمِنِينَ وَالْمُؤْمِنَاتِ .

﴿﴾ حضرت عبداللہ بن سرجس رضی اللہ عنہ کا بیان ہے کہ میں نبی کریم صلی اللہ علیہ وسلم کی خدمت میں حاضر ہوا، آپ اپنے کچھ اصحاب کے درمیان موجود تھے۔ میں اس طرح آپ کے پیچھے سے گھوم کر آیا کہ آپ نے اندازہ لگالیا کہ میرا مقصد کیا ہے؟ آپ نے اپنی پشت سے چادر کو ہٹا دیا تو میں نے آپ کے دونوں کندھوں کے درمیان مہر نبوت کی جگہ دیکھ لی۔ وہ ایک مٹھی کی طرح تھی جس کے آس پاس تل تھے۔ یوں لگتا تھا جیسے وہ پستان کا سرا ہیں۔ پھر میں واپس ہوا اور آپ کے سامنے آ گیا۔ میں نے عرض کیا: یا رسول اللہ! اللہ تعالیٰ آپ کو مغفرت عطا کرے، آپ صلی اللہ علیہ وسلم نے فرمایا: اور تمہیں بھی! حاضرین نے کہا: نبی کریم صلی اللہ علیہ وسلم نے تمہارے لیے دعائے مغفرت کی ہے تو انہوں نے کہا: ہاں لوگوں کے لیے بھی کی ہے، پھر انہوں نے یہ آیت تلاوت کی: تم اپنے ذنب کی مغفرت طلب کرو۔ مؤمنین اور مؤمنات کے لیے بھی مغفرت طلب کرو۔

شرح

حضور اقدس صلی اللہ علیہ وسلم کی طرف ”ذنب“ کی نسبت نہ کرنا:

قدرت: گھوم کر پیچھے سے آنا۔ مثل الجمع: مٹھی کی مثل۔ خیلان: خال کی جمع بمعنی تل۔ ثالیل: ٹالون کی جمع ہے اس کا معنی ہے: ابھرا ہوا باریک دانہ۔

انبیاء کرام اور ملائکہ معصوم ہوتے ہیں ان سے بھول کر بھی معصیت کا ارتکاب اور اللہ تعالیٰ کی نافرمانی نہیں ہو سکتی۔ جب یہ

لوگ معصوم عن الخطاء ہیں تو پھر ان کی طرف لفظ ”ذنب“ (گناہ) کی نسبت کرنا بھی درست نہیں ہے۔ لہذا سورہ محمد کی آیت نمبر ۱۹ کا صحیح ترجمہ یوں ہوگا: اے محبوب! اپنے خاصوں اور عام مسلمانوں مردوں اور عورتوں کے گناہوں کی معافی مانگیں۔“

(کنز الایمان فی ترجمۃ القرآن)

صدر الافاضل حضرت علامہ سید محمد نعیم الدین مراد آبادی رحمہ اللہ تعالیٰ اپنے تفسیر حاشیہ میں لکھتے ہیں:

یہ اس امت پر اللہ تعالیٰ کا اکرام ہے کہ نبی کریم صلی اللہ علیہ وسلم سے فرمایا کہ ان کے لیے مغفرت طلب فرمائیں اور آپ شفیع و مقبول الشفاعۃ ہیں اس کے بعد مؤمنین و غیر مؤمنین سب سے عام خطاب ہے۔ (خزان العرفان علی کنز الایمان ص ۸۱۰)

فائدہ نافعہ: احادیث مبارکہ یا قرآن کریم میں جہاں بھی لفظ ”ذنب“ کی نبی علیہ السلام کی طرف نسبت ہے وہاں لفظ ”ذنب“ سے آباء و اجداد (اسلاف) اور آل و اولاد (اخلاف) کے ذنب مراد ہیں۔ کسی حدیث یا آیت کے ترجمہ میں لفظ ”ذنب“ کی نسبت نبی کریم صلی اللہ علیہ وسلم کی طرف کرنا عقیدہ عصمت انبیاء کرام علیہم السلام کے خلاف ہے۔ واللہ تعالیٰ اعلم

بَابُ مَا جَاءَ فِي شَعْرِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 3: نبی کریم صلی اللہ علیہ وسلم کے بالوں کا بیان

22- حَدَّثَنَا عَلِيُّ بْنُ حَجْرَانَ ابْنُ اسْمَعِيلَ ابْنُ اِبْرَاهِيمَ عَنْ حَمِيدٍ عَنْ اَنَسِ بْنِ مَالِكٍ قَالَ كَانَ شَعْرُ رَسُولِ اللَّهِ صَلَّى اللَّهُ عَلَيْهِ وَسَلَّمَ اِلَى نِصْفِ اُذُنَيْهِ .

حضرت انس بن مالک رضی اللہ عنہ سے روایت ہے کہ نبی کریم صلی اللہ علیہ وسلم کے بال نصف کانوں تک ہوتے

تھے۔

شرح

حضور اقدس صلی اللہ علیہ وسلم کے سر مبارک کے بالوں کی کیفیت:

حضرت امام الانبیاء صلی اللہ علیہ وسلم کے سر اقدس کے بالوں کے بارے میں روایات مختلف ہیں جن کا خلاصہ یہ ہے کہ جب آپ صلی اللہ علیہ وسلم زلفوں کو کٹواتے وہ کانوں تک ہو جائیں جنہیں ”وفرہ“ کہا جاتا ہے۔ وہ بڑھ کر کانوں اور کندھوں کے درمیان پہنچ جاتیں جنہیں ”لمہ“ کہا جاتا ہے۔ پھر وہ مزید طویل ہو کر کندھوں تک پہنچ جاتیں جنہیں ”جمہ“ کہا جاتا ہے۔ اس طرح آپ صلی اللہ علیہ وسلم کی زلفوں کے حوالے سے مختلف روایات میں تعارض باقی نہ رہا کیوں کہ زلفوں کی کیفیت یکساں نہیں بلکہ مختلف ہوتی رہتی تھی جس وجہ سے روایات کا مختلف ہونا بھی ضروری تھا۔

حضرت علامہ محمد عاقل لاہوری رحمہ اللہ تعالیٰ روایات کے جواب میں لکھتے ہیں:

اس اشکال کا جواب یہ ہے کہ یہ اختلاف روایات اختلاف اوقات پر محمول ہیں جس وقت آں سرور صلی اللہ علیہ وسلم قصر

فرماتے تو بال مبارک کانوں کی لونصف لوتک پہنچتے اور جس وقت ترک قصر فرماتے تو بال مبارک لمبے ہو جاتے یہاں تک کہ کندھوں مبارک تک پہنچ جاتے، جس حالت میں صحابہ کرام رضی اللہ عنہم نے دیکھا اسی کیفیت کو بیان کر دیا۔

(علامہ محمد امیر شاہ انوار غوثیہ شرح شمائل ترمذی ص ۵۸)

23- حَدَّثَنَا هِنَادُ بْنُ السَّرِيِّ حَدَّثَنَا عَبْدُ الرَّحْمَنِ بْنُ أَبِي الزِّنَادِ عَنْ هِشَامِ بْنِ عَوْفٍ عَنْ أَبِي عَنَّا عَائِشَةَ رَضِيَ اللَّهُ عَنْهَا قَالَتْ كُنْتُ أَعْتَسِلُ أَنَا وَرَسُولُ اللَّهِ صَلَّى اللَّهُ عَلَيْهِ وَسَلَّمَ مِنْ إِنَاءٍ وَاحِدٍ وَكَانَ لَهُ شَعْرٌ فَوْقَ الْجُمَّةِ وَدُونَ الْوَفْرَةِ .

﴿﴾ حضرت عائشہ صدیقہ رضی اللہ عنہا نے فرمایا: میں اور نبی کریم صلی اللہ علیہ وسلم ایک ہی برتن سے غسل کیا کرتے تھے، آپ کے بال کندھوں سے کچھ اوپر تھے اور کانوں سے کچھ نیچے تھے۔

شرح

زوجین کا ایک برتن میں غسل کرنے کا مسئلہ:

زیر مطالعہ حدیث سے ثابت ہوتا ہے کہ زوجین کا ایک برتن میں غسل کرنا جائز ہے لیکن عریانی کیفیت درست نہیں ہے۔ ام المومنین حضرت عائشہ صدیقہ رضی اللہ عنہا اور حضور اقدس صلی اللہ علیہ وسلم خواہ ایک برتن میں غسل فرماتے تھے لیکن عریانی کیفیت باہم نمایاں نہیں ہوتی تھی۔ اس بارے میں حضرت عائشہ صدیقہ رضی اللہ عنہا کی مشہور روایت ہے: میں نے حضور انور صلی اللہ علیہ وسلم کا محل ستر کبھی نہیں دیکھا اور نہ آپ صلی اللہ علیہ وسلم نے میرا محل ستر دیکھا تھا۔

زوجین ایک برتن میں غسل کریں اس کی متعدد صورتیں ہو سکتی ہیں: (۱) زوجین ستر عورت کے ساتھ اکٹھے ایک برتن میں غسل کریں اس کے جواز میں تمام آئمہ فقہ کا اجماع ہے۔ (۲) ایک برتن میں پہلے مرد غسل کرے اور بعد میں عورت غسل کرے۔ اس کے جواز میں بھی تمام فقہاء کا اتفاق ہے۔ (۳) ایک برتن میں پہلے عورت غسل کرے اور بعد میں مرد غسل کرے۔ اس صورت میں آئمہ فقہ کا اختلاف ہے۔ حضرت امام اعظم ابوحنیفہ، حضرت امام شافعی اور حضرت امام مالک رحمہم اللہ تعالیٰ کے نزدیک یہ صورت بھی جائز ہے۔ حضرت امام احمد بن حنبل رحمہ اللہ تعالیٰ اسے ناجائز قرار دیتے ہیں۔ تاہم عورت کی موجودگی میں مرد غسل کرے تب جائز ہے۔ تیسری صورت کے بارے میں جمہور اور حضرت امام احمد بن حنبل رحمہ اللہ تعالیٰ کے موقف کو تقویٰ پر محمول کیا جائے تب سب کا موقف تقریباً یکساں ہو سکتا ہے۔

24- حَدَّثَنَا أَحْمَدُ بْنُ مَنِيعٍ حَدَّثَنَا أَبُو قَطْنٍ حَدَّثَنَا شُعْبَةُ عَنْ أَبِي اسْحَقَ عَنِ الْبَرَاءِ بْنِ عَازِبٍ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَرَبُوعًا بُعِيدَ مَا بَيْنَ الْمَنْكَبَيْنِ وَكَانَتْ جُمَّتُهُ تَضْرِبُ شَحْمَةَ أُذُنَيْهِ .

﴿﴾ حضرت براء بن عازب رضی اللہ عنہ نے فرمایا: نبی کریم صلی اللہ علیہ وسلم درمیان قدموں کے مالک تھے، آپ کے دونوں کندھوں کے درمیان فاصلہ تھا اور آپ کے بال کانوں کی لوتک آیا کرتے تھے۔

25- حَدَّثَنَا مُحَمَّدُ بْنُ بَشَّارٍ حَدَّثَنَا وَهْبُ بْنُ جَرِيرٍ بْنِ حَازِمٍ حَدَّثَنِي أَبِي عَنْ قَتَادَةَ قَالَ قُلْتُ لِأَنْسِ كَيْفَ كَانَ شَعْرُ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ لَمْ يَكُنْ بِالْجَعْدِ وَلَا بِالسَّبِطِ كَانَ يَبْلُغُ شَعْرُهُ شَحْمَةَ أُذُنَيْهِ .

﴿﴾ حضرت قتادہ رضی اللہ عنہ نے فرمایا: میں نے حضرت انس رضی اللہ عنہ سے دریافت کیا: نبی کریم صلی اللہ علیہ وسلم کے بال کیسے تھے؟ انہوں نے جواب دیا: بہت زیادہ گھنگھریالے نہیں تھے اور بالکل سیدھے بھی نہیں تھے۔ آپ کے بال کانوں کی لو تک آتے تھے۔

26- حَدَّثَنَا مُحَمَّدُ بْنُ يَحْيَى بْنِ أَبِي عُمَرَ الْمَكِّي حَدَّثَنَا سَفِيَانُ بْنُ عَيِّنَةَ عَنْ أَبِي نَجِيحٍ عَنِ ابْنِ مَجَاهِدٍ عَنْ أُمِّ هَانِي بِنْتِ أَبِي طَالِبٍ قَالَتْ قَدِمَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَيْنَا مَكَّةَ قَدَمَةً وَلَهُ أَرْبَعُ غَدَائِرَ .

﴿﴾ حضرت امّ ہانی بنت طالب رضی اللہ عنہا نے فرمایا: نبی کریم صلی اللہ علیہ وسلم مکہ میں ہمارے ہاں تشریف لائے جبکہ آپ نے چار چوٹیاں بنائی ہوئی تھیں۔

شرح

ہجرت کے بعد حضور اقدس صلی اللہ علیہ وسلم کی مکہ میں تشریف آوری:

حضور انور صلی اللہ علیہ وسلم نے ایک حج اور چار عمرے کیسے تھے۔ ہجرت کے بعد آپ صلی اللہ علیہ وسلم چار بار مکہ مکرمہ میں تشریف لائے: (۱) عمرۃ القضاء کی غرض سے ۷ھ میں (۲) ۸ھ میں فتح مکہ کی غرض سے۔ اسی سفر کے دوران عمرۃ الجبرائتہ بھی ادا کیا۔ (۳) ۱۰ھ میں حج کی ادائیگی کے لیے (۴) آخری حدیث میں جس کا تذکرہ ہے۔ اسی موقع پر آپ صلی اللہ علیہ وسلم کے سر مبارک کے بال چار حصوں میں مینڈھوں کی شکل میں تقسیم تھے۔

27- حَدَّثَنَا سُوَيْدُ بْنُ نَصْرٍ حَدَّثَنَا عَبْدُ اللَّهِ بْنُ الْمُبَارَكِ عَنْ مَعْمَرٍ عَنِ ابْنِ مَرْثَدَةَ الْبَنَانِيِّ عَنْ أَنَسٍ أَنَّ شَعْرَ رَسُولِ اللَّهِ صَلَّى اللَّهُ عَلَيْهِ وَسَلَّمَ كَانَ إِلَى أَنْصَافِ أُذُنَيْهِ .

﴿﴾ حضرت انس بن مالک رضی اللہ عنہ سے روایت ہے کہ نبی کریم صلی اللہ علیہ وسلم کے بال نصف کانوں تک آیا کرتے تھے۔

28- حَدَّثَنَا سُوَيْدُ بْنُ نَصْرٍ حَدَّثَنَا عَبْدُ اللَّهِ بْنُ الْمُبَارَكِ عَنْ يُونُسَ بْنِ زَيْدٍ عَنِ الزُّهْرِيِّ حَدَّثَنَا عَبِيدُ اللَّهِ بْنُ عَبْدِ اللَّهِ بْنِ عَبَّاسٍ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَسْدِلُ شَعْرَهُ وَكَانَ الْمُشْرِكُونَ يُفَرِّقُونَ رُؤُسَهُمْ وَكَانَ أَهْلُ الْكِتَابِ يَسْدِلُونَ رُؤُسَهُمْ وَكَانَ يُحِبُّ مُوَافَقَةَ أَهْلِ الْكِتَابِ فِيمَا لَمْ يُؤْمَرْ فِيهِ بِشَيْءٍ ثُمَّ فَرَّقَ رَسُولُ اللَّهِ صَلَّى اللَّهُ عَلَيْهِ وَسَلَّمَ رَأْسَهُ .

﴿﴾ حضرت عبداللہ بن عباس رضی اللہ عنہما سے روایت ہے کہ نبی کریم صلی اللہ علیہ وسلم پہلے اپنے بال پیچھے کی طرف

لے جایا کرتے تھے، مشرکین مانگ نکالا کرتے اور اہل کتاب بھی بال پیچھے کی طرف لے جایا کرتے تھے۔ جس معاملے میں آپ صلی اللہ علیہ وسلم کو باقاعدہ کوئی حکم نہ ملا ہوتا آپ اس میں اہل کتاب کا ساتھ دیا کرتے تھے۔ اس کے بعد نبی اکرم صلی اللہ علیہ وسلم نے بھی مانگ نکالنا شروع کر دی۔

29- حَدَّثَنَا مُحَمَّدُ بْنُ بَشَّارٍ حَدَّثَنَا عَبْدُ الرَّحْمَنِ بْنُ مَعْدَى عَنْ اِبْرَاهِيمَ بْنِ نَافِعِ الْمَلِيِّ عَنْ اِبْنِ اَبِي نَجِيحٍ عَنْ مَجَاهِدٍ عَنْ اُمِّ هَانِيَةَ قَالَتْ رَأَيْتُ رَسُوْلَ اللّٰهِ صَلَّى اللّٰهُ عَلَيْهِ وَ سَلَّمَ ذَا ضَفَائِرٍ اَرْبَعٍ .
 حضرت امّ ہانی رضی اللہ عنہا نے کہا: میں نے نبی کریم صلی اللہ علیہ وسلم کو دیکھا ہے آپ نے چار مینڈھیاں بنائی ہوئی تھیں۔

شرح

آپ صلی اللہ علیہ وسلم کے بالوں کا ایک اور انداز:

حیات نبوی صلی اللہ علیہ وسلم کے دو دور ہیں: (۱) مکی دور: جو اعلان نبوت سے لے کر تا ہجرت ہے۔ (۲) مدنی دور: جو بعد از ہجرت تا وصال ہے۔ آپ صلی اللہ علیہ وسلم مکی زندگی میں اپنے سر کے بالوں میں مانگ نہیں نکالتے تھے تا کہ کفار مکہ کی مخالفت ہو جائے، کیونکہ کفار اہتمام سے مانگ نکالتے تھے۔ آپ مدنی زندگی میں اہتمام سے مانگ نکالتے تھے، کیونکہ مدینہ طیبہ کے یہودیوں کے اکثر اصول دین ابراہیمی کے مطابق تھے۔

اس بارے میں حضرت محمد امیر شاہ قادری گیلانی لکھتے ہیں:

حضور اقدس صلی اللہ علیہ وسلم کسی کام کے کرنے یا نہ کرنے پر جب تک حکم الہی نہ ہوتا اس بات کو اچھا جانتے کہ اہل کتاب کی موافقت کی جائے۔ اس لیے اہل کتاب کے کام پر ان کے پیغمبر کی کوئی سند تو ہوگی۔ برخلاف مشرکین کے کہ ان کے ہاں تو کوئی سند ہی نہیں اور جب احکام الہی آجاتے تو آپ یہود و نصاریٰ کی مخالفت میں کام کرتے۔ (علامہ محمد امیر شاہ انوار غوثیہ شرح شمائل ترمذی ص ۵۷)

بَابُ مَا جَاءَ فِي تَرَجُّلِ رَسُوْلِ اللّٰهِ صَلَّى اللّٰهُ عَلَيْهِ وَ سَلَّمَ

باب 4: حضور اقدس صلی اللہ علیہ وسلم کے کنگھی کرنے کا بیان

بالوں میں کنگھا کرنے کا مسئلہ:

سر کے بالوں میں کنگھا کرنا مستحب ہے، کیوں حضور اقدس صلی اللہ علیہ وسلم اپنے سر اقدس کے بالوں میں کنگھا کیا کرتے اور دوسروں کو اس کی ترغیب بھی دیا کرتے تھے۔ لفظ ”ترجل“ کا معنی بایں الفاظ کیا جاتا ہے: بالوں کو خوبصورت صاف ستھرا اور باسلیقہ بنانا ہے۔ حضرت امام ابن حجر عسقلانی رحمہ اللہ تعالیٰ فرماتے ہیں کہ: الترجل من باب النظافة۔ کنگھا کرنے کا تعلق نظافت سے ہے یعنی بالوں کو ستھرا رکھنا درست کرنا آراستہ کرنا۔ حضور اقدس صلی اللہ علیہ وسلم نے نظافت کی اہمیت کے حوالے سے فرمایا: النظافة

من الایمان۔ صفائی ایمان کا حصہ ہے۔ دوسری روایت میں یوں فرمایا: ان الله تعالى نظيف يحب النظافة۔ بیشک اللہ تعالیٰ صاف ستھرا ہے اور وہ صفائی کو پسند کرتا ہے۔ احادیث باب میں اسی مضمون کو بیان کیا گیا ہے۔

30- حَدَّثَنَا اسْحَقُ بْنُ مُوسَى الْانْصَارِيُّ حَدَّثَنَا مَعْنُ بْنُ عَيْسَى حَدَّثَنَا مَالِكُ بْنُ اَنْسٍ عَنْ هِشَامِ بْنِ عُرْوَةَ عَنْ اَبِيهِ عَنْ عَائِشَةَ رَضِيَ اللهُ عَنْهَا قَالَتْ كُنْتُ اُرَجِلُ رَأْسَ رَسُولِ اللهِ صَلَّى اللهُ عَلَيْهِ وَسَلَّمَ وَاَنَا حَائِضٌ۔

﴿﴾ حضرت عائشہ صدیقہ رضی اللہ عنہا نے فرمایا: میں نبی کریم صلی اللہ علیہ وسلم کے سر مبارک میں کنگھی کر دیا کرتی تھی حالانکہ میں اس وقت حالت حیض میں ہوتی تھی۔

شرح

حائضہ عورت سے استفادہ کرنا:

اس روایت میں یہ مسئلہ بیان کیا گیا ہے کہ شوہر اپنی حائضہ بیوی سے جماع کے علاوہ ہر طرح کا استفادہ کر سکتا ہے، کیونکہ اس حالت میں اس سے جماع کرنا حرام ہے۔ زمانہ جاہلیت میں حائضہ عورت سے نفرت برتی جاتی تھی۔ اسے کھانا تیار کرنے کی اجازت نہیں تھی، اسے منحوس قرار دے کر گھر کے ایک کونے میں بٹھا دیا جاتا تھا اور اسے الگ تھلگ کھانا دیا جاتا تھا لیکن اسلام نے اس مکروہ رسم کو ہمیشہ کے لیے ختم کر دیا۔ جماع کے علاوہ اس سے شوہر ہر قسم کا استفادہ کر سکتا ہے۔

31- حَدَّثَنَا يَوْسُفُ بْنُ عَيْسَى حَدَّثَنَا وَكَيْعٌ حَدَّثَنَا الرَّبِيعُ بْنُ صَبِيحٍ عَنْ يَزِيدَ بْنِ اِبَانَ هُوَ الرَّقَاشِيُّ عَنْ اَنْسِ بْنِ مَالِكٍ قَالَ كَانَ رَسُولُ اللهِ صَلَّى اللهُ عَلَيْهِ وَسَلَّمَ يُكْثِرُ دَهْنَ رَاسِهِ وَتَسْرِيحَ لِحْيَتِهِ وَيُكْثِرُ الْقِنَاعَ حَتَّى كَانَ ثَوْبَهُ ثَوْبُ زَيَّاتٍ۔

﴿﴾ حضرت انس بن مالک رضی اللہ عنہ نے فرمایا: نبی کریم صلی اللہ علیہ وسلم اکثر اپنے بالوں میں تیل لگاتے تھے اور اپنی داڑھی مبارک میں کنگھی کرتے تھے۔ آپ سر پر اکثر رومال رکھتے تھے اور وہ رومال یوں لگتا تھا جیسے تیل کا ہے۔

شرح

نظافت و صفائی اختیار کرنا:

سر کے بالوں اور ڈاڑھی مبارک کے بالوں میں تیل استعمال کرنا اور کنگھا کرنا، حضور اقدس صلی اللہ علیہ وسلم کے معمولات میں شامل تھا۔ تیل کی چکناہٹ سے بچنے کے لیے آپ صلی اللہ علیہ وسلم عمامہ مبارک کے نیچے رومال یا کپڑا باندھ لیتے تھے یا آپ کی طبیعت نظافت پسند تھی اس لیے عمامہ کو تیل سے بچانے کی غرض سے اس کے نیچے سر پر کوئی کپڑا استعمال فرماتے تھے۔

32- حَدَّثَنَا هِنَادُ بْنُ السَّرِيِّ حَدَّثَنَا ابُو الْاَحْوَصِ عَنْ اشْعَثِ بْنِ اَبِي الشَّعْثَانِ عَنْ اَبِيهِ عَنْ مَسْرُوقٍ عَنْ عَائِشَةَ رَضِيَ اللهُ عَنْهَا قَالَتْ اِنْ كَانَ رَسُولُ اللهِ صَلَّى اللهُ عَلَيْهِ وَسَلَّمَ لَيَحِبُّ التَّيْمَنَ فِي طَهْوَرِهِ اِذَا

تَطَهَّرَ وَفِي تَرَجُّلِهِ إِذَا تَرَجَّلَ وَفِي انْتِعَالِهِ إِذَا انْتَعَلَ .

﴿﴾ حضرت عائشہ صدیقہ رضی اللہ عنہا نے فرمایا: نبی کریم صلی اللہ علیہ وسلم کو دائیں طرف سے وضو کرنا پسند تھا، جب آپ وضو کرتے تھے۔ کنگھی کرنا جب آپ کنگھی کرتے اور جو تاپہنا میں جب آپ جو تاپہنتے تھے۔

شرح

شرافت و نظافت والے کام کو دائیں طرف سے شروع کرنا:

زیر مطالعہ حدیث میں مذکور امور ثلاثہ ہی نہیں بلکہ ہر شرافت و نظافت والے عمل کو دائیں جانب سے شروع کیا جائے گا ورنہ بائیں جانب سے انجام دیا جائے گا۔ مثلاً مسجد میں داخل ہوتے وقت پہلے دایاں پاؤں داخل کیا جائے گا پھر بائیں پاؤں لیکن مسجد سے نکلنے وقت اس کا عکس اختیار کیا جائے گا یعنی پہلے بائیں پاؤں مسجد سے باہر نکالا جائے گا پھر دایاں پاؤں۔ بیت الخلاء میں داخل ہوتے وقت پہلے بائیں پاؤں داخل کیا جائے گا پھر دایاں لیکن باہر نکلنے وقت اس کے برعکس صورت اختیار کی جائے گی۔ علیٰ ہذا القیاس لباس زیب تن کرتے وقت پہلے دایاں بازو یا پاؤں داخل کیا جائے گا پھر بائیں ہاتھ یا پاؤں مگر لباس اتارتے وقت اس کا عکس کیا جائے گا۔

33- حَدَّثَنَا مُحَمَّدُ بْنُ بَشَّارٍ حَدَّثَنَا يَحْيَى بْنُ سَعِيدٍ عَنْ هِشَامِ بْنِ حَبَّانٍ عَنِ الْحَسَنِ الْبَصْرِيِّ عَنِ عَبْدِ اللَّهِ بْنِ مَغْفَلٍ قَالَ نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنِ التَّرَجُّلِ إِلَّا غَبًّا .

﴿﴾ حضرت عبداللہ بن مغفل رضی اللہ عنہ بیان کرتے ہیں کہ نبی کریم صلی اللہ علیہ وسلم نے کنگھی کرنے سے منع کیا ہے مگر ایک آدھ دن کے وقفہ سے۔

شرح

روزانہ کنگھا کرنے کی ممانعت کی وجہ:

زیر مطالعہ حدیث میں روزانہ کنگھا کرنے کی ممانعت بیان کی گئی ہے اس ممانعت کی کئی وجوہات ہیں: (۱) یہ ممانعت کراہت تنزیہی پر محمول ہے (۲) یہ ممانعت تب ہے جب اس کی ضرورت نہ ہو بالوں کے پراگندہ ہونے کی صورت میں کوئی ممانعت نہیں ہے۔ (۳) خواتین کی طرح ہمہ وقت کنگھی پٹی میں مصروف رہنے سے وقت کا ضیاع ہے اس لیے اس سے منع کیا گیا ہے تاکہ مرد کا قیمتی وقت کسی دینی کام کے لیے صرف ہو۔

34- حَدَّثَنَا الْحَسَنُ بْنُ عَرَفَةَ قَالَ حَدَّثَنَا عَبْدُ السَّلَامِ بْنُ حَرْبٍ عَنْ يَزِيدَ بْنِ أَبِي خَالِدٍ عَنْ أَبِي الْعَلَاءِ الْاَوْدِيِّ عَنْ حَمِيدِ بْنِ عَبْدِ الرَّحْمَنِ عَنْ رَجُلٍ مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَتَرَجَّلُ غَبًّا .

﴿﴾ حضرت حمید بن عبد الرحمن رضی اللہ عنہ کا بیان ہے: بے شک نبی کریم صلی اللہ علیہ وسلم کے صحابہ کرام میں سے ایک صحابی بیان کرتے ہیں کہ نبی کریم صلی اللہ علیہ وسلم ایک آدھ دن کے وقفے کے بعد کنگھی کیا کرتے تھے۔

شرح

ایک دن کے وقفے سے کنگھا کرنا:

یہ روایت اس سے پہلی روایت سے متعارض نہیں ہے، کیونکہ بال پراگندہ نہ ہونے کی صورت میں ایک دن کے وقفے سے آپ صلی اللہ علیہ وسلم کنگھا کرتے تھے اور پراگندہ ہونے کی صورت میں روزانہ کنگھا کرتے تھے۔

کنگھا کرنے کے وقفے کے حوالے سے فقہاء کرام کے مختلف اقوال ہیں جو درج ذیل ہیں:

☆ حضرت ملا علی قاری رحمہ الباری فرماتے ہیں: ایک دن کے وقفے سے کنگھا کیا جائے۔

☆ علامہ عبدالرؤف مناوی رحمہ اللہ تعالیٰ فرماتے ہیں: آپ صلی اللہ علیہ وسلم کا کثرت سے کنگھا کرنے کا معمول نہیں تھا، ایک دن کنگھا کرتے اور ایک دن نہیں کرتے تھے۔

☆ حضرت امام حسن بصری رحمہ اللہ تعالیٰ فرماتے ہیں: ہفتہ میں ایک دن کنگھا کیا جائے۔

☆ حضرت علامہ محمد عاقل لاہوری رحمہ اللہ تعالیٰ فرماتے ہیں: مسلسل کنگھا کرنا، عورتوں کی عادت ہے، لہذا کبھی کبھار کنگھا کرنا چاہیے۔

بَابُ مَا جَاءَ فِي شَيْبِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب ۵: آپ صلی اللہ علیہ وسلم (سراورد اڑھی) کے سفید بالوں کا تذکرہ

برکات موعے رسول صلی اللہ علیہ وسلم:

حضور اقدس صلی اللہ علیہ وسلم کے موعے مبارک بابرکت تھے، جو امہات المؤمنین رضی اللہ عنہ اور صحابہ کرام رضی اللہ عنہم اپنے پاس بطور تبرک رکھتے تھے اور ان سے بیماروں کے لیے شفاء حاصل کرتے تھے۔ حضرت عثمان بن عبد اللہ رضی اللہ عنہ کا بیان ہے کہ انہیں ان کی بیوی پانی کا پیالہ دے کر اُم المؤمنین حضرت اُم سلمہ رضی اللہ عنہا کے پاس بھیجتی تھیں۔ ان کی بیوی کا یہ معمول تھا کہ جب کوئی بیمار ہو جاتا یا کسی کو نظر لگ جاتی وہ کسی برتن میں پانی ڈال کر حضرت اُم سلمہ رضی اللہ عنہا کی خدمت میں روانہ کر دیتیں، کیونکہ ان کے پاس حضور اقدس صلی اللہ علیہ وسلم کا موعے مبارک تھا، جو ایک نلی میں محفوظ تھا، وہ اسے نکال کر پانی میں غسل دے کر پانی مریض کو پلا دیتیں جس سے اسے شفا حاصل ہو جاتی تھی۔ (علامہ محمد امیر شاہ انوار غوثیہ شرح شمائل ترمذی ص ۶۵)

حضرت انس بن مالک رضی اللہ عنہ کا بیان ہے کہ میں نے حضور اقدس صلی اللہ علیہ وسلم کو دیکھا کہ حجام آپ کے بال مبارک کاٹ رہا تھا اور صحابہ کرام آپ کے اطراف میں حلقہ بنائے کھڑے تھے اور وہ یہ چاہتے تھے کہ کوئی بال زمین پر نہ گرے بلکہ وہ اسے اپنے پس بطور تبرک محفوظ کر لیں۔ (امام مسلم بن حجاج صحیح مسلم)

حضرت امام ابن سیرین رحمہ اللہ تعالیٰ کا بیان ہے کہ میں نے حضرت عبیدہ رضی اللہ عنہ کو بتایا کہ ہمارے پاس حضور اقدس صلی اللہ علیہ وسلم کے کچھ موئے مبارک ہیں جو حضرت انس رضی اللہ عنہ یا ان کے اہل خانہ سے ہمیں دستیاب ہوئے ہیں۔ حضرت عبیدہ رضی اللہ عنہ نے فرمایا: میرے پاس ان موئے مبارک سے ایک کا ہونا دنیا اور مافیہا سے زیادہ بہتر ہے۔

(امام محمد بن اسماعیل بخاری، صحیح بخاری، جلد اول ص ۲۹)

35- حَدَّثَنَا مُحَمَّدُ بْنُ بَشَّارٍ حَدَّثَنَا أَبُو دَاوُدَ حَدَّثَنَا هَمَامٌ عَنْ قَتَادَةَ قَالَ قُلْتُ لِأَنْسِ بْنِ مَالِكٍ هَلْ خَضَبَ رَسُولُ اللَّهِ صَلَّى اللَّهُ عَلَيْهِ وَسَلَّمَ قَالَ لَمْ يَبْلُغْ ذَلِكَ إِنَّمَا كَانَ شَيْبًا فِي صُدْغِيهِ وَلَكِنْ أَبُو بَكْرٍ خَضَبَ بِالْعَنَاءِ وَالْكَتَمِ .

﴿﴾ حضرت قتادہ رضی اللہ عنہ کا بیان ہے کہ میں نے حضرت انس بن مالک رضی اللہ عنہ سے دریافت کیا: کیا رسول اللہ صلی اللہ علیہ وسلم نے کبھی خضاب استعمال کیا تھا؟ انہوں نے جواب دیا: اس کی نوبت ہی نہیں آئی، کیونکہ آپ صلی اللہ علیہ وسلم کی کنپٹیوں پر کچھ بال سفید تھے۔ البتہ حضرت ابو بکر رضی اللہ عنہ مہندی لگاتے تھے اور وہ استعمال کیا کرتے تھے۔

36- حَدَّثَنَا اسْحَقُ بْنُ مَنْصُورٍ وَيَحْيَى بْنُ مُوسَى قَالَا حَدَّثَنَا عَبْدُ الرَّزَّاقِ عَنْ مَعْمَرٍ عَنْ ثَابِتِ بْنِ أَنَسٍ قَالَ مَا عَدَدْتُ فِي رَأْسِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَ لِحِيَّتِهِ إِلَّا أَرْبَعَ عَشْرَةَ شَعْرَةً بَيْضَاءَ .

﴿﴾ حضرت انس رضی اللہ عنہ کا بیان ہے کہ میں نے شمار کیا ہے کہ رسول کریم صلی اللہ علیہ وسلم کے سر مبارک اور داڑھی میں چودہ (۱۴) بال سفید تھے۔

37- حَدَّثَنَا مُحَمَّدُ بْنُ مَثْنَى حَدَّثَنَا أَبُو دَاوُدَ حَدَّثَنَا شُعْبَةُ عَنْ شَيْبِ بْنِ رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ كَانَ إِذَا دَهَنَ رَأْسَهُ لَمْ يَرْمِهِ شَيْبٌ فَإِذَا لَمْ يَدَّ هُنَّ رَأْيَ مِنْهُ .

﴿﴾ حضرت سماک بن حرب رضی اللہ عنہ کا بیان ہے کہ میں نے حضرت جابر بن سمیرہ رضی اللہ عنہ کو یہ بیان کرتے ہوئے سنا ہے کہ ان سے رسول اللہ صلی اللہ علیہ وسلم کے سفید بالوں کے بارے میں دریافت کیا گیا تو انہوں نے جواب دیا: جب آپ صلی اللہ علیہ وسلم اپنے سر مبارک پر تیل لگاتے تو کوئی سفید بال دکھائی نہیں دیتا تھا لیکن جب آپ تیل نہیں لگاتے تھے تو کچھ سفید بال نظر آتے تھے۔

38- حَدَّثَنَا مُحَمَّدُ بْنُ عَمْرٍو بْنِ الْوَلِيدِ الْكِنْدِيُّ الْكُوفِيُّ حَدَّثَنَا يَحْيَى بْنُ أَدَمَ عَنْ شَرِيكَ عَنْ عُبَيْدِ اللَّهِ بْنِ عَمْرٍو عَنْ نَافِعٍ عَنْ ابْنِ عَمْرِو قَالَ إِنَّمَا كَانَ شَيْبُ رَسُولِ اللَّهِ صَلَّى اللَّهُ عَلَيْهِ وَسَلَّمَ نَحْوًا مِنْ عِشْرِينَ شَعْرَةً بَيْضَاءَ .

﴿﴾ حضرت عبد اللہ بن عمر رضی اللہ عنہما کا بیان ہے کہ رسول اللہ صلی اللہ علیہ وسلم کے سفید بال بیس (۲۰) کے قریب

تھے۔

شرح

آپ صلی اللہ علیہ وسلم کے سفید بالوں کی تعداد کے بارے میں مختلف روایات اور ان میں تطبیق:

حضور اقدس صلی اللہ علیہ وسلم کے سراقندس اور ڈاڑھی مبارک میں سفید بالوں کی تعداد کتنی تھی؟ اس بارے میں مختلف روایات ہیں لیکن زیادہ مشہور روایات چار ہیں: (۱) چودہ بال (۲) سترہ بال (۳) اٹھارہ بال (۴) بیس بال۔ سوال یہ ہے کہ ان روایات میں تطبیق کی کیا صورت ہوگی؟

جواب: صحابہ کرام عشاق رسول صلی اللہ علیہ وسلم تھے۔ انہوں نے آپ صلی اللہ علیہ وسلم کی ایک ایک چیز محفوظ کی اور امت تک پہنچادی۔ شروع میں آپ صلی اللہ علیہ وسلم کے سفید بالوں کی تعداد کم تھی۔ لہذا کم تعداد بیان کر دی گئی اور بعد ازاں تعداد میں اضافہ ہوتا گیا۔ مختلف اوقات میں جس صحابی نے جتنی تعداد ملاحظہ کی اسے آگے بیان کر دیا جس کے نتیجے میں روایات مختلف ہو گئیں۔ حضرت علامہ محمد عاقل لاہوری رحمہ اللہ تعالیٰ اس بارے میں لکھتے ہیں:

احادیث میں تطبیق اس طرح ہو سکتی ہے کہ مختلف اوقات میں دیکھنے والے نے مختلف خبر دی ہے یعنی حضرت انس رضی اللہ عنہ نے پہلے جتنے بال مبارک دیکھے تھے ان کا ذکر کر دیا اور جب آخر میں کچھ زیادہ یعنی سترہ کے قریب دیکھے تو انہیں ذکر کر دیا۔ (علامہ محمد امیر شاہ انوار غوثیہ شرح شمائل ترمذی ص ۶۸) مشہور روایت کے مطابق اٹھارہ موئے مبارک سفید تھے۔ واللہ اعلم۔

فائدہ نافع: سر اور ڈاڑھی کے سفید بالوں کو کتم یا مہندی وغیرہ سے خضاب کرنا جائز ہے لیکن سیاہ خضاب حرام ہے۔ تاہم بعض علماء نے مجاہدین کے لیے سیاہ خضاب حلال قرار دیا ہے۔ حضور اقدس صلی اللہ علیہ وسلم کے سفید بالوں کی تعداد زیادہ نہیں تھی اس لیے آپ نے کسی بھی طرح کا خضاب استعمال نہیں کیا۔ اس مسئلہ کی تفصیل آئندہ باب میں آرہی ہے۔

39- حَدَّثَنَا أَبُو كَرِيبٍ مُحَمَّدُ بْنُ الْعَلَاءِ حَدَّثَنَا معاوية بن هشام عن شيبان عن أبي اسحق عن عكرمة عن ابن عباس قال قال أبو بكر يا رسول الله قد شبت قال شيبتي هوذ والواقعة والمرسلات وعم يتساءلون وإذا الشمس كورت .

﴿﴾ حضرت ابن عباس رضی اللہ عنہما نے کہا: حضرت ابو بکر صدیق رضی اللہ عنہ نے عرض کیا: یا رسول اللہ! آپ بوڑھے ہو رہے ہیں؟ آپ صلی اللہ علیہ وسلم نے فرمایا: سورہ ہود، سورہ واقعہ، سورہ مرسلات، سورہ عم يتساءلون اور سورہ تکویر نے مجھے بوڑھا کر دیا ہے۔

40- حَدَّثَنَا سفيان بن وكيع أَخْبَرَنَا محمد بن بشر عن علي بن صالح عن أبي اسحق عن أبي حنيفة قال قالوا يا رسول الله نرك قد شبت قال شيبتي هوذ وأخواتها .

﴿﴾ حضرت ابو حنیفہ رضی اللہ عنہ نے کہا: لوگوں نے عرض کیا: یا رسول اللہ! ہم دیکھ رہے ہیں کہ آپ بوڑھے ہو رہے ہیں؟ آپ صلی اللہ علیہ وسلم نے فرمایا: سورہ ہود اور اس جیسی دوسری سورتوں نے مجھے بوڑھا کر دیا ہے۔

41- حَدَّثَنَا عَلِيُّ بْنُ حَجْرٍ قَالَ أَنْبَأَنَا شُعَيْبُ بْنُ صَفْوَانَ عَنْ عَبْدِ الْمَلِكِ بْنِ عَمِيرٍ عَنْ أَيَادِ بْنِ لَقِيظِ الْعَجَلِيِّ عَنْ أَبِي رَمْثَةَ التَّمِيمِيِّ تِيمَ الرَّبَابِ قَالَ أَتَيْتُ النَّبِيَّ صَلَّى اللَّهُ عَلَيْهِ وَسَلَّمَ وَمَعِيَ ابْنُ لَيْ قَالَ فَأَرَيْتُهُ فَقُلْتُ لَمَّا رَأَيْتُهُ هَذَا نَبِيُّ اللَّهِ وَعَلَيْهِ ثَوْبَانِ أَخْضَرَانِ وَلَهُ شَعْرٌ قَدْ عَلَاهُ الشَّيْبُ وَشَيْبُهُ أَحْمَرٌ .

﴿﴾ حضرت ابو رمثہ تمیمی رضی اللہ عنہ جو قبیلہ تیم رباب سے تعلق رکھتے ہیں، نے کہا: میں اور میرا بیٹا رسول اللہ صلی اللہ علیہ وسلم کی خدمت میں حاضر ہوئے تاکہ میں اسے آپ کی زیارت کراؤں۔ جب میں نے آپ کو دیکھا تو کہا: یہ اللہ کے نبی ہیں، اس وقت آپ نے دو سبز کپڑے زیب تن کیے ہوئے تھے اور آپ کے بال مبارک نہایت سفید تھے جو سرخ رنگ کے تھے۔

42- حَدَّثَنَا أَحْمَدُ بْنُ مَنِيعٍ حَدَّثَنَا سَرِيحُ بْنُ النُّعْمَانَ أَخْبَرَنَا حَمَادُ بْنُ سَلَمَةَ عَنْ سَمَاكِ بْنِ حَرْبٍ قَالَ قِيلَ لِحَبِيبِ بْنِ سَمُرَةَ أَمَا كَانَ فِي رَأْسِ رَسُولِ اللَّهِ صَلَّى اللَّهُ عَلَيْهِ وَسَلَّمَ شَيْبٌ قَالَ لَهُمْ يَكُنْ فِي رَأْسِ رَسُولِ اللَّهِ صَلَّى اللَّهُ عَلَيْهِ وَسَلَّمَ شَيْبٌ إِلَّا شَعْرَاتٌ فِي مَفْرِقِ رَأْسِهِ إِذَا ادَّهَنَ وَرَاهَنَ الدُّهْنَ .

﴿﴾ حضرت سماک بن حرب رضی اللہ عنہ سے روایت ہے کہ حضرت جابر بن سمرہ رضی اللہ عنہ سے دریافت کیا گیا: کیا رسول اللہ صلی اللہ علیہ وسلم کے سر مبارک میں سفید بال موجود تھے؟ انہوں نے جواب دیا: آپ صلی اللہ علیہ وسلم کے سر مبارک میں صرف چند ایک سفید بال موجود تھے جو مانگ نکالنے کی جگہ پر تھے۔ جب آپ تیل لگاتے تو تیل ان کو چھپا دیا کرتا تھا۔

شرح

آپ صلی اللہ علیہ وسلم کے بال سفید ہونے کی وجہ:

حضور اقدس صلی اللہ علیہ وسلم کے چند موئے مبارک سفید تھے۔ ایک دفعہ حضرت صدیق اکبر رضی اللہ عنہ نے پریشانی کے عالم میں آپ صلی اللہ علیہ وسلم سے عرض کیا: یا رسول اللہ! آپ بوڑھے کیوں ہو گئے ہیں؟ آپ نے جواب میں فرمایا: مجھے پانچ سورتوں نے بوڑھا کر دیا ہے۔ ایک دوسری روایت میں مزید سورتوں کا ذکر ہے مثلاً سورۃ الحاقۃ، سورۃ القارعة اور سورۃ الغاشیۃ وغیرہ۔ ان سورتوں میں جہنم عذاب جہنم اور قیامت وغیرہ امور کا ذکر ہے۔ اس بارے میں ایک مشہور روایت بھی ہے کہ حضور اقدس صلی اللہ علیہ وسلم نے فرمایا: جو امور میں جانتا ہوں اگر تم وہ جان لو تو تم اپنا ہنسنا کم کر دیتے اور رونا زیادہ کر دیتے حتیٰ کہ تم اپنی بیویوں کے پاس جانا بھی ترک کر دیتے۔ ایک بزرگ کو خواب میں حضور اقدس صلی اللہ علیہ وسلم کی زیارت کا شرف حاصل ہوا، عرض کیا: یا رسول اللہ! میں نے حدیث میں پڑھا ہے کہ آپ نے فرمایا ہے: ”سورہ ہود“ نے مجھے بوڑھا کر دیا ہے یہ کیا بات ہے؟ آپ نے جواب میں فرمایا: اس سورت میں یہ الفاظ ہیں: فَاسْتَقِمُّ كَمَا أُمِرْتُ۔ آپ ثابت قدم رہیں جس طرح آپ کو حکم دیا گیا ہے۔ اس استقامت کا حکم کے موافق ہونا ضروری ہے جو مشکل ترین مرحلہ ہے۔ (شرح النبی)

سوال: حضور انور صلی اللہ علیہ وسلم کے سرخ بال خضاب کو ظاہر کرتے ہیں لہذا خضاب جائز ہونا چاہیے؟

جواب: آپ صلی اللہ علیہ وسلم کے سرخ بال خضاب کے جواز پر محمول نہیں کیے جاسکتے، کیوں کہ جب کوئی بال سفید ہوتا ہے وہ

پہلے سرخ ہوتا ہے پھر سفید ہوتا ہے۔ دور حاضر میں آپ صلی اللہ علیہ وسلم کے جن موئے مبارکہ کی مختلف ممالک کے مختلف مقامات میں زیارت کرائی جاتی ہے اور وہ سرخ معلوم ہوتے ہیں وہ خضاب کی وجہ سے سرخ نہیں ہیں بلکہ سفید ہونے سے قبل جو سرخ ہوتے ہیں وہ مراد ہیں یا عرصہ دراز گزرنے کی وجہ سے ان میں تبدیلی آئی ہے۔

بَابُ مَا جَاءَ فِي خِضَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 6: حضور اقدس صلی اللہ علیہ وسلم کے خضاب کا بیان

43- حَدَّثَنَا أَحْمَدُ بْنُ مَنِيعٍ أَخْبَرَنَا هَشِيمٌ أَخْبَرَنَا عَبْدُ الْمَالِكِ بْنُ عَمِيرٍ أَيَادُ بْنُ لَقِيْطٍ قَالَ أَخْبَرَنِي أَبُو رَمْثَةَ قَالَ أَتَيْتَ رَسُولَ اللَّهِ صَلَّى اللَّهُ عَلَيْهِ وَسَلَّمَ مَعَ ابْنِ لَيْ لِي فَقَالَ ابْنُكَ هَذَا فَقُلْتُ نَعَمْ أَشْهَدُ قَالَ لَا يَجْنِي عَلَيْكَ وَلَا تَجْنِي عَلَيْهِ قَالَ وَرَأَيْتُ الشَّيْبَ أَحْمَرَ

قال أبو عيسى هذا أحسن شيء روي في هذا الباب وأفسر لأن الروايات الصحيحة أن النبي صلى الله عليه وسلم لم يبلغ الشيب وأبو رمثة اسمه رفاعه ابن يثرب التيمي.

﴿﴾ حضرت ابو رمثہ رضی اللہ عنہ کا بیان ہے کہ میں اپنے بیٹے کے ساتھ نبی کریم صلی اللہ علیہ وسلم کی خدمت میں حاضر ہوا، آپ نے دریافت کیا: کیا یہ تمہارا بیٹا ہے؟ میں نے عرض کیا: جی ہاں! میں گواہی دیتا ہوں کہ آپ صلی اللہ علیہ وسلم نے فرمایا: یہ تمہاری سزا نہیں بھگتے گا اور تم اس کی سزا نہیں بھگتو گے۔

راوی کا بیان ہے کہ میں نے آپ صلی اللہ علیہ وسلم کے سرخ بال دیکھے۔ امام ترمذی رحمہ اللہ تعالیٰ نے کہا: یہ اس بارے میں منقول سب سے عمدہ روایت ہے جو زیادہ وضاحت کرتی ہے، کیونکہ مستند روایات سے ثابت ہے کہ آپ صلی اللہ علیہ وسلم کے بال سفید ہوئے ہی نہیں تھے۔

حضرت ابو رمثہ کا نام رفاعہ بن یثرب تیمی تھا۔

44- حَدَّثَنَا سَفِينُ بْنُ وَكَيْعٍ قَالَ أَخْبَرَنَا أَبِي عَنْ شَرِيكَ عَنْ عُثْمَانَ بْنِ مَرْهَبٍ قَالَ سَأَلَ أَبُو هُرَيْرَةَ هَلْ خَضَبَ رَسُولُ اللَّهِ صَلَّى اللَّهُ عَلَيْهِ وَسَلَّمَ قَالَ نَعَمْ

قال أبو عيسى وروى أبو عوانة هذا الحديث عن عثمان بن موهب قال فقال عن أم سلمة ﴿﴾ حضرت عثمان بن موهب رضی اللہ عنہ کا بیان ہے کہ حضرت ابو ہریرہ رضی اللہ عنہ سے دریافت کیا گیا: کیا نبی اکرم صلی اللہ علیہ وسلم نے خضاب استعمال کیا تھا؟ انہوں نے جواب دیا: جی ہاں۔

امام ترمذی رحمہ اللہ تعالیٰ نے کہا: ابو عوانہ نے اسی روایت کو عثمان بن عبد اللہ بن موهب کے حوالے سے حضرت ام سلمہ رضی اللہ عنہا سے نقل کیا ہے۔

45- حَدَّثَنَا اِبْرَاهِيمُ بْنُ هَرُونَ قَالَ ابْنَانَا النُّضْرُ بْنُ زُرَّارَةَ عَنْ أَبِي جَنَابٍ عَنْ أَيَادُ بْنُ لَقِيْطٍ عَنْ

الجهذمة امرأة بشير بن الخصاصية قالت انا رايت رسول الله صلى الله عليه وسلم يخرج من بيته
ينفض رأسه وقد اغتسل و برأسه ردع أو قال ردغ من حناء شك في هذا الشيخ

﴿﴾ حضرت جہذمہ رضی اللہ عنہا جو حضرت بشیر بن خصاصیہ رضی اللہ عنہ کی اہلیہ ہیں، کا بیان ہے: میں نے آپ صلی اللہ
علیہ وسلم کو دیکھا کہ اپنے گھر سے نکلے، آپ اپنے سر مبارک سے پانی جھاڑ رہے تھے۔ آپ نے غسل کیا ہوا تھا اور آپ کے سر میں
کچھ اثر مہندی کا تھا۔ یہ شک اس شیخ کو ہوا ہے۔

46- حَدَّثَنَا عَبْدُ اللَّهِ بْنُ عَبْدِ الرَّحْمَنِ ابْنُ عَمْرٍو بن عاصم أَخْبَرَنَا حماد بن سلمة ابنانا حميد عن
انس قال رأيت شعرا رسول الله صلى الله عليه وسلم مَحْضُوبًا
قال حماد و أَخْبَرَنَا عَبْدُ اللَّهِ بْنُ مُحَمَّدِ بْنِ عَقِيلٍ رَأَيْتُ شَعْرَ رَسُولِ اللَّهِ صَلَّى اللَّهُ عَلَيْهِ وَسَلَّمَ عِنْدَ
أَنَسِ بْنِ مَالِكٍ مَحْضُوبًا .

﴿﴾ حضرت انس رضی اللہ عنہ کا بیان ہے کہ میں نے نبی کریم صلی اللہ علیہ وسلم کے بالوں پر خضاب لگا ہوا دیکھا ہے۔
حماد نے بیان کیا: حضرت محمد بن عقیل رضی اللہ عنہ نے ہمیں یہ بتایا: میں نے حضرت انس بن مالک رضی اللہ عنہ کے پاس نبی
اکرم صلی اللہ علیہ وسلم کے موئے مبارک دیکھے ہیں جن پر خضاب لگا ہوا تھا۔

شرح

مسئلہ خضاب میں مذاہب آئمہ:

کیا حضور اقدس صلی اللہ علیہ وسلم نے خضاب استعمال کیا تھا یا نہیں؟ اس بارے میں آئمہ فقہ کا اختلاف ہے جس کی تفصیل
درج ذیل ہے:

۱- حضرت امام اعظم ابوحنیفہ رحمہ اللہ تعالیٰ کا موقف ہے کہ سیاہ خضاب مکروہ تحریمی ہے لیکن کتم یا مہندی وغیرہ کا خضاب سنت
ہے۔ آپ نے ان روایات سے استدلال کیا ہے جن میں خضاب کی صراحت موجود ہے۔ علاوہ ازیں آپ نے تعامل صحابہ سے بھی
استدلال کیا ہے کیونکہ حضرت صدیق اکبر، حضرت فاروق اعظم، حضرت عثمان غنی، حضرت امام حسن اور حضرت امام حسین رضی اللہ
عنہم نے خضاب کیا تھا۔ سیاہ خضاب حرام ہے البتہ مجاہدین کے لیے جائز ہے۔

۲- حضرت امام شافعی رحمہ اللہ تعالیٰ کے نزدیک سرخ خضاب سنت ہے مگر سیاہ خضاب حرام ہے۔ انہوں نے روایات باب
سے استدلال کیا ہے۔

اس بارے میں حضرت علامہ محمد عاقل لاہوری رحمہ اللہ تعالیٰ لکھتے ہیں:

ہم علماء شافعیہ کے نزدیک سیاہ خضاب حرام ہے اور غیر از سیاہ سنت ہے۔ اس پر ہمارے نزدیک وہ حدیث ہے جو صحیحین میں
دلیل ہے جس میں ارشاد ہے: فتح مکہ کے دن ابو قحافہ کو نبی کریم صلی اللہ علیہ وسلم کی خدمت میں لایا گیا جبکہ ان کی ڈاڑھی اور سر

مبارک بالکل سفید تھا تو آنحضرت صلی اللہ علیہ وسلم نے فرمایا: اس سفیدی کو کسی شی کے ساتھ بدل دو اور سیاہ کرنے سے بچو۔

(علامہ محمد امیر شاہ انوار غوثیہ شرح شمائل ترمذی ص ۷۵)

زمانہ جاہلیت کی رسم کا خاتمہ:

زمانہ جاہلیت کی بے شمار رسومات کا اسلام نے خاتمہ کر دیا۔ ان میں سے ایک یہ رسم بھی ہے کہ اگر باپ جرم کرتا تو بیٹے کو اس کی سزا دی جاتی تھی اور بیٹے کے جرم کی باپ کو سزا دی جاتی تھی۔ حضور اقدس صلی اللہ علیہ وسلم نے اس رسم کو ختم کر دیا۔ اس کی تفصیل حدیث باب میں موجود ہے کہ حضرت ابو رمثہ رضی اللہ عنہ اپنا لڑکا رمثہ لے کر آپ صلی اللہ علیہ وسلم کی خدمت میں حاضر ہوئے۔ آپ نے دریافت فرمایا: اے ابو رمثہ! کیا یہ تمہارا لڑکا ہے؟ عرض کیا: یا رسول اللہ! یہ میرا لڑکا ہے، میں اس لیے لے کر حاضر ہوا ہوں کہ آپ اس پر گواہ ہو جائیں کہ اگر میں کسی جرم کا مرتکب ہوں تو اس کی سزا سے دی جائے۔ آپ صلی اللہ علیہ وسلم نے زمانہ جاہلیت کے اس طریقہ کو مسترد کرتے ہوئے فرمایا: تیرے بیٹے کے جرم کا تجھ سے اور تیرے جرم کا تیرے بیٹے سے مواخذہ نہیں ہوگا۔ مطلب یہ ہے کہ دین اسلام دین فطرت ہے جس میں ظلم و زیادتی جائز نہیں ہے بلکہ عدل و انصاف پر مبنی نظام پر عمل ہوگا۔ یہ ہرگز نہیں ہو سکتا کہ جرم کا ارتکاب ایک شخص کرے اور اس کی سزا دوسرے آدمی کو دی جائے۔ اس بارے میں اسلامی اصول تو یہ ہے: وَلَا تَزِرُ وَازِرَةٌ وِزْرَ أُخْرَى۔ ایک شخص کے جرم کا بوجھ دوسرے پر نہیں ڈالا جائے گا۔

بَابُ مَا جَاءَ فِي كَحْلِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 7: نبی کریم صلی اللہ علیہ وسلم کے سرمہ لگانے کا بیان

47- حَدَّثَنَا مُحَمَّدُ بْنُ حَمِيدٍ الرَّازِيُّ ابْنَانَا أَبُو دَاوُدَ الطَّيَالِسِيُّ عَنْ عِبَادِ بْنِ مَنْصُورٍ عَنْ عِكْرَمَةَ عَنْ ابْنِ عَبَّاسٍ رَضِيَ اللَّهُ عَنْهُمَا أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ اِكْتَحِلُوا بِالْإِثْمِدِ فَإِنَّهُ يَجْلُوا الْبَصَرَ وَيُنْبِتُ الشَّعْرَ

وَزَعَمَ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَتْ لَهُ مَكْحَلَةٌ يَكْتَحِلُ مِنْهَا كُلَّ لَيْلَةٍ ثَلَاثَةً فِي هَذِهِ وَثَلَاثَةً فِي هَذِهِ۔

﴿﴾ حضرت عبداللہ بن عباس رضی اللہ عنہما کا بیان ہے کہ نبی کریم صلی اللہ علیہ وسلم نے فرمایا ہے: سیاہ سرمہ استعمال کیا کرو، کیونکہ یہ بینائی کو تیز کرتا ہے اور (پلکوں کے) بالوں کو اگاتا ہے۔ انہوں نے خیال کیا: آپ کی سرمہ دانی تھی جس سے آپ رات کو سرمہ لگایا کرتے تھے۔ تین مرتبہ اس آنکھ میں اور تین مرتبہ اس آنکھ میں۔

48- حَدَّثَنَا عَبْدُ اللَّهِ بْنُ الصَّبَّاحِ الْهَاشِمِيُّ الْبَصْرِيُّ أَخْبَرَنَا عُبَيْدُ اللَّهِ بْنُ مُوسَى أَخْبَرَنَا اسْرَائِيلُ بْنُ يُونُسَ عَنْ عِبَادِ بْنِ مَنْصُورٍ وَحَدَّثَنَا عَلِيُّ بْنُ حَجْرٍ حَدَّثَنَا يَزِيدُ بْنُ هُرُونَ ابْنَانَا عِبَادِ بْنِ مَنْصُورٍ عَنْ

عکرمہ عن ابن عباس قَالَ كَانَ النَّبِيُّ صَلَّى اللَّهُ عَلَيْهِ وَسَلَّمَ يَكْتَحِلُ قَبْلَ أَنْ يَنَامَ بِالْإِثْمِدِ ثَلَاثًا فِي كُلِّ عَيْنٍ
وَقَالَ يَزِيدُ بْنُ هَارُونَ فِي حَدِيثِهِ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَتْ لَهُ مِكَحَلَةٌ يَكْتَحِلُ مِنْهَا عِنْدَ
النَّوْمِ ثَلَاثًا فِي كُلِّ عَيْنٍ -

﴿ ﴿ ﴾ حضرت عبداللہ بن عباس رضی اللہ عنہما کا بیان ہے کہ نبی کریم صلی اللہ علیہ وسلم رات کے وقت سونے سے پہلے ہر
آنکھ میں تین مرتبہ سیاہ سرمہ لگایا کرتے تھے۔

یزید بن ہارون کی روایت میں ہے: آپ صلی اللہ علیہ وسلم کی سرمہ دانی تھی جس سے آپ رات کو ہر آنکھ میں تین مرتبہ سونے
سے پہلے، سرمہ لگایا کرتے تھے۔

49- حَدَّثَنَا أَحْمَدُ بْنُ مَنِيعٍ أَنبَانَا مُحَمَّدُ بْنُ يَزِيدَ عَنْ مُحَمَّدِ بْنِ اسْحَقَ عَنْ مُحَمَّدِ بْنِ الْمُنْكَدِرِ عَنْ
جَابِرٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَيْكُمْ بِالْإِثْمِدِ عِنْدَ النَّوْمِ فَإِنَّهُ يَجْلُو الْبَصَرَ وَيُنْبِتُ
الشَّعْرَ .

﴿ ﴿ ﴾ حضرت جابر رضی اللہ عنہ کا بیان ہے کہ نبی کریم صلی اللہ علیہ وسلم نے فرمایا: تم لوگ سوتے وقت سیاہ سرمہ استعمال کیا
کرو، کیونکہ یہ بینائی کو تیز کرتا ہے اور (پلکوں کے) بالوں کو اگاتا ہے۔

50- حَدَّثَنَا قَيْتَبَةُ بْنُ سَعِيدٍ قَالَ أَخْبَرَنَا بَشْرُ بْنُ الْمُفَضَّلِ عَنْ عَبْدِ اللَّهِ بْنِ عَثْمَانَ بْنِ حَيْثَمٍ عَنْ سَعِيدِ
بْنِ جَبْرِ عَنْ ابْنِ عَبَّاسٍ رَضِيَ اللَّهُ عَنْهُمَا قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ خَيْرَ أَكْحَالِكُمْ
الْإِثْمِدُ يَجْلُو الْبَصَرَ وَيُنْبِتُ الشَّعْرَ .

﴿ ﴿ ﴾ حضرت عبداللہ بن عباس رضی اللہ عنہما کا بیان ہے کہ نبی کریم صلی اللہ علیہ وسلم نے فرمایا: سب سے بہترین سرمہ،
سیاہ سرمہ ہے جو بینائی کو روشن کرتا ہے اور بال اگاتا ہے۔

شرح

سرمہ کی فضیلت و اہمیت اور طریق کار:

سوتے وقت آنکھوں میں سرمہ لگانا سنت ہے، کیونکہ حضور اقدس صلی اللہ علیہ وسلم خود سرمہ استعمال کرتے اور اپنے صحابہ کرام
رضی اللہ عنہم کو اس کے استعمال کی ترغیب دیتے تھے۔ آپ صلی اللہ علیہ وسلم سرمہ استعمال کرتے اور اس کے استعمال کی تلقین فرماتے
تھے۔ آپ صلی اللہ علیہ وسلم نے فرمایا: اکتحلوا بالاثمد تم اثمدم سرمہ استعمال کرو۔ ایک روایت کے الفاظ یہ ہیں: امر
رسول اللہ صلی اللہ علیہ وسلم بالاثمد المروح عند النوم (امام سلیمان بن اشعث، سنن ابی داؤد) حضور اقدس صلی اللہ علیہ
وسلم نے سوتے وقت اثمدم سرمہ استعمال کرنے کا حکم دیا۔ ایک روایت میں ”اثمد“ کو بہترین سرمہ قرار دیا گیا ہے۔ ان روایات سے
سرمہ کی فضیلت و اہمیت واضح ہوتی ہے۔ سرمہ کے چند مشہور فوائد یہ ہیں (۱) آنکھوں کی روشنی میں اضافہ کرتا ہے۔ (۲) آنکھوں کو

صاف ستھرا کرتا ہے۔ (۳) دماغ کے فاسد مادہ کو ختم کرتا ہے (۴) آنکھوں کا خراب مادہ خارج کرتا ہے (۵) پلکوں کو مضبوط کرتا ہے۔ حریم شریفین کے علاوہ ”اشد“ سرمہ دستیاب نہیں ہوتا اس کے عدم دستیاب کی صورت میں جو بھی سرمہ استعمال کریں تو سنت کا ثواب ملے گا۔

سرمہ استعمال کرنے کا مسنون طریقہ یہ ہے کہ دونوں آنکھوں میں طاق عدد سلائییاں لگائی جائیں، پہلے دائیں آنکھ میں تین سلائییاں پھر بائیں آنکھ میں تین سلائییاں۔ سرمہ کے استعمال کا آغاز دائیں آنکھ سے اور اختتام بائیں آنکھ سے ہونا چاہیے کیونکہ ہر شرافت و نظافت والا عمل دائیں جانب سے شروع کرنا مسنون ہے۔ فقہاء کرام نے سرمہ لگانے کے دو طریقہ بتائے ہیں: (۱) دونوں آنکھوں میں تین تین سلائییاں لگائی جائیں (۲) دائیں آنکھ میں تین اور بائیں آنکھ میں دو سلائییاں لگائی جائیں۔ بہتر یہ ہے کہ رات کے وقت سونے سے قبل سرمہ استعمال کیا جائے اور اگر ایسا نہ ہو سکے تو دن کے وقت بھی سرمہ لگایا جاسکتا ہے۔

51- حَدَّثَنَا اِبْرَاهِيمُ بْنُ الْمُسْتَمِرِّ الْبَصْرِيُّ حَدَّثَنَا أَبُو عَاصِمٍ عَنْ عَثْمَانَ بْنِ عَبْدِ الْمَلِكِ عَنْ سَالِمِ بْنِ اِبْنِ عَمْرِو قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَيْكُمْ بِالْاِثْمِدِ فَإِنَّهُ يَجْلُو الْبَصَرَ وَيُنْبِتُ الشَّعْرَ .
حضرت عبداللہ بن عمر رضی اللہ عنہما بیان کرتے ہیں، نبی کریم صلی اللہ علیہ وسلم نے فرمایا: تم سیاہ سرمہ استعمال کیا کرو کیونکہ یہ بینائی کو تیز کرتا ہے اور بالوں کو اگاتا ہے۔

لباس کے شرعی احکام:

لباس کے شرعی احکام پانچ ہیں جو درج ذیل ہیں:

- ۱- لباس واجب: وہ ہے جس سے ستر عورت ہو سکے مرد کا ناف سے لے کر گھٹنوں کے نیچے تک جسم کا حصہ جبکہ خاتون کے لیے دونوں ہاتھوں، دونوں پاؤں اور چہرے کے علاوہ تمام جسم ستر عورت ہے۔
- ۲- لباس مندوب: وہ لباس ہے جو جمعۃ المبارک اور عیدین کے مواقع پر حسب طاقت سفید اور خوبصورت کپڑا زیب تن کرنا۔
- ۳- لباس حرام: وہ ریشمی کپڑا ہے جو مرد حضرات زیب تن کرتے ہیں۔
- ۴- لباس مکروہ: غنی اور صاحب حیثیت شخص کا پھٹے پرانے کپڑے زیب تن کرنا۔
- ۵- لباس مباح: غریب آدمی کا ہمیشہ اچھی حالت کے کپڑے زیب تن کرنا۔

بہترین لباس وہ ہے جو اعتدال پر مبنی ہو یعنی نہس میں تکبر و اسراف ہو اور نہ بالکل گھٹیا درجے کا ہو۔ اس لباس کی چار شرائط ہیں جو اس ارشاد بانی میں بیان کی گئی ہیں: **يَبْسَى اِذْمَ قَدْ اَنْزَلْنَا عَلَيْكُمْ لِبَاسًا يُوَارِي سَوَاتِكُمْ وَرِيْشًا**۔ اے اولاد آدم! بیشک ہم نے تمہارے لیے ایسا لباس اتارا ہے جو تمہاری شرمگاہوں کے لیے پردہ وزینت ہے۔

وہ چار شرائط یہ ہیں: (۱) وہ لباس جو خواتین و حضرات کی ستر عورت کے لیے کافی ہو (۲) وہ لباس باعث زینت ہو (۳) وہ لباس غیر مسلموں کے مشابہ نہ ہو (۴) وہ لباس ایسا ہو کہ خواتین و حضرات کے مشابہ نہ ہو۔

حضور اقدس صلی اللہ علیہ وسلم نے قیمتی یعنی چادروں پر مشتمل لباس بھی زیب تن کیا ہے اور صحابہ کرام نے آپ کے لباس

میں بیس بیس پیوند بھی شمار کیے ہیں۔

سوال: اعتدال پر مبنی لباس کس نوعیت کا ہونا چاہیے؟

جواب: اس کا جواب اس حدیث میں بیان کیا گیا ہے: البسوا ما شئتم ما لم تكن مخيلة ولا اسراف (امام محمد بن اسماعیل بخاری صحیح بخاری ج ۲ ص ۸۶۰) تم تکبر و اسراف سے احتراز کرتے ہوئے لباس زیب تن کرو۔

فائدہ نافعہ: غیر ملکی کپڑا استعمال میں لانا بھی جائز ہے، کیونکہ حضور اقدس صلی اللہ علیہ وسلم نے قیمتی ترین یمنی چادروں پر مشتمل لباس زیب تن فرمایا تھا۔ تاہم اگر اس کپڑے سے بدبو آتی ہو یا گندگی وغیرہ سے آلودہ ہو اسے دھو کر استعمال میں لانا چاہیے۔ اس کی وجہ یہ ہے کہ مسلمان پر نماز فرض ہے اور نمازی کے لباس کا پاک ہونا شرط ہے۔ واللہ تعالیٰ اعلم

بَابُ مَا جَاءَ فِي لِبَاسِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 8: حضور اقدس صلی اللہ علیہ وسلم کے لباس کا بیان

52- حَدَّثَنَا مُحَمَّدُ بْنُ حَمِيدٍ الرَّازِيُّ ابْنَانَا أَفْضَلُ بْنُ مُوسَى وَ أَبُو تَمِيمَةَ وَ زَيْدُ بْنُ حَبَابٍ عَنْ عَبْدِ

المومن بن خالد عن عَبْدِ اللَّهِ بْنِ بَرِيدَةَ عَنْ أُمِّ سَلْمَةَ قَالَتْ

كَانَ أَحَبُّ الثِّيَابِ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ الْقَمِيصَ .

حَدَّثَنَا عَلِيُّ بْنُ حَجْرٍ حَدَّثَنَا الْفَضْلُ بْنُ مُوسَى عَنْ عَبْدِ الْمُؤْمِنِ بْنِ خَالِدٍ عَنْ عَبْدِ اللَّهِ بْنِ بَرِيدَةَ عَنْ

أُمِّ سَلْمَةَ قَالَتْ كَانَ أَحَبُّ الثِّيَابِ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ الْقَمِيصَ حَدَّثَنَا زِيَادُ بْنُ أَيُّوبَ

الْبَغْدَادِيُّ حَدَّثَنَا أَبُو تَمِيمَةَ عَنْ عَبْدِ الْمُؤْمِنِ بْنِ خَالِدٍ عَنْ عَبْدِ اللَّهِ بْنِ بَرِيدَةَ عَنْ أُمِّ سَلْمَةَ قَالَتْ

كَانَ أَحَبُّ الثِّيَابِ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ يَلْبَسُهُ الْقَمِيصَ

قَالَ أَبُو عِيْسَى هَكَذَا قَالَ زِيَادُ بْنُ أَيُّوبَ فِي حَدِيثِهِ عَنْ عَبْدِ اللَّهِ بْنِ بَرِيدَةَ عَنْ أُمِّ سَلْمَةَ

وَهَكَذَا رَوَى غَيْرُ وَاحِدٍ عَنْ أَبِي تَمِيمَةَ مِثْلَ رِوَايَةِ زِيَادِ بْنِ أَيُّوبَ وَ أَبُو تَمِيمَةَ يَزِيدُ فِي هَذَا الْحَدِيثِ عَنْ أُمِّ

وَهُوَ صَحِيحٌ .

﴿﴿﴾ سیدہ ام سلمہ رضی اللہ عنہا کا بیان ہے کہ نبی کریم صلی اللہ علیہ وسلم کے نزدیک سب سے پسندیدہ لباس قمیص تھی۔

دوسری روایت کے مطابق حضرت ام سلمہ رضی اللہ عنہا سے منقول ہے نبی کریم صلی اللہ علیہ وسلم کا پسندیدہ لباس قمیص تھی۔

حضرت ام سلمہ رضی اللہ عنہا کا بیان ہے، نبی اکرم صلی اللہ علیہ وسلم جو لباس پہنتے تھے اس میں آپ کو سب سے زیادہ پسند قمیص

تھی۔

امام ترمذی رحمہ اللہ تعالیٰ فرماتے ہیں: یہی روایت دیگر اسناد کے ہمراہ منقول ہے۔ ابو تمیمہ نامی راوی نے اپنی والدہ کے

حوالے سے جو روایت نقل کی ہے وہ مستند ہے۔

53- حَدَّثَنَا عَبْدُ اللَّهِ بْنُ مُحَمَّدِ بْنِ الْحَجَّاجِ حَدَّثَنَا مُعَاذُ بْنُ هِشَامٍ حَدَّثَنِي أَبِي عَنْ بَدِيلِ الْعَقِيلِيِّ عَنْ شَهْرِ بْنِ حَوْشَبٍ عَنْ إِسْمَاءَ بِنْتِ يَزِيدَ قَالَتْ كَانَ كُمْ قَمِيصٍ رَسُولِ اللَّهِ صَلَّى اللَّهُ عَلَيْهِ وَسَلَّمَ إِلَى الرَّسْغِ .
 حضرت اسماء بنت یزید رضی اللہ عنہا کا بیان ہے کہ نبی کریم صلی اللہ علیہ وسلم کی قمیص کی آستین کلا یاں تک ہوتی تھیں۔

شرح

کرتا پسند کرنے کی وجوہات:

روایات میں صراحت ہے کہ حضور اقدس صلی اللہ علیہ وسلم لباس میں چادر کے بجائے کرتا کو زیادہ پسند فرماتے تھے اسے زیادہ پسند کرنے کی متعدد وجوہات ہیں: (۱) کرتا سے ستر جسم زیادہ ہے اور زینت بھی (۲) اس کا بوجھ کم ہے جبکہ چادر کا بوجھ زیادہ ہے۔ (۳) اس میں تکبر و رعوت بھی نہیں بخلاف چادر کے (۴) کرتا تھوڑے کپڑے سے تیار ہو جاتا ہے۔ (۵) کرتا میں ستر عورت کے ساتھ ساتھ زینت و تجمل بھی زیادہ ہے۔

درویشانہ زندگی اور مسافرانہ لباس:

محبوب کبریٰ صلی اللہ علیہ وسلم کا طرز زندگی درویشانہ اور لباس مسافرانہ تھا۔ عموماً غریب آدمی کے پاس متعدد جوڑے کپڑوں کے کئی چادریں اور کئی جوتے ہوتے ہیں جو مختلف اوقات میں مختلف مقاصد کے لیے استعمال میں لاتا ہے۔ حضور اقدس صلی اللہ علیہ وسلم کا طرز زندگی اس سے مختلف تھا، مسافر کی طرح آپ کے پاس ضرورت کے تحت صرف ایک ایک چیز تھی۔ اس سلسلے میں ام المومنین حضرت عائشہ صدیقہ رضی اللہ عنہا کی مشہور روایت درج ذیل ہے:

حضور اقدس صلی اللہ علیہ وسلم صبح کے کھانے میں سے شام کے لیے اور شام کے کھانے میں سے صبح کے لیے کچھ بھی بچا نہیں رکھتے تھے (یعنی ایک سے دوسرے وقت کے لیے کچھ بھی نہ چھوڑتے سب کچھ تقسیم فرمادیتے تھے) اور بیک وقت آنحضور صلی اللہ علیہ وسلم کے پاس کسی چیز کے دو جوڑے نہیں ہوتے تھے۔ نہ دو قمیض، نہ دو چادریں، نہ دو لنگیاں اور نہ ہی جوتوں کے دو جوڑے۔

(علامہ ابراہیم بن محمد بیجوری: مواہب اللدنیہ ص ۵۰)

فائدہ نافع: اگر سلاطین وقت و وزراء، اغنیاء اور متوسط طبقہ کے لوگ حضور اقدس صلی اللہ علیہ وسلم کے طرز زندگی اور اسوۂ حسنہ پر عمل کریں تو اس کی برکت سے ایک طرف گرانی کا خاتمہ ہوگا اور دوسری طرف غربت و مفلسی بھی ختم ہو سکتی ہے۔

54- حَدَّثَنَا أَبُو عَمَارٍ الْحَسِينُ بْنُ جَرِيثٍ حَدَّثَنَا أَبُو نَعِيمٍ حَدَّثَنَا زَهِيرٌ عَنْ عُرْوَةَ بْنِ عَبْدِ اللَّهِ بْنِ قَشِيرٍ عَنْ مَعَاوِيَةَ بْنِ قُرَّةَ عَنْ أَبِيهِ قَالَ أَتَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ فِي رَهْطٍ مِنْ مُزَيْنَةَ لِنَبَايَعِهِ وَإِنَّ قَمِيصَهُ لَمُطْلَقٌ أَوْ قَالَ زِرْقَمِيصِهِ مُطْلَقٌ قَالَ فَادْخَلْتُ يَدِي فِي جَيْبِ قَمِيصِهِ فَمَسَسْتُ الْخَاتَمَ .

حضرت معاویہ بن قرہ رضی اللہ عنہ اپنے والد کے حوالے سے بیان کرتے ہیں: میں ”مزینہ“ قبیلے کے چند افراد کے ہمراہ نبی کریم صلی اللہ علیہ وسلم کی خدمت میں حاضر ہوا تا کہ ہم آپ کے دست اقدس پر اسلام قبول کر لیں تو آپ کی قمیص مبارک کھلی

ہوئی تھی یا آپ کی قمیص کا بٹن کھلا ہوا تھا۔

راوی کا کہنا ہے: میں نے اپنا ہاتھ نبی کریم صلی اللہ علیہ وسلم کی قمیص کے گریبان میں ڈالا اور مہر نبوت کو مس کیا۔

55- حَدَّثَنَا عَبْدُ بِنِ حَمِيدٍ حَدَّثَنَا مُحَمَّدُ بْنُ الْفَضْلِ حَدَّثَنَا حَمَادُ بْنُ سَلْمَةَ عَنْ حَبِيبِ بْنِ الشَّهِيدِ عَنِ الْحَسَنِ عَنْ أَنَسِ بْنِ مَالِكٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ خَرَجَ وَهُوَ مُتَكِيٌّ عَلَى أُسَامَةَ بْنِ زَيْدٍ عَلَيْهِ ثَوْبٌ قَطْرِيٌّ قَدْ تَوَشَّحَ بِهِ فَصَلَّى بِهِمْ

وَقَالَ عَبْدُ بِنِ حَمِيدٍ قَالَ مُحَمَّدُ بْنُ الْفَضْلِ سَأَلَنِي يَحْيَى بْنُ مُعِينٍ عَنْ هَذَا الْحَدِيثِ أَوَّلَ مَا جَلَسَ إِلَيَّ فَقُلْتُ حَدَّثَنَا حَمَادُ بْنُ سَلْمَةَ فَقَالَ لَوْ كَانَ مِنْ كِتَابِكَ فَقُمْتُ لِأَخْرِجَ كِتَابِي فَقَبَضَ عَلَيَّ ثَوْبِي ثُمَّ قَالَ أَمَلِهِ عَلَيَّ فَإِنِّي أَخَافُ أَنْ لَا أَلْقَاكَ قَالَ فَأَمَلَيْتُهُ عَلَيْهِ ثُمَّ أَخْرَجْتُ كِتَابِي فَقَرَأْتُ عَلَيْهِ .

﴿﴾ حضرت انس بن مالک رضی اللہ عنہ کا بیان ہے، نبی کریم صلی اللہ علیہ وسلم باہر تشریف لائے، آپ نے حضرت اسامہ بن زید رضی اللہ عنہما سے ٹیک لگائی ہوئی تھی اور آپ نے یمنی منقش چادر پہنی ہوئی تھی، اسے اپنے کندھوں پر اوڑھا ہوا تھا اور آپ نے لوگوں کو نماز پڑھائی۔

عبد بن حمید، محمد بن فضل کا بیان ہے کہ یحییٰ بن معین نے مجھ سے اس روایت کے بارے میں سوال کیا جب وہ پہلی مرتبہ میرے پاس بیٹھے تھے، تو میں نے جواب دیا: حماد بن سلمہ نے ہمیں یہ حدیث بیان کی ہے۔ وہ بولے: اگر یہ تمہاری تحریروں میں ہے؟ میں اپنی تحریروں نکالنے کے لیے اٹھا تو انہوں نے میرا کپڑا پکڑا اور بولے: یہ مجھے املاء کروادو، کیونکہ مجھے یہ اندیشہ ہے کہ میری تم سے دوبارہ ملاقات نہیں ہو سکے گی۔ میں نے انہیں املاء کروائی۔ پھر اپنی تحریروں نکالی اور انہیں (حدیث) پڑھ کر سنائی۔

56- حَدَّثَنَا سُوَيْدُ بْنُ نَصْرٍ حَدَّثَنَا عَبْدُ اللَّهِ بْنُ عَبْدِ اللَّهِ بْنِ الْمُبَارَكِ عَنْ سَعِيدِ بْنِ أَيَّاسِ الْجَرِيرِيِّ عَنْ أَبِي نَضْرَةَ عَنْ أَبِي سَعِيدٍ الْخُدْرِيِّ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا اسْتَجَدَّ ثَوْبًا سَمَّاهُ بِاسْمِهِ عِمَامَةً أَوْ قَمِيصًا أَوْ رِدَاءً ثُمَّ يَقُولُ اللَّهُمَّ لَكَ الْحَمْدُ كَمَا كَسَوْتَنِيهِ أَسْأَلُكَ خَيْرَهُ وَخَيْرَ مَا صُنِعَ لَهُ وَاعْوِذُ بِكَ مِنْ شَرِّهِ وَشَرِّ مَا صُنِعَ لَهُ .

﴿﴾ حضرت ابو سعید خدری رضی اللہ عنہ کا بیان ہے کہ حضور اقدس صلی اللہ علیہ وسلم جب کوئی نیا کپڑا استعمال کرتے تو اس کا نام لیتے تھے عمامہ یا قمیص پھر یہ دعا کرتے تھے:

اے اللہ! حمد تیرے لیے ہے جیسا کہ تو نے یہ مجھے پہننے کے لیے دیا ہے میں تجھ سے اس کی بھلائی، جس کے لیے اسے بنایا گیا ہے اس کی بھلائی کا سوال کرتا ہوں۔ میں اس کے شر سے اور جس کے لیے اسے بنایا گیا ہے، اس کے شر سے تیری پناہ طلب کرتا ہوں۔

57- حَدَّثَنَا هِشَامُ بْنُ يُونُسَ الْكُونِيُّ ابْنَانَا الْقَاسِمُ بْنُ مَالِكِ الْمَزْنِيِّ عَنِ الْجَرِيرِيِّ عَنْ أَبِي نَضْرَةَ عَنْ أَبِي سَعِيدِ الْخُدْرِيِّ عَنِ النَّبِيِّ صَلَّى اللَّهُ عَلَيْهِ وَسَلَّمَ نَحْوَهُ . حَدَّثَنَا مُحَمَّدُ بْنُ بَشَارٍ ابْنَانَا مَعَاذُ بْنُ هِشَامِ

حدثنی اَبی عن قتادة عن أنس بن مالك قال كان أحب الثياب إلى رسول الله صلى الله عليه وسلم يلبسه الحبرة .

حَدَّثَنَا محمود بن غيلان عبد الرزاق ابنا سقين عن عون بن أبي جحيفة عن أبيه قال رأيت النبي صلى الله عليه وسلم و عليه حلة حمراء كاني أنظر إلى بریق ساقیه قال سفین اراها حبرة .

﴿﴾ حضرت انس بن مالک رضی اللہ عنہ کا بیان ہے کہ نبی کریم صلی اللہ علیہ وسلم کے نزدیک سب سے پسندیدہ لباس جو آپ پہنتے تھے، یمنی چادر تھی۔

حضرت عون بن ابو جحیفہ رضی اللہ عنہ اپنے والد کے حوالے سے بیان کرتے ہیں: میں نے حضور اقدس صلی اللہ علیہ وسلم کو دیکھا آپ نے اس وقت سرخ حلہ پہن رکھا تھا۔ آپ صلی اللہ علیہ وسلم کی پنڈلیوں کی چمک آج بھی میں دیکھ رہا ہوں۔ سفیان نامی راوی کا بیان ہے: میرا خیال ہے کہ وہ دھاری دار یمنی چادر تھی۔

58- حَدَّثَنَا علي بن خشرم حَدَّثَنَا عيسى بن يونس عن اسرائيل عن أبي اسحق عن البراء بن عازب قال مراءيتُ أحدًا من الناس أحسن في حلة حمراء من رسول الله صلى الله عليه وسلم إن كانت جُمَّته لتضرب قريبًا من منكبیه

﴿﴾ حضرت براء بن عازب رضی اللہ عنہ کا بیان ہے: میں نے سرخ حلے میں حضور اقدس صلی اللہ علیہ وسلم سے زیادہ خوبصورت کسی شخص کو نہیں دیکھا۔ آپ کے بال کندھوں کے قریب تھے۔

59- حَدَّثَنَا محمد بن بشار حَدَّثَنَا عبد الرحمن بن مهدى ابنا عبید الله بن اياد عن أبيه عن رمثة قال رأيت النبي صلى الله عليه وسلم و عليه بُردان اخضران .

﴿﴾ حضرت ابو رمثہ رضی اللہ عنہ کا بیان ہے: میں نے حضور اقدس صلی اللہ علیہ وسلم کی زیارت کی، اس وقت آپ نے دو سبز چادریں اوڑھی ہوئی تھیں۔

60- حَدَّثَنَا عبد بن حميد حَدَّثَنَا عفان بن مسلم قال ابنا عبد الله بن حسان العنبري عن جديته دحية و عليية عن قيلة بنت مخرمة قالت رأيت النبي صلى الله عليه وسلم و عليه اسمال ملبتين كانتا بزعفران و قد نفضته و في الحديث قصة طويلة .

﴿﴾ حضرت قیلہ بنت مخرمہ رضی اللہ عنہا کا بیان ہے: میں نے حضور انور صلی اللہ علیہ وسلم کو دیکھا ہے، اس وقت آپ نے دو پرانی چادریں اوڑھی ہوئی تھیں، وہ دونوں زعفران سے رنگی ہوئی تھیں اور ان کا رنگ پھیکا پڑ چکا تھا۔ امام ترمذی رحمہ اللہ تعالیٰ نے کہا: اس حدیث میں طویل قصہ منقول ہے۔

61- حَدَّثَنَا قُتَيْبَةُ بن سعيد حَدَّثَنَا بشر بن المفضل عن عبد الله بن عثمان بن خيثم عن سعيد بن جبير عن ابن عباس رضي الله تعالى عنهما قال قال رسول الله صلى الله عليه وسلم عليكم بالبياض

مِنَ الثِّيَابِ لِيَلْبَسَهَا أَحْيَاؤُكُمْ وَ كَفِنُوهَا فِيهَا مَوْتًا كُمْ فَإِنَّهَا مِنْ خِيَارِ ثِيَابِكُمْ .

﴿ ﴿ ﴾ ﴾ حضرت عبداللہ بن عباس رضی اللہ عنہما کا بیان ہے کہ حضور اقدس صلی اللہ علیہ وسلم نے فرمایا: تم سفید لباس پہنا کرو، تمہارے زندہ لوگ اسے پہنیں اور اسی میں تم اپنے مردوں کو کفن دو۔ یہ تمہارا بہترین لباس ہے۔

62- حَدَّثَنَا مُحَمَّدُ بْنُ بَشَّارٍ ابْنَانَا عُبَيْدُ الرَّحْمَنِ بْنِ مَهْدِيٍّ حَدَّثَنَا سَفِينٌ عَنْ حَبِيبِ بْنِ أَبِي ثَابِتٍ عَنْ مَيْمُونِ بْنِ أَبِي شَيْبَةَ عَنْ سَمُرَةَ بِنْتِ جُنْدَبٍ قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْبَسُوا الْبِياضَ فَإِنَّهَا أَطْهَرُ وَأَطْيَبُ وَ كَفِنُوهَا فِيهَا مَوْتَكُمْ .

﴿ ﴿ ﴾ ﴾ حضرت سمرہ بنت جندب رضی اللہ عنہا کا بیان ہے کہ حضور انور صلی اللہ علیہ وسلم نے فرمایا: سفید لباس پہنا کرو، کیونکہ یہ صاف اور زیادہ پاکیزہ ہے اور اسی میں اپنے مردوں کو کفن دیا کرو۔

63- حَدَّثَنَا أَحْمَدُ بْنُ مَنِيعٍ ابْنَانَا يَحْيَى بْنُ زَكَرِيَّا بْنِ أَبِي زَائِدَةَ حَدَّثَنَا أَبِي عَنْ مَصْعَبِ بْنِ شَيْبَةَ عَنْ صَفِيَّةِ بِنْتِ شَيْبَةَ عَنْ عَائِشَةَ قَالَتْ خَرَجَ رَسُولُ اللَّهِ صَلَّى اللَّهُ عَلَيْهِ وَسَلَّمَ ذَاتَ غَدَاةٍ وَ عَلَيْهِ مِرْطٌ مِنْ شَعْرِ أَسْوَدٍ .

﴿ ﴿ ﴾ ﴾ حضرت عائشہ رضی اللہ عنہا کا بیان ہے: ایک دن رسول اللہ صلی اللہ علیہ وسلم تشریف لائے آپ نے سیاہ رنگ کا کبیل اوڑھا ہوا تھا۔

64- حَدَّثَنَا يَوْسُفُ بْنُ عَيْسَى حَدَّثَنَا وَ كَيْعٌ حَدَّثَنَا يُونُسُ بْنُ أَبِي اسْحَقَ عَنْ أَبِيهِ عَنِ الشَّعْبِيِّ عَنْ عُرْوَةَ بْنِ الْمَغِيرَةَ ابْنِ شُعْبَةَ عَنْ أَبِيهِ أَنَّ النَّبِيَّ صَلَّى اللَّهُ عَلَيْهِ وَسَلَّمَ لَبَسَ جُبَّةً رُومِيَّةً ضَيِّقَةً الْكُمَيْنِ .

﴿ ﴿ ﴾ ﴾ حضرت عروہ بن مغیرہ بن شعبہ رضی اللہ عنہ اپنے والد کے حوالے سے بیان کرتے ہیں: حضور اقدس صلی اللہ علیہ وسلم نے رومی جبہ زیب تن کیا ہوا تھا جس کی آستین تنگ تھی۔

شرح

حضور صلی اللہ علیہ وسلم کے کرتا کی نوعیت و خصوصیات:

حضور اقدس صلی اللہ علیہ وسلم کی خوراک کی طرح لباس بھی نفیس و سادہ تھا۔ آپ کا لباس کرتا، چادر، عمامہ، ٹوپی اور نعلین مبارکہ پر مشتمل تھا۔ اوڑھے جانے والے کپڑوں میں آپ صلی اللہ علیہ وسلم کو چادر اور پہنے جانے والے کپڑوں میں کرتا زیادہ پسند تھا۔ آپ کے کرتا کی نوعیت اور خصوصیات احادیث مبارکہ میں بیان کی گئی ہیں، جن میں چند ایک حسب ذیل ہیں:

۱- سوتی کرتا: آپ صلی اللہ علیہ وسلم سادہ اور سوتی کپڑے کا کرتا تیار کراتے اور زیب تن فرماتے تھے۔ حضرت عائشہ صدیقہ رضی اللہ عنہا بیان کرتی ہیں کہ حضور صلی اللہ علیہ وسلم سوتی کپڑا زیب تن فرمایا کرتے تھے۔ بیعت رضوان کے موقع پر بھی آپ نے سوتی لباس پہنا ہوا تھا۔ (علامہ محمد بن یوسف، سبل الہدیٰ والرشاد ج ۷ ص ۱۴۸)

۲- کرتے کی لمبائی: آپ صلی اللہ علیہ وسلم کا کرتا زیادہ طویل نہیں ہوتا تھا لیکن آستین طویل ہوتی تھی۔ حضرت انس رضی اللہ عنہ کا بیان ہے کہ حضور انور صلی اللہ علیہ وسلم کی قمیض سوتی تھی جو زیادہ لمبی نہیں تھی اور اس کی آستین چھوٹی تھی۔

(علامہ ابراہیم بن محمد شرح مواہب ج ۵ ص ۵)

۳- آستین کی مقدار مسنون: آپ صلی اللہ علیہ وسلم کے کرتا کی آستین طویل ہوتی تھی۔ حضرت اسماء رضی اللہ عنہ روایت کرتی ہیں کہ آپ صلی اللہ علیہ وسلم کے کرتا کی آستین گٹوں تک ہوتی تھی۔ (علامہ محمد بن یوسف الصالحی، سل الہدیٰ والرشاد ج ۷ ص ۴۶۳)

۴- کرتے کا گریبان: آپ صلی اللہ علیہ وسلم کے کرتے کا گریبان عموماً کھولا ہوا ہوتا تھا۔ حضرت معاویہ بن مرہ رضی اللہ عنہ اپنے والد گرامی کے حوالے سے بیان کرتے ہیں کہ میں قبیلہ مزینہ کے ساتھ آیا اور ہم نے شرف بیعت حاصل کیا اس وقت آپ کی قمیض کا تگمہ کھلا ہوا تھا۔ (امام محمد بن یزید سنن ابن ماجہ ج ۲ ص ۲۹۵)

۵- کرتے کا تگمہ: آپ صلی اللہ علیہ وسلم نے تگمہ (بٹن) والا کرتا بھی زیب تن فرمایا ہے۔ حضرت عبداللہ بن عمر رضی اللہ عنہما کی روایت ہے کہ آپ صلی اللہ علیہ وسلم نے کرتا تیار کروایا جو تگمہ والا تھا۔ حضرت سلمہ بن اکوع رضی اللہ عنہ بیان کرتے ہیں کہ آپ صلی اللہ علیہ وسلم نے فرمایا: تم اپنے کرتوں کو گھنڈی لگاؤں خواہ کانٹے کی شکل میں ہو۔ (امام علی متقی کنز العمال ج ۱۹ ص ۲۱۹)

اگر کرتے کو تگمہ لگایا ہو تو بہتر ہے کہ اسے بند رکھا جائے، آپ صلی اللہ علیہ وسلم اکثر تگمہ بند رکھتے تھے مگر بعض اوقات کھلا رہتا تھا۔

۶- کرتا پہننے کا مسنون طریقہ:

جس طرح کرتا پہننا مسنون ہے اسی طرح اس کا دائیں جانب سے پہننا بھی سنت ہے۔ حضرت ابو ہریرہ رضی اللہ عنہ کا بیان ہے کہ آپ صلی اللہ علیہ وسلم کرتا زیب تن کرتے وقت دائیں جانب کو پہلے پہنتے تھے۔ (امام ولی الدین محمد مشکوٰۃ المصابیح ص ۳۷۴)

فائدہ نافع: ہر لباس زیب تن کرتے وقت پہلے دائیں آستین میں ہاتھ ڈالا جائے پھر بائیں آستین میں، گویا دائیں جانب سے لباس پہننا شروع کیا جائے جبکہ اتارنے وقت اس کا عکس کیا جائے۔ (ملا علی قاری، مرقاۃ شرح مرقات ص ۴۲۲)

بَابُ مَا جَاءَ فِي عَيْشِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 9: نبی کریم صلی اللہ علیہ وسلم کے طرز زندگی کا بیان

65- حَدَّثَنَا قُتَيْبَةُ بْنُ سَعِيدٍ حَدَّثَنَا حَمَادُ بْنُ زَيْدٍ عَنْ أَيُّوبَ عَنْ مُحَمَّدِ بْنِ سِيرِينَ قَالَ كُنَّا عِنْدَ أَبِي هُرَيْرَةَ وَعَلَيْهِ ثَوْبَانِ مُمَشَّقَانِ مِنْ كَتَانٍ فَيَتَمَخَّطُ فِي أَحَدِهِمَا فَقَالَ بَجٍ بَجٍ يَتَمَخَّطُ أَبُو هُرَيْرَةَ فِي الْكَتَانِ لَقَدْ رَأَيْتَنِي وَإِنِّي لَا أَحْرُفُ فِيمَا بَيْنَ مَنبَرِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَحُجْرَةِ عَائِشَةَ مَغْشِيًا عَلَيَّ فَيَجِيءُ الْجَائِي فَيَضَعُ رِجْلَهُ عَلَى عُنُقِي يُرَى أَنَّ بِي جُنُونًا وَمَا بِي جُنُونٌ وَمَا هُوَ إِلَّا الْجُوعُ -

﴿﴾ حضرت محمد بن سیرین رضی اللہ عنہ کا بیان ہے کہ ہم لوگ حضرت ابو ہریرہ رضی اللہ عنہ کے پاس موجود تھے، انہوں نے ”کتان“ سے رنگے ہوئے دو کپڑے پہنے ہوئے تھے ان میں سے ایک کپڑے کے ذریعے انہوں نے اپنی ناک صاف کی اور

پھر بولے: بہت خوب، بہت خوب، ابو ہریرہ رضی اللہ عنہ! کتان کے ساتھ اپنی ناک صاف کر رہا ہے۔ مجھے اپنے بارے میں اچھی طرح یاد ہے میں نبی کریم صلی اللہ علیہ وسلم کے منبر اور حضرت عائشہ رضی اللہ عنہا کے حجرہ کے درمیان گرا ہوا تھا اور مجھ پر مد ہوشی طاری تھی۔ کوئی شخص آیا اور اس نے اپنا پاؤں میری گردن پر رکھ دیا۔ یوں محسوس ہوتا تھا جیسے میں پاگل ہو چکا ہوں، حالانکہ میں پاگل نہیں تھا اور صرف بھوک کی وجہ سے ایسا تھا۔

66 - حَدَّثَنَا قُتَيْبَةُ حَدَّثَنَا جَعْفَرُ بْنُ سَلِيمَانَ الضُّعْبِيُّ عَنْ مَالِكِ بْنِ دِينَارٍ قَالَ مَا شَبِعَ رَسُولُ اللَّهِ صَلَّى اللَّهُ عَلَيْهِ وَسَلَّمَ مِنْ خُبْزٍ قَطُّ وَلَا لَحْمٍ إِلَّا عَلَى ضَفْفٍ قَالَ مَالِكٌ سَأَلْتُ رَجُلًا مِنْ أَهْلِ الْبَادِيَةِ مَا الضَّفْفُ فَقَالَ أَنْ يَتَنَاوَلَ مَعَ النَّاسِ -

﴿﴾ حضرت مالک بن دینار رضی اللہ عنہ کا بیان ہے کہ حضور انور صلی اللہ علیہ وسلم نے کبھی بھی سیر ہو کر روٹی نہیں کھائی اور نہ ہی گوشت کھایا ہے۔ البتہ لوگوں کے ساتھ مل کر کھالیا کرتے تھے۔

حضرت امام مالک رحمہ اللہ تعالیٰ کا بیان ہے کہ میں نے ایک دیہاتی سے پوچھا: لفظ ”صف“ سے کیا مراد ہے؟ اس نے جواب دیا: لوگوں کے ساتھ بیٹھ کر کھانا۔

شرح

آپ صلی اللہ علیہ وسلم کا طرز لباس و خوراک:

حضور اقدس صلی اللہ علیہ وسلم کے طرز لباس میں اعتدال و بیانہ روی کا عنصر غالب تھا۔ خواہ آپ نے بہترین لباس یعنی یمنی چادروں کی شکل میں زیب تن فرمایا تھا لیکن عام طریقہ سادہ لباس کا تھا جس کی تفصیل ماقبل باب کی احادیث مبارکہ میں گزر چکی ہے۔ اللہ تعالیٰ نے آپ صلی اللہ علیہ وسلم کے سر پر ختم نبوت کا تاج سجایا اور امام الانبیاء کے منصب پر فائز فرمایا۔ اگر آپ پسند فرماتے تو جنت کے کھانے بھی پیش کیے جاسکتے تھے اور پہاڑ سونا بنا کر آپ کی خدمت میں پیش کیے جاتے لیکن آپ نے اپنی امت کے غرباء کی غربت و مفلسی کے پیش نظر رکھتے ہوئے مفلسی کی حالت کو پسند فرمایا۔ اللہ تعالیٰ کے حضور یوں دعا کی: اے اللہ! تو مجھے غریب لوگوں میں زندہ رکھ اور غریب لوگوں میں قیامت کے دن اٹھانا۔ حضور اقدس صلی اللہ علیہ وسلم نے تاحیات پیٹ بھر کر کھانا نہیں کھایا۔ اس بارے میں علامہ مناوی رحمہ اللہ تعالیٰ رقم طراز ہیں:

یقیناً اللہ تعالیٰ نے اپنے حبیب کریم صلی اللہ علیہ وسلم کو وہ مقام رفیع انتہائی کمال و جوہ کے ساتھ عطا فرمایا تھا، جو کہ ایک صبر کرنے والے فقیر اور شکر ادا کرنے والے غنی کو نصیب ہوتا ہے، اسی لیے آنجناب صلی اللہ علیہ وسلم سید الفقراء الصابرين اور سید الانبياء الشاکرين تھے۔ اسی لیے آنحضرت صلی اللہ علیہ وسلم کو یہ مقام حاصل ہو گیا، جو حالت فقر میں صبر کرتے دوسرا کوئی بھی حاصل نہ کر سکا اور حالت غناء میں شکر ادا کرنے والے کی حیثیت سے سوائے حضور صلی اللہ علیہ وسلم کے کوئی دوسرا قدرت نہ پاسکا۔

(علامہ محمد امیر شاہ انوار غوثیہ شرح شامل ترمذی ص ۱۰۸)

حضرت ابو ہریرہ رضی اللہ عنہ نے حدیث باب میں درحقیقت ہجرت کے بعد کے ابتدائی دور کی مفلسی کا مختصر منظر پیش کیا ہے کہ میں بھوک کی وجہ سے منبر نبوی اور امہات المؤمنین کے حجروں کے درمیان پڑا رہتا تھا تا کہ آپ صلی اللہ علیہ وسلم یا امہات المؤمنین میں سے کوئی میرے حال پر رحم کرتے ہوئے کھانے پینے کے لیے کوئی چیز عنایت فرمادیں۔ اس کے بعد اللہ تعالیٰ نے اسلام کو ترقی عطا کی، مسلمانوں کی مفلسی کو غناء میں تبدیل کر دیا اور اہل اسلام کی مالی حالت بہتر ہو گئی جس کے نتیجے میں اب میں ”کتان“ کے رنگے ہوئے کپڑے سے اپنی ناک صفا کرتا ہوں۔

بَابُ مَا جَاءَ فِي خُفِّ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 10: حضور اقدس صلی اللہ علیہ وسلم کے موزے کا بیان

موزہ کے استعمال کا مسنون طریقہ:

موزہ استعمال کرنا مسنون ہے اس کے آداب میں سے یہ ہے کہ پہلے دائیں پاؤں میں پہنا جائے پھر بائیں پاؤں میں۔ حضرت عبداللہ بن عباس رضی اللہ عنہما کی روایت میں ہے کہ ایک دفعہ آپ صلی اللہ علیہ وسلم جنگل میں تشریف لے گئے وہاں وضو کیا پھر پہننے کے لیے موزے طلب کیے۔ دائیں پاؤں میں موزہ پہنا تو اسی دوران ایک پرندہ آیا جو دوسرا موزہ اٹھا کر اڑ گیا بلندی میں جا کر اس نے موزے کو نیچے پھینک دیا جب موزہ زمین پر گرا تو اس میں سانپ تھا جو نکل کر دوڑ گیا۔ پھر آپ صلی اللہ علیہ وسلم نے وہ موزہ پہنا اور سانپ سے نجات ملنے پر اللہ تعالیٰ کا شکر ادا کیا۔ اسی موقع پر آپ صلی اللہ علیہ وسلم نے فرمایا: جو آدمی اللہ تعالیٰ اور قیامت کے دن پر ایمان رکھتا ہے اسے چاہیے کہ جب دونوں موزوں کو جھاڑ نہ لے وہ انہیں نہ پہنے۔ ثابت ہوا کہ موزوں کو پہننے وقت انہیں اچھی طرح جھاڑ لینا چاہیے یہ ہمارے لیے سنت ہے۔

67- حَدَّثَنَا هِنَادُ بْنُ السَّرِيِّ حَدَّثَنَا وَكِيعٌ عَنْ دَلْهِمِ بْنِ صَالِحٍ عَنْ حَجِيرِ بْنِ عَبْدِ اللَّهِ عَنْ ابْنِ بَرِيدَةَ عَنْ أَبِيهِ أَنَّ النَّجَّاشِيَّ أَهْدَى لِلنَّبِيِّ صَلَّى اللَّهُ عَلَيْهِ وَسَلَّمَ خُفَّيْنِ أَسْوَدَيْنِ سَادَ جَيْنِ فَلَبِسَهُمَا ثُمَّ تَوَضَّأَ وَ مَسَحَ عَلَيْهِمَا .

﴿﴾ حضرت ابو بريدہ رضی اللہ عنہ کا بیان ہے کہ حضور اقدس صلی اللہ علیہ وسلم کی خدمت میں نجاشی نے دو سیاہ اور سادے موزے تحفے کے طور پر بھیجے، آپ نے انہیں پہن لیا، پھر وضو کیا اور ان دونوں پر مسح کیا۔

شرح

نجاشی کا تعارف:

فارس کے بادشاہ کو کسریٰ، مصر کے بادشاہ کو عزیز، روم کے بادشاہ کو قیصر، یمن کے بادشاہ کو تبع، ترک کے بادشاہ کو خاقان، مکہ مکرمہ کے حاکم کو شریف اور حبشہ کے سلطان کو ”نجاشی“ کہا جاتا تھا۔ نجاشی یعنی شاہ حبشہ کا اصل نام ”اصحمة“ تھا۔ حضور اقدس صلی

اللہ علیہ وسلم نے جب سلاطین عصر کو دعوت اسلام دینے کا پروگرام بنایا تو ان کے نام خطوط ارسال کیے ان میں ”نجاشی“ کا نام بھی شامل تھا۔ آپ صلی اللہ علیہ وسلم نے ان کے نام مکتوب حضرت عمرو بن امیہ الضمری رضی اللہ عنہ کے ہاتھ ارسال کیا۔ ۶ھ میں نجاشی مسلمان ہوا۔ انہوں نے نہایت عقیدت سے آپ صلی اللہ علیہ وسلم کی خدمت میں موزوں کا تحفہ بھیجا تھا جو آپ نے تالیف قلب کی بنا پر قبول فرمایا تھا۔

ہجرت مدینہ سے قبل مسلمانوں نے حبشہ کی طرف ہجرت کی تھی اور نجاشی نے مسلمانوں کو نہایت احترام کے ساتھ اپنے پاس ٹھہرایا اور ان کی خوب خدمت و تواضع اور معاونت کی تھی۔ ۹ھ ہجری میں ان کا انتقال ہوا تو حضور اقدس صلی اللہ علیہ وسلم نے اپنے صحابہ کرام کو جمع کر کے ان کی غائبانہ نماز جنازہ ادا فرمائی۔

سوال: کیا غائبانہ نماز جنازہ جائز ہے یا نہیں؟ برصورت ثانی حضور قدس صلی اللہ علیہ وسلم نے نجاشی کی غائبانہ نماز جنازہ پڑھائی تھی اس کا کیا جواب ہے؟

جواب: احناف کے نزدیک غائبانہ نماز جنازہ جائز نہیں ہے جہاں تک شاہ حبشہ نشاشی کی نماز جنازہ کا تعلق ہے اس کے کئی جوابات ہیں: (۱) یہ حضور اقدس صلی اللہ علیہ وسلم کی خصوصیات میں سے ہے جو کسی دوسرے کے لیے جائز نہیں ہے۔ (۲) اللہ تعالیٰ کے حکم سے مدینہ طیبہ اور حبشہ کے درمیان سے پردہ ختم کر دیا گیا اور میت سامنے پیش کر دی گئی۔ (۳) ابتداء اسلام میں جائز تھا لیکن بعد میں اس سے منع کر دیا گیا، کیونکہ اس ایک موقع کے علاوہ کبھی بھی آپ صلی اللہ علیہ وسلم نے غائبانہ نماز جنازہ نہیں پڑھائی تھی۔
مسح علی الخفین کا جواز اور اس کا طریق کار:

موزوں پر مسح کے جواز پر تین صحابہ کی روایات موجود ہیں اور آئمہ اربعہ اس کے جواز کے قائل ہیں۔ جمہور علماء کے نزدیک موزوں پر مسح کا مسئلہ علامات اہل سنت میں سے ہے۔ جب وضو کر کے موزے پہن لیے جائیں، حدث لاحق ہونے کے وقت سے لے کر ایک دن ایک رات تک مقیم کی مدت مسح ہے اور مسافر کے لیے تین دن تین رات مدت مسح ہے۔ مسح موزوں کے اوپر کیا جاتا ہے اس کا طریقہ یہ ہے کہ موزوں کے اوپر ہاتھ کی تین انگلیوں کو پاؤں کی انگلیوں سے لے کر پنڈلیوں تک کھینچتے ہوئے لے آئیں۔ تین انگلیوں کے برابر موزوں پر مسح فرض ہے۔ جس چیز سے وضو ٹوٹ جاتا ہے اس سے مسح بھی ٹوٹ جاتا ہے۔ علاوہ ازیں غسل فرض ہو جانے، مسح موزہ کی مدت پوری ہو جانے اور کم از کم ایک پاؤں موزوں سے نکال لینے سے بھی مسح باطل ہو جاتا ہے۔

68- حَدَّثَنَا قُتَيْبَةُ بْنُ سَعِيدٍ حَدَّثَنَا يَحْيَى بْنُ زَكَرِيَّا بْنِ أَبِي زَائِدَةَ عَنِ الْحَسَنِ بْنِ عِيَّاشٍ عَنْ أَبِي اسْحَقَ عَنِ الشَّعْبِيِّ قَالَ قَالَ الْمُغِيرَةُ بْنُ شُعْبَةَ أَهْدَى دِحْيَةَ لِلنَّبِيِّ صَلَّى اللَّهُ عَلَيْهِ وَسَلَّمَ خُقَيْنَ فَلَبِسَهُمَا وَقَالَ إِسْرَائِيلُ عَنْ جَابِرٍ عَنْ عَامِرٍ وَجَبَّةٌ فَلَبِسَهُمَا حَتَّى تَخَرَّ قَالَ لَا يَدْرِي النَّبِيُّ صَلَّى اللَّهُ عَلَيْهِ وَسَلَّمَ أَذَكَتِي هُمَا أَمْ لَا

قال أبو عيسى هذا هو أبو اسحق الشيباني واسمه سليمان .

حضرت مغیرہ بن شعبہ رضی اللہ عنہ کا بیان ہے کہ حضرت دحیہ رضی اللہ عنہ نے نبی کریم صلی اللہ علیہ وسلم کی خدمت

میں تحفے کے طور پر دو موزے بھیجے، آپ نے انہیں پہن لیا۔

اسرائیل کا بیان ہے کہ حضرت جابر رضی اللہ عنہ نے حضرت عامر رضی اللہ عنہ کے حوالے سے یہ روایت نقل کی ہے کہ ایک جبہ بھی بھیجا تھا، آپ صلی اللہ علیہ وسلم نے ان دونوں کو استعمال کیا یہاں تک کہ وہ دونوں پرانے ہو گئے۔ راوی کا کہنا ہے کہ رسول اللہ صلی اللہ علیہ وسلم کو یہ بات معلوم نہیں ہو سکی تھی کہ وہ (جس جانور کی کھال سے) بنائے گئے ہیں کیا (وہ) ذبح کیا گیا تھا یا نہیں؟ امام ترمذی رحمہ اللہ تعالیٰ نے کہا: یہ راوی ابواسحاق شیبانی ہیں جن کا نام سلیمان ہے۔

شرح

حضرت دحیہ کلبی رحمہ اللہ تعالیٰ کا تعارف:

حضرت دحیہ کلبی رضی اللہ عنہ کا شمار صحابہ کبار میں ہوتا ہے۔ آپ کا تعلق قبیلہ بنی کلب سے تھا، جو بھیڑ بکریوں کی پرورش اور تجارت میں مشہور تھا۔ آپ خوبصورت تھے کیونکہ اللہ تعالیٰ نے آپ کو قابل رشک حسن و جمال عطا فرمایا تھا۔ حضرت جبرائیل امین علیہ السلام اکثر آپ کی شکل و صورت میں آتے تھے۔ غزوہ بدر کے سوا تمام غزوات میں شامل ہوئے۔ حضور اقدس صلی اللہ علیہ وسلم سے نہایت درجہ کی عقیدت و محبت تھی۔ انہوں نے آپ صلی اللہ علیہ وسلم کی خدمت میں موزوں اور جبہ کا تحفہ پیش کیا تھا۔ دونوں چیزیں آپ صلی اللہ علیہ وسلم کے زیر استعمال رہیں حتیٰ کہ وہ بوسیدہ ہو کر ختم ہو گئیں۔

موزوں کی کھال مذبوح یا غیر مذبوح جانور کی تحقیق نہ کرنے کی وجہ:

جب حضرت دحیہ کلبی رضی اللہ عنہ نے عقیدت و محبت سے حضور اقدس صلی اللہ علیہ وسلم کی خدمت میں موزوں کا تحفہ پیش کیا تو آپ نے ان کی کھال مذبوح جانور کی تھی یا غیر مذبوح کی تحقیق کیے بغیر قبول فرمایا تھے کیونکہ احناف کے نزدیک مطلق کھال دباغت دینے سے پاک ہو جاتی ہے اور اس کا استعمال بھی جائز ہے۔ اس کی دلیل حضرت عبداللہ بن عباس رضی اللہ عنہما کی روایت ہے جو انہوں نے حضرت میمونہ رضی اللہ عنہا کے حوالے سے بیان کی ہے وہ بیان کرتی ہیں کہ ہماری ایک آزاد کردہ کنیز کو کسی نے ایک بکری بطور صدقہ پیش کی جو مر گئی اور انہوں نے وہ پھینک دی۔ حضور اقدس صلی اللہ علیہ وسلم کا اس کے پاس سے گزر ہوا تو آپ نے فرمایا: تم اس کی کھال کیوں دباغت دے کر استعمال میں نہیں لائے؟ عرض کیا گیا: یا رسول اللہ! یہ مردہ ہے۔ آپ نے فرمایا: اس کا گوشت کھانا حرام ہے نہ کہ کھال کو دباغت دینا۔ (نور الہدایہ شرح وقایہ ص ۴۸)

بَابُ مَا جَاءَ فِي نَعْلِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 11: حضور اقدس صلی اللہ علیہ وسلم کے نعلین شریفین کا بیان

69 - حَدَّثَنَا مُحَمَّدُ بْنُ بَشَّارٍ حَدَّثَنَا أَبُو دَاوُدَ حَدَّثَنَا هَمَامٌ عَنْ قَتَادَةَ قُلْتُ لَأَنْسِ بِنِ مَالِكٍ كَيْفَ كَانَ

نَعْلُ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ لَهُمَا قِبَالَانِ .

﴿﴾ حضرت قتادہ رضی اللہ عنہ کا بیان ہے کہ میں نے حضرت انس بن مالک رضی اللہ عنہ سے دریافت کیا: نبی کریم صلی اللہ علیہ وسلم کے جوتے کیسے تھے؟ انہوں نے جواب دیا: ان دونوں پر دو تسمے لگے ہوئے تھے۔

70- حَدَّثَنَا أَبُو كَرِيبٍ مُحَمَّدُ بْنُ الْعَلَاءِ حَدَّثَنَا وَكِيعٌ عَنْ سَفِيَانَ عَنْ خَالِدِ الْحِذَاءِ عَنْ عَبْدِ اللَّهِ بْنِ الْحَارِثِ عَنْ ابْنِ عَبَّاسٍ قَالَ كَانَ لِنَعْلِ رَسُولِ اللَّهِ صَلَّى اللَّهُ عَلَيْهِ وَسَلَّمَ قَبَالَانِ مُشْتَيَّ شِرَاكُهُمَا . ﴿﴾ حضرت عبد اللہ بن عباس رضی اللہ عنہما کا بیان ہے کہ حضور انور صلی اللہ علیہ وسلم کے جوتوں میں دو تسمے لگے ہوئے تھے جو دوہرے تھے۔

71- حَدَّثَنَا أَحْمَدُ بْنُ مَنِيعٍ وَ يَعْقُوبُ بْنُ إِبْرَاهِيمَ حَدَّثَنَا أَبُو أَحْمَدَ الزُّبَيْرِيُّ حَدَّثَنَا عَيْسَى بْنُ طَهْمَانَ قَالَ أَخْرَجَ إِلَيْنَا أَنَسُ بْنُ مَالِكٍ نَعْلَيْنِ جَرْدًا وَيْنِ لَهُمَا قَبَالَانِ قَالَ فَحَدَّثَنِي ثَابِتٌ بَعْدَ عَنْ أَنَسٍ أَنَّهُمَا كَانَتَا نَعْلَيِ النَّبِيِّ صَلَّى اللَّهُ عَلَيْهِ وَسَلَّمَ ﴿﴾ حضرت عیسیٰ بن طہمان رضی اللہ عنہ کا بیان ہے کہ حضرت انس بن مالک رضی اللہ عنہ نے بالوں کے بغیر دو جوتے نکال کر دکھائے۔

راوی کا کہنا ہے کہ بعد میں حضرت ثابت رضی اللہ عنہ نے حضرت انس رضی اللہ عنہ کے حوالے سے بتایا: یہ دونوں جوتے نبی کریم صلی اللہ علیہ وسلم کے نعلین شریفین تھے۔

72- حَدَّثَنَا اسْحَقُ بْنُ مُوسَى الْإِنصَارِيُّ قَالَ حَدَّثَنَا مَعْنٌ قَالَ حَدَّثَنَا مَالِكٌ حَدَّثَنَا سَعِيدُ بْنُ أَبِي سَعِيدٍ الْمَقْبَرِيُّ عَنْ عُبَيْدِ بْنِ جَرِيحٍ أَنَّهُ قَالَ قَالَ لَابْنِ عَمْرٍو أَيْتَكَ تَلْبَسُ النِّعَالَ السَّبْتِيَّةَ قَالَ إِنِّي رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَلْبَسُ النِّعَالَ الَّتِي لَيْسَ فِيهَا شَعْرٌ وَيَتَوَضَّأُ فِيهَا فَإِنَّا أَحْبَبْنَا أَنْ نَلْبَسَهَا . ﴿﴾ حضرت عبید بن جریج بیان کرتے ہیں، انہوں نے حضرت عبد اللہ بن عمر رضی اللہ عنہما سے کہا: میں نے آپ کو دیکھا ہے کہ آپ بالوں کے بغیر جوتے پہنتے ہیں؟ تو انہوں نے بتایا: میں نے آپ صلی اللہ علیہ وسلم کو دیکھا ہے آپ ایسے جوتے پہنا کرتے تھے جس میں بال نہیں لگے ہوتے تھے اور آپ ان میں وضو بھی کر لیا کرتے تھے۔ اس لیے میں انہیں پہننا پسند کرتا ہوں۔

73- حَدَّثَنَا اسْحَقُ بْنُ مَنْصُورٍ حَدَّثَنَا عَبْدُ الرَّزَّاقِ عَنْ مَعْمَرٍ عَنْ ابْنِ أَبِي ذَيْبٍ عَنْ صَالِحِ مَوْلَى التَّوْمَةِ عَنْ أَبِي هُرَيْرَةَ قَالَ كَانَ لِنَعْلِ رَسُولِ اللَّهِ صَلَّى اللَّهُ عَلَيْهِ وَسَلَّمَ قَبَالَانِ . ﴿﴾ حضرت ابو ہریرہ رضی اللہ عنہ کا بیان ہے کہ نبی کریم صلی اللہ علیہ وسلم کے نعلین شریفین میں دو تسمے لگے ہوئے تھے۔

74- حَدَّثَنَا أَحْمَدُ بْنُ مَنِيعٍ حَدَّثَنَا أَبُو أَحْمَدَ حَدَّثَنَا سَفِيَانُ عَنْ السَّدِيِّ حَدَّثَنِي مَنْ سَمِعَ عَمْرُوَ ابْنَ حَرِيثٍ يَقُولُ رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يُصَلِّي فِي نَعْلَيْنِ مَخْصُوفَتَيْنِ . ﴿﴾ حضرت عمرو بن حریث رضی اللہ عنہ کا بیان ہے کہ میں نے حضور نبی کریم صلی اللہ علیہ وسلم کو دیکھا ہے: آپ نے سائے ہوئے جوتے پہن کر نماز ادا کی۔

75- حَدَّثَنَا اسْحَقُ بْنُ مُوسَى الْإِنصَارِيُّ حَدَّثَنَا مَعْنُ حَدَّثَنَا مَالِكُ عَنْ أَبِي الزِّنَادِ عَنِ الْأَعْرَجِ عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَا يَمْشِيَنَّ أَحَدُكُمْ فِي نَعْلٍ وَاحِدٍ لِيَنْعَلَهُمَا جَمِيعًا أَوْ لِيُحْفِهِنَّمَا جَمِيعًا حَدَّثَنَا قَيْتَبَةُ عَنْ مَالِكٍ عَنْ أَبِي الزِّنَادِ نَحْوَهُ .

﴿﴾ حضرت ابو ہریرہ رضی اللہ عنہ کا بیان ہے کہ حضور اقدس صلی اللہ علیہ وسلم نے فرمایا: کوئی بھی شخص ایک جوتا پہن کر نہ چلے! یادو نوں پہن لے یادو نوں اتار دے۔

76- حَدَّثَنَا اسْحَقُ بْنُ مُوسَى حَدَّثَنَا مَعْنُ حَدَّثَنَا مَالِكُ عَنْ أَبِي الزَّبِيرِ عَنْ جَابِرِ أَنَّ النَّبِيَّ صَلَّى اللَّهُ عَلَيْهِ وَسَلَّمَ نَهَى أَنْ يَأْكُلَ الرَّجُلُ بِشِمَالِهِ أَوْ يَمْشِي فِي نَعْلٍ وَاحِدَةٍ .

﴿﴾ حضرت جابر رضی اللہ عنہ کا بیان ہے کہ حضور اقدس صلی اللہ علیہ وسلم نے منع کیا ہے کہ کوئی شخص بائیں ہاتھ سے کھائے یا صرف ایک جوتا پہن کر چلے۔

77- حَدَّثَنَا قُتَيْبَةُ عَنْ مَالِكِ ح وَ حَدَّثَنَا اسْحَقُ بْنُ مُوسَى حَدَّثَنَا مَعْنُ حَدَّثَنَا مَالِكُ عَنْ أَبِي الزِّنَادِ عَنِ الْأَعْرَجِ عَنْ أَبِي هُرَيْرَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ إِذَا انْتَعَلَ أَحَدُكُمْ فَلْيَبْدَأْ بِالْيَمِينِ وَإِذَا نَزَعَ فَلْيَبْدَأْ بِالشِّمَالِ فَلْتَكُنِ الْيُمْنَى أَوْ لَهَا تَنْعَلُ وَآخِرَهُمَا تَنْزَعُ .

﴿﴾ حضرت ابو ہریرہ رضی اللہ عنہ کا بیان ہے کہ رسول اللہ صلی اللہ علیہ وسلم نے فرمایا ہے: جب کوئی شخص جوتا پہنے تو دائیں طرف پہلے پہنے اور جب اتارے تو بائیں طرف سے پہلے اتارے۔ پہنتے ہوئے دایاں حصہ پہلے ہونا چاہیے اور اتارتے وقت دایاں حصہ بعد میں ہونا چاہیے۔

78- حَدَّثَنَا أَبُو مُوسَى مُحَمَّدُ بْنُ الْمُثَنَّى حَدَّثَنَا مُحَمَّدُ بْنُ جَعْفَرٍ حَدَّثَنَا شُعْبَةُ حَدَّثَنَا اشْعَثُ وَهُوَ ابْنُ أَبِي الشَّعْثَاءِ عَنْ أَبِيهِ عَنْ مَسْرُوقٍ عَنْ عَائِشَةَ رَضِيَ اللَّهُ عَنْهَا قَالَتْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُحِبُّ التَّيْمَنَ مَا اسْتَطَاعَ فِي تَرْجُلِهِ وَتَنْعَلِهِ وَطُهُورِهِ .

﴿﴾ حضرت عائشہ صدیقہ رضی اللہ عنہا کا بیان ہے کہ رسول کریم صلی اللہ علیہ وسلم کنگھی کرنے، جوتا پہننے اور وضو کرنے میں جہاں تک ہو سکتا تھا دائیں طرف سے آغاز کرتے تھے۔

79- حَدَّثَنَا مُحَمَّدُ بْنُ مَرْذُوقٍ أَبُو عَبْدِ اللَّهِ حَدَّثَنَا عَبْدُ الرَّحْمَنِ بْنُ قَيْسٍ أَبُو مُعَاوِيَةَ ابْنَانَا هِشَامُ عَنْ مُحَمَّدِ بْنِ أَبِي هُرَيْرَةَ قَالَ كَانَ لِنَعْلِ رَسُولِ اللَّهِ صَلَّى اللَّهُ عَلَيْهِ وَسَلَّمَ قَبَالَانِ وَأَبِي بَكْرٍ وَعُمَرُ رَضِيَ اللَّهُ عَنْهُمَا وَ أَوَّلُ مَنْ عَقَدَ عَقْدًا وَاحِدًا عُثْمَانُ رَضِيَ اللَّهُ عَنْهُ .

﴿﴾ حضرت ابو ہریرہ رضی اللہ عنہ کا بیان ہے کہ رسول کریم صلی اللہ علیہ وسلم کے نعلین شریفین، حضرت ابو بکر کے اور حضرت عمر رضی اللہ عنہما کے جوتوں کے دو تسمے ہوا کرتے تھے۔

حضرت عثمان غنی رضی اللہ عنہ نے سب سے پہلے (جوتے کو) ایک تسمہ لگانا شروع کیا تھا۔

شرح

آپ صلی اللہ علیہ وسلم کے نعلین شریفین:

حضور انور صلی اللہ علیہ وسلم کی نعلین شریفین کے بارے میں تفصیلی مگر جامع بحث درج ذیل ہے:

۱- نعلین شریفین کی کیفیت: نعل مبارک چمڑے کا اس کا اگلا حصہ زبان کی طرح گول درمیان سے بارک ایڑی کی جگہ سے قدرے چوڑا بغیر بالوں کے اور اوپر دو تسمے تھے جبکہ ہر تسمہ دو ہر تھا۔ نعل مبارک کی لمبائی ایک بالشت دو انگشت جبکہ چوڑائی ٹخنے کے پاس سے سات انگشت درمیان سے پانچ انگشت اوپر پنجہ کے پاس سے سات انگشت اور دونوں تسموں کے مابین دو انگل کا فاصلہ تھا۔

۲- جوتا پہننے کا طریقہ: جوتے بیٹھ کر نہایت اطمینان سے پہننا چاہیے تاہم مجبوری کی وجہ سے کھڑے ہو کر بھی پہننا جاسکتا ہے۔ حضرت جابر بن عبد اللہ رضی اللہ عنہما فرماتے ہیں کہ حضور اقدس صلی اللہ علیہ وسلم نے کھڑے ہو کر جوتا پہننے سے منع کیا ہے۔ (امام ولی الدین محمد مشکوٰۃ المصابیح ص ۳۸۰) کھڑے ہو کر جوتا پہننے میں دشواری ہے بالخصوص جب جوتے کے پیچھے تسمہ وغیرہ باندھنے کی ضرورت ہو۔

۳- ایک جوتا پہن کر چلنے کی ممانعت: دونوں جوتے پہن کر یا دونوں اتار کر چلنا چاہیے ایک جوتا پہن کر اور دوسرا اتار کر چلنا منع ہے۔ حضرت ابو ہریرہ رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: تم میں سے کوئی شخص ایک جوتا پہن کر نہ چلے وہ دونوں کو پہن کر یا دونوں کو اتار کر چلے۔ (امام محمد بن اسماعیل بخاری صحیح بخاری ج ۲ ص ۸۷)

۴- ننگے پاؤں چلنا: سادگی کی بنا پر ننگے پاؤں چلنا جائز ہے۔ حضرت عبد اللہ بن بریدہ رضی اللہ عنہ کا بیان ہے کہ کسی شخص نے حضرت فضالہ بن عبید رضی اللہ عنہ کو پراگندہ بالوں اور بغیر جوتے کے چلتے دیکھا تو اس بارے میں ان سے دریافت کیا گیا؟ انہوں نے جواب میں فرمایا: حضور اقدس صلی اللہ علیہ وسلم نے ہمیں اس (بن سنور کر چلنے) سے منع کیا ہے۔ پھر جوتے نہ پہننے کے بارے میں دریافت کیا تو جواب دیا: آپ صلی اللہ علیہ وسلم نے ہمیں کبھی کبھار جوتوں کے بغیر چلنے کا حکم دیا تھا۔

(امام ولی الدین محمد مشکوٰۃ المصابیح ص ۳۸۲)

۵- جوتا پہننے کا مسنون طریقہ:

جوتا پہننے کا مسنون طریقہ یہ ہے کہ پہلے دائیں پاؤں میں پہننا چاہیے پھر بائیں پاؤں میں مگر اتارنے وقت اس کا عکس کیا جائے۔ حضرت عبد اللہ بن عباس رضی اللہ عنہما کا بیان ہے کہ حضور اقدس صلی اللہ علیہ وسلم جب جوتا یا چپل پہنتے تو پہلے دائیں پاؤں میں پہنتے اور جب اتارنے تو بائیں پاؤں سے پہلے اتارتے۔ (علامہ محمد بن یوسف الصالحی، سبل الہدی والرشاد ج ۷ ص ۵۵۰)

۶- جوتا اٹھانے کا مسنون طریقہ:

جب جوتا پکڑنا ہو تو مسنون طریقہ یہ ہے کہ بائیں ہاتھ کے انگوٹھا اور شہادت کی انگلی سے اٹھایا جائے۔ حضرت ابو امامہ رضی

اللہ عنہ کا بیان ہے کہ حضور انور صلی اللہ علیہ وسلم اپنا جوتا اپنے بائیں ہاتھ کی انگشت شہادت اور انگوٹھے سے اٹھاتے تھے۔ (علامہ محمد بن یوسف الصالحی، سبل الہدی والرشاد ج ۷ ص ۵۰۳) دائیں ہاتھ سے جوتا اٹھانا خلاف سنت ہے۔

۷۔ نماز کے وقت جوتے پاس رکھنا: نماز ادا کرتے وقت جوتے بائیں طرف رکھنا مسنون ہے جبکہ دائیں جانب رکھنا خلاف سنت ہے۔ حضرت عبداللہ بن عباس رضی اللہ عنہما کا بیان ہے کہ مسنون طریقہ یہ ہے کہ جب کوئی شخص اپنا جوتا اتارے تو اسے اپنی بائیں بغل (طرف) رکھے۔ (امام ولی الدین محمد مشکوٰۃ المصابیح (۳۸)

حضرت عبداللہ بن سائب رضی اللہ عنہ کا بیان ہے کہ میں نے حضور انور صلی اللہ علیہ وسلم کو دیکھا کہ فتح مکہ کے موقع پر آپ نے نماز ادا کی اور اپنا جوتا مبارک اپنی بائیں جانب رکھا۔ (مصنف ابن شیبہ ج ۴ ص ۲۱۸)

۸۔ جوتا پہن کر بیٹھنے کی ممانعت: جوتا پہن کر بیٹھنا خلاف سنت اور منع ہے۔ حضرت انس رضی اللہ عنہ کا بیان ہے کہ حضور اقدس صلی اللہ علیہ وسلم نے فرمایا: جب تم بیٹھو تو اپنے جوتوں کو اتار لو اور اپنے پیروں کو آرام پہنچاؤ۔ (علامہ علی بن ابی بکر، مجمع الزوائد ج ۵ ص ۱۳۳)

۹۔ جوتا پہننے کی تاکید: ننگے پاؤں چلنے کی عادت بنانا اور جوتا نہ پہننا خلاف سنت ہے۔ حضور انور صلی اللہ علیہ وسلم نے جوتا پہننے کی تاکید فرمائی ہے۔ حضرت عبداللہ بن عمر رضی اللہ عنہما کا بیان ہے کہ حضور اقدس صلی اللہ علیہ وسلم نے فرمایا: تم جوتے بکثرت پہنا کرو اور جوتا پہننے والا گویا سوار کی مثل ہے۔ (علامہ علی بن ابی بکر، مجمع الزوائد ج ۵ ص ۱۳۱)

۱۰۔ اپنے ہاتھ سے جوتا مرمت کرنا: اپنا کپڑا اور جوتا اپنے ہاتھ سے گانٹھنا سنت ہے۔ حضرت عروہ رضی اللہ عنہ اپنے والد گرامی کے حوالے سے بیان کرتے ہیں کہ انہوں نے حضرت عائشہ صدیقہ رضی اللہ عنہا سے آپ صلی اللہ علیہ وسلم کے گھریلو معمولات کے بارے میں دریافت کیا تو انہوں نے جواب دیا: آپ صلی اللہ علیہ وسلم اپنا کپڑا اسی لیتے تھے اپنا جوتا مرمت کر لیتے تھے اور عام شخص جو اپنے گھر میں کرتے ہیں آپ وہ کر لیتے تھے۔ (امام احمد بن حجر عسقلانی، فتح الباری شرح صحیح بخاری ج ۱۰ ص ۴۶)

۱۱۔ نیا جوتا پہن کر نماز ادا کرنا: کھال کو دباغت (رنگنے) سے چمڑہ پاک ہو جاتا ہے اس سے تیار کردہ جوتا بھی پاک ہوتا ہے اور پاک چیز کو استعمال کر کے نماز ادا کی جاسکتی ہے۔ لہذا نیا جوتا پہن کر نماز ادا کرنا جائز ہے جس طرح حدیث باب میں بھی اس کی صراحت ہے کہ آپ صلی اللہ علیہ وسلم نے نیا جوتا پہن کر نماز ادا فرمائی۔

فائدہ نافعہ: ایسا پرانا جوتا جو نجاست سے پاک ہو اس پر کھڑے ہو کر یا پہن کر نماز جنازہ وغیرہ ادا کرنا جائز ہے۔ تاہم یہ آداب کے خلاف ہے۔

بَابُ مَا جَاءَ فِي ذِكْرِ خَاتِمِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 12: حضور انور صلی اللہ علیہ وسلم کی انگوٹھی کا بیان

انگوٹھی کے احکام:

حضور اقدس صلی اللہ علیہ وسلم کی انگوٹھی چاندی کی تھی جس کا نقش بھی چاندی کا تھا۔ اس پر ”محمد رسول اللہ“ کے الفاظ تحریر تھے۔

آپ بطور مہر اسے استعمال فرماتے تھے اور اسے پہنتے بھی تھے لیکن بیت الخلاء میں جاتے وقت اسے اتار دیتے تھے۔ مرد کے لیے چاندی کے علاوہ کسی بھی دھات مثلاً سونا، لوہا، پیتل اور تانبا وغیرہ کی انگوٹھی پہننا حرام ہے۔ انگوٹھی چار ماشہ چاندی کی ہونی چاہیے۔ احناف کے نزدیک سلطان وقت، قاضی یا مفتی کے لیے جائز ہے، کیونکہ یہ لوگ اسے مہر کے طور پر استعمال کریں گے۔ حضور اقدس صلی اللہ علیہ وسلم نے بھی سلاطین عصر کو دعوت اسلام دینے کے لیے ان کے نام مکتوبات پر استعمال کے لیے انگوٹھی تیار کروائی تھی۔ آپ صلی اللہ علیہ وسلم کے بعد یہ انگوٹھی حضرت صدیق اکبر رضی اللہ عنہ کے پاس بعد ازاں حضرت فاروق اعظم رضی اللہ عنہ کے پاس پھر حضرت عثمان غنی رضی اللہ عنہ کے پاس رہی۔ حضرت عثمان غنی رضی اللہ عنہ سے یہ انگوٹھی بئر اریس میں گر گئی اور کوشش بسیار کے باوجود دستیاب نہ ہوئی۔

80- حَدَّثَنَا قُتَيْبَةُ بْنُ سَعِيدٍ وَغَيْرُ وَاحِدٍ عَنْ عَبْدِ اللَّهِ بْنِ وَاهِبٍ عَنْ يُونُسَ عَنْ ابْنِ شَهَابٍ عَنْ أَنَسِ بْنِ مَالِكٍ قَالَ كَانَ خَاتَمُ النَّبِيِّ صَلَّى اللَّهُ عَلَيْهِ وَسَلَّمَ مِنْ وَرَقٍ وَكَانَ فَضُّهُ حَبَشِيًّا .
 حضرت انس بن مالک رضی اللہ عنہ کا بیان ہے کہ حضور اقدس صلی اللہ علیہ وسلم کی انگوٹھی چاندی کی تھی اور اس کا نگینہ حبشہ کے پتھر کا تھا۔

81- حَدَّثَنَا قُتَيْبَةُ حَدَّثَنَا أَبُو عَوَانَةَ عَنْ أَبِي بَشْرٍ عَنْ نَافِعٍ عَنْ ابْنِ عُمَرَ أَنَّ النَّبِيَّ صَلَّى اللَّهُ عَلَيْهِ وَسَلَّمَ اتَّخَذَ خَاتَمًا مِنْ فِضَّةٍ فَكَانَ يَخْتِمُ بِهِ وَلَا يَلْبَسُهُ
 قَالَ أَبُو عَيْسَى أَبُو بَشْرٍ اسْمُهُ جَعْفَرُ بْنُ أَبِي وَحْشِيَةَ .

حضرت عبداللہ بن عمر رضی اللہ عنہما کا بیان ہے کہ رسول اللہ صلی اللہ علیہ وسلم نے چاندی کی انگوٹھی بنوائی تھی اس کے ذریعے مہر لگوایا کرتے اور آپ اسے پہنتے نہیں تھے۔

حضرت امام ترمذی رحمہ اللہ تعالیٰ نے کہا: ابوالبشر کا اصل نام جعفر بن ابو وحشیہ ہے۔

82- حَدَّثَنَا مُحَمَّدُ بْنُ غِيلَانَ حَدَّثَنَا حَفْصُ بْنُ عُمَرَ بْنِ عُبَيْدِ هُوَ الطَّنَافِسي حَدَّثَنَا زَهْرٌ عَنْ حَمِيدٍ عَنْ أَنَسِ قَالَ كَانَ خَاتَمُ رَسُولِ اللَّهِ صَلَّى اللَّهُ عَلَيْهِ وَسَلَّمَ مِنْ فِضَّةٍ فَضُّهُ مِنْهُ .
 حضرت انس رضی اللہ عنہ کا بیان ہے کہ رسول اللہ صلی اللہ علیہ وسلم کی انگوٹھی چاندی سے بنی ہوئی تھی اور اس کا نگینہ بھی چاندی سے بنا ہوا تھا۔

83- حَدَّثَنَا اسْحَقُ بْنُ مَنْصُورٍ حَدَّثَنَا مَعَاذُ بْنُ هِشَامٍ حَدَّثَنِي أَبِي عَنْ قَتَادَةَ عَنْ أَنَسِ بْنِ مَالِكٍ قَالَ لَمَّا أَرَادَ النَّبِيُّ صَلَّى اللَّهُ عَلَيْهِ وَسَلَّمَ أَنْ يَكْتُبَ إِلَى الْعَجَمِ قِيلَ لَهُ إِنَّ الْعَجَمَ لَا يَقْبَلُونَ إِلَّا كِتَابًا عَلَيْهِ خَاتَمٌ فَاصْطَنَعَ خَاتَمًا فَكَانَتِي أَنْظُرُ إِلَى بَيَاضِهِ فِي كَفِّهِ .

حضرت انس رضی اللہ عنہ کا بیان ہے کہ حضور انور صلی اللہ علیہ وسلم نے عجمی حکمرانوں کو خط لکھنے کا ارادہ کیا تو آپ سے عرض کیا گیا کہ عجمی صرف اسی خط کو قبول کرتے ہیں جس پر مہر لگی ہوئی ہو تو آپ صلی اللہ علیہ وسلم نے مہر بنوائی۔ آپ کی ہتھیلی میں

اس کی سفیدی کا منظر آج بھی میری آنکھوں کے سامنے ہے۔

شرح

انگوٹھی بنوانے کا مقصد:

چاندی کے علاوہ کسی بھی دھات کی انگوٹھی مرد کے لیے حرام ہے۔ ۷ھ میں حضور اقدس صلی اللہ علیہ وسلم نے چاندی کی انگوٹھی بنوائی تھی۔ جس کا مقصد سلاطین وقت کے نام مکتوبات پر بطور مہر استعمال کرنا تھا۔ آپ صلی اللہ علیہ وسلم نے یہ انگوٹھی بروقت اور ضرورت کے تحت تیار کروائی تھی۔ بغیر ضرورت کے انگوٹھی پہننا خواہ جائز ہے لیکن ترک افضل ہے۔

انگوٹھی پہننے کے بارے میں متعارض روایات میں تطبیق:

حضرت عبداللہ بن عمر رضی اللہ عنہما کی روایت سے ثابت ہوتا ہے کہ حضور اقدس صلی اللہ علیہ وسلم انگوٹھی پہنتے نہیں تھے جبکہ دوسری روایات سے اس کا پہننا ثابت ہوتا ہے اس طرح روایات میں تعارض ہوا؟ متعارض روایات تطبیق کی کئی صورتیں ہیں: (۱) آپ صلی اللہ علیہ وسلم مسلسل نہیں پہنتے تھے۔ (۲) آپ صلی اللہ علیہ وسلم کی دو انگوٹھیاں تھیں ایک مہروالی جو پہنتے نہیں تھے بلکہ بطور مہر استعمال کرتے تھے جبکہ دوسری بغیر مہر کے تھی جو پہنتے تھے۔ (۳) آپ صلی اللہ علیہ وسلم ہمہ وقت نہیں پہنتے تھے۔ ایک روایت میں صراحت ہے کہ حضور اقدس صلی اللہ علیہ وسلم انگوٹھی پہن کر نماز ادا فرما رہے تھے اثناء نماز نظر انگوٹھی پر پڑ گئی تو اس کے بعد آپ نے اس کا پہننا ترک فرما دیا تھا۔

انگوٹھیوں کی تعداد میں متعارض روایات اور ان میں تطبیق:

حضرت انس رضی اللہ عنہ کی روایت سے معلوم ہوتا ہے کہ آپ صلی اللہ علیہ وسلم کی انگوٹھی کا نگینہ چاندی کا تھا اور دوسری روایت میں ہے کہ نگینہ حبشی رنگ کا تھا اس طرح دونوں روایات میں تعارض ہوا؟ ان روایات میں تطبیق کی صورت یہ ہے: علماء کا اس بات میں اختلاف ہے کہ آپ صلی اللہ علیہ وسلم کی انگوٹھی ایک تھی یا دو؟ بعض علماء دو انگوٹھیوں کے قائل ہیں لہذا ان کے نزدیک تعارض باقی نہ رہا کیونکہ دونوں انگوٹھیوں کے نگینے دونوں روایات سے ثابت ہو رہے ہیں۔ بعض کے نزدیک آپ کی انگوٹھی ایک تھی تو ان کے ہاں تطبیق کی صورت یہ ہے کہ حبشی ہونے کا مطلب حبشی رنگ یا بنانے والا حبشی تھا یا حبشی طریقہ کا تھا۔ بہتر صورت یہ ہے کہ تعدد پر محمول کیا جائے، کیونکہ ایک انگوٹھی آپ صلی اللہ علیہ وسلم نے خود تیار کرائی تھی اور دوسری خادم کی طرف سے پیش کی گئی تھی۔

84- حَدَّثَنَا مُحَمَّدُ بْنُ يَحْيَى حَدَّثَنَا مُحَمَّدُ بْنُ عَبْدِ اللَّهِ الْأَنْصَارِيُّ حَدَّثَنَا أَبِي عَنْ ثَمَامَةَ عَنْ أَنَسِ بْنِ مَالِكٍ قَالَ كَانَ نَقَشُ خَاتَمِ النَّبِيِّ صَلَّى اللَّهُ عَلَيْهِ وَسَلَّمَ مُحَمَّدٌ سَطْرٌ وَرَسُولٌ سَطْرٌ وَاللَّهُ سَطْرٌ.

انہی سے منقول ہے کہ حضور انور صلی اللہ علیہ وسلم کی انگوٹھی کا نقش یوں تھا: محمد ایک سطر میں، لفظ رسول دوسری سطر میں اور لفظ اللہ تیسری سطر میں تھا۔

85- حَدَّثَنَا نَصْرُ بْنُ عَلِيٍّ الْجَهْضَمِيُّ أَبُو عَمْرٍو ابْنَانَا نُوحُ بْنُ قَيْسٍ عَنْ خَالِدِ بْنِ قَيْسٍ عَنْ قَتَادَةَ عَنْ

أَنَّ النَّبِيَّ صَلَّى اللَّهُ عَلَيْهِ وَسَلَّمَ كَتَبَ إِلَى كِسْرَى وَ قِصْرٍ وَ النَّجَاشِيِّ فَقِيلَ لَهُ إِنَّهُمْ لَا يَقْبَلُونَ كِتَابًا إِلَّا بِخَاتَمٍ فَصَاغَ رَسُولُ اللَّهِ صَلَّى اللَّهُ عَلَيْهِ وَسَلَّمَ خَاتَمًا حَلَقْتُهُ فِضَّةً وَ نَقَشَ فِيهِ مُحَمَّدٌ رَسُولُ اللَّهِ .

﴿﴾ حضرت انس رضی اللہ عنہ کا بیان ہے کہ حضور انور صلی اللہ علیہ وسلم نے کسریٰ و قیصر اور نجاشی کو خط لکھا، آپ کو بتایا گیا کہ یہ لوگ اس خط کو قبول کرتے ہیں جس پر مہر لگی ہوئی ہو، تو آپ صلی اللہ علیہ وسلم نے مہر بنوائی جس کا حلقہ چاندی سے بنا ہوا تھا اور آپ نے اس میں ”محمد رسول اللہ“ نقش کروایا تھا۔

86- حَدَّثَنَا اسْحَقُ بْنُ مَنْصُورٍ ابْنُ سَعِيدِ بْنِ عَامِرٍ وَ الْحِجَاجُ بْنُ مَنْهَالٍ عَنْ هَمَامٍ عَنْ ابْنِ جَرِيحٍ عَنِ الزُّهْرِيِّ عَنْ أَنَسِ بْنِ مَالِكٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ إِذَا دَخَلَ الْخَلَاءَ نَزَعَ خَاتَمَهُ .

﴿﴾ حضرت انس بن مالک رضی اللہ عنہ کا بیان ہے کہ حضور انور صلی اللہ علیہ وسلم جب بیت الخلاء میں تشریف لے جاتے تھے تو اپنی انگٹھی (باہر) اتار دیا کرتے تھے۔

87- حَدَّثَنَا اسْحَقُ بْنُ مَنْصُورٍ رَضِيَ اللَّهُ عَنْهُ حَدَّثَنَا عَبْدُ اللَّهِ بْنُ نَمِيرٍ حَدَّثَنَا عبيد الله بن عمر عن نافع عن ابن عمر قال اتَّخَذَ رَسُولُ اللَّهِ صَلَّى اللَّهُ عَلَيْهِ وَسَلَّمَ خَاتَمًا مِنْ وَرَقٍ فَـ فِي يَدِهِ ثُمَّ كَانَ فِي يَدِ أَبِي بَكْرٍ وَ عُمَرَ ثُمَّ كَانَ

فِي يَدِ عُثْمَانَ رَضِيَ اللَّهُ عَنْهُمْ حَتَّى وَقَعَ فِي بئرِ ارييسِ نَقْشُهُ مُحَمَّدٌ رَسُولُ اللَّهِ .

﴿﴾ حضرت عبداللہ بن عمر رضی اللہ عنہما کا بیان ہے کہ حضور انور صلی اللہ علیہ وسلم نے چاندی کی انگٹھی بنوائی۔ وہ آپ کے ہاتھ میں رہی، پھر حضرت ابوبکر رضی اللہ عنہ پھر حضرت عمر رضی اللہ عنہ کے ہاتھ میں رہی پھر حضرت عثمان رضی اللہ عنہ کے ہاتھ میں رہی حتیٰ کہ وہ ”اریس“ نامی کنویں میں گر گئی اس پر ”محمد رسول اللہ“ نقش تھا۔

شرح

۱- اسم گرامی کا احترام:

حضور اقدس صلی اللہ علیہ وسلم نے اپنی انگٹھی پر ”محمد رسول اللہ“ کی عبارت کندہ کروائی تھی اس لیے بیت الخلاء جاتے وقت احتراماً انگٹھی اتار کر باہر رکھ دیتے تھے۔ اس سے ثابت ہوا کہ بیت الخلاء جاتے وقت قرآن کی آیت یا حدیث یا تبرک و قابل احترام عبارت و تحریر اپنے ساتھ لے جانا منع ہے، کیونکہ یہ آداب کے خلاف ہے۔

تاریخی حقائق سے ثابت ہے کہ اسلاف و اکابر نے اپنی اپنی انگٹھیوں پر مختلف عبارات کندہ کروائی ہوئی تھیں۔ حضرت فاروق اعظم رضی اللہ عنہ نے اپنی انگٹھی پر كَفَى بِالْمَوْتِ وَ اعْظَا۔ حضرت علی رضی اللہ عنہ اپنی انگٹھی پر ”اللَّهُ الْمَلِكُ“ حضرت حذیفہ اور ابن جراح رضی اللہ عنہ نے اپنی اپنی انگٹھی پر ”الْحَمْدُ لِلَّهِ“ حضرت ابو جعفر الباقر رضی اللہ عنہ نے اپنی انگٹھی پر ”الْعِزَّةُ لِلَّهِ“ حضرت ابراہیم نخعی رحمہ اللہ تعالیٰ نے اپنی انگٹھی پر ”الثَّاقَةُ بِاللَّهِ“ اور حضرت مسروق رحمہ اللہ تعالیٰ نے اپنی انگٹھی پر ”بِسْمِ اللَّهِ“ کندہ کرایا

ہو یا تھا۔ حضرت آدم علیہ السلام نے اپنی انگوٹھی پر ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“ کندہ کر رکھا تھا۔

(امام ابراہیم بن محمد بیجوری المواہب اللدنیہ ص ۶۵)

۲۔ انگوٹھی کی گمشدگی اس کی تلاش اور نتائج:

حضور اقدس صلی اللہ علیہ وسلم کی انگوٹھی دیگر خلفاء سے ہوتی ہوئی حضرت عثمان غنی رضی اللہ عنہ تک پہنچی، چھ سال تک آپ کے پاس محفوظ رہی۔ بعد ازاں یہ مبارک انگوٹھی ”بُر اریس“ میں گر گئی۔ آپ نے اس کی تلاش میں تین دن تک کنویں کا تمام پانی نکلوا یا اور کوشش بسیار کے باوجود اس کے تلاش کرنے میں کامیابی حاصل نہ ہوئی۔ بُر اریس مدینہ طیبہ میں مسجد کے قبا کے پاس تھا، جو اب بند ہو چکا ہے۔ انگوٹھی کے گم ہو جانے کے نتیجہ میں مختلف فتنوں نے سر اٹھانا شروع کر دیے حتیٰ کہ حضرت عثمان غنی رضی اللہ عنہ کی شہادت کا سانحہ پیش آیا۔

سوال: حضرت عبد اللہ بن عمر رضی اللہ عنہما کی روایت سے ثابت ہے کہ حضور اقدس صلی اللہ علیہ وسلم اس انگوٹھی کو پہنا کرتے تھے جبکہ اس سے قبل انہی کی روایت گزر چکی ہے جس میں انگوٹھی پہننے کی نفی تھی، لہذا روایات میں تعارض ہو؟

جواب: حضور اقدس صلی اللہ علیہ وسلم کے دست اقدس میں ہونے سے مراد ہے کہ آپ کے پاس تھی یا آپ کے قبضہ میں تھی۔ قبضہ میں ہونے کے لیے اس کا پہننا ضروری نہیں ہے۔

سوال: جب انگوٹھی حضرت معقیب رضی اللہ عنہ کے پاس تھی تو حضرت عثمان غنی رضی اللہ عنہ سے ”بُر اریس“ میں کیسے گر گئی؟

جواب: بیشک یہ حقیقت ہے کہ انگوٹھی حضرت معقیب رضی اللہ عنہ کے پاس تھی لیکن اس موقع پر دونوں اکٹھے تھے اور حضرت عثمان غنی رضی اللہ عنہ نے کسی مقصد کے لیے ان سے انگوٹھی لی تھی اور ان کے ہاتھ سے ”بُر اریس“ میں گر گئی۔

سوال: انگوٹھی پر تحریر کی دو صورتیں ہو سکتی ہیں: (۱) پہلے محمد پھر رسول اور بعد میں لفظ اللہ (۲) پہلے لفظ اللہ پھر رسول اور بعد میں محمد۔ دوسری صورت میں لفظ اللہ نیچے آتا ہے جو درست نہیں ہے؟

جواب: (۱) یہ عقیدہ کی بات نہیں ہے کہ بے ادبی کی صورت ہو بلکہ ایک فقرہ کے الفاظ کی ترتیب ہے۔ (۲) یہ اختلاف قدیم محدثین میں تھا لیکن جدید محدثین میں یہ اختلاف باقی نہیں رہا، کیونکہ استنبول کے عجائب گھر میں شاہ مقوقش کے نام لکھا گیا مکتوب محفوظ ہے جس میں پہلے اللہ پھر رسول اور بعد میں محمد تحریر ہے۔

سوال: جب ذات مصطفیٰ صلی اللہ علیہ وسلم بیت الخلاء میں داخل ہو سکتی ہے تو اسم محمد صلی اللہ علیہ وسلم کی ممانعت کیوں ہے؟

جواب: (۱) ذات مصطفیٰ صلی اللہ علیہ وسلم کو بشری تقاضا لاحق ہو سکتا ہے، لیکن اسم محمد صلی اللہ علیہ وسلم کو نہیں (۲) اس تحریر میں صرف اسم محمد صلی اللہ علیہ وسلم نہیں بلکہ اسم اعظم ”اللہ“ بھی تحریر تھا جس وجہ سے ادب و احترام لازم تھا۔

بَابُ مَا جَاءَ فِي أَنَّ النَّبِيَّ اللَّهَ عَلَيْهِ وَسَلَّمَ كَانَ يَتَخْتَمُ فِي يَمِينِهِ

باب 13: حضور انور صلی اللہ علیہ وسلم کا دائیں ہاتھ میں انگوٹھی پہننا

88- حَدَّثَنَا مُحَمَّدُ بْنُ سَهْلٍ بْنُ عَسْكَرِ الْبَغْدَادِيِّ وَعَبْدُ اللَّهِ بْنُ عَبْدِ الرَّحْمَنِ قَالَا أَخْبَرَنَا يَحْيَى بْنُ

حسان حَدَّثَنَا سُلَيْمَانُ بْنُ بِلَالٍ عَنْ شَرِيكَ بْنِ عَبْدِ اللَّهِ بْنِ أَبِي نَمْرٍ عَنْ إِبْرَاهِيمَ بْنِ عَبْدِ اللَّهِ بْنِ حُسَيْنٍ عَنْ أَبِيهِ عَنْ عَلِيِّ بْنِ أَبِي طَالِبٍ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَلْبَسُ خَاتَمَهُ فِي يَمِينِهِ .

حَدَّثَنَا مُحَمَّدُ بْنُ يَحْيَى حَدَّثَنَا أَحْمَدُ بْنُ صَالِحٍ حَدَّثَنَا عَبْدُ اللَّهِ بْنُ وَهَبٍ عَنْ سُلَيْمَانَ بْنِ بِلَالٍ عَنْ شَرِيكَ بْنِ عَبْدِ اللَّهِ بْنِ أَبِي نَمْرٍ نَحْوَهُ .

﴿﴾ حضرت علی بن ابوطالب رضی اللہ عنہ کا بیان ہے کہ حضور انور صلی اللہ علیہ وسلم اپنی انگوٹھی دائیں ہاتھ میں پہنا کرتے تھے۔ یہی روایت دوسری سند سے بھی منقول ہے۔

89- حَدَّثَنَا أَحْمَدُ بْنُ مَنِيعٍ حَدَّثَنَا يَزِيدُ بْنُ هَارُونَ عَنْ حَمَادِ بْنِ سَلْمَةَ قَالَ رَأَيْتُ ابْنَ أَبِي رَافِعٍ يَتَخَتَّمُ فِي يَمِينِهِ فَسَأَلْتُهُ عَنْ ذَلِكَ فَقَالَ رَأَيْتُ عَبْدَ اللَّهِ بْنَ جَعْفَرٍ يَتَخَتَّمُ فِي يَمِينِهِ وَقَالَ عَبْدُ اللَّهِ بْنُ جَعْفَرٍ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَتَخَتَّمُ فِي يَمِينِهِ .

﴿﴾ حماد بن سلمہ کا بیان ہے کہ میں نے حضرت ابن ابی رافع رضی اللہ عنہ کو دیکھا کہ وہ اپنے دائیں ہاتھ میں انگوٹھی پہنتے ہیں۔ میں نے ان سے اس بارے میں دریافت کیا تو انہوں نے جواب دیا: میں نے حضرت عبد اللہ بن جعفر رضی اللہ عنہ کو دیکھا ہے وہ اپنے دائیں ہاتھ میں انگوٹھی پہنتے تھے اور حضرت عبد اللہ بن جعفر رضی اللہ عنہ نے بیان کیا کہ آپ صلی اللہ علیہ وسلم بھی اپنے دائیں ہاتھ میں انگوٹھی پہنا کرتے تھے۔

90- حَدَّثَنَا مُوسَى بْنُ يَحْيَى ابْنَانَا عَبْدُ اللَّهِ بْنُ نَمِيرٍ ابْنَانَا إِبْرَاهِيمَ بْنِ الْفَضْلِ عَنْ عَبْدِ اللَّهِ بْنِ مُحَمَّدِ بْنِ عَقِيلٍ عَنْ عَبْدِ اللَّهِ بْنِ جَعْفَرٍ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَتَخَتَّمُ فِي يَمِينِهِ .

﴿﴾ حضرت عبد اللہ بن جعفر رضی اللہ عنہ کا بیان ہے کہ حضور اقدس صلی اللہ علیہ وسلم اپنے دائیں ہاتھ میں انگوٹھی پہنا کرتے تھے۔

91- حَدَّثَنَا أَبُو الْخَطَّابِ زِيَادُ بْنُ يَحْيَى حَدَّثَنَا عَبْدُ اللَّهِ بْنُ مَيْمُونٍ عَنْ جَعْفَرِ بْنِ مُحَمَّدٍ عَنْ أَبِيهِ عَنْ جَابِرِ بْنِ عَبْدِ اللَّهِ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَتَخَتَّمُ فِي يَمِينِهِ .

﴿﴾ حضرت جابر بن عبد اللہ رضی اللہ عنہما کا بیان ہے کہ نبی کریم صلی اللہ علیہ وسلم اپنے دائیں ہاتھ میں انگوٹھی پہنا کرتے تھے۔

92- حَدَّثَنَا مُحَمَّدُ بْنُ حَمِيدٍ الرَّازِيُّ حَدَّثَنَا جَرِيرٌ عَنْ مُحَمَّدِ بْنِ اسْحَقَ عَنْ الصَّلْتِ بْنِ عَبْدِ اللَّهِ قَالَ كَانَ ابْنُ عَبَّاسٍ يَتَخَتَّمُ فِي يَمِينِهِ وَلَا أَخَالَهُ إِلَّا قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَتَخَتَّمُ فِي يَمِينِهِ .

﴿﴾ حضرت ابوصلت بن عبد اللہ رضی اللہ عنہ کا بیان ہے کہ حضرت عباس رضی اللہ عنہما اپنے دائیں ہاتھ میں انگوٹھی پہنا کرتے اور میرا خیال ہے کہ انہوں نے یہ بات بیان کی ہے کہ آپ صلی اللہ علیہ وسلم بھی اپنے دائیں ہاتھ میں انگوٹھی پہنا کرتے تھے۔

93- حَدَّثَنَا مُحَمَّدُ بْنُ أَبِي عُمَرَ حَدَّثَنَا سَفِينٌ عَنْ أَيُّوبَ بْنِ مَوْسَى عَنْ نَافِعِ رَضِيَ اللَّهُ عَنْهُ عَنْ ابْنِ عُمَرَ أَنَّ النَّبِيَّ صَلَّى اللَّهُ عَلَيْهِ وَسَلَّمَ اتَّخَذَ خَاتَمًا مِنْ فِضَّةٍ فَجَعَلَ فِيهِ مِمَّا يَلِي كَفَّهُ وَنَقَشَ فِيهِ مُحَمَّدٌ رَسُولُ اللَّهِ وَنَهَى أَنْ يَنْقُشَ أَحَدٌ عَلَيْهِ وَهُوَ الَّذِي سَقَطَ مِنْ مُعَيْقِبٍ فِي بَيْرِ أَرِيَسٍ

﴿﴾ حضرت عبداللہ بن عمر رضی اللہ عنہما کا بیان ہے کہ نبی کریم صلی اللہ علیہ وسلم نے چاندی کی انگوٹھی بنوائی اور اس کا نمینہ ہتھیلی کی سمت میں رکھا۔ آپ نے اس میں لفظ محمد، رسول اور اللہ نقش کروایا۔ آپ نے اس بات سے منع کیا کہ کوئی شخص اس کے مطابق نقش کروائے، یہ وہی انگوٹھی ہے جو معیقیب (نامی شخص سے) ”اریس“ کنوئیں میں گر گئی تھی۔

94- حَدَّثَنَا قُتَيْبَةُ بْنُ سَعِيدٍ رَضِيَ اللَّهُ عَنْهُ قَالَ حَدَّثَنَا حَاتِمُ بْنُ إِسْمَاعِيلَ عَنْ جَعْفَرِ بْنِ مُحَمَّدٍ عَنْ أَبِيهِ قَالَ كَانَ الْحَسَنُ وَالْحُسَيْنُ رَضِيَ اللَّهُ تَعَالَى عَنْهُمَا يَتَخَتَّمَانِ فِي يَسَارِهِمَا .

﴿﴾ حضرت جعفر بن محمد رضی اللہ عنہ (یعنی امام جعفر صادق) اپنے والد کے حوالے سے نقل کرتے ہیں کہ امام حسن اور امام حسین رضی اللہ عنہما دونوں حضرات اپنے بائیں ہاتھ میں انگوٹھی پہنا کرتے تھے۔

95- حَدَّثَنَا عَبْدُ اللَّهِ بْنُ عَبْدِ الرَّحْمَنِ حَدَّثَنَا مُحَمَّدُ بْنُ عَيْسَى وَهُوَ ابْنُ الطَّبَاعِ حَدَّثَنَا عَبَادُ بْنُ الْعَوَامِ عَنْ سَعِيدِ بْنِ أَبِي عَرُوبَةَ عَنْ قَتَادَةَ عَنْ أَنَسِ بْنِ مَالِكٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ تَخَتَّمَ فِي يَمِينِهِ

﴿﴾ حضرت انس بن مالک رضی اللہ عنہ کا بیان ہے کہ نبی کریم صلی اللہ علیہ وسلم اپنے دائیں ہاتھ میں انگوٹھی پہنا کرتے تھے۔

96- قَالَ أَبُو عَيْسَى هَذَا حَدِيثٌ غَرِيبٌ لَا نَعْرِفُهُ مِنْ حَدِيثِ سَعِيدِ بْنِ أَبِي عَرُوبَةَ عَنْ قَتَادَةَ عَنْ أَنَسِ

عَنِ النَّبِيِّ صَلَّى اللَّهُ عَلَيْهِ وَسَلَّمَ نَحْوِ هَذَا الْأَمِنْ هَذَا الْوَجْهَ وَرَوَى بَعْضُ أَصْحَابِ قَتَادَةَ عَنْ قَتَادَةَ عَنْ أَنَسِ أَنَّ النَّبِيَّ صَلَّى اللَّهُ عَلَيْهِ وَسَلَّمَ تَخَتَّمَ فِي يَسَارِهِ وَهُوَ حَدِيثٌ لَا يَصِحُّ أَيْضًا .

﴿﴾ حضرت امام ترمذی رحمہ اللہ تعالیٰ نے فرمایا: یہ حدیث غریب ہے۔ اسی ایک سند کے حوالے سے منقول ہے۔ حضرت قتادہ رضی اللہ عنہ نے یہ روایت نقل کی ہے حضرت انس رضی اللہ عنہ بیان کرتے ہیں: نبی کریم صلی اللہ علیہ وسلم بائیں ہاتھ میں انگوٹھی پہنتے تھے۔

حضرت امام ترمذی رحمہ اللہ تعالیٰ نے کہا: یہ حدیث مستند نہیں ہے۔

97- حَدَّثَنَا مُحَمَّدُ بْنُ عُبَيْدٍ الْمُحَارَبِيُّ حَدَّثَنَا عَبْدُ الْعَزِيزِ بْنُ أَبِي حَازِمٍ عَنْ مَوْسَى بْنِ عَقْبَةَ عَنْ نَافِعِ

عَنِ ابْنِ عُمَرَ قَالَ اتَّخَذَ رَسُولُ اللَّهِ صَلَّى اللَّهُ عَلَيْهِ وَسَلَّمَ خَاتَمًا مِنْ ذَهَبٍ فَكَانَ يَلْبَسُهُ فِي يَمِينِهِ فَاتَّخَذَ النَّاسُ خَوَاتِيمَ مِنْ ذَهَبٍ فَطَرَحَهُ وَقَالَ لَا الْبَسْهُ أَبَدًا فَطَرَحَ النَّاسُ خَوَاتِيمَهُمْ .

﴿﴾ حضرت عبداللہ بن عمر رضی اللہ عنہما کا بیان ہے کہ نبی کریم صلی اللہ علیہ وسلم نے سونے کی انگوٹھی بنوائی۔ آپ نے اسے بائیں ہاتھ میں پہننا شروع کیا، لوگوں نے بھی سونے کی انگوٹھیاں بنوائیں تو آپ صلی اللہ علیہ وسلم نے اس انگوٹھی کو اتار دیا اور فرمایا: اب میں اسے کبھی نہیں پہنوں گا تو لوگوں نے بھی اپنی انگوٹھیوں کو اتار دیا تھا۔

شرح

انگوٹھی کے بارے میں احکام و مسائل:

حضور اقدس صلی اللہ علیہ وسلم نے ایک انگوٹھی خود تیار کروائی تھی جس پر ”محمد رسول اللہ“ کی عبارت کندہ تھی اور یہ پہنا نہیں کرتے تھے بلکہ صرف مکتوبات پر بطور مہر استعمال کرتے تھے۔ ایک مہر خدام کی طرف سے آپ صلی اللہ علیہ وسلم کی خدمت میں پیش کی گئی تھی جو آپ پہننے کے لیے استعمال کرتے تھے۔

احادیث مبارکہ اور فقہاء کی تصریحات کی روشنی میں انگوٹھی کے احکام درج ذیل ہیں:

۱- انگوٹھی کا استعمال سنت: مرد حضرات کا چاندی کی انگوٹھی تیار کرانا اور اس کا پہننا مسنون ہے۔

حضرت انس رضی اللہ عنہ کا بیان ہے کہ حضور اقدس صلی اللہ علیہ وسلم نے ایک انگوٹھی تیار کروائی تھی جس پر نقش بھی بنوایا تھا۔ (امام محمد بن اسماعیل بخاری، صحیح بخاری ج ۲، ص ۸۷۳) یہ انگوٹھی صلح حدیبیہ کے بعد بنوائی گئی تھی جو آپ بطور مہر استعمال کرتے تھے۔

۲- چاندی کی انگوٹھی ہونا: مرد حضرات کے لیے چاندی کے علاوہ کسی بھی دھات کی انگوٹھی تیار کرانا اور پہننا جائز نہیں ہے۔

حضرت انس رضی اللہ عنہ کا بیان ہے کہ حضور انور صلی اللہ علیہ وسلم کی انگوٹھی چاندی کی تھی اور اس کا نگینہ بھی چاندی کا تھا۔ (امام

محمد بن اسماعیل بخاری، صحیح بخاری ج ۲، ص ۸۷۲) ایک روایت میں ہے کہ انگوٹھی کا نگینہ حبشی تھا۔ ”حبشی“ ہونے کے متعدد مفہم ہیں (۱) نگینہ حبشی پتھر کا ہو جو یمن سے منگوا یا جاتا تھا (۲) نگینہ تیار کرنے والا حبشی ہو۔ (۳) نگینہ عقیق پتھر کا ہو جو سیاہ رنگ کا تھا۔

۳- انگوٹھی پہننے کا حکم: جوتے کی طرح انگوٹھی پہننے کی بھی تاکید وارد ہوئی ہے۔ حضرت انس رضی اللہ عنہ روایت کرتے ہیں کہ

حضور اقدس صلی اللہ علیہ وسلم نے فرمایا: مجھے انگوٹھی اور جوتے کا حکم دیا گیا ہے۔ (علامہ علی بن ابی بکر، مجمع الزوائد ج ۵، ص ۱۴)

یہ حکم وجوب کے لیے نہیں بلکہ استحباب پر محمول ہے۔

۴- انگوٹھی کی تحریر: سلطان وقت، مفتی اور قاضی انگوٹھی تیار کر کے اس پر مہر کی غرض سے عبارت کندہ کرا سکتا ہے۔ حضرت انس

رضی اللہ عنہ کا بیان ہے کہ حضور انور صلی اللہ علیہ وسلم نے چاندی کی انگوٹھی بنوائی اور اس پر ”مُحَمَّدٌ رَسُوْلُ اللّٰهِ“ نقش کروایا تھا۔

آپ نے فرمایا تھا کوئی دوسرا شخص یہ عبارت ہرگز کندہ نہ کرائے۔ (امام محمد بن اسماعیل بخاری، صحیح بخاری ج ۲، ص ۸۷۳)

آپ صلی اللہ علیہ وسلم کی انگوٹھی پر ”محمد رسول اللہ“ کی عبارت تین سطروں پر تحریر تھی۔ سب سے نیچے محمد پھر رسول اور سب سے

اوپر لفظ اللہ تحریر تھا۔

۵- انگوٹھی بنوانے کا مقصد: جب سلاطین وقت کو دعوت اسلام دینے کا مرحلہ پیش آیا تو آپ صلی اللہ علیہ وسلم نے ان کے نام

دعوتی مکتوبات ارسال کرنے کا پروگرام بنایا۔ اس موقع پر صحابہ کرام نے بطور مشورہ عرض کیا: یا رسول اللہ! سلاطین وقت مہر کے بغیر

کسی مکتوب کو قابل التفات نہیں سمجھتے۔ لہذا آپ کے اسم گرامی پر مشتمل ایک مہر تیار کرنی چاہیے جو مکتوبات پر استعمال کی جائے۔

صحابہ کے مشورہ کے مطابق آپ صلی اللہ علیہ وسلم نے انگوٹھی تیار کروائی جس کے نگینہ پر مہر تھی۔

۶- انگوٹھی پہننے کے لیے ہاتھ کا انتخاب: انگوٹھی دائیں ہاتھ میں پہنی جاسکتی ہے اور بائیں ہاتھ میں بھی۔ مختلف روایات سے ثابت ہے کہ حضور اقدس صلی اللہ علیہ وسلم نے دونوں ہاتھوں میں انگوٹھی پہنی ہے لیکن اکثر دائیں ہاتھ میں پہنا کرتے تھے۔ اس مسئلہ میں فقہاء کے بھی دو گروہ ہیں۔ ایک دائیں ہاتھ میں پہننا افضل قرار دیتا ہے اور دوسرا بائیں ہاتھ میں پہننا افضل سمجھتا ہے۔ بہر حال جائز دونوں میں ہے مگر افضل دائیں میں پہننا ہے۔

۷- انگوٹھی کے لیے انگلی کا انتخاب: دائیں ہاتھ یا بائیں ہاتھ کی چھوٹی انگلی میں انگوٹھی پہننا مسنون ہے۔ حضرت صلت بن عبداللہ رضی اللہ عنہ اپنے دائیں ہاتھ کی چھوٹی انگلی میں انگوٹھی پہنا کرتے تھے۔ انہوں نے بیان کیا کہ میں نے حضرت عبداللہ بن عباس رضی اللہ عنہما کو اسی انگلی میں پہنتے دیکھا تھا۔ میرے خیال کے مطابق انہوں نے فرمایا تھا: حضور انور صلی اللہ علیہ وسلم اس انگلی میں انگوٹھی پہنا کرتے تھے۔

فائدہ نافعہ: خنصر یا بنصر دونوں انگلیوں میں سے جس میں چاہیں انگوٹھی پہن سکتے ہیں لیکن دائیں ہاتھ کی انگلی کو اولیت و فوقیت حاصل ہے۔ علامہ عینی رحمہ اللہ تعالیٰ فرماتے ہیں: خنصر کے علاوہ کسی انگلی میں انگوٹھی پہننا خلاف سنت اور مکروہ ہے۔

(علامہ محمود احمد عینی، عمدۃ القاری شرح صحیح بخاری ج ۲۲ ص ۳۷)

سوال: آخری حدیث باب سے ثابت ہوتا ہے کہ حضور اقدس صلی اللہ علیہ وسلم نے سونے کی انگوٹھی بنوائی اور پہنی اور صحابہ کرام نے بھی سونے کی انگوٹھیاں بنوائیں اور پہنی تھیں جبکہ شرعی طور پر مرد حضرات کے لیے سونے کی انگوٹھی بنوانا اور پہننا حرام ہے؟
جواب: ابتدائے اسلام میں سونے کا استعمال مردوں کے لیے حلال تھا۔ اسی دور میں آپ صلی اللہ علیہ وسلم اور صحابہ کرام نے سونے کی انگوٹھیاں تیار کروائی تھیں لیکن بعد میں سونے کا استعمال کرنا مردوں کے لیے حرام قرار دیا گیا تھا۔

بَابُ مَا جَاءَ فِي صِفَةِ سَيْفِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 14: نبی کریم صلی اللہ علیہ وسلم کی تلوار کا بیان

98- حَدَّثَنَا مُحَمَّدُ بْنُ بَشَّارٍ حَدَّثَنَا وَهْبُ بْنُ جَرِيرٍ أَخْبَانَا أَبِي عَنْ قَتَادَةَ عَنْ أَنَسٍ قَالَ كَانَ قَبِيْعَةُ سَيْفِ رَسُولِ اللَّهِ صَلَّى اللَّهُ عَلَيْهِ وَسَلَّمَ مِنْ فِضَّةٍ .

﴿﴾ حضرت انس رضی اللہ عنہ نے کہا: حضور انور صلی اللہ علیہ وسلم کی تلوار کا قبضہ چاندی سے بنا ہوا تھا۔

99- حَدَّثَنَا مُحَمَّدُ بْنُ بَشَّارٍ حَدَّثَنَا مُعَاذُ بْنُ هِشَامٍ حَدَّثَنَا أَبِي عَنْ قَتَادَةَ عَنْ سَعِيدِ بْنِ أَبِي الْحَسَنِ قَالَ كَانَتْ قَبِيْعَةُ سَيْفِ رَسُولِ اللَّهِ صَلَّى اللَّهُ عَلَيْهِ وَسَلَّمَ مِنْ فِضَّةٍ .

﴿﴾ حضرت سعید بن ابوالحسن کا بیان ہے کہ نبی کریم صلی اللہ علیہ وسلم کی تلوار کا قبضہ چاندی سے بنا ہوا تھا۔

100- حَدَّثَنَا أَبُو جَعْفَرٍ مُحَمَّدُ بْنُ صَدْرَانَ الْبَصْرِيُّ حَدَّثَنَا طَالِبُ بْنُ حَجِيرٍ رَضِيَ اللَّهُ عَنْهُ عَنْ هُوْدٍ وَهُوَ ابْنُ عَبْدِ اللَّهِ بْنِ سَعِيدٍ عَنْ جَدِّهِ قَالَ دَخَلَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَكَّةَ يَوْمَ الْفَتْحِ وَعَلَى

سَيْفِهِ ذَهَبٌ وَ فِضَّةٌ قَالَ طَالِبٌ فَسَأَلْتُهُ عَنِ الْفِضَّةِ فَقَالَ كَانَتْ قَبِيْعَةُ السَّيْفِ فِضَّةً .

﴿﴾ حضرت ہود، یہ حضرت عبداللہ بن سعید رضی اللہ عنہ کے صاحبزادے ہیں، اپنے دادا کے حوالے سے نقل کرتے ہیں: حضور انور صلی اللہ علیہ وسلم فتح مکہ کے موقع پر جب مکہ میں داخل ہوئے تو آپ نے جو تلوار اٹھائی ہوئی تھی اس پر سونا اور چاندی لگی ہوئی تھی۔

طالب نامی راوی نے کہا: میں نے چاندی کے بارے میں دریافت کیا تو انہوں نے فرمایا: اس تلوار کا قبضہ چاندی کا تھا۔

101- حَدَّثَنَا مُحَمَّدُ بْنُ شِجَاعٍ الْبَغْدَادِيُّ حَدَّثَنَا أَبُو عُبَيْدَةَ الْحَدَّادُ عَنْ عَثْمَانَ بْنِ سَعْدِ بْنِ أَبِي سَيْرِينَ قَالَ صَنَعْتُ سَيْفِي عَلَى سَيْفِ سَمُرَةَ بْنِ جُنْدَبٍ وَ زَعَمَ سَمُرَةُ أَنَّهُ صَنَعَ سَيْفَهُ عَلَى سَيْفِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَ كَانَ حَنْفِيًّا

حَدَّثَنَا عَقْبَةُ بْنُ مَكْرَمٍ الْبَصْرِيُّ حَدَّثَنَا مُحَمَّدُ بْنُ بَكْرٍ عَنْ عَثْمَانَ بْنِ سَعْدٍ بِهَذَا الْإِسْنَادِ نَحْوَهُ .

﴿﴾ حضرت امام ابن سیرین حضرت امام محمد رحمہ اللہ تعالیٰ بیان کرتے ہیں کہ میں نے اپنی تلوار حضرت سمرہ بن جندب رضی اللہ عنہ کی تلوار کی طرح بنوائی تھی اور حضرت سمرہ رضی اللہ عنہ نے یہ بات بیان کی ہے کہ انہوں نے اپنی تلوار نبی کریم صلی اللہ علیہ وسلم کی تلوار کی طرح بنوائی تھی اور وہ بنو حنیف (نام قبیلہ جن کی تلوار امتیازی حیثیت کی ہوتی تھی) جیسی تھی۔ یہی روایت ایک اور سند سے منقول ہے۔

شرح

حضور اقدس صلی اللہ علیہ وسلم کی تلواروں کا تذکرہ:

ما قبل باب میں حضور اقدس صلی اللہ علیہ وسلم کی انگوٹھی کا ذکر تھا اور اس باب میں آپ کی تلواروں کا تذکرہ ہے۔ دونوں میں تقدیم و تاخیر کی مناسبت یہ ہے کہ انگوٹھی پر آپ صلی اللہ علیہ وسلم کے اسم گرامی کی مہربانی ہوئی تھی جو سلاطین وقت کو دعوت اسلام دیتے وقت ان کے نام جاری کیے جانے والے مکتوبات پر لگائی جاتی تھی۔ پیغام دعوت پہنچنے کے بعد ان کے لیے دو ہی راستے تھے: (۱) وہ دعوت اسلام قبول کر لیں اور مسلمان کی حیثیت سے زندگی گزاریں۔ (۲) یا وہ انکار کر کے اسلام دشمنی پر اتر آئیں۔ جب ان پر اتمام حجت ہوگئی تو اب ان کا علاج فقط تلوار سے ممکن ہو سکتا تھا۔ اسی مناسبت سے دونوں چیزوں میں تقدیم و تاخیر کی گئی ہے۔

حضور اقدس صلی اللہ علیہ وسلم کی ہر تلوار بے مثل قوت کی حامل تھی اور آپ کی کل تلواریں دس تھیں جن کے نام درج ذیل ہیں:

(۱) الماثور (۲) القضب (۳) الحکی (۴) تبار (۵) الخنف (۶) المنخرم (۷) الرسوب (۸) الصمصامة (۹) اللحیف

(۱۰) ذوالفقار

علاوہ ازیں آپ صلی اللہ علیہ وسلم کی دو تلواریں ایسی تھیں جو معجزانہ قوت کا مظہر تھیں: (۱) العون: مشہور صحابی حضرت عکاشہ بن محسن رضی اللہ عنہ غزوہ بدر میں دشمن کا مقابلہ کر رہے تھے کہ ان کی تلوار ٹوٹ گئی وہ بہت پریشان ہوئے اور اسی پریشانی کے عالم میں

حضور انور صلی اللہ علیہ وسلم کی خدمت میں حاضر ہوئے۔ آپ صلی اللہ علیہ وسلم نے ان کے چہرے پر پریشانی کے آثار دیکھ کر وجہ دریافت کی؟ عرض کیا: یا رسول اللہ! دشمن کا مقابلہ کرتے ہوئے میری تلوار ٹوٹ گئی ہے۔ آپ نے انہیں کھجور کے ایک درخت کی شاخ توڑ کر عطا کی اور دشمن کا مقابلہ کرنے کا حکم دیا۔ جونہی وہ چھڑی ان کے ہاتھ میں گئی تو وہ ایک عظیم الشان اور چمکدار تلوار کی شکل اختیار کر گئی جس سے انہوں نے دشمن کا خوب مقابلہ کیا۔ وہ تلوار مسلسل ان کے پاس رہی حتیٰ کہ انہوں نے اس کے ساتھ اہل الردہ سے جہاد کیا اور اس دوران وہ جام شہادت نوش کر گئے۔ یہ تلوار عون (مددگار) کے نام سے مشہور تھی۔

(۲) عرجون: حضرت عبداللہ بن جحش رضی اللہ عنہ غزوہ احد میں دشمن سے جہاد کر رہے تھے کہ ان کی تلوار ٹوٹ گئی۔ وہ جلدی سے حضور انور صلی اللہ علیہ وسلم کی خدمت میں حاضر ہوئے اور صورتحال کے بارے میں عرض کیا: آپ صلی اللہ علیہ وسلم نے انہیں کھجور کی ایک ٹہنی دی، جونہی وہ ٹہنی ان کے ہاتھ میں گئی تو وہ چمکتی ہوئی تلوار کی شکل اختیار کر گئی۔ انہوں نے اس کے ساتھ جہاد کیا اور پھر تاحیات ان کے پاس رہی۔ یہ تلوار عرجون کے نام سے مشہور تھی۔

ذوالفقار نامی آپ صلی اللہ علیہ وسلم کی مشہور زمانہ تلوار تھی۔ فتح مکہ کے موقع پر آپ کے دست اقدس میں یہی تلوار تھی۔ یہ تلوار خوبصورت تھی اور آپ کو یہ بہت پسند تھی۔ آپ نے یہ تلوار حضرت علی رضی اللہ عنہ کو عنایت فرمائی۔ اس تلوار کی وجہ سے حضرت علی رضی اللہ عنہ "لَا فَتَىٰ إِلَّا عَلِيٌّ لَا سَيْفَ إِلَّا ذُو الْفِقَارِ" کے لقب سے مشہور ہوئے۔

الباتور: یہ تلوار حضور اقدس صلی اللہ علیہ وسلم کو اپنے ولد گرامی حضرت عبداللہ رضی اللہ عنہ کی طرف سے بطور وراثت ملی تھی۔

مکہ میں ورود اور بت شکنی:

جس طرح جد الانبیاء حضرت ابراہیم خلیل اللہ علیہ السلام نے نمرودی بتوں کو توڑ کر حقانیت تو حید کا پرچم بلند کیا تھا، اسی طرح فتح مکہ کے موقع پر حضور اقدس صلی اللہ علیہ وسلم نے کفار مکہ کے بتوں کو توڑ کر حقانیت اسلام کا پرچم لہرایا تھا۔ فتح مکہ کے موقع پر آپ صلی اللہ علیہ وسلم کعبہ میں داخل ہوئے۔ اس وقت کعبہ میں ۳۶۰ بت بڑے سلیقہ سے سجائے گئے تھے۔ آپ نے بتوں کو توڑ پھوڑ کر پھینک دیا اور کعبہ کو بتوں کی نجاست سے پاک و صاف کر دیا۔ بتوں کو توڑتے وقت آپ صلی اللہ علیہ وسلم کی زبان پر یہ الفاظ تھے:

جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا

سوال: جب شرعی طور پر سونا حرام ہے تو حدیث باب کے مطابق یہ تلوار کے لیے کیوں استعمال کیا گیا تھا؟

جواب: یہ حدیث ضعیف ہے اور سونے کی حلت پر اس سے استدلال درست نہیں ہے۔

بَابُ مَا جَاءَ فِي صِفَةِ دِرْعِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 15: حضور صلی اللہ علیہ وسلم کی "زرہ" کا بیان

102- حَدَّثَنَا أَبُو سَعِيدٍ عَبْدُ اللَّهِ بْنُ سَعِيدٍ الْأَشْجَعِيُّ حَدَّثَنَا يُونُسُ بْنُ بَكِيرٍ عَنْ مُحَمَّدِ بْنِ اسْحَقَ عَنْ

يَحْيَىٰ بْنِ عَبَادِ بْنِ عَبْدِ اللَّهِ بْنِ الزُّبَيْرِ عَنْ أَبِيهِ عَنْ جَدِّهِ عَبْدِ اللَّهِ بْنِ الزُّبَيْرِ عَنِ الزُّبَيْرِ بْنِ الْعَوَّامِ قَالَ كَانَ

عَلَى النَّبِيِّ صَلَّى اللَّهُ عَلَيْهِ وَسَلَّمَ يَوْمَ أُحُدٍ دِرْعَانٍ فَهَضَّ إِلَى الصَّخْرَةِ فَلَمْ يَسْتَطِعْ فَأَقْعَدَ طَلْحَةَ تَحْتَهُ
فَصَعِدَ النَّبِيُّ صَلَّى اللَّهُ عَلَيْهِ وَسَلَّمَ حَتَّى اسْتَوَى عَلَى الصَّخْرَةِ قَالَ فَسَمِعْتُ النَّبِيَّ صَلَّى اللَّهُ عَلَيْهِ وَسَلَّمَ
يَقُولُ أَوْجَبَ طَلْحَةُ رَضِيَ اللَّهُ عَنْهُ .

﴿﴾ حضرت زبیر بن عوام رضی اللہ عنہ نے فرمایا: غزوہ اُحد کے دن حضور انور صلی اللہ علیہ وسلم نے دوزر ہیں پہنی ہوئی
تھیں، آپ ایک چٹان پر چڑھنے لگے لیکن چڑھ نہ سکے۔ آپ نے حضرت طلحہ رضی اللہ عنہ کو اپنے نیچے بٹھایا اور پھر آپ ان کے
ذریعے چڑھ گئے۔ جب آپ چٹان پر سیدھے ہو کر بیٹھ گئے تو میں نے آپ صلی اللہ علیہ وسلم کو یہ فرماتے ہوئے سنا: طلحہ نے (اپنے
لیے جنت) واجب کر لی ہے۔

103- حَدَّثَنَا أَحْمَدُ بْنُ أَبِي عَمْرٍو حَدَّثَنَا سَفِينُ بْنُ عَيْنَةَ عَنْ يَزِيدَ بْنِ خَصِيفَةَ عَنِ السَّائِبِ بْنِ يَزِيدَ أَنَّ
رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ عَلَيْهِ يَوْمَ أُحُدٍ دِرْعَانٍ قَدْ ظَاهَرَ بَيْنَهُمَا .

﴿﴾ حضرت سائب بن یزید رضی اللہ عنہ بیان کرتے ہیں: غزوہ اُحد کے موقع پر حضور اقدس صلی اللہ علیہ وسلم نے دو
زرہیں پہنی ہوئی تھیں۔ ایک دوسری کے اوپر پہنی ہوئی تھی۔

شرح

زرہ کی تعریف اور آپ صلی اللہ علیہ وسلم کی زروں کی تعداد:

زرہ سے مراد لوہے کا لباس ہے۔ جنگ کے دوران دشمن سے بچاؤ کے لیے جسم پر پہنا جاتا ہے۔ اس کی دو صورتیں ہو سکتی ہیں:
(۱) پیتل یا لوہے وغیرہ دھات کو پگھلا کر ڈبہ نما لباس تیار کیا جاتا تھا۔ (۲) زنجیروں کو باہم پیوست کر کے واسکٹ کی شکل میں تیار کر
کے استعمال کی جاتی تھی تاکہ دشمن زخمی نہ کرے۔

حضور اقدس صلی اللہ علیہ وسلم کی سات زرہیں تھیں جن کے نام درج ذیل ہیں:

(۱) ذات الفضول (۲) ذات الوشاح (۳) ذات الحواشی (۴) فضہ (۵) سغد یہ (۶) التبراء (۷) خرق

آپ صلی اللہ علیہ وسلم کے چٹان پر چڑھنے کی وجہ:

غزوہ اُحد کی لڑائی نہایت خطرناک تھی۔ اسی موقع پر پتھر لگنے سے آپ صلی اللہ علیہ وسلم کا چہرہ زخمی ہو گیا تھا۔ ہونٹوں سے خون
جاری تھا۔ زرہ کی کڑی رخسار مبارک میں دھنس گئی تھی اور ابن قمر نے آپ کی شہادت کا اعلان بھی کر دیا تھا جس کے نتیجے میں مجاہدین
کے جوصلے پست ہو گئے۔ آپ صلی اللہ علیہ وسلم چاہتے تھے کہ چٹان پر جلوہ افروز ہوں تاکہ مجاہدین آپ کو دیکھ لیں اور ان کے حوصلے
بلند ہو جائیں۔ اس دن آپ صلی اللہ علیہ وسلم نے دوزر ہیں زیب تن فرمائی ہوئی تھیں جو نہایت وزنی تھیں۔ آپ چٹان پر چڑھنے
لگے تو نہ چڑھ سکے۔ پھر حضرت طلحہ رضی اللہ عنہ کو نیچے بٹھا کر ان پر قدم مبارک رکھ کر چٹان پر چڑھ گئے اور آپ کو دیکھ کر مجاہدین کے
حوصلے بلند ہو گئے۔

حضرت طلحہ رضی اللہ عنہ کا تعارف:

حضرت طلحہ رضی اللہ عنہ کا شمار اجلہ صحابہ میں ہوتا ہے، عشرہ مبشرہ میں سے ایک ہیں۔ غزوہ بدر کے علاوہ تمام غزوات میں شامل ہوئے۔ سابقون اولون میں سے ہیں، چھ صحابہ پر مشتمل مجلس شوریٰ تشکیل پائی تو اس کے رکن تھے اور ہمہ وقت اسلام کی ترقی کے لیے کوشاں رہتے تھے۔ ایک رات میں ستر ہزار کی اراضی خرید کر مدینہ طیبہ کے غرباء و فقراء میں تقسیم فرمائی تھی۔ غزوہ احد میں شامل ہوئے۔ شجاعت و بہادری کے جوہر دکھائے۔ حضور اقدس صلی اللہ علیہ وسلم کے لیے ڈھال بنے رہے۔ جب آپ صلی اللہ علیہ وسلم نے چٹان پر چڑھنے کا قصد کیا تو آپ کو پیش کر دیا۔ حضور آپ کی پشت پر کھڑے ہو کر چٹان پر جلوہ افروز ہوئے۔ آپ ڈھال بن کر خدمات انجام دے رہے تھے تو اسی (۸۰) سے زائد زخم آئے لیکن آپ استقامت سے خدمات انجام دیتے رہے۔ حدیث باب کے آخری حصہ میں آپ کی فضیلت بیان کی گئی ہے۔

جب حضرت طلحہ رضی اللہ عنہ نے جنت خرید لی ہے یا حضور اکرم صلی اللہ علیہ وسلم کے کرم و عنایت سے اس کے مالک بن گئے ہیں۔ غزوہ احد کے موقع پر آپ کی بے مثال خدمات کے اعتراف میں صحابہ کبار بالخصوص حضرت صدیق اکبر رضی اللہ عنہ فرمایا کرتے تھے کہ یہ تمام کا تمام دن طلحہ کا ہے۔ آپ صلی اللہ علیہ وسلم نے آپ کے بارے میں فرمایا: بہترین شہید وہ ہے جو زمین پر چل رہا ہے۔ جنگ جمل میں آپ شہید ہوئے اور بصرہ میں مدفون ہوئے۔

سوال: غزوہ احد کے موقع پر حضور اقدس صلی اللہ علیہ وسلم نے دوزرہیں زیب تن فرمائی ہوئی تھیں جو توکل اور تسلیم و رضا کے منافی عمل تھا؟

جواب: (۱) ہوشیاری و دوراندیشی سے کام لینا، دشمن سے اپنے آپ کو بچانے کے لیے احتیاطی تدابیر اختیار کرنا اور موذی چیزوں سے بچنا، ہرگز توکل اور تسلیم و رضا کے منافی عمل نہیں ہے۔ (۲) ارشادِ بانی ہے: ”يَا أَيُّهَا الَّذِينَ آمَنُوا خذُوا حِذْرَكُمْ فَانفِرُوا ثَبَاتٍ أَوِ انْفِرُوا جَمِيعًا“۔ اے ایمان والو! تم ہوشیاری سے کام لو، پھر دشمن کی طرف تھوڑے تھوڑے ہو کر نکلو یا جمع ہو کر نکلو۔ مطلب یہ ہے کہ دشمن کی گھات اس کی مکاری اور اس کے حملہ سے بچو۔ اس سے ثابت ہوا کہ دشمن کے مقابلہ میں اپنی حفاظت کی تدبیریں جائز ہیں۔ واللہ تعالیٰ اعلم

بَابُ مَا جَاءَ فِي صِفَةِ مَغْفَرِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 16: نبی کریم صلی اللہ علیہ وسلم کے خود کا بیان

104- حَدَّثَنَا قُتَيْبَةُ بْنُ سَعِيدٍ حَدَّثَنَا مَالِكُ بْنُ أَنَسٍ عَنْ ابْنِ سَهَابٍ عَنْ أَنَسِ بْنِ مَالِكٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ دَخَلَ مَكَّةَ وَ عَلَيْهِ مَغْفَرٌ فَقِيلَ لَهُ هَذَا ابْنُ خَطَلٍ مُتَعَلِّقٌ بِأَسْتَارِ الْكَعْبَةِ فَقَالَ اقْتُلُوهُ .

حضرت انس بن مالک رضی اللہ عنہ نے فرمایا: حضور انور صلی اللہ علیہ وسلم جب مکہ میں داخل ہوئے تو آپ نے ”خود“ پہنا ہوا تھا۔ آپ سے کہا گیا کہ ابن خطل کعبہ کے پردوں کے پیچھے چھپا ہوا ہے؟ آپ نے فرمایا: اسے قتل کر دو۔

105- حَدَّثَنَا عَيْسَى بْنُ أَحْمَدَ حَدَّثَنَا عَبْدُ اللَّهِ بْنُ وَهَبٍ حَدَّثَنِي مَالِكُ بْنُ أَنَسٍ عَنْ ابْنِ شَهَابٍ عَنْ

أَنَسِ بْنِ مَالِكٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ دَخَلَ مَكَّةَ عَامَ الْفَتْحِ وَعَلَى رَأْسِهِ الْمِغْفَرُ قَالَ فَلَمَّا نَزَعَهُ جَاءَهُ رَجُلٌ فَقَالَ ابْنُ حَظَلٍ مُتَعَلِّقٌ بِأَسْتَارِ الْكَعْبَةِ قَالَ أَقْتُلُوهُ

قَالَ ابْنُ شَهَابٍ وَبَلَّغْنِي أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَمْ يَكُنْ يَوْمَئِذٍ مُحْرِمًا .

انہی سے منقول ہے: آپ صلی اللہ علیہ وسلم فتح مکہ کے موقع پر جب مکہ میں داخل ہوئے تو آپ کے سر مبارک پہ ”خود“ تھا۔ راوی نے کہا: آپ نے اسے اتارا تو ایک شخص آیا اور عرض کیا: ابن حظل کعبہ کے پردوں کے پیچھے چھپا ہوا ہے؟ نبی کریم صلی اللہ علیہ وسلم نے فرمایا: اسے قتل کر دو۔

حضرت ابن شہاب رحمہ اللہ تعالیٰ نے کہا: مجھے یہ اطلاع ملی ہے حضور اقدس صلی اللہ علیہ وسلم اس وقت حالت احرام میں نہیں تھے۔

شرح

فتح مکہ کے موقع پر اہل مکہ سے سلوک:

خود سے مراد لوہے کی ٹوپی ہے جو دشمن سے بچاؤ کے لیے جنگ کے دوران استعمال کی جاتی ہے۔ حضور اقدس صلی اللہ علیہ وسلم فاتح کی حیثیت سے جب مکہ میں داخل ہوئے تو آپ کے سر اقدس پر ”خود“ تھا۔ آپ کے اچانک ورود کی وجہ سے اہل مکہ کانپ اٹھے ان پر دہشت طاری ہو گئی اور وہ خیال کر رہے تھے کہ ابھی انتقامی کارروائی کرتے ہوئے انہیں ہلاک کر دیا جائے گا مگر آپ صلی اللہ علیہ وسلم کی طرف سے یہ اعلان کیا گیا: جو شخص بیت اللہ میں داخل ہو جو آدمی اپنے گھر میں داخل ہو کر روزہ بند کر لے اور جو ہتھیار ڈال دے وہ مامون ہے۔ اس عام معافی کے اعلان سے سترہ (۱۷) افراد کو مستثنیٰ قرار دیا گیا تھا کہ یہ لوگ جہاں بھی ملیں انہیں قتل کر دیا جائے ان میں گیارہ مرد اور چھ عورتیں تھیں۔ اس کی وجہ یہ تھی کہ ان کے جرائم اور مظالم ناقابل معافی تھے۔ ان سترہ مجرموں میں سے دو عورتوں اور سات مردوں نے اسلام قبول کر کے معافی مانگ لی تھی۔ باقی ماندہ آٹھ لوگوں جن میں چار مرد اور چار عورتیں شامل تھیں، کو قتل کر دیا گیا۔ ان مقتولوں میں سے ایک ابن حظل بھی تھا۔

ابن حظل کا تعارف:

مشہور دشمنان اسلام میں سے ایک ابن حظل تھا، ہجرت کے بعد وہ بھی ہجرت کر کے مدینہ طیبہ آ گیا تھا اور اسلام قبول کر لیا تھا۔ اس کا اصل نام عبدالعزیٰ بن حظل تھا اور قبول اسلام کے بعد اس کا اسلامی نام ”عبداللہ“ تجویز کیا گیا۔ حضور اقدس صلی اللہ علیہ وسلم نے اسے زکوٰۃ وصول کرنے کی غرض سے ایک قبیلہ کے پاس روانہ کیا۔ اس کے خادم نے کھانا تیار کرنے میں قدرے تاخیر کر دی۔ تو اس نے غصہ سے خادم کو قتل کر دیا جبکہ وہ خادم مسلمان تھا۔ اس نے اس خوف سے مدینہ طیبہ چھوڑ دیا کہ خادم کے قصاص میں اسے قتل نہ کر دیا جائے وہ مرتد ہو کر مکہ مکرمہ آ گیا۔ اس نے گویا باندیاں اپنے پاس رکھی ہوئی تھیں جو اسلام کے خلاف بدزبانی کرتی تھیں اور یہ خود بھی حضور انور صلی اللہ علیہ وسلم کی ہجو کرتا تھا۔ فتح مکہ کے موقع پر آپ صلی اللہ علیہ وسلم نے اس کے جرائم اور مظالم کے

باعث اسے قتل کرنے کا حکم دیا تو یہ کعبہ کے پردوں میں جا چھپا، عرض کیا گیا: یا رسول اللہ! ابن نطل کعبہ کے پردوں میں چھپا ہے؟ آپ نے فرمایا: اسے وہاں ہی قتل کر دیا جائے۔ چنانچہ اجازت ملنے پر حضرت ابو بزرہ رضی اللہ عنہ نے ابن نطل کو ہلاک کر دیا۔ فائدہ نافعہ: فتح مکہ کے موقع پر حضور انور صلی اللہ علیہ وسلم نے سیادہ عمامہ مبارک سر اقدس پر رکھا ہوا تھا۔ آپ نے سفید رنگ کو زیادہ پسند کیا اور اسے استعمال کیا۔ سیاہ رنگ کو بھی آپ نے پسند کیا اور سیاہ عمامہ استعمال میں لائے تھے۔

دیگر آلات حرب کے نام:

حضرت امام ترمذی رحمہ اللہ تعالیٰ نے حضور اقدس صلی اللہ علیہ وسلم کے تمام آلات حرب کے نام نہیں بتائے۔ ان کی تفصیل درج ذیل ہے:

آپ صلی اللہ علیہ وسلم کے چھ قوس و کمان تھے: (۱) نزوراء (۲) روما (۳) صفراء (۴) سوخط (۵) کتوم (۶) سداد۔ ترکش کا نام: کافور تھا۔ دو ڈھال تھیں: (۱) ذلوق (۲) قنق۔ ایک ڈھال بطور تحفہ آپ صلی اللہ علیہ وسلم کی خدمت میں پیش کی گئی تھی جس پر مینڈھا کی تصویر تھی۔ آپ نے اس پر دست اقدس رکھا تو اللہ تعالیٰ نے اسے محو کر دیا تھا۔ آپ صلی اللہ علیہ وسلم کے سات گھوڑے تھے جن کے نام یہ ہیں: (۱) مرتجز (۲) سلب (۳) ظرب (۴) لحیف (۵) لزاز (۶) ورء (۷) سبہ۔ آپ کے تیر کا نام تھا: مثنوی، خیمہ کا نام تھا: الکن، نیزہ کا نام: بیضاء اور لاٹھی کا نام: مختصر تھا۔ (الاتحافات الربانیہ ص ۱۵۳)

آپ صلی اللہ علیہ وسلم کے جھنڈے کا نام: عقاب (جو سیاہ رنگ کا تھا) مشکیزہ کا نام تھا: صادر زین کا نام: داج، اونٹنی کا نام (۱) قصوی (۲) عفاء، خچر کا نام: دلدل، گدھے کا نام: یعفور اور بکری کا نام تھا: (جس کا آپ دودھ نوش فرماتے تھے) عنیہ۔

سوال: جب حضور اقدس صلی اللہ علیہ وسلم مکہ میں داخل ہوئے تو آپ نے خود یا سیاہ عمامہ سے سر مبارک کیوں ڈھانپا تھا؟ حالانکہ اس کی حالت احرام میں ممانعت وارد ہوئی ہے؟

جواب: آپ صلی اللہ علیہ وسلم حالت احرام میں نہیں تھے لہذا سر اقدس کو ڈھانپنے میں کوئی حرج نہیں تھا۔

سوال: میقات سے بغیر احرام کے گزر کر مکہ معظمہ میں داخل ہونا منع ہے، پھر آپ صلی اللہ علیہ وسلم احرام کے بغیر مکہ میں کیوں داخل ہوئے؟ نیز حرم مکہ کو امن گاہ قرار دیا گیا ہے، جس میں کسی شخص کو قتل کرنا حرام ہے۔ پھر آپ صلی اللہ علیہ وسلم نے ابن نطل وغیرہ کو قتل کیوں کرایا تھا؟

جواب: فتح مکہ کے موقع پر اللہ تعالیٰ نے آپ صلی اللہ علیہ وسلم سے مختصر وقت کے لیے حرمت اٹھالی گئی تھی جس وجہ سے آپ میقات سے بغیر احرام کے مکہ معظمہ میں داخل ہوئے اور آپ نے ابن نطل وغیرہ کو قتل بھی کرایا تھا۔

میقات سے بغیر احرام کے گزرنے میں مذاہب آئمہ:

کیا میقات سے بغیر احرام کے گزر کر مکہ معظمہ میں داخل ہونا جائز ہے یا نہیں؟ اس بارے میں آئمہ فقہ کا اختلاف ہے، جس کی تفصیل درج ذیل ہے:

۱- حضرت امام اعظم ابو حنیفہ رحمہ اللہ تعالیٰ کا موقف ہے کہ ناجائز ہے، آپ نے اس مشہور روایت سے استدلال کیا ہے جس

میں میقات سے بغیر احرام کے گزرنے کی ممانعت وارد ہوئی ہے۔

۲- حضرت امام شافعی رحمہ اللہ تعالیٰ کے نزدیک جائز ہے انہوں نے دوسری حدیث باب سے استدلال کیا ہے جس میں صراحت ہے کہ حضور اقدس صلی اللہ علیہ وسلم میقات سے بغیر احرام کے گزر کر حرم مکہ میں داخل ہوئے تھے۔

حضرت امام اعظم ابوحنیفہ رحمہ اللہ تعالیٰ کی طرف سے حضرت امام شافعی رحمہ اللہ تعالیٰ کی دلیل کا جواب یوں دیا جاتا ہے کہ اس روایت سے استدلال کرنا درست نہیں ہے، کیونکہ فتح مکہ کے دن آپ صلی اللہ علیہ وسلم سے اس کی حرمت اٹھالی گئی تھی۔ اس بارے میں آپ کا مشہور ارشاد گرامی ہے: میرے لیے آج کے دن یہ حلال تھا کسی اور کے لیے نہیں ہے۔“

سوال: ایک روایت میں ہے کہ فتح مکہ کے موقع پر حضور اقدس صلی اللہ علیہ وسلم نے سر اقدس پر خود پہنا ہوا تھا اور دوسری روایت میں ہے کہ آپ نے سیاہ عمامہ باندھ رکھا تھا۔ یہ تو روایات میں تعارض ہوا؟

جواب: ان دونوں روایات میں تطبیق کی صورت یہ ہے کہ حضور انور صلی اللہ علیہ وسلم فاتح کی حیثیت سے جب مکہ معظمہ میں داخل ہوئے اس وقت سر اقدس پر خود اور اس کے اوپر سیاہ عمامہ باندھا ہو یا نیچے سیاہ عمامہ اور اوپر خود رکھا ہو یعنی بیک وقت خود اور عمامہ دونوں کا استعمال ممکن ہے لہذا روایات میں تعارض نہ رہا۔

بَابُ مَا جَاءَ فِي صِفَةِ عِمَامَةِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 17: حضور اقدس صلی اللہ علیہ وسلم کے عمامے کا بیان

106- حَدَّثَنَا مُحَمَّدُ بْنُ بَشَّارٍ حَدَّثَنَا عَبْدُ الرَّحْمَنِ بْنُ مَهْدِيٍّ عَنْ حَمَادِ بْنِ سَلَمَةَ وَحَدَّثَنَا مُحَمَّدُ

بْنُ غِيلَانَ حَدَّثَنَا وَكَيْعٌ عَنْ حَمَادِ بْنِ سَلَمَةَ عَنْ أَبِي زَبِيرٍ عَنْ جَابِرٍ قَالَ دَخَلَ النَّبِيُّ صَلَّى اللَّهُ عَلَيْهِ وَسَلَّمَ مَكَّةَ يَوْمَ الْفَتْحِ وَعَلَيْهِ عِمَامَةٌ سَوْدَاءٌ .

﴿﴾ حضرت جابر رضی اللہ عنہ کا بیان ہے کہ حضور اقدس صلی اللہ علیہ وسلم فتح مکہ کے موقع پر مکہ میں داخل ہوئے تو آپ نے سیاہ عمامہ باندھا ہوا تھا۔

107- حَدَّثَنَا ابْنُ أَبِي عَمْرٍو حَدَّثَنَا سَفِيَانُ عَنْ مَسَاوِرِ الْوَرَّاقِ عَنْ جَعْفَرِ بْنِ عَمْرٍو بْنِ حَرِيثٍ عَنْ أَبِيهِ

قَالَ رَأَيْتُ عَلِيَّ بْنَ رَسُولِ اللَّهِ صَلَّى اللَّهُ عَلَيْهِ وَسَلَّمَ عِمَامَةً سَوْدَاءً .

﴿﴾ حضرت جعفر بن عمرو بن حرث رضی اللہ عنہ اپنے والد کے حوالے سے بیان کرتے ہیں: میں نے حضور انور صلی اللہ علیہ وسلم کے سر مبارک پر سیاہ عمامہ دیکھا۔

108- حَدَّثَنَا مُحَمَّدُ بْنُ غِيلَانَ وَيُوسُفُ بْنُ عِيْسَى قَالَا حَدَّثَنَا وَكَيْعٌ عَنْ مَسَاوِرِ الْوَرَّاقِ عَنْ جَعْفَرِ

بْنِ عَمْرٍو بْنِ حَرِيثٍ عَنْ أَبِيهِ أَنَّ النَّبِيَّ صَلَّى اللَّهُ عَلَيْهِ وَسَلَّمَ خَطَبَ النَّاسَ وَعَلَيْهِ عِمَامَةٌ سَوْدَاءٌ .

﴿﴾ انہی سے منقول ہے: حضور انور صلی اللہ علیہ وسلم نے لوگوں کو خطبہ دیا اس وقت آپ نے سیاہ عمامہ باندھا ہوا تھا۔

109- حَدَّثَنَا هَارُونَ بْنُ اسْحَقَ الْهَمْدَانِيُّ حَدَّثَنَا يَحْيَى بْنُ مُحَمَّدٍ الْمَدِينِيُّ عَنْ عَبْدِ الْعَزِيزِ بْنِ مُحَمَّدٍ عَنْ عُبَيْدِ اللَّهِ بْنِ عَمْرٍو عَنْ نَافِعٍ عَنْ ابْنِ عَمْرٍو قَالَ كَانَ النَّبِيُّ صَلَّى اللَّهُ عَلَيْهِ وَسَلَّمَ إِذَا اعْتَمَّ سَدَلَ عِمَامَتَهُ بَيْنَ كَتِفَيْهِ

قَالَ نَافِعٌ وَكَانَ ابْنُ عَمْرٍو يَفْعَلُ ذَلِكَ

قَالَ عُبَيْدُ اللَّهِ وَرَأَيْتُ الْقَاسِمَ ابْنَ مُحَمَّدٍ وَسَالِمًا يَفْعَلَانِ ذَلِكَ .

﴿﴾ حضرت ابن عمر رضی اللہ عنہما نے کہا: آپ صلی اللہ علیہ وسلم جب عمامہ باندھتے تو اس کا شملہ دونوں کندھوں کے درمیان رکھا کرتے تھے۔

حضرت نافع رضی اللہ عنہ نے کہا: حضرت عبداللہ بن عمر رضی اللہ عنہما بھی ایسا ہی کیا کرتے تھے۔

حضرت عبید اللہ رضی اللہ عنہ نے کہا: میں نے قاسم بن محمد اور سالم رضی اللہ عنہما کو بھی ایسا ہی کرتے دیکھا ہے۔

110- حَدَّثَنَا يَوْسُفُ بْنُ عِيْسَى حَدَّثَنَا وَكَيْعٌ حَدَّثَنَا أَبُو سَلِيمَانَ وَهُوَ عَبْدُ الرَّحْمَنِ بْنُ الْغَسِيلِ عَنْ عِكْرِمَةَ عَنْ ابْنِ عَبَّاسٍ رَضِيَ اللَّهُ عَنْهُمَا أَنَّ النَّبِيَّ صَلَّى اللَّهُ عَلَيْهِ وَسَلَّمَ خَطَبَ النَّاسَ وَعَلَيْهِ عِمَامَةٌ دَسْمَاءُ .

﴿﴾ حضرت عبداللہ بن عباس رضی اللہ عنہما سے منقول ہے کہ نبی کریم صلی اللہ علیہ وسلم نے لوگوں کو خطبہ دیا اور اس وقت آپ نے (اپنے سراقس پر) سیاہ پٹی لپیٹی ہوئی تھی۔

شرح

حضور اقدس صلی اللہ علیہ وسلم کے عمامہ مبارک کی کیفیت:

حضور اقدس صلی اللہ علیہ وسلم نے عمامہ اور ٹوپی دونوں کو اکٹھا بھی استعمال کیا ہے، اکیلی ٹوپی یا اکیلا عمامہ بھی زیب سرفرمایا ہے۔ عمامہ سیاہ بھی استعمال فرمایا ہے اور سفید بھی مگر اکثر سفید عمامہ استعمال فرماتے تھے۔ آپ کے دو عمامے تھے۔ ایک سات (۷) ہاتھ طویل تھا اور دوسرے کی طوالت بارہ (۱۲) ہاتھ تھی۔ عمامہ مبارک کے تفصیلی احکام درج ذیل ہیں:

۱- عمامہ سنت مستمرہ: عمامہ مبارک سنت مستمرہ ہے اور اس کے استعمال کی تاکید و ترغیب فرمائی گئی ہے۔ حضرت عبادہ بن صامت رضی اللہ عنہ کا بیان ہے کہ حضور اقدس صلی اللہ علیہ وسلم نے فرمایا: تم عمامہ باندھو یہ ملائکہ کی خاص علامت ہے اور اس کے کنارے کو پشت پر ڈالو۔ (امام ولی الدین محمد مشکوٰۃ المصابیح ص ۳۷۷)

۲- عمامہ کی فضیلت: عمامہ مبارک کے ساتھ پڑھی جانے والی نماز کا ثواب بغیر عمامہ کے پڑھی جانے والی نماز سے ستر (۷۰) گنا زیادہ عطا کیا جاتا ہے۔ چنانچہ احادیث میں وارد ہے کہ پگڑی کے ساتھ دو رکعت نماز ادا کرنا بغیر پگڑی کے ستر (۷۰) رکعت نماز ادا کرنے سے بہتر ہے۔ (حاشیہ شمائل ترمذی ص ۸)

۳- عمامہ تخیل و بربادی کا ذریعہ: عمامہ مبارک باندھنے سے تخیل و بربداری کی دولت میسر آتی ہے۔ حضرت عبداللہ بن عباس رضی اللہ عنہما کا بیان ہے کہ حضور اقدس صلی اللہ علیہ وسلم نے فرمایا: تم عمامہ باندھا کرو، کیونکہ اس سے تخیل و بربداری میں اضافہ ہوتا ہے۔ (علامہ علی بن ابی بکر، مجمع الزوائد ج ۵، ص ۱۲۷)

۴- عمامہ باندھنے سے ملائکہ سے مشابہت:

عمامہ مبارک باندھنے سے ملائکہ سے مشابہت پیدا ہو جاتی ہے۔ حضرت ابو موسیٰ اشعری رضی اللہ عنہ کا بیان ہے کہ حضرت جبرائیل علیہ السلام اس حالت میں حاضر ہوئے کہ انہوں نے سیاہ عمامہ باندھ رکھا تھا۔ (علامہ علی بن ابی بکر، مجمع الزوائد ج ۵، ص ۱۲۸)

۵- عمامہ مبارک تاج عرب: عمامہ مبارک تاج عرب کی حیثیت رکھتا ہے۔ حضرت علی رضی اللہ عنہ کا بیان ہے کہ حضور اقدس صلی اللہ علیہ وسلم نے فرمایا: عمامہ اہل عرب کا تاج ہے۔ (حضرت ملا علی قاری، مرقات شرح مشکوٰۃ ج ۸، ص ۲۵۰)

۶- عمامہ باعث عزت و وقار:

عمامہ مبارک استعمال کرنے سے انسان کی قدر و منزلت میں اضافہ ہوتا ہے۔ حضرت عمران بن حصین رضی اللہ عنہ کا بیان ہے: عمامہ مسلمان کا وقار ہے۔ (امام علی متقی، کنز العمال ج ۱۵، ص ۲۸۳)

۷- عمامہ سے امت کا اعزاز و اکرام: عمامہ مبارک امت کے اعزاز و اکرام کا باعث ہے۔ حضرت خالد بن معدان رحمہ اللہ تعالیٰ مرسلًا بیان کرتے ہیں کہ آپ صلی اللہ علیہ وسلم نے فرمایا: اللہ تعالیٰ نے اس امت کا اعزاز و اکرام عمامہ کے باعث کیا ہے۔

۸- جمعہ کے دن عمامہ کی فضیلت: دوسرے ایام کی نسبت جمعہ کے دن عمامہ باندھنا زیادہ باعث ثواب ہے۔

حضرت ابو درداء رضی اللہ عنہ کی روایت ہے کہ اللہ تعالیٰ جمعہ کے دن عمامہ باندھنے والوں پر رحمت نازل کرتا ہے اور اس کے فرشتے دعاء رحمت کرتے ہیں۔ (علامہ علی بن ابی بکر، مجمع الزوائد ج ۵، ص ۱۲۴)

۹- عمامہ باندھنے کا طریقہ: عمامہ کھڑے ہو کر باندھنا چاہیے اور شلوار بیٹھ کر پہننی چاہیے۔ (علامہ ملا علی قاری، جمع الوسائل ج ۱، ص ۲۰۸) عمامہ بیٹھ کر باندھنے اور شلوار کھڑے ہو کر پہننے سے نسیان کا مرض اور فقر پیدا ہوتا ہے۔ (زرقانی ج ۵، ص ۴)

۱۰- عمامہ مبارک شعار اسلام ہونا: عمامہ مبارک شعار اسلام ہے۔ غدیر خم کے دن حضور اقدس صلی اللہ علیہ وسلم نے حضرت علی صلی اللہ علیہ وسلم رضی اللہ عنہ کو طلب فرمایا، ان کے سر پر عمامہ باندھا اور شملہ پیچھے کی طرف چھوڑتے ہوئے فرمایا: تم اس طرح عمامہ باندھو، عمامہ اسلام کی علامت ہے۔ غزوہ بدر اور غزوہ حنین میں جو فرشتے میری مدد کے لیے بھیجے گئے وہ سب کے سب عمامہ باندھے ہوئے تھے۔ (امام علی متقی، کنز العمال ج ۱۵، ص ۲۸۲)

۱۱- عمامہ کا رنگ: سفید اور سیاہ دونوں رنگ کا عمامہ باندھا جاسکتا ہے۔ حضور اقدس صلی اللہ علیہ وسلم سفر میں سفید اور حضر میں عام طور پر سیاہ عمامہ زیب سرفرماتے تھے۔ (موہب لدنیہ ج ۵، ص ۴) بعض روایات میں زرد رنگ کے عمامہ کا ذکر بھی ہے۔

۱۲- عمامہ کا شملہ: عمامہ مبارک کا شملہ دونوں کندھوں کے درمیان ہونا چاہیے۔ حضرت عبداللہ بن عمر رضی اللہ عنہما کا بیان ہے کہ حضور اقدس صلی اللہ علیہ وسلم جب عمامہ زیب سرفرماتے تو اس کا شملہ اپنے دونوں کندھوں کے درمیان لٹکاتے تھے۔

بَابُ مَا جَاءَ فِي صِفَةِ إِزَارِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 18: نبی کریم صلی اللہ علیہ وسلم کے تہبند کا بیان

111- حَدَّثَنَا أَحْمَدُ بْنُ مَنِيعٍ حَدَّثَنَا اسْمَعِيلُ بْنُ إِبْرَاهِيمَ حَدَّثَنَا أَيُّوبُ عَنْ حَمِيدِ بْنِ هَلَالٍ عَنْ أَبِي بُرْدَةَ قَالَ أَخْرَجَتْ إِلَيْنَا عَائِشَةُ رَضِيَ اللَّهُ عَنْهَا كِسَاءً مُكَبَّدًا وَإِزَارًا غَلِيظًا فَقَالَتْ قُبِضَ رُوحُ رَسُولِ اللَّهِ صَلَّى اللَّهُ عَلَيْهِ وَسَلَّمَ فِي هَذَيْنِ .

﴿﴾ حضرت ابو بردہ رضی اللہ عنہ کا بیان ہے: سیدہ عائشہ رضی اللہ عنہا نے ہمارے سامنے ایک پیوند لگی ہوئی چادر نکالی اور ایک موٹا تہبند نکالا اور بتایا: حضور انور صلی اللہ علیہ وسلم کی روح مبارکہ ان دو کپڑوں میں قبض ہوئی تھی۔

112- حَدَّثَنَا مُحَمَّدُ بْنُ غِيلَانَ حَدَّثَنَا أَبُو دَاوُدَ عَنْ شُعْبَةَ عَنِ الْأَشْعَثِ بْنِ سَلِيمٍ قَالَ سَمِعْتُ عَمَّتِي تُحَدِّثُ عَنْ عَمِّهَا قَالَ بَيْنَمَا أَنَا أَمْشِي بِالْمَدِينَةِ إِذَا إِنْسَانٌ خَلْفِي يَقُولُ اِرْفَعْ إِزَارَكَ فَإِنَّهُ اتَّقَى وَ أَبْقَى فَالْتَفْتُ فَإِذَا هُوَ رَسُولَ اللَّهِ صَلَّى اللَّهُ عَلَيْهِ وَسَلَّمَ فَقُلْتُ يَا رَسُولَ اللَّهِ إِنَّمَا هِيَ بُرْدَةٌ مَلْحَاءُ قَالَ أَمَّا لَكَ فِي أَسْوَةٍ فَظَنَرْتُ فَإِذَا إِزَارُهُ إِلَى نِصْفِ سَاقَيْهِ .

﴿﴾ حضرت اشعث بن سلیم رضی اللہ عنہ نے اپنی پھوپھی کے حوالے سے نقل کیا: انہوں نے اپنے چچا کے حوالے سے یہ روایت نقل کی ہے کہ ایک مرتبہ میں مدینہ منورہ جا رہا تھا، میرے پیچھے سے کسی نے کہا: اپنا تہبند اوپر کر لو، کیونکہ یہ پرہیزگاری کے لیے زیادہ مناسب ہے اور (کپڑا بھی) زیادہ دیر تک (محفوظ رہتا ہے) میں نے مڑ کر دیکھا تو وہ نبی کریم صلی اللہ علیہ وسلم تھے۔ میں نے عرض کیا: یا رسول اللہ! یہ ایک عام سی چادر ہے؟ آپ صلی اللہ علیہ وسلم نے فرمایا: کیا تمہارے لیے میرا عمل نمونہ نہیں ہے؟ میں نے دیکھا تو آپ کا تہبند نصف پنڈلیوں تک تھا۔

113- حَدَّثَنَا سُوَيْدُ بْنُ نَصْرٍ حَدَّثَنَا عَبْدُ اللَّهِ بْنُ الْمُبَارَكِ عَنْ مُوسَى بْنِ عُبَيْدَةَ عَنْ أَيَّاسِ بْنِ سَلْمَةَ بْنِ الْأَكْبُوعِ عَنْ أَبِيهِ قَالَ كَانَ عُثْمَانُ يَأْتِرُ إِلَى أَنْصَافِ سَاقَيْهِ وَقَالَ هَكَذَا كَانَتْ إِزْرَةُ صَاحِبِي يَعْنِي النَّبِيَّ صَلَّى اللَّهُ عَلَيْهِ وَسَلَّمَ .

﴿﴾ حضرت ایاس بن سلمہ بن اکوع رضی اللہ عنہ اپنے والد کے حوالے سے بیان کرتے ہیں: حضرت عثمان غنی رضی اللہ عنہ نصف پنڈلی تک تہبند باندھا کرتے تھے۔

راوی کا کہنا ہے: میرے آقا یعنی آپ صلی اللہ علیہ وسلم کا تہبند بھی اسی طرح کا ہوتا تھا۔

114- حَدَّثَنَا قُتَيْبَةُ حَدَّثَنَا أَبُو الْأَحْوَصِ عَنْ أَبِي اسْحَقَ عَنْ مُسْلِمِ بْنِ نَذِيرٍ عَنْ حُذَيْفَةَ ابْنِ الْيَمَانَ قَالَ أَخَذَ رَسُولُ اللَّهِ صَلَّى اللَّهُ عَلَيْهِ وَسَلَّمَ بَعْضَ سَاقِي أَوْسَاقِهِ فَقَالَ هَذَا مَوْضِعُ الْإِزَارِ فَإِنْ آبَيْتَ فَاسْفَلَ فَإِنْ آبَيْتَ فَلَا حَقَّ لِلْإِزَارِ فِي الْكَعْبَيْنِ .

﴿﴾ حضرت حذیفہ بن یمان رضی اللہ عنہ کا بیان ہے کہ نبی کریم صلی اللہ علیہ وسلم نے میری پنڈلی کو اپنی پنڈلی پر رکھ کر فرمایا: یہ تہبند باندھنے کی جگہ ہے، اگر تم نہیں کرتے تو اس سے نیچے کر لو اور اگر نہیں کرتے تو پھر ٹخنوں پر تہبند رکھنے کی کوئی گنجائش نہیں ہے۔

شرح

حضور اقدس صلی اللہ علیہ وسلم کا تہبند:

لباس دو قسم کا ہو سکتا ہے: (۱) اوڑھا جانے والا: یہ لباس سلائی کے بغیر دو چادروں اور ایک دستار پر مشتمل ہوتا ہے۔ ایک چادر جسم کے اوپر والے حصہ پر اوڑھی جاتی ہے اور دوسری سے ناف سے لے کر ٹخنوں تک جسم کا حصہ چھپایا جاتا ہے۔ دوسری چادر کو تہبند کہا جاتا ہے۔ (۲) پہنا جانے والا: یہ وہ لباس ہے جو سلا ہوا ہوتا ہے اور پہنا جاتا ہے۔ یہ کرتا، پاجامہ (یا شلوار) اور عمامہ پر مشتمل ہوتا ہے۔

حضور اقدس صلی اللہ علیہ وسلم نے دونوں قسم کے لباس زیب تن فرمائے ہیں لیکن عموماً پہلا لباس استعمال فرماتے تھے، کیونکہ یہ لباس قدیم ہے اور اس میں سادگی ہے جبکہ آپ کی طبیعت بھی سادگی پسند تھی۔ روایات سے ثابت ہے کہ آپ صلی اللہ علیہ وسلم نے پاجامہ خریدنا تھا مگر پہننے کے بارے میں کوئی روایت موجود نہیں ہے، اس وجہ سے فقہاء کرام کے اس بارے میں دو قول ہیں: (۱) آپ نے زیب تن فرمایا تھا، کیونکہ جو چیز خریدی جاتی ہے وہ پہننے کے لیے ہی خریدی جاتی ہے۔ (۲) آپ صلی اللہ علیہ وسلم نے پاجامہ نہیں پہنا تھا، کیوں کہ خریدنا پہننے کو مستلزم نہیں ہے اور پہننے کے بارے میں کوئی صراحتاً روایت بھی نہیں ہے۔

آپ صلی اللہ علیہ وسلم کے تہبند کے حوالے سے روایات کا خلاصہ اور احکام درج ذیل ہیں: ۱- تہبند باندھنا مسنون: سادہ لباس جو انسان کو تکبر و رعونت سے دور رکھتا ہے وہ کرتا اور تہبند ہے۔ آپ صلی اللہ علیہ وسلم اکثر یہی لباس زیب تن فرماتے رہے۔ حضرت ابو ہریرہ رضی اللہ عنہ کا بیان ہے کہ حضرت عائشہ صدیقہ رضی اللہ عنہا نے ایک پیوند لگی چادر اور ایک موٹا تہبند دکھاتے ہوئے فرمایا: حضور اقدس صلی اللہ علیہ وسلم کا وصال ان دو کپڑوں میں ہوا تھا۔

۲- تہبند باندھنا اسلام کی علامت: تہبند باندھنا اسلام کی علامت ہے۔ حضرت ابو امامہ رضی اللہ عنہ نے آپ صلی اللہ علیہ وسلم کی خدمت میں عرض کیا: اہل کتاب (یہود و نصاریٰ) تہبند نہیں باندھتے بلکہ پاجامہ پہنتے ہیں، آپ صلی اللہ علیہ وسلم نے فرمایا: تم لوگ ان کے خلاف کرو پاجامہ پہنو اور تہبند بھی باندھو۔ (زاد المعارج، ص ۵۱)

۳- تہبند باندھنے کا مسنون طریقہ: تہبند کے آگے والے حصہ کو زائد اور پیچھے والے حصہ کو اونچا رکھنا چاہیے۔ حضرت عکرمہ رضی اللہ عنہ کا بیان ہے کہ میں نے حضرت عبداللہ بن عباس رضی اللہ عنہما کو ملاحظہ کیا کہ انہوں نے تہبند کے سامنے والے حصے کو زائد رکھا ہوا تھا اور پیچھے والے حصہ کو اونچا کیا ہوا تھا، میں نے ان سے اس طرح تہبند باندھنے کے بارے میں دریافت کیا تو انہوں نے جواب دیا: میں نے حضور اقدس صلی اللہ علیہ وسلم کو اسی طرح تہبند باندھتے ہوئے دیکھا تھا۔ (امام ولی الدین محمد مشکوٰۃ المصابیح، ص ۳۷۷)

۴- تہبند بطور تبرک: بزرگوں کی زیر استعمال اشیاء کو بطور تبرک محفوظ رکھنا جائز ہے۔ حضرت عائشہ صدیقہ رضی اللہ عنہا نے جو

حضور اقدس صلی اللہ علیہ وسلم کی چادر اور تہبند محفوظ رکھا ہوا تھا اور لوگوں کو اس کی زیارت کرواتی تھیں وہ دونوں چیزیں بطور تبرک تھیں۔ (علامہ ملا علی قاری، مرقات شرح مشکوٰۃ ج ۳ ص ۱۷۱)

۵- تہبند کی مسنون مقدار: تہبند کا نصف پنڈلی تک ہونا مسنون ہے۔ حضرت ابو سعید خدری رضی اللہ عنہ کا بیان ہے کہ حضور اقدس صلی اللہ علیہ وسلم نے فرمایا: مومن کا تہبند نصف پنڈلی تک ہونا چاہیے اگر پنڈلی اور ٹخنوں کے درمیان ہو تب بھی کوئی مضائقہ نہیں۔ (امام محمد بن یزید، سنن ابن ماجہ ج ۲ ص ۲۹۳)

۶- ٹخنوں کے نیچے تہبند باندھنے کی مذمت و وعید: ٹخنوں کے نیچے تہبند باندھنا قابل گرفت اور قابل مذمت عمل ہے۔ حضرت ابو ہریرہ رضی اللہ عنہ کا بیان ہے کہ حضور اقدس صلی اللہ علیہ وسلم نے فرمایا: مومن کا تہبند نصف پنڈلی تک یا پنڈلی تک یا پھر ٹخنہ کے اوپر ہونا چاہیے اور جو ٹخنہ کے نیچے ہو وہ جہنم کے لائق ہے۔ (علامہ زکی الدین منذری، الترغیب والترہیب ج ۳ ص ۸۸)

حضرت ابو ہریرہ رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: جو تہبند ٹخنوں کے نیچے ہوگا وہ جہنم میں ہوگا۔

(امام ولی الدین محمد، مشکوٰۃ المصابیح ج ۳ ص ۳۷۳)

فائدہ نافعہ: تہبند، شلو اور پاجامہ تینوں کا حکم یکساں ہے یعنی ٹخنوں کے نیچے رکھنا و وعید کے زمرے میں آتے ہیں۔ حضرت جابر رضی اللہ عنہ روایت کرتے ہیں: جنت کی خوشبو ایک ہزار میل کی مسافت سے آئے گی لیکن خدا کی قسم! پاجامہ لٹکا کر چلنے والے اس کی خوشبو بھی نہ سونگھ سکیں گے۔ (علامہ زکی الدین منذری، الترغیب والترہیب ج ۳ ص ۹۱)

۷- تہبند باندھنے کی جگہ: تہبند کی گرہ ناف کے اوپر یا ناف کے نیچے متصل ہونا چاہیے۔ حضرت عبداللہ بن عباس رضی اللہ عنہما کا بیان ہے کہ حضور اقدس صلی اللہ علیہ وسلم ناف کے نیچے ازاریا تہبند باندھا کرتے تھے جو ناف پر معلوم ہوتا ہے۔ (زرقانی ج ۵ ص ۲۶)

۸- تہبند کا نصف ساق تک ہونا سنت ملائکہ: تہبند نصف ساق تک ہونا چاہیے۔ حضرت عمرو بن شعیب رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: اللہ تعالیٰ کی بارگاہ میں ملائکہ اس حالت میں حاضر ہوتے ہیں کہ وہ نصف پنڈلی تک تہبند باندھے ہوئے ہوتے ہیں لہذا تم بھی اسی طرح باندھو۔

۹- ٹخنوں کے نیچے تہبند منافقت کی علامت: تہبند کا ٹخنوں کے نیچے ہونا منافقت کی علامت ہے۔ حضرت علی رضی اللہ عنہ مرفوعاً روایت کرتے ہیں کہ حضور اقدس صلی اللہ علیہ وسلم نے فرمایا: تہبند لٹکانا منافقت کی علامت ہے۔ (امام علی متقی، کنز العمال ج ۱۹ ص ۲۲۸)

۱۰- تہبند کا سفید ہونا: کسی بھی رنگ کا تہبند استعمال کیا جاسکتا ہے لیکن مسنون سفید رنگ ہے۔ حضرت ابو ذر غفاری رضی اللہ عنہ کا بیان ہے کہ میں حضور انور صلی اللہ علیہ وسلم کی خدمت میں حاضر ہوا تو آپ کو سفید لباس میں ملبوس دیکھا تھا۔

(امام محمد بن اسماعیل بخاری، صحیح بخاری ج ۲ ص ۸۶۷)

فائدہ نافعہ: شلو اور پاجامہ اور تہبند کو ٹخنوں کے نیچے لٹکانے کی مذمت و وعید مرد حضرات کے ساتھ خاص ہے اور مستورات اس سے مستثنیٰ ہیں، کیونکہ عورتوں کے ٹخنے عورت میں شامل ہیں جن کا چھپانا ضروری ہے۔ حضرت امّ مسلمہ رضی اللہ عنہا نے جب تہبند لٹکانے کی وعید سنی تو انہوں نے حضور اقدس صلی اللہ علیہ وسلم سے اس بارے میں عورتوں کا حکم دریافت کیا، آپ نے فرمایا: اگر ان کا قدم کھل

جائے تو وہ کپڑے نیچے لٹکالیں۔ (علامہ ملا علی قاری، جمع الوسائل ص ۱۷۴) تاہم کسی مجبوری کی وجہ سے مثلاً کسی شخص کے ٹخنے یا اس کے نیچے والے حصہ میں پھنسی ہو اور مکھی بار بار اس پر بیٹھ کر تنگ کرتی ہو تو مرد بھی اپنا تہ بند یا شلوار یا پاجامہ ٹخنوں سے نیچے لٹکا سکتا ہے۔

بَابُ مَا جَاءَ فِي مَشِيَةِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 19: رسول کریم صلی اللہ علیہ وسلم کی چال کا بیان

115- حَدَّثَنَا فَتِيْبَةُ بْنُ سَيَعْدٍ حَدَّثَنَا ابْنُ لَهِيْعَةَ عَنْ أَبِي يُونُسَ عَنْ أَبِي هُرَيْرَةَ قَالَ مَا رَأَيْتُ شَيْئًا أَحْسَنَ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ كَانَ الشَّمْسُ تَجْرِي فِي وَجْهِهِ وَمَا رَأَيْتُ أَحَدًا أَسْرَعَ فِي مَشِيَةِ مَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ كَأَنَّمَا الْأَرْضُ تُطْوَى لَهُ إِنَّا لَنُجْهِدُ أَنْفُسَنَا وَإِنَّهُ لَغَيْرُ مُكْتَرَبٍ .

حضرت ابو ہریرہ رضی اللہ عنہ کا بیان ہے کہ میں نے رسول کریم صلی اللہ علیہ وسلم سے زیادہ خوبصورت کسی کو نہیں دیکھا۔ یوں معلوم ہوتا جیسے آپ کے چہرہ مبارک میں سورج چلتا ہے اور میں نے آپ سے زیادہ تیز رفتار اور کسی کو نہیں دیکھا، گویا زمین آپ کے لیے پیٹی جا رہی ہو۔ ہم بمشکل (آپ کے ساتھ) چلا کرتے اور آپ کسی تکلف کے بغیر چلتے تھے۔

116- حَدَّثَنَا عَلِيُّ بْنُ حَجْرٍ وَغَيْرُ وَاحِدٍ قَالُوا حَدَّثَنَا عَيْسَى بْنُ يُونُسَ عَنْ عُمَرَ بْنِ عَبْدِ اللَّهِ مَوْلَى غَفْرَةَ حَدَّثَنِي اِبْرَاهِيمُ بْنُ مُحَمَّدٍ مِنْ وَلَدِ عَلِيِّ بْنِ أَبِي طَالِبٍ رَضِيَ اللَّهُ عَنْهُ قَالَ كَانَ عَلِيٌّ إِذَا وَصَفَ النَّبِيَّ صَلَّى اللَّهُ عَلَيْهِ وَسَلَّمَ قَالَ إِذَا مَشَى تَقَلَّعَ كَأَنَّمَا يَنْحَطُّ مِنْ صَبَبٍ .

حضرت ابراہیم بن محمد رحمہ اللہ تعالیٰ جو حضرت علی بن ابوطالب رضی اللہ عنہ کی اولاد میں سے ہیں، کا بیان ہے: حضرت علی رضی اللہ عنہ نے جب نبی اکرم صلی اللہ علیہ وسلم کے اوصاف بیان کرنا شروع کیے تو ان میں سے یہ بات بتائی کہ جب آپ چلتے تھے تو جھک کر چلتے تھے یوں جیسے بلندی سے نیچے اتر رہے ہوں۔

117- حَدَّثَنَا سَفِيَانُ بْنُ وَكَيْعٍ قَالَ حَدَّثَنَا أَبِي عَنْ الْمَسْعُودِيِّ عَنْ عَثْمَانَ بْنِ مَسْلَمِ بْنِ هَرْمَزٍ عَنْ نَافِعِ بْنِ جَبْرِ عَنْ مَطْعَمِ بْنِ عَلِيٍّ بْنِ أَبِي طَالِبٍ رَضِيَ اللَّهُ عَنْهُ قَالَ كَانَ رَسُولَ اللَّهِ صَلَّى اللَّهُ عَلَيْهِ وَسَلَّمَ إِذَا مَشَى تَكْفَأُ تَكْفُؤًا كَأَنَّمَا يَنْحَطُّ مِنْ صَبَبٍ .

حضرت علی بن ابوطالب رضی اللہ عنہ کا بیان ہے: نبی اکرم صلی اللہ علیہ وسلم جب چلا کرتے تو آگے کی طرف جھک کر چلتے تھے گویا بلندی سے نیچے اتر رہے ہوں۔

شرح

حضور اقدس صلی اللہ علیہ وسلم کے چلنے کی کیفیت:

آپ صلی اللہ علیہ وسلم کی رفتار کی بحث حلیہ مبارک کے ضمن میں گزر چکی ہے، جس کا خلاصہ یہ ہے کہ حدیث مبارکہ میں

لفظ: يتولأ۔ آپ کی رفتار کا تعین کرتا ہے۔ اس کے تین معانی ہیں: (۱) قدم اٹھا کر چلنا (۲) آگے کی طرف جھک کر چلنا (۳) تیزی سے چلنا۔ آپ کی رفتار تینوں معانی کی جامع تھی۔ پروقار اور اطمینان کے ساتھ آپ آگے کو جھک کر چلتے تھے یعنی رفتار کا ہلی و سستی اور تکبر و غرور سے پاک تھی مگر عجز و انکسار کی صفت اپنے ضمن میں لیے ہوئے تھی۔ ایسی پروقار رفتار کی تعریف قرآن کریم بایں الفاظ کرتا ہے: وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا (فرقان: ۶۳)

اور اللہ تعالیٰ کے بندے وہ ہیں جو زمین پر عاجزی سے چلتے ہیں۔ آپ صلی اللہ علیہ وسلم کی ذات والا صفات نہ صرف عباد الرحمن کی سردار تھی بلکہ امام الانبیاء والمرسلین صلی اللہ علیہ وسلم کے منصب پر فائز تھی جن کی خوبیوں اور خصائص کی حقیقت تک رسائی حاصل کرنا دشوار ہے۔

بَابُ مَا جَاءَ فِي تَقْنَعِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 20: حضور صلی اللہ علیہ وسلم کے رومال مبارک کا بیان

118 - حَدَّثَنَا يَوْسُفُ بْنُ عِيسَى حَدَّثَنَا وَكَيْعٌ حَدَّثَنَا الرَّبِيعُ بْنُ صَبِيْعٍ عَنْ يَزِيدَ ابْنِ ابَانَ عَنْ أَنَسِ بْنِ مَالِكٍ قَالَ كَانَ رَسُولَ اللَّهِ صَلَّى اللَّهُ عَلَيْهِ وَسَلَّمَ يُكْثِرُ الْقِنَاعَ كَانَ ثَوْبَهُ ثَوْبُ زِيَّاتٍ .

حضرت انس بن مالک رضی اللہ عنہ کا بیان ہے کہ رسول اللہ صلی اللہ علیہ وسلم اکثر (سر مبارک پر) رومال استعمال کرتے تھے، آپ کا رومال یوں ہوتا تھا جیسے تیل سے بنا ہوا ہو۔

شرح

حضور اقدس صلی اللہ علیہ وسلم کے رومال کی کیفیت:

قناع سے مراد وہ رومال یا کپڑا ہے جو حضور اقدس صلی اللہ علیہ وسلم اکثر اپنی دستار کے نیچے سر مبارک پر رکھتے تھے۔ چونکہ آپ سر پر اکثر تیل لگواتے تھے اور تیل کی چکناہٹ سے عمامہ اور کلاہ کو بچانے کے لیے سر پر کپڑا باندھ لیتے تھے۔ خواہ کپڑا تیل سے لت پت ہونے کی وجہ سے تیل کی ہی شکل اختیار کر لیتا تھا لیکن وہ میلا نہیں ہوتا تھا، نہ اس سے بد بو آتی تھی اور نہ جوئیں پڑتی تھیں۔ یہ تمام امور آپ صلی اللہ علیہ وسلم کے خصائص میں شمار ہوتے ہیں۔ علاوہ ازیں آپ صلی اللہ علیہ وسلم کو نہ کھٹل کاٹنا تھا اور نہ کپڑوں پر مکھی بیٹھتی تھی۔

بَابُ مَا جَاءَ فِي جَلْسَةِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 21: حضور اقدس صلی اللہ علیہ وسلم کے بیٹھنے کا بیان

119 - حَدَّثَنَا عَبْدُ بْنُ حَمِيدٍ ابْنَانَا عَفَانَ بْنِ مُسْلِمٍ حَدَّثَنَا عَبْدُ اللَّهِ بْنُ حَسَانَ عَنْ جَدِّتِهِ عَنْ قَيْلَةَ بِنْتِ مَحْزَمَةَ أَنَّهَا رَأَتْ رَسُولَ اللَّهِ صَلَّى اللَّهُ عَلَيْهِ وَسَلَّمَ فِي الْمَسْجِدِ وَهُوَ قَاعِدٌ الْقَرْفَصَاءَ قَالَتْ فَلَمَّا رَأَيْتُ

رَسُولَ اللَّهِ صَلَّى اللَّهُ عَلَيْهِ وَسَلَّمَ الْمُتَخَشِّعُ فِي الْجَلْسَةِ أُرْعِدْتُ مِنَ الْفَرْقِ .

﴿﴾ حضرت قیلہ بنت مخرمہ رضی اللہ عنہا کا بیان ہے کہ انہوں نے حضور انور صلی اللہ علیہ وسلم کو مسجد میں دیکھا آپ اس وقت دو زانوں بیٹھے ہوئے تھے۔ راویہ کا کہنا ہے: جب میں نے نبی اکرم صلی اللہ علیہ وسلم کو اتنی عاجزی کے ساتھ بیٹھے ہوئے دیکھا تو میں خوف سے کانپ اٹھی۔

120- حَدَّثَنَا سَعِيدُ بْنُ عَبْدِ الرَّحْمَنِ الْمَخْزُومِيُّ وَغَيْرُ وَاحِدٍ قَالُوا حَدَّثَنَا سَفِينُ بْنُ الزَّهْرِيِّ عَنْ عِبَادِ بْنِ تَمِيمٍ عَنْ عَمِّهِ أَنَّهُ رَأَى النَّبِيَّ صَلَّى اللَّهُ عَلَيْهِ وَسَلَّمَ مُسْتَلْقِيًا فِي الْمَسْجِدِ وَاضِعًا أَحَدِي رِجْلَيْهِ عَلَى الْأُخْرَى .

﴿﴾ حضرت عباد بن تمیم رضی اللہ عنہ اپنے چچا کے حوالے سے بیان کرتے ہیں: انہوں نے نبی کریم صلی اللہ علیہ وسلم کو مسجد میں چت لیٹے ہوئے دیکھا، آپ نے اپنا ایک پاؤں دوسرے پر رکھا ہوا تھا۔

121- حَدَّثَنَا سَلْمَةُ بْنُ شَيْبِ بْنِ أَبِي سَعِيدٍ عَنْ أَبِيهِ عَنْ جَدِّهِ أَبِي سَعِيدٍ الْخُدْرِيِّ رَضِيَ اللَّهُ عَنْهُ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا جَلَسَ فِي الْمَسْجِدِ أَحْتَبِي بِيَدَيْهِ .

﴿﴾ حضرت ربیع بن عبد الرحمن بن ابوسعید رضی اللہ عنہ اپنے والد کے حوالے سے اپنے دادا، حضرت ابوسعید خدری رضی اللہ عنہ سے نقل کرتے ہیں: رسول اللہ صلی اللہ علیہ وسلم جب مسجد میں بیٹھتے تھے تو دونوں ہاتھ گھٹنوں پر باندھ لیتے تھے۔

شرح

قرنصاء کی شکل اور حضرت قیلہ رضی اللہ عنہا پر رعب طاری ہونے کی وجہ:

قرنصاء اور احتباء دونوں کا مطلب یہ ہے کہ سرین پر بیٹھ کر دونوں رانوں کو کھڑا کر لینا اور دونوں ہاتھوں کے ساتھ ان کا احاطہ کر لینا۔ نشست کی اس صورت کو گوٹ مار کر بیٹھنا بھی کہا جاتا ہے۔ حضور اقدس صلی اللہ علیہ وسلم کے بیٹھنے کے اس انداز سے حضرت قیلہ رضی اللہ عنہا پر خوف اس لیے طاری ہوا تھا کہ مبادا کوئی عذاب الہی نازل ہونے والا ہے، کیونکہ آپ کا انداز نشست تفکر و خوف کو ظاہر کرتا تھا۔ ایک دوسری روایت میں یہ واقعہ قدرے تفصیل سے ہے کہ آپ صلی اللہ علیہ وسلم کی خدمت میں عرض کیا گیا: یا رسول اللہ! قیلہ مسکینہ خوفزدہ ہو گئی ہے جبکہ حضرت قیلہ اس وقت آپ صلی اللہ علیہ وسلم کے پیچھے کھڑی تھی، آپ نے فرمایا: اے مسکینہ! تو سکون اختیار کر۔ آپ کے یوں فرمانے سے حضرت قبلہ رضی اللہ عنہ سے دہشت و خوف ختم ہو گیا۔

روایات میں تعارض اور ان میں تطبیق:

دوسری حدیث باب میں مسجد میں بیٹھنے کا جو انداز بیان ہوا ہے، مسلم شریف کی روایت میں اس کی ممانعت وارد ہے جس کے الفاظ یہ ہیں: لا یستلقین احدیکم واضعا احدی رجليه علی الاخری (امام مسلم بن حجاج، صحیح مسلم ج ۲، ص ۱۹۸) تم میں سے

کوئی شخص ایک پاؤں دوسرے پاؤں پر رکھ کر ہرگز نہ بیٹھے، ان روایات میں تعارض ہوا؟
جواب: دونوں روایات کا مصداق الگ ہے۔ مثلاً حدیث باب کی صورت یہ ہے کہ دونوں پاؤں دراز کر کے ایک قدم دوسرے قدم پر رکھ کر بیٹھا جائے، اس میں کوئی حرج نہیں ہے۔ حدیث مسلم کی صورت یہ ہے کہ ایک قدم کو دوسرے پاؤں کا گھٹنا کھڑا کر کے اس پر رکھا جائے۔ یہ منع ہے۔ اس کے منع ہونے کی وجہ یہ ہے کہ اہل عرب عموماً تہبند استعمال کرتے اور تہبند کی حالت میں اس طرح بیٹھنے سے ستر کھل جانے کا قوی امکان ہے۔ اس لیے آپ صلی اللہ علیہ وسلم نے اس انداز نشست سے منع فرمایا ہے۔
احتباء کی شکل میں آپ صلی اللہ علیہ وسلم کے بیٹھنے کی وجہ:

حضور اقدس صلی اللہ علیہ وسلم اکثر احتباء کی شکل یعنی سرین پر بیٹھ کر دونوں گھٹنوں کو کھڑا کر کے اور دونوں ہاتھوں سے ان کے گرد حلقہ بنا کر یا کپڑے سے دونوں پنڈلیوں اور کمر کے درمیان حلقہ بنا کر مسجد میں تشریف فرما ہوتے تھے۔ آپ کی اقتداء میں صحابہ کرام رضی اللہ عنہم نے بھی اسی طرح بیٹھنا شروع کر دیا تھا۔ نشست کی یہ شکل اختیار کرنے کی وجہ عجز و انکسار ہے، کیونکہ یہ صورت عاجزی پر مشتمل ہے اور اللہ تعالیٰ عاجزی کو پسند کرتا ہے۔

بَابُ مَا جَاءَ فِي تَكَاةِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 22: حضور اقدس صلی اللہ علیہ وسلم کے ٹیک لگانے کا بیان

122- حَدَّثَنَا عَبَّاسُ بْنُ مُحَمَّدٍ الدُّورِيُّ الْبَغْدَادِيُّ حَدَّثَنَا اسْحَقُ بْنُ مَنْصُورٍ عَنِ اسْرَائِيلَ عَنِ سَمَاكِ بْنِ حَرْبٍ عَنْ جَابِرِ بْنِ سَمُرَةَ قَالَ رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ مُتَكِنًا عَلَيَّ وَسَادَةَ عَلَيَّ يَسَارِهِ .
﴿﴾ حضرت جابر بن سمرہ رضی اللہ عنہ نے بیان کیا: میں نے رسول کریم صلی اللہ علیہ وسلم کو دیکھا کہ آپ نے اپنے بائیں طرف ایک تکیے کے ساتھ ٹیک لگائی ہوئی تھی۔

123- حَدَّثَنَا حَمِيدٌ مَسْعُودٌ حَدَّثَنَا بَشْرُ بْنُ الْمَفْضَلِ حَدَّثَنَا الْجَرِيرِيُّ عَنْ عَبْدِ الرَّحْمَنِ بْنِ أَبِي بَكْرَةَ عَنِ ابْنِهِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَلَا أُحَدِّثُكُمْ بِأَكْبَرِ الْكِبَائِرِ قَالُوا بَلَى يَا رَسُولَ اللَّهِ قَالَ الْإِشْرَاكُ بِاللَّهِ وَعُقُوقُ الْوَالِدَيْنِ قَالَ وَجَلَسَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَكَانَ مُتَكِنًا قَالَ وَشَهَادَةُ الزُّورِ أَوْ قَوْلُ الزُّورِ قَالَ فَمَا زَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَقُولُهَا حَتَّى قُلْنَا لَيْتَهُ سَكَتَ .

﴿﴾ حضرت عبدالرحمن بن ابوبکرہ رضی اللہ عنہ نے اپنے والد کے حوالے سے بیان کیا کہ حضور انور صلی اللہ علیہ وسلم نے فرمایا: کیا میں تمہیں سب سے بڑے کبیرہ گناہ کے بارے میں بتاؤں؟ لوگوں نے عرض کیا: جی ہاں! یا رسول اللہ! آپ نے فرمایا: کسی کو اللہ تعالیٰ کا شریک ٹھہرانا، ماں باپ کی نافرمانی کرنا۔ راوی نے کہا: آپ صلی اللہ علیہ وسلم بیٹھ گئے، جبکہ پہلے آپ نے ٹیک لگائی ہوئی تھی۔ آپ نے فرمایا: اور جھوٹی گواہی دینا یا جھوٹی بات کہنا۔

راوی نے کہا: آپ صلی اللہ علیہ وسلم مسلسل اس بات کو دہراتے رہے۔ یہاں تک کہ ہم نے خیال کیا کہ کاش آپ خاموش ہو جائیں۔

شرح

گناہ کی تعریف، اقسام اور ان کا حکم:

معصیت، نافرمانی اور کسی حکم کی خلاف ورزی کو گناہ کہا جاتا ہے۔ گناہ کی دو اقسام ہیں: (۱) گناہ صغیرہ: یہ وہ گناہ ہوتا ہے جو بغیر توبہ کے نیک اعمال کے سبب معاف ہو جاتا ہے۔ مثلاً وضو نماز، روزہ حج اور نماز جمعۃ المبارک وغیرہ کے باعث۔ (۲) گناہ کبیرہ: یہ وہ گناہ ہے جو بغیر توبہ کے معاف نہیں ہوتا یعنی اس کی معافی کے لیے توبہ شرط ہے۔ توبہ کا مطلب یہ ہے کہ اپنے گناہ کا اقرار کرنا، اس پر اظہار ندامت کرنا اور آئندہ اس کا اعادہ نہ کرنے کا پختہ عہد و پیمان کرنا۔ انسان سے عموماً گناہوں کا صدور ہوتا رہتا ہے۔ بعض اوقات دانستہ طور پر اور بعض اوقات نادانستہ طور پر۔ تاہم کبیرہ گناہ کی معافی کے لیے توبہ شرط ہے۔

سوال: گناہوں کی تقسیم صغیرہ اور کبیرہ میں کرنا درست نہیں ہے، کیونکہ گناہ گناہ ہی ہوتا ہے؟

جواب: کبیرہ گناہوں کی اصطلاح کے واضح حضور اقدس صلی اللہ علیہ وسلم خود ہیں چنانچہ آپ نے فرمایا: **الاحدثکم باکبر الکبائر**۔ قرآن کریم میں یہ اصطلاح بایں الفاظ استعمال ہوئی ہے: **إِنْ تَجْتَنِبُوا كَبَائِرَ مَا تُنْهَوْنَ عَنْهُ**۔ یہ کہ تم ان گناہوں سے بچو جن سے تمہیں منع کیا گیا ہے۔

کبیرہ گناہوں کی تفصیل اور آپ صلی اللہ علیہ وسلم کے ٹیک ترک کرنے کی وجہ:

کبیرہ گناہوں کی تعداد کثیر ہے لیکن زیر مطالعہ حدیث میں صرف تین کبیرہ گناہ بتائے گئے ہیں: (۱) اللہ تعالیٰ کے ساتھ کسی کو شریک بنانا (۲) والدین کی نافرمانی کرنا (۳) جھوٹی گواہی دینا یا جھوٹی بات کرنا۔ چونکہ کبیرہ گناہوں میں سے یہ بڑے ہیں اس لیے تین بیان کیے ہیں ورنہ کثیر ہیں مثلاً کسی کو قتل کرنا، زنا کا ارتکاب کرنا، اغلام، شراب نوشی، ڈاکہ زنی، کسی پر تہمت عائد کرنا اور چوری کرنا وغیرہ۔

حضور اقدس صلی اللہ علیہ وسلم جب صحابہ کرام رضی اللہ عنہم کو کبیرہ گناہوں کی تفصیلات بیان فرما رہے تھے تو آپ نے کسی چیز سے ٹیک لگا رکھی تھی اور جو نہی جھوٹ کا ذکر کیا تو ٹیک چھوڑ کر اہتمام کے ساتھ بیٹھ گئے۔ اس کی وجہ یہ ہے کہ جھوٹ ایک ایسا گناہ ہے جو نہایت فتنہ ہونے کی وجہ سے قابل نفرت اور قابل مذمت و وعید بھی ہے۔ چنانچہ ارشاد باری ہے: **لَعْنَةُ اللَّهِ عَلَى الْكَاذِبِينَ**۔ جھوٹوں پر اللہ تعالیٰ کی لعنت ہے۔

علاوہ ازیں ایک شخص آپ صلی اللہ علیہ وسلم کی خدمت میں حاضر ہوا اور عرض گزار ہوا: یا رسول اللہ! مجھ میں بہت سے عیوب ہیں۔ میں ان سب کو بیک وقت ترک نہیں کر سکتا۔ تاہم ان میں سے صرف ایک ضرور ترک کر سکتا ہوں۔ آپ صلی اللہ علیہ وسلم نے فرمایا: تم جھوٹ چھوڑ دو، اس نے آپ سے جھوٹ ترک کرنے کا پختہ وعدہ کر لیا اور گھر واپس آ گیا۔ جب اس کے شراب نوش کرنے کا وقت آیا تو شراب طلب کی پھر یہ خیال کرتے ہوئے اسے نوش کرنے سے احتراز کیا کہ اگر حضور صلی اللہ علیہ وسلم نے دریافت کیا: کیا تم نے شراب نوشی کی ہے؟ اگر میں نفی میں جواب دوں گا تو وعدہ کی خلاف ورزی ہوگی اور اگر اعتراف کیا تو اپنے

اقرار کے نتیجے میں کوڑوں کی سزا بھگتنا پڑے گی۔ لہذا اس نے شراب نوشی کو خیر باد کہہ دیا۔ علیٰ ہذا القیاس اس نے تمام گناہوں کو ترک کر دیا۔

124- حَدَّثَنَا قُتَيْبَةُ بْنُ سَعِيدٍ رَضِيَ اللَّهُ عَنْهُ حَدَّثَنَا شَرِيكٌ عَنْ عَلِيِّ بْنِ الْأَقْمَرِ عَنْ أَبِي جَحِيْفَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَمَا أَنَا فَلَا أَكُلُ مُتَكِنًا

﴿﴾ حضرت ابو جحیفہ رضی اللہ عنہ نے کہا: نبی کریم صلی اللہ علیہ وسلم نے فرمایا: میں ٹیک لگا کر نہیں کھاتا۔

125- حَدَّثَنَا مُحَمَّدُ بْنُ بَشَّارٍ حَدَّثَنَا عَبْدُ الرَّحْمَنِ بْنُ مَهْدِيٍّ حَدَّثَنَا سَفِيَّانُ بْنُ عَلِيٍّ عَنْ الْأَقْمَرِ قَالَ سَمِعْتُ أَبَا جَحِيْفَةَ يَقُولُ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا أَكُلُ مُتَكِنًا .

﴿﴾ حضرت علی بن اقر رضی اللہ عنہ نے کہا: میں نے حضرت ابو جحیفہ رضی اللہ عنہ کو یہ بیان کرتے ہوئے سنا ہے کہ حضور انور صلی اللہ علیہ وسلم نے فرمایا: میں ٹیک لگا کر نہیں کھاتا۔

126- حَدَّثَنَا يُوْسُفُ بْنُ عِيْسَى حَدَّثَنَا وَكَيْعٌ حَدَّثَنَا اسْرَائِيْلُ عَنْ سَمَاكِ بْنِ حَرْبٍ عَنْ جَابِرِ بْنِ سَمْرَةَ قَالَ رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ مُتَكِنًا عَلِيٍّ وَسَادَةً

قَالَ أَبُو عِيْسَى لَمْ يَذْكُرْ وَكَيْعٌ عَلِيَّ يَسَارَهُ هَكَذَا رَوَى غَيْرُ وَاحِدٍ عَنْ اسْرَائِيْلَ نَحْوَ رَوَايَةِ وَكَيْعٍ وَلَا نَعْلَمُ أَحَدًا رَوَى فِيهِ عَلِيَّ يَسَارَهُ إِلَّا مَارُوِيَّ اسْحَقُ بْنُ مَنْصُورٍ عَنْ اسْرَائِيْلَ .

﴿﴾ حضرت جابر بن سمرہ رضی اللہ عنہ نے کہا: میں نے رسول کریم صلی اللہ علیہ وسلم کو تکیے کے ساتھ ٹیک لگائے ہوئے دیکھا ہے۔ امام ترمذی رحمہ اللہ تعالیٰ نے کہا: وکیع نے ”بائیں طرف“ نقل نہیں کیا جبکہ کئی راویوں نے اسرائیل کے حوالے سے وکیع کی طرح الفاظ بیان کیے ہیں۔ ہمارے علم کے مطابق صرف اسحاق بن منصور نے اسرائیل کے حوالے سے ”بائیں طرف“ کے الفاظ بیان کیے ہیں۔

شرح

ٹیک لگانے کی صورتیں اور ان سے احتراز کی وجوہات:

دوران کھانا کھانے میں ٹیک لگانے کی مشہور تین صورتیں ہو سکتی ہیں (۱) دائیں یا بائیں جانب دیوار یا تکیہ وغیرہ پر ٹیک لگانا۔ (۲) دوران کھانا اپنی ہتھیلی سے زمین پر ٹیک لگانا (۳) دوران کھانا اپنی کمر گاؤ تکیہ یا دیوار وغیرہ سے ٹیک لگانا۔ ٹیک لگا کر کھانا کھانے کی متعدد قباحتیں جن میں سے چند ایک درج ذیل ہیں:

(۱) ٹیک لگا کر انسان ضرورت سے زیادہ کھانا کھا جاتا ہے جو بیماری کا باعث بن سکتا ہے۔ (۲) اس طرح انسان کا پیٹ بڑھ جاتا ہے۔ (۳) یہ متکبرین کا طریقہ ہے اور خلاف سنت بھی۔ (۴) اس سے سرعت ہضم کا نظام معطل ہو جاتا ہے۔ تاہم بیمار یا معذور لوگ اس سے مستثنیٰ ہیں۔

کھانے کے دوران آپ صلی اللہ علیہ وسلم کے تکیہ کو ناپسند کرنے کی وجہ:

حضرت ابو جحیفہ رضی اللہ عنہ کی روایت میں صراحت ہے کہ حضور اقدس صلی اللہ علیہ وسلم نے فرمایا: میں ٹیک لگا کر کھانا کھانے کو ناپسند کرتا ہوں۔ اس کی توجیہ یہ ہے کہ امت اس مسئلہ میں آپ صلی اللہ علیہ وسلم کی پیروی اور اتباع کرے۔ چنانچہ ارشادِ ربانی ہے: **أَطِيعُوا اللَّهَ وَأَطِيعُوا الرَّسُولَ**۔ تم اللہ تعالیٰ کی اطاعت کرو اور رسول کریم صلی اللہ علیہ وسلم کی اطاعت کرو۔ دوسرے مقام میں فرمایا گیا: **مَنْ يُطِيعِ الرَّسُولَ فَقَدْ أَطَاعَ اللَّهَ**۔ جو شخص رسول کریم صلی اللہ علیہ وسلم کی اطاعت کرتا ہے، پس بیشک اس نے اللہ تعالیٰ کی اطاعت کی۔

بَابُ مَا جَاءَ فِي اتِّكَاءِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 23: حضور اقدس صلی اللہ علیہ وسلم کے (کسی شخصیت سے) ٹیک لگانے کا بیان

127- حَدَّثَنَا عَبْدُ اللَّهِ بْنُ عَبْدِ الرَّحْمَنِ حَدَّثَنَا عَمْرُو بْنُ عَاصِمٍ حَدَّثَنَا حَمَادُ بْنُ سَلَمَةَ عَنْ حَمِيدِ بْنِ أَنَسٍ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ شَاكِنًا فَخَرَجَ يَتَوَكَّأُ عَلَى أُسَامَةَ وَعَلَيْهِ ثَوْبٌ قَطْرِيٌّ قَدْتَوْ شَحَّ بِهِ فَصَلَّى بِهِمْ .

﴿﴾ حضرت انس رضی اللہ عنہ نے کہا: رسول کریم صلی اللہ علیہ وسلم علیل ہو گئے، آپ حضرت اسامہ رضی اللہ عنہ سے ٹیک لگا کر تشریف لائے، آپ نے اس وقت یمنی چادر پہنی ہوئی تھی جو کندھوں پر ڈالی ہوئی تھی اور آپ نے لوگوں کو نماز پڑھائی۔

128- حَدَّثَنَا عَبْدُ اللَّهِ بْنُ عَبْدِ الرَّحْمَنِ حَدَّثَنَا مُحَمَّدُ بْنُ الْمُبَارَكِ هَدَّثَنَا عَطَاءُ بْنُ مَسْلَمٍ الْخُفَّافُ الْحَلَبِيُّ حَدَّثَنَا جَعْفَرُ بْنُ بَرْقَانَ عَنْ عَطَا بْنِ أَبِي رَبَاحٍ عَنِ الْفَضْلِ بْنِ عَبَّاسٍ قَالَ دَخَلْتُ عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فِي مَرَضِهِ الَّذِي تُوَفِّيَ فِيهِ وَعَلَى رَأْسِهِ عَصَابَةٌ صَفْرَاءُ فَسَلَّمْتُ فَقَالَ يَا فَضْلُ قُلْتُ لَتَبِكَ يَا رَسُولَ اللَّهِ قَالَ أَشَدُّ بِهَذِهِ الْعَصَابَةِ رَأْسِي قَالَ فَفَعَلْتُ ثُمَّ قَعَدَ فَوَضَعَ كَفَّهُ عَلَى مَنْكِبِي ثُمَّ قَامَ وَدَخَلَ فِي الْمَسْجِدِ وَفِي الْحَدِيثِ قِصَّةٌ .

﴿﴾ حضرت فضل بن عباس رضی اللہ عنہما نے کہا: میں رسول کریم صلی اللہ علیہ وسلم کی خدمت میں آپ کی اس بیماری کے دوران داخل ہوا، جس میں آپ کا وصال ہوا تھا۔ اس وقت آپ نے سر پر زرد رنگ کی پٹی باندھی ہوئی تھی۔ میں نے آپ کو سلام کیا تو آپ نے فرمایا: اے فضل! میں نے عرض کیا: میں حاضر ہوں یا رسول اللہ! آپ نے فرمایا: اس پٹی کو میرے سر پر اچھی طرح باندھ دو۔ راوی نے کہا: میں نے ایسا ہی کیا، پھر رسول کریم صلی اللہ علیہ وسلم بیٹھ گئے، آپ نے اپنے دونوں ہاتھ مبارک میرے کندھے پر رکھے، پھر آپ کھڑے ہوئے اور مسجد میں تشریف لے آئے۔ اس حدیث میں پورا قصہ منقول ہے۔

شرح

سراقدرس پر پٹی باندھنے کی وجہ:

لفظ: عصابة دستار و عمامہ کے معنی میں استعمال ہوتا ہے مگر یہاں اس سے مراد وہ خرقة ہے جو کسی تکلیف کے وقت سر پر باندھا جاتا ہے۔ ما قبل باب خواہ تکیہ کے بارے میں تھا اور اس باب میں بھی تکیہ کا مضمون بیان ہوا ہے مگر دونوں میں فرق ہے کہ پہلے باب میں غیر ذی روح اشیاء سے تکیہ لگانے کا ذکر تھا اور زیر مطالعہ باب میں ذی روح یعنی آدمی سے سہارا لینے کا بیان ہے۔ سوال یہ ہے کہ حضور اقدس صلی اللہ علیہ وسلم نے حضرت فضل رضی اللہ عنہ کو سراقدرس پر پٹی باندھنے کا حکم کیوں دیا تھا؟ اس کا جواب یہ ہے کہ شدت بخار اور مرض کے سبب آپ صلی اللہ علیہ وسلم کے سراقدرس میں شدید درد تھا۔ پٹی باندھنے کا حکم دیا تاکہ درد سہل ہو جائے یا ختم۔

سوال: تکلیف یا درد سر کی وجہ سے سر پر پٹی باندھنا تو کل کے منافی ہے۔ لہذا آپ صلی اللہ علیہ وسلم نے ایسا کیوں کیا؟
جواب: درد سر کی وجہ سے سراقدرس پر پٹی باندھنا تو کل علی اللہ کے منافی ہرگز نہیں ہے بلکہ اس سے عجز و انکسار کا اظہار ہوتا ہے۔ اس سلسلے میں علامہ بیجوری رحمہ اللہ تعالیٰ لکھتے ہیں:

ويؤخذ من ذلك ان شدا العصابة على الراس لا ينافي الكمال والتوكل لان خيه اظهار الافتقار
والمسكنة

سراقدرس پر پٹی باندھنا کمال و توکل کے منافی نہیں ہے اس لیے اس سے تو فقر و مسکینی کا اظہار ہوتا ہے۔

(علامہ محمد امیر شاہ انوار غوثیہ شرح شمائل ترمذی ص ۱۹۵)

بَابُ مَا جَاءَ فِي صِفَةِ أَكْلِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 24: حضور انور صلی اللہ علیہ وسلم کے کھانا کھانے کا طریقہ

129- حَدَّثَنَا مُحَمَّدُ بْنُ بَشَارٍ حَدَّثَنَا عَبْدُ الرَّحْمَنِ بْنُ مَهْدِيٍّ عَنْ سَفِينِ بْنِ سَعْدٍ عَنْ إِبْرَاهِيمَ بْنِ أَبِي

الْكَعْبِ بْنِ مَالِكٍ عَنْ أَبِيهِ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَلْعَقُ أَصَابِعَهُ ثَلَاثًا

قَالَ أَبُو عِيْسَى وَرَوَى غَيْرُ مُحَمَّدِ بْنِ بَشَارٍ هَذَا الْحَدِيثَ قَالَ كَانَ يَلْعَقُ أَصَابِعَهُ الثَّلَاثَ .

﴿﴾ حضرت کعب بن مالک رضی اللہ عنہ کے صاحبزادے نے اپنے والد کے حوالے سے یہ بیان کیا: رسول اللہ صلی اللہ

علیہ وسلم اپنی تینوں انگلیوں کو چاٹ لیا کرتے تھے۔

حضرت امام ترمذی رحمہ اللہ تعالیٰ نے کہا: حضرت محمد بن بشار رحمہ اللہ تعالیٰ کے علاوہ دیگر راویوں نے ”اصابعه الثلاث“

کی ترکیب بیان کی ہے۔

130- حَدَّثَنَا الْحَسَنُ بْنُ عَلِيٍّ الْخَلَّالُ حَدَّثَنَا عَفَانٌ حَدَّثَنَا حَمَادُ بْنُ سَلَمَةَ عَنْ ثَابِتٍ عَنْ أَنَسٍ قَالَ كَانَ النَّبِيُّ صَلَّى اللَّهُ عَلَيْهِ وَسَلَّمَ إِذَا أَكَلَ طَعَامًا لَعِقَ أَصَابِعَهُ الثَّلَاثَ .

﴿﴾ حضرت انس رضی اللہ عنہ نے بیان کیا: رسول کریم صلی اللہ علیہ وسلم جب کوئی چیز کھاتے تھے تو اپنی تینوں انگلیوں کو چاٹ لیا کرتے تھے۔

131- حَدَّثَنَا الْحُسَيْنُ بْنُ عَلِيٍّ بْنِ يَزِيدَ الصَّدَائِي الْبَغْدَادِي حَدَّثَنَا يَعْقُوبُ بْنُ إِسْحَاقَ الْحَضْرَمِي حَدَّثَنَا شُعْبَةُ عَنْ سَفْيَانَ الثَّوْرِي عَنْ عَلِيِّ بْنِ الْأَقْمَرِ عَنْ أَبِي حُجَيْفَةَ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ أَمَا أَنَا فَلَا أَكُلُ مُتَكِنًا

﴿﴾ حَدَّثَنَا مُحَمَّدُ بْنُ بَشَّارٍ حَدَّثَنَا عَبْدُ الرَّحْمَنِ بْنُ مَهْدِي حَدَّثَنَا سَفِينُ بْنُ عَلِيٍّ بْنِ الْأَقْمَرِ نَحْوَهُ .
﴿﴾ حضرت ابو حنیفہ رضی اللہ عنہ نے کہا: حضور انور صلی اللہ علیہ وسلم نے فرمایا: میں ٹیک لگا کر نہیں کھاتا۔ یہی روایت دوسری سند سے بھی منقول ہے۔

132- حَدَّثَنَا هَرُونَ بْنُ إِسْحَاقَ الْهَمْدَانِي حَدَّثَنَا عَبْدَةُ بْنُ سَلِيمَانَ عَنْ هِشَامِ بْنِ عُرْوَةَ عَنْ ابْنِ الْكَعْبِ بْنِ مَالِكٍ عَنْ أَبِيهِ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَأْكُلُ بِأَصَابِعِهِ الثَّلَاثَ وَيَلْعَقُهُنَّ .
﴿﴾ حضرت کعب بن مالک رضی اللہ عنہ کے صاحبزادے نے اپنے والد کے حوالے سے نقل کیا: رسول اللہ صلی اللہ علیہ وسلم تین انگلیوں کے ذریعے کھایا کرتے اور پھر انہیں چاٹ لیا کرتے تھے۔

133- حَدَّثَنَا أَحْمَدُ بْنُ مَنِيعٍ حَدَّثَنَا الْفَضْلُ بْنُ دَكَيْنٍ حَدَّثَنَا مَصْعَبُ بْنُ سَلِيمٍ قَالَ سَمِعْتُ أَنَسَ بْنَ مَالِكٍ يَقُولُ أُنِيَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِتَمَرٍ فَرَأَيْتُهُ يَأْكُلُ وَهُوَ مُقْعٍ مِنَ الْجُوعِ .
﴿﴾ حضرت انس بن مالک رضی اللہ عنہ نے کہا: نبی کریم صلی اللہ علیہ وسلم کی خدمت میں کھجوریں پیش کی گئیں، میں نے آپ کو دیکھا کہ آپ انہیں کھا رہے تھے اور آپ بھوک کی وجہ سے سمٹ کر بیٹھے ہوئے تھے۔

شرح

حضور اقدس صلی اللہ علیہ وسلم کے کھانا کھانے کا طریقہ:

احادیث باب میں حضور انور صلی اللہ علیہ وسلم کے کھانا کھانے کا طریقہ بیان کیا گیا ہے اور اس مضمون کا خلاصہ درج ذیل ہے:
۱- دونوں ہاتھ دھو کر کھانا تناول کرنا: کھانا شروع کرنے سے قبل دونوں ہاتھوں کو دھونا مسنون ہے۔ حضرت عبد اللہ بن عباس رضی اللہ عنہما کا بیان کہ حضور اقدس صلی اللہ علیہ وسلم نے فرمایا: کھانا کھانے سے پہلے اور بعد میں دونوں ہاتھ دھونا، فقر کو دور کرتا ہے اور یہ تمام انبیاء کرام علیہم السلام کی سنت ہے۔ (علامہ علی بن ابی بکر: مجمع الزوائد ج ۵ ص ۲۷)

۲- بسم اللہ پڑھ کر کھانا شروع کرنا: کھانا کھانے سے قبل بسم اللہ پڑھنا مستحب و مسنون ہے۔ حضرت انس رضی اللہ عنہ کا بیان

ہے کہ حضور انور صلی اللہ علیہ وسلم نے فرمایا: بسم اللہ پڑھ کر اور دائیں ہاتھ سے کھانا کھاؤ۔

(امام محمد بن اسماعیل بخاری صحیح بخاری ج ۲ ص ۸۱۰)

۳- تین انگلیوں سے کھانا تناول کرنا: تین انگلیوں سے کھانا تناول کرنا مسنون ہے۔ حضرت عامر بن ربیعہ رضی اللہ عنہ کا بیان ہے کہ حضور انور صلی اللہ علیہ وسلم تین انگلیوں سے کھانا تناول فرماتے تھے وافر فراغت پر ان کو چاٹ لیتے تھے۔

(امام مسلم بن حجاج صحیح مسلم ج اول ص ۱۷۵)

تین انگلیوں سے مردانگوٹھا شہادت کی انگلی اور بڑی انگلی ہے۔ تین انگلیوں سے کھانا کھانے کی وجہ سے انسان حسب ضرورت کھانا کھاتا ہے اور زیادہ کھانے سے احتراز کرتا ہے۔ ایک یا دو انگلیوں سے کھانا کھانا تکبر و رعونت کی علامت ہے جو بے برکتی کی علامت اور نشانی ہے۔ پانچ انگلیوں سے کھانا تناول کرنا لالچ و حرص کو ظاہر کرتا ہے۔

۴- کھانا تناول کرنے کے آداب: کھانا کھانے کے چند اہم آداب درج ذیل ہیں:

☆ بسم اللہ پڑھ کر کھانا تناول کرنا۔

☆ ہاتھ دھو کر کھانا تناول کرنا۔

☆ دسترخوان پر بیٹھ کر کھانا۔

☆ دایاں گھٹنا کھڑا کر کے اور بائیں بچھا کر کھانا تناول کرنا۔

☆ چھوٹے چھوٹے لقمے لے کر کھانا۔

☆ دائیں ہاتھ سے کھانا۔

☆ اپنے سامنے سے کھانا۔

☆ کھانے سے نقص نہ نکالنا۔

☆ کھانا کھاتے وقت کسی چیز سے ٹیک نہ لگانا۔

☆ فراغت پر اپنی تین انگلیوں کو چاٹنا (حسب ضرورت)

☆ فارغ ہو کر اپنے دونوں ہاتھ پانی سے دھونا۔

☆ آغاز میں نمکین چیز کھانا۔

☆ آخر میں میٹھی چیز کھانا۔

☆ اختتام پر دعا کرنا۔

بَابُ مَا جَاءَ فِي صِفَةِ خُبْرِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 25: حضور انور صلی اللہ علیہ وسلم کی روٹی کا بیان

134- حَدَّثَنَا مُحَمَّدُ بْنُ الْمُثَنَّى وَمُحَمَّدُ بْنُ بَشَّارٍ قَالَا حَدَّثَنَا مُحَمَّدُ بْنُ جَعْفَرٍ حَدَّثَنَا شُعْبَةُ عَنْ ابْنِ

اسْحَقَ قَالَ سَمِعْتُ عَبْدَ الرَّحْمَنِ بْنَ يَزِيدَ يَحْدُثُ عَنِ الْأَسْوَدِ بْنِ يَزِيدَ عَنْ عَائِشَةَ رَضِيَ اللَّهُ عَنْهَا أَنَّهَا قَالَتْ مَا شَبِعَ أَلْ مُحَمَّدٍ صَلَّى اللَّهُ عَلَيْهِ وَسَلَّمَ مِنْ خُبْرٍ الشَّعِيرِ يَوْمَئِذٍ مُتَتَابِعِينَ حَتَّى قُبِضَ رَسُولُ اللَّهِ صَلَّى اللَّهُ عَلَيْهِ وَسَلَّمَ .

﴿﴾ حضرت عائشہ رضی اللہ عنہا نے بیان کیا: رسول اللہ صلی اللہ علیہ وسلم کے گھر والوں نے کبھی بھی مسلسل دو دن تک ”جو“ کی روٹی سیر ہو کر نہیں کھائی تھی کہ آپ صلی اللہ علیہ وسلم کا وصال ہو گیا۔

135- حَدَّثَنَا عَبَّاسُ بْنُ مُحَمَّدٍ الدُّورِيُّ حَدَّثَنَا يَحْيَى بْنُ أَبِي بَكْرٍ حَدَّثَنَا حَرِيزُ بْنُ عَثْمَانَ عَنْ سَلِيمِ

بْنِ عَامِرٍ قَالَ سَمِعْتُ أَبَا إِمَامَةَ الْبَاهِلِيَّ يَقُولُ مَا كَانَ يُفْضِلُ عَنْ أَهْلِ بَيْتِ رَسُولِ اللَّهِ صَلَّى اللَّهُ عَلَيْهِ وَسَلَّمَ خُبْرَ الشَّعِيرِ .

﴿﴾ حضرت سلیم بن عامر رضی اللہ عنہ نے بیان کیا: میں نے حضرت ابو امامہ باہلی رضی اللہ عنہ کو یہ کہتے ہوئے سنا: حضور اقدس صلی اللہ علیہ وسلم کے گھر والوں کے لیے کبھی بھی ”جو“ کی روٹی اضافی نہیں ہوئی۔

136- حَدَّثَنَا عَبْدُ اللَّهِ بْنُ مَعَاوِيَةَ الْجَمْحِيُّ حَدَّثَنَا ثَابِتُ بْنُ يَزِيدَ عَنْ هَلَالِ بْنِ جَنَابٍ عَنْ عِكْرَمَةَ عَنْ

ابن عباس رضي الله عنهما قال كان رسول الله صلى الله عليه وسلم يبيت الليالي المتتابعة طاوياً هو وأهله لا يجدون عشاءً وكان أكثر خبزهم خبز الشعير .

﴿﴾ حضرت عبداللہ بن عباس رضی اللہ عنہما نے کہا: حضور انور صلی اللہ علیہ وسلم چند راتیں مسلسل اس طرح بھی گزار دیا کرتے تھے کہ آپ اور آپ کے گھر والے بھوکے ہوتے تھے۔ آپ رات کا کھانا نہیں کھاتے تھے۔ آپ کے گھر والوں کی روٹی اکثر ”جو“ سے تیار ہوتی تھی۔

137+138- حَدَّثَنَا عَبْدُ اللَّهِ بْنُ عَبْدِ الرَّحْمَنِ حَدَّثَنَا عُبَيْدُ اللَّهِ بْنُ عَبْدِ الْمَجِيدِ الْحَنْفِيُّ حَدَّثَنَا عَبْدُ

الرَّحْمَنِ وَهُوَ ابْنُ عَبْدِ اللَّهِ بْنِ دِينَارٍ حَدَّثَنَا أَبُو حَازِمٍ عَنْ سَهْلِ بْنِ سَعْدٍ أَنَّهُ قِيلَ لَهُ أَكَلَ رَسُولُ اللَّهِ صَلَّى اللَّهُ عَلَيْهِ وَسَلَّمَ النَّقِيَّ يَعْنِي الْحَوَارِيَّ فَقَالَ سَهْلٌ مَا رَأَى رَسُولَ اللَّهِ صَلَّى اللَّهُ عَلَيْهِ وَسَلَّمَ النَّقِيَّ حَتَّى لَقِيَ اللَّهَ تَعَالَى فَقِيلَ لَهُ هَلْ كَانَتْ لَكُمْ مَنَاخِلُ عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ مَا كَانَتْ لَنَا مَنَاخِلُ فَقِيلَ كَيْفَ كُنْتُمْ تَصْنَعُونَ بِالشَّعِيرِ قَالَ نَنْفُخُهُ فَيَطِيرُ مِنْهُ مَا طَارَ ثُمَّ نَعِجْنُهُ .

﴿﴾ حضرت سہل بن سعد رضی اللہ عنہ سے منقول ہے، ان سے دریافت کیا گیا: رسول خدا صلی اللہ علیہ وسلم چھنا ہوا آٹا

کھایا کرتے تھے؟ انہوں نے جواب دیا: آپ صلی اللہ علیہ وسلم نے کبھی بھی چھنا ہوا آٹا نہیں کھایا، حتیٰ کہ آپ اللہ تعالیٰ کی بارگاہ میں پہنچ گئے۔ ان سے دریافت کیا گیا: کیا آپ صلی اللہ علیہ وسلم کے زمانہ اقدس میں آپ کے پاس چھاننی نہیں ہوا کرتی تھی؟ انہوں نے جواب دیا: ہمارے پاس چھاننی نہیں ہوتی تھی۔ ان سے دریافت کیا گیا: پھر آپ لوگ اس ”جو“ کا کیا کیا کرتے تھے؟ انہوں نے جواب دیا: ہم اس میں پھونک مارا کرتے تھے جو اڑنا ہوتا تھا وہ اڑ جاتا تھا اور جو باقی بچتا تھا ہم اسے گوندھ لیا کرتے تھے۔

139 - حَدَّثَنَا مُحَمَّدُ بْنُ بَشَّارٍ حَدَّثَنَا مُعَاذُ بْنُ هِشَامٍ قَالَ حَدَّثَنِي أَبِي عَنْ يُونُسَ بْنِ قَتَادَةَ عَنْ أَنَسِ بْنِ مَالِكٍ قَالَ مَا أَكَلَ نَبِيُّ اللَّهِ صَلَّى اللَّهُ عَلَيْهِ وَسَلَّمَ عَلَى خِوَانٍ وَلَا فِي سَكْرَةٍ وَلَا خُبْزٍ لَهُ مُرَقَّقٌ قَالَ فَقُلْتُ لِقَتَادَةَ فَعَلَى مَا كَانُوا يَأْكُلُونَ فَقَالَ عَلَى هَذِهِ السَّفْرِ

قَالَ مُحَمَّدُ بْنُ بَشَّارٍ يُونُسُ هَذَا الَّذِي رَوَى عَنْ قَتَادَةَ هُوَ يُونُسُ الْأَسْكَافُ .

﴿﴾ حضرت انس بن مالک رضی اللہ عنہ سے منقول ہے: نبی کریم صلی اللہ علیہ وسلم نے کبھی بھی ”چوکی“ (میز) پر رکھ کر کھانا نہیں کھایا، کبھی چھوٹی پیالی میں نہیں کھایا اور نہ ہی کبھی چپاتی کھائی ہے۔
راوی نے کہا: میں نے قتادہ سے دریافت کیا: وہ لوگ کس چیز پر رکھ کر کھانا کھاتے تھے؟ انہوں نے جواب دیا: عام دسترخوان

پر۔

140 - حَدَّثَنَا أَحْمَدُ بْنُ مَنِيعٍ حَدَّثَنَا عَبَادُ بْنُ عَبَادٍ الْمُهَلَّبِيُّ عَنْ مَجَالِدٍ عَنِ الشَّعْبِيِّ عَنِ مَسْرُوقٍ قَالَ دَخَلْتُ عَلَى عَائِشَةَ فَدَعَتْ لِي بِطَعَامٍ وَقَالَتْ مَا أَشْبَعُ مِنْ طَعَامٍ فَاشَاءُ أَنْ أَبْكِي إِلَّا بَكَيْتُ قَالَ قُلْتُ لِمَ قَالَتْ أَذْكَرُ الْحَالِ الَّتِي فَارَقَ عَلَيْهَا رَسُولُ اللَّهِ صَلَّى اللَّهُ عَلَيْهِ وَسَلَّمَ الدُّيْنََا وَاللَّهُ مَا شَبِعَ مِنْ خُبْزٍ وَلَا لَحْمٍ مَرَّتَيْنِ فِي يَوْمٍ وَاحِدٍ .

﴿﴾ حضرت مسروق رحمہ اللہ تعالیٰ نے کہا: میں حضرت عائشہ رضی اللہ عنہا کی خدمت میں حاضر ہوا، انہوں نے میرے لیے کھانا منگوایا۔ آپ نے بیان کیا: جب بھی میں سیر ہو کر کھانا کھاتی ہوں تو رو پڑتی ہوں۔ راوی نے کہا: میں نے دریافت کیا: وہ کیوں؟ انہوں نے جواب دیا: مجھے وہ حالت یاد ہے جس میں رسول اللہ صلی اللہ علیہ وسلم دنیا سے رخصت ہوئے تھے۔ اللہ کی قسم! آپ نے کبھی بھی ایک دن میں دو مرتبہ سیر ہو کر روٹی اور گوشت نہیں کھایا۔

141 - حَدَّثَنَا مُحَمَّدُ بْنُ غِيْلَانَ حَدَّثَنَا أَبُو دَاوُدَ قَالَ حَدَّثَنَا شُعْبَةُ عَنْ أَبِي اسْحَقَ قَالَ سَمِعْتُ عَبْدَ الرَّحْمَنِ بْنِ يَزِيدَ يَحْدُثُ عَنِ الْأَسْوَدِ بْنِ يَزِيدَ عَنِ عَائِشَةَ قَالَتْ مَا شَبِعَ رَسُولُ اللَّهِ صَلَّى اللَّهُ عَلَيْهِ وَسَلَّمَ مِنْ خُبْزِ الشَّعِيرِ يَوْمَ مَيْمِنٍ مُتَّابِعِينَ حَتَّى قَبِضُ .

﴿﴾ حضرت عائشہ رضی اللہ عنہا نے کہا: رسول کریم صلی اللہ علیہ وسلم نے کبھی بھی سیر ہو کر مسلسل دو دن تک ”جو“ کی روٹی نہیں کھائی حتیٰ کہ آپ کا وصال ہو گیا۔

142- حَدَّثَنَا عَبْدُ اللَّهِ بْنُ عَبْدِ الرَّحْمَنِ حَدَّثَنَا عَبْدُ اللَّهِ بْنُ عمرو أَبُو معمر حَدَّثَنَا عبد الوارث عن سعيد بن ابى عروبة عن قتاده عن انس قال ما اكل رسول الله صلى الله عليه وسلم على خوان ولا اكل خبزاً مرققاً حتى مات .

﴿﴾ حضرت انس رضی اللہ عنہ نے کہا: رسول اللہ صلی اللہ علیہ وسلم نے کبھی بھی ”چوکی“ (میز) پر رکھ کر کھانا نہیں کھایا اور نہ ہی آپ نے کبھی چپاتی کھائی حتیٰ کہ آپ کا وصال ہو گیا۔

شرح

حضور اقدس صلی اللہ علیہ وسلم کی روٹی:

احادیث باب میں حضور انور صلی اللہ علیہ وسلم کی خوراک (روٹی) اور کھانے کے وقت انداز نشست کا مضمون بیان کیا گیا ہے۔ جس کی تفصیل سطور ذیل میں پیش کی جاتی ہے:

۱- خوراک (روٹی) کا مسلسل میسر نہ آنا: خواہ بطور خوراک کھجوریں تو میسر آئی ہوں لیکن دودن مسلسل کھانا تاحیات میسر نہ آیا تھا۔ آپ کے گمروں میں کئی دن تک کھانا نہیں پکتا تھا اور پکتا تو وہ بھی جو کی روٹی اور نہایت سادہ جو بے چھنے آٹا کی ہوتی تھی۔ وہ پیٹ بھر کر کھانے کے لیے کافی نہیں ہوتی تھی، کیونکہ مسلسل مہمانوں کی آمد، غریبوں کی یاد اور اصحاب صفہ جو مستقل مہمان تھے کی خدمت مقدم تھی۔

سوال: روایات سے ثابت ہے کہ آپ صلی اللہ علیہ وسلم اپنی ازواج مطہرات کو سال بھر کا نان و نفقہ عنایت فرمادیتے تھے۔ اس طرح احادیث باب اور دیگر روایات میں تعارض ہوا؟

جواب: (۱) ازواج مطہرات کو سال بھر کا نفقہ اسی مقدار میں پیش کیا جاتا تھا کہ ایک دن کھجوریں، دودن کی روٹی اور پھر کبھی فاقہ مستی (۲) ممکن ہے وہ عطا کیے جانے والا نفقہ صرف کھجوروں پر مشتمل ہو۔ (۳) امہات المؤمنین بھی سخاوت میں اپنا ثانی نہیں رکھتی تھیں لہذا چند ہفتوں میں وہ اپنا اپنا نفقہ غریبوں، مسکینوں، یتیموں، مسافروں اور مہمانوں کی نذر کر کے توکل علی اللہ فاقہ مستی کا شکار ہو جاتی تھیں۔

۲- زمین پر بیٹھ کر کھانا تناول کرنا: زمین پر بیٹھ کر کھانا تناول کرنا سنت ہے۔ اس انداز نشست سے عجز و انکسار کا اظہار بھی ہوتا ہے۔ حضرت ابو ہریرہ رضی اللہ عنہ کا بیان ہے کہ کسی شخص نے حضور انور صلی اللہ علیہ وسلم کی خدمت میں کھانا پیش کیا تو آپ نے اسے فرمایا: تم زمین یا چٹائی پر رکھ دو۔ (علامہ علی بن ابی بکر: مجمع الزوائد ج ۵، ص ۱۳)

حضرت براء بن عازب رضی اللہ عنہ کا بیان ہے کہ حضور اقدس صلی اللہ علیہ وسلم زمین پر بیٹھ کر کھانا تناول فرماتے تھے۔

(علامہ محمد بن یوسف الصائغی، سل الہدی والرشاد ج ۲، ص ۲۶۷)

زمین پر بیٹھنے کی دو صورتیں ہو سکتی ہیں: (۱) قعدہ کی شکل میں دوزانو بیٹھا جائے۔ (۲) دایاں گھٹنا کھڑا کیا جائے اور بائیں بچھا

کر اس پر بیٹھا جائے۔ اس طرح بیٹھنے کے متعدد فوائد ہیں جو درج ذیل ہیں:

☆ یہ انداز نشست سنت رسول صلی اللہ علیہ وسلم ہے۔

☆ عجز و انکسار پر مبنی ہے۔

☆ بسیار خوری کا سدباب بھی ہے۔

۳- دسترخوان پر کھانا تناول کرنا: دسترخوان پر بیٹھ کر کھانا تناول کرنا مسنون ہے۔ عربی زبان میں دسترخوان کو سفرہ کہا جاتا ہے۔ کھانے کے لیے اسے استعمال کرنا چاہیے۔ حضور اقدس صلی اللہ علیہ وسلم نے تاحیات میز پر کھانا نہیں کھایا۔ کرسی پر بیٹھ کر یا میز پر کھانا تناول کرنا خلاف سنت ہے۔ حضرت انس رضی اللہ عنہ کا بیان ہے کہ حضور اقدس صلی اللہ علیہ وسلم نے تاحیات نہ میز پر کھانا کھایا اور نہ چپاتی کھائی۔ (امام ترمذی جامع ترمذی ج ۲ ص ۵۹)

حضرت قتادہ رضی اللہ عنہ کی روایت میں ہے کہ آپ صلی اللہ علیہ وسلم نے نہ میز پر کھانا کھایا، نہ طشتری میں رکھ کر کھانا کھایا اور نہ آپ کے لیے چپاتی پکائی گئی۔

اس روایت میں تین امور کا ذکر ہے جن سے آپ صلی اللہ علیہ وسلم نے احتراز کیا تھا۔ اس کی وجہ یہ ہے کہ میز پر کھانا پینا تکبر کی علامت ہے اور تکبر سے منع کیا گیا ہے۔ آپ صلی اللہ علیہ وسلم نے طشتری (بڑا برتن) بھی کھانے کے لیے استعمال نہیں کیا تھا، کیوں کہ اس زمانہ میں طشتری بنتی نہیں تھی۔ اسی طرح آپ کے لیے نہ چپاتی پکائی گئی اور نہ آپ نے تناول فرمائی۔

چپاتی باریک روٹی کو کہا جاتا ہے جو چھنے ہوئے آٹا سے تیار کی جاتی ہے اس دور میں چھنی موجود ہی نہیں تھی اس لیے چپاتی آپ کے لیے تیار نہیں کی گئی اور آپ نے کھائی بھی نہیں تھی۔

۴- کھڑے ہو کر کھانا تناول کرنے کی ممانعت: بیٹھ کر کھانا تناول کرنے کے بجائے کھڑا ہو کر کھانا تناول کرنا منع ہے۔ حضرت انس رضی اللہ عنہ کا بیان ہے کہ حضور اقدس صلی اللہ علیہ وسلم نے کھڑا ہو کر کھانا کھانے اور پانی پینے سے منع فرمایا۔

(امام علی متقی، کنز العمال ج ۱۵ ص ۲۵۷)

کھڑے ہو کر کھانا تناول کرنا، تکبر کی علامت ہے۔ اس لیے اس سے منع کیا گیا ہے۔ تاہم اگر کوئی شخص علیل ہو جو زمین پر نہیں بیٹھ سکتا ہو تو وہ میز یا چارپائی پر بیٹھ کر بھی کھانا کھا سکتا ہے، کیونکہ مجبوری اور معذوری کی وجہ سے احکام تبدیل ہو جاتے ہیں۔

بائیں ہاتھ سے کھانا کھانے کی ممانعت: دائیں ہاتھ کے ساتھ اپنے سامنے سے اور تین انگلیوں سے کھانا تناول کرنا آداب طعام سے ہے۔ بائیں ہاتھ سے یا دو انگلیوں سے کھانا تناول کرنا منع ہے، کیونکہ یہ تکبر کی علامت ہے جو اللہ تعالیٰ کو پسند نہیں ہے۔ حضور اقدس صلی اللہ علیہ وسلم نے ایک شخص کو بائیں ہاتھ سے کھانا کھاتے ہوئے دیکھا اسے خبردار کرتے ہوئے فرمایا: تم دائیں ہاتھ سے کھانا کھاؤ، اس نے کہا: میں دائیں ہاتھ سے کھانا نہیں کھا سکتا۔ آپ نے فرمایا: تو آئندہ دائیں ہاتھ سے ہرگز نہیں کھا سکے گا۔

اس کا دایاں ہاتھ مثل ہو گیا جو اس کے منہ تک نہیں جا سکتا تھا۔ (امام مسلم بن حجاج الصحیح للمسلم ج ۲ ص ۱۷۲)

آپ صلی اللہ علیہ وسلم نے سببہ اسلمیہ کو بائیں ہاتھ سے کھانا کھاتے ہوئے ملاحظہ کیا تو اس کے حق میں بددعا کی تو وہ عورت

طاعون کے مرض کا شکار ہو کر مر گئی۔ (امام احمد بن حجر عسقلانی، فتح الباری شرح صحیح بخاری، ج ۹، ص ۵۲۲)

بَابُ مَا جَاءَ فِي صِفَةِ إِدَامِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 26: نبی کریم صلی اللہ علیہ وسلم کے سالن کا بیان

143- حَدَّثَنَا مُحَمَّدُ بْنُ سَهْلٍ بْنُ عَسْكَرٍ وَعَبْدُ اللَّهِ بْنُ عَبْدِ الرَّحْمَنِ قَالَا حَدَّثَنَا يَحْيَى بْنُ حَسَانَ حَدَّثَنَا سَلِيمَانُ بْنُ بِلَالٍ عَنْ هِشَامِ بْنِ عُرْوَةَ عَنْ أَبِيهِ عَنْ عَائِشَةَ رَضِيَ اللَّهُ عَنْهَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ نِعَمَ الْإِدَامُ الْخَلُّ

قَالَ عَبْدُ اللَّهِ بْنُ عَبْدِ الرَّحْمَنِ فِي حَدِيثِهِ نِعَمَ الْأُذْمُ أَوْ الْإِدَامُ الْخَلُّ .

﴿﴾ حضرت عائشہ رضی اللہ عنہا نے کہا: رسول اللہ صلی اللہ علیہ وسلم نے فرمایا: سرکہ بہترین سالن ہے۔

حضرت عبد اللہ بن عبد الرحمن رضی اللہ عنہ اپنی حدیث میں یہ بات بیان کرتے ہیں کہ سالنوں میں بہترین سالن سرکہ ہے۔

144- حَدَّثَنَا قُتَيْبَةُ حَدَّثَنَا أَبُو الْأَحْوَصِ عَنْ سَمَاكِ بْنِ حَرْبٍ قَالَ سَمِعْتُ النُّعْمَانَ بْنَ بَشِيرٍ يَقُولُ لَسْتُمْ فِي طَعَامٍ وَشَرَابٍ مَا شِئْتُمْ لَقَدْ رَأَيْتُ نَبِيَّكُمْ وَمَا يَجِدُ مِنَ الدَّقْلِ مَا يَمْلَأُ بَدَنًا

﴿﴾ حضرت سماک بن حرب رحمہ اللہ تعالیٰ نے کہا: میں نے حضرت نعمان بن بشیر رضی اللہ عنہ کو یہ بیان کرتے ہوئے

سنا: کیا تم لوگ اب جو چاہتے ہو وہ کھاپی نہیں لیتے؟ میں نے تمہارے نبی کو دیکھا ہے کہ آپ کے پاس اتنی کھجوریں بھی نہیں ہوتی تھیں کہ وہ آپ کے پیٹ کو بھر دیں۔

145- حَدَّثَنَا عَبْدَةُ بْنُ عَبْدِ اللَّهِ الْخِزَاعِيُّ حَدَّثَنَا مَعَاوِيَةُ بْنُ هِشَامٍ عَنْ سَفِينِ بْنِ مَحَارِبٍ بْنِ دَنَارٍ عَنْ جَابِرِ بْنِ عَبْدِ اللَّهِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ نِعَمَ الْإِدَامُ الْخَلُّ .

﴿﴾ حضرت جابر بن عبد اللہ رضی اللہ عنہما نے کہا: رسول اللہ صلی اللہ علیہ وسلم نے فرمایا: سرکہ بہترین سالن ہے۔

146- حَدَّثَنَا هِنَادٌ حَدَّثَنَا وَكَيْعٌ عَنْ سَفِيَانَ عَنْ أَيُّوبَ عَنْ أَبِي قَلَابَةَ عَنْ زُهْدِمِ الْجَرْمِيِّ قَالَ كُنَّا عِنْدَ أَبِي مُوسَى فَإِنِّي بِلَحْمٍ دَجَاجٍ فَتَنَحَّى رَجُلٌ مِنَ الْقُرْمِ فَقَالَ مَا لَكَ قَالَ إِنِّي رَأَيْتُهَا تَأْكُلُ شَيْئًا نَتْنَا فَحَلَفْتُ أَنْ لَا أَكُلَهَا قَالَ أَدْنُ فَإِنِّي رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَا كُلُّ لَحْمٍ دَجَاجٍ

﴿﴾ حضرت زہدم جرمی رضی اللہ عنہ نے کہا: ہم لوگ حضرت ابو موسیٰ اشعری رضی اللہ عنہ کے پاس موجود تھے کہ مرغی کا

گوشت آیا، حاضرین میں سے ایک شخص پیچھے ہٹ گیا۔ حضرت ابو موسیٰ اشعری رضی اللہ عنہ نے دریافت کیا: تمہیں کیا ہوا؟ اس نے

جواب دیا: میں نے اس جانور کو ایک ایسی چیز کھاتے ہوئے دیکھا جو گندی ہوتی ہے تو میں نے قسم اٹھائی ہے کہ میں اسے نہیں کھاؤں

گا۔ حضرت ابو موسیٰ رضی اللہ عنہ نے فرمایا: آگے آ جاؤ، کیونکہ میں نے رسول اللہ صلی اللہ علیہ وسلم کو مرغی کا گوشت کھاتے ہوئے دیکھا

147- حَدَّثَنَا الْفَضْلُ بْنُ سَهْلٍ الْاَعْرَجُ الْبَغْدَادِيُّ حَدَّثَنَا اِبْرَاهِيمُ بْنُ عَبْدِ الرَّحْمَنِ بْنِ مَهْدِيٍّ عَنْ اِبْرَاهِيمَ بْنِ عَمْرٍو بْنِ سَفِينَةَ عَنْ اَبِيهِ عَنْ جَدِّهِ قَالَ اَكَلْتُ مَعَ رَسُولِ اللّٰهِ صَلَّى اللّٰهُ عَلَيْهِ وَ سَلَّمَ لَحْمَ حُبَارَى .

﴿﴾ حضرت ابراہیم بن عمر بن سفینہ رضی اللہ عنہ نے اپنے والد کے حوالے سے، اپنے دادا کا یہ بیان نقل کیا: میں نے رسول کریم صلی اللہ علیہ وسلم کے ہمراہ چکور کا گوشت کھایا۔

148- حَدَّثَنَا عَلِيُّ بْنُ حَجْرٍ حَدَّثَنَا اسْمَعِيلُ بْنُ اِبْرَاهِيمَ عَنْ اَيُّوبَ عَنِ الْقَاسِمِ التَّمِيمِيِّ عَنْ زُهْدِمِ الْجَرْمِيِّ قَالَ كُنَّا عِنْدَ اَبِي مُوسَى قَالَ فَقَدِمَ طَعَامُهُ وَقَدِمَ فِي طَعَامِهِ لَحْمٌ دَجَاجٍ وَ فِي الْقَوْمِ رَجُلٌ مِنْ بَنِي تَيْمِ اللّٰهِ اَحْمَرٌ كَانَهُ مَوْلَى قَالَ فَلَمْ يَدْنُ فَقَالَ لَهُ اَبُو مُوسَى اُذْنُ فَاِنِّي قَدْ رَأَيْتُ رَسُولَ اللّٰهِ صَلَّى اللّٰهُ عَلَيْهِ وَ سَلَّمَ اَكَلَ مِنْهُ قَالَ اِنِّي رَأَيْتُهُ يَا كُلُّ شَيْئًا فَقَدِرْتُهُ فَحَلَفْتُ اَنْ لَا اطْعَمَهُ اَبَدًا .

﴿﴾ حضرت زہدم جرمی رضی اللہ عنہ نے کہا: ہم لوگ حضرت ابو موسیٰ اشعری رضی اللہ عنہ کے پاس تھے ان کا کھانا آگے رکھا گیا اور ان کے کھانے میں مرغی کا گوشت بھی تھا۔ حاضرین میں سے ایک شخص جو ”بنو تیم“ سے تعلق رکھتا تھا اور وہ آزاد شدہ غلام معلوم ہونا تھا، وہ آگے نہیں ہوا۔

حضرت ابو موسیٰ اشعری رضی اللہ عنہ نے اس سے کہا: آگے آ جاؤ! کیونکہ میں نے حضور انور صلی اللہ علیہ وسلم کو اسے کھاتے ہوئے دیکھا ہے۔

اس نے کہا: میں نے اسے کوئی ایسی چیز کھاتے ہوئے دیکھا ہے جو مجھے گندی لگتی ہے تو میں نے یہ قسم اٹھائی ہے کہ میں اسے کبھی نہیں کھاؤں گا۔

149- حَدَّثَنَا مُحَمَّدُ بْنُ غِيْلَانَ حَدَّثَنَا اَبُو اَحْمَدَ الزُّبَيْرِيُّ وَ اَبُو نَعِيمٍ قَالَا حَدَّثَنَا سَفِينُ بْنُ عَبْدِ اللّٰهِ بْنِ عَيْسَى عَنْ رَجُلٍ مِنْ اَهْلِ الشَّامِ يَقَالُ لَهٗ عَطَا عَنْ اَبِي اسِيدٍ قَالَ قَالَ رَسُولُ اللّٰهِ صَلَّى اللّٰهُ عَلَيْهِ وَ سَلَّمَ كُلُّوا الزَّيْتِ وَ اَدَّهِنُوْا بِهٖ فَاِنَّهٗ مِنْ شَجَرَةٍ مُّبَارَكَةٍ .

﴿﴾ حضرت ابو اسید رضی اللہ عنہ نے کہا: رسول اللہ صلی اللہ علیہ وسلم نے فرمایا: زیتون کا تیل کھایا کرو اور اسے استعمال کیا کرو کیونکہ یہ بابرکت درخت سے نکلتا ہے۔

150- حَدَّثَنَا يَحْيَى بْنُ مُوسَى حَدَّثَنَا عَبْدُ الرَّزَّاقِ حَدَّثَنَا مَعْمَرٌ عَنْ زَيْدِ بْنِ اسْلَمَ عَنْ اَبِيهِ عَنْ عَمْرِو بْنِ الْخَطَّابِ رَضِيَ اللّٰهُ تَعَالَى عَنْهٗ قَالَ قَالَ رَسُولُ اللّٰهِ صَلَّى اللّٰهُ عَلَيْهِ وَ سَلَّمَ كُلُّوا الزَّيْتِ وَ اَدَّهِنُوْا بِهٖ فَاِنَّهٗ مِنْ شَجَرَةٍ مُّبَارَكَةٍ

قَالَ اَبُو عَيْسَى وَ كَانَ عَبْدُ الرَّزَّاقِ يَضْطَرُّ فِي هَذَا الْحَدِيثِ فَرَبَّمَا اسْنَدَهُ وَ رَبَّمَا ارْسَلَهُ

﴿﴾ حضرت عمر بن خطاب رضی اللہ عنہ نے کہا: رسول اللہ صلی اللہ علیہ وسلم نے فرمایا: زیتون کا تیل کھایا کرو اور اسے لگایا بھی کرو، کیونکہ یہ بابرکت درخت سے نکلتا ہے۔

حضرت امام ترمذی رحمہ اللہ تعالیٰ نے کہا: عبدالرزاق نامی راوی نے اس روایت میں اضطراب ظاہر کیا ہے، کبھی وہ اسے ”مسند“ کے طور پر نقل کرتے ہیں اور کبھی ”ارسال“ کے طور پر نقل کرتے ہیں۔

151- حَدَّثَنَا السَّنْجِيُّ وَهُوَ أَبُو دَاوُدَ سَلِيمَانَ بْنِ مَعْبُدِ الْمُرُوزِيِّ السَّنْجِيِّ حَدَّثَنَا عَبْدُ الرَّزَّاقِ عَنْ مُحَمَّدِ بْنِ زَيْدِ بْنِ اسْلَمَ عَنْ أَبِيهِ عَنِ النَّبِيِّ صَلَّى اللَّهُ عَلَيْهِ وَسَلَّمَ نَحْوَهُ وَلَمْ يَذْكُرْ فِيهِ عَمْرٌ .

﴿﴾ حضرت زید بن اسلم رضی اللہ عنہ نے اپنے والد کے حوالے سے نبی کریم صلی اللہ علیہ وسلم کا یہ فرمان نقل کیا ہے اور اس کے بعد حسب سابق حدیث ہے۔ تاہم اس روایت میں حضرت عمر رضی اللہ عنہ کا ذکر نہیں ہے۔

152- حَدَّثَنَا مُحَمَّدُ بْنُ بَشَّارٍ حَدَّثَنَا مُحَمَّدُ بْنُ جَعْفَرٍ وَعَبْدُ الرَّحْمَنِ بْنُ مَهْدِيٍّ قَالَا حَدَّثَنَا شُعْبَةُ عَنْ قَتَادَةَ عَنْ أَنَسِ بْنِ مَالِكٍ قَالَ كَانَ النَّبِيُّ صَلَّى اللَّهُ عَلَيْهِ وَسَلَّمَ يُعْجِبُهُ الدُّبَاءُ فَأَتَى بِطَعَامٍ أَوْدَعِيَ لَهُ فَجَعَلْتُ اتَّبَعَهُ فَاضْعَهُ بَيْنَ يَدَيْهِ لِمَا أَعْلَمُ أَنَّهُ يُحِبُّهُ .

﴿﴾ حضرت انس بن مالک رضی اللہ عنہ نے بیان کیا: حضور اقدس صلی اللہ علیہ وسلم کو ”کدو“ بہت پسند تھے۔ جب آپ کے لیے کھانا لایا جاتا یا آپ کو کھانے کی دعوت دی جاتی تو میں کدو تلاش کر کے آپ کے سامنے رکھا کرتا تھا، کیونکہ مجھے علم تھا آپ اسے پسند کرتے ہیں۔

153- حَدَّثَنَا قُتَيْبَةُ بْنُ سَعِيدٍ حَدَّثَنَا حَفْصُ بْنُ غِيَاثٍ عَنْ اسْمَعِيلَ بْنِ أَبِي خَالِدٍ عَنْ حَكِيمِ بْنِ جَابِرٍ عَنْ أَبِيهِ قَالَ دَخَلْتُ عَلَى النَّبِيِّ صَلَّى اللَّهُ عَلَيْهِ وَسَلَّمَ وَلَا يَعْرِفُ لَهُ إِلَّا هَذَا الْحَدِيثَ الْوَاحِدَ وَأَبُو خَالِدٍ اسْمُهُ سَعْدٌ .

﴿﴾ حضرت حکیم بن جابر رضی اللہ عنہ نے اپنے والد کے حوالے سے نقل کیا: میں نبی کریم صلی اللہ علیہ وسلم کی خدمت اقدس میں حاضر ہوا میں نے دیکھا کہ آپ کے پاس ”کدو“ رکھے ہوئے ہیں جو آپ کاٹ رہے تھے میں نے دریافت کیا: یہ کیا ہے؟ آپ نے فرمایا: ہم اس کے ذریعے اپنے سالن کو زیادہ کر لیں گے۔

حضرت امام ترمذی رحمہ اللہ تعالیٰ نے کہا: جابر نامی یہ راوی جابر بن طارق ہیں اور ایک قول کے مطابق ابن ابی طارق ہیں جو صحابی ہیں۔ ان سے صرف یہی ایک روایت منقول ہے۔

راوی کا نام ”سعد“ ہے۔

154- حَدَّثَنَا قُتَيْبَةُ بْنُ سَعِيدٍ رَضِيَ اللَّهُ عَنْهُ عَنْ مَالِكِ بْنِ أَنَسٍ عَنْ اسْحَقَ بْنِ عَبْدِ اللَّهِ ابْنِ أَبِي طَلْحَةَ

انه سمع انس بن مالك يَقُولُ اِنَّ حَيَّاطًا دَعَا رَسُولَ اللّٰهِ صَلَّى اللّٰهُ عَلَيْهِ وَ سَلَّمَ لِطَعَامٍ صَنَعَهُ فَقَالَ اَنْسُ رَضِيَ اللّٰهُ عَنْهُ فَذَهَبَتْ مَعَ رَسُولِ اللّٰهِ صَلَّى اللّٰهُ عَلَيْهِ وَ سَلَّمَ اِلَى ذٰلِكَ الطَّعَامِ فَقَرَّبَ اِلَى رَسُولِ اللّٰهِ صَلَّى اللّٰهُ عَلَيْهِ وَ سَلَّمَ خُبْزًا مِنْ شَعِيرٍ وَ مَرَقًا فِيهِ دُبَّاءٌ وَ قَدِيدٌ
 قَالَ اَنْسُ رَضِيَ اللّٰهُ عَنْهُ فَرَأَيْتُ النَّبِيَّ صَلَّى اللّٰهُ عَلَيْهِ وَ سَلَّمَ يَتَّبِعُ الدُّبَّاءَ حَوَالِي الْقِصْعَةِ فَلَمْ اَزَلْ اَحِبُّ الدُّبَّاءَ مِنْ يَوْمَئِذٍ .

﴿﴾ حضرت عبداللہ بن ابوطلمحہ رضی اللہ عنہ نے کہا: انہوں نے حضرت انس بن مالک رضی اللہ عنہ سے یوں سنا: ایک درزی نے حضور انور صلی اللہ علیہ وسلم کے لیے کھانے کی دعوت دی جو اس نے آپ کے لیے تیار کیا تھا۔ حضرت انس رضی اللہ عنہ نے کہا: حضور اقدس صلی اللہ علیہ وسلم کے ساتھ میں بھی اس کھانے میں گیا۔ اس نے آپ صلی اللہ علیہ وسلم کے سامنے ”جو“ کی روٹی رکھی اور شور بار کھا جس میں کدو تھے اور خشک گوشت تھا۔

حضرت انس رضی اللہ عنہ نے کہا: میں نے رسول اللہ صلی اللہ علیہ وسلم کو دیکھا وہ پیالے کے ارد گرد کدو تلاش کر رہے تھے۔
 حضرت انس رضی اللہ عنہ نے کہا: اس دن کے بعد میں بھی کدوؤں کو پسند کرتا ہوں۔

155 - حَدَّثَنَا اَحْمَدُ بْنُ اِبْرَاهِيمَ الدُّورَقِيُّ وَ سَلْمَةُ بْنُ شَيْبٍ وَ مُحَمَّدُ بْنُ غِيْلَانَ قَالُوا حَدَّثَنَا أَبُو

اسامة عن هشام بن عروة عن ابيه عن عائشة قَالَتْ

كَانَ النَّبِيُّ صَلَّى اللّٰهُ عَلَيْهِ وَ سَلَّمَ يُحِبُّ الْحَلْوَاءَ وَ الْعَسَلَ .

﴿﴾ حضرت عائشہ رضی اللہ عنہا کا بیان ہے رسول اللہ صلی اللہ علیہ وسلم کو میٹھی چیز اور شہد پسند تھا۔

156 - حَدَّثَنَا الْحَسَنُ بْنُ مُحَمَّدِ بْنِ الزُّعْفَرَانِيِّ حَدَّثَنَا حِجَّاجُ بْنُ مُحَمَّدٍ قَالَ قَالَ ابْنُ جَرِيْجٍ اَخْبَرَنِي

مُحَمَّدُ بْنُ يُوْسُفَ اَنْ عَطَاءُ بْنُ يَسَّاءٍ اَخْبَرَهُ اَنْ اُمَّ سَلَمَةَ اَخْبَرَتْهُ اَنَّهَا قَرَّبَتْ اِلَى رَسُولِ اللّٰهِ صَلَّى اللّٰهُ عَلَيْهِ وَ سَلَّمَ جَنْبًا مَشُوِيًّا فَآكَلَ مِنْهُ ثُمَّ قَامَ اِلَى الصَّلَاةِ وَ مَا تَوَضَّأَ .

﴿﴾ حضرت ام سلمہ رضی اللہ عنہا کا بیان ہے کہ انہوں نے رسول اللہ صلی اللہ علیہ وسلم کے سامنے (بکری کا) بھنا ہوا

پہلو پیش کیا آپ نے اسے کھالیا پھر آپ نماز کے لیے کھڑے ہو گئے اور آپ نے دوبارہ وضو نہیں کیا تھا۔

157 - حَدَّثَنَا قُتَيْبَةُ حَدَّثَنَا ابْنُ لَهِيْعَةَ عَنْ سَلِيْمَانَ بْنِ زِيَادٍ عَنْ عَبْدِ اللّٰهِ بْنِ الْحَارِثِ قَالَ اَكَلْنَا مَعَ

رَسُولِ اللّٰهِ صَلَّى اللّٰهُ عَلَيْهِ وَ سَلَّمَ شِوَاءً فِي الْمَسْجِدِ

﴿﴾ حضرت عبداللہ بن حارث رضی اللہ عنہ کا بیان ہے کہ ہم نے رسول اللہ صلی اللہ علیہ وسلم کے ساتھ مسجد میں بھنا ہوا

گوشت کھایا ہے۔

158 - حَدَّثَنَا مُحَمَّدُ بْنُ غِيْلَانَ اَنْبَانَا وَ كَيْعٌ حَدَّثَنَا مَسْعَرٌ عَنْ أَبِي صَخْرَةَ جَامِعُ بْنُ شَدَّادٍ عَنْ الْمَغِيْرَةَ

بن عبد اللہ عن المغيرة بن شعبة قال ضفت مع رسول الله صلى الله عليه وسلم ذات ليلة فأتى بجنب مشوي ثم أخذ الشفرة فجعل يحزلي بهامنه قال فجاء بلال يؤذنه بالصلوة فلقى الشفرة فقال ماله تربت يده قال وكان شارب قذوفى فقال له أقصه لك على سواك أو قصه على سواك .

﴿﴾ حضرت مغیرہ بن شعبہ رضی اللہ عنہ کا بیان ہے کہ میں رسول اللہ صلی اللہ علیہ وسلم کے ساتھ ایک رات کسی کامہمان بنا تو (کسی جانور کے) پہلو کا بھنا ہوا گوشت لایا گیا، آپ صلی اللہ علیہ وسلم چھری سے کاٹ کر مجھے دینے لگے اسی دوران حضرت بلال رضی اللہ عنہ حاضر ہوئے اور انہوں نے آپ کو نماز کی اطلاع دی تو آپ صلی اللہ علیہ وسلم نے چھری رکھ دی۔ حضور انور صلی اللہ علیہ وسلم نے فرمایا: اسے کیا ہوا ہے؟ اس کے دونوں ہاتھ خاک آلود ہوں۔

راوی نے کہا: ان کی مونچھیں لمبی تھیں۔ آپ نے ان سے فرمایا: میں مسواک رکھ کر اسے چھوٹی کر دیتا ہوں (راوی کو شک ہے یا تم مسواک رکھ کر اسے چھوٹی کر لو۔

159- حَدَّثَنَا وَاصِلُ بْنُ عَبْدِ الْأَعْلَى حَدَّثَنَا مُحَمَّدُ بْنُ فُضَيْلٍ عَنْ أَبِي حِيَانَ التَّمِيمِيِّ عَنْ أَبِي زُرْعَةَ عَنْ أَبِي هُرَيْرَةَ قَالَ أَتَى النَّبِيَّ صَلَّى اللَّهُ عَلَيْهِ وَسَلَّمَ بِلَحْمٍ فَرَفَعَ إِلَيْهِ الذِّرَاعُ وَكَانَتْ تُعْجِبُهُ فَهَشَّ مِنْهَا .

﴿﴾ حضرت ابو ہریرہ رضی اللہ عنہ کا بیان ہے کہ نبی کریم صلی اللہ علیہ وسلم کی خدمت میں گوشت پیش کیا گیا، آپ کے سامنے ران کا گوشت پیش کیا گیا۔ آپ کو یہ بہت پسند آیا۔ پھر آپ نے اسے دانتوں سے نوج کر کھایا۔

160- حَدَّثَنَا مُحَمَّدُ بْنُ بَشَّارٍ حَدَّثَنَا أَبُو دَاوُدَ عَنْ زُهَيْرِ بْنِ يَعْنَى ابْنِ مُحَمَّدٍ عَنْ أَبِي اسْحَقَ عَنْ سَعْدِ بْنِ عِيَّاضٍ عَنْ ابْنِ مَسْعُودٍ قَالَ كَانَ النَّبِيُّ صَلَّى اللَّهُ عَلَيْهِ وَسَلَّمَ يُعْجِبُهُ الذِّرَاعُ قَالَ وَ سَمَّ فِي الذِّرَاعِ وَكَانَ يُرَى أَنَّ الْيَهُودَ سَمَوْهُ .

﴿﴾ حضرت عبداللہ بن مسعود رضی اللہ عنہ کا بیان ہے کہ رسول کریم صلی اللہ علیہ وسلم کو ران کا گوشت پسند تھا۔

راوی نے کہا: ران کے گوشت میں آپ کو زہر دیا گیا تھا، یہودیوں نے اس میں زہر ملا دیا تھا۔

161- حَدَّثَنَا مُحَمَّدُ بْنُ بَشَّارٍ حَدَّثَنَا مُسْلِمُ بْنُ أَبِرَاهِيمَ حَدَّثَنَا ابَانُ بْنُ يَزِيدَ عَنْ قَتَادَةَ عَنْ شَهْرِ بْنِ حَوْشَبٍ عَنْ أَبِي عُبَيْدٍ قَالَ طَبَخْتُ لِلنَّبِيِّ صَلَّى اللَّهُ عَلَيْهِ وَسَلَّمَ قِدْرًا وَكَانَ يُعْجِبُهُ الذِّرَاعُ فَنَاوَلْتُهُ الذِّرَاعَ ثُمَّ قَالَ نَاوَلْنِي الذِّرَاعَ فَنَاوَلْتُهُ ثُمَّ قَالَ نَاوَلْنِي الذِّرَاعَ فَقُلْتُ يَا رَسُولَ اللَّهِ وَكَمْ لِلشَّاهِ مِنْ ذِرَاعٍ فَقَالَ وَالَّذِي نَفْسِي بِيَدِهِ لَوْ سَكَّتْ لَنَا وَلَتَنِي الذِّرَاعُ مَا دَعَوْتُ .

﴿﴾ حضرت ابو عبید رضی اللہ عنہ کا بیان ہے کہ میں نے رسول کریم صلی اللہ علیہ وسلم کے لیے ہنڈیا پکائی۔ آپ کو ران کا گوشت پسند تھا، میں نے ران کا گوشت آپ کے حضور پیش کیا۔ آپ نے فرمایا: ایک اور ران لاؤ میں نے وہ بھی آپ کے حضور پیش کر دی۔ آپ صلی اللہ علیہ وسلم نے فرمایا: ایک اور ران لاؤ! میں نے عرض کیا: یا رسول اللہ! بکری میں کتنی رانیں ہوتی ہیں؟ آپ نے فرمایا: اس ذات کی قسم! جس کے دست قدرت میں میری جان ہے! اگر تم خاموش رہتے تو میری طرف ایک کے بعد ایک ران پیش

کرتے رہتے جب تک میں کہتا رہتا۔

162 - حَدَّثَنَا الْحَسَنُ بْنُ مُحَمَّدٍ الزَّعْفَرَانِيُّ حَدَّثَنَا يَحْيَى بْنُ عِبَادٍ عَنْ فُلَيْحِ بْنِ سَلِيمَانَ قَالَ حَدَّثَنِي رَجُلٌ مِنْ بَنِي عِبَادٍ يُقَالُ لَهُ عَبْدُ الْوَهَّابِ بْنُ يَحْيَى بْنِ عِبَادٍ عَنْ عَبْدِ اللَّهِ بْنِ الزَّبِيرِ عَنْ عَائِشَةَ قَالَتْ مَا كَانَ الدِّرَاعُ أَحَبَّ اللَّحْمِ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ وَلَكِنَّهُ كَانَ لَا يَجِدُ اللَّحْمَ إِلَّا غَبًّا وَكَانَ يَعْجَلُ إِلَيْهَا لِأَنَّهَا أَعْجَلُهَا نَضْجًا

﴿﴾ حضرت عائشہ رضی اللہ عنہا کا بیان ہے کہ رسول کریم صلی اللہ علیہ وسلم کوران کا گوشت زیادہ پسند نہیں تھا لیکن آپ کبھی کبھار گوشت کھایا کرتے تھے۔ اس لیے آپ شوق سے اسے کھاتے تھے، کیونکہ یہ گوشت جلدی تیار ہو جاتا تھا۔

163 - حَدَّثَنَا مُحَمَّدُ بْنُ غِيلَانَ حَدَّثَنَا أَبُو أَحْمَدَ حَدَّثَنَا مَسْعَرٌ قَالَ سَمِعْتُ شَيْخًا مِنْ فَهْمٍ قَالَ سَمِعْتُ عَبْدَ اللَّهِ بْنَ جَعْفَرٍ يَقُولُ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ إِنَّ أَطْيَبَ اللَّحْمِ لَحْمُ الظَّهْرِ

﴿﴾ حضرت عبداللہ بن جعفر رضی اللہ عنہ کا بیان ہے کہ میں نے رسول کریم صلی اللہ علیہ وسلم سے سنا ہے: سب سے بہترین گوشت پشت کا گوشت ہوتا ہے۔

سرکہ بہترین سالن ہونا

164 - حَدَّثَنَا سَفِينُ بْنُ وَكَيْعٍ حَدَّثَنَا زَيْدُ بْنُ الْحَبَابِ عَنْ عَبْدِ اللَّهِ بْنِ الْمُؤَمَّلِ عَنْ أَبِي مَلِيكَةَ عَنْ عَائِشَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ نِعْمَ الْإِدَامُ الْخَلُّ .

﴿﴾ حضرت عائشہ رضی اللہ عنہا کا بیان ہے کہ رسول کریم صلی اللہ علیہ وسلم نے فرمایا: سرکہ بہترین سالن ہے۔

165 - حَدَّثَنَا أَبُو كَرِيْبٍ حَدَّثَنَا أَبُو بَكْرٍ ابْنُ عِيَّاشٍ عَنْ ثَابِتِ أَبِي حَمْزَةَ الثَّمَالِيِّ عَنِ الشَّعْبِيِّ عَنْ أُمِّ هَانِي قَالَتْ دَخَلَ عَلَيَّ النَّبِيُّ صَلَّى اللَّهُ عَلَيْهِ وَسَلَّمَ فَقَالَ أَعِنْدَكَ شَيْءٌ فَقُلْتُ لَا إِلَّا خُبْزٌ يَابِسٌ وَخَلٌّ فَقَالَ هَاتِي مَا أَقْفَرَبَيْتُ مِنْ أَدَمٍ فِيهِ خَلٌّ

﴿﴾ حضرت ام ہانی رضی اللہ عنہا نے کہا: نبی انور صلی اللہ علیہ وسلم میرے ہاں تشریف لائے آپ نے دریافت کیا: کیا تمہارے پاس کھانے کے لیے کچھ ہے؟ تو میں نے عرض کیا: صرف خشک روٹی اور سرکہ ہے۔ آپ صلی اللہ علیہ وسلم نے فرمایا: یہی لے آؤ، اس گھر والے سالن سے محروم نہیں ہو سکتے جس گھر میں سرکہ موجود ہو۔

166 - حَدَّثَنَا مُحَمَّدُ بْنُ الْمُثَنَّى قَالَ حَدَّثَنَا مُحَمَّدُ بْنُ جَعْفَرٍ حَدَّثَنَا شُعْبَةُ عَنْ عَمْرٍو بْنِ مَرَّةٍ عَنِ مَرَّةِ الْهَمْدَانِيِّ عَنْ أَبِي مُوسَى عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ فَضْلُ عَائِشَةَ عَلَى النِّسَاءِ كَفَضْلِ الثَّرِيدِ عَلَى سَائِرِ الطَّعَامِ .

﴿ ﴿ حضرت ابو موسیٰ اشعری رضی اللہ عنہ نے رسول اللہ صلی اللہ علیہ وسلم کا یہ فرمان نقل کیا: حضرت عائشہ رضی اللہ عنہا کو تمام عورتوں پر وہی فضیلت حاصل ہے جو ”ثرید“ کو تمام کھانوں پر حاصل ہے۔

167- حَدَّثَنَا عَلِيُّ بْنُ حَجْرٍ حَدَّثَنَا اسْمَعِيلُ بْنُ جَعْفَرٍ حَدَّثَنَا عَبْدُ اللَّهِ بْنُ عَبْدِ الرَّحْمَنِ بْنِ مَعْمَرِ الْأَنْصَارِيِّ أَبُو طَوَالَةَ أَنَّهُ سَمِعَ أَنَسَ بْنَ مَالِكٍ يَقُولُ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَضْلُ عَائِشَةَ عَلَى النِّسَاءِ كَفَضْلِ الثَّرِيدِ عَلَى سَائِرِ الطَّعَامِ .

﴿ ﴿ حضرت انس بن مالک رضی اللہ عنہ نے کہا کہ رسول کریم صلی اللہ علیہ وسلم نے فرمایا: حضرت عائشہ رضی اللہ عنہا کو تمام عورتوں پر وہی فضیلت حاصل ہے جو ”ثرید“ کو تمام کھانوں پر حاصل ہے۔

168- حَدَّثَنَا قُتَيْبَةُ بْنُ سَعِيدٍ حَدَّثَنَا عَبْدُ الْعَزِيزِ بْنُ مُحَمَّدٍ عَنْ سَهِيلِ بْنِ أَبِي صَالِحٍ عَنْ أَبِيهِ عَنْ أَبِي هُرَيْرَةَ أَنَّهُ رَأَى رَسُولَ اللَّهِ صَلَّى اللَّهُ عَلَيْهِ وَسَلَّمَ تَوَضَّأَ مِنْ ثَوْرٍ أَقِطٍ ثُمَّ رَأَاهُ أَكَلَ مِنْ كَتِفِ شَاةٍ ثُمَّ صَلَّى وَ لَمْ يَتَوَضَّأَ

﴿ ﴿ حضرت ابو ہریرہ رضی اللہ عنہ کا بیان ہے، انہوں نے رسول کریم صلی اللہ علیہ وسلم کو دیکھا کہ آپ نے پییر کا ٹکڑا کھانے کے بعد وضو کیا پھر انہوں نے رسول اللہ صلی اللہ علیہ وسلم کو دیکھا کہ آپ نے بکری کے بازو کا گوشت کھایا تھا اور پھر نماز ادا کر لی اور از سر نو وضو نہیں کیا۔

169- حَدَّثَنَا ابْنُ أَبِي عُمَرَ حَدَّثَنَا سَفِيَانُ بْنُ عَيْنِيَةَ عَنْ وَاثِلِ بْنِ دَاوُدَ عَنْ ابْنِهِ وَ هُوَ بَكْرُ بْنُ وَاثِلِ بْنِ الزُّهْرِيِّ عَنْ أَنَسِ بْنِ مَالِكٍ قَالَ أَوْلَمَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلِيَّ صَفِيَّةَ بِتَمْرٍ وَسَوِيقٍ .

﴿ ﴿ حضرت انس بن مالک رضی اللہ عنہ کا بیان ہے کہ رسول کریم صلی اللہ علیہ وسلم نے حضرت صفیہ رضی اللہ عنہا کے ساتھ نکاح کے بعد ولیمہ کیا جس میں کھجور اور ستوتھے۔

170- حَدَّثَنَا الْحُسَيْنُ بْنُ مُحَمَّدٍ الْبَصْرِيُّ حَدَّثَنَا الْفَضِيلُ بْنُ سُلَيْمَانَ حَدَّثَنِي فَائِدُ مَوْلَى عُبَيْدِ اللَّهِ بْنِ عَلِيٍّ ابْنِ أَبِي رَافِعٍ مَوْلَى رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ حَدَّثَنَا عُبَيْدُ اللَّهِ بْنُ عَلِيٍّ عَنْ جَدِّهِ سَلْمَى أَنَّ الْحَسَنَ ابْنَ عَلِيٍّ وَ ابْنَ عَبَّاسٍ وَ ابْنَ جَعْفَرَ اتَّوَهَّأَتْهَا فَقَالُوا لَهَا اصْنَحِي لَنَا طَعَامًا مِمَّا كَانَ يُعْجِبُ رَسُولَ اللَّهِ صَلَّى اللَّهُ عَلَيْهِ وَسَلَّمَ وَ يُحْسِنُ أَكْلَهُ فَقَالَتْ يَا بِنْتِي لَا تَشْتَهِيهِ الْيَوْمَ قَالَ بَلَى اصْنَحِيهِ لَنَا قَالَ فَقَامَتْ فَأَخَذَتْ شَيْئًا مِنَ الشَّعِيرِ فَطَحَنَتْهُ ثُمَّ جَعَلَتْهُ فِي قِدْرٍِ وَ صَبَّتْ عَلَيْهِ شَيْئًا مِنْ زَيْتٍ وَ دَقَّتِ الْفُلْفُلَ وَ التَّوَابِلَ فَقَرَّبَتْهُ إِلَيْهِمْ فَقَالَتْ هَذَا مِمَّا كَانَ يُعْجِبُ النَّبِيَّ صَلَّى اللَّهُ عَلَيْهِ وَسَلَّمَ وَ يُحْسِنُ أَكْلَهُ

﴿ ﴿ حضرت عبید اللہ بن علی رضی اللہ عنہ نے اپنی دادی حضرت سلمیٰ رضی اللہ عنہا کا یہ بیان نقل کیا ہے کہ حضرت امام حسن بن علی، حضرت عبد اللہ بن عباس اور حضرت ابن جعفر رضی اللہ عنہم اس خاتون کے پاس آئے اور ان سے کہا: ہمارے لیے وہ کھانا تیار

کریں جو رسول اللہ صلی اللہ علیہ وسلم کو پسند تھا اور آپ شوق سے اسے کھایا کرتے تھے۔ اس خاتون نے کہا: اے میرے بیٹے! آپ اسے کھا نہیں سکیں گے۔ انہوں نے کہا: نہیں! آپ وہی تیار کریں۔ وہ خاتون کھڑی ہوئی اس نے کچھ ”جو“ لیے انہیں پس لیا، انہیں ہنڈیا میں ڈالا اس پر تھوڑا سا زیتون کا تیل ڈالا کچھ مرچ مصالحے ڈالے اور اسے (تیار کر کے) ان حضرات کے سامنے پیش کر دیا اور بولی: یہ وہ کھانا ہے جو رسول اللہ صلی اللہ علیہ وسلم کو پسند تھا اور اسے کھایا کرتے تھے۔

171- حَدَّثَنَا مُحَمَّدُ بْنُ غِيلَانَ حَدَّثَنَا أَبُو أَحْمَدَ حَدَّثَنَا سَفِيَانُ عَنِ الْإِسْوَدِ بْنِ قَيْسٍ عَنِ نَبِيحِ الْعَنْزِيِّ عَنْ جَابِرِ بْنِ عَبْدِ اللَّهِ قَالَ أَتَانَا النَّبِيُّ صَلَّى اللَّهُ عَلَيْهِ وَسَلَّمَ فِي مَنْزِلِنَا فَذَبَحْنَا لَهُ شَاةً فَقَالَ كَأَنَّهُمْ عَلِمُوا أَنَّا نَحِبُّ اللَّحْمَ وَفِي الْحَدِيثِ قِصَّةٌ .

﴿﴾ حضرت جابر بن عبد اللہ رضی اللہ عنہما نے کہا: رسول اللہ صلی اللہ علیہ وسلم ہمارے ہاں تشریف لائے اور ہم نے آپ کے لیے بکری ذبح کی۔ آپ نے فرمایا: لگتا ہے ان لوگوں کو علم ہے کہ ہمیں گوشت پسند ہے۔

172- حَدَّثَنَا ابْنُ أَبِي عَمْرٍو رَضِيَ اللَّهُ عَنْهُ حَدَّثَنَا سَفِيَانُ حَدَّثَنَا عَبْدُ اللَّهِ بْنُ مُحَمَّدِ بْنِ عَقِيلٍ سَمِعَ جَابِرًا قَالَ سَفِيَانُ وَحَدَّثَنَا مُحَمَّدُ بْنُ الْمُنْكَرِ عَنْ جَابِرٍ قَالَ خَرَجَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَآنَا مَعَهُ فَدَخَلَ عَلَى امْرَأَةٍ مِنَ الْأَنْصَارِ فَذَبَحَتْ لَهُ شَاةً فَأَكَلَ مِنْهَا وَآتَتْهُ بِقِنَاعٍ مِنْ رُطْبٍ فَأَكَلَ مِنْهُ ثُمَّ تَوَضَّأَ لِلظُّهْرِ وَصَلَّى ثُمَّ أَنْصَرَفَ فَآتَتْهُ بَعْلَالَةً مِنْ عُلَّالَةٍ الشَّاةِ فَأَكَلَ ثُمَّ صَلَّى الْعَصْرَ وَكَمْ يَتَوَضَّأُ .

﴿﴾ حضرت جابر رضی اللہ عنہ کا بیان ہے کہ رسول کریم صلی اللہ علیہ وسلم باہر تشریف لائے میں آپ کے ساتھ تھا، آپ ایک انصاری خاتون کے ہاں آئے اس نے آپ کے لیے ایک بکری ذبح کی، آپ نے اسے کھالیا، پھر وہ آپ کے پاس کھجوروں کا ایک تھال لائی، آپ نے اس میں سے بھی کچھ کھجوریں کھائیں پھر آپ نے ظہر کی نماز کے لیے وضو کیا۔ پھر جب نماز ختم کی تو وہ خاتون بکری کا گوشت لائی آپ نے اسے کھالیا، پھر آپ نے عصر کی نماز ادا کی اور از سر نو وضو نہیں کیا۔

173- حَدَّثَنَا الْعَبَّاسُ بْنُ مُحَمَّدٍ الدَّوْرِيُّ حَدَّثَنَا يُونُسُ بْنُ مُحَمَّدٍ حَدَّثَنَا فُلَيْحُ بْنُ سَلِيمَانَ عَنِ عَثْمَانَ ابْنِ عَبْدِ الرَّحْمَنِ عَنْ يَعْقُوبَ بْنِ أَبِي يَعْقُوبَ عَنْ أُمِّ الْمُنْدَرِ قَالَتْ دَخَلَ عَلَيَّ رَسُولُ اللَّهِ صَلَّى اللَّهُ عَلَيْهِ وَسَلَّمَ وَمَعَهُ عَلِيٌّ وَكَنَادَ وَالْمُعَلَّقَةُ قَالَتْ فَجَعَلَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَأْكُلُ وَيَا عَلِيُّ مَعَهُ يَا كُلُّ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِعَلِيٍّ يَا عَلِيُّ فَإِنَّكَ نَاقَةٌ قَالَتْ فَجَلَسَ عَلِيٌّ وَالنَّبِيُّ صَلَّى اللَّهُ عَلَيْهِ وَسَلَّمَ يَأْكُلُ قَالَتْ فَجَعَلْتُ لَهُمْ سِلْقًا وَشَعِيرًا فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِعَلِيٍّ يَا عَلِيُّ مِنْ هَذَا فَاصْبُ فَإِنَّهُ أَوْفَقُ لَكَ .

﴿﴾ حضرت امّ منذر رضی اللہ عنہا کا بیان ہے کہ رسول کریم صلی اللہ علیہ وسلم میرے پاس تشریف لائے، آپ کے ساتھ حضرت علی رضی اللہ عنہ بھی تھے۔ ہمارے پاس کھجور کے کچھ خوشے رکھے ہوئے تھے رسول کریم صلی اللہ علیہ وسلم نے کھجوریں

کھانی شروع کر دیں۔ حضرت علی رضی اللہ عنہ کھانے لگے تو آپ نے فرمایا: اے علی! تم اسے نہ کھاؤ، کیونکہ تم ابھی کمزور ہو۔ راوی نے کہا: حضرت علی رضی اللہ عنہ بیٹھے رہے اور رسول کریم صلی اللہ علیہ وسلم انہیں کھاتے رہے۔ راوی نے کہا: اس کے بعد میں نے چقندر اور ”جو“ کو ملا کر رکھا تو رسول اللہ صلی اللہ علیہ وسلم نے حضرت علی رضی اللہ عنہ سے فرمایا: اے علی! تم اسے کھاؤ، کیونکہ یہ تمہارے لیے زیادہ بہتر ہیں۔

174- حَدَّثَنَا مُحَمَّدُ بْنُ غِيلَانَ حَدَّثَنَا بَشْرُ بْنُ السَّرِيِّ عَنْ سَفِيَانَ بْنِ طَلْحَةَ بْنِ يَحْيَى عَنْ عَائِشَةَ رَضِيَ اللَّهُ عَنْهُ بِنْتِ طَلْحَةَ عَنْ عَائِشَةَ أُمِّ الْمُؤْمِنِينَ رَضِيَ اللَّهُ عَنْهَا قَالَتْ كَانَ النَّبِيُّ صَلَّى اللَّهُ عَلَيْهِ وَسَلَّمَ يَأْتِينِي فَيَقُولُ أَعِنْدَكَ غَدَاءٌ فَأَقُولُ لَا قَالَتْ فَيَقُولُ إِنِّي صَائِمٌ قَالَتْ فَاتَانَا يَوْمًا فَقُلْتُ يَا رَسُولَ اللَّهِ إِنَّهُ اهْتَدَيْتَ لَنَا هَدِيَّةً قَالَ وَ مَا هِيَ قُلْتُ حَيْسٌ قَالَ أَمَا إِنِّي أَصَبَحْتُ صَائِمًا قَالَتْ ثُمَّ أَكَلْتُ .

﴿﴾ حضرت عائشہ رضی اللہ عنہا کا بیان ہے کہ رسول اللہ صلی اللہ علیہ وسلم میرے پاس تشریف لائے آپ نے دریافت کیا: کیا تمہارے پاس کھانے کے لیے کوئی چیز ہے؟ میں نے جواب دیا: نہیں! حضرت عائشہ رضی اللہ عنہا نے کہا تو آپ صلی اللہ علیہ وسلم نے فرمایا: میں نے روزہ رکھ لیا ہے۔ حضرت عائشہ رضی اللہ عنہا نے کہا: پھر آپ دوبارہ میرے پاس تشریف لائے میں نے عرض کیا: یا رسول اللہ! مجھے تحفے کے طور پر کھانے کے لیے کچھ دیا گیا ہے، نبی کریم صلی اللہ علیہ وسلم نے دریافت کیا: وہ کیا ہے؟ میں نے عرض کیا: ”حیس“ (کھجور کا حلوا) ہے۔ آپ نے فرمایا: میں نے روزہ رکھا ہے۔ حضرت عائشہ رضی اللہ عنہا نے کہا: پھر آپ نے اسے کھالیا۔

175- حَدَّثَنَا عَبْدُ اللَّهِ بْنُ عَبْدِ الرَّحْمَنِ حَدَّثَنَا عُمَرُ بْنُ حَفْصِ بْنِ غِيَاثٍ حَدَّثَنَا أَبِي عَنْ مُحَمَّدِ بْنِ أَبِي يَحْيَى الْإِسْلَمِيِّ عَنْ يَزِيدَ بْنِ أَبِي أُمِيَةَ الْأَعْوَرِ عَنْ يُونُسَ بْنِ عَبْدِ اللَّهِ بْنِ سَلَامٍ عَنْ عَبْدِ اللَّهِ بْنِ سَلَامٍ قَالَ رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ أَخَذَ كِسْرَةً مِنْ خُبْزِ الشَّعِيرِ فَوَضَعَ عَلَيْهَا تَمْرَةً ثُمَّ قَالَ هَذِهِ إِدَامٌ هَذِهِ فَأَكَلَ .

﴿﴾ حضرت عبد اللہ بن سلام رضی اللہ عنہ نے کہا: میں نے رسول اللہ صلی اللہ علیہ وسلم کو دیکھا آپ نے ”جو“ کی روٹی کا ایک ٹکڑا لیا، اس پر ایک کھجور رکھی اور فرمایا: یہ اس کا سالن ہے، پھر آپ نے اسے کھالیا۔

176- حَدَّثَنَا عَبْدُ اللَّهِ بْنُ عَبْدِ الرَّحْمَنِ حَدَّثَنَا سَعِيدُ بْنُ سَلِيمَانَ عَنْ عِبَادِ بْنِ الْعَرَامِ عَنْ حَمِيدِ بْنِ أَنَسِ بْنِ مَالِكٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يُعْجِبُهُ الثُّفْلُ قَالَ عَبْدُ اللَّهِ يَعْينِي مَا بَقِيَ مِنَ الطَّعَامِ .

﴿﴾ حضرت انس بن مالک رضی اللہ عنہ نے کہا: رسول اللہ صلی اللہ علیہ وسلم کو ”ثفل“ پسند تھا۔ حضرت عبد اللہ رضی اللہ عنہ نامی راوی نے کہا: اس سے مراد کھانے کا وہ حصہ جو بیچ جانے والا ہو۔

بَابُ مَا جَاءَ فِي صِفَةِ وَضُوءِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 27: (کھانے سے پہلے) رسول کریم صلی اللہ علیہ وسلم کے وضو کا طریقہ کار

177- حَدَّثَنَا أَحْمَدُ بْنُ مَنِيعٍ حَدَّثَنَا اسْمَعِيلُ بْنُ اِبْرَاهِيمَ عَنْ اِيُوبَ عَنْ اِبْنِ اَبِي مَلِيكَةَ عَنْ اِبْنِ عَبَّاسٍ رَضِيَ اللَّهُ عَنْهُمَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ خَرَجَ مِنَ الْخَلَاءِ فَقَرَّبَ إِلَيْهِ الطَّعَامَ فَقَالُوا أَلَا نَأْتِيكَ بِوَضُوءٍ قَالَ إِنَّمَا أُمِرْتُ بِالْوَضُوءِ إِذَا قُمْتُ إِلَى الصَّلَاةِ .

حَدَّثَنَا سَعِيدُ بْنُ عَبْدِ الرَّحْمَنِ الْمَخْزُومِيُّ حَدَّثَنَا سَفِيَانُ بْنُ عَيْنَةَ عَنْ عَمْرٍو بْنِ دِينَارٍ عَنْ سَعِيدِ بْنِ الْحَوِيرِثِ عَنْ اِبْنِ عَبَّاسٍ رَضِيَ اللَّهُ عَنْهُمَا قَالَ خَرَجَ رَسُولُ اللَّهِ صَلَّى اللَّهُ عَلَيْهِ وَسَلَّمَ مِنَ الْغَائِطِ فَاتَى بِطَعَامٍ فَقِيلَ لَهُ أَلَا تَتَوَضَّأُ فَقَالَ أُصَلِّيُ فَاتَوَضَّأُ .

﴿﴾ حضرت عبداللہ بن عباس رضی اللہ عنہما نے کہا: رسول کریم صلی اللہ علیہ وسلم بیت الخلاء سے باہر تشریف لائے، آپ کے سامنے کھانا پیش کیا گیا تو لوگوں نے دریافت کیا: کیا ہم آپ کے وضو کے لیے پانی لائیں؟ آپ نے فرمایا: مجھے اس وقت وضو کا حکم دیا گیا ہے جب میں نماز پڑھنے لگوں۔

اسی راوی سے یہ حدیث بھی منقول ہے رسول کریم صلی اللہ علیہ وسلم رفع حاجت سے تشریف لائے تو آپ کے سامنے کھانا پیش کیا گیا۔ آپ سے کہا گیا: آپ وضو نہیں کریں گے؟ آپ نے فرمایا: میں نماز پڑھنے لگا ہوں جو وضو کروں؟

178- حَدَّثَنَا يَحْيَى بْنُ مُوسَى حَدَّثَنَا عَبْدُ اللَّهِ بْنُ نَمِيرٍ حَدَّثَنَا قَيْسُ بْنُ الرَّبِيعِ ح وَحَدَّثَنَا قُتَيْبَةُ حَدَّثَنَا عَبْدُ الْكَرِيمِ الْجَرَجَانِيُّ عَنْ قَيْسِ بْنِ الرَّبِيعِ عَنْ أَبِي هَاشِمٍ عَنْ زَادَانَ عَنْ سَلْمَانَ قَالَ قَرَأْتُ فِي التَّوْرَةِ أَنَّ بَرَكَاتِ الطَّعَامِ الْوَضُوءَ بَعْدَهُ فَذَكَرْتُ ذَلِكَ لِلنَّبِيِّ صَلَّى اللَّهُ عَلَيْهِ وَسَلَّمَ وَ أَخْبَرْتُهُ بِمَا قَرَأْتُ فِي التَّوْرَةِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ بَرَكَاتِ الطَّعَامِ الْوَضُوءُ قَبْلَهُ وَالْوَضُوءُ بَعْدَهُ

﴿﴾ حضرت سلمان رضی اللہ عنہ نے کہا: میں نے تورات میں پڑھا کہ کھانے کی برکت اس کے بعد وضو کرنے میں ہے۔ میں نے اس کا تذکرہ رسول کریم صلی اللہ علیہ وسلم سے کیا، آپ سے عرض کیا جو میں نے تورات میں پڑھا تھا تو آپ نے فرمایا: کھانے کی برکت اس سے پہلے اور اس کے بعد وضو کرنے میں ہے۔

بَابُ مَا جَاءَ فِي قَوْلِ رَسُولِ اللَّهِ صَلَّى اللَّهُ عَلَيْهِ وَسَلَّمَ قَبْلَ الطَّعَامِ وَ بَعْدَ مَا يَفْرَغُ مِنْهُ

باب 28: کھانا کھانے سے پہلے اور اس کے بعد پڑھی جانے والی دعاؤں کا بیان

179- حَدَّثَنَا قُتَيْبَةُ بْنُ سَعِيدٍ حَدَّثَنَا اِبْنُ لَهِيْعَةَ عَنْ يَزِيدَ بْنِ اَبِي حَبِيْبٍ عَنْ رَاشِدِ بْنِ جَنْدَلِ الْيَافَعِيِّ عَنْ حَبِيْبِ بْنِ اَوْسٍ عَنْ اَبِي اِيُوبِ الْاَنْصَارِيِّ قَالَ كُنَّا عِنْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ يَوْمًا فَقَرَّبَ إِلَيْهِ

طَعَامٌ فَلَمْ أَرْطَعَامًا كَانَ أَعْظَمُ بَرَكَةً مِنْهُ أَوَّلَ مَا أَكَلْنَا وَلَا أَقَلَّ بَرَكَةً فِي آخِرِهِ قُلْنَا يَا رَسُولَ اللَّهِ كَيْفَ هَذَا قَالَ إِنَّا ذَكَرْنَا اسْمَ اللَّهِ حِينَ أَكَلْنَا ثُمَّ قَعَدَ مَنْ أَكَلَ وَلَمْ يُسَمِّ اللَّهَ تَعَالَى فَأَكَلَ مَعَهُ الشَّيْطَانُ .

﴿﴾ حضرت ابو ایوب انصاری رضی اللہ عنہ نے کہا: ایک دن ہم لوگ رسول اللہ صلی اللہ علیہ وسلم کے پاس موجود تھے۔ آپ کی خدمت میں کھانا لایا گیا میں نے اس جیسا کھانا نہیں دیکھا جو ہمارے کھانے کے آغاز میں اتنا برکت والا ہو اور اختتام پر اتنی کم برکت والا۔ ہم نے عرض کیا: یا رسول اللہ! اس کی کیا وجہ ہے؟ آپ نے فرمایا: جب ہم نے کھانا شروع کیا تھا تو ہم نے اللہ کا نام لیا تھا (بسم اللہ پڑھی تھی) پھر ایک شخص بیٹھا اس نے کھانا کھایا لیکن اس نے اللہ کا نام نہیں لیا تو اس کے ساتھ شیطان نے بھی کھانا کھایا۔

180- حَدَّثَنَا يَحْيَى بْنُ مُوسَى حَدَّثَنَا أَبُو دَاوُدَ حَدَّثَنَا هِشَامُ الدِّسْتَوَائِيُّ عَنْ بَدِيلِ الْعَقِيلِيِّ عَنْ عَبْدِ اللَّهِ بْنِ عُبَيْدِ بْنِ عَمِيرٍ عَنْ أُمِّ كَلثُومٍ عَنْ عَائِشَةَ رَضِيَ اللَّهُ عَنْهُمَا قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا أَكَلَ أَحَدُكُمْ فَانْسَى أَنْ يَذْكَرَ اسْمَ اللَّهِ تَبَارَكَ وَتَعَالَى عَلَى طَعَامِهِ فَلْيَقُلْ بِسْمِ اللَّهِ أَوَّلَهُ وَآخِرَهُ .

﴿﴾ حضرت عائشہ رضی اللہ عنہا نے کہا: رسول کریم صلی اللہ علیہ وسلم نے فرمایا: جب کوئی شخص کچھ کھائے اور اپنے کھانے پر اللہ کا نام لینا بھول جائے (بسم اللہ پڑھنا بھول جائے) تو اسے یہ پڑھنا چاہیے: ”بسم اللہ اولہ و آخرہ“ اللہ کے نام سے اس کا آغاز اور اس کا اختتام۔

181- حَدَّثَنَا عَبْدُ اللَّهِ بْنُ الصَّبَّاحِ الْهَاشِمِيُّ الْبَصْرِيُّ حَدَّثَنَا عَبْدُ الْأَعْلَى عَنْ مَعْمَرٍ عَنْ هِشَامِ بْنِ عُرْوَةَ عَنْ أَبِيهِ عَنْ عُمَرَ بْنِ أَبِي سَلَمَةَ أَنَّهُ دَخَلَ عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ وَعِنْدَهُ طَعَامٌ فَقَالَ اذْنُ يَا بُنَيَّ فَسَمِّ اللَّهَ تَعَالَى وَكُلْ بِيَمِينِكَ مِمَّا يَلِيكَ .

﴿﴾ حضرت عمر بن ابی سلمہ رضی اللہ عنہ نے کہا: وہ رسول اللہ صلی اللہ علیہ وسلم کی خدمت میں حاضر ہوئے۔ اس وقت آپ کے پاس کھانا موجود تھا تو آپ نے فرمایا: اے میرے بیٹے! آگے آ جاؤ! اللہ کا نام لو، دائیں ہاتھ سے کھانا شروع کرو اور اپنے آگے سے کھاؤ۔

182- حَدَّثَنَا مُحَمَّدُ بْنُ غِيلَانَ حَدَّثَنَا أَبُو أَحْمَدَ الزُّبَيْرِيُّ حَدَّثَنَا سَفِينُ الثَّوْرِيِّ عَنْ أَبِي هَاشِمٍ عَنْ إِسْمَاعِيلِ بْنِ رَبَاعٍ عَنْ رَبَاحِ بْنِ عُبَيْدَةَ عَنْ أَبِي سَعِيدِ الْخَدْرِيِّ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا فَرَّغَ مِنْ طَعَامِهِ قَالَ الْحَمْدُ لِلَّهِ الَّذِي أَطْعَمَنَا وَسَقَانَا وَجَعَلَنَا مُسْلِمِينَ .

﴿﴾ حضرت ابو سعید خدری رضی اللہ عنہ نے کہا: رسول اللہ صلی اللہ علیہ وسلم جب کھانے سے فارغ ہوتے تو یہ دعا پڑھتے تھے: ہر طرح کی حمد اللہ کے لیے مخصوص ہے جس نے ہمیں کھلایا ہے، جس نے ہمیں پلایا ہے اور جس نے ہمیں مسلمان بنایا ہے۔

183- حَدَّثَنَا مُحَمَّدُ بْنُ بَشَّارٍ حَدَّثَنَا يَحْيَى بْنُ سَعِيدٍ حَدَّثَنَا ثَوْرُ بْنُ يَزِيدَ حَدَّثَنَا خَالِدُ بْنُ مَعْدَانَ عَنْ أَبِي إِسْمَاعِيلَ رَضِيَ اللَّهُ عَنْهُ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا رُفِعَتِ الْمَائِدَةُ مِنْ بَيْنِ يَدَيْهِ يَقُولُ

الْحَمْدُ لِلَّهِ حَمْدًا كَثِيرًا طَيِّبًا مُبَارَكًا فِيهِ غَيْرَ مُوَدَّعٍ وَلَا مُسْتَعْنَى عَنْهُ رَبَّنَا .

﴿ ﴿ ﴾ حضرت ابو امامہ رضی اللہ عنہ نے کہا: رسول اللہ صلی اللہ علیہ وسلم کے سامنے جب دسترخوان اٹھایا جاتا تو آپ یہ دعا پڑھا کرتے تھے: ہر طرح کی حمد اللہ تعالیٰ کے لیے جو بہت پاکیزہ ہے، اس میں برکت ہو، اسے اس کے حال پر نہ چھوڑا گیا ہو اور ہمارا پروردگار اس سے بے نیاز نہ ہو۔

184 - حَدَّثَنَا أَبُو بَكْرِ مُحَمَّدُ بْنُ ابَانَ حَدَّثَنَا وَكِيعٌ عَنْ هِشَامِ الدُّسْتَوَائِيِّ عَنْ بَدِيلِ بْنِ مَيْسِرَةَ الْعَقِيلِيِّ عَنْ عَبْدِ اللَّهِ بْنِ عُبَيْدِ بْنِ عَمِيرٍ عَنْ أُمِّ كَلْثُومٍ عَنْ عَائِشَةَ رَضِيَ اللَّهُ عَنْهَا قَالَتْ كَانَ النَّبِيُّ صَلَّى اللَّهُ عَلَيْهِ وَسَلَّمَ يَأْكُلُ الطَّعَامَ فِي سِتَّةٍ مِنْ أَصْحَابِهِ فَجَاءَ أَعْرَابِيٌّ فَأَكَلَهُ بِلِقْمَتَيْنِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَوْ سَمِي لَكَفَاكُم .

﴿ ﴿ ﴾ حضرت عائشہ رضی اللہ عنہا نے کہا: رسول اللہ صلی اللہ علیہ وسلم اپنے چھ (۶) اصحاب کے ہمراہ کھانا کھا رہے تھے، ایک دیہاتی آیا اس نے دو لقمے کھالیے رسول اللہ صلی اللہ علیہ وسلم نے فرمایا: اگر یہ بسم اللہ پڑھ لیتا تو یہ کھانا تم سب کے لیے کافی ہوتا۔

185 - حَدَّثَنَا هِنَادٌ وَمَحْمُودُ بْنُ غِيلَانَ قَالَا حَدَّثَنَا أَبُو اسَامَةَ عَنْ زَكْرِيَّا بْنِ أَبِي زَائِدَةَ عَنْ سَعِيدِ بْنِ أَبِي بَرْدَةَ عَنْ أَنَسِ بْنِ مَالِكٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ اللَّهَ لَيَرْضَى عَنِ الْعَبْدِ أَنْ يَأْكُلَ الْأَكْلَةَ وَيَشْرَبَ الشُّرْبَةَ فَيُحَمِّدَهُ عَلَيْهَا .

﴿ ﴿ ﴾ حضرت انس بن مالک رضی اللہ عنہ نے کہا: رسول اللہ صلی اللہ علیہ وسلم نے فرمایا: اللہ تعالیٰ اس بندے سے راضی ہو جاتا ہے جب وہ کوئی چیز کھاتا ہے یا پیتا ہے پھر اس کی حمد بیان کرتا ہے۔

شرح

اشیاء خوردنی اور ان کے احکام و آداب

انسانی تخلیق، زیست و حیات اور خورد و نوش کا مقصد عبادت خداوندی اور اس کے احکام پر عمل کرنا ہے ورنہ زندگی بے بندگی شرمندگی

احادیث باب میں اشیاء خوردنی کا مضمون تفصیل سے بیان ہوا ہے، اس کی تفصیل اور اس کے شرعی احکام و مسائل حسب ذیل ہیں:

کھانے کے آغاز اور اختتام پر ہاتھ دھونا:

اسلام فطرتی مذہب ہے، اس کے احکام اعتدال پر مبنی ہیں جو حقیقت کے عین مطابق ہیں، ان میں تکلف نہیں ہے بلکہ آسانی و سہولت کے پہلو کو مد نظر رکھا گیا ہے اور ان میں طہارت ظاہری و باطنی کو کلیدی حیثیت حاصل ہے، کیونکہ اسے ایمان کا حصہ قرار

دیا گیا ہے۔ ان خصوصیات کی بنا پر اسلام کو تمام مذاہب پر فوقیت حاصل ہے۔

کھانا کھانے سے قبل اور اختتام پر دونوں ہاتھ نہایت اہتمام سے دھونے چاہئیں۔ آغاز میں ہاتھ دھونے کی وجہ ہاتھوں کی مٹی وغیرہ کو دور کرنا ہے تاکہ وہ کھانے سے مل کر انسان کے پیٹ میں داخل ہو کر امراض کا باعث نہ بنے اور اختتام پر ہاتھ دھونے کا مقصد کھانے کی چکناہٹ وغیرہ کو ختم کرنا ہے کہ اس سے کپڑے آلودہ نہ ہوں یا رات کو ایسی حالت میں سونے کی وجہ سے کسی موذی جانور کے کاٹنے کا سبب نہ بنے۔

کھانے کے آغاز اور فراغت پر اپنے دونوں ہاتھ دھونا سنت انبیاء علیہم السلام ہے، کھانے میں خیر و برکت کا سبب ہے، وسعت رزق کا ذریعہ ہے اور شیطان کی مخالفت ہے۔ اگر ہاتھ دھونے کی ضرورت نہ ہو تب بھی ہاتھ دھونے چاہیے تاکہ سنت انبیاء علیہم السلام اور سنت مصطفیٰ صلی اللہ علیہ وسلم کا اجر و ثواب میسر آسکے۔

کھانے کے آغاز میں ہاتھ دھونے کے بعد کسی کپڑے وغیرہ سے صاف نہیں کرنے چاہیے۔ کسی رومال وغیرہ سے صاف کیے بغیر کھانا کھانا مستحب طریقہ ہے لیکن کھانے سے فراغت پر ہاتھ دھو کر کپڑے سے صاف کرنے میں مضائقہ نہیں ہے۔

اہل خانہ لوگ از خود ہاتھ دھوئیں گے۔ اگر بڑا چھوٹوں کے یا چھوٹا بڑوں کے ہاتھ دھلائے تو جائز ہے۔ میزبان مہمانوں کے ہاتھ دھلائے گا، پہلے بوڑھوں کے، پھر نوجوانوں کے اور پھر بچوں کے جبکہ خواتین عورتوں کے ہاتھ دھلائیں گی۔

جس برتن میں کھانا کھایا ہو اس میں ہاتھ دھونا، تہذیب اسلامی کے منافی ہے۔ تاہم مجبوری کی وجہ سے کوئی حرج نہیں ہے۔ ہاتھ دھوتے وقت اس بات کو بھی پیش نظر رکھا جائے کہ دونوں ہاتھ پورے کے پورے دھوئے جائیں۔ ایک ہاتھ دھونا یا دونوں ہاتھوں کی انگلیوں کے پورے دھونا، ہرگز مسنون طریقہ نہیں ہے۔

کھانے کی ابتداء یا فراغت پر دونوں ہاتھ دھونے کے لیے احادیث مبارکہ میں ”وضو“ کا لفظ استعمال کیا گیا ہے۔ اس کے دو مطالب ہو سکتے ہیں: (۱) نماز ادا کرنے، طواف بیت اللہ کرنے، قرآن کو چھونے اور سجدہ تلاوت وغیرہ کے لیے معروف وضو مراد ہے جس کے چار فرائض ہیں۔ (۲) کھانے سے قبل اور فراغت پر وضو کرنے کا مطلب ہے کہ ہاتھ اور منہ دھونا جبکہ اسے وضو صغیر بھی کہا جاتا ہے اور یہ مسنون ہے۔

دستر خوان پر بیٹھ کر کھانا تناول کرنا:

دستر خوان پر اور زمین پر بیٹھ کر کھانا کھانا مسنون ہے۔ رسول کریم صلی اللہ علیہ وسلم دسترخوان اور زمین پر بیٹھ کر کھانا تناول فرماتے تھے۔ آپ صلی اللہ علیہ وسلم اکثر زان بیٹھ کر یا دوزانوں بیٹھ کر یا دائیں گھٹنے کو کھڑا کر کے اور بائیں کو بچھا کر اور اس پر بیٹھ کر کھانا تناول فرماتے تھے۔ یہی امت مسلمہ کے لیے مسنون ہے۔

کھانا کھاتے وقت تکیہ لگانا، کھڑے ہو کر کھانا، ٹیبل پر کھانا، جوتے پہن کر کھانا، کرسی پر کھانا اور ٹیک لگا کر کھانا خلاف سنت طریقے ہیں جو خیر و برکت سے محرومی کا باعث ہیں۔ تاہم مجبوری کی وجہ سے ان صورتوں میں بھی کھانا کھانے میں کوئی حرج نہیں ہے۔ روایات سے ثابت ہے کہ آپ صلی اللہ علیہ وسلم نے کھڑے ہو کر کھانے اور پینے سے منع فرمایا ہے۔

ٹیک لگا کر کھانے کی چار صورتیں بنتی ہیں: (۱) دونوں پہلوؤں میں سے کسی ایک پہلو پر ٹیک لگانا (۲) دونوں ہاتھوں میں سے ایک زمین پر ٹیک کر بیٹھنا (۳) کسی گدے وغیرہ پر چوڑی مار کر بیٹھنا (۴) دیوار یا تکیہ وغیرہ کے ساتھ پشت لگا کر بیٹھنا۔ کھانے کے دوران یہ چاروں صورتیں ممنوع ہیں۔

اس سلسلہ میں مشہور روایت کے الفاظ ہیں: انی لا اکل متکئا بیشک میں تکیہ لگا کر نہیں کھاتا۔

ایک روایت میں ہے کہ رسول کریم صلی اللہ علیہ وسلم نے ایک شخص کو دیکھا کہ وہ اپنا بائیں ہاتھ زمین پر ٹیک کر کھانا کھا رہا تھا، آپ نے اسے خبردار کیا اور اس حالت میں بیٹھ کر کھانا کھانے سے منع فرمایا۔

بعض روایات سے ثابت ہوتا ہے کہ رسول اعظم صلی اللہ علیہ وسلم نے ایک دفعہ ٹیک لگا کر کھانا تناول فرمایا تھا۔ پھر تاحیات ایسا نہیں کیا تھا۔ اس کا مطلب یہ ہے کہ آپ کا دائمی عمل ٹیک نہ لگانے کا تھا مگر مجبوری یعنی کمزوری یا مرض یا بڑھاپے کی وجہ سے ٹیک لگانا جائز ہے۔

فائدہ نافعہ: مختلف تقاریب کے مواقع پر دور حاضر میں کرسی پر بیٹھ ٹیبل پر کھڑے ہو کر اور چارپائی پر بیٹھ کر کھانا کھانے کا عام رواج ہو چکا ہے۔ یہ ممنوع و خلاف سنت صورتیں ہیں۔ ان سے اجتناب و احتراز از بس ضروری ہے۔ تاہم ٹیبل اور کرسی کی نسبت چارپائی پر بیٹھ کر کھانا کھانے میں کم کراہت ہے۔ اگر چارپائی پر دسترخوان بچھا کر سنت کے مطابق بیٹھ کر کھانا کھایا جائے تو ہرگز مکروہ نہیں ہے۔

کھانا کھانے کے تین اہم آداب:

بقدر ضرورت کھانا کھانا فرض ہے، ضرورت سے زائد کھانا حلال ہے اور بے تحاشا کھنا ممنوع ہے۔ کھانا کھانے کے کثیر آداب ہیں جن میں سے تین اہم آداب حسب ذیل ہیں:

۱۔ بسم اللہ پڑھ کر کھانا شروع کرنا:

کھانے کے آداب میں سے ایک یہ ہے کہ بسم اللہ پڑھ کر کھانا شروع کیا جائے۔ یہ عمل مسنون ہے۔ باعث برکت اور شیطان کے عدم شرکت کا سبب ہے۔ رسول کریم صلی اللہ علیہ وسلم نے حضرت عمر بن ابی سلمہ رضی اللہ عنہ کو آداب طعام کی تعلیم دیتے ہوئے فرمایا تھا: یا غلام! بسم اللہ۔ اے بیٹا! اللہ کا نام لے کر کھاؤ!

کھانا کھاتے وقت صرف بسم اللہ کہنا جائز ہے، پوری بسم اللہ پڑھنا بھی جائز ہے اور تسمیہ بسم اللہ الرحمن الرحیم پڑھنا افضل ہے۔ بعض علماء کے مطابق بسم اللہ کے ساتھ ان الفاظ کا اضافہ کیا جائے:

اللهم بارک لنا فیما رزقتنا وقنا عذاب النار (اے اللہ! ہمارے رزق میں اضافہ فرما جو تو نے ہمیں عنایت کیا ہے اور تو ہمیں آگ کے عذاب سے بچا) بعض علماء کے مطابق بایں الفاظ بسم اللہ پڑھی جائے:

بسم اللہ وعلی بركة اللہ (اللہ تعالیٰ کے نام اور اس کی برکت سے میں شروع کرتا ہوں)

حضرت امام غزالی رحمہ اللہ تعالیٰ نے فرمایا:

پہلا لقمہ لیتے وقت بسم اللہ دوسرا لقمہ لیتے وقت بسم اللہ الرحمن اور تیسرا لقمہ لیتے وقت بسم اللہ الرحمن الرحیم پڑھے۔ بلند آواز سے بسم اللہ پڑھنا افضل ہے تاکہ دوسرے لوگ بھی بسم اللہ پڑھنے کی سعادت حاصل کر سکیں۔

جو شخص کھانے کی ابتداء میں بسم اللہ پڑھنا بھول جائے تو جب بھی اسے یاد آئے تو وہ یوں بسم اللہ پڑھے: بسم اللہ اولہ و آخرہ۔ اُمّ المؤمنین حضرت عائشہ صدیقہ رضی اللہ عنہا کا بیان ہے کہ رسول کریم صلی اللہ علیہ وسلم نے فرمایا: تم میں سے کوئی شخص کھانے کے آغاز میں بسم اللہ پڑھنا بھول جائے تو یاد آنے پر وہ یوں پڑھے: بسم اللہ اولہ و آخرہ۔

بسم اللہ پڑھے بغیر اگر کھانا شروع کیا جائے تو کھانے میں شیطان بھی شامل ہوتا ہے اور بسم اللہ پڑھنے سے وہ شامل نہیں ہو سکتا۔ چنانچہ حضرت امیہ بن فحشی رضی اللہ عنہ کا بیان ہے کہ ایک دفعہ رسول کریم صلی اللہ علیہ وسلم تشریف فرما تھے کہ ایک شخص کھانے میں مصروف تھا مگر اس نے بسم اللہ نہیں پڑھی تھی۔ حتیٰ کہ اس کے کھانے کا ایک لقمہ باقی رہ گیا تھا اس نے آخری لقمہ اپنے منہ کی طرف بڑھاتے ہوئے پڑھا: بسم اللہ اولہ و آخرہ۔ آپ صلی اللہ علیہ وسلم مسکرا دینے آپ سے مسکرانے کی وجہ دریافت کی گئی تو جواب میں فرمایا: اس شخص کے ساتھ شیطان کھانے میں شامل تھا جب اس نے بسم اللہ پڑھی تو شیطان نے کھائے ہوئے کھانے کی قے کر دی۔ (امام سلیمان بن اشعث، سنن ابی داؤد ج ۲، ص ۸۷)

حضرت ابو ایوب انصاری رضی اللہ عنہ کا بیان ہے کہ ایک دن رسول کریم صلی اللہ علیہ وسلم کی موجودگی میں کھانا پیش کیا گیا۔ کھانے کے آغاز میں اتنی برکت ہوئی کہ پہلے دیکھنے میں نہ آئی۔ آخر میں اتنی بے برکتی ہوئی کہ وہ بھی دیکھنے میں نہ آئی۔ آپ صلی اللہ علیہ وسلم سے بے برکتی و نحوست کی وجہ دریافت کی گئی تو آپ نے جواب میں فرمایا: لوگوں نے بسم اللہ پڑھ کر کھانا شروع کیا تھا مگر بعد میں ایک شخص بسم اللہ پڑھے بغیر کھانے میں شامل ہو گیا۔ (علامہ علی بن ابی بکر، مجمع الزوائد ج ۲، ص ۱۲، رقم الحدیث ۷۹۰۸)

حضرت جابر بن عبد اللہ رضی اللہ عنہما کا بیان ہے کہ رسول کریم صلی اللہ علیہ وسلم نے فرمایا کہ جو شخص اپنے گھر میں بسم اللہ پڑھ کر داخل ہوتا ہے اور بسم اللہ پڑھ کر کھانا شروع کرتا ہے تو شیطان اپنے ساتھیوں سے کہتا ہے: اس گھر میں تمہارے لیے نہ رہائش کی جگہ ہے اور نہ اس کھانے میں تمہارے لیے حصہ ہے، کیونکہ دخول دار کے وقت اور کھانے کے آغاز میں بسم اللہ پڑھنے کی وجہ سے تمہارے لیے رہائش و خوراک کا خاتمہ ہو گیا۔

اس کے برعکس جو شخص اپنے گھر میں داخل ہوتے وقت اور کھانا کھاتے وقت بسم اللہ نہیں پڑھتا تو شیطان اپنے ساتھیوں سے کہتا ہے کہ تمہیں پریشان ہونے کی ضرورت نہیں ہے، تمہارے لیے رہائش اور خوراک کا انتظام ہو گیا ہے، تم یہاں رات گزار سکتے ہو اور کھانا کھا سکتے ہو۔ (امام سلیمان بن اشعث، سنن ابی داؤد ج ۲، ص ۸۷)

۲- دائیں ہاتھ سے کھانا:

آداب طعام کا ایک اہم ادب یہ ہے کہ کھانا دائیں ہاتھ سے کھایا جائے۔ دائیں ہاتھ کو بائیں ہاتھ پر فوقیت حاصل ہے اور اسے فضیلت و برتری بھی حاصل ہے۔ رسول کریم صلی اللہ علیہ وسلم نے حضرت عمر بن ابی سلمہ رضی اللہ عنہ سے یوں فرمایا: وکل بيمينك تم اپنے دائیں ہاتھ سے کھانا کھاؤ ثابت ہوا جس طرح بسم اللہ پڑھ کر کھانا مسنون ہے اسی طرح دائیں ہاتھ سے کھانا بھی

مسنون ہے۔

دائیں ہاتھ سے کھانا باعث برکت باعث شرف اور عمل خیر ہے۔ اس لیے کہ دائیں ہاتھ کو بائیں پر برتری حاصل ہے، کیونکہ دایاں ہاتھ نیک امور میں سبقت کرتا ہے اور بائیں ہاتھ اعمال سیئہ میں تجاوزات کرتا ہے۔ سیدہ اسلمیہ خاتون نے بائیں ہاتھ سے کھانے کو ترجیح تھی کہ آپ صلی اللہ علیہ وسلم کی بددعاء کے نتیجہ میں اس کا ہاتھ شل ہو گیا اور تاحیات منہ تک نہ پہنچا تھا۔ جمہور علماء کے ہاں بسم اللہ پڑھ کر دائیں ہاتھ سے اپنے سامنے اور دسترخوان پر بیٹھ کر کھانا مستحب ہے، لیکن بعض علماء انہیں وجوب کا درجہ دیتے ہیں اس لیے کہ بائیں ہاتھ سے کھانا شیطان کا طریقہ ہے۔

جانب دائیں کو بائیں پر برتری حاصل ہے لہذا کھاتے پیتے وقت دائیں ہاتھ کو اولیت حاصل ہے اور فضیلت بھی۔ اس سلسلہ میں کثیر روایات ہیں جن میں سے چند ایک حسب ذیل ہیں:

۱- حضرت عبداللہ بن عمر رضی اللہ عنہما کا بیان ہے کہ رسول کریم صلی اللہ علیہ وسلم نے فرمایا: جب تم میں سے کوئی شخص کھانا کھائے تو وہ دائیں ہاتھ سے کھائے اور جب پانی نوش کرے تو دائیں ہاتھ سے کرے، کیونکہ شیطان بائیں ہاتھ سے کھاتا ہے اور بائیں ہاتھ سے پیتا ہے۔ (اصح للمسلم ج ۲ ص ۱۵۲)

۲- اُمّ المؤمنین حضرت عائشہ صدیقہ رضی اللہ عنہا کا بیان ہے کہ رسول کریم صلی اللہ علیہ وسلم جب جوتا پہنتے، کنگھی کرتے اور وضو کرتے تو اپنی دائیں طرف سے شروع کرتے تھے۔ (اصح للبخاری ج ۱ ص ۲۹)

۳- ایک روایت میں مذکور ہے کہ رسول کریم صلی اللہ علیہ وسلم کھانا کھانے، پانی پینے، وضو کرنے اور ان کے مشابہ امور کو دائیں ہاتھ سے شروع کرتے لیکن استنجاء بائیں ہاتھ سے کرتے تھے۔ (امام علی متقی، کنز العمال رقم الحدیث ۴۱۶۸۶)

۴- حضرت سالم رضی اللہ عنہ اپنے والد گرامی کے حوالے سے روایت کرتے ہیں کہ رسول کریم صلی اللہ علیہ وسلم نے فرمایا: تم میں سے کوئی شخص اپنے بائیں ہاتھ سے نہ کھانا کھائے اور نہ پانی پیے، کیونکہ شیطان اپنے بائیں ہاتھ سے کھاتا ہے اور پیتا ہے۔

۵- اُمّ المؤمنین حضرت عائشہ صدیقہ رضی اللہ عنہا کا بیان ہے کہ رسول کریم صلی اللہ علیہ وسلم جب بستر میں جلوہ افروز ہوتے تو اپنے دائیں ہاتھ کو بائیں رخسار کے نیچے رکھتے، آپ کا دایاں ہاتھ کھانے کے لیے پینے کے لیے وضو کرنے کے لیے، کپڑے زیب تن کرنے کے لیے، کوئی چیز لینے یا دینے کے لیے استعمال ہوتا تھا اور ان کے علاوہ دوسرے کام اپنے بائیں ہاتھ کے ساتھ کرتے تھے۔ (علامہ علی بن ابی بکر، مجمع الزوائد رقم الحدیث ۷۹۲۷)

۶- حضرت عائشہ صدیقہ رضی اللہ عنہا کا بیان ہے کہ رسول کریم صلی اللہ علیہ وسلم نے فرمایا: من اکل بشمالہ اکل معہ الشیطان۔ یعنی جو شخص اپنے بائیں ہاتھ سے کھاتا ہے، تو شیطان بھی اس کے ساتھ کھاتا ہے۔

۷- حضرت عبداللہ بن ابی طلحہ رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: تم میں سے کوئی شخص بائیں ہاتھ سے کھانا نہ کھائے، اپنے بائیں ہاتھ سے پانی نہ پیے، جب کوئی چیز لینے یا دینی ہو تو بائیں ہاتھ سے نہ لے اور دے۔

(علامہ علی بن ابی بکر، مجمع الزوائد رقم الحدیث ۷۹۲۶)

۳- اپنے سامنے سے کھانا: کھانے کے آداب میں سے ایک یہ ہے کہ اپنے سامنے سے کھایا جائے دوسرے کے سامنے سے کھانا معیوب ہے۔ ایسی حرکت طبعی طور پر قابل نفرت ہے۔ تاہم ایک بڑے برتن میں مختلف اشیاء خوردنی ہوں تو طبیعت کے مطابق جو چیز پسند ہو لے سکتا ہے اور یہ عمل قابل نفرت و معیوب بھی نہیں ہو سکتا۔

حضرت عمر بن ابی سلمہ رضی اللہ عنہ کے مطابق رسول کریم صلی اللہ علیہ وسلم نے انہیں کھانے کے آداب سکھاتے ہوئے فرمایا:
وکل مما یلیک (اصح للبخاری ج ۱ ص ۸۱۰ رقم الحدیث ۵۳۷۶)
اور تم اپنے سامنے سے کھاؤ۔

اگر کھانے انواع و اقسام کے ہوں تو دوسرے کے سامنے سے مطلوبہ چیز لینے میں کوئی مضائقہ نہیں ہے۔ اس سلسلہ میں حضرت عکراش بن زبیب رضی اللہ عنہ کی روایت ہے کہ ایک دفعہ میں رسول کریم صلی اللہ علیہ وسلم کی خدمت میں اس وقت حاضر ہوا کہ آپ کسی کے ہاں دعوت کے سلسلہ میں تشریف لے جانے والے تھے۔ آپ نے مجھے بھی ساتھ لے لیا۔ جب ہم وہاں پہنچے تو دسترخوان پر ”ثرید“ رکھا گیا۔ میں نے بسم اللہ پڑھے بغیر ثرید کھانا شروع کر دیا۔ آپ نے مجھے فرمایا: بسم اللہ پڑھ کر کھاؤ، میں مختلف جگہوں سے نوالہ لیتا رہا تو آپ صلی اللہ علیہ وسلم نے فرمایا:

با عکراش کل من موضع واحد فانه طعام واحد۔ اے عکراش! تم اپنے سامنے سے سیکھاؤ، کیرا مانا ایک نوعیت کا ہے۔ میں ایک جگہ سے کھاتا رہا، کھانے کے اختتام پر ایک بڑا برتن لایا گیا جس میں ہر قسم کی کھجوریں تھیں جن کا رنگ ذائقہ اور شکل و صورت مختلف تھیں۔ آپ صلی اللہ علیہ وسلم نے میرا ہاتھ پکڑ کر مجھے تعلیم دی کہ اپنے سامنے سے کھانا چاہیے۔ میں کھجوریں اپنے سامنے سے کھاتا رہا جبکہ آپ کا دست اقدس دائیں بائیں اور آگے پیچھے جارہا تھا۔ آپ صلی اللہ علیہ وسلم نے مجھے دیکھ کر فرمایا:
یا عکراش! کل من حیث شئت فانه غیر لون واحد۔ اے عکراش! تم جہاں سے چاہو کھا سکتے ہو، کیونکہ یہ کھجوریں مختلف قسم کی ہیں، اس لیے مختلف جگہوں سے کھانے میں کوئی حرج نہیں ہے۔

فائدہ نافعہ:

جب مختلف قسم کے کھانے ہوں تو کھانے کی ابتداء اور اختتام نمکین چیز سے ہونا چاہیے کیونکہ رسول کریم صلی اللہ علیہ وسلم نے فرمایا: تم اپنا کھانا نمکین چیز سے شروع کرو اور اس کی فراغت بھی نمکین چیز سے کرو، اس لیے کہ نمک کا استعمال ستر (۷۰) امراض کا علاج ہے۔

حضرت انس رضی اللہ عنہ کا بیان ہے کہ حضور اقدس صلی اللہ علیہ وسلم نے فرمایا: نمک تمام سالنوں کا سردار ہے۔ نمک رب کائنات کی عظیم نعمت ہے، اس کا استعمال باعث شفاء ہے۔ کھانے کے لیے زود ہضم ہے، معدہ کے لیے نافع۔ بعض روایات میں ہے کہ کھانے کے اختتام پر پیٹھی چیز استعمال کرنی چاہیے۔

مزید آداب طعام:

طعام خوری انسان کے لیے حیات و زیست کا مسئلہ ہے۔ اس لیے اسلام نے اس کے آداب خصوصیت سے بیان کیے ہیں اور

رسول کریم صلی اللہ علیہ وسلم نے عملی طور پر ان کی اپنی امت کو تعلیم دی ہے۔ لہذا مذکورہ آداب طعام کے علاوہ مزید آداب طعام حسب ذیل ہیں۔

کھڑے ہو کر کھانے کی ممانعت:

آداب طعام میں سے ایک یہ ہے کہ کھڑے ہو کر کھانا نہ کھایا جائے بلکہ ٹیک لگائے بغیر بیٹھ کر کھانا کھایا جائے۔ کھڑے ہو کر کھانا چارپایوں کے ساتھ مشابہت ہے۔ اشرف المخلوقات کو اس مشابہت سے بچانے کے لیے کھڑے ہو کر کھانے پینے سے منع کیا گیا ہے۔ چنانچہ حضرت انس رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا:

نہی رسول الله صلى الله عليه وسلم عن الشرب قائمًا وعن الاكل قائمًا .

آپ صلی اللہ علیہ وسلم نے کھڑے ہو کر پینے اور کھڑے ہو کر کھانے سے منع فرمایا۔

ایک روایت میں ہے کہ رسول کریم صلی اللہ علیہ وسلم نے فرمایا: تم میں سے کوئی شخص کھڑا ہو کر پانی نہ پیے، راوی سے کھڑا ہو کر کھانے کے بارے میں دریافت کیا گیا تو انہوں نے جواب: ذالك اشروا حيث (اصح المسلم، ج ۲، ص ۱۷۳) یہ تو اس سے بھی خطرناک صورت ہے۔

افسوس اس بات کا ہے کہ آج بیاہ شادی اور دوسری تقریبات میں کھڑے ہو کر کھانے پینے کا رواج ہو چکا ہے۔ ان میں زندگی کے تمام طبقات کے لوگ شامل ہوتے ہیں ان کے ایسے اجتماع کو دیکھ کر جانوروں اور انسانوں کے اجتماع میں امتیاز کرنا دشوار ہو جاتا ہے۔

۲- انفرادی طور پر کھانے کی ممانعت:

دور حاضر میں نہ صرف کھڑے ہو کر کھانا کھایا جاتا ہے بلکہ اپنا اپنا الگ برتن لے کر انفرادی طور پر کھایا جاتا ہے اس طرح نہ صرف مسلمان اجتماعی کھانے کی برکت سے محروم ہوتا جا رہا ہے بلکہ ظاہری محبت و تعلق سے بھی الگ ہوتا جا رہا ہے۔

حضرت فاروق اعظم رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: كلوا جميعا ولا تفرقوا فان البركة مع الجماعة (امام ولی الدین محمد، مشکوٰۃ المصابیح، ص ۳۷۰)

تم اکٹھے کھانا کھاؤ اور انفرادی طور پر نہ کھاؤ، کیونکہ برکت جماعت کے ساتھ ہے۔

ایک دفعہ صحابہ کرام رضی اللہ عنہم نے عرض کیا: یا رسول اللہ! اننا كل ولا نشبع۔ ہم کھانا کھاتے ہیں لیکن شکم سیر نہیں ہوتے؟ آپ صلی اللہ علیہ وسلم نے فرمایا: فلعلکم تفرقون۔ شاید تم لوگ انفرادی طور کھاتے ہو گے؟ صحابہ کرام نے عرض کیا:

یا رسول اللہ! ہاں، آپ نے فرمایا: فاجتمعوا علی طعامکم واذکروا اسم اللہ یبارک لکم فیہ

(امام سلیمان بن اشعث، سنن ابی داؤد ج ۲، ص ۱۷۲)

پس تم اکٹھے اور بسم اللہ پڑھ کر کھانا کھاؤ تو اللہ تعالیٰ تمہیں برکت سے نوازے گا۔

گھر کے تمام افراد دسترخوان پر اکٹھے ہو کر، مسنون طریقہ سے بیٹھ کر اور بسم اللہ پڑھ کر کھانا کھائیں تو چند افراد کا کھانا سب

کے لیے کافی ہو جاتا ہے۔ اس کے برعکس یعنی انفرادی طور پر کثیر کھانا ایک شخص کے لیے بھی کافی نہیں ہوتا۔

ایک روایت میں مذکور ہے ایک پیالہ میں کثیر صحابہ اکٹھے کھانا کھاتے تھے۔ حضرت عبداللہ بن بسر رضی اللہ عنہ کا بیان ہے: کان النبی صلی اللہ علیہ وسلم قصعة یحملها اربعة رجال یقال لها الغراء فلما اضحوا وسجدوا الضحی اتی تلك وقد ثرد فیها فالفتوا علیها ای اجتمعوا حولها (امام ولی الدین محمد مشکوٰۃ المصابیح ص ۲۶۹) رسول کریم صلی اللہ علیہ وسلم کا ایک پیالہ تھا جس کو چار آدمی اٹھاتے تھے۔ نمائند چاشت کے بعد اس پیالہ میں ٹرید لایا جاتا اور صحابہ جمع ہو کر اس سے لطف اندوز ہوتے تھے۔

کھانے میں جتنے زیادہ لوگ شامل ہوتے ہیں وہ اتنا ہی بابرکت ہوتا ہے۔ قلیل کھانا کثیر لوگوں کے لیے کافی ہو جاتا ہے۔

۳- دائیں ہاتھ سے کھانا:

آداب طعام میں سے ایک یہ ہے کہ کھانا دائیں ہاتھ سے کھایا جائے، کیونکہ دائیں ہاتھ کو بائیں ہاتھ پر فضیلت حاصل ہے اور یہ رسول کریم صلی اللہ علیہ وسلم کا طریقہ تھا۔ آپ صلی اللہ علیہ وسلم نے اپنے صحابہ کرام رضی اللہ عنہم کو خصوصیت سے اس کی تعلیم دی تھی۔ کھاتے پیتے کوئی چیز لیتے اور دیتے وقت آپ صلی اللہ علیہ وسلم اپنا دایاں دست اقدس استعمال کرتے تھے مگر استنجاء کرتے وقت بائیں ہاتھ کو استعمال فرماتے تھے۔

بائیں ہاتھ سے کھانا پینا غیر شرعی عمل، تکبر کی علامت اور شیطانی طریقہ ہے۔ تاہم جس کا دایاں ہاتھ نہ ہو یا دائیں ہاتھ سے معذور ہو اور وہ منہ تک نہ جاسکتا ہو تو ایسی صورت میں بائیں ہاتھ کے استعمال میں کوئی مضائقہ نہیں ہے۔

۴- بسم اللہ پڑھے بغیر کھانے کی نحوست:

آداب طعام میں سے ایک یہ ہے کہ دائیں ہاتھ کے ساتھ کھانے کی طرح بسم اللہ پڑھ کر کھانے کا بھی اہتمام کیا جائے، عمداً ترک تسمیہ سے غفلت نہ برتی جائے، سہواً ایسا ہو جانے کی صورت میں یاد آنے پر بسم اللہ پڑھ لی جائے، ترک تسمیہ کی نحوست سے شیطان کھانے میں شامل ہو جاتا ہے۔

ایک روایت میں مذکور ہے جس کھانے سے قبل بسم اللہ پڑھ لی جائے وہ کھانا شیطان پر حرام ہو جاتا ہے اور اس میں وہ شرکت کرنے سے قاصر رہتا ہے۔ جو شخص کھانے سے قبل بسم اللہ نہیں پڑھتا، شیطان اس کھانے میں شامل ہو جاتا ہے اور وہ کھانا بے برکت ہوتا ہے۔ اجتماعی کھانے کے موقع پر ایک شخص بھی بسم اللہ نہ پڑھے تو اس کی نحوست سب میں شامل ہوتی ہے اور سب لوگ نحوست و بے برکتی محسوس کرتے ہیں۔

۵- کھانے میں مکھی گر جانے کی صورت میں:

آداب طعام میں سے ایک یہ بھی ہے کہ کھانے کو موذی جانور سے محفوظ رکھنے کی ہر ممکن کوشش کی جائے۔ اگر کھانے میں مکھی گر جائے تو وہ حرام نہیں ہو جاتا بلکہ وہ غوطہ دے کر باہر پھینک دی جائے اور کھانا استعمال میں لایا جائے۔

- ۱- حضرت ابو ہریرہ رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: جب تم میں سے کسی کے کھانے پینے کی چیز میں مکھی گر جائے تو اسے غوطہ دے کر نکال دو، کیونکہ اس کے ایک بازو میں بیماری ہوتی ہے اور دوسرے میں شفاء ہوتی ہے۔
- ۲- حضرت انس رضی اللہ عنہ کا بیان ہے کہ حضور اقدس صلی اللہ علیہ وسلم نے فرمایا: جب تمہارے کھانے کے برتن میں مکھی گر جائے تو اسے غوطہ دے کر پھینک دو، کیونکہ اس کے ایک بازو میں مرض ہوتا ہے اور دوسرے میں شفاء ہوتی ہے۔

(علامہ علی بن ابی بکر، مجمع الزوائد ج ۵، ص ۳۲)

- ۳- حضرت ابو ہریرہ رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: جب کھانے کے برتن میں مکھی گر جائے تو اسے غوطہ دے، کیونکہ اس کے ایک بازو میں مرض ہوتا ہے اور دوسرے میں شفاء۔ وہ مرض والے بازو کو پہلے ڈبوتی ہے اور تم دونوں بازوؤں کو غوطہ دے کر نکال دو۔ (امام سلیمان بن اشعث، سنن ابی داؤد ج ۲، ص ۹۳)
- ۴- حضرت ابوسعید خدری رضی اللہ عنہ کا بیان ہے کہ رسول کریم نے فرمایا: جب تمہارے کھانے کے برتن میں مکھی گر جائے تو اسے ڈبو کر پھینک دو، کیونکہ اس کے ایک بازو میں زہر ہوتا ہے اور دوسرے میں شفاء ہوتی ہے۔ وہ اپنے زہر والے بازو کو پہلے ڈبوتی ہے اور شفاء والے بازو کو بعد میں۔

۶- دائیں جانب سے کھانا تقسیم کرنا:

آداب طعام میں سے ایک یہ ہے کہ کھانا تقسیم کرتے وقت دائیں جانب کو پیش نظر رکھا جائے، کیونکہ اس میں فضیلت اور برکت ہے۔ اس سلسلہ میں چند ایک روایات حسب ذیل ہیں:

- ۱- حضرت سہل بن سعد ساعدی رضی اللہ عنہ کا بیان ہے کہ حضور اقدس صلی اللہ علیہ وسلم کی خدمت میں پینے کے لیے کوئی چیز پیش کی گئی۔ آپ نے اسے نوش فرمایا۔ اس وقت آپ کی دائیں جانب ایک لڑکا موجود تھا جبکہ بائیں طرف بڑے لوگ بیٹھے تھے۔ آپ نے وہ چیز نوش فرمانے کے بعد لڑکے سے فرمایا: کیا تم اجازت دیتے ہو کہ پہلے ان لوگوں کو دوں؟ اس نے عرض کیا: یا رسول اللہ! قسم بخدا! میں اپنا حصہ کسی کو نہیں دوں گا۔ پھر آپ نے دائیں طرف موجود اس لڑکے کو عنایت کر دیا۔ (اصح المسلم، ج ۲، ص ۱۷۵)

۲- حضرت انس رضی اللہ عنہ کا بیان ہے کہ: یہی طریقہ درست اور مسنون ہے۔ ایضاً

- ۳- حضرت انس بن مالک رضی اللہ عنہ کا بیان ہے کہ حضور انور صلی اللہ علیہ وسلم ہمارے ہاں تشریف لائے۔ ہم نے آپ کی خدمت میں بکری کا دودھ پیش کیا۔ میں نے اس میں اپنے کنویں کا پانی بھی شامل کیا اور آپ نے وہ نوش فرمایا۔ اس موقع پر آپ کی دائیں جانب ایک اعرابی (دیہاتی) اور بائیں طرف حضرت صدیق اکبر اور حضرت عمر فاروق رضی اللہ عنہ موجود تھے۔ آپ نے دودھ نوش فرمایا تو حضرت عمر رضی اللہ عنہ نے عرض کیا: یا رسول اللہ! اب یہ دودھ حضرت صدیق اکبر رضی اللہ عنہ کو عنایت فرمائیں مگر آپ نے دائیں طرف بیٹھے ہوئے اعرابی کو دے دیا اور فرمایا: دائیں طرف والے مقدم ہوتے ہیں۔

- ۴- حضرت عبداللہ بن عباس رضی اللہ عنہما کا بیان ہے کہ وہ اور حضرت خالد بن ولید رضی اللہ عنہ رسول کریم صلی اللہ علیہ وسلم کی معیت میں حضرت میمونہ بنت حارث رضی اللہ عنہا کے گھر گئے۔ آپ کی خدمت میں دودھ پیش کیا گیا۔ میں آپ کی دائیں جانب

بیٹھا تھا جبکہ حضرت خالد بن ولید رضی اللہ عنہ بائیں طرف تھے۔ آپ صلی اللہ علیہ وسلم نے فرمایا: اگر تم اجازت دو تو دودھ خالد بن ولید کو دے دوں؟ میں نے عرض کیا: یا رسول اللہ! آپ کے مبارک جھوٹے پر میں کسی کو ترجیح نہیں دے سکتا۔ آپ نے دودھ مجھے عنایت فرمایا اور بعد میں حضرت خالد بن ولید رضی اللہ عنہ کو دیا۔ (مسند امام احمد بن حنبل، ج ۱، ص ۲۲۵)

۷۔ دسترخوان کا اہتمام:

آداب طعام میں سے ایک یہ ہے کہ کھانے کے وقت دسترخوان کا اہتمام کیا جائے، اس پر بیٹھ کر تمام حاضرین کھانا تناول فرمائیں اور اہل خانہ بھی دسترخوان کا اہتمام کریں۔ حضرت جابر بن عبد اللہ رضی اللہ عنہ کا بیان ہے کہ ایک دفعہ میں اپنے گھر کے سایہ میں موجود تھا کہ رسول کریم صلی اللہ علیہ وسلم کا پاس سے گزر ہوا۔ آپ نے اشارہ سے مجھے طلب کیا، میں حاضر ہوا تو آپ نے میرا ہاتھ پکڑ لیا، آپ مجھے ایک امّ المؤمنین رضی اللہ عنہا کے پاس لے آئے۔ آپ حجرہ میں داخل ہوئے اور مجھے بھی اندر آنے کی اجازت دی، میں نے تعمیل ارشاد کیا، زوجۃ النبی صلی اللہ علیہ وسلم پردے میں تھیں، آپ نے کھانے کے لیے کوئی چیز پوچھی؟ عرض کیا گیا: جو کی تین روٹیاں ہیں۔ آپ نے ایک روٹی خود لے لی، دوسرے مجھے عنایت فرمائی اور تیسری روٹی کے دو ٹکڑے کیے ایک ٹکڑا اپنے لیے رکھ لیا اور دوسرا ٹکڑا میرے سامنے رکھ دیا۔ (اصحح للمسلم، ج ۲، ص ۱۸۲)

حضرت عبد اللہ بن عمر رضی اللہ عنہما کا بیان ہے کہ حضور اقدس صلی اللہ علیہ وسلم نے فرمایا: جب دسترخوان لگ جائے تو ہر شخص کو چاہیے کہ اپنے سامنے سے کھائے، اپنے ساتھی کے سامنے سے نہ کھائے، برتن کے درمیان سے نہ کھائے، کیونکہ برتن کے درمیان میں برکت نازل ہوتی ہے۔ دسترخوان اٹھانے سے قبل کوئی شخص نہ اٹھے اور کھانے سے اپنے ہاتھ نہ روکے خواہ پیٹ بھر جائے حتیٰ کہ لوگ فراغت حاصل کر لیں۔ اس لیے کہ ساتھی ندامت کی وجہ سے کھانے سے رک جائے گا ممکن ہے کہ اسے کھانے کی ابھی ضرورت ہو۔ (امام محمد بن یزید، سنن ابن ماجہ، ص ۲۳۵)

۸۔ رزق کی ناقدری سے احتراز کرنا:

کھانا اللہ تعالیٰ کی نعمت ہے، اس کی ناقدری سے احتراز کرنا چاہیے اور کوئی لقمہ گر جانے کی صورت میں اسے ضائع نہیں کرنا چاہیے بلکہ صاف کر کے استعمال میں لانا چاہیے۔ امّ المؤمنین حضرت عائشہ صدیقہ رضی اللہ عنہا کا بیان ہے کہ ایک دفعہ رسول کریم صلی اللہ علیہ وسلم گھر تشریف لائے۔ روٹی کا گرا ہوا ٹکڑا دیکھا۔ آپ نے اسے پکڑ لیا، اسے صاف کیا اور کھا لیا۔ پھر آپ صلی اللہ علیہ وسلم نے فرمایا: اے عائشہ! اپنے کرم فرما کا کرام کرو۔ (یعنی رزق کا احترام کرو)

انسوس! بیاہ شادی اور دوسری تقریبات کے مواقع پر بے تحاشا کھانا ضائع کیا جاتا ہے۔ اس طرف ارباب اقتدار اور پیشواؤں کو خصوصی توجہ دینی چاہیے۔ ممکن ہے کہ دور حاضر میں گیرانی و مہنگائی کا سیلاب رزق کی بے قدری کی وجہ سے ہو!۔

۹۔ نوکر کو کھانے میں شریک کرنا:

آداب طعام میں سے ایک یہ بھی ہے کہ کھانا تیار کرنے والے خدام اور نوکروں کو کھانے میں شریک کیا جائے۔ اس سلسلہ میں

چند ایک روایات حسب ذیل ہیں:

۱- حضرت ابو ہریرہ رضی اللہ عنہ کا بیان ہے کہ حضور اقدس صلی اللہ علیہ وسلم نے فرمایا: جب کسی کا خادم کھانا پیش کرے۔ اگر آقا سے کھانے میں شریک نہ کرے تو کم از کم چند لقمے اسے دے دے۔ (المستدرک للحاکم ج ۲ ص ۱۲۲)

۲- حضرت ابو ہریرہ رضی اللہ عنہ کا بیان ہے کہ حضور انور صلی اللہ علیہ وسلم نے فرمایا:

تم میں سے کسی شخص کا خادم جب کھانا تیار کرے پھر وہ اسے پیش کرے اس خادم نے کھانا تیار کرنے کے لیے دھواں اور گرمی برداشت کی ہے اس لیے اسے اپنے ساتھ بٹھا کر کھانا کھلائے، اگر کھانا کم ہو تو اسے چند لقمے عنایت کر دے۔

علامہ ابن حجر عسقلانی رحمہ اللہ تعالیٰ نے فرمایا:

خادم کو اپنے ساتھ کھانے میں شریک کرنے یا نہ کرنے کا اختیار ہے لیکن اپنے ساتھ بٹھا کر کھانا کھلانا افضل ہے۔

۱۰- شدید گرم کھانا کھانے کی ممانعت:

آداب طعام میں سے ایک یہ بھی ہے کہ شدید گرم کھانا کھانے سے احترام کیا جائے، کیونکہ شدید گرم کھانا کھانے سے پیٹ میں مرض پیدا ہونے کا سخت خطرہ ہوتا ہے اور اندرونی مرض کا علاج بھی بعض اوقات ممکن نہیں ہوتا۔ اس سلسلہ میں چند ایک روایات حسب ذیل ہیں:

۱- حضرت صہیب رضی اللہ عنہ کا بیان ہے کہ رسول کریم صلی اللہ علیہ وسلم نے گرم کھانا کھانے سے منع فرمایا ہے حتیٰ کہ وہ کھانا معتدل ہو جائے۔ (امام علی متقی، کنز العمال ج ۱ ص ۲۵۹)

۲- حضرت جویریہ رضی اللہ عنہا کا بیان ہے کہ رسول کریم صلی اللہ علیہ وسلم گرم کھانا پسند نہیں کرتے تھے حتیٰ کہ اس کی بھاپ ختم ہو جاتی۔ (علامہ علی بن ابی بکر، مجمع الزوائد ج ۵ ص ۷)

۳- حضرت ابو ہریرہ رضی اللہ عنہ کا بیان ہے کہ رسول کریم صلی اللہ علیہ وسلم کی خدمت میں ایک برتن میں گرم کھانا پیش کیا گیا۔ آپ نے اس کی طرف ہاتھ بڑھایا پھر جلدی سے کھینچ لیا اور فرمایا: اللہ تعالیٰ نے ہمیں آگ نہیں کھلائی۔

(علامہ علی بن ابی بکر، مجمع الزوائد ج ۵ ص ۸)

۴- حضرت ابو ہریرہ رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: کھانا ٹھنڈا کر کے کھایا کرو، کیونکہ گرم کھانے میں برکت نہیں ہوتی۔ (ایضاً)

۵- حضرت اسماء بنت ابی بکر رضی اللہ عنہا کا بیان ہے کہ رسول کریم صلی اللہ علیہ وسلم نے فرمایا: کھانا ٹھنڈا کر کے کھایا کرو، کیونکہ اس میں زیادہ برکت ہے۔

۶- حضرت اسماء بنت ابی بکر رضی اللہ عنہا کا بیان ہے کہ ان کی خدمت میں شریک پیش کیا جاتا تو وہ اسے ڈھانپ کر رکھتیں۔ حتیٰ کہ اس کی بھاپ خوب ختم ہو جاتی۔ پھر فرماتیں کہ آپ صلی اللہ علیہ وسلم ایسے کھانے کے بارے میں فرمایا کرتے تھے کہ یہ بڑی خیر و برکت والا ہے۔

۱۱- کھانے میں پھونک مارنے کی ممانعت:

آداب طعام میں سے ایک یہ بھی ہے کہ کھانے یا پینے والی چیز میں پھونک نہ ماری جائے۔ پھونک کے ذریعے جراثیم کھانے میں منتقل ہو جاتے ہیں، کھانے کے ساتھ وہ پیٹ میں داخل ہو جاتے ہیں اور پھر مرض کا باعث بن جاتے ہیں۔ اس سلسلہ میں چند روایات حسب ذیل ہیں:

۱- حضرت عبداللہ بن عباس رضی اللہ عنہما کا بیان ہے کہ رسول کریم صلی اللہ علیہ وسلم نے برتن میں سانس لینے اور پھونک مارنے سے منع کیا۔

۲- حضرت ابو ہریرہ رضی اللہ عنہ کا بیان ہے کہ رسول کریم صلی اللہ علیہ وسلم نے کھانے میں پھونک مارنے سے منع فرمایا۔

۱۲- برتن کے درمیان سے کھانے کی ممانعت:

دسترخوان پر بیٹھنے پر جب برتن سامنے آجائے تو اپنے سامنے سے کھانا تناول کرنا چاہیے دوسرے کے سامنے سے احتراز کرنا چاہیے اور برتن کے درمیان سے بھی کھانا نہیں کھانا چاہیے کیونکہ اس سے خیر و برکت باقی نہیں رہتی۔

۱- رسول کریم صلی اللہ علیہ وسلم نے فرمایا:

کھانے کے درمیان میں برکت نازل ہوتی ہے لہذا کھانا اپنے سامنے سے کھاؤ اور درمیان سے نہ کھاؤ۔

۲- حضرت عبداللہ بن عباس رضی اللہ عنہما کا بیان ہے:

جب کھانا لایا جائے تو اپنے سامنے سے کھاؤ درمیان کا حصہ چھوڑ دو کیونکہ رحمت کا نزول درمیان میں ہوتا ہے۔

ایک روایت میں ہے کہ کھانا اپنے سامنے سے کھاؤ اور درمیان سے مت کھاؤ کیونکہ رحمت کا نزول درمیان میں ہوتا ہے۔

۱۳- بھوک رکھ کر کھانا:

آداب طعام میں سے ایک یہ بھی ہے کہ خوب بھوک کا غلبہ ہونے پر کھانا کھایا جائے۔ بھوک ابھی باقی ہو تو کھانے سے ہاتھ کھینچ لیا جائے۔

۱- حضرت ابو ہریرہ رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: مومن ایک آنت سے کھاتا ہے اور کافر سات آنت سے کھاتا ہے۔ (امام محمد بن اسماعیل بخاری، صحیح بخاری ج ۲، ص ۸۱۳)

۲- حضرت ابو ہریرہ رضی اللہ عنہ کا بیان ہے کہ رسول کریم صلی اللہ علیہ وسلم کے ہاں ایک کافر شخص بطور مہمان آیا۔ آپ نے بکری کا دودھ دوہنے کا حکم دیا۔ وہ دودھ کافر مہمان کو پلایا گیا حتیٰ کہ اس نے سات بکریوں کا دودھ پی لیا یعنی یکے بعد دیگرے سات بکریوں کا دودھ اس نے پی لیا۔ اس موقع پر آپ صلی اللہ علیہ وسلم نے فرمایا: مومن ایک آنت سے کھاتا ہے اور کافر سات آنت سے کھاتا ہے۔

۱۴- نماز جمعہ کے بعد کھانا مسنون:

آداب طعام میں سے ایک یہ ہے کہ نماز جمعہ کے بعد کھانا مسنون ہے۔

حضرت سہل بن سعد رضی اللہ عنہ کا بیان ہے کہ ہم لوگ نماز جمعہ کے بعد کھانا کھاتے تھے پھر قیلولہ کرتے تھے۔

(اصحیح للبخاری ج ۲ ص ۸۱۳)

اس روایت سے ثابت ہوا کہ نماز جمعہ کے بعد کھانا کھانا اور قیلولہ (دوپہر کا سونا) دونوں امور مسنون ہیں۔ واللہ تعالیٰ اعلم

۱۵- تین انگلیوں سے کھانا:

کھانے کے وقت تین انگلیوں کا استعمال کرنا حضرات انبیاء کرام علیہم السلام بالخصوص سید الانبیاء صلی اللہ علیہ وسلم کی سنت

ہے۔

۱- حضرت عامر بن ربیعہ رضی اللہ عنہ کا بیان ہے کہ رسول کریم صلی اللہ علیہ وسلم تین انگلیوں سے کھانا کھاتے تھے اور فراغت پر

ان کو چاٹ لیتے تھے۔ (اصحیح للمسلم ج ۱ ص ۱۷۵)

۲- حضرت ابو ہریرہ رضی اللہ عنہ روایت کرتے ہیں کہ شیطان کی عادت ایک انگلی سے کھانا ہے دو انگلیوں سے کھانا متکبر لوگوں

کی علامت ہے اور تین انگلیوں سے کھانا انبیاء کرام علیہم السلام کا طریقہ ہے۔ (مصنف ابن ابی شیبہ ج ۵ ص ۵۵۹)

ان روایات سے ثابت ہوتا ہے کہ کھانے کے وقت تین انگلیوں کا استعمال مسنون طریقہ ہے۔ عند الضرورت تین سے زائد یا

کم انگلیاں بھی استعمال میں لائی جاسکتی ہیں اور کھانے کی نوعیت کے مطابق انگلیوں کا استعمال میں لانا درست ہے۔

۱۶- کھانے کے اوقات:

کھانے کے مشہور اوقات تین ہیں:

(۱) صبح کا کھانا: اس سے جسم میں قوت آتی ہے اور انسان دن بھر کوئی بھی کام کر سکتا ہے۔ (۲) دوپہر کا کھانا: دوپہر تک کام

کرنے کی وجہ سے انسان اپنے جسم میں نقاہت محسوس کرتا ہے اور اس کھانے کی وجہ سے وہ ختم ہو جاتی ہے جبکہ تازہ دم ہو کر انسان

کام شروع کر دیتا ہے۔ اگر جمعۃ المبارک کا دن ہو تو دوپہر کا کھانا نماز جمعہ کے بعد کھانا مسنون اور اس کے بعد قیلولہ کرنا بھی سنت

ہے۔ (۳) شام کا کھانا: رات کو سونے سے قبل کھانا کھایا جاتا ہے۔ اس کھانے کے بارے میں روایات میں تاکید آئی ہے اور رات

کا کھانا کھائے بغیر سونا جلدی بڑھاپے کا باعث بنتا ہے۔

۱۷- انگلیاں چاٹنا اور ان کی ترتیب:

کھانے کے وقت تین انگلیوں کا استعمال مسنون ہے: (۱) انگوٹھا (۲) شہادت کی انگلی (۳) وسطی (درمیانی انگلی) حضرت

کعب بن عجرہ رضی اللہ عنہ کا بیان ہے کہ میں نے رسول کریم صلی اللہ علیہ وسلم کو تین انگلیوں سے کھانا کھاتے ہوئے دیکھا۔ آپ

انگوٹھے ساتھ والی انگلی اور درمیان والی انگلی سے پھر کھانے سے فارغ ہو کر آپ کو انگلیاں چاٹتے ہوئے بھی میں نے دیکھا جس کی

ترتیب یوں تھی: آپ نے پہلے درمیان والی انگلی کو چاٹا، پھر شہادت کی انگلی کو اور آخر میں انگلیوں کو۔

(امام احمد بن حجر عسقلانی، فتح الباری شرح صحیح بخاری، ج ۹، ص ۵۷۹)

حضرت عریاض بن ساریہ رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: جس شخص نے برتن کو صاف کیا اور انگلیوں کو چاٹا تو اللہ تعالیٰ دنیا اور آخرت میں اس کا پیٹ بھر دے گا۔

۱۸- کھانے کے اختتام پر پانی پینے سے احتراز کرنا:

کھانا کھاتے وقت آغاز میں اور درمیان میں پانی پینا چاہیے لیکن اختتام پر پانی پینے سے احتراز کرنا چاہیے، کیونکہ کھانے سے فراغت پر پانی پینا غیر مسنون ہونے کی وجہ سے باعث مرض اور مفسد ہضم ہے۔ اس بارے میں حضرت شیخ عبدالحق محدث دہلوی رحمہ اللہ تعالیٰ لکھتے ہیں:

حضور اقدس صلی اللہ علیہ وسلم کھانے کے اختتام پر پانی نوش نہ فرماتے تھے، کیونکہ کھانے کے بعد فوراً پانی پینا مفسد ہضم ہے۔ جب تک کھانا ہضم نہ ہو جائے پانی نوش نہیں کرنا چاہیے۔ (شیخ عبدالحق محدث دہلوی مدارج النبوت، ج ۱، ص ۷۸۰)

کہا جاتا ہے کہ احتیاط کرنے سے آدھا مرض ختم ہو جاتا ہے، بے احتیاطی کی وجہ سے ناقابل تلافی نقصان ہوتا ہے اور مرض میں ناقابل یقین حد تک اضافہ ہوتا ہے۔

۱۹- کھانے کے بعد ہاتھ صاف کرنا:

کھانے کے بعد ہاتھ دھونا مسنون ہے۔ دھونے سے قبل ہاتھ خوب چاٹ لیے جائیں اور بعد میں صاف کر لیے جائیں۔ حضرت عبد اللہ بن عباس رضی اللہ عنہما کا بیان ہے کہ رسول کریم صلی اللہ علیہ وسلم کپڑے وغیرہ سے صاف کرنے سے قبل ہاتھ چاٹ کر صاف کر لیتے تھے۔ مطلب یہ ہے کہ ابتداء کھانا کے وقت جس طرح ہاتھ دھوئے جاتے ہیں، اسی طرح اختتام پر بھی دھوئے جائیں۔ دونوں کو احادیث مبارکہ میں وضو صغیر سے تعبیر کیا گیا ہے مگر دونوں کے درمیان فرق یہ ہے کہ آغاز کے دھونے کے بعد کپڑے سے صاف نہ کیے جائیں اور اختتام پر دھونے پر کپڑے سے صاف کیے جاسکتے ہیں۔

۲۰- برتن خوب صاف کرنا اور اس کی دعا:

کھانے کے اختتام پر سالن وغیرہ کا برتن خوب صاف کرنا مسنون ہے۔ حضور اقدس صلی اللہ علیہ وسلم برتن کو خوب صاف کرتے تھے۔ آپ صلی اللہ علیہ وسلم نے فرمایا: تمہیں علم نہیں ہے کہ کھانے کے کون سے حصہ میں برکت ہے۔ لہذا تم برتن خوب صاف کیا کرو تا کہ برکت کا حصول یقینی ہو سکے۔

روایات سے ثابت ہے کہ صاف کیا ہو برتن کھانے والے کے حق میں دعائے مغفرت کرتا ہے۔ حضرت نبی شہ رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: جو شخص برتن میں کھائے اور اسے صاف کرے تو وہ برتن اس کے حق میں دعائے مغفرت کرتا ہے۔ (امام عبد اللہ دارمی، دارمی، ج ۲، ص ۲۲)

حضرت عرباض بن ساریہ رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: جس شخص نے برتن کو صاف کیا اور اپنی انگلیوں کو چاٹا تو اللہ تعالیٰ دنیا اور آخرت میں اس کا پیٹ بھر دے گا۔

۲۱- کھانے کے بعد دعا کرنا:

کھانا اللہ تعالیٰ کی عظیم نعمت ہے۔ اس کے استعمال کے بعد اللہ تعالیٰ کا شکر ادا کرنا واجب ہے اور یہ شکر دعا کی صورت میں ادا کرنا مسنون ہے۔ مشہور دعا یہ ہے:

الْحَمْدُ لِلَّهِ الَّذِي أَطْعَمَنَا وَسَقَانَا وَجَعَلَنَا مِنَ الْمُسْلِمِينَ۔ یہ دعا دونوں ہاتھ اٹھا کر کی جائے۔

۲۲- میزبان کے حق میں دعا:

اگر کوئی شخص کسی کے ہاں بطور مہمان مدعو ہو تو وہ کھانے کے اختتام پر یوں دعا کرے گا:

(۱) اللَّهُمَّ بَارِكْ لَهُمْ فِيْمَا رَزَقْتَهُمْ فَاغْفِرْ لَهُمْ وَارْحَمْهُمْ

(اے اللہ! تو ان کے رزق میں برکت عطا کر ان کی معفرت کر اور ان پر رحم فرما)

(۲) اللَّهُمَّ أَطْعِمْ مَنْ أَطْعَمَنِي وَاسْقِ مَنْ سَقَانِي

(اے پروردگار! جس نے مجھے کھلایا تو اسے کھلا اور جس نے مجھے پلایا تو بھی اسے پلا)

سرکہ کے طبی فوائد:

سرکہ کا بطور سالن استعمال عرب و عجم میں صدیوں سے جاری ہے جسے عوام و خواص پسند کرتے ہیں اور اسے پسندیدگی سے گھروں میں رکھا جاتا ہے۔ اس کے طبی فوائد کثیر ہیں جن میں سے چند ایک حسب ذیل ہیں:

☆ سرکہ جامع حرارت و برودت ہے لیکن برودت غالب ہے جبکہ تیسرے درجہ کا خشک ہے۔ کثرت قوت تجفیف کا جامع ہے۔ مواد ضروریہ کے خروج کو روکتا ہے۔ بڑے پیشاب کو نرم کرتا ہے۔ شراب سے تیار شدہ سرکہ تکلیف معده کے لیے مفید ہے۔ صفراء کا دفاع کرتا ہے اور ضرر رساں دوائیوں کے اثرات ختم کرتا ہے۔

☆ سرکہ میں نمک ڈال کر استعمال کرنے سے متعدی امراض سے نجات حاصل ہوتی ہے۔ ستو کے ساتھ ملا کر کھلایا جائے تو تالو کی جڑ سے تکلیف ختم کرتا ہے پانی میں ملا کر کلی کرنے سے دانٹوں کی تکلیف کو دور کرتا ہے اور مسوڑوں کو طاقتور کرتا ہے۔

☆ سرکہ طحال کے لیے نافع ہے۔ پیٹ میں خون اور دودھ جم جانے کی صورت میں تحلیل کرتا ہے۔ پیشاب کو اعتدال پر لاتا ہے۔ معده کی خوب صفائی کرتا ہے۔ اگر پیٹ میں ورم ہو تو اسے بلا تکلیف ختم کرتا ہے، بلغم کا دشمن ہے، ہاضمہ کا معاون ہے، کثیف دوائیوں کو زود ہضم بناتا ہے اور خون کو رقیق بناتا ہے۔

☆ پھنسی، گرم ورم، آتشزدگی کے لیے اس کا طلاء نافع ہے۔ بھوک میں اضافہ کرتا ہے، معده کے لیے نافع ہے، نوجوانوں کے لیے نہایت مفید ہے اور موسم گرما میں گرم علاقہ جات کے لوگوں کے لیے نفع بخش خوراک ہے۔

گوشت کھانوں کا سردار:

گوشت تمام سالنوں کا سردار ہے۔ اس کی فضیلت افادیت اور اہمیت مختلف روایات میں بیان کی گئی ہے جن میں سے چند ایک روایات حسب ذیل ہیں:

۱- حضرت بریدہ رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: دنیا اور آخرت کے کھانوں کا سردار گوشت ہے۔ (علامہ علی بن ابی بکر، مجمع الزوائد ج ۵، ص ۳۹)

۲- حضرت ابو درداء رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: گوشت دنیا اور آخرت کے کھانوں کا سردار ہے۔ (امام محمد بن یزید، سنن ابن ماجہ، ص ۲۳۷)

۳- حضرت انس بن مالک رضی اللہ عنہ کا بیان ہے کہ حضور اقدس صلی اللہ علیہ وسلم نے فرمایا: بہترین سالن گوشت ہے جو تمام سالنوں کا سردار ہے۔

رسول کریم صلی اللہ علیہ وسلم نے مختلف جانوروں کا گوشت پسند کیا اور تناول بھی فرمایا: ان میں سے چند ایک کے نام حسب ذیل ہیں:

(۱) اونٹ (۲) چکور (۳) حبازی (۴) سرخاب (۵) مچھلی (۶) مرغی (۷) خرگوش (۸) نیل گائے (۹) گھریلو گائے وغیرہ آپ صلی اللہ علیہ وسلم نے ان جانوروں کے چند اجزاء کے علاوہ تمام حصے تناول فرمائے ہیں۔ مثلاً دست کا گوشت، پیٹھ کا گوشت، شانے کا گوشت، گردن کا گوشت، بھنا ہوا گوشت، روٹی کے بغیر تنہا گوشت، نمک لگا خشک گوشت، شور مادر گوشت، ہڈی دار گوشت، بھنی ہوئی کبھی دل، پائے اور مغز (گودا) وغیرہ۔

رسول کریم صلی اللہ علیہ وسلم نے بکری کے سات اجزاء کو مکروہ قرار دیا:

(۱) کپورہ (۲) حرام مغز (۳) خون (۴) پتا (۵) نر اور مادہ کی پیشاب گاہ (۶) غدود (۷) مثانہ۔

حضرت امام احمد رضا خاں قادری رحمہ اللہ تعالیٰ لکھتے ہیں:

حلال جانور کے تمام اجزاء حلال ہیں لیکن بعض اجزاء حرام و ممنوع ہیں:

(۱) لوگوں کا خون (۲) پتا (۳) مثانہ (۴) علامات مادہ و نر (۶) کپورے (۷) غدود (۸) حرام مغز (۹) گردن کے دو

پٹھے جو شانوں تک کھنچے ہوئے ہوتے ہیں (۱۰) جگر (۱۱) تلی (۱۲) گوشت کا خون (۱۳) دل کا خون (۱۴) پت (پتے کا زرد پانی)

(۱۵) ناک کی رطوبت (۱۶) پاخانہ کا مقام (۱۷) او جھڑی (۱۸) آنتیں (۱۹) نطفہ (۲۰) وہ نطفہ جو خون بن چکا ہو (۲۱) وہ نطفہ جو

گوشت بن گیا ہو (۲۲) وہ نطفہ جو جانور بن گیا ہو۔ (فتاویٰ رضویہ ج ۲۰، ص ۲۴۰)

غلاظت کھانے والی مرغی کا استعمال:

گھریلو مرغی جو غلاظت نہیں کھاتی اس کا گوشت بلا کراہت جائز ہے۔ جو مرغی غلاظت کھائے اس کے لیے یہ حیلہ کیا جائے گا

کہ ذبح کرنے سے قبل اسے گھر میں باندھ دیا جائے۔ گھر میں صاف ستھری غذا سے فراہم کی جائے۔ جب یقین ہو جائے کہ کھائی ہوئی غلاظت سے پاک ہو گئی ہے تو پھر شرعی طریقہ کے مطابق اسے ذبح کر لیا جائے اور بلا کراہت اس کا گوشت استعمال میں لایا جا سکتا ہے۔ ایسی مرغی کے حلال و جائز ہونے میں کسی کا بھی اختلاف نہیں ہے۔

کدو شریف کے طبی فوائد:

رسول کریم صلی اللہ علیہ وسلم نے جن سبزیوں کو بطور سالن استعمال کیا ان میں سے ایک کدو شریف ہے یہ سبزی عرب و عجم سب ممالک میں پائی جاتی ہے۔ تاہم اس کے طبی فوائد حسب ذیل ہیں:

کدو شریف معمولی غذا ہے۔ یہ معدہ سے عجلت کے ساتھ اتر کر نیچے چلی جاتی ہے۔ اگر قبل از ہضم فساد ظاہر ہو جائے تو عمدہ خلط ظاہر ہوتا ہے۔ اسے جس کے ساتھ استعمال کیا جائے تو بعد از ہضم اس میں تبدیل ہو جاتا ہے۔ اگر رائی کے ساتھ استعمال میں لایا جائے خلط حریف پیدا ہوگی۔ نمک کے ساتھ استعمال کریں تو نمکین خلط ہوگی۔ اگر قابض اشیاء کے ساتھ استعمال میں لائیں تو قابض خلط میں تبدیل ہو جائے گا اور اگر بھی کے ساتھ استعمال میں لائیں تو جسم کو نہایت عمدہ غذا فراہم کرتا ہے۔

☆ کدو شریف نفیس آبی سبزی ہے رطوبت بلغمی غذا مہیا کرتا ہے۔ بخار کے شکار لوگوں کے لیے مفید ہے۔ سرد مزاج لوگوں کے لیے نافع نہیں، بلغمی مزاج لوگوں کے لیے مفید نہ ہوگا۔ اس کا پانی پیاس کو دور کرتا ہے۔ اس کا پانی پینے یا سرد ہونے کی وجہ سے درد سر ختم ہو جاتا ہے اور اگر تنور یا آگ میں اسے گرم کر کے پانی استعمال میں لایا جائے تو بخار کی حرارت ختم کرتا ہے۔

☆ کدو شریف کو ترنجبین اور بھی کے مرہ کے ساتھ استعمال میں لایا جائے تو خالص صفراء کا اسہال پیدا کرتا ہے اس کو پکا کر اس کا پانی کم مقدار شہد اور سہاگے کے ساتھ نوش کیا جائے تو بلغم اور صفراء کو خارج کرتا ہے۔

علاوہ ازیں کدو شریف کے کثیر فوائد اور امراض کا علاج ہے جس کی تفصیل حسب ذیل ہے:

۱- کدو شریف سے علاج:

کدو شریف کو ایک سالن یا غذا کے طور پر استعمال کیا جاتا ہے مگر یہ کثیر امراض کا علاج بھی، قبض کے مریضوں کے لیے یہ عظیم الشان غذا ہے اور علاج بھی یعنی یہ قبض کشا ہے۔

۲- درد سر سے نجات:

جس شخص کو درد سر کا مرض لاحق ہو وہ حسب منشاء کدو شریف کا گودا نکال کر کھول میں باریک کرے پھر اپنی پیشانی پر لپ کرے تو درد سر دور ہو جائے گا۔ اسی طرح جس شخص کے کان میں درد ہو تو وہ کدو شریف کا پانی روغن گل کے برابر ملا کر شیشی میں ڈال لے اس کے دو یا تین قطرے کان میں ٹپکائے تو درد کان ختم ہو جائے گا۔

۳- دانتوں کے امراض کا علاج:

کسی کے دانتوں میں تکلیف ہو اس کے لیے نسخہ یہ ہے کہ کدو کا گودا پانچ تولے اور لہسن ایک تولہ دونوں کو ملا کر ایک کلو پانی میں

خوب پکائیں اور نصف پانی باقی رہنے پر اس سے کلیاں کی جائیں تو دانتوں کی تکلیف ختم ہو جائے گی۔
۴- آنکھوں کے امراض کا علاج:

جس شخص کو آنکھوں کی تکلیف کا مرض لاحق ہو وہ کدو کا چھلکا سائے میں خشک کرے اور کھرل میں باریک کر کے شیشی میں ڈال لے۔ پھر وہ صبح و شام تین تین سلاخیاں دونوں آنکھوں میں ڈالیں تو مرض ختم ہو جائے گا۔
۵- ہونٹوں کی تکلیف کا علاج:

جس شخص کو ہونٹوں کا مرض لاحق ہو وہ کدو کا گودا اور شیریں گوند کثیرا برابر وزن لے کر باریک کرے اور رات کو سوتے وقت ہونٹوں پر لپ کرے۔ وہ مرض ختم ہو جائے گا۔ انشاء اللہ
۶- پھنسیوں کا علاج:

جس شخص کے جسم پر پھنسیاں ہوں وہ کدو شریف کا پانی نکال کر پھنسیوں پر لگائے وہ ختم ہو جائیں گی۔
۷- شدت پیاس سے نجات: جس شخص کو شدت پیاس کا مرض لاحق ہو وہ کدو کا گودا باریک کر کے ایک چھٹانک پانی میں نچوڑ لیں اسے ایک پاؤ سادہ پانی میں دو تولہ مصری کے ساتھ حل کریں اور وقفہ وقفہ سے اسے پیاجائے تو شدت پیاس سے نجات حاصل ہوگی۔ انشاء اللہ

۸- یرقان سے نجات:

جس شخص کو یرقان کا مرض لاحق ہو وہ ایک کدو کو نرم آگ میں بھرتا بنائے اس کا پانی نچوڑے پانی میں تھوڑی سی مصری ملائے اور اپنے استعمال میں لائے۔ یرقان سے نجات حاصل ہوگی۔

۹- خونی اسہال اور بواسیر سے نجات:

جس شخص کو خونی اسہال یا بواسیر کا مرض لاحق ہو وہ کدو کا چھلکا حسب ضرورت لے اسے خشک کر کے باریک کرے تو دوائی تیار ہے۔ صبح و شام چھ چھ ماشے استعمال کرنے سے مرض سے نجات حاصل ہوگی۔ انشاء اللہ تعالیٰ
مرغی کے طبی فوائد:

مرغی کا مزاج گرم ترین ہے اس میں رطوبت قلیل تر ہوتی ہے اور پرانے مرغ کا گوشت نہایت مفید ہوتا ہے۔ اس کو تخم معصفر اور سوئے کے ساگ میں پانی کے ساتھ پکا کر استعمال میں لایا جائے تو شکم کی سوزش، قولج اور ریاح غلیظہ کے لیے نہایت مفید ہے۔ چھوٹے مرغ کا گوشت زود ہضم اور نفیس و عمدہ ہوتا ہے۔

چکور کے طبی فوائد:

چکور کا گوشت زود ہضم، نفیس خون پیدا کرتا ہے سرد درد پیدا کرتا ہے پیشاب بند کرتا ہے اور ترش اشیاء سے اس کی اصلاح ممکن

ہو سکتی ہے۔

کھجور کے طبی فوائد:

☆ کھجور کا مزاج پانی کی مثل گرم ہوتا ہے، باردمعدوں کے لیے قوت بخش ہوتا ہے، قوت باہ میں اضافہ کرتی ہے، جسم کو تازگی دیتی ہے، سرد مزاج لوگوں کے لیے مفید ہوتی ہے۔ غذائیت سے معمور ہوتی ہے۔ جو شخص کھجور کھانے کا عادی نہ ہو، اس کے کھانے سے جسم میں تیزی کے ساتھ تعفن پیدا کرتی ہے، تعفن کے سبب خراب خون پیدا ہوتا ہے۔ بکثرت استعمال سے درد سرتاتی ہے۔ سوداؤ میں اضافہ ہوتا ہے، دانتوں کے لیے ضرر رساں ہوتی ہے اور سلجھین وغیرہ سے اس کی اصلاح ممکن ہو سکتی ہے۔

☆ تازہ کھجور یا چھوہارہ یا پانی سے رسول کریم صلی اللہ علیہ وسلم کے روزہ افطار کرنے میں بہت بڑی لطیف حکمت مضمّن ہے۔ روزہ کی وجہ سے معدہ غذا سے مکمل خالی ہوتا ہے۔ جگر کے پاس کوئی ایسی چیز موجود نہیں ہوتی جس کو وہ جذب کے لیے فراہم کرے جبکہ شیریں اشیاء جگر کے لیے مفید ہوتی ہیں۔ اس طرح کھجور جگر کی طرف تیزی سے سرایت کرتی ہے اور ایسی کیفیت میں جگر تازہ کھجور تیزی سے قبول کرتا ہے۔ اس طرح کھجور کے سبب اعضاء اور جگر کو طاقت حاصل ہوتی ہے۔ کھجور نہ ہو تو چھوہارہ کی شیرینی بھی یہ کام کر سکتی ہے۔ چند گھونٹ پانی کے ساتھ استعمال کرنے سے معدہ خوب صاف ہو جاتا ہے۔ گرمی خارج ہو جاتی ہے۔ کھانے کی خواہش پیدا ہوتی ہے اور انسان پوری رغبت سے کھانا تناول کر سکتا ہے۔

زیتون کے طبی فوائد:

☆ زیتون اول درجہ کا رطب ہے۔ اس کو خشک کہنا غلط ہے، اس کا روغن موثر ہوتا ہے۔ پختہ زیتون کا اس نہایت نافع ہوتا ہے نیم پختہ سے نکلنے والا تیل سرد خشک ہوتا ہے جبکہ سرخ زیتون متوسط درجہ کا ہوتا ہے۔ سیاہ زیتون گرم بخش ہوتا ہے۔ اعتدال کے ساتھ رطب ہوتا ہے۔ ہر قسم کے زہر کے لیے تریاق ہوتا ہے۔ دست آور ہوتا ہے۔ قبض کشا ہوتا ہے۔ پیٹ کے کیڑوں کو خارج کرتا ہے۔ پرانا زیتون نہایت مفید ہوتا ہے۔ گرم ترین ہوتا ہے۔ پانی کے ذریعے اسے خارج کیا جاتا ہے۔ ہر قسم کا زیتون جسموں میں نرمی ملائمت پیدا کرتا ہے اور بالوں کو سفید ہونے سے روکتا ہے۔

☆ زیتون سے تیار شدہ نمکین پانی جلے ہوئے جسم کے حصہ پر آبلے آنے سے روکتا ہے اور مسوڑھوں کو طاقتور کرتا ہے۔ نیز برگ زیتون جسم کے سرخ دانوں، پہلو کی پھنسیوں اور کندھے کے زخموں کو روکتا ہے۔ علاوہ ازیں پسینہ بند کرتا ہے۔

بَابُ مَا جَاءَ فِي قَدْحِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 29: رسول اللہ صلی اللہ علیہ وسلم کے پیالہ کا بیان

186 - حَدَّثَنَا الْحُسَيْنُ بْنُ الْأَسْوَدِ الْبَغْدَادِيُّ حَدَّثَنَا عَمْرُو بْنُ مُحَمَّدٍ حَدَّثَنَا عَيْسَى بْنُ طَهْمَانَ عَنْ

ثَابِتٍ قَالَ أَخْرَجَ إِلَيْنَا أَنَسُ بْنُ مَالِكٍ قَدْحَ خَشَبٍ غَلِيظًا مُضَبَّبًا بِحَدِيدٍ فَقَالَ يَا ثَابِتُ هَذَا قَدْحُ رَسُولِ اللَّهِ صَلَّى اللَّهُ عَلَيْهِ وَسَلَّمَ

﴿ ﴿ ﴾ حضرت ثابت رضی اللہ عنہ نے کہا: حضرت انس بن مالک رضی اللہ عنہ نے ہمارے سامنے لکڑی کا بنا ہوا ایک موٹا پیالہ نکالا جس میں لوہے کے پترے لگے ہوئے تھے، انہوں نے کہا: اے ثابت! یہ رسول اللہ صلی اللہ علیہ وسلم کا پیالہ ہے۔

187- حَدَّثَنَا عَبْدُ اللَّهِ بْنُ عَبْدِ الرَّحْمَنِ حَدَّثَنَا عَمْرُو بْنُ عَاصِمٍ حَدَّثَنَا حَمَادُ بْنُ سَلَمَةَ حَدَّثَنَا حَمِيدٌ وَثَابِتٌ عَنْ أَنَسٍ قَالَ لَقَدْ سَقَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ بِهَذَا الْقَدْحِ الشَّرَابَ كُلَّهُ الْمَاءَ وَالنَّبِيذَ وَالْعَسَلَ وَاللَّبَنَ .

﴿ ﴿ ﴾ حضرت انس رضی اللہ عنہ نے کہا: میں نے رسول اللہ صلی اللہ علیہ وسلم کو اس پیالے میں ہر طرح کا مشروب پلایا ہے: پانی، نبیذ، شہد اور دودھ۔

شرح

رسول کریم صلی اللہ علیہ وسلم کا پیالہ مبارک

رسول کریم صلی اللہ علیہ وسلم اپنے خورد و نوش کے لیے پیالہ استعمال میں لاتے تھے۔ یہ پیالہ سونے یا چاندی کا بنا ہوا نہیں تھا بلکہ مختلف پیالے تھے جو مختلف چیزوں سے تیار شدہ تھے۔

حضرت عاصم احوال رحمہ اللہ تعالیٰ کا بیان ہے کہ میں نے رسول کریم صلی اللہ علیہ وسلم کا پیالہ حضرت انس رضی اللہ عنہ کے پاس دیکھا جو لکڑی سے تیار شدہ تھا۔ حضرت امام ابن سیرین رحمہ اللہ تعالیٰ کا بیان ہے کہ اس پیالہ میں لوہے کا پتر لگا ہوا تھا۔ حضرت انس رضی اللہ عنہ نے قصد کیا کہ لوہے کی جگہ سونے یا چاندی کا پتر لگا دیا جائے تو حضرت طلحہ رضی اللہ عنہ نے ان سے کہا: آپ اس پیالہ کی ہیئت تبدیل نہ کریں بلکہ اپنی حالت میں رہنے دیں۔

۱- لکڑی کا پیالہ:

آپ صلی اللہ علیہ وسلم کا وہ پیالہ جو حضرت انس بن مالک رضی اللہ عنہ کے پاس تھا وہ لکڑی سے تیار شدہ تھا۔ اس میں لوہے یا چاندی کا پتر لگا ہوا تھا اسی پیالہ میں انہوں نے آپ صلی اللہ علیہ وسلم کی خدمت میں بارہا پانی پیش کیا تھا۔ حضرت نضر بن انس رضی اللہ عنہ کی وراثت میں وہ پیالہ شامل تھا جو آگے جا کر آٹھ لاکھ درہم میں فروخت ہوا۔ حضرت امام بخاری رحمہ اللہ تعالیٰ نے بصرہ میں اس کی زیارت کی اور اس سے پانی پینے کی سعادت حاصل کی۔

۲- شیشہ کا پیالہ:

آپ صلی اللہ علیہ وسلم کا ایک شیشہ کا پیالہ تھا جس سے پانی نوش فرماتے تھے۔ حضرت عبداللہ بن عباس رضی اللہ عنہما کا بیان ہے کہ رسول کریم صلی اللہ علیہ وسلم کے پاس ایک شیشہ سے تیار شدہ پیالہ تھا اور اس میں آپ پانی نوش فرماتے تھے۔ حضرت عبداللہ بن عباس رضی اللہ عنہما کی روایت کے مطابق سلطان مقوقش نے شیشہ کا پیالہ آپ صلی اللہ علیہ وسلم کی خدمت میں بطور ہدیہ پیش کیا تھا اور اس میں آپ صلی اللہ علیہ وسلم پانی نوش کرتے تھے۔

۳- مٹی کا پیالہ:

آپ صلی اللہ علیہ وسلم سادگی پسند تھے۔ آپ کا پیالہ بھی سادہ تھا۔ ایک پیالہ مٹی کا بنا ہوا تھا۔ صحابہ کرام عزیز از جان تصور کرتے ہوئے تبرکات نبوی صلی اللہ علیہ وسلم محفوظ رکھے تھے۔ پھر وہ تابعین کی طرف منتقل ہوئے تھے۔

حضرت عبداللہ بن عباس رضی اللہ عنہما کی روایت کے مطابق آپ صلی اللہ علیہ وسلم کا یہ پیالہ مٹی سے تیار شدہ تھا۔ حضرت خباب رضی اللہ عنہ کا بیان ہے کہ میں نے رسول کریم صلی اللہ علیہ وسلم کو شوربادار گوشت کھاتے ہوئے دیکھا تھا اور پکی مٹی کے پیالہ میں آپ کو پانی پیتے ہوئے دیکھا تھا۔

۴- تانبے کا ملمع شدہ پیالہ:

آپ صلی اللہ علیہ وسلم کے پیالوں میں سے ایک تانبے سے ملمع شدہ بھی تھا۔ حضرت ابو امامہ رضی اللہ عنہ کا بیان ہے کہ حضرت معاذ بن جبل رضی اللہ عنہ کے ہاں ایک پیالہ تانبے سے ملمع شدہ تھا۔ اس سے آپ صلی اللہ علیہ وسلم پانی نوش فرماتے تھے اور وضو کیا کرتے تھے۔

۶- بڑا پیالہ:

آپ صلی اللہ علیہ وسلم کا ایک بڑا پیالہ تھا۔ اس کا وزن اتنا زیادہ تھا کہ چار آدمی اسے اٹھاتے تھے۔ حضرت عبداللہ بن بسر رضی اللہ عنہ کا بیان ہے کہ آپ صلی اللہ علیہ وسلم کا ایک بڑا پیالہ تھا جسے چار آدمی اٹھاتے تھے اور اس کا نام ”غراء“ تھا۔ اس پیالہ میں ٹرید تیار کیا جاتا تھا اور آپ صلی اللہ علیہ وسلم اپنے صحابہ کرام سے مل کر تناول فرماتے تھے۔

فائدہ: بڑا پیالہ جسے چار آدمی اٹھاتے تھے کے دو مطالب ہو سکتے ہیں: (۱) وہ پیالہ واقعی ہی عرض و طول اور وزن کے اعتبار سے بڑا تھا جسے چار آدمی اٹھاتے تھے۔ (۲) وہ پیالہ اتنا بڑا نہ ہو مگر احتراماً اسے چار آدمی اٹھاتے ہوں۔ تاہم آپ کا ایک بڑا پیالہ تھا جس میں صحابہ مختلف اشیاء ڈال کر ٹرید تیار کرتے پھر سب جمع ہو کر تناول کرتے تھے۔

بَابُ مَا جَاءَ فِي صِفَةِ فَائِكَةِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 30: حضور اقدس صلی اللہ علیہ وسلم کے پھل کھانے کا بیان

188- حَدَّثَنَا اسْمَعِيلُ بْنُ مُوسَى الْفَزَارِيُّ حَدَّثَنَا اِبْرَاهِيمُ بْنُ سَعْدٍ عَنْ اَبِيهِ عَنْ عَبْدِ اللَّهِ بْنِ جَعْفَرٍ قَالَ كَانَ النَّبِيُّ صَلَّى اللَّهُ عَلَيْهِ وَسَلَّمَ يَأْكُلُ الْقِشَاءَ بِالرُّطْبِ .

﴿﴾ حضرت عبداللہ بن جعفر رضی اللہ عنہ نے کہا: رسول کریم صلی اللہ علیہ وسلم کھجور کے ساتھ کڑی کھایا کرتے تھے۔

189- حَدَّثَنَا عُبَيْدَةُ بْنُ عَبْدِ اللَّهِ الْخَزَاعِيُّ الْبَصْرِيُّ حَدَّثَنَا معاوية بن هشام عن سفين بن هشام بن عروة عن ابيه عن عائشة رَضِيَ اللَّهُ عَنْهَا أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَأْكُلُ الْبِطِخَ بِالرُّطْبِ .

﴿﴾ حضرت عائشہ صدیقہ رضی اللہ عنہا نے فرمایا: رسول کریم صلی اللہ علیہ وسلم کھجور کے ساتھ تربوز کھایا کرتے تھے۔

189- حدثنا إبراهيم بن يعقوب قال: حدثنا وهب بن جرير قال: حدثنا أبي قال: سمعت حميدا، أو قال: حدثني حميد - قال وهب: وكان صديقا له - عن أنس بن مالك قال: رأيت رسول الله صلى الله عليه وسلم يجمع بين الخربز والرطب

﴿﴾ حضرت انس بن مالک رضی اللہ عنہ کا بیان ہے کہ میں نے حضور اقدس صلی اللہ علیہ وسلم کو دیکھا کہ آپ خربوزہ اور کھجور کھا رہے تھے۔

190- حَدَّثَنَا مُحَمَّدُ بْنُ يَحْيَى حَدَّثَنَا مُحَمَّدُ بْنُ عَبْدِ الْعَزِيزِ الرَّمْلِيُّ حَدَّثَنَا عَبْدُ اللَّهِ بْنُ يَزِيدَ بْنِ الصَّلْتِ عَنْ مُحَمَّدِ بْنِ اسْحَقَ عَنْ يَزِيدَ بْنِ رومان عَنْ عروة عن عائشة رضي الله عنها أَنَّ النَّبِيَّ صَلَّى اللَّهُ عَلَيْهِ وَسَلَّمَ أَكَلَ الْبَطِيخَ بِالرُّطَبِ .

﴿﴾ حضرت عائشہ صدیقہ رضی اللہ عنہا نے فرمایا: رسول کریم صلی اللہ علیہ وسلم نے کھجور کے ساتھ تربوز کھایا تھا۔

191- حَدَّثَنَا قُتَيْبَةُ بْنُ سَعِيدٍ حَدَّثَنَا مَالِكُ بْنُ أَنَسٍ ح وَ حَدَّثَنَا اسْحَقُ بْنُ سَاسِيٍّ حَدَّثَنَا مَعْنُ حَدَّثَنَا مَالِكُ عَنْ سَهِيلِ بْنِ أَبِي صَالِحٍ عَنْ أَبِيهِ عَنْ أَبِي هُرَيْرَةَ قَالَ كَانَ النَّاسُ إِذَا رَأَوْا أَوَّلَ الثَّمَرِ جَاءُوا بِهِ إِلَى النَّبِيِّ صَلَّى اللَّهُ عَلَيْهِ وَسَلَّمَ فَإِذَا أَخَذَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ قَالَ اللَّهُمَّ بَارِكْ لَنَا فِي أَثْمَارِنَا وَ بَارِكْ لَنَا فِي مَدِينَتِنَا وَ بَارِكْ لَنَا فِي صَاعِنَا وَ فِي مَدِينَتِنَا اللَّهُمَّ إِنَّ إِبْرَاهِيمَ عَبْدُكَ وَ خَلِيلُكَ وَ نَبِيُّكَ وَ إِنِّي عَبْدُكَ وَ نَبِيُّكَ وَ إِنَّهُ دَعَاكَ لِمَكَّةَ وَ إِنِّي أَدْعُوكَ لِلْمَدِينَةِ بِمِثْلِ مَا دَعَاكَ بِهِ لِمَكَّةَ وَ مِثْلَهُ مَعَهُ قَالَ ثُمَّ يَدْعُوا صَغَرًا وَ لِيَدِّ يَرَاهُ فَيُعْطِيهِ ذَلِكَ الثَّمَرَ .

﴿﴾ حضرت ابو ہریرہ رضی اللہ عنہ نے فرمایا: جب لوگ (موسم کا پہلا پھل) پاتے تو رسول کریم صلی اللہ علیہ وسلم کی خدمت میں لے کر حاضر ہوتے تھے، آپ صلی اللہ علیہ وسلم اسے لیتے اور یہ دعا کرتے:

”اے پروردگار! ہمارے پھلوں میں برکت دے، ہمارے شہر میں برکت دے، ہمارے صاع میں برکت دے اور ہمارے مد میں برکت دے۔ اے اللہ! حضرت ابراہیم علیہ السلام تیرے بندے، تیرے خلیل اور تیرے نبی تھے۔ میں بھی تیرا بندہ اور نبی ہوں۔ انہوں نے تجھ سے مکہ کے لیے دعا کی تھی، میں تجھ سے مدینہ کے لیے دعا کرتا ہوں۔ ویسی جو انہوں نے تجھ سے مکہ کے لیے کی تھی اس جیسی اور اس سے زیادہ برکت کی دعا کرتا ہوں۔“

راوی نے کہا: پھر رسول کریم صلی اللہ علیہ وسلم کسی چھوٹے بچے کی طلب کرتے جو آپ کو سامنے نظر آتا، تو وہ پھل اسے عطا کرتے۔

192- حَدَّثَنَا مُحَمَّدُ بْنُ حَمِيدٍ الرَّازِيُّ رَضِيَ اللَّهُ عَنْهُ حَدَّثَنَا إِبْرَاهِيمُ بْنُ الْمُخْتَارِ عَنْ مُحَمَّدِ بْنِ

اسحق عن أبي عبيدة بن محمد بن عمار بن ياسر عن الربيع بنت معوذ بن عفراء قالت بعثني معاذ بن عفراء ببقناع من رطبٍ وعلية أجرٍ من قثاعٍ رغبٍ وكان النبي صلى الله عليه وسلم يحب القثاء فاتيتُه به وعنده حلية قد قدمت عليه من البحرين فهلاً يده منها فأعطانيه .

حدَّثنا علي بن حجر ابنا شريك عن عبد الله بن محمد بن عقيل عن الربيع بنت معوذ بن عفراء قالت أتيت النبي صلى الله عليه وسلم ببقناعٍ من رطبٍ واجرٍ رغبٍ فأعطاني ملاً كفيه حلياً أو قالت ذهباً .

﴿﴾ حضرت ربيع بنت مسعود بن عفراء رضی اللہ عنہا نے کہا: حضرت معاذ بن عفراء رضی اللہ عنہ نے کھجور کا ایک تھال دے کر مجھے بھیجا، اس میں کچھ خر بوزے بھی تھے، رسول اللہ صلی اللہ علیہ وسلم کو خر بوزے پسند تھے۔ میں وہ لے کر آپ کی خدمت میں حاضر ہوئی اس وقت آپ کے پاس کچھ زیور موجود تھے جو آپ کی خدمت میں بحرین سے آئے تھے، آپ نے اپنا ہاتھ بھر کر وہ مجھے عطا کیے۔

اس روایت میں یہ بھی منقول ہے: میں آپ صلی اللہ علیہ وسلم کی خدمت میں کھجوروں اور خر بوزوں کا تھال لے کر حاضر ہوئی تو آپ نے مٹھی بھر کر زیورات سونا مجھے عنایت کیے۔

شرح

رسول کریم صلی اللہ علیہ وسلم کے پھلوں کا تذکرہ

اللہ تعالیٰ کی کثیر نعمتوں میں سے اہم نعمت پھل ہیں جن کا تذکرہ قرآن و سنت میں موجود ہے۔ رسول کریم صلی اللہ علیہ وسلم نے بخوشی مختلف پھل کھائے ہیں جن میں سے اکثر کا ذکر احادیث باب میں ہے آپ کے کھائے ہوئے پھلوں کا تذکرہ اور ان کے طبی فوائد حسب ذیل ہیں:

۱- خر بوزے کے طبی فوائد:

حضرت عبداللہ بن جعفر رضی اللہ عنہ کا بیان ہے کہ رسول کریم صلی اللہ علیہ وسلم تر کھجور کے ساتھ خر بوزہ کھاتے تھے۔ خر بوزے کے طبی فوائد حسب ذیل ہیں:

شیریں خر بوزے کا مزاج دوسرے درجہ میں گرم اور دوسرے درجہ میں تر ہوتا ہے۔ ترش اور پھیکے خر بوزے کا مزاج پہلے درجہ میں سرد اور دوسرے درجہ میں تر ہوتا ہے۔ خر بوزے کا گودا غذائیت سے بھرپور اور تر ہوتا ہے۔ اس کی خوش بو قلب و دماغ کے لیے فرحت بخش ہوتی ہے۔ خر بوزہ بطور پھل کثیر الاستعمال ہے۔ اسے بطور غذائیت بھی کھایا جاتا ہے اور رطوبت بھی حاصل ہوتی ہے۔ بکثرت استعمال سے جسم کی کمزوری دور ہوتی ہے۔ اس کے کھانے کا بہترین وقت دو کھانوں کے درمیان کا ہے۔ اس وقت ایک

غذاء ہضم ہو کر آنتوں کی طرف منتقل ہو چکی ہوتی ہے۔ بصورت دیگر اس کا استعمال نقصان دے بھی ثابت ہو سکتا ہے۔ اس کے مسلسل اور بار بار استعمال سے دانت صاف و چمکدار ہو جاتے ہیں اور ان کا جما ہوا میل بھی ختم ہو جاتا ہے۔ اعتدال کے ساتھ استعمال سے اجابت کھل کر آتی ہے۔ مگر بکثرت استعمال سے اسہال آنا شروع ہو جاتے ہیں۔

۲- تربوز کے طبی فوائد:

حضرت عائشہ صدیقہ رضی اللہ عنہا کا بیان ہے کہ رسول کریم صلی اللہ علیہ وسلم تربوز کے ساتھ تربوز تناول فرماتے تھے۔ تربوز کے طبی فوائد حسب ذیل ہیں:

سبز تربوز کا مزاج بار در طب ہے تربوز میں جو مواد موجود ہوتا ہے یہ کھیرے اور کٹری سے بھی زیادہ زود ہضم ہوتا ہے۔ تربوز معدہ سے اتر کر تیزی سے نیچے انٹریوں میں چلا جاتا ہے۔ معدہ کے لیے خلط تیار نہ ہو تو یہ اس کی طرف تیزی سے اتر جاتا ہے۔ اس کے کھانے والا گرم مزاج ہو تو اس کے لیے مفید تر اگر ٹھنڈے مزاج کا حامل ہو تو اس کے استعمال کے لیے سوٹھا استعمال میں لائی جاتی ہے۔ کھانے سے قبل اس کا استعمال بہتر ہے ورنہ متلی وقتے آنے کا اندیشہ ہے۔ کھانے سے قبل تربوز کھانے سے معدہ کو جلاء ملتی ہے۔ معدہ کو مکمل طور پر صاف کرتا ہے اور بیماری کو جڑ سے نکال دیتا ہے۔

۳- انار کے طبی فوائد:

حضرت عبداللہ بن عباس رضی اللہ عنہما کا بیان ہے کہ یوم عرفہ کے موقع پر رسول کریم صلی اللہ علیہ وسلم کی خدمت میں انار پیش کیا گیا تو آپ نے تناول فرمایا: انار کھانے کے طبی فوائد حسب ذیل ہیں:

انار جنتی پھل ہے اس کے دانوں کو باریک چھلکوں سمیت کھایا جائے۔ اس کا استعمال معدہ کو صاف کرتا ہے۔ معدہ کے لیے مقوی ہے۔ سینہ حلق اور پھیپھڑے کے لیے مفید ہے۔ اس سے بڑا پیشاب نرم ہوتا ہے۔ جسم کو غذائیت فراہم کرتا ہے۔ یہ رقت و لطافت کا حامل ہے۔ معدہ میں معمولی حرارت اور ریا ج پیدا کرتا ہے۔ قوت باہ کے لیے مقوی بخار زدہ لوگوں کے لیے غیر مفید ہے اور کھانے کے ساتھ استعمال کیا جائے تو معدہ کی خرابی کو دور کرتا ہے۔

ترش انار بار دیا بس ہوتا ہے معدہ کی سوزش کے لیے نافع ہے پیشاب آور صفراء کے لیے سکون بخش ہے اسہال کو ختم کرتا ہے اعضا جسم کے لیے مقوی ہے۔ دل کے امراض کو ختم کرتا ہے صفراء اور خون کی حرارت کے لیے مانع ہوتا ہے۔

ترش انار لطافت کے قریب تر ہے انار کو شہد میں ملا کر اس کا طلاء کرنا انگلی کے سرے کی سوزش اور خطرناک پھوڑوں کے لیے مفید ہے۔ اس کے شگوفے زخموں کے لیے مفید اور جو شخص تین شگوفے ہر سال نکلے تمام سال آشوم چشم سے محفوظ رہے گا۔

۴- انگور کے طبی فوائد:

حضرت امیر بن زید عبسی رضی اللہ عنہ کا بیان ہے کہ رسول کریم صلی اللہ علیہ وسلم پھلوں میں سے انگور اور تربوز زیادہ پسند فرماتے

تھے۔

انار کی طرح انگور بھی جنتی پھل ہے اور اس کی طبی فوائد حسب ذیل ہیں:

انگور تازہ اور خشک دونوں طریقوں سے کھایا جاتا ہے یہ پھل ہے اور غذاء بھی شوربوں میں بہترین شوربا، بہترین دواء ہے اور مشروب بھی۔ اس کا مزاج گرم ہے، نفیس رسیلا بڑے سائز کا ہوتا ہے۔ سفید انگور سیاہ سے نفیس ہے جبکہ شیرینی میں دونوں برابر ہوتے ہیں۔ دو تین دن کا توڑا ہوا انگور تازہ توڑے ہوئے انگور سے عمدہ اور مسہل ہوتا ہے۔

چھلکا سکر جانے تک انگور درخت پر چھوڑے جاسکتے ہیں۔ اس کا استعمال بطور غذا نہایت عمدہ ہے، جسم کو طاقت دیتا ہے اور زیادہ استعمال کرنے سے درد سر کا سبب بنتا ہے۔ انگور جسم کو فرہ بناتا ہے اس سے نفیس غذا حاصل ہوتی ہے اور یہ ان تین پھلوں میں سے ایک ہے جنہیں لوگ پھلوں کا سلطان و بادشاہ کہتے ہیں یعنی انگور، کھجور اور انجیر۔

۵۔ کشمش کے طبی فوائد:

حضرت انس رضی اللہ عنہ کا بیان ہے کہ رسول کریم صلی اللہ علیہ وسلم حضرت سعد بن عبادہ رضی اللہ عنہ کے گھر گئے۔ آپ کی خدمت میں کشمش لائی گئی۔ آپ نے تناول فرمائی اور فراغت پر فرمایا: تمہارا کھانا نیک لوگوں نے کھایا ہے تمہارے لیے فرشتوں نے دعا خیر کی ہے اور تمہارے پاس روزہ داروں نے افطاری کی ہے۔

کشمش کے طبی فوائد حسب ذیل ہیں:

☆ رسول کریم صلی اللہ علیہ وسلم نے فرمایا: کشمش نفیس غذا ہے جو منہ کی بدبو کو دور کرتی ہے اور بلغم کو خارج کرتی ہے۔ نیز آپ صلی اللہ علیہ وسلم نے فرمایا: کشمش عمدہ غذا ہے جو امراض کو ختم کرتی ہے، اعصاب کو مضبوط کرتی ہے، آتش غضب کو ٹھنڈا کرتی ہے، رنگ نکھارتی ہے اور منہ کی بدبو کو زائل کرتی ہے۔

☆ نفیس کشمش وہ ہوتی ہے جو بڑے سائز کی ہو اس میں گودا خوب ہو اس سے بھر پور ہو چھلکا باریک ہو، گٹھلی موجود نہ ہو اور اس کا تخم میانہ سائز کا ہو کشمش کا مزاج پہلے درجہ میں گرم تر ہے اس کا تخم سرد تر ہے اس کا بیج انگور کے بیج کی حیثیت رکھتا ہے۔ اس سے کشمش تیار ہوتی ہے۔ شیریں کشمش گرم ہوتی ہے ترش کشمش قابض اور سرد ہوتی ہے۔ سفید کشمش میں قبض زیادہ ہوتی ہے۔ اس کا گودا سانس کی نال کے لیے مفید ہوتا ہے۔ کھانسی میں نافع، گردے اور مثانہ کی تکالیف کو دور کرتی ہے۔ معدہ کے لیے مقوی ہے اور پیٹ کو نرم بناتی ہے۔

☆ شیریں کشمش کے گودے میں انگور سے زیادہ غذائیت پائی جاتی ہے۔ خشک کشمش میں غذائیت کم پائی جاتی ہے۔ یہ ہاضم ہوتی ہے۔ اس میں قوت ناضجہ موجود ہوتی ہے۔ یہ قبض پیدا کرتی ہے۔ اعتدال کے ساتھ مادہ کو تحلیل کرتی ہے۔ یہ معدہ، طحال، جگر کے لیے مقوی ہے۔ سینہ، حلق، پھیپھڑے، گردہ اور مثانہ کی تکالیف کے لیے نافع ہے۔ اسے استعمال میں لاتے وقت اس کے بیج پھینک دیے جائیں۔ اس کے تخم میں مرض ہے اور اس کے گودا میں شفاء ہے۔

۶- توت کے طبی فوائد:

رسول کریم صلی اللہ علیہ وسلم نے توت تناول فرمائے ہیں۔ حضرت براء بن عازب رضی اللہ عنہ کا بیان ہے کہ میں نے رسول کریم صلی اللہ علیہ وسلم کو ایک پیالے میں توت تناول کرتے ہوئے دیکھا۔

توت کے طبی فوائد حسب ذیل ہیں:

توت دو قسم کے ہوتے ہیں ایک سفید جو زیادہ میٹھے ہوتے ہیں دوسریاہ رنگ کے ہوتے ہیں جو زیادہ شیریں نہیں ہوتے اور اسے شہتوت کہتے ہیں۔ سفید توت کا مزاج پہلے درجہ میں گرم اور تر ہوتا ہے۔ یہ مفتوح مدد، ملین طبع، مرطب دماغ اور مقوی صدر کی وجہ سے انجیر کی مثل ہوتا ہے۔ دواء کے طور پر عموماً سیاہ شہتوت استعمال میں لائے جاتے ہیں مگر بعض اوقات سفید توت بھی بطور دوائی استعمال کیے جاتے ہیں۔ اس کا شربت تیار کر کے بطور فرحت و دوائی استعمال کیا جاتا ہے۔ مختلف امراض کے لیے اس کا شربت مفید ہے۔ منہ کے امراض کے لیے اس کے شربت سے غرارے کرائے جاتے ہیں اس کا شربت پیٹ سے مواد برآمد ہونے سے روکتا ہے، مبرد ہونے کی وجہ سے حدت کے خون کو دور کرتا ہے اور کثرت پیاس کے مرض سے نجات دیتا ہے۔

صفاوی مزاج لوگوں کے لیے ضرر رساں نہیں ہے اس کے پتوں اور جڑوں کے جو شانندہ سے کلی کرنے سے منہ کے امراض ختم ہو جاتے ہیں۔ شہتوت کی جڑ اور پتوں سے جو شانندہ تیار کر کے کلی کرنے کے سبب امراض حلق ختم ہو جاتے ہیں۔

۷- بہی کے طبی فوائد:

حضرت عبداللہ بن عباس رضی اللہ عنہما کا بیان ہے کہ حضرت جابر بن عبداللہ رضی اللہ عنہ نبی کریم صلی اللہ علیہ وسلم کی خدمت میں بہی پھل لے کر حاضر ہوئے جو طائف سے آیا تھا۔ آپ نے اس پھل سے کچھ لیا اور فرمایا: یہ پھل سینے کو ہلکا کرتا ہے اور دل کو طاقت دیتا ہے۔ حضرت طلحہ انصاری رضی اللہ عنہ کا بیان ہے کہ میں رسول کریم صلی اللہ علیہ وسلم کی خدمت میں حاضر ہوا۔ آپ کے دست اقدس میں بہی پھل تھا اور آپ نے مجھے دیکھ کر فرمایا: تم یہ لے لو اس لیے کہ یہ دل کو تقویت دیتا ہے۔

بہی پھل کے طبی فوائد حسب ذیل ہیں:

☆ بہی پھل کا مزاج بار دو یا بس ہے۔ ذائقہ کے لحاظ سے اس کے مزاج میں تبدیلی آتی رہتی ہے لیکن مجموعی طور پر بہی پھل قابض و سرد ہوتا ہے۔ معدہ کے لیے نہایت مفید ہے۔ شیریں بہی میں برودت و پیوست کم ہوتی ہے اور اعتدال کی حالت میں ہوتی ہے۔ قرش بہی میں برودت، پیوست اور قبض کی صفت زیادہ پائی جاتی ہے۔ بہی تشنگی کو ختم کرتی ہے، قے کو روکتی ہے۔ پیشاب آور ہے، بڑے پیشاب کو بستہ بناتی ہے۔ خون کی سیلانی اور متلی میں مفید جبکہ آنتوں کے زخم کے لیے نافع ہے۔ ہیضہ اور متلی میں نافع ہے۔ کھانے کے بعد بہی استعمال کرنے سے تبخیر کو روکتی ہے۔ کھانے سے قبل استعمال میں لانے سے قبض ہوتی ہے، کھانے کے بعد استعمال سے بڑے پیشاب کو نرم کرتی ہے اور فضلات کے اخراج کے لیے مفید ہے۔ بکثرت استعمال اعصاب کے لیے غیر مفید ہے۔ قونج پیدا کرتا ہے اور معدہ میں پیدا ہونے والے صفراء کی حرارت کو کم کرنے کے لیے معاون ہے۔

اس کے بھون لینے سے خشونت کم ہو جاتی ہے۔ بھون کر اس کا شہد کے ساتھ استعمال مفید ہے۔ اس کا تخم حلق اور سانس کی خشونت کو ختم کرتا ہے۔ اس کا روغن پسینہ کو روکتا ہے، معدہ کے لیے مقوی ہے، اس کا مرہ مفید جگر کے لیے مقوی ہے، دل کو تقویت دیتا ہے اور سانسوں کو خوشگوار بناتا ہے۔

۸- انجیر کے طبی فوائد:

حضرت ابو ذر غفاری رضی اللہ عنہ کا بیان ہے کہ ایک طشتری میں رسول کریم صلی اللہ علیہ وسلم کی خدمت میں انجیر پیش کی گئی تو آپ نے اپنے صحابہ کرام سے فرمایا: تم کھاؤ، اگر میں یہ بات کہوں کہ ایک پھل جنت سے بغیر گٹھلی کے اترتا ہے، تو وہ انجیر ہے، بیشک یہ بوا سیر کو ختم کرتا ہے اور پاؤں کے درد کے لیے مفید ہے۔

انجیر کے طبی فوائد حسب ذیل ہیں:

انجیر کا مزاج حار ہے جبکہ رطوبت و بیوست کے حوالے سے اطباء کے دو اقوال ہیں:

(۱) نفیس انجیر پختہ اور سفید چھلکے والی ہوتی ہے۔ گردے اور مثانے کے ریگ کے لیے صافی ہوتی ہے اور زہر سے بچاتی ہے۔

اس میں تمام پھلوں سے زیادہ غذائیت پائی جاتی ہے۔

سینہ، حلق اور سانس کی نالی کی تکلیف کو دور کرتی ہے۔ انجیر جگر کو صاف کرتی ہے۔ معدہ سے خلط بلغم کا اخراج کرتی ہے اور جسم کو تروتازہ رکھتی ہے۔

(۲) انجیر کی غذا سے اعصاب میں قوت پیدا ہوتی ہے۔ بادام اور اخروٹ کے ساتھ اس کا استعمال نافع ہوتا ہے۔ زہر قاتل

سے قبل مغز اخروٹ کے ساتھ انجیر کا استعمال زیر کو غیر ماثربنا دیتا ہے۔

۹- پستہ کے طبی فوائد:

رسول کریم صلی اللہ علیہ وسلم نے پستہ استعمال کیا ہے۔ حضرت دحیہ کلبی رضی اللہ عنہ کا بیان ہے کہ میں ملک شام سے حاضر ہوا تو رسول کریم صلی اللہ علیہ وسلم کی خدمت اقدس میں خشک میوہ جات پستہ، بادام اور کیک پیش کیے تو آپ نے دعا کی: اے پروردگار! میرے گھر والوں میں سے کوئی محبوب ترین شخص میرے پاس بھیج دے جو میرے ساتھ یہ پھل کھائے؟ حضرت عباس رضی اللہ عنہ خدمت ہوئے تو آپ نے فرمایا: اے چچا! آپ میرے قریب آ جائیں اور انہوں نے آپ صلی اللہ علیہ وسلم کی معیت میں پستہ کھایا۔

پستہ کے طبی فوائد حسب ذیل ہیں:

پستہ ایک ایسا پھل ہے جسے توڑنے سے سبز مغز برآمد ہوتا ہے۔ جو نہایت درجہ ذائقہ دار اور لذیذ ہوتا ہے۔ اس کا پوست بطور دوا استعمال میں لایا جاتا ہے۔ پستہ دوسرے درجہ میں گرم پہلے درجہ میں تر، مقوی قلب و دماغ، مقوی باہ، مسمن جسم اور منفٹ بلغم ہوتا ہے۔ اس کا مغز قلب و دماغ اور ذہن کی تقویت کا باعث ہوتا ہے۔ مقوی قوت باہ اور ضعف ماہ کے مریضوں کے لیے مفید ہے۔

پستہ جسم کی کمزوری، گردوں کے درد کو دور کرتا ہے۔ پستہ اخراج بلغم اور کھانسی میں نافع ہوتا ہے۔

۱۰۔ بادام کے طبی فوائد:

بادام کا استعمال کرنا مسنون اور اس کا ذکر پستہ والی روایت کے ضمن آچکا ہے کہ رسول کریم صلی اللہ علیہ وسلم نے پستہ کھایا تھا اور پسند بھی فرمایا تھا۔ تاہم بادام کے طبی فوائد حسب ذیل ہیں:

عام طور پر بادام کا مزاج حار و بارد ہے، دماغ کے لیے مقوی و مرطب ہے۔ قوت باہ اور مولد منی ہے۔ اس کے استعمال سے غذائیت حاصل ہوتی ہے، اس کا حریر بنا کر استعمال میں لایا جاتا ہے۔ دماغ کے لیے مقوی مرطب ہوتا ہے اور اس سے پورے جسم کو قوت حاصل ہوتی ہے۔ یہ کھانسی کے لیے مفید، حلق اور سینہ کو ملائم کرتا ہے۔ بادام چہرے کی رنگت کو نکھارتا ہے اور بلغم کا اخراج کرتا ہے اور دوائیوں میں شامل کرنے سے تقویت جسم کا سبب بنتا ہے۔

۱۱۔ سوٹھ کے طبی فوائد:

رسول کریم صلی اللہ علیہ وسلم نے سوٹھ استعمال فرمائی تھی۔ حضرت ابو سعید خدری رضی اللہ عنہ کا بیان ہے کہ سلطان ہند نے رسول کریم صلی اللہ علیہ وسلم کی خدمت میں تحائف ارسال کیے تھے ان میں ایک تحفہ سوٹھ تھا۔ آپ نے ہر شخص کو ایک ایک ٹکڑا کھلایا اور مجھے بھی ایک ٹکڑا کھلایا۔

آپ صلی اللہ علیہ وسلم نے اس (سوٹھ) کی تعریف میں فرمایا: اور اس میں ایسے جام پلائے جائیں گے جس کی ملونی ادراک (سوٹھ) ہوگی۔

سوٹھ کے طبی فوائد حسب ذیل ہیں:

☆ سوٹھ دوسرے درجہ میں گرم جبکہ پہلے درجہ میں تر ہے، کھانا ہضم کرنے کے لیے معاون ہوتی ہے اور گرم کن ہے۔ اعتدال کی حد تک کھانا نرم کرتی ہے۔ جگر کے سدوں کے لیے مفید ہے۔ اس کے کھانے اور بطور سرمہ استعمال کرنے کی وجہ سے آنکھوں کے امراض کا خاتمہ کرتی ہے، جماع کے لیے مفید، معدہ اور آنتوں میں پائی جانے والی ریاح کو تحلیل کرتی ہے۔

☆ بارد جگر اور بارد معدہ دونوں کے لیے مفید ہے، شکر کے ساتھ ملا کر دودرہم کی مقدار استعمال کرنے سے لیس و رطوبت کے خاتمہ کا سبب بنتی ہے۔ مختلف معجونوں میں اس کا استعمال کیا جاتا ہے جو امراض کے خاتمہ کا باعث بنتی ہے۔ سوٹھ کے استعمال سے منی میں اضافہ ہوتا ہے، جگر و مثانہ میں حرارت پیدا ہوتی ہے۔ منہ کی بدبو کو ختم کرتی ہے اور ثقیل کھانوں کو زود ہضم بناتی ہے۔

بَابُ مَا جَاءَ فِي صِفَةِ شَرَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 31: رسول اللہ صلی اللہ علیہ وسلم کے پانی پینے کا بیان

193 - حَدَّثَنَا ابْنُ أَبِي عُمَرَ حَدَّثَنَا سَفِينُ عَنْ مَعْمَرٍ عَنِ الزُّهْرِيِّ عَنِ عُرْوَةَ عَنِ عَائِشَةَ رَضِيَ اللَّهُ عَنْهَا

قَالَتْ كَانَ أَحَبَّ الشَّرَابِ إِلَيَّ رَسُولِ اللَّهِ صَلَّى اللَّهُ عَلَيْهِ وَسَلَّمَ الْحُلُوَّ الْبَارِدَ .

﴿﴾ حضرت عائشہ صدیقہ رضی اللہ عنہا نے فرمایا: رسول کریم صلی اللہ علیہ وسلم کے ہاں سب سے پسندیدہ مشروب ٹھنڈا، بیٹھا تھا۔

194- حَدَّثَنَا أَحْمَدُ بْنُ مَنِيعٍ حَدَّثَنَا إِسْمَاعِيلُ بْنُ أَبِي إِسْحَابٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنَا وَخَالِدُ بْنُ الْوَلِيدِ عَلَى مَيْمُونَةَ فَجَاءَتْنَا بِإِنَاءٍ مِنْ لَبَنٍ فَشَرِبَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَأَنَا عَلَى يَمِينِهِ وَخَالِدٌ عَلَى شِمَالِهِ فَقَالَ لِي الشَّرْبَةُ لَكَ فَإِنْ شِئْتَ أَثَرْتُ بِهَا خَالِدًا فَقُلْتُ مَا كُنْتُ لِأَوْثَرُ عَلَى سُورِكَ أَحَدًا ثُمَّ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ أَطْعَمَهُ اللَّهُ طَعَامًا فَلْيَقُلْ اللَّهُمَّ بَارِكْ لَنَا فِيهِ وَأَطْعَمَهُ اللَّهُ طَعَامًا فَلْيَقُلْ اللَّهُمَّ بَارِكْ لَنَا فِيهِ وَأَطْعَمَنَا خَيْرًا مِنْهُ وَمَنْ سَقَاهُ اللَّهُ لَبَنًا فَلْيَقُلْ اللَّهُمَّ بَارِكْ لَنَا فِيهِ وَزِدْنَا مِنْهُ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَيْسَ شَيْءٌ يُجْزِي مَكَانَ الطَّعَامِ وَالشَّرَابِ غَيْرَ اللَّبَنِ

﴿﴾ حضرت عبداللہ بن عباس رضی اللہ عنہما نے فرمایا: میں رسول کریم صلی اللہ علیہ وسلم اور حضرت خالد بن ولید رضی اللہ عنہ کے ہمراہ میمونہ رضی اللہ عنہا کے ہاں گیا، وہ ایک برتن میں دودھ لے کر آئیں۔ آپ صلی اللہ علیہ وسلم نے اسے پی لیا، میں آپ کے دائیں طرف بیٹھا ہوا تھا اور حضرت خالد رضی اللہ عنہ بائیں طرف بیٹھے ہوئے تھے۔ رسول کریم صلی اللہ علیہ وسلم نے مجھ سے فرمایا: پینے کا حق تمہارا ہے اگر تم چاہو تو خالد کے لیے ایثار کر سکتے ہو؟ میں نے عرض کیا: آپ کے بچے ہوئے کے سبب، میں کسی کے لیے ایثار نہیں کر سکتا۔ پھر آپ صلی اللہ علیہ وسلم نے فرمایا: جس شخص کو اللہ تعالیٰ کچھ کھلائے تو وہ یہ دعا کرے:

”اے پروردگار! ہمارے لیے اس میں برکت عطا فرما اور ہمیں اس سے بھی بہتر کھانا نصیب فرما۔“

اللہ تعالیٰ جس کو دودھ پلائے تو وہ یہ دعا کرے:

”اے اللہ! ہمارے لیے اس میں برکت فرما اور ہمارے لیے اس میں اضافہ فرما۔“

رسول اللہ صلی اللہ علیہ وسلم نے فرمایا: دودھ کے علاوہ اور کوئی چیز نہیں ہے جو کھانے اور پینے دونوں کی ضرورت پوری کر دے۔

بَابُ مَا جَاءَ فِي صِفَةِ شُرْبِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 32: نبی کریم صلی اللہ علیہ وسلم کے پانی وغیرہ پینے کے طریقہ کار کا بیان

195- حَدَّثَنَا أَحْمَدُ بْنُ مَنِيعٍ حَدَّثَنَا هَشِيمُ بْنُ عَسَمٍ الْأَحْوَلُ وَمَغِيرَةُ بْنُ الشَّعْبِيِّ عَنْ ابْنِ عَبَّاسٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ شَرِبَ مِنْ زَمْزَمَ وَهُوَ قَائِمٌ .

﴿﴾ حضرت عبداللہ بن عباس رضی اللہ عنہما نے کہا: رسول کریم صلی اللہ علیہ وسلم نے آب زم زم کھڑے ہو کر پیا تھا۔

196- حَدَّثَنَا قُتَيْبَةُ بْنُ سَعِيدٍ حَدَّثَنَا مُحَمَّدُ بْنُ شُعَيْبٍ عَنْ أَبِيهِ عَنْ جَدِّهِ قَالَ رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَشْرَبُ قَائِمًا وَقَاعِدًا .

﴿﴾ حضرت عمرو بن شعیب رضی اللہ عنہ اپنے والد کے حوالے سے اپنے دادا کا یہ بیان نقل کرتے ہیں کہ میں نے رسول کریم صلی اللہ علیہ وسلم کو دیکھا کہ آپ نے کھڑے ہو کر اور بیٹھ کر بھی (پانی) پیا ہے۔

197- حَدَّثَنَا عَلِيُّ بْنُ حَجْرٍ حَدَّثَنَا ابْنُ الْمُبَارَكِ عَنْ عَاصِمِ الْأَحْوَلِ عَنِ الشَّعْبِيِّ عَنْ ابْنِ عَبَّاسٍ قَالَ سَقَيْتُ النَّبِيَّ صَلَّى اللَّهُ عَلَيْهِ وَسَلَّمَ مِنْ زَمْزَمَ فَشَرِبَ وَهُوَ قَائِمٌ .

﴿﴾ حضرت عبداللہ بن عباس رضی اللہ عنہما نے کہا: میں نے حضور انور صلی اللہ علیہ وسلم کو آب زم زم پلایا، آپ نے وہ کھڑے ہو کر پیا۔

198- حَدَّثَنَا أَبُو كَرِيبٍ مُحَمَّدُ بْنُ الْعَلَاءِ وَ مُحَمَّدُ بْنُ طَرِيفِ الْكُوفِيِّ قَالَا أَنبَانَا ابْنُ الْفَضِيلِ عَنِ الْأَعْمَشِ عَنْ عَبْدِ الْمَلِكِ بْنِ مَيْسِرَةَ عَنِ النَّزَالِ بْنِ سَبْرَةَ قَالَ أَتَى عَلِيٌّ بِكُوزٍ مِنْ مَاءٍ وَهُوَ فِي الرَّحْبَةِ فَآخَذَ مِنْهُ كَفًّا فَغَسَلَ يَدَيْهِ وَ مَضَمَضَ وَ اسْتَنْشَقَ وَ مَسَحَ وَ جَهَهُ وَ ذَرَاعِيَهُ وَ رَأْسَهُ ثُمَّ شَرِبَ مِنْهُ وَهُوَ قَائِمٌ ثُمَّ قَالَ هَذَا وَضُوءٌ مَنْ لَمْ يَأْخُذْ هَكَذَا رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ فَعَلَّ

﴿﴾ حضرت نزال بن سیرة رضی اللہ عنہ نے کہا: میں نے حضرت علی رضی اللہ عنہ کی خدمت میں پانی کا پیالہ پیش کیا اور وہ اس وقت میدان میں موجود تھے۔ انہوں نے اسے ہاتھ میں پکڑا، دونوں ہاتھ دھوئے، کلی کی، ناک میں پانی ڈالا، چہرے، بازوؤں پر اور سر کا مسح کیا۔ پھر اسے کھڑے ہو کر پی لیا اور انہوں نے فرمایا: یہ اس شخص کا وضو ہے جو پہلے بے وضو نہ ہوا ہو، میں نے رسول کریم صلی اللہ علیہ وسلم کو ایسا کرتے ہوئے دیکھا ہے۔

199/1- حَدَّثَنَا قُتَيْبَةُ بْنُ سَعِيدٍ وَ يَوْسُفُ بْنُ حَمَادٍ قَالَا حَدَّثَنَا عَبْدُ الْوَارِثِ بْنُ سَعِيدٍ عَنْ أَبِي عَصَامٍ عَنْ أَنَسِ بْنِ مَالِكٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَتَنَفَّسُ فِي الْإِنَاءِ ثَلَاثًا إِذَا شَرِبَ وَ يَقُولُ هُوَ أَمْرٌ وَ أَرَوِي .

﴿﴾ حضرت انس بن مالک رضی اللہ عنہ نے کہا: رسول کریم صلی اللہ علیہ وسلم برتن میں تین مرتبہ سانس لیا کرتے تھے، جب آپ کچھ پیتے تھے تو فرمایا کرتے تھے: یہ زیادہ خوشگوار اور زیادہ سیر کرنے والا ہے۔

199/2- حَدَّثَنَا عَلِيُّ بْنُ خَشُومٍ حَدَّثَنَا عَيْسَى بْنُ يُونُسَ عَنِ رِشْدِينَ بْنِ كَرِيبٍ عَنِ ابْنِ عَبَّاسٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ إِذَا شَرِبَ تَنَفَّسَ مَرَّتَيْنِ .

﴿﴾ حضرت عبداللہ بن عباس رضی اللہ عنہما نے کہا: حضور انور صلی اللہ علیہ وسلم جب کوئی چیز پیتے تو دو مرتبہ سانس لیا کرتے تھے۔

200- حَدَّثَنَا ابْنُ أَبِي عَمْرٍو حَدَّثَنَا سَفِينٌ عَنْ يَزِيدَ بْنِ يَزِيدَ بْنِ جَابِرٍ عَنِ عَبْدِ الرَّحْمَنِ بْنِ أَبِي عَمْرَةَ عَنِ جَدِّهِ كَبْشَةَ قَالَتْ دَخَلَ عَلِيٌّ رَسُولُ اللَّهِ صَلَّى اللَّهُ عَلَيْهِ وَسَلَّمَ فَشَرِبَ مِنْ قَرْبَةٍ مُعَلَّقَةٍ قَائِمًا فَقَمَتَ إِلَى فِيهَا فَقَطَعَتْهُ .

﴿﴾ حضرت عبدالرحمن بن ابوعمرہ رضی اللہ عنہ اپنی دادی حضرت کبشہ رضی اللہ عنہا کے حوالے سے یہ بات بیان کرتے ہیں کہ انہوں نے کہا: رسول کریم صلی اللہ علیہ وسلم میرے ہاں تشریف لائے، آپ نے لٹکے ہوئے مشکیزے کے منہ سے کھڑے ہو کر پانی پیا۔ میں اٹھی اور اس کے منہ کو کاٹ لیا۔

201- حَدَّثَنَا مُحَمَّدُ بْنُ بَشَّارٍ حَدَّثَنَا عَبْدُ الرَّحْمَنِ بْنُ مَهْدِيٍّ حَدَّثَنَا عِزْرَةُ ابْنُ ثَابِتٍ الْإِنصَارِيُّ عَنْ ثَمَامَةَ بْنِ عَبْدِ اللَّهِ قَالَ كَانَ أَنَسُ بْنُ مَالِكٍ يَتَنَفَّسُ فِي الْإِنَاءِ ثَلَاثًا وَزَعَمَ أَنَسٌ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَتَنَفَّسُ فِي الْإِنَاءِ ثَلَاثًا .

﴿﴾ حضرت ثمامہ بن عبد اللہ رضی اللہ عنہ نے کہا: حضرت انس رضی اللہ عنہ برتن میں تین مرتبہ سانس لیا کرتے اور حضرت انس رضی اللہ عنہ نے کہا: رسول کریم صلی اللہ علیہ وسلم برتن میں تین مرتبہ سانس لیا کرتے تھے۔

202- حَدَّثَنَا عَبْدُ اللَّهِ بْنُ عَبْدِ الرَّحْمَنِ حَدَّثَنَا أَبُو عَاصِمٍ عَنْ ابْنِ جُرَيْجٍ عَنْ عَبْدِ الْكَرِيمِ عَنِ الْبَرَاءِ بْنِ زَيْدِ بْنِ أَنَسِ بْنِ مَالِكٍ عَنْ أَنَسِ بْنِ مَالِكٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ دَخَلَ عَلَى أُمِّ سُلَيْمٍ وَ قُرْبَةَ مُعَلَّقَةً فَشَرِبَ مِنْ قُرْبَةِ الْقُرْبَةِ وَهُوَ قَائِمٌ فَقَامَتْ أُمُّ سُلَيْمٍ إِلَى رَأْسِ الْقُرْبَةِ فَقَطَعَتْهَا .

﴿﴾ حضرت انس بن مالک رضی اللہ عنہ نے کہا: رسول کریم صلی اللہ علیہ وسلم حضرت ام سلیم رضی اللہ عنہا کے ہاں تشریف لائے، وہاں ایک مشکیزہ لٹکا ہوا تھا اور آپ نے مشکیزے کے منہ سے اپنا منہ مبارک لگا کر کھڑے ہو کر پانی پیا۔ حضرت ام سلیم رضی اللہ عنہا اٹھیں اور انہوں نے مشکیزے کے منہ کو کاٹ لیا۔

203- حَدَّثَنَا أَحْمَدُ بْنُ نَصْرِ النَّيْسَابُورِيُّ حَدَّثَنَا اسْحَقُ بْنُ مُحَمَّدٍ الْفَرَوِيُّ حَدَّثَنَا عَبِيدَةُ بِنْتُ نَابِلٍ عَنْ عَائِشَةَ بِنْتِ سَعْدِ بْنِ أَبِي وَقَاصٍ عَنْ أَبِيهَا أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَشْرَبُ قَائِمًا وَقَالَ أَبُو عَيْسَى وَقَالَ بَعْضُهُمْ عَبِيدَةُ بِنْتُ نَابِلٍ .

﴿﴾ حضرت عائشہ بنت سعد بن ابی وقاص رضی اللہ عنہما نے کہا: ان کے والد نے بیان کیا ہے: رسول اللہ صلی اللہ علیہ وسلم کھڑے ہو کر پی لیا کرتے تھے۔

حضرت امام ترمذی رحمہ اللہ تعالیٰ نے کہا: بعض راویوں نے عبیدہ بنت نابل نام نقل کیا ہے۔

شرح

مشروبات کے حوالے سے اسوہ نبوی صلی اللہ علیہ وسلم

کھانے کی طرح پینے کے حوالے سے بھی یہاں اسوہ النبی صلی اللہ علیہ وسلم بیان کیا جاتا ہے تاکہ امت مسلمہ کو آپ صلی اللہ علیہ وسلم کا عملی پیغام میسر آسکے اور عمل کر کے قرب خداوندی اور خوشنودی مصطفیٰ صلی اللہ علیہ وسلم کی دولت حاصل کر سکے۔

۱- تین سانس میں پانی نوش کرنا:

بیٹھ کر دائیں ہاتھ سے بسم اللہ پڑھ کر اور تین سانس میں پانی نوش کرنا مسنون ہے۔

۱- حضرت عبداللہ بن عباس رضی اللہ عنہما کا بیان ہے کہ رسول کریم صلی اللہ علیہ وسلم نے فرمایا: پینے کی کسی بھی چیز کو اونٹ طرح ایک بار مت پیو جب تم پانی پیو تو دو یا تین سانس میں پیو جب پانی پینا شروع کرو تو بسم اللہ پڑھ کر پیو اور پانی پینے کے بعد اللہ تعالیٰ کا شکر ادا کرو۔

۲- حضرت انس رضی اللہ عنہ کا بیان ہے کہ رسول اللہ صلی اللہ علیہ وسلم پینے کی چیز کو یا شربت کو تین سانس میں نوش کرتے تھے۔

۳- حضرت انس بن مالک رضی اللہ عنہ کا بیان ہے کہ رسول کریم صلی اللہ علیہ وسلم پانی نوش کرتے وقت تین سانس لیتے تھے۔

آپ فرمایا کرتے تھے: اس طرح پانی نوش کرنا زیادہ خوشگوار ہے اور بہتر سیراب کرنے والا ہے۔

فائدہ نافعہ:

مشروبات کے استعمال کے حوالے سے آپ صلی اللہ علیہ وسلم کا عام عمل تین سانس میں نوش کرنا تھا مگر دو دفعہ سانس لینا بیان جواز کے لیے تھا۔ عند الضرورت چار سانس میں بھی پانی نوش کیا جاسکتا ہے۔

۲- بیٹھ کر پانی نوش کرنا:

ماکولات اور مشروبات کو بیٹھ کر استعمال میں لانا مسنون ہے۔ اس بارے میں چند ایک روایات حسب ذیل ہیں:

۱- حضرت ابو ہریرہ رضی اللہ عنہ کا بیان ہے کہ ایک شخص رسول کریم صلی اللہ علیہ وسلم کی خدمت میں حاضر ہوا اس نے کھڑا ہو کر پانی پینا شروع کر دیا۔ آپ نے اسے قے کرنے کا حکم دیا مگر اس نے انکار کر دیا اور اس کی وجہ دریافت کی؟ آپ نے فرمایا: تم پسند کرو گے کہ تمہارے ساتھ بلی پانی پیے؟ اس نے عرض کیا: ہرگز نہیں۔ فرمایا: تمہارے ساتھ اس سے زیادہ برے شیطان نے مل کر پانی پیا ہے۔

۲- حضرت انس رضی اللہ عنہ کا بیان ہے کہ رسول کریم صلی اللہ علیہ وسلم نے منع کیا کہ کوئی شخص کھڑا ہو کر پانی نوش کرے۔

حضرت قتادہ رضی اللہ عنہ کا بیان ہے کہ میں نے کھانے کے بارے میں دریافت کیا تو آپ نے جواب میں فرمایا: یہ تو اس سے بھی برا ہے۔

۳- حضرت انس بن مالک رضی اللہ عنہ کا بیان ہے کہ حضور اقدس صلی اللہ علیہ وسلم نے کھڑے ہو کر پانی نوش کرنے سے منع کیا۔

۳- ٹھنڈا پانی نوش کرنا:

ٹھنڈا بیٹھا پانی استعمال کرنا مسنون ہے۔ رسول کریم صلی اللہ علیہ وسلم اس نوعیت کا پانی نوش فرماتے تھے۔ اس حوالے سے چند

روایات حسب ذیل ہیں:

۱- حضرت ابو رافع رضی اللہ عنہ کی زوجہ مطہرہ رضی اللہ عنہ کا بیان ہے کہ جب رسول کریم صلی اللہ علیہ وسلم حضرت ابو ایوب انصاری رضی اللہ عنہ کے ہاں قیام پذیر تھے تو مالک بن نضر کے کنویں سے آپ کے لیے پانی لایا جاتا تھا۔ ازواج مطہرات کے لیے یہاں بڑ سقیا جو مدینہ طیبہ سے دو دن کے فاصلے پر تھا سے پانی لایا جاتا تھا اور آپ کا غلام حضرت رباح اسود رضی اللہ عنہ کبھی آپ کے لیے بیز سقیا اور کبھی بیز غرس سے پانی لایا کرتے تھے۔

نوٹ: اس زمانہ میں مدینہ طیبہ اور اس کے قرب و جوار سے شیریں پانی دستیاب نہیں تھا جبکہ آپ صلی اللہ علیہ وسلم کو شیریں پانی مرغوب تھا لہذا آپ نے اس کا اہتمام کیا ہوا تھا۔

۲- حضرت ہشتم بن نضر رضی اللہ عنہ کا بیان ہے کہ رسول کریم صلی اللہ علیہ وسلم کے لیے بیز تہان سے پانی لایا جاتا تھا جس کا پانی عمدہ اور شیریں تھا۔

۳- حضرت عمرو بن حاکم رضی اللہ عنہ کا بیان ہے کہ رسول کریم صلی اللہ علیہ وسلم کے لیے بیز غرس سے پانی لایا جاتا تھا جس سے آپ غسل فرماتے تھے اور اس کنویں کا پانی نہایت نفیس تھا۔ آپ کے ارشاد کے مطابق بیز غرس نہایت عمدہ کنواں ہے اور اس کا تعلق جنت کے چشموں سے ہے۔

۴- حضرت ابوسعید بن معلی رضی اللہ عنہ کا بیان ہے کہ آپ صلی اللہ علیہ وسلم نے بیز غرس کا پانی نوش کیا اس میں کلی فرمائی اور اس میں ڈال دی۔

وضوام العبادات نماز کا آلہ ہے اس سے بچا ہوا پانی حصول برکت کے لیے کھڑے ہو کر نوش کرنا مسنون ہے۔ اس سلسلہ میں چند روایات حسب ذیل ہیں:

۱- حضرت عمرو بن شعیب رضی اللہ عنہ اپنے دادا جان کے حوالے سے روایت کرتے ہیں کہ رسول کریم صلی اللہ علیہ وسلم کھڑے ہو کر اور بیٹھ کر دونوں طرح (وضو کا) پانی نوش فرماتے تھے۔

۲- حضرت نزال بن سبرہ رضی اللہ عنہ کا بیان ہے کہ حضور اقدس صلی اللہ علیہ وسلم نے وضو کا بچا ہوا پانی کھڑے ہو کر نوش فرمایا۔

فائدہ نافعہ:

وضو کا بچا ہوا پانی متبرک ہوتا ہے اس لیے اسے کھڑا ہو کر نوش کرنا باعث برکت ہے اور بیٹھ کر پینے میں بھی کوئی مضائقہ نہیں ہے۔

۵- آب زمزم کھڑے ہو کر نوش کرنا:

آب زمزم کھڑے ہو کر نوش کرنا مسنون ہے یہ پانی اس لیے بابرکت ہے کہ اس کی نسبت حضرت اسماعیل علیہ السلام کی طرف ہے۔ حضرت عبداللہ بن عباس رضی اللہ عنہما کا بیان ہے کہ حضور انور صلی اللہ علیہ وسلم نے آب زمزم کھڑے ہو کر نوش فرمایا تھا۔

(اصح البخاری ج ۲ ص ۸۴۰)

۶- رات کا باسی پانی نوش کرنا:

رات کا باسی اور ٹھنڈا پانی نوش کرنا مسنون ہے۔ حضرت جابر بن عبد اللہ عنہ کا بیان ہے کہ رسول کریم صلی اللہ علیہ وسلم ایک انصاری صحابی کے باغ میں تشریف لے گئے، آپ کی معیت میں ایک شخص بھی تھا۔ مالک باغ اپنا باغ سیراب کر رہا تھا۔ آپ نے دریافت کیا: کیا تمہارے پاس رات کا باسی پانی ہے۔ اگر ہے تو لے آؤ ورنہ یہی (تازہ) پانی لے آؤ؟ مالک باغ نے عرض کیا: یا رسول اللہ! ہمارے پاس مشکیزوں میں رات کا باسی پانی موجود ہے۔ چنانچہ انہوں نے پیالہ میں پانی لیا، اس میں بکری کا دودھ ملایا اور آپ کی خدمت میں پیش کر دیا جو آپ نے نوش فرمایا۔

۷- نبیذ نوش کرنا:

نبیذ کا استعمال کرنا مسنون ہے۔ نبیذ سے مراد وہ پانی ہے جس میں چند کھجوریں، چھوہارے اور کشمش ڈال دیے جاتے ہیں۔ پھر ان اشیاء کا ذائقہ پانی میں آجاتا ہے اور اس پانی کو ”نبیذ“ کہا جاتا ہے۔ اہل عرب کے ہاں یہ مشروب نہایت مرغوب تھا اور آپ صلی اللہ علیہ وسلم بھی یہ نوش کرتے تھے۔

۱- حضرت جابر بن عبد اللہ کا بیان ہے کہ پتھر کے برتن میں رسول کریم صلی اللہ علیہ وسلم کے لیے نبیذ تیار کیا جاتا تھا۔
۲- حضرت انس رضی اللہ عنہ لوگوں کو وہ پیالہ دکھایا کرتے تھے جس میں رسول کریم صلی اللہ علیہ وسلم شہد نبیذ پانی اور دودھ نوش فرمایا کرتے تھے۔ (علامہ محمود احمد عینی، عمدۃ القاری شرح صحیح بخاری ج ۲۱ ص ۲۰۶)

۳- اُمّ المؤمنین حضرت عائشہ صدیقہ رضی اللہ عنہا کا بیان ہے کہ میں رسول کریم صلی اللہ علیہ وسلم کے لیے نبیذ تیار کرتی تھی۔ کچھ کھجوریں اور کشمش بھگو دیتی تھی۔ صبح کے وقت بھگوتی وہ شام کو نوش فرمالتے اور جو شام کے وقت بھگوتی وہ صبح کو نوش فرماتے تھے۔

۸- دودھ نوش کرنا:

پانی ملائے بغیر دودھ نوش کرنا مسنون ہے۔ رسول کریم صلی اللہ علیہ وسلم نے اس کیفیت میں دودھ نوش فرمایا ہے۔
۱- حضرت عبد اللہ بن عباس رضی اللہ عنہما کا بیان ہے کہ میں اور حضرت خالد بن ولید رضی اللہ عنہ دونوں حضرت میمونہ رضی اللہ عنہا کے ہاں رسول کریم صلی اللہ علیہ وسلم کی خدمت میں حاضر ہوئے۔ حضرت میمونہ رضی اللہ عنہا ایک برتن میں دودھ لائیں جو آپ صلی اللہ علیہ وسلم نے نوش فرمایا۔

۲- حضرت عبد اللہ بن عباس رضی اللہ عنہما کا بیان ہے کہ حضور انور صلی اللہ علیہ وسلم نے فرمایا: اللہ تعالیٰ جسے دودھ پلائے وہ یہ دعا کرے:

اللَّهُمَّ بَارِكْ لَنَا فِيهِ وَزِدْنَا مِنْهُ

میں اس بات کو خوب جانتا ہوں کہ کھانے اور پینے کے اعتبار سے معتبر ہو سوائے دودھ کے۔

(امام محمد بن یزید سنن ابن ماجہ ص ۲۳۸)

۹- پانی ملا دودھ نوش کرنا:

پانی ملا دودھ نوش کرنا بھی مسنون ہے۔ رسول کریم صلی اللہ علیہ وسلم نے پانی ملا دودھ نوش کیا۔ حضرت انس رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: جب مجھے سدرۃ المنتہیٰ لے جایا گیا تو وہاں چار نہریں تھیں۔ دو ظاہر میں بہہ رہی تھیں اور دو باطن میں۔ ظاہر کی دونہریں نیل اور فرات تھیں جبکہ باطن کی دونہریں جنت میں ہیں۔ پھر میرے پاس تین پیالے پیش کیے گئے: (۱) دودھ کا پیالہ (۲) شہد کا پیالہ (۳) شراب کا پیالہ۔ میں نے دودھ کا پیالہ پسند کیا اور اسے نوش کیا۔ اس پر مجھے کہا گیا: آپ نے فطرت کو اختیار کیا۔

۱۰- شہد نوش کرنا:

اکیلا شہد یا پانی میں ملا شہد نوش کرنا مسنون ہے، کیونکہ رسول کریم صلی اللہ علیہ وسلم نے شہد نوش کیا ہے۔

۱- حضرت عبداللہ بن مسعود رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: تم اپنے اوپر شفا بخش دو چیزوں کا التزام کر لو۔ (۱) قرآن کریم (۲) شہد۔ (امام ولی الدین محمد مشکوٰۃ المصابیح ص ۳۹۱)

۲- اُمّ المؤمنین حضرت عائشہ صدیقہ رضی اللہ عنہا کا بیان ہے کہ حضور اقدس صلی اللہ علیہ وسلم کو دو چیزیں نہایت درجہ کی پسند تھیں: (۱) حلوہ (۲) شہد

۳- حضرت ابو ہریرہ رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: جو شخص ہر ماہ تین دن صبح کے وقت شہد استعمال کرے گا وہ تمام بڑے امراض سے محفوظ رہے گا۔ (امام ولی الدین محمد مشکوٰۃ المصابیح ص ۳۹۱)

بَابُ مَا جَاءَ فِي تَعَطُّرِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 33: حضور انور صلی اللہ علیہ وسلم کے خوشبو استعمال کرنے کا بیان

204- حَدَّثَنَا مُحَمَّدُ بْنُ رَافِعٍ وَغَيْرُ وَاحِدٍ قَالُوا ابْنَانَا أَبُو أَحْمَدَ الزُّبَيْرِيُّ حَدَّثَنَا شَيْبَانُ عَنْ عَبْدِ اللَّهِ بْنِ الْمُخْتَارِ عَنْ مُوسَى بْنِ أَنَسِ بْنِ مَالِكٍ عَنْ أَبِيهِ قَالَ كَانَ لِرَسُولِ اللَّهِ صَلَّى اللَّهُ عَلَيْهِ وَسَلَّمَ سَكَّةٌ يَتَطَيَّبُ مِنْهَا .

﴿﴾ حضرت موسیٰ بن انس بن مالک رضی اللہ عنہ نے اپنے والد گرامی کے حوالے سے نقل کرتے ہیں: رسول کریم صلی اللہ علیہ وسلم کے پاس ایک شیشی تھی جس میں سے آپ خوشبو لگایا کرتے تھے۔

205- حَدَّثَنَا مُحَمَّدُ بْنُ بَشَّارٍ حَدَّثَنَا عَبْدُ الرَّحْمَنِ بْنُ مَهْدِيٍّ حَدَّثَنَا عَزْرَةُ ابْنِ ثَابِتٍ عَنْ ثَمَامَةَ بْنِ عَبْدِ اللَّهِ قَالَ كَانَ أَنَسُ بْنُ مَالِكٍ لَا يَرُدُّ الطِّيبَ وَقَالَ أَنَسُ إِنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ لَا يَرُدُّ الطِّيبَ .

﴿﴾ حضرت ثمامہ بن عبد اللہ رضی اللہ عنہ نے کہا: حضرت انس بن مالک رضی اللہ عنہ خوشبو کا تحفہ واپس نہیں کیا کرتے تھے۔ حضرت انس رضی اللہ عنہ نے کہا: آپ صلی اللہ علیہ وسلم خوشبو کا تحفہ واپس نہیں کیا کرتے تھے۔

206- حَدَّثَنَا بِن سَعِيدٍ حَدَّثَنَا ابْنُ أَبِي فَدِيكٍ عَنْ عَبْدِ اللَّهِ بْنِ مُسْلِمٍ بِنِ جَنْدَبٍ عَنْ أَبِيهِ عَنِ ابْنِ عَمْرِو بْنِ عَبْدِ اللَّهِ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ تَلْكَ لَا تُرَدُّ الْوَسَائِدُ وَالذُّهْنُ وَالطِّيبُ وَاللَّبَنُ .

﴿﴾ حضرت عبد اللہ بن عمر رضی اللہ عنہما نے کہا: رسول کریم صلی اللہ علیہ وسلم نے فرمایا: تین چیزوں کا تحفہ واپس نہیں کرنا چاہیے: تکیہ، خوشبو اور دودھ۔

207- حَدَّثَنَا مُحَمَّدُ بْنُ غِيْلَانَ حَدَّثَنَا أَبُو دَاوُدَ الْحَضْرِيُّ عَنْ سَفِيَانَ عَنِ الْجَرِيرِيِّ عَنْ أَبِي نَضْرَةَ عَنْ رَجُلٍ عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ طِيبُ الرَّجَالِ مَا ظَهَرَ رِيحُهُ وَخَفِيَ لَوْنُهُ وَطِيبُ النِّسَاءِ مَا ظَهَرَ لَوْنُهُ وَخَفِيَ رِيحُهُ

حَدَّثَنَا عَلِيُّ بْنُ حَجْرٍ حَدَّثَنَا إِسْمَاعِيلُ بْنُ إِبْرَاهِيمَ عَنِ الْجَرِيرِيِّ عَنْ أَبِي نَضْرَةَ عَنِ الطَّافِيِّ عَنْ أَبِي هُرَيْرَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ مِثْلَهُ بِمَعْنَاهُ .

﴿﴾ حضرت ابو ہریرہ رضی اللہ عنہ نے کہا: رسول کریم صلی اللہ علیہ وسلم نے فرمایا: مردوں کی خوشبو وہ ہے جس کی خوشبو ظاہر ہو اور اس کا رنگ پوشیدہ رہے اور عورتوں کی خوشبو وہ ہے جس کا رنگ ظاہر ہو اور خوشبو پوشیدہ رہے۔ یہی روایت دوسری سے بھی منقول ہے۔

208- حَدَّثَنَا مُحَمَّدُ بْنُ خَلِيفَةَ وَعَمْرُو بْنُ عَلِيٍّ قَالَا حَدَّثَنَا يَزِيدُ بْنُ ذَرِيْعٍ حَدَّثَنَا حِجَابُ الصَّوَّافِ عَنْ حَنَّانٍ عَنْ أَبِي عَثْمَانَ النَّهْدِيِّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا أُعْطِيَ أَحَدُكُمْ الرِّيحَانَ فَلَا يَرُدُّهُ فَإِنَّهُ خَرَجَ مِنَ الْجَنَّةِ

﴿﴾ حضرت عثمان نہدی رضی اللہ عنہ نے کہا: رسول کریم صلی اللہ علیہ وسلم نے فرمایا: جب کسی شخص کو خوشبودی جائے تو وہ اسے واپس نہ کرے، کیونکہ یہ جنت سے نکلی ہے۔

209- حَدَّثَنَا عُمَرُ بْنُ إِسْمَاعِيلَ بْنِ مَجَالِدِ بْنِ سَعِيدِ الْهَمْدِيِّ حَدَّثَنَا أَبِي عَنْ بِيَانٍ عَنِ قَيْسِ بْنِ أَبِي حَازِمٍ عَنِ جَرِيرِ بْنِ عَبْدِ اللَّهِ قَالَ عَرِضَتْ بَيْنَ يَدَيَّ عُمَرُ بْنُ الْخَطَّابِ فَأَلْقَى جَرِيرٌ رِدَاءَهُ وَ مَشَى فِي إِزَارٍ فَقَالَ لَهُ خُذْ رِدَائِكَ فَقَالَ عُمَرُ لِلْقَوْمِ مَا رَأَيْتُمْ رَجُلًا أَحْسَنَ صُورَةً مِنْ جَرِيرٍ إِلَّا مَا بَلَّغْنَا مِنْ صُورَةِ يُوْسُفَ عَلَيْهِ السَّلَامُ .

﴿﴾ حضرت جریر بن عبد اللہ رضی اللہ عنہ نے کہا: مجھے حضرت عمر بن خطاب رضی اللہ عنہ کے سامنے پیش کیا گیا، اس

وقت میں نے اپنی اوپر والی چادر اتاری ہوئی تھی اور صرف تہبند زیب تن کیا ہوا تھا۔ حضرت عمر رضی اللہ عنہ نے ان سے کہا: آپ اپنی اوپر والی چادر بھی اوڑھ لیں۔ حضرت عمر رضی اللہ عنہ نے حاضرین سے فرمایا: میں نے جریر سے زیادہ خوبصورت کوئی شخص نہیں دیکھا سوائے حضرت یوسف علیہ السلام کی خوبصورتی کے جو ہم تک پہنچا ہے۔

شرح

خوشبو کے حوالے سے اسوۂ نبوی صلی اللہ علیہ وسلم

رسول کریم صلی اللہ علیہ وسلم کو خوشبو نہایت پسند تھی، مختلف مواقع پر اسے استعمال میں لاتے تھے آپ کی پیروی میں صحابہ بھی اسے پسند کرتے اور استعمال کرتے تھے۔ اسوۂ نبی صلی اللہ علیہ وسلم کے حوالے سے خوشبو کا تذکرہ حسب ذیل ہے۔

۱- ولادت مصطفیٰ صلی اللہ علیہ وسلم کے وقت خوشبو:

رسول کریم صلی اللہ علیہ وسلم کے جسم مبارک سے خوشبو آتی تھی۔ یہ وقتی یا عارضی نہیں تھی بلکہ مستقل اور پیدائشی تھی۔ چنانچہ حضرت آمنہ رضی اللہ عنہا فرماتی ہیں:

ثم نظرت اليه واذا به كالقمر ليلة البدر وريحه يسطح كالمسك الازفر (زرقانی علی الموابہ ج ۱ ص ۱۱۵)

پھر میرے لخت جگر صلی اللہ علیہ وسلم کی ولادت باسعادت ہوئی۔ آپ کا حسن و جمال بے مثل تھا۔ گویا آپ چودھویں رات کے چاند ہیں اور آپ کے جسم مبارک سے کستوری کی طرح خوشبو آتی تھی۔

حضرت آمنہ رضی اللہ عنہا فرماتی ہیں:

ولادت نبوی صلی اللہ علیہ وسلم کے وقت میں نے لوگوں کی ایک جماعت دیکھی جو کھڑے تھے۔ ان کے ہاتھوں میں چاندی کے برتن تھے۔ انتہائی خوف و دہشت سے میرا پسینہ ٹپک رہا تھا اور جو قطرہ بھی ٹپکتا اس سے کستوری کی خوشبو آتی تھی۔ (پیر محمد اکرم شاہ الازہری، ضیاء النبی صلی اللہ علیہ وسلم ج ۲ ص ۹۳)

۲- نام مصطفیٰ صلی اللہ علیہ وسلم سے خوشبو:

رسول کریم صلی اللہ علیہ وسلم کا عقیدت و محبت سے ذکر کرنے اور آپ کی خدمت میں درود شریف پیش کرنے کی برکت سے خوشبو پھیل جاتی ہے۔ چنانچہ معتبر کتب میں مذکور ہے:

ما من مجلس يصلى فيه على النبي صلى الله عليه وسلم الا عرضت له رائحة طيبة حتى تصل الى غنان السماء فتقول الملائكة هذا مجلس صلى فيه على محمد صلى الله عليه وسلم

(علامہ یوسف بن اسماعیل بہانی، سعادت الدارین، ص ۱۳۳)

جس مجلس میں رسول کریم صلی اللہ علیہ وسلم پر درود شریف پیش کیا جائے اس سے ایک خوشبو اٹھتی ہے جو کہ آسمان کی

بلندیوں کو چھوتی ہے اور اس خوشبو کو محسوس کر کے آسمان کے فرشتے کہتے ہیں: یہ ایسی مجلس سے خوشبو آتی ہے جس میں آپ صلی اللہ علیہ وسلم پر درود شریف پیش کیا گیا ہو۔

۳۔ حضرت حلیمہ رضی اللہ عنہا کی بستی کے ہر گھر سے خوشبو آنا:

دوسری خواتین کے ساتھ حضرت حلیمہ سعدیہ رضی اللہ عنہا مکہ سے درمیتیم صلی اللہ علیہ وسلم کو لے کر اپنی بستی میں پہنچیں تو ہر گھر خوش بو سے معطر ہو گیا تھا۔
چنانچہ آپ فرماتی ہیں:

جب ہم مکہ کے سفر سے واپس پہنچے تو ہر گھر سے کستوری کی مہک آنے لگی۔ (پیر محمد کرم شاہ ضیاء النبی ج ۲ ص ۶۹)

۴۔ مدینہ طیبہ کے درود یوار سے آج تک خوشبو آنا:

ہجرت مدینہ طیبہ کے بعد رسول کریم صلی اللہ علیہ وسلم تقریباً دس سال تک مدینہ طیبہ میں قیام پذیر رہے۔ آپ کی برکت سے آج بھی اس شہر کے گلی کو چوں سے نبوت کی بھینی بھینی خوشبو آتی ہے اور یہ یہ خوشبو عشاق رسول کریم صلی اللہ علیہ وسلم محسوس کرتے ہیں۔ اس سلسلہ میں چند شواہد حسب ذیل ہیں:

(الف) ومن خصائص المدينة انها طيبة الريح وللعطر فيها فصل رائحة لا توجد في غيرها۔

(علامہ یاقوت حموی رحمہ اللہ تعالیٰ بمجم البلدان ج ۵ ص ۸۷)

مدینہ طیبہ کی خصوصیات میں سے ایک یہ ہے کہ اس کی آ بو ہوا خوشبودار ہے اور وہاں عطر کی ایسی مہک آتی ہے جو دوسری جگہ سے نہیں آتی۔

(ب) اب بھی مدینہ طیبہ کے درود یوار خوشبوؤں سے رچے بسے ہیں اور اہل عقیدت اپنے شامہ محبت کے ذریعے اس سے لطف اندوز ہوتے ہیں۔ (شیخ عبدالحق محدث دہلوی مدارج النبوت ج ۱ ص ۲۴)

(ج) حضرت شیخ شبلی رحمہ اللہ تعالیٰ فرماتے ہیں:

ایک صاحب وجدان بزرگ فرماتے ہیں کہ خاک مدینہ میں ایک خاص مہک ہے جو کسی کستوری اور عنبر میں نہیں ہے۔ (ایضاً)

۵۔ وصال نبوی صلی اللہ علیہ وسلم کے وقت خوشبو:

جب جان جہاں صلی اللہ علیہ وسلم کا وصال ہوا تو اطراف میں خوشبو پھیل گئی۔ چنانچہ ام المومنین حضرت عائشہ صدیقہ رضی اللہ عنہا کا بیان ہے کہ جس وقت رسول کریم صلی اللہ علیہ وسلم کا وصال ہوا تو میں نے اپنے ہاتھوں سے آپ کے ہاتھ مبارک پکڑ کر آپ کے سینہ مبارک پر رکھ دیے تو کئی ہفتوں تک میرے ہاتھوں سے وضو کرتے اور کھانا کھاتے وقت مشک و عنبر کی خوشبو مہکتی رہی۔

(امام جلال الدین سیوطی خصائص الکبریٰ ج ۲ ص ۲۷۴)

ام المومنین حضرت عائشہ صدیقہ رضی اللہ عنہا فرماتی ہیں:

قبض رسول الله صلى الله عليه وسلم بين سحري و نحري فلما خرجت نفسه لم اجدر يحا قط
اطيب منها (ايضاً)

رسول کریم صلی اللہ علیہ وسلم کا وصال ہوا تو آپ میری گود میں تشریف فرما تھے۔ جب روح مبارک قبض کی گئی تو ایک
ایسی خوشبو مہکی کہ اس جیسی میں نے خوشبو نہیں دیکھی تھی۔

۶۔ بوقت غسل خوشبو:

رسول کریم صلی اللہ علیہ وسلم کے وصال کے بعد عین غسل کے دوران نہایت عمدہ و نفیس خوشبو محسوس کی گئی۔ چنانچہ معتبر کتب میں
مذکور ہے:

ان عليا غسل النبي صلى الله عليه وسلم فجعل يقول بابي انت طبت حيا و طبت ميتا قال و
سطعت ریح طيبة لم يجدوا مثلها (ايضاً)

بیشک حضرت علی رضی اللہ عنہ کا بیان ہے کہ رسول کریم صلی اللہ علیہ وسلم کو غسل دیتے وقت میں نے یوں عرض کیا: میرے
والدین آپ پر قربان ہوں! آپ نے پاکیزہ زندگی گزاری، آپ کا وصال بھی پاکیزہ ہے۔ غسل کے دوران میں نے
ایسی خوشبو محسوس کی کہ اس جیسی خوشبو کبھی نہیں دیکھی۔

۷۔ رسول کریم صلی اللہ علیہ وسلم کی خوشبو سے محبت:

رسول کریم صلی اللہ علیہ وسلم کو خوشبو سے کمال درجہ کی محبت تھی۔ آپ خوشبو استعمال فرماتے تھے اور آپ کی اتباع میں صحابہ کرام
بھی خوشبو استعمال میں لاتے تھے۔

۱۔ اُمّ المؤمنین حضرت عائشہ صدیقہ رضی اللہ عنہا کا بیان ہے کہ رسول کریم صلی اللہ علیہ وسلم اس بات کو نہایت ناپسند فرماتے
تھے کہ اپنے صحابہ کرام میں جلوہ افروز ہوں اور آپ کے لباس سے بدبو آ رہی ہو۔

۲۔ حضرت انس بن مالک رضی اللہ عنہ کا بیان ہے کہ رسول کریم صلی اللہ علیہ وسلم جب سحری کے وقت بیدار ہوتے استنجاء
فرماتے، وضو کرتے اور ازواج مطہرات رضی اللہ عنہم میں سے جس کے پاس خوشبو ہوتی منگواتے اور استعمال میں لاتے تھے۔

۳۔ حضرت ابو ایوب انصاری رضی اللہ عنہ کا بیان ہے کہ رسول خدا صلی اللہ علیہ وسلم نے فرمایا:

چار اشیاء انبیاء کرام علیہم السلام کی سنت ہیں: (۱) ختنہ کروانا (۲) مسواک کرنا (۳) خوشبو لگانا (۴) نکاح کرنا۔

(۸) آپ صلی اللہ علیہ وسلم کی خوشبوؤں اور پھولوں سے محبت:

رسول کریم صلی اللہ علیہ وسلم کو پھولوں اور خوشبوؤں سے خوب محبت تھی۔ حضرت انس رضی اللہ عنہ کا بیان ہے کہ رسول کریم صلی
اللہ علیہ وسلم نے فرمایا:

مجھے دنیا میں تین چیزیں زیادہ عزیز ہیں: (۱) عورتیں (۲) خوشبو (۳) نماز تو میری آنکھوں کی ٹھنڈک ہے۔

۹- آپ صلی اللہ علیہ وسلم کے ہاں پسندیدہ خوشبو:

رسول کریم صلی اللہ علیہ وسلم ہر خوشبو استعمال کرتے لیکن ذکاؤۃ الطیب کو آپ زیادہ پسند کرتے تھے۔ اُمّ المؤمنین حضرت عائشہ صدیقہ رضی اللہ عنہا سے سوال کیا گیا کہ آپ صلی اللہ علیہ وسلم کو سب سے زیادہ کون سی خوشبو پسند تھی؟ انہوں نے جواب میں فرمایا: آپ صلی اللہ علیہ وسلم کو کستوری سب سے زیادہ پسند تھی۔

حضرت ابو ہریرہ رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا:

جب تمہیں میٹھی چیز پیش کی جائے تو اس میں سے ضرور کچھ نہ کچھ لے لو اور جب تمہیں خوشبو پیش کی جائے تو اس سے ضرور لے

لو۔

۱۰- جسم اطہر کی مبارک خوشبو:

رسول کریم صلی اللہ علیہ وسلم کے جسم مبارک سے ایسی خوشبو آتی تھی کہ کوئی خوشبو اس کا مقابلہ نہیں کر سکتی تھی۔ حضرت انس رضی اللہ عنہ کا بیان ہے کہ میں نے کبھی کوئی عنبر کوئی مشک یا کوئی اور چیز ایسی نہیں سونگھی جس کی مہک آپ صلی اللہ علیہ وسلم کی مہک سے زیادہ خوشبودار ہو۔

علامہ خفاجی رحمہ اللہ تعالیٰ شرح شفاء میں لکھتے ہیں:

جب کوئی شخص آپ صلی اللہ علیہ وسلم سے مصافحہ کرتا تو سارا دن اس کا ہاتھ خوشبو سے مہکتا رہتا تھا۔ آپ صلی اللہ علیہ وسلم جب کسی بچے کے سر پر دست شفقت پھیرتے تو اس کی خوشبو سے وہ بچہ دوسرے بچوں سے شناخت کیا جاسکتا تھا۔

۱۱- لعاب نبوی صلی اللہ علیہ وسلم کی خوشبو:

رسول کریم صلی اللہ علیہ وسلم جس طرح سرپا رحمت تھے اسی طرح معطر بھی تھے حتیٰ کہ آپ کے پسینہ اور آپ کے لعاب مبارک سے بھی خوشبو آتی تھی۔ آپ صلی اللہ علیہ وسلم نے ایک کنویں میں گل فرمائی تو اس سے کستوری کی خوشبو آنا شروع ہو گئی۔

۱۲- دست اقدس کی خوشبو:

رسول کریم صلی اللہ علیہ وسلم کا جسم اطہر بالخصوص دست اقدس ہمہ وقت خوشبودار رہتا تھا۔ جس شخص سے مصافحہ کرتے اس کا ہاتھ معطر ہو جاتا تھا اور جس بچے کے سر پر ہاتھ پھیرتے وہ بچہ خوشبو کی وجہ سے دوسرے بچوں سے ممتاز ہو جاتا تھا۔

حضرت جابر بن سمرہ رضی اللہ عنہ کا بیان ہے کہ ایک دن میں نے فجر کی نماز رسول کریم صلی اللہ علیہ وسلم کی اقتداء میں ادا کی آپ صلی اللہ علیہ وسلم اپنے دولت کدہ کی طرف نکل پڑے۔ میں بھی آپ کے پیچھے ہو گیا۔ اچانک سامنے بچے آ گئے۔ آپ ہر بچے کے رخسار پر ہاتھ پھیرتے تھے۔ میرے دونوں رخساروں پر ہاتھ پھیرا جس کی ٹھنڈک اور خوشبو میں نے محسوس کی گویا کہ آپ نے اپنا دست اقدس عطار کی صندوقی سے نکالا ہو۔

(حافظ امانت علی سعیدی خوشبوئے رسول کریم صلی اللہ علیہ وسلم، ص ۸۷)

۱۳۔ گیسوئے مبارک کی خوشبو:

آپ صلی اللہ علیہ وسلم سر اپا معطر بالخصوص گیسو مبارک خوب خوشبودار تھے۔ ایک دفعہ آپ اپنے چچا ابوطالب کے ہاں تشریف لے گئے۔ حضرت علی رضی اللہ عنہ گہوارے میں محو خواب تھے۔ ان کے چہرے کی طرف دیکھا جبکہ آپ کے مبارک گیسو خوشبو سے معطر تھے۔ ان سے عنبر اور کستوری کی خوشبو اٹھ رہی تھی۔ حضرت علی رضی اللہ عنہ نے خوشبو محسوس کی تو اپنی آنکھیں کھول دیں اور مسکرانے لگے۔

۱۴۔ نسل در نسل آپ صلی اللہ علیہ وسلم کی خوشبو محسوس ہونا:

رسول کریم صلی اللہ علیہ وسلم کے پسینے کی خوشبو اتنی تیز تھی کہ نسل در نسل وہ باقی رہتی تھی۔

حضرت اُم سلمہ رضی اللہ عنہا سے مروی ہے کہ ایک دن حضور انور صلی اللہ علیہ وسلم استراحت فرما رہے تھے۔ آپ کی جبیں مبارک پر خوبصورت موتیوں کی طرح پسینے کے قطرات ہو رہے تھے۔ میں نے ان میں سے کچھ قطرے ایک شیشی میں جمع کر کے محفوظ کر لیے۔ اتفاقاً انہی دنوں میری ایک ملنے والی خاتون کی بیٹی کی شادی ہوئی میں نے اس شیشی میں سے پسینہ مبارک کے چند قطرے اس خاتون کو بطور تحفہ دیے۔ اس خاتون نے اپنی بیٹی کو لگایا۔ اس پسینہ مبارک کی برکت سے لڑکی کے اس عضو سے ہمیشہ خوشبو آتی تھی جس پر پسینہ مبارک لگایا گیا تھا۔ یعنی یہ خوشبو ساری عمر باقی رہی۔ اس کے بعد اس کے ہاں لڑکی پیدا ہوئی اس سے بھی وہی خوشبو آیا کرتی یہاں تک کہ اس لڑکی کی نسل میں جو بچہ بھی پیدا ہوتا اس سے وہی مہک اور خوشبو آتی تھی۔ اس مبارک خاندان اور گھر کو اہل مدینہ بیت الطہارین (خوشبو والوں کا گھر) کہہ کر پکارتے تھے۔

۱۵۔ آپ صلی اللہ علیہ وسلم کے پسینے سے خوشبو والوں کا گھر مشہور ہونا:

حضرت ابو ہریرہ رضی اللہ عنہ سے روایت ہے کہ ایک آدمی حضور انور صلی اللہ علیہ وسلم کی بارگاہ میں حاضر ہوا اور عرض کرنے لگا یا رسول اللہ! میری بیٹی کی شادی ہونے والی ہے لیکن میرے پاس اسے دینے کے لیے کچھ نہیں ہے، خوشبو ہے اور آپ اس سلسلے میں میری مدد فرمائیں؟ آپ صلی اللہ علیہ وسلم نے فرمایا: ایک کھلے منہ والی شیشی اور ایک لکڑی کا ٹکڑا لے آؤ، وہ شخص حسب ارشاد گرامی شیشی اور لکڑی لے کر آپ صلی اللہ علیہ وسلم کی خدمت اقدس میں حاضر ہوا، آپ صلی اللہ علیہ وسلم نے اس لکڑی کی مدد سے اپنی مبارک کلائی کا پسینہ مبارک اس شیشی میں جمع کیا حتیٰ کہ وہ بھر گئی۔ آپ صلی اللہ علیہ وسلم نے فرمایا: اسے لے جاؤ اور بیٹی سے کہو: اسے بطور خوشبو استعمال کرے۔ وہ شخص آپ صلی اللہ علیہ وسلم کا پسینہ مبارک گھر لے گیا اور اس کے گھر والوں نے بطور خوشبو استعمال کیا تو ان کا گھر خوشبو سے مہک اٹھا۔ اس کی خوشبو اس کے گھر تک محدود نہیں رہی بلکہ دیگر اہل مدینہ بھی اس خوشبو کو محسوس کرتے، اسی وجہ سے اہل مدینہ اس مبارک گھر کو "بیت الطہارین یعنی خوشبو والوں کا گھر" کے نام سے یاد کرتے تھے۔

حضرت شیخ عبدالحق محدث دہلوی رحمہ اللہ تعالیٰ فرماتے ہیں:

بعض روایات میں آیا ہے کہ ایک آدمی نے آپ صلی اللہ علیہ وسلم کا بول مبارک پی لیا جہاں خود اس کے جسم سے خوشبو آتی

وہاں اس کی اولاد میں پشت در پشت چلتی رہی۔

ایک روایت میں یہ بھی ہے کہ جب آپ صلی اللہ علیہ وسلم کے پیٹ مبارک پر ہاتھ پھیرا تو تمام مدینہ خوشبو سے مہک اٹھا۔

(امام جلال الدین سیوطی، خصائص الکبریٰ، ج ۱، ص ۶۶)

۱۶- خون نبوی صلی اللہ علیہ وسلم کی خوشبو:

آپ صلی اللہ علیہ وسلم کے خون مبارک میں خوشبو تھی۔ خون مبارک شہد سے زیادہ شیریں تھا اور اس کے نوش کرنے والے جہنم سے آزادی کی خوشخبری سنائی گئی ہے۔

ایک دفعہ رسول کریم صلی اللہ علیہ وسلم نے پچھنے لگوائے۔ خون مبارک برتن میں جمع ہو گیا۔ آپ نے حضرت عبداللہ بن زبیر رضی اللہ عنہ کو حکم دیا وہ کہیں اسے دفن کر دیں، وہ خون مبارک لے کر باہر نکلے اور سوچا کہ اسے کہاں دفن کریں؟ پھر خیال آیا کہ دفن کرنے کی بجائے اس متبرک خون نبوی صلی اللہ علیہ وسلم کو پی لینا چاہیے اور خون مبارک نوش کر لیا۔ اس سلسلہ میں جب آپ صلی اللہ علیہ وسلم کو اطلاع ملی تو آپ نے خوشخبری سناتے ہوئے اعلان کیا: عبداللہ بن زبیر کے جسم کو جہنم کی آگ نہیں جلا سکتی۔

حضرت امام شعبی رحمہ اللہ تعالیٰ کا بیان ہے کہ کسی نے حضرت عبداللہ بن زبیر رضی اللہ عنہما سے دریافت کیا: آپ صلی اللہ علیہ وسلم کے خون مبارک کا ذائقہ کیسا تھا؟ انہوں نے جواب میں فرمایا: شہد کی طرح میٹھا اور کستوری کی طرح خوشبو آور تھا۔

(حافظ امانت علی سعیدی خوشبوئے رسول صلی اللہ علیہ وسلم، ص ۱۲۲)

۱۷- کنویں سے کستوری کی خوشبو:

آپ صلی اللہ علیہ وسلم کی کلی کے پانی سے خوشبو آتی تھی اور جس کنویں میں وہ پانی ڈالا جاتا تھا اس سے بھی خوشبو آتی تھی۔ چنانچہ حضرت وائل بن حجر رضی اللہ عنہ کا بیان ہے کہ حضور انور صلی اللہ علیہ وسلم نے ایک ڈول میں کلی کی وہ پانی کنویں میں ڈالا گیا تو اس سے کستوری کی خوشبو آتی تھی۔ (امام جلال الدین سیوطی، خصائص الکبریٰ، ج ۱، ص ۶۱)

۱۸- قبر نبوی صلی اللہ علیہ وسلم سے خوشبو:

وہ حجرہ مقدسہ جہاں رحمت کائنات آرام فرما ہیں، سے خوشبو آتی ہے اور اہل محبت اسے محسوس کرتے ہیں۔ چنانچہ حضرت عبداللہ بن محمد بن عقیل رضی اللہ عنہ کا بیان ہے کہ میں ایک رات حسب معمول سحری کے وقت اپنے گھر سے نکلا، اس وقت بارش ہو رہی تھی، جب میں مغیرہ بن شعبہ رضی اللہ عنہ کے مکان کے قریب پہنچا تو مجھے عجیب و غریب خوشبو محسوس ہوئی اس جیسی نفیس خوشبو پہلے کبھی محسوس نہیں ہوئی تھی۔ خوشبو سے فضا معطر اور مشک بار ہو گئی تھی۔ میں خوشبو کے منبہ کی جانب گیا تو حجرہ انور کے سامنے پہنچ گیا تو دیکھا کہ حجرہ مقدسہ کی مشرقی دیوار منہد ہو گئی ہے۔ کچھ ہی وقفہ بعد حضرت عمر بن عبدالعزیز گورنر مدینہ بھی وہاں پہنچ گئے اور انہوں نے چادر سے پردہ کروایا اور بعد از نماز فجر حضرت عمر بن عبدالعزیز نے مدینہ منورہ کے ایک مشہور معمار کو بلوایا اور اس دیوار کی مرمت کے لیے حجرہ مبارک کے اندر جانے کا حکم دیا۔ اندر جا کر اس نے امداد کے لیے ایک اور آدمی طلب کیا۔ حضرت عمر بن عبدالعزیز اندر

جا کر ہاتھ بٹانے کے لیے خود تیار ہوئے لیکن پاس کھڑے قریش نے بھی شمولیت پر اصرار کیا تو انہوں نے کہا: میں کبھی ایک ہجوم کو اندر بھجوا کر آپ صلی اللہ علیہ وسلم کو ایذا نہ پہنچنے دوں گا۔ پھر ایک غلام کو اندر بھجوا دیا جس نے اندر گری ہوئی مٹی اٹھائی اور قبر مبارک پر دیوار کرنے سے جو شگاف پڑ گیا تھا اسے اپنے ہاتھ سے پر کیا۔ دیوار کو دوبارہ تعمیر کرنے کے لیے بنیاد کھودوائی اور اولاد صحابہ کی موجودگی میں ہوئی۔ اس دوران حضرت عمر فاروق رضی اللہ عنہ کے قدم مبارک برہنہ ہو گئے تھے اور دیکھا گیا کہ کفن بھی میلانہ ہوا تھا۔

زمین میلی نہیں ہوتی زمن میلا نہیں ہوتا محمد کے غلاموں کا کفن میلا نہیں ہوتا

(روزنامہ نوائے وقت، مورخہ ۲۷ جنوری ۲۰۱۸ء)

۱۹- بول براز کے وقت خوشبو:

رسول کریم صلی اللہ علیہ وسلم جب بول براز فرماتے تو اسے زمین نکل لیتی تھی اور وہاں خوشبو پھیل جاتی تھی۔ چنانچہ اس سلسلہ میں معتبر کتب میں تحریر ہے:

حضور انور صلی اللہ علیہ وسلم جب قضا حاجت فرماتے تو زمین پھٹ جاتی اور آپ کا بول و براز نکل جاتی اور وہاں سے خوشبو آتی۔ (شیخ عبدالحق محدث دہلوی مدارج النبوت ج اول ص ۳۰)

ایک شخص نے آپ صلی اللہ علیہ وسلم کا پیشاب مبارک پی لیا تھا۔ جب تک وہ بقید حیات رہا اس کے جسم سے خوشبو آتی رہی اور اس کی اولاد سے بھی نسل در نسل خوشبو آتی رہی۔ (ایضاً ص ۳۱)

حضرت ملا علی قاری رحمہ الباری ایک صحابی کا قول نقل کرتے ہیں:

ایک دن میں نے دیکھا رسول اکرم صلی اللہ علیہ وسلم رفع حاجت کے لیے دو تشریف لے گئے اور جب واپس تشریف لائے تو میں اس جگہ پہنچا اور دیکھا کہ وہاں سوائے پتھروں (ڈھیلوں) کے اور کچھ بھی نہیں ہے۔ میں نے ان تین ڈھیلوں کو اٹھایا تو ان سے کستوری جیسی خوشبو مہک رہی تھی۔ میں ان کو گھر لے آیا اور جب جمعہ کا دن آتا میں ان کو آستین میں رکھ کر مسجد میں آتا اور ایسی پیاری خوشبو مہکتی کہ وہ خوشبو ہر کسی کی خوشبو اور عطر پر غالب آ جاتی۔ (حضرت ملا علی قاری شرح شفاء جلد اول ص ۳۶۰)

۲۰- عطر حنا کی خوشبو:

عطر حنا کو جنت کی خوشبو قرار دیا گیا ہے اور یہ مسنون ہے۔

۱- حضرت عبد اللہ بن عمر رضی اللہ عنہما کا بیان ہے کہ رسول کریم صلی اللہ علیہ وسلم نے فرمایا: جنت کی خوشبو حنا ہے۔

(المعجم الکبیر للطبرانی رقم الحدیث ۱۱۲۰)

۲- حضرت عبد اللہ بن عباس رضی اللہ عنہما سے روایت ہے کہ آپ صلی اللہ علیہ وسلم کی خدمت میں حنا کا پھول پیش کیا گیا تو

آپ نے فرمایا: یہ خوشبو جنت کی خوشبو کے مشابہ ہے۔ (علامہ علی بن ابی بکر، مجمع الزوائد ج ۵ ص ۲۰۳)

۳- حضرت عبد اللہ بن عمر رضی اللہ عنہما کا بیان ہے کہ رسول کریم صلی اللہ علیہ وسلم نے فرمایا: حنا جنت کی خوشبوؤں کا سردار

ہے۔ (ایضاً)

۲۱- خوشبو اور عطر دونوں کا جنت سے ہونا:

خوشبو کا تعلق جنت سے ہے۔ حضرت ابو عثمان مہدی رحمہ اللہ تعالیٰ کا بیان ہے کہ رسول کریم صلی اللہ علیہ وسلم نے فرمایا: جس شخص کو ریحان (خوشبو) پیش کی جائے اسے چاہیے کہ وہ واپس نہ کرے، کیونکہ یہ جنت سے آئی ہے۔

حضرت ملا علی قاری رحمہ اللہ الباری نے کہا: خوشبو جنتی سے نکلی ہے۔ اس کا اصل جنت ہے جبکہ اس کے علاوہ تمام خوشبوئیں نقلی ہیں اور ان کا تعلق دنیا سے ہے۔

۲۲- عطر کے تحفہ سے لوگوں کا اکرام کرنا:

عطر کے تحفہ سے لوگوں کا اکرام کرنا مسنون ہے۔ حضرت زینب رضی اللہ عنہا کا بیان ہے کہ رسول کریم صلی اللہ علیہ وسلم نے فرمایا: تم لوگوں کا اکرام کرو بہترین طریقہ یہ ہے کہ عطر کے ساتھ اکرام کرو جس میں بوجھ و تکلف نہیں ہے۔ یعنی اکرام کا یہ طریقہ نہایت آسان ہے۔

۲۳- مردوں اور عورتوں کے لیے مسنون خوشبو:

مردوں کے لیے مسنون وہ خوشبو ہے جس کا رنگ ہلکا ہو اور خوشبو غالب ہو۔ اس بارے میں چند ایک روایات حسب ذیل ہیں:

۱- حضرت ابو ہریرہ رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: مردوں کے لیے بہترین خوشبو وہ ہے جو غالب ہو یعنی وہ خوب مہکتی ہو۔ عورتوں کی بہترین خوشبو وہ ہے جس کا رنگ غالب اور مہک کم ہو۔

۲- حضرت ابو موسیٰ الاشعری رضی اللہ عنہ کا بیان ہے کہ ایک شخص رسول کریم صلی اللہ علیہ وسلم کی خدمت میں بیعت کی غرض سے حاضر ہوا۔ آپ نے اس پر زرد رنگ دیکھا اس کی بیعت لینے سے انکار کر دیا اور فرمایا: مردوں کے لیے بہترین خوشبو وہ ہے جس کی مہک غالب اور رنگ ہلکا ہو اور عورتوں کے لیے بہترین خوشبو وہ ہے جس کا رنگ غالب ہو اور مہک کم ہو۔

بَابُ كَيْفَ كَانَ كَلَامَ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 34: نبی اکرم صلی اللہ علیہ وسلم کی گفتگو کے طریقہ کا بیان

210- حَدَّثَنَا حميد بن مسعدة البصرى حَدَّثَنَا حميد بن الاسود عن اسامة بن زيد عن الزهري عن

عروة عن عائشة رضي الله عنها قَالَتْ مَا كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَسْرُدُ سَرْدَ كُمْ هَذَا وَ لَكِنَّهُ كَانَ يَتَكَلَّمُ بِكَلَامٍ بَيْنَ فَصْلِ يَحْفَظُهُ مَنْ جَلَسَ إِلَيْهِ .

﴿﴾ حضرت عائشہ صدیقہ رضی اللہ عنہا نے کہا: رسول اللہ صلی اللہ علیہ وسلم تم لوگوں کی طرح تیزی سے باتیں نہیں کرتے تھے بلکہ واضح اور الگ، الگ کلام کرتے تھے، جو آپ کے پاس بیٹھتا تھا وہ اس کو یاد رکھ سکتا تھا۔

211- حَدَّثَنَا محمد بن يحيى حَدَّثَنَا أَبُو قَتَيْبَةَ سلم بن قُتَيْبَةَ عن عَبْدِ اللَّهِ بْنِ المثنى عن ثمامه عن

انس بن مالک قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُعِيدُ الْكَلِمَةَ ثَلَاثًا لَتُعْقَلَ عَنْهُ
 ﴿﴾ حضرت انس بن مالک رضی اللہ عنہ نے کہا: رسول کریم صلی اللہ علیہ وسلم اپنی بات کو تین مرتبہ دہراتے تھے تاکہ اچھی
 طرح سمجھ میں آجائے۔

212- حَدَّثَنَا سَفِيَانُ بْنُ وَكَيْعٍ أَنبَانَا جَمِيعُ بْنُ عَمْرٍو وَبْنُ عَبْدِ الرَّحْمَنِ الْعَجَلِيُّ حَدَّثَنِي رَجُلٌ مِنْ بَنِي
 تَمِيمٍ مِنْ وَلَدِ أَبِي هَالَةَ زَوْجِ خَدِيجَةَ يَكْنَى أَبُو عَبْدِ اللَّهِ عَنْ ابْنِ أَبِي هَالَةَ عَنِ الْحَسَنِ بْنِ عَلِيٍّ قَالَ سَأَلْتُ
 خَالَيَ هِنْدَ بْنَ أَبِي هَالَةَ وَكَانَ وَصَافًا قُلْتُ صِفْ لِي مَنْطِقَ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ كَانَ
 رَسُولُ اللَّهِ صَلَّى اللَّهُ عَلَيْهِ وَسَلَّمَ مُتَوَاصِلَ الْأَحْزَانِ دَائِمًا أَنْفَكِرَةَ لَيْسَتْ لَهُ رَاحَةٌ طَوِيلُ السَّكْتِ لَا يَتَكَلَّمُ
 فِي غَيْرِ حَاجَةٍ يَفْتَتِحُ الْكَلَامَ وَيَخْتِمُهُ بِأَشْدَاقِهِ وَيَتَكَلَّمُ بِجَوَامِعِ الْكَلِمِ كَلَامُهُ فَصْلٌ لَا فَضُولٌ وَلَا تَقْصِيرٌ
 لَيْسَ بِالْجَافِي وَلَا الْمَهِينِ يُعْظِمُ النِّعْمَةَ وَإِنْ ذُقْتَ لَا يَذُمُّ مِنْهَا شَيْئًا تَبَيَّرَ أَنَّهُ لَمْ يَكُنْ يَذُمُّ ذَوَاقًا وَلَا يَمْدَحُهُ
 وَلَا تُغْضِبُهُ الدُّنْيَا وَلَا مَا كَانَ لَهَا فَإِذَا تُعْدَى الْحَقُّ لَمْ يُقَمْ لِفُضَيْهِ شَيْءٌ حَتَّى يَنْتَصِرَ لَهُ لَا يَغْضِبُ لِنَفْسِهِ وَلَا
 يَنْتَصِرُ لَهَا إِذَا أَشَارَ أَشَارَ بِكَفِّهِ كُلِّهَا وَإِذَا تَعَجَّبَ قَلْبُهَا وَإِذَا تَحَدَّثَ اتَّصَلَ بِهَا وَضَرَبَ بِرَأْسِهِ الْيَمِينِي
 بَطْنَ إِبْهَامِهِ الْيُسْرَى وَإِذَا غَضِبَ أَعْرَضَ وَأَشَاحَ وَإِذَا فَرِحَ غَضَّ طَرْفَهُ جُلَّ ضُحْكِهِ التَّبَسُّمُ يَفْتَرُّ عَنْ مِثْلِ
 حَبِّ الْفَمَامِ .

﴿﴾ حضرت امام حسن بن علی رضی اللہ عنہما نے کہا: میں نے اپنے ماموں حضرت ہند بن ابی ہالہ رضی اللہ عنہ سے سوال کیا
 وہ رسول کریم صلی اللہ علیہ وسلم کے بارے میں بڑے بڑے وضاحت سے بیان کیا کرتے تھے۔ میں نے کہا: آپ مجھے آپ صلی اللہ علیہ
 وسلم کی گفتگو کے بارے میں بتائیں؟ تو انہوں نے بتایا: رسول کریم صلی اللہ علیہ وسلم ہمیشہ غمگین رہتے تھے، ہمیشہ سوچ و پکار میں
 مشغول رہتے تھے اور آپ پرسکون نہیں رہتے تھے۔ آپ زیادہ خاموشی پسند تھے اور ضرورت کے بغیر گفتگو نہیں کرتے تھے۔ آپ
 اپنے کلام کا آغاز اور اختتام صاف طور پر کرتے تھے۔ آپ جامع کلمات کے ذریعے گفتگو فرماتے تھے۔ آپ کا کلام الگ، الگ ہوتا
 تھا۔ اس میں بات اضافی نہیں ہوتی تھی اور وہ غیر ضروری طور پر مختصر بھی نہیں ہوتا تھا۔ آپ سخت مزاج کے مالک نہیں تھے اور شرمندہ
 نہیں کیا کرتے تھے۔ آپ نعمت کی قدر کیا کرتے تھے اگرچہ وہ تھوڑی ہی ہوتی۔ آپ کسی بھی نعمت کو فضول نہیں کہتے تھے۔ آپ نے
 کبھی بھی کسی کھانے کی عیب جوئی نہیں کی اور نہ ہی اس کی فضول تعریف کی ہے۔ دنیا یا اس سے تعلق رکھنے والی کوئی بھی چیز آپ کو غصہ
 نہیں دلا سکتی تھی۔ البتہ جب حق کی خلاف ورزی کی جاتی تھی تو پھر آپ کے غصے کو ختم نہیں کیا جاسکتا تھا یہاں تک کہ آپ اس کا انتقام
 لیا کرتے تھے۔ آپ اپنی ذات کے لیے نہ ہی غصہ ہوا کرتے اور نہ ہی بدلہ لیا کرتے تھے۔ جب آپ اشارہ کرتے تو پوری ہتھیلی کے
 ساتھ اشارہ کرتے تھے۔ جب آپ حیرانگی ظاہر کرتے تو ہتھیلی کو الٹا دیتے تھے۔ جب بات کرتے تو ہاتھ ملادیتے تھے اور اپنی دائیں
 ہتھیلی کو بائیں ہاتھ کے انگوٹھے پر رکھا کرتے تھے۔ جب آپ غصہ کی حالت میں ہوتے تھے تو منہ پھیر لیتے تھے اور لا تعلق ہو جاتے
 تھے۔ جب خوش ہوتے تھے تو آنکھ بند کر لیا کرتے تھے۔ آپ کی ہنسی عام طور پر صرف مسکراہٹ ہوتی تھی جس میں سے اولوں کی

طرح (دانت) نمایاں ہوتے۔

شرح

رسول کریم صلی اللہ علیہ وسلم کی آواز اور کلام

کلام مصطفیٰ صلی اللہ علیہ وسلم آپ کی آواز کی اہمیت اور بے ادبی کے نتائج وغیرہ مختلف روایات میں بیان کیے گئے ہیں۔ اس کی تفصیل حسب ذیل ہے:

۱- آپ صلی اللہ علیہ وسلم کا پہلا کلام:

رسول کریم صلی اللہ علیہ وسلم کی زبان مبارک سے نکلنے والا پہلا کلام ذکر الہی پر مشتمل تھا۔ حضرت عبداللہ بن عباس رضی اللہ عنہما کا بیان ہے کہ رسول کریم صلی اللہ علیہ وسلم نے پہلی بار زبان مبارک کھولی تو یہ الفاظ برآمد ہوئے تھے:

”اللَّهُ أَكْبَرُ كَبِيرًا وَالْحَمْدُ لِلَّهِ كَثِيرًا وَسُبْحَانَ اللَّهِ بُكْرَةً وَأَصِيلًا“ اور آپ صلی اللہ علیہ وسلم کی ولادت باسعادت کے مبارک موقع پر بھی یہی الفاظ نکلے تھے۔ (امام یوسف بن اسماعیل النہمانی حجة اللہ علی العالمین فی معجزات سید المرسلین ص ۱۹۱)

۲- نو ماہ کی عمر میں فصیح کلام فرمانا:

جب آپ صلی اللہ علیہ وسلم کی عمر مبارک نو ماہ کی ہوئی تو پہلا فصیح کلام فرمایا تھا۔ اس سلسلہ میں حضرت شاہ ولی اللہ محدث دہلوی رحمہ اللہ تعالیٰ نے فرمایا:

صبيح مليح ادعج العين اشكل فصيح له الاعجام ليس بشائب

(امام شاہ ولی اللہ دہلوی، قصیدہ اطیب النعم، ص ۵۲)

آپ صلی اللہ علیہ وسلم کا رخ انور روشن، حسن بے مثل، آنکھیں خوبصورت اور کلام مبارک فصاحت و بلاغت کے اعتبار سے بے مثال تھا۔ اس بارے میں امام احمد رضا خاں قادری رحمہ اللہ تعالیٰ فرماتے ہیں:

وہ زبان جس کو سب کن کی کنجی کہیں
اس کی پیاری فصاحت پر بے حد درود
اس کی نافذ حکومت پہ لاکھوں سلام
اس کی دلکش بلاغت پہ لاکھوں سلام

۳- کلام نبوی صلی اللہ علیہ وسلم کی فضیلت و اہمیت:

آپ صلی اللہ علیہ وسلم کے کلام کی فضیلت و اہمیت مختلف روایات میں بیان کی گئی ہے۔ آپ گفتگو فرماتے تو دانتوں مبارک کو سے نور برآمد ہوتا تھا۔ ایک روایت کے الفاظ یہ ہیں:

كان رسول الله عليه وسلم افلج الثنيتين اذا تكلم كالنور يخرج من بين ثنايا

(امام جلال الدین سیوطی، الریاض الانیقة فی شرح اسماء خیر الخلیفة ص -

جب آپ صلی اللہ علیہ وسلم گفتگو فرماتے تو سامنے والے دانتوں سے نور نکلتا تھا۔ آپ کے کلام کی طرف توجہ نہ کرنے والے کی نیکی برباد ہو جاتی تھی۔ اس سلسلہ میں یہ مذکور ہے: من تکلم وهو یخطب بطلت جمعته۔

امام (جلال الدین سیوطی رحمہ اللہ تعالیٰ) نمودج اللیب فی خصائص الحیب ص ۱۸۹

آپ صلی اللہ علیہ وسلم کے خطبہ کے دوران جس نے بات کی اس کا جمعہ باطل ہے۔

حضرت امام احمد رضا خاں قادری رحمہ اللہ تعالیٰ یوں فرماتے ہیں:

وہ خدانے ہے مرتبہ تجھ کو دیا نہ کسی کو ملے نہ کسی کو ملا کہ کلام مجید نے کھائی شہا تیرے شہر و کلام و بقا کی قسم

۳- آپ صلی اللہ علیہ وسلم کی بے ادبی کا انجام:

رسول کریم صلی اللہ علیہ وسلم کی بے ادبی کا انجام برا ہے اور اس سے بڑھ کر کوئی گستاخی نہیں ہو سکتی اور اس کا نتیجہ بھی عبرتناک

ہے۔

۱- ایک شخص رسول کریم صلی اللہ علیہ وسلم کی خدمت میں موجود تھا۔ آپ کی گفتگو سن کر وہ اپنا چہرہ بگاڑتا تھا۔ اسے دیکھ کر آپ نے فرمایا: ایسا ہی ہو جا۔ چنانچہ وہ ایسا ہی ہو گیا (اس کا چہرہ بگڑ گیا) اور اسی حالت میں مر گیا۔

(علامہ جلال الدین سیوطی، خصائص الکبریٰ ج ۲ ص ۷۷)

۲- رسول کریم صلی اللہ علیہ وسلم خطبہ جمعہ فرما رہے ہوں۔ کوئی شخص آپ کی گفتگو پر توجہ نہ دے رہا ہو بلکہ کسی سے بات کرنا شروع کر دے تو اس کا جمعہ باطل ہو جائے گا یعنی اسے اس بے ادبی کی وجہ سے نماز جمعہ کا اجر و ثواب نہیں ملے گا۔

(امام جلال الدین سیوطی، نمودج اللیب فی خصائص الحیب ص ۱۸۹)

۵- تمام لوگوں سے زیادہ خوبصورت اور میٹھی آواز ہونا:

رسول کریم صلی اللہ علیہ وسلم کی آواز تمام لوگوں سے خوبصورت اور میٹھی تھی۔ چنانچہ صحابہ کرام رضی اللہ عنہم نے فرمایا: کان صلی اللہ علیہ وسلم احسن الناس صوتا واحلاہم۔ آپ کی آواز مبارک تمام لوگوں سے خوبصورت اور میٹھی تھی۔

حضرت علی رضی اللہ عنہ نے فرمایا: کان اصدق الناس لهجة والینہم عریکة رسول کریم صلی اللہ علیہ وسلم لب ولہجہ کے اعتبار سے تمام لوگوں سے سچے اور مزاج کے لحاظ سے سب سے زیادہ نرم تھے۔

۶- خوبصورت چہرہ، نفیس لباس اور نرم کلام والے ہونا:

رسول کریم صلی اللہ علیہ وسلم خوبصورت چہرہ، نفیس لباس اور نہایت نرم گفتگو والے تھے۔ اس حقیقت کو اہل سیر نے بایں الفاظ واضح کیا ہے: ماراینا مثل هذا الرجل احسن وجہا ولا انقی ثوبا ولا الین کلاما وراینا کالنور یخرج من فیہ۔ ہم نے آپ صلی اللہ علیہ وسلم کی مثل روشن چہرے والا، نفیس لباس والا اور نرم گفتار والا کوئی شخص نہیں دیکھا۔

حضرت انس رضی اللہ عنہ کا بیان ہے کہ اللہ تعالیٰ نے کوئی ایسا نبی نہیں بھیجا جس کا چہرہ روشن اور خوبصورت آواز نہ ہو حتیٰ کہ اللہ

تعالیٰ نے رسول اعظم صلی اللہ علیہ وسلم کو مبعوث کیا کہ آپ سب سے زیادہ حسین چہرہ اور خوبصورت آواز کے مالک تھے۔
۷۔ گفتگو کی آواز قریب و بعد تک پہنچنا:

آپ صلی اللہ علیہ وسلم گفتگو کرتے تو دانتوں سے روشنی برآمد ہوتی تھی اور گفتگو کی آواز قریب و بعد سب لوگوں تک پہنچتی تھی۔

۱۔ حضرت براء بن عازب رضی اللہ عنہ کا بیان ہے۔ خطبنا رسول اللہ صلی اللہ علیہ وسلم حتی اسمع العواتق فی خدورہن۔ آپ صلی اللہ علیہ وسلم نے ہمیں خطاب فرمایا سب نے سنا حتیٰ کہ پردہ نشین خواتین نے بھی سنی۔

۲۔ اُمّ المؤمنین حضرت عائشہ صدیقہ رضی اللہ عنہا نے فرمایا: جلس رسول اللہ صلی اللہ علیہ وسلم یوم الجمعة علی المنبر فقال للناس اجلسوا فسمعه عبد اللہ بن رواحہ وهو فی بنی غنم فجلس فی مکانہ۔ رسول کائنات صلی اللہ علیہ وسلم منبر پر جلوہ افروز ہو کر خطبہ ارشاد فرما رہے تھے تو آپ نے لوگوں سے فرمایا: تم بیٹھ جاؤ! حضرت عبد اللہ بن رواحہ رضی اللہ عنہ قبیلہ بنی غنم میں موجود تھے وہاں خطاب سن رہے تھے اور بیٹھنے کا حکم سن کر وہاں ہی بیٹھ گئے۔

۸۔ کلام میں میانہ روی ہونا:

رسول کریم صلی اللہ علیہ وسلم کی گفتگو مختصر جامع اور مطلب خیز ہوا کرتی تھی۔ اُمّ المؤمنین حضرت عائشہ صدیقہ رضی اللہ عنہا فرماتی ہیں کہ آپ صلی اللہ علیہ وسلم کی گفتگو مسلسل و تیزی سے نہیں ہوتی تھی بلکہ صاف اور واضح ہوتی تھی کہ ہر لفظ ممتاز و الگ ہوتا جسے سمجھنے میں کوئی دقت نہ ہوتی تھی۔

۹۔ گفتگو کا سہ بار اعادہ کرنا:

رسول کریم صلی اللہ علیہ وسلم گفتگو فرماتے تو ہر فقرہ تین بار دہراتے تھے تاکہ سامعین کو سمجھنے میں آسانی ہو اور کوئی دشواری پیش نہ آئے۔

عموماً ذہانت کے اعتبار سے لوگوں کی تین اقسام ہیں۔

۱۔ ذہین و فطین: وہ شخص ہوتا ہے جو ایک بار بات سن کر ذہن نشین کر لیتا ہے۔

۲۔ متوسط: وہ شخص ہوتا ہے جو دو بار بات سن کر ذہن نشین کر لیتا ہے۔

۳۔ غبی: وہ شخص ہے جو تین بار سن کر بات ذہن نشین کر لیتا ہے۔

رسول کائنات صلی اللہ علیہ وسلم تمام قسم کے لوگوں کی رعایت کرتے ہوئے گفتگو فرماتے تھے تاکہ سب لوگ مستفید و مستفیض ہو سکیں۔

۱۰۔ ایک انگلی کی بجائے پورے ہاتھ سے اشارہ کرنا:

کسی کی رہنمائی کرنے کے لیے عموماً لوگ ایک انگلی کا اشارہ کرتے ہیں جو تکبر کی علامت ہے مگر رسول خدا صلی اللہ علیہ وسلم ایسا نہیں کرتے تھے بلکہ پورے ہاتھ سے اشارہ کرتے تھے۔ چنانچہ اس بارے میں منقول ہے۔

اذا اشار اشار بكفه كلها واذا تعجب قلبها واذا تحدث اتصل بها
جب رسول کریم صلی اللہ علیہ وسلم کسی جانب اشارہ کرتے تو پورے ہاتھ کے ساتھ کرتے، کیونکہ انگلیوں سے اشارہ کرنا تواضع
کے خلاف ہے اور اظہار تعجب کے موقع پر اپنا ہاتھ الٹ دیتے تھے۔

بَابُ مَا جَاءَ فِي ضِحْكِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 35: حضور انور صلی اللہ علیہ وسلم کی مسکراہٹ کا بیان

213- حَدَّثَنَا احمد بن منيع حَدَّثَنَا عباد بن العوام أَخْبَرَنَا الحجاج و هو ابن ارطاة عن سماك بن
حرب عن جابر بن سمرة قَالَ كَانَ فِي سَاقِي رَسُولِ اللَّهِ صَلَّى اللَّهُ عَلَيْهِ وَسَلَّمَ خُمُوشَةٌ وَكَانَ لَا يَضْحَكُ
إِلَّا تَبَسُّمًا فَكُنْتُ إِذَا نَظَرْتُ إِلَيْهِ قُلْتُ أَكْحَلَ الْعَيْنَيْنِ وَكَيْسَ بِأَكْحَلَ .
﴿﴾ حضرت جابر بن سمرة رضی اللہ عنہ نے کہا: رسول کریم صلی اللہ علیہ وسلم کی پنڈلیاں باریک تھیں، آپ ہنستے ہوئے
صرف مسکرایا کرتے اور جب میں آپ کی طرف دیکھتا تو یہ سوچتا تھا کہ آپ کی آنکھوں میں سرمہ لگا ہوا ہے حالانکہ وہ نہیں لگا ہوتا
تھا۔

214- حَدَّثَنَا قُتَيْبَةُ بن سعيد أَخْبَرَنَا ابن لهيعة عن عبيد الله بن المغيرة عن عَبْدِ اللَّهِ بن الحارث بن
جزء قَالَ مَا رَأَيْتُ أَحَدًا أَكْثَرَ تَبَسُّمًا مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ
﴿﴾ حضرت عبد اللہ بن حارث بن جزء رضی اللہ عنہ نے کہا: میں نے رسول اللہ صلی اللہ علیہ وسلم سے زیادہ مسکرانے والا
کوئی شخص نہیں دیکھا۔

215- حَدَّثَنَا احمد بن الخالد الخلال حَدَّثَنَا يحيى بن اسحق السيلحاني حَدَّثَنَا ليث بن سعد عَنْ
يَزِيدَ أَبِي جيب عن عَبْدِ اللَّهِ بن الحارث قَالَ مَا كَانَ ضِحْكُ رَسُولِ اللَّهِ صَلَّى اللَّهُ عَلَيْهِ وَسَلَّمَ إِلَّا تَبَسُّمًا
قَالَ أَبُو عَيْسَى هَذَا حَدِيثٌ غَرِيبٌ مِنْ حَدِيثِ لَيْثِ بن سعد .
﴿﴾ حضرت عبد اللہ بن حارث رضی اللہ عنہ نے کہا: حضور انور صلی اللہ علیہ وسلم کا ہنسنا صرف مسکرانا تھا۔
حضرت امام ترمذی رحمہ اللہ تعالیٰ نے کہا: لیث سے منقول ہے کہ یہ روایت غریب ہے۔

216- حَدَّثَنَا أَبُو عمار الحسين بن حريث انبانا و كيع حَدَّثَنَا الا عمش عن المعرور بن سويد عَنْ
أَبِي ذر رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ اني لَا أَعْلَمُ أَوَّلَ رَجُلٍ يَدْخُلُ الْجَنَّةَ وَ
أَخْرَجَ رَجُلٍ يَخْرُجُ مِنَ النَّارِ يُوتَى بِالرَّجُلِ يَوْمَ الْقِيَمَةِ فَيُقَالُ اعْرَضُوا عَلَيَّ صِغَارَ ذُنُوبِهِ وَتُحْبَأُ عَنْهُ كِبَارُهَا
فَيُقَالُ لَهُ عَمِلْتَ يَوْمَ كَذَا وَكَذَا وَهُوَ مُقَرَّرٌ لَا يُنْكَرُ وَهُوَ مُشْفِقٌ مِنْ كِبَارِهَا فَيُقَالُ أُعْطُوهُ مَكَانَ كُلِّ
سَيِّئَةٍ عَمِلَهَا حَسَنَةً فَيَقُولُ إِنَّ لِي ذُنُوبًا مَا أَرَاهَا هَاهُنَا قَالَ أَبُو ذَرٍّ فَلَقَدْ رَأَيْتُ رَسُولَ اللَّهِ صَلَّى اللَّهُ عَلَيْهِ وَ

سَلَّمَ ضِحْكَ حَتَّى بَدَتْ نَوَاجِذُهُ .

﴿﴾ حضرت ابوذر غفاری رضی اللہ عنہ نے کہا: رسول کریم صلی اللہ علیہ وسلم نے فرمایا: میں اس شخص کے بارے میں اچھی طرح جانتا ہوں جو جنت میں سب سے پہلے داخل ہوگا اور اس شخص کو بھی جانتا ہوں جو جہنم میں سب سے آخر میں نکلے گا۔ اس شخص کو قیامت کے دن پیش کیا جائے گا اور کہا جائے گا: اس کے صغیرہ گناہ اس کے سامنے لاؤ، اس کے کبیرہ گناہوں کو چھپا کر رکھا جائے۔ پھر اس سے دریافت کیا جائے گا: کیا تم یہ مانتے ہو کہ تم نے فلاں دن یہ عمل کیا تھا؟ وہ اس کا اقرار کرے گا اور اس کا انکار نہیں کرے گا۔ اسے اپنے کبیرہ گناہوں کے بارے میں خوف ہوگا تو حکم ہوگا اس کے ہر ایک گناہ کے عوض جو اس نے کیے تھے، اسے ایک نیکی دے دو۔ تو وہ کہے گا: میرے کچھ ایسے گناہ ہیں جو مجھے نظر نہیں آرہے۔ حضرت ابوذر غفاری رضی اللہ عنہ نے کہا: میں نے آپ صلی اللہ علیہ وسلم کو دیکھا کہ آپ مسکرا دیے یہاں تک کہ آپ کی داڑھیں ظاہر ہو گئیں۔

217- حَدَّثَنَا أَحْمَدُ بْنُ مَنِيعٍ حَدَّثَنَا مَعَاوِيَةُ بْنُ عَمْرٍو حَدَّثَنَا زَائِدَةُ عَنْ بِيَانٍ عَنْ قَيْسِ بْنِ أَبِي حَازِمٍ عَنْ جَرِيرِ بْنِ عَبْدِ اللَّهِ قَالَ مَا حَجَبَنِي رَسُولُ اللَّهِ صَلَّى اللَّهُ عَلَيْهِ وَسَلَّمَ مُنْذُ أَسَلَّمْتُ وَلَا رَأَيْتُ إِلَّا ضِحْكَ .

﴿﴾ حضرت جریر بن عبد اللہ رضی اللہ عنہ نے کہا: جب سے میں نے اسلام قبول کیا ہے نبی کریم صلی اللہ علیہ وسلم نے کبھی بھی مجھ کو اپنے پاس آنے سے نہیں روکا۔ آپ نے جب بھی مجھے دیکھا تو آپ مسکرا دیے۔

218- حَدَّثَنَا أَحْمَدُ بْنُ مَنِيعٍ حَدَّثَنَا مَعَاوِيَةُ بْنُ عَمْرٍو حَدَّثَنَا زَائِدَةُ عَنْ إِسْمَاعِيلَ بْنِ أَبِي خَالِدٍ عَنْ قَيْسِ بْنِ جَرِيرٍ قَالَ مَا حَجَبَنِي رَسُولُ اللَّهِ صَلَّى اللَّهُ عَلَيْهِ وَسَلَّمَ مُنْذُ أَسَلَّمْتُ وَلَا رَأَيْتُ إِلَّا تَبَسَّمَ .

﴿﴾ حضرت جریر رضی اللہ عنہ نے کہا: جب سے میں نے اسلام قبول کیا ہے رسول کریم صلی اللہ علیہ وسلم نے کبھی مجھ کو اپنے پاس آنے سے نہیں روکا اور آپ نے جب بھی مجھے دیکھا تو آپ مسکرا دیے۔

219- حَدَّثَنَا هِنَادُ بْنُ السَّرِيِّ حَدَّثَنَا أَبُو مَعَاوِيَةَ عَنِ الْأَعْمَشِ عَنْ إِبْرَاهِيمَ عَنِ عُبَيْدَةَ السَّلْمَانِيِّ عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّي لَأَعْرِفُ الْآخِرَ أَهْلِ النَّارِ خُرُوجًا رَجُلٌ يَخْرُجُ مِنْهَا زَحْفًا فَيَقَالُ لَهُ انْطَلِقْ فَادْخُلِ الْجَنَّةَ قَالَ فَيَذْهَبُ لِيَدْخُلَ الْجَنَّةَ فَيَجِدُ النَّاسَ قَدْ أَخَذُوا الْمَنَازِلَ فَيَرْجِعُ فَيَقُولُ يَا رَبِّ قَدْ أَخَذَ النَّاسُ الْمَنَازِلَ فَيَقَالُ لَهُ اتَّذَكَّرُ الزَّمَانَ الَّذِي كُنْتَ فِيهِ فَيَقُولُ نَعَمْ قَالَ فَيَقَالُ لَهُ تَسَنَّ قَالَ فَيَتَمَنَّى فَيَقَالُ لَهُ فَإِنَّ لَكَ الَّذِي تَمَنَيْتَ وَعَشْرَةَ أَضْعَافِ الدُّنْيَا قَالَ فَيَقُولُ اتَّسَخَّرْتُ بِرَبِّي وَأَنْتَ الْمَلِكُ قَالَ فَتَنَزَّ رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ ضِحْكَ حَتَّى بَدَتْ نَوَاجِذُهُ .

﴿﴾ حضرت عبد اللہ بن مسعود رضی اللہ عنہ نے کہا: رسول کریم صلی اللہ علیہ وسلم نے فرمایا: میں جہنم سے نکلنے والے سب سے آخری شخص کو اچھی طرح جانتا ہوں، یہ وہ شخص ہے جو سرین کے بل اس سے نکلے گا اور اسے کہا جائے گا جاؤ اور جنت میں داخل ہو جاؤ۔ آپ صلی اللہ علیہ وسلم نے فرمایا: وہ شخص جائے گا تا کہ جنت میں داخل ہو جائے تو وہ لوگوں کو دیکھے گا کہ وہ اپنی جگہوں کو حاصل کر چکے ہیں۔ وہ واپس آئے گا اور کہے گا: اے میرے پروردگار! لوگ اپنی اپنی جگہوں کو حاصل کر چکے ہیں تو اس سے کہا جائے

گا: کیا تمہیں وہ وقت یاد ہے جب تم دنیا میں تھے؟ وہ جواب دے گا: جی ہاں! تو اسے کہا جائے گا: تم آروز کرو؟ آپ صلی اللہ علیہ وسلم نے فرمایا: وہ آروز کرے گا تو اس سے کہا جائے گا: جو تم نے آروز کی وہ تمہیں ملا اور دنیا کا دس گنا، یہ تمہارا ہوا۔ آپ صلی اللہ علیہ وسلم نے فرمایا: وہ شخص کہے گا: اے پروردگار! کیا تو میرے ساتھ مذاق کر رہا ہے، حالانکہ تو بادشاہ ہے؟ راوی نے کہا: میں نے آپ صلی اللہ علیہ وسلم کو دیکھا کہ آپ مسکرا دیے یہاں تک کہ آپ کی داڑھیں ظاہر ہو گئیں۔

220 - حَدَّثَنَا قُتَيْبَةُ بْنُ سَعِيدٍ ابْنَانَا ابُو الْأَحْوَصِ عَنْ أَبِي اسْحَقٍ عَنْ عَلِيِّ بْنِ رَبِيعَةَ قَالَ شَهِدْتُ عَلِيًّا رَضِيَ اللَّهُ عَنْهُ أُتِيَ بِدَابَّةٍ لَيْرٍ كَبَّهَا فَلَمَّا وَضَعَ رِجْلَهُ فِي الرِّكَابِ قَالَ بِسْمِ اللَّهِ فَكَمَا اسْتَوَى عَلَى ظَهْرِهَا قَالَ الْحَمْدُ لِلَّهِ ثُمَّ قَالَ سُبْحَانَ الَّذِي سَخَّرْنَا هَذَا وَمَا كُنَّا لَهُ مَقْرِنِينَ وَإِنَّا إِلَى رَبِّنَا لَمُنْقَلِبُونَ ثُمَّ قَالَ الْحَمْدُ لِلَّهِ ثَلَاثًا سُبْحَانَكَ وَ إِنِّي ظَلَمْتُ نَفْسِي فَاغْفِرْ لِي فَإِنَّهُ لَا يَغْفِرُ الذُّنُوبَ إِلَّا أَنْتَ ثُمَّ ضَحِكَ فَقُلْتُ لَهُ مِنْ أَى شَيْءٍ ضَحِكْتَ يَا أَمِيرَ الْمُؤْمِنِينَ قَالَ رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ صَنَعَ كَمَا صَنَعْتُ ثُمَّ ضَحِكَ فَقُلْتُ مِنْ أَى شَيْءٍ ضَحِكْتَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ إِنَّ رَبَّكَ لَيَعْجَبُ مِنْ عَبْدِهِ إِذَا قَالَ رَبِّ اغْفِرْ لِي ذُنُوبِي يَعْلَمُ أَنَّهُ لَا يَغْفِرُ الذُّنُوبَ أَحَدٌ غَيْرِي .

﴿﴾ حضرت علی بن ربیعہ رضی اللہ عنہ نے کہا: میں حضرت علی رضی اللہ عنہ کے ساتھ موجود تھا ان کی خدمت میں جانور پیش کیا گیا تاکہ وہ اس پر سوار ہوں، جب انہوں نے اپنا پاؤں رکاب میں رکھا تو کہا: بسم اللہ! جب اس کی پشت پر سیدھے ہو کر بیٹھ گئے تو الحمد للہ پڑھا۔ پھر یہ دعا پڑھی: پاک ہے وہ ذات جس نے ہمارے لیے اس کو مسخر کیا، ہم اس پر قابو پانے والے نہیں تھے اور ہم اپنے پروردگار کی طرف لوٹ کر جانے والے ہیں۔ پھر انہوں نے تین مرتبہ الحمد للہ کہا، تین مرتبہ اللہ اکبر کہا اور پھر یہ دعا پڑھی: ”تو پاک ہے، میں نے اپنے اوپر بہت ظلم کیا ہے تو مجھے بخش دے، بے شک تیرے علاوہ کوئی گناہ کو بخش نہیں سکتا۔“ پھر آپ مسکرا دیے (راوی نے کہا) میں نے ان سے کہا: اے امیر المؤمنین! آپ کیوں مسکرائے ہیں؟ انہوں نے جواب دیا: میں نے رسول کریم صلی اللہ علیہ وسلم کو دیکھا انہوں نے بھی اس طرح پڑھا جیسے میں نے پڑھا پھر آپ مسکرا دیے۔ میں نے آپ صلی اللہ علیہ وسلم سے دریافت کیا: یا رسول اللہ! آپ کیوں مسکرائے ہیں؟ آپ نے فرمایا: تمہارا پروردگار اس بندے کو پسند کرتا ہے جب وہ کہتا ہے: ”اے پروردگار! تو میرے گناہوں کو بخش دے۔“ بندہ یہ جانتا ہے کہ اس کے گناہوں کو میرے علاوہ کوئی نہیں بخش سکتا۔

221 - حَدَّثَنَا مُحَمَّدُ بْنُ بَشَّارٍ ابْنَانَا مُحَمَّدُ بْنُ عَبْدِ اللَّهِ الْأَنْصَارِيُّ حَدَّثَنَا ابْنُ عَوْنٍ عَنْ مُحَمَّدِ بْنِ مُحَمَّدِ بْنِ الْأَسْوَدِ عَنْ عَامِرِ بْنِ سَعْدٍ قَالَ قَالَ سَعْدٌ لَقَدْ رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ ضَحِكَ يَوْمَ الْخَنْدَقِ حَتَّى بَدَتْ نَوَاجِذُهُ قَالَ قُلْتُ كَيْفَ كَانَ ضِحُّكَ قَالَ كَانَ رَجُلٌ مَعَهُ تُرْسٌ وَكَانَ سَعْدٌ رَامِيًا وَكَانَ يَقُولُ كَذَا وَكَذَا بِالتُّرْسِ يُغَطِّي جَبْهَتَهُ فَنَزَعَ لَهُ سَعْدٌ بِسَهْمٍ فَلَمَّا رَفَعَ رَأْسَهُ رَمَاهُ فَلَمْ يُخْطِئْ هَذِهِ مِنْهُ يَعْنِي جَبْهَتَهُ وَانْقَلَبَ وَشَالَ بِرِجْلِهِ فَضَحِكَ رَسُولُ اللَّهِ صَلَّى اللَّهُ عَلَيْهِ وَسَلَّمَ حَتَّى بَدَتْ نَوَاجِذُهُ قَالَ قُلْتُ مِنْ أَى شَيْءٍ ضَحِكَ قَالَ مِنْ فِعْلِهِ بِالرَّجُلِ .

﴿﴾ حضرت عامر بن سعد رضی اللہ عنہ نے کہا: حضرت سعد رضی اللہ عنہ نے کہا: میں نے رسول کریم صلی اللہ علیہ وسلم کو دیکھا، آپ غزوہ خندق کے دن مسکرا دیے یہاں تک کہ آپ کی داڑھیں ظاہر ہوئیں۔ راوی نے کہا: میں نے دریافت کیا: آپ صلی اللہ علیہ وسلم کیوں مسکرائے تھے؟ آپ نے جواب دیا: ایک شخص کے پاس ڈھال موجود تھی۔ راوی نے کہا: وہ اپنی ڈھال کو ادھر ادھر کر رہا تھا اور اس کے ذریعے بچ رہا تھا۔ اس نے اپنا سر اٹھایا تو حضرت سعد رضی اللہ عنہ نے اسے تیر مارا وہ خطا نہیں گیا حتیٰ کہ وہ شخص الٹا ہو کر گرا اور اس کی ٹانگ اٹھ گئی، آپ صلی اللہ علیہ وسلم مسکرا دیے یہاں تک کہ آپ کی داڑھیں ظاہر ہوئیں۔ راوی نے کہا: میں نے پوچھا: آپ کیوں مسکرائے تھے؟ آپ صلی اللہ علیہ وسلم نے جواب دیا: اس شخص کے ساتھ اس سلوک کی وجہ سے۔

شرح

قہقہہ، ضحک اور تبسم

ایسی آواز سے ہنسنا جو خود سن لے اور پاس والے بھی سن لیں، قہقہہ کہلاتا ہے اور حالت نماز میں اس سے نماز باطل ہو جاتی ہے۔ غیر حالت نماز میں یہ معیوب ہے اور رسول کریم صلی اللہ علیہ وسلم اس کیفیت میں کبھی نہیں ہنسے تھے۔

ایسی آواز سے ہنسنا کہ خود تو سنے مگر دوسرا نہ سن سکے ضحک کہلاتا ہے۔ حالت نماز میں ضحک سے نماز فاسد نہیں ہوتی اور خارج نماز میں یہ معیوب بھی نہیں ہے۔

بغیر آواز کے ہنسنا جس سے آواز پیدا نہیں ہوتی محض دانت نمایاں ہوتے ہیں، کو تبسم کہا جاتا ہے۔ بعض علماء کرام کے ہاں ضحک اور تبسم مترادف ہیں اور بعض ان کے مابین معمولی فرق کرتے ہیں۔

رسول کریم صلی اللہ علیہ وسلم کو قہقہہ سے نفرت تھی اور آپ نے کبھی یہ اختیار نہیں کیا۔ آپ سے ضحک و تبسم ثابت ہے۔ اس سلسلہ میں چند شواہد حسب ذیل ہیں:

۱- اُمّ المؤمنین حضرت عائشہ صدیقہ رضی اللہ عنہا کا بیان ہے: ما رایت رسول اللہ صلی اللہ علیہ وسلم مستجعاً قط صاحبکا حتی اری منه لہوتہ انما کان یتبسم۔

۲- حضرت جابر بن سمرہ رضی اللہ عنہ کا بیان ہے: کان صلی اللہ علیہ وسلم لا یضحک الا تبسماً فکنت اذا نظرت الیہ قلت الکحل العینین والیس بالکحل

میں نے رسول کریم صلی اللہ علیہ وسلم کو اس انداز سے ہنستے ہوئے نہیں دیکھا کہ آپ کی داڑھیں ظاہر ہوتی ہوں بلکہ مسکرانے کی حد تک دیکھا ہے۔

حضور صلی اللہ علیہ وسلم کا ہنسنا تبسم کی حد تک ہوا کرتا تھا۔ میں جب بھی حاضر خدمت ہو کر زیارت سے لطف اندوز ہوتا تو معلوم ہوتا کہ آپ نے آنکھوں کو سرمہ لگایا ہوا ہے حالانکہ آپ نے سرمہ نہیں لگایا ہوا ہوتا تھا بلکہ آپ پیدائشی طور پر آپ کی آنکھیں سرمہ لگی تھیں۔

۳- حضرت ہند بن ابی ہالہ رضی اللہ عنہ کا بیان ہے: جل ضحکہ التبسم یفتر عنہ مثل حب الغمام
آپ صلی اللہ علیہ وسلم تبسم کی صورت میں ہنستے تھے اور اس وقت آپ کے دندان مبارکہ اولوں کی طرح سفید نمایاں ہو جاتے
تھے۔

۴- حضرت جریر بن عبد اللہ رضی اللہ عنہ کا بیان ہے۔ ما حجبنی رسول اللہ صلی اللہ علیہ وسلم منذ اسلمت ولا
رانی الا ضحک۔ میرے قبول اسلام کے بعد رسول کریم صلی اللہ علیہ وسلم نے مجھے کبھی حاضری سے منع نہیں کیا اور آپ مجھے دیکھ کر
مسکراتے تھے۔

۵- حضرت حارث رضی اللہ عنہ کا بیان ہے: ما رایت احد اکثر تبسما من رسول اللہ صلی اللہ علیہ وسلم۔
میں نے رسول کریم صلی اللہ علیہ وسلم سے زیادہ تبسم کرنے والا کوئی شخص نہیں دیکھا۔
۶- حضرت ابو ہریرہ رضی اللہ عنہ روایت کرتے ہیں کہ رسول کریم صلی اللہ علیہ وسلم نے فرمایا:
القحہ من الشیطان، والتبسم من اللہ، یعنی قہقہہ لگا کر ہنسنا شیطان کی طرف سے ہے اور تبسم اللہ تعالیٰ کی طرف سے
ہے۔

سرمہ کی فضیلت و اہمیت

۱- شرعی حیثیت:

دیگر امور کی طرح سرمہ کا استعمال بھی مسنون ہے، رسول کریم صلی اللہ علیہ وسلم سرمہ استعمال فرمایا کرتے تھے۔ سرمہ کے
استعمال کے تین فوائد ہیں: (۱) زینت (۲) شفاء (۳) سنت نبوی صلی اللہ علیہ وسلم

۲- سرمہ کی فضیلت و اہمیت:

سرمہ کی اہمیت اور فضیلت سے انکار نہیں کیا جاسکتا۔ رسول کریم صلی اللہ علیہ وسلم خود سرمہ استعمال فرماتے اور اپنے صحابہ کرام کو
اس کے استعمال کا حکم دیتے تھے۔ اس حوالے سے چند ایک روایات حسب ذیل ہیں:

۱- حضرت جابر بن عبد اللہ رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: تمہارے لیے بہترین سرمہ ”اٹمہ“
ہے۔ رات سونے کے وقت ڈالا جائے، یہ نظر کو تیز کرتا ہے اور پلکوں کے بال اگاتا ہے۔ (امام محمد بن یزید سنن ابن ماجہ ص ۲۴۲)

۲- حضرت عبد اللہ بن عباس رضی اللہ عنہما سے روایت ہے کہ رسول کریم صلی اللہ علیہ وسلم نے فرمایا: تمام بہرموں سے افضل
سرمہ اٹمہ ہے، جو نظر کو تیز کرتا ہے اور پلکوں کو اگاتا ہے۔ (ایضاً)

رسول کریم صلی اللہ علیہ وسلم کا معمول:

سرمہ کا استعمال آپ صلی اللہ علیہ وسلم کے معمولات میں شامل تھا۔ رات کے وقت محو استراحت ہونے سے قبل سرمہ استعمال
کرتے تھے۔ اس حوالے میں چند روایات حسب ذیل ہیں:

۱- حضرت عبداللہ بن عباس رضی اللہ عنہما کا بیان ہے کہ رسول کریم صلی اللہ علیہ وسلم نے فرمایا: تم اٹھ سرمہ آنکھوں میں ڈالو اس سے نظرتیز ہوتی ہے اور پلکیں بھی مضبوط ہوتی ہیں۔

۲- اُمّ المؤمنین حضرت عائشہ صدیقہ رضی اللہ عنہا کا بیان ہے کہ حضور اقدس صلی اللہ علیہ وسلم کے پاس ”اٹھ“ سرمہ تھا جو آپ سوتے وقت تین تین سلائیاں استعمال کرتے تھے۔

۳- حضرت انس بن مالک رضی اللہ عنہ کا بیان ہے کہ حضور اقدس صلی اللہ علیہ وسلم کے پاس ”اٹھ“ سرمہ تھا۔ رات کو سوتے وقت اس کی تین سلائیاں ایک آنکھ میں اور تین سلائیاں دوسری آنکھ میں ڈالتے تھے۔

۴- حضرت عبداللہ بن عباس رضی اللہ عنہما کا بیان ہے کہ حضور انور صلی اللہ علیہ وسلم جب سرمہ استعمال کرتے تو ہر آنکھ میں دو دو سلائیاں لگاتے پھر آخر میں ایک ایک سلائی دونوں آنکھوں میں لگاتے تھے۔

۵- حضرت عبداللہ بن عمر رضی اللہ عنہما کا بیان ہے کہ حضور اقدس صلی اللہ علیہ وسلم سرمہ لگاتے وقت دائیں آنکھ میں تین بار اور بائیں آنکھ میں دو مرتبہ ڈالتے تھے تاکہ طاق عدد باقی رہے۔

سرمہ لگانے کا طریقہ اور مواقع:

مذکورہ روایات سے سرمہ استعمال کرنے کا مسنون طریقہ بیان ہوا ہے:

(۱) دونوں آنکھوں میں تین تین سلائیاں اس طرح ڈالی جائیں کہ ابتداء دائیں آنکھ میں دو سلائیاں اور بائیں آنکھ میں تین سلائیاں جبکہ اختتام پر ایک سلائی دائیں آنکھ میں ڈالی جائے۔ اس طرح اس سنت کی ابتداء دائیں جانب سے ہوگی اور اختتام بھی دائیں طرف سے ہوگا۔

(۲) پہلے بالترتیب دائیں اور بائیں آنکھ میں دو دو سلائیاں ڈالی جائیں اور اختتام پر پھر ایک ایک سلائی ڈالی جائے۔ اس طرح طاق عدد قائم رہے گا۔

(۳) دونوں آنکھوں میں پانچ سلائیاں اس طرح ڈالی جائیں کہ پہلی آنکھ میں تین سلائیاں ڈالی جائیں اور بائیں آنکھ میں دو سلائیاں۔ اس طریقہ سے بھی طاق عدد بنتا ہے جو بہترین عدد ہے۔

حسب ذیل مواقع پر سرمہ استعمال کرنا مسنون ہے: (۱) رات کو سوتے وقت (۲) جمعہ کے دن نماز جمعہ کی تیاری کے وقت (۳) عیدین کے دنوں میں (۴) سفر پر روانہ ہوتے وقت۔

بَابُ مَا جَاءَ فِي صِفَةِ مِرَاحِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 36: حضور اقدس صلی اللہ علیہ وسلم کے مزاح کا بیان

222- حَدَّثَنَا مُحَمَّدُ بْنُ غِيلَانَ ابْنَانَا أَبُو اسامة عن شريك عن عاصم الاحول عن انس بن ملك

قال ان النبي صَلَّى اللَّهُ عَلَيْهِ وَسَلَّمَ قال له يا ذالاذنين قال محمود قال ابو اسامة يعني يمازحه .

﴿﴾ حضرت انس بن مالک رضی اللہ عنہ نے کہا: رسول کریم صلی اللہ علیہ وسلم نے ان سے فرمایا: اے ”دو“ کانوں

والے!

محمود نامی راوی نے کہا: ابواسامہ نے کہا: آپ صلی اللہ علیہ وسلم نے مزاح کے طور پر یہ فرمایا تھا۔

223- حَدَّثَنَا هِنَادُ بْنُ السَّرِيِّ حَدَّثَنَا وَكَيْعٌ عَنْ شُعْبَةَ عَنْ أَبِي التَّيَّاحِ عَنْ أَنَسِ بْنِ مَالِكٍ قَالَ إِنْ كَانَ

النَّبِيُّ صَلَّى اللَّهُ عَلَيْهِ وَسَلَّمَ لِيَخَالَطَنَا حَتَّى يَقُولَ لِأَخِي صَغِيرًا يَا أَبَا عَمِيرٍ مَا فَعَلَ النَّغِيرُ

قَالَ أَبُو عَيْسَى وَفَقَّهَ هَذَا الْحَدِيثَ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَمَازِحُ وَفِيهِ أَنَّهُ كُنِيَ غُلَامًا

صَغِيرًا فَقَالَ لَهُ يَا أَبَا عَمِيرٍ وَفِيهِ أَنَّ لَبَّاسَ إِنْ يُعْطَى الصَّبِيَّ الطَّيْرَ لِيَلْعَبَ بِهِ وَإِنَّمَا قَالَ لَهُ النَّبِيُّ صَلَّى اللَّهُ وَ

عَلَيْهِ وَسَلَّمَ يَا أَبَا عَمِيرٍ مَا فَعَلَ النَّغِيرُ لِأَنَّهُ كَانَ لَهُ نَغِيرٌ فَيَلْعَبُ بِهِ فَمَاتَ فَحَزَنَ الْغُلَامُ عَلَيْهِ فَمَازَحَهُ النَّبِيُّ

صَلَّى اللَّهُ عَلَيْهِ وَسَلَّمَ فَقَالَ يَا أَبَا عَمِيرٍ مَا فَعَلَ النَّغِيرُ .

﴿﴾ حضرت انس بن مالک رضی اللہ عنہ نے کہا: رسول کریم صلی اللہ علیہ وسلم ہمارے ساتھ گھل مل جایا کرتے تھے حتیٰ کہ

آپ میرے چھوٹے بھائی سے کہا کرتے تھے: اے ابوعمیر! تمہاری چڑیا کا کیا بنا؟

حضرت امام ترمذی رحمہ اللہ تعالیٰ نے کہا: اس حدیث سے یہ بات ثابت ہوتی ہے کہ آپ صلی اللہ علیہ وسلم مزاح کر لیا کرتے

تھے۔ آپ نے بچے کی کنیت رکھی اور اسے ”ابوعمیر“ کہا، اس سے معلوم ہوا کہ بچے کو کھیلنے کے لیے پرندہ دینے میں کوئی حرج نہیں

ہے۔ آپ صلی اللہ علیہ وسلم نے اس سے فرمایا: ”اے ابوعمیر! تمہاری چڑیا کا کیا بنا؟ اس کی وجہ یہ ہے کہ اس بچے کی ایک چڑیا تھی،

جس کے ساتھ وہ کھیلا کرتا تھا اور وہ مر گئی۔ بچہ پریشان ہو گیا، تو آپ صلی اللہ علیہ وسلم نے اس کے ساتھ مزاح کرتے ہوئے فرمایا:

اے ابوعمیر! تمہاری چڑیا کا کیا بنا؟

224- حَدَّثَنَا عَبَّاسُ بْنُ مُحَمَّدٍ الدُّورِيُّ قَالَ حَدَّثَنَا عَلِيُّ بْنُ الْحُسَيْنِ بْنِ شَقِيقٍ حَدَّثَنَا عَبْدُ اللَّهِ بْنُ

الْمُبَارَكِ عَنْ إِسَامَةَ بْنِ زَيْدٍ عَنْ سَعِيدِ الْمَقْبَرِيِّ عَنْ أَبِي هُرَيْرَةَ قَالَ، قَالُوا يَا رَسُولَ اللَّهِ صَلَّى اللَّهُ عَلَيْهِ وَ

سَلَّمَ إِنَّكَ تُدَا عِبْنَا قَالَ إِنِّي لَا أَقُولُ إِلَّا حَقًّا .

﴿﴾ حضرت ابوہریرہ رضی اللہ عنہ نے کہا: لوگوں نے عرض کیا: یا رسول اللہ! آپ ہمارے ساتھ مذاق کرتے ہیں؟ آپ

صلی اللہ علیہ وسلم نے فرمایا: میں صرف سچ بات کہتا ہوں۔

225- حَدَّثَنَا قُتَيْبَةُ بْنُ سَعِيدٍ حَدَّثَنَا خَالِدُ بْنُ عَبْدِ اللَّهِ عَنْ حَمِيدٍ عَنْ أَنَسِ بْنِ مَالِكٍ أَنَّ رَجُلًا

اسْتَحْمَلَ رَسُولَ اللَّهِ صَلَّى اللَّهُ عَلَيْهِ وَسَلَّمَ فَقَالَ إِنِّي حَامِلُكَ عَلَيَّ وَلَدٍ نَاقَةٍ فَقَالَ يَا رَسُولَ اللَّهِ مَا أَصْنَعُ

بِوَلَدِ النَّاقَةِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَهَلْ تَكْدُ الْإِبِلَ إِلَّا التُّوقَ .

﴿﴾ حضرت انس بن مالک رضی اللہ عنہ نے کہا: ایک شخص نے رسول کریم صلی اللہ علیہ وسلم سے سواری کے لیے جانور

مازگا تو آپ نے فرمایا: میں تمہیں اونٹنی کا بچہ دوں گا۔ اس نے عرض کیا: یا رسول اللہ! میں اونٹنی کے بچے کو کیا کروں گا؟ آپ صلی اللہ علیہ وسلم نے فرمایا: ہراونٹ، اونٹنی کا بچہ ہوتا ہے۔

226 - حَدَّثَنَا اسْحَقُ بْنُ مَنْصُورٍ حَدَّثَنَا عَبْدُ الرَّزَّاقِ حَدَّثَنَا مَعْمَرٌ عَنْ ثَابِتٍ عَنْ أَنَسِ بْنِ مَالِكٍ أَنَّ رَجُلًا مِّنْ أَهْلِ الْبَادِيَةِ كَانَ اسْمُهُ زَاهِرًا وَكَانَ يُهْدِي إِلَى النَّبِيِّ صَلَّى اللَّهُ عَلَيْهِ وَسَلَّمَ هَدِيَّةً مِّنَ الْبَادِيَةِ فَيَجْهَرُ النَّبِيُّ صَلَّى اللَّهُ عَلَيْهِ وَسَلَّمَ إِذَا أَرَادَ أَنْ يَخْرُجَ فَقَالَ النَّبِيُّ صَلَّى اللَّهُ عَلَيْهِ وَسَلَّمَ إِنَّ زَاهِرًا بَادٍ يَتَنَا وَنَحْنُ حَاضِرُوهُ وَكَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُحِبُّهُ وَكَانَ رَجُلًا دَمِيمًا فَاتَاهُ النَّبِيُّ صَلَّى اللَّهُ عَلَيْهِ وَسَلَّمَ يَوْمًا وَهُوَ يَبِيعُ مَتَاعَهُ وَاحْتَضَنَهُ مِنْ خَلْفِهِ وَلَا يُبْصِرُهُ فَقَالَ مَنْ هَذَا أَرْسَلَنِي فَالْتَفَتَ فَعَرَفَ النَّبِيَّ صَلَّى اللَّهُ عَلَيْهِ وَسَلَّمَ فَجَعَلَ لَا يَأْلُو مَا أَلْصَقَ ظَهْرَهُ بِصَدْرِ النَّبِيِّ صَلَّى اللَّهُ عَلَيْهِ وَسَلَّمَ حِينَ عَرَفَهُ فَجَعَلَ النَّبِيُّ صَلَّى اللَّهُ عَلَيْهِ وَسَلَّمَ يَقُولُ مَنْ يَشْتَرِي هَذَا الْعَبْدَ فَقَالَ الرَّجُلُ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ إِذَا وَاللَّهِ تَجِدُونِي كَأَسَدًا فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَكِنْ عِنْدَ اللَّهِ لَسْتُ بِكَاسِدٍ أَوْ قَالَ أَنْتَ عِنْدَ اللَّهِ غَالٍ .

﴿﴾ حضرت انس بن مالک رضی اللہ عنہ نے کہا: ایک دیہاتی شخص جس کا نام زاہر تھا، وہ رسول کریم صلی اللہ علیہ وسلم کی خدمت میں دیہات سے تحفے لاکر پیش کیا کرتا تھا اور واپسی پر آپ بھی اسے ساز و سامان دیا کرتے تھے۔ آپ صلی اللہ علیہ وسلم فرمایا کرتے تھے: زاہر ہمارا دیہاتی ہے اور ہم اس کے شہری ہیں۔ راوی نے کہا: آپ صلی اللہ علیہ وسلم اس سے بہت محبت کیا کرتے تھے، وہ شخص بد صورت تھا۔ ایک دن آپ صلی اللہ علیہ وسلم اس کے پاس آئے، وہ اپنا سامان فروخت کر رہا تھا۔ آپ صلی اللہ علیہ وسلم نے پیچھے سے اسے پکڑ لیا، اس نے آپ کو نہیں دیکھا تھا۔ اس نے کہا: کون ہے؟ مجھے چھوڑ دو۔ جب اس نے مڑ کر دیکھا اور آپ صلی اللہ علیہ وسلم کو پہچان لیا تو وہ اپنی پشت آپ صلی اللہ علیہ وسلم کے سینے مبارک کے ساتھ ملنے لگا۔ اس وقت جب اس نے آپ کو پہچان لیا رسول کریم صلی اللہ علیہ وسلم نے فرمایا: کون اس غلام کو خریدے گا؟ اس شخص نے عرض کیا: یا رسول اللہ! اس صورت میں، اللہ کی قسم! آپ مجھے کم قیمت پائیں گے۔ آپ صلی اللہ علیہ وسلم نے فرمایا: لیکن تم اللہ کی بارگاہ میں کم قیمت نہیں ہو۔ اللہ کی بارگاہ میں تم زیادہ قیمت رکھتے ہو۔

227 - حَدَّثَنَا عَبْدُ بَنِ حَمِيدٌ حَدَّثَنَا مِصْعَبُ بْنُ الْمَقْدَامِ حَدَّثَنَا الْمُبَارَكُ بْنُ فِضَالَةَ عَنِ الْحَسَنِ قَالَ أَتَتْ عَجُوزٌ النَّبِيَّ صَلَّى اللَّهُ عَلَيْهِ وَسَلَّمَ فَقَالَتْ يَا رَسُولَ اللَّهِ ادْعُ اللَّهَ أَنْ يُدْخِلَنِي الْجَنَّةَ فَقَالَ يَا أُمَّ فُلَانِ إِنَّ الْجَنَّةَ لَا تَدْخُلُهَا عَجُوزٌ قَالَ فَوَلَّتْ تَبْكِي فَقَالَ أَحْبِرُوهَا أَنَّهَا لَا تَدْخُلُهَا وَهِيَ عَجُوزٌ إِنَّ اللَّهَ تَعَالَى يَقُولُ إِنَّا أَنْشَأْنَا هُنَّ أَنْشَاءً فَجَعَلْنَا هُنَّ أَبْكَارًا عُرْبًا أْتَرَابًا .

﴿﴾ حضرت امام حسن رضی اللہ عنہ نے کہا: ایک بوڑھی خاتون رسول کریم صلی اللہ علیہ وسلم کی خدمت میں حاضر ہوئی، اس نے عرض کیا: یا رسول اللہ! آپ اللہ تعالیٰ سے دعا کریں کہ وہ مجھے جنت میں داخل کر دے، آپ صلی اللہ علیہ وسلم نے فرمایا: اے

ام فلاں! جنت میں بوڑھی عورت داخل نہیں ہوگی۔

راوی نے کہا: وہ عورت روتی ہوئی واپس پلٹی۔ آپ صلی اللہ علیہ وسلم نے فرمایا: اسے بتادو! یہ بڑھاپے کی حالت میں جنت میں داخل نہیں ہوگی، کیونکہ اللہ تعالیٰ نے فرمایا: ”ہم نے انہیں مخصوص طریقے سے پیدا کیا ہے اور انہیں کنواری بنایا ہے۔“

شرح

مزاح کے حوالے سے اسوۂ نبوی صلی اللہ علیہ وسلم

احادیث باب میں ”مزاح نبوی صلی اللہ علیہ وسلم“ کا مضمون بیان کیا گیا ہے۔ اس بارے میں اسوۂ رسول صلی اللہ علیہ وسلم بالتفصیل حسب ذیل ہے:

مذاق اور مزاح:

ایسی بات کہنا جس سے دوسرے کو قلبی اذیت ہوتی ہو خواہ حقیقت کے عین مطابق ہو مذاق کہلاتا ہے اور شرعی نقطہ نظر سے یہ حرام ہے، کیونکہ اس سے لڑائی بلکہ قتل کی نوبت آسکتی ہے۔

کسی سے ایسی بات کہنا کہ اس سے دلی اذیت نہ ہوتی ہو، مزاح کہلاتا ہے۔ شرعی نقطہ نظر سے حسب ذیل شرائط کے ساتھ یہ جائز ہے:

- (۱) ایسا مزاح نہ ہو جس سے کسی کو تکلیف ہو۔
- (۲) مزاح جھوٹ پر مبنی نہ ہو۔
- (۳) مزاح سے کسی کی عزت و ناموس پر حرف نہ آتا ہو۔
- (۴) مزاح کو مستقل عادت نہ بنایا جائے۔
- (۵) مزاح میں تحقیری و تذلیلی پہلو نمایاں نہ ہو۔
- (۶) مزاح ایسا نہ ہو جس سے وقار میں کمی واقع ہو۔

۱- آپ صلی اللہ علیہ وسلم کا پر مزاح ہونا:

رسول کریم صلی اللہ علیہ وسلم پر مزاح تھے اور آپ سب سے زیادہ مزاح کرتے تھے۔ ام المؤمنین حضرت عائشہ صدیقہ رضی اللہ عنہا کا بیان ہے کہ رسول کریم صلی اللہ علیہ وسلم پر مزاح تھے۔ آپ صلی اللہ علیہ وسلم فرمایا کرتے تھے کہ جو شخص اپنے مزاح میں سچا ہو اللہ تعالیٰ اس کا مواخذہ نہیں کرے گا۔

حضرت ابو ہریرہ رضی اللہ عنہ کا بیان ہے کہ لوگوں نے عرض کیا: یا رسول اللہ! کیا آپ مزاح بھی کرتے ہیں؟ آپ نے جواب میں فرمایا: میں حق سچ کہتا ہوں۔

ام المؤمنین حضرت عائشہ صدیقہ رضی اللہ عنہا فرماتی ہیں کہ رسول کریم صلی اللہ علیہ وسلم نے فرمایا: میں ہنسی مزاح بھی کرتا ہوں

لیکن ہنسی مزاح میں حق اور سچ کہتا ہوں۔

حضرت عبداللہ بن عباس رضی اللہ عنہما سے سوال کیا گیا: کیا رسول کریم صلی اللہ علیہ وسلم ہنسی مزاح بھی کیا کرتے تھے؟ انہوں نے جواب دیا: ہاں! آپ ہنسی مزاح بھی کیا کرتے تھے۔

۲- آپ صلی اللہ علیہ وسلم کا بچوں سے مزاح کرنا:

رحمت کائنات صلی اللہ علیہ وسلم چھوٹے بچوں پر خوب شفقت و محبت فرماتے تھے اور ان سے مزاح بھی فرماتے تھے۔ اس حوالے سے چند شواہد حسب ذیل ہے:

۱- حضرت انس رضی اللہ عنہ کا بیان ہے کہ رسول کریم صلی اللہ علیہ وسلم ہم سے گھل مل جاتے، میرا ایک چھوٹا بھائی تھا۔ جس کی ایک چڑیا تھی۔ وہ اپنی چڑیا کے ساتھ کھیلا کرتا تھا اور چڑیا کے مرنے پر وہ پریشان ہو گیا۔ انہوں دنوں میں آپ صلی اللہ علیہ وسلم ہمارے ہاں تشریف لائے اور میرے بھائی سے مخاطب ہو کر فرمایا: یا ابا عمیر، ما فعل النغیر؟ اے ابو عمیر! نغیر (چڑیا) کا کیا بنا؟

۲- حضرت عبداللہ بن البسر المازنی رضی اللہ عنہ کا بیان ہے کہ میری والدہ محترمہ نے مجھے انگوروں کا خوشہ دے کر رسول کریم صلی اللہ علیہ وسلم کی خدمت میں بھیجا تا کہ میں آپ کے حضور پیش کروں، میں نے وہ انگوروں کا خوشہ کھا لیا۔ والدہ محترمہ نے آپ صلی اللہ علیہ وسلم سے اس بارے میں دریافت کیا؟ آپ نے فرمایا: مجھے تو انگور نہیں ملے۔ اس واقعہ کے بعد آپ صلی اللہ علیہ وسلم جب مجھے دیکھتے تو مزاح فرماتے: دھوکا دھوکا یعنی آپ گزشتہ واقعہ کی طرف اشارہ فرمادیتے تھے۔

۳- حضرت انس رضی اللہ عنہ کا بیان ہے کہ حضور اقدس صلی اللہ علیہ وسلم نے ان سے فرمایا: اے دکان والے! راوی کا بیان ہے آپ نے یہ مزاح فرمایا تھا۔

۳- آپ صلی اللہ علیہ وسلم کا اپنے صحابہ سے مزاح فرمانا:

چھوٹے بچوں کی طرح آپ صلی اللہ علیہ وسلم اپنے صحابہ سے بھی مزاح فرمایا کرتے تھے۔ اس حوالے سے چند ایک واقعات حسب ذیل ہیں:

۱- امّ المؤمنین حضرت عائشہ صدیقہ رضی اللہ عنہا سے روایت ہے کہ رسول خدا صلی اللہ علیہ وسلم جہاں حضرت بلال حبشی رضی اللہ عنہ سے شفقت و محبت فرماتے تھے وہاں ان سے مزاح بھی فرمایا کرتے تھے۔

۲- حضرت ابو درداء رضی اللہ عنہ اپنے والد گرامی کے حوالے سے بیان کرتے ہیں کہ رسول کریم صلی اللہ علیہ وسلم نے ایک شخص کو دیکھا جو سرخ ہو رہا تھا، آپ نے اس مخاطب ہو کر مزاح فرمایا: تم گلاب کے باپ ہو۔

۳- ایک دفعہ حضرت امّ ایمن رضی اللہ عنہا رسول کریم صلی اللہ علیہ وسلم کی خدمت میں حاضر ہوئیں اور عرض کیا: یا رسول اللہ! میرے شوہر آپ کو بلاتے ہیں۔ فرمایا: کیا وہی جس کی آنکھ سفید ہے؟ عرض کیا: یا رسول اللہ! قسم بخدا! اس کی آنکھ میں سفیدی نہیں

ہے۔ آپ نے فرمایا: نہیں، اس کی آنکھ میں سفیدی ہے۔ پھر عرض کیا: قسم بخدا! نہیں، تب آپ نے فرمایا: تم میں سے کوئی ایسا شخص نہیں ہے جس کی آنکھ میں سفیدی نہ ہو۔

۴- حضرت سفینہ رضی اللہ عنہا فرماتے ہیں۔ ایک موقع پر دوران سفر میں لوگوں کے سامان کا بہت بوجھ ہو گیا۔ آپ صلی اللہ علیہ وسلم نے مجھے اپنی چادر بچھانے کا حکم دیا۔ میں نے تعمیل حکم کیا تو تمام سامان چادر میں ڈال دیا۔ پھر فرمایا: اٹھاؤ تم تو سفینہ (کشتی) ہو۔ اس کے بعد حضرت سفینہ رضی اللہ عنہا کا یہ حال ہو گیا تھا کہ ایک اونٹ دو اونٹ کا سامان اٹھالیتے تھے حتیٰ کہ بیک وقت سات اونٹ کا سامان اٹھانے میں بھی دقت محسوس نہیں کرتے تھے۔

۴- بڑوں سے مزاح:

چھوٹوں سے مزاح کی طرح آپ صلی اللہ علیہ وسلم بڑوں سے بھی مزاح فرمایا کرتے تھے۔ حضرت انس رضی اللہ عنہ سے روایت ہے کہ ایک شخص نے عرض کیا: یا رسول اللہ! مجھے سواری کے لیے کوئی جانور عنایت فرمادیتے؟ آپ صلی اللہ علیہ وسلم نے مزاحاً فرمایا: میں تجھے اونٹنی کا بچہ دوں گا۔ اس نے گھبراتے ہوئے عرض کیا: یا رسول اللہ! میں اونٹنی کے بچے کو کیا کروں گا؟ آپ نے (مزاح کی حقیقت کا اظہار کرتے ہوئے) فرمایا: اونٹ بھی آخر کسی اونٹنی کا بچہ ہوتا ہے۔

۵- زوجہ سے مزاح کرنا:

حضرت انس بن مالک رضی اللہ عنہ سے روایت ہے کہ ایک دن آپ صلی اللہ علیہ وسلم نے اپنی زوجہ حضرت عائشہ صدیقہ رضی اللہ عنہا سے مزاحاً فرمایا: آپ کی آنکھ کی سفیدی کتنی زائد ہے!۔

۶- معمر خاتون سے مزاح کرنا:

مردوں کی طرح آپ صلی اللہ علیہ وسلم معمر خواتین سے بھی مزاح فرمایا کرتے تھے۔ اس حوالے سے چند روایات حسب ذیل ہیں:

۱- حضرت انس رضی اللہ عنہ سے منقول ہے کہ ایک معمر خاتون رسول کریم صلی اللہ علیہ وسلم کی خدمت میں حاضر ہوئی۔ دخول جنت کے لیے دعا کرنے کے بارے میں کہا تو آپ صلی اللہ علیہ وسلم نے مزاحاً فرمایا: عمر رسیدہ عورت جنت میں داخل نہیں ہوگی۔ ادھر نماز کا وقت ہونے پر آپ مسجد میں تشریف لے گئے اور وہ عورت جواب سن کر خوب روتی رہی حتیٰ کہ آپ نماز سے فراغت پر واپس تشریف لے آئے۔ حضرت عائشہ رضی اللہ عنہا نے عرض کیا: یا رسول اللہ! یہ عورت رورہی ہے۔ آپ نے اسے کیا فرمادیا ہے کہ عمر رسیدہ عورت جنت میں داخل نہیں ہوگی؟ آپ نے مسکراتے ہوئے فرمایا: ہاں بوڑھی عورت جنت میں داخل نہیں ہوگی۔

(علامہ محمد بن یوسف الصالحی، سبل الہدیٰ والرشاد، ج ۷، ص ۱۱۶)

مطلب یہ ہے کہ بوڑھی عورتوں کو جوانی عطا کی جائے گی۔ جنت میں تمام خواتین نو جوان ہوں گی اور سب کی عمر تقریباً تیس

(۳۰) سال ہوگی۔

۲- حضرت عدی بن حاتم رضی اللہ عنہ بیان کرتے ہیں کہ میں نے عرض کیا: یا رسول اللہ! میں (سحری اور صبح صادق کے وقت میں امتیاز کی غرض سے) اپنے سر ہانے کے نیچے دودھا گے رکھ لیتا ہوں کہ دونوں کب ممتاز ہوں گے؟ آپ صلی اللہ علیہ وسلم نے مزاحاً فرمایا: تمہارا تکیہ بہت وسیع و عریض ہے (جس کے نیچے آسمان چھپ جاتا ہے)

نوٹ: یعنی سیاہ اور سفید دودھا گے رکھ لیتا ہوں۔ سیاہ دھاگہ سے مراد صبح کاذب ہے جو سحری کا وقت ہوتا ہے اور سفید دھاگہ سے مراد صبح صادق کا وقت ہے جو فجر کی نماز کا وقت ہوتا ہے۔ اس روایت میں مزاح کی صورت یہ ہے کہ تکیہ اتنا بڑا ہے جس کے نیچے آسمان چھپ جاتا ہے۔

ممنوع مزاح

آداب مزاح کے حوالے سے چند ممنوع صورتیں حسب ذیل ہیں۔

۱- بچوں سے مزاح نہ کیا جائے:

بچوں سے مزاح نہیں کرنا چاہیے کیونکہ اس سے وقار میں فرق آتا ہے۔ حضرت منکر رضی اللہ عنہ اپنی والدہ ماجدہ کے حوالے سے بیان کرتے ہیں کہ وہ فرمایا کرتی تھیں کہ بچوں سے مزاح نہ کرو کیونکہ اس سے تمہارا مرتبہ گر جائے گا۔

۲- کثرت مزاح سے احتراز:

کثرت مزاح سے اجتناب کرنا چاہیے کیونکہ اس سے آدمی کی اہمیت اور وقار گر جاتا ہے۔ حضرت فاروق اعظم رضی اللہ عنہ کثرت مزاح سے منع کیا کرتے تھے۔ حضرت ابو ہریرہ رضی اللہ عنہ سے منقول ہے کہ بکثرت مزاح سے انسان کا وقار ختم ہو جاتا ہے۔

۳- جھوٹ پر مبنی مزاح کی مذمت:

جھوٹ پر مبنی مزاح سے اجتناب از بس ضروری ہے۔ حضرت عبداللہ بن مسعود رضی اللہ عنہ سے منقول ہے کہ انسان ایمان کی حقیقت تک اس وقت تک نہیں پہنچ سکتا جب تک جھگڑا نہ چھوڑ دے خواہ وہ حق پر ہی کیوں نہ ہو اور مزاح بھی ترک کر دے۔

۴- مزاحاً کسی کے سامان پر قبضہ کرنے کی ممانعت:

مزاحاً کسی کے سامان پر قبضہ کرنا منع ہے۔ اس بارے میں روایات حسب ذیل ہیں:

- ۱- حضرت عبداللہ بن عباس رضی اللہ عنہما سے روایت ہے کہ رسول کریم صلی اللہ علیہ وسلم نے فرمایا: کوئی شخص کسی کا سامان نہ مزاحاً لے اور نہ حقیقتاً، اگر کوئی مزاحاً کسی کا سامان لے تو وہ جلدی سے واپس کر دے۔ (امام سلیمان بن اشعث، سنن ابی داؤد ج ۲ ص ۶۸۳)
- ۲- حضرت عبداللہ بن السائب رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: تم اپنے بھائی سے جھگڑا مت کرو اس سے مذاق نہ کرو اور اس سے وعدہ خلافی نہ کرو۔

بَابُ مَا جَاءَ فِي صِفَةِ كَلَامِ رَسُولِ اللَّهِ صَلَّى اللَّهُ عَلَيْهِ وَسَلَّمَ فِي الشِّعْرِ

باب 37: حضور اقدس صلی اللہ علیہ وسلم کے شعر سننے اور سنانے کا بیان

228- حَدَّثَنَا عَلِيُّ بْنُ حَجْرٍ حَدَّثَنَا شَرِيكٌ عَنِ الْمُقَدَّادِ بْنِ شَرِيحٍ عَنِ أَبِيهِ عَنِ عَائِشَةَ قَالَتْ قِيلَ لَهَا هَلْ كَانَ النَّبِيُّ صَلَّى اللَّهُ عَلَيْهِ وَسَلَّمَ يَتَمَثَّلُ بِشَيْءٍ مِّنَ الشِّعْرِ قَالَتْ كَانَ يَتَمَثَّلُ بِشِعْرِ ابْنِ رَوَاحَةَ وَيَتَمَثَّلُ وَيَقُولُ وَيَأْتِيكَ بِالْأَخْبَارِ مَنْ لَمْ تَزُودْ

﴿﴾ حضرت عائشہ صدیقہ رضی اللہ عنہا سے دریافت کیا گیا: آپ صلی اللہ علیہ وسلم مثال کے طور پر کوئی شعر بھی سنایا کرتے تھے؟ انہوں نے جواب دیا: ابن رواحہ کے شعر مثال کے طور پر سنایا کرتے اور اکثر وہ اس شعر کو مثال کے طور پر سنایا کرتے تھے۔ انہوں نے کہا ہے: ”تمہارے پاس وہ اطلاع لے کر آئے گا، تم نے تیاری نہیں کی ہے۔“

229- حَدَّثَنَا مُحَمَّدُ بْنُ بَشَّارٍ حَدَّثَنَا عَبْدُ الرَّحْمَنِ بْنُ مَهْدِيٍّ قَالَ حَدَّثَنَا سَفِينُ بْنُ عَبْدِ الْمَلِكِ بْنِ عَمِيرٍ حَدَّثَنَا أَبُو سَلَمَةَ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ أَصْدَقَ كَلِمَةٍ قَالَهَا الشَّاعِرُ . كَلِمَةٌ لَبِيدٌ
أَلَا كُلُّ شَيْءٍ مَا خَلَا اللَّهَ بَاطِلٌ

وَكَاذِبٌ أُمَّيَّةٌ بِنُ أَبِي الصَّلْتِ أَنْ يُسَلِّمَ ..

﴿﴾ حضرت ابو ہریرہ رضی اللہ عنہ نے کہا: رسول کریم صلی اللہ علیہ وسلم نے فرمایا: سب سے سچی بات جو کسی شاعر نے کہی وہ ”لبید“ کا یہ مصرعہ ہے:

”اللہ تعالیٰ کے علاوہ ہر چیز فانی ہے۔“ آپ صلی اللہ علیہ وسلم نے فرمایا: امیہ بن ابی الصلت مسلمان ہونے کے قریب تھا۔

230- حَدَّثَنَا مُحَمَّدُ بْنُ الْمُثَنَّى قَالَ ابْنَانَا مُحَمَّدُ بْنُ جَعْفَرٍ حَدَّثَنَا شُعْبَةُ عَنِ الْأَسْوَدِ بْنِ قَيْسٍ عَنِ جَنْدَبِ بْنِ سَفِينِ الْبَجَلِيِّ قَالَ أَصَابَ حَجْرٌ أَصْبَعُ رَسُولِ اللَّهِ صَلَّى اللَّهُ عَلَيْهِ وَسَلَّمَ فَدُمِيَتْ فَقَالَ هَلْ أَنْتِ إِلَّا أَصْبَعُ دُمِيَتْ وَفِي سَبِيلِ اللَّهِ مَا لَقِيَتْ

حَدَّثَنَا ابْنُ أَبِي عَمْرٍو حَدَّثَنَا سَفِينُ بْنُ عَيْنَةَ عَنِ الْأَسْوَدِ بْنِ قَيْسٍ عَنِ جَنْدَبِ بْنِ عَبْدِ اللَّهِ الْبَجَلِيِّ نَحْوَهُ .

﴿﴾ حضرت جندب بن سفیان رضی اللہ عنہ نے کہا: رسول کریم صلی اللہ علیہ وسلم کی انگلی پر پتھر لگا جس کی وجہ سے وہ زخمی ہو گئی، تو آپ نے کہا: تم صرف ایک انگلی ہو جو زخمی ہوئی ہو اور تمہیں اللہ کی راہ میں اس کا سامنا کرنا پڑا ہے۔ یہی روایت دوسری سند سے بھی منقول ہے۔

231- حَدَّثَنَا مُحَمَّدُ بْنُ بَشَّارٍ حَدَّثَنَا يَحْيَى بْنُ سَعِيدٍ حَدَّثَنَا سَفِيَانُ الثَّوْرِيُّ حَدَّثَنَا أَبُو اسْحَاقَ عَنِ

البراء بن عازب قَالَ قَالَ لَهُ رَجُلٌ أَفَرَرْتُمْ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ يَا بَاعِمَارَةَ فَقَالَ لَا وَاللَّهِ مَا وُلِّي رَسُولُ اللَّهِ صَلَّى اللَّهُ عَلَيْهِ وَسَلَّمَ وَلَكِنْ سِرَعَانُ النَّاسِ تَلَقَّتْهُمْ هَوَازِنُ بِالنَّبْلِ وَرَسُولُ اللَّهِ صَلَّى اللَّهُ عَلَيْهِ وَسَلَّمَ عَلَى بَغْلَتِهِ وَأَبُو سُفْيَانَ بْنُ الْحَارِثِ بْنِ عَبْدِ الْمُطَّلِبِ أَخَذُ بِلِجَامِهَا وَرَسُولُ اللَّهِ صَلَّى اللَّهُ عَلَيْهِ وَسَلَّمَ يَقُولُ .

أَنَا النَّبِيُّ لَا كَذِبُ أَنَا ابْنُ عَبْدِ الْمُطَّلِبِ!

﴿﴾ حضرت براء بن عازب رضی اللہ عنہ کے بارے میں منقول ہے کہ ایک شخص نے ان سے دریافت کیا: اے ابو عمارہ! کیا آپ لوگ رسول کریم صلی اللہ علیہ وسلم کو چھوڑ کر پیچھے ہٹ گئے تھے؟ انہوں نے جواب دیا: نہیں اللہ کی قسم! آپ صلی اللہ علیہ وسلم پیچھے نہیں مڑے تھے لیکن جلد باز لوگ، ہوازن قبیلے کے افراد نے تیروں کے ذریعے ان کا سامنا کیا تو رسول کریم صلی اللہ علیہ وسلم اس وقت اپنے خچر پر سوار تھے۔ حضرت ابوسفیان بن حارث بن عبدالمطلب رضی اللہ عنہ نے اس خچر کی لگام کو تھاما ہوا تھا اور آپ صلی اللہ علیہ وسلم یہ کہہ رہے تھے:

”میں نبی ہوں اس میں کوئی جھوٹ نہیں ہے اور میں عبدالمطلب کا بیٹا ہوں۔“

232- حَدَّثَنَا اسْحَقُ بْنُ مَنْصُورٍ حَدَّثَنَا عَبْدُ الرَّزَّاقِ رَضِيَ اللَّهُ عَنْهُ حَدَّثَنَا جَعْفَرُ بْنُ سَلِيمَانَ ابْنَانَا

ثَابِتٌ عَنْ أَنَسِ أَنَّ النَّبِيَّ صَلَّى اللَّهُ عَلَيْهِ وَسَلَّمَ دَخَلَ مَكَّةَ فِي عُمْرَةِ الْقَضَاءِ وَابْنُ رَوَاحَةَ يَمْشِي بَيْنَ يَدَيْهِ وَهُوَ يَقُولُ .

خَلُّوا بَنِي الْكُفَّارِ عَنْ سَبِيلِهِ
ضَرْبًا يُزِينُ الْهَامَ عَنْ مَقِيلِهِ
الْيَوْمَ نَضْرِبُكُمْ عَلَى تَنْزِيلِهِ
وَيُذْهِلُ الْخَلِيلَ عَنْ خَلِيلِهِ!

فَقَالَ لَهُ عُمَرُ يَا ابْنَ رَوَاحَةَ بَيْنَ يَدَيْ رَسُولِ اللَّهِ صَلَّى اللَّهُ عَلَيْهِ وَسَلَّمَ وَفِي حَرَمِ اللَّهِ تَعَالَى تَقُولُ شِعْرًا فَقَالَ النَّبِيُّ صَلَّى اللَّهُ عَلَيْهِ وَسَلَّمَ خَلِّ عَنْهُ يَا عُمَرُ خَلِّ عَنْهُ يَا عُمَرُ فَلَهَا أَسْرَعُ فِيهِمْ مِنْ نَضْحِ النَّبْلِ .

﴿﴾ حضرت انس رضی اللہ عنہ بیان کرتے ہیں جب نبی کریم صلی اللہ علیہ وسلم عمرہ قضاء کے موقع پر مکہ میں داخل ہوئے تو ابن رواحہ ان کے آگے یہ شعر کہتے ہوئے جا رہے تھے:

”اے کافروں کی اولاد! تم (رسول کریم صلی اللہ علیہ وسلم) کا راستہ چھوڑ دو، ہم آج قرآن کے حکم کے مطابق تمہاری پٹائی کریں گے، ایسی پٹائی جو سروں کو گردنوں سے جدا کر دے گی اور دوست کو دوست سے غافل کر دے گی۔“

حضرت عمر رضی اللہ عنہ نے فرمایا: اے ابن رواحہ! تم رسول کریم صلی اللہ علیہ وسلم کے سامنے اور اللہ کے حرم کے اندر شعر کہہ رہے ہو؟ آپ صلی اللہ علیہ وسلم نے فرمایا: اے عمر! اسے کہنے دو، یہ ان (کفار) کے لیے تیر اندازی سے زیادہ سخت ہیں۔

233- حَدَّثَنَا عَلِيُّ بْنُ حَجْرٍ رَضِيَ اللَّهُ عَنْهُ ابْنَانَا شَرِيكَ عَنْ سَمَاكِ بْنِ حَرْبٍ عَنْ جَابِرِ بْنِ سَمْرَةَ قَالَ جَالَسْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ أَكْثَرَ مِنْ مِائَةِ مَرَّةٍ وَكَانَ أَصْحَابُهُ يَتَنَاشِدُونَ الشَّعْرَ وَيَتَذَكَّرُونَ أَشْيَاءَ مِنْ أَمْرِ الْجَاهِلِيَّةِ وَهُوَ سَاكِتٌ وَرُبَّمَا تَبَسَّمَ مَعَهُمْ .

﴿﴾ حضرت جابر بن سمرہ رضی اللہ عنہ نے کہا: میں رسول اللہ صلی اللہ علیہ وسلم کے ساتھ ایک سو سے زائد دفعہ بیٹھا ہوں، آپ صلی اللہ علیہ وسلم کے اصحاب شعر سنایا کرتے اور وہ زمانہ جاہلیت کے واقعات یاد کیا کرتے تھے۔ آپ صلی اللہ علیہ وسلم خاموش رہتے تھے اور کبھی کبھار آپ مسکرا دیا کرتے تھے۔

234- حَدَّثَنَا عَلِيُّ بْنُ حَجْرٍ ابْنَانَا شَرِيكَ عَنْ عَبْدِ الْمَلِكِ بْنِ عَمِيرٍ عَنْ أَبِي سَلَمَةَ عَنْ أَبِي هُرَيْرَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ أَشْعَرُ كَلِمَةٍ تَكَلَّمْتُ بِهَا الْعَرَبُ كَلِمَةٌ لَبِيدٍ .

﴿﴾ حضرت ابو ہریرہ رضی اللہ عنہ نے رسول کریم صلی اللہ علیہ وسلم کا یہ فرمان نقل کیا: سب سے سچی بات جو کسی عرب شاعر نے کہی ہے وہ ”لبید“ کا یہ مصرعہ ہے:
”اللہ تعالیٰ کی ذات کے علاوہ ہر چیز فانی ہے۔“

235- حَدَّثَنَا أَحْمَدُ بْنُ مَنِيعٍ حَدَّثَنَا مِرْوَانَ بْنِ مَعَاوِيَةَ عَنْ عَبْدِ اللَّهِ بْنِ عَبْدِ الرَّحْمَنِ الطَّائِفِيِّ عَنْ عَمْرِو بْنِ الشَّرِيدِ عَنْ أَبِيهِ قَالَ كُنْتُ رَدَفَ رَسُولِ اللَّهِ صَلَّى اللَّهُ عَلَيْهِ وَسَلَّمَ فَأَنْشَدْتُهُ مِائَةَ قَافِيَةٍ مِنْ قَوْلِ أُمِّيَّةَ بِنِ أَبِي الصَّلْتِ كُلَّهَا أَنْشَدْتُهُ بَيْتًا قَالَ لِيَ النَّبِيُّ صَلَّى اللَّهُ عَلَيْهِ وَسَلَّمَ هِيَ حَتَّى أَنْجَشَدْتُهُ مِائَةَ يَغْنَى بَيْتًا فَقَالَ النَّبِيُّ صَلَّى اللَّهُ عَلَيْهِ وَسَلَّمَ إِنَّ كَذَا لَيْسَلِمُ .

﴿﴾ حضرت عمرو بن شریذ رضی اللہ عنہ اپنے والد کے حوالے سے نقل کرتے ہیں: میں رسول کریم صلی اللہ علیہ وسلم کے ساتھ آپ کے پیچھے سواری پر موجود تھا، میں نے آپ کو امیہ بن الصلت کے سومصرعے سنائے، جب بھی میں کوئی مصرعہ سناتا تو آپ صلی اللہ علیہ وسلم مجھ سے فرماتے: اور سناؤ! حتیٰ کہ میں نے آپ کو ایک سومصرعے سنا ڈالے۔ آپ صلی اللہ علیہ وسلم نے فرمایا: یہ مسلمان ہونے کے قریب تھا۔

236- حَدَّثَنَا اسْمَعِيلُ بْنُ مُوسَى انْفِزَارِيُّ وَعَلِيُّ بْنُ حَجْرٍ وَالْمَعْنِيُّ وَاحِدٌ قَالَا ابْنَانَا عَبْدِ الرَّحْمَنِ بْنِ أَبِي الزِّنَادِ عَنْ هِشَامِ بْنِ عُرْوَةَ عَنْ أَبِيهِ عَنْ عَائِشَةَ رَضِيَ اللَّهُ عَنْهَا قَالَتْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَضَعُ لِحَسَانَ بْنِ ثَابِتٍ مَنْبَرًا فِي الْمَسْجِدِ يَقُومُ عَلَيْهِ قَائِمًا يُفَاخِرُ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ أَوْ قَالَ يُنَافِحُ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ وَيَقُولُ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ اللَّهَ يُؤَيِّدُ حَسَانَ بَرُوحِ الْقُدْسِ مَا يُنَافِحُ أَوْ يُفَاخِرُ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ .

حَدَّثَنَا اسْمَعِيلُ بْنُ مُوسَى وَ عَلِيُّ بْنُ حَجْرٍ قَالَا حَدَّثَنَا ابْنُ أَبِي الزِّنَادِ عَنْ أَبِيهِ عَنْ عُرْوَةَ عَنْ عَائِشَةَ رَضِيَ اللَّهُ تَعَالَى عَنْهَا عَنِ النَّبِيِّ صَلَّى اللَّهُ عَلَيْهِ وَسَلَّمَ مِثْلَهُ

﴿﴾ حضرت عائشہ صدیقہ رضی اللہ عنہا نے کہا: رسول اللہ صلی اللہ علیہ وسلم نے حضرت حسان بن ثابت رضی اللہ عنہ کے لیے مسجد میں منبر رکھوایا، وہ اس پر کھڑے ہوئے اور آپ صلی اللہ علیہ وسلم کی طرف سے کفار کے مقابلے میں فخریہ اشعار پیش کرنے لگے یا مدافعت کرنے لگے۔ آپ صلی اللہ علیہ وسلم نے فرمایا: اللہ تعالیٰ روح القدس کے ذریعے حسان کی مدد کرتا رہے گا جب تک یہ مدافعت کرتا رہے گا یا اللہ کے رسول کی طرف سے فخر کرتا رہے گا۔ یہی روایت دوسری سند سے بھی منقول ہے۔

شرح

منظوم کلام کے حوالے سے اسوۂ نبوی صلی اللہ علیہ وسلم

۱۔ شعر کا مفہوم:

لفظ ”شعر“ واحد ہے اور اس کی جمع ”اشعار“ ہے۔ شعر منظوم کلام کو کہا جاتا ہے۔ اشعار اچھے ہوتے ہیں اور برے بھی اچھے اشعار کا سننا یا سنایا کہنا بھی اچھا ہے جبکہ برے اشعار کا سننا یا سنایا کہنا برا ہے۔ برے اشعار کی مذمت و وعید میں ارشاد نبوی صلی اللہ علیہ وسلم ہے: برے اشعار کا (قلب و ذہن میں) ذخیرہ کرنے سے بہتر ہے کہ انسان کا پیٹ پیپ سے بھر جائے۔

۲۔ آپ کا منظوم کلام:

شعراء کی طرح بالتکلف ردیف و قافیہ کو پیش نظر رکھتے ہوئے نہیں بلکہ بعض اوقات بلا تکلف شاذ و نادر طور پر آپ صلی اللہ علیہ وسلم کی زبان مبارک سے اشعار نکل جاتے تھے۔ اس سلسلہ میں دو اشعار مشہور ہیں جو حسب ذیل ہیں:

۱۔ هل انت الا اصبع دمیت وفي سبيل الله مالقيت

(تو محض ایک خون آلودہ انگلی ہے جو تکلیف پہنچی ہے وہ راہ خدا میں)

حضرت جناب بن سفیان الجلبلی رضی اللہ عنہ سے منقول ہے جنگ احد کے موقع پر ایک پتھر لگنے سے آپ صلی اللہ علیہ وسلم کی انگلی زخمی ہو گئی اور خون بہنا شروع ہو گیا تو آپ کی زبان سے یہ شعر نکلا۔

آپ صلی اللہ علیہ وسلم کی زبان سے کبھی کبھار شعر نکلتا تھا بلکہ عموماً اپنے مدعی پر تفریح کے طور پر کسی شاعر کا شعر پڑھ دیتے تھے۔ اکثر مورخین کی رائے کے مطابق یہ آپ کا شعر نہیں ہے۔ حضرت امام مناوی رحمہ اللہ تعالیٰ کے مطابق یہ شعر ابن رواحہ کا ہے جبکہ علامہ واقدی کے مطابق یہ شعر ولید بن ولید کا ہے۔ بعض محققین کے مطابق یہ شعر نہیں ہے بلکہ رجز ہے جبکہ بعض کا خیال ہے کہ ہے تو شعر مگر آپ نے بالقصد نہیں کہا تھا بلکہ ارادہ کلام منظوم صادر ہو گیا تھا۔ حضرت ملا علی قاری رحمہ الباری کے مطابق یہ شعر آپ صلی اللہ علیہ وسلم کا تسلیم کر لینے میں بھی کوئی مضائقہ نہیں کیونکہ ایک آدھ شعر کہنے سے آدمی شاعر تو نہیں بن جاتا۔

۲- انا النبی لا کذب انا ابن عبدالمطلب

(اصح للبخاری ج ۱ ص ۶۱۷)

(میں نبی ہوں جس میں جھوٹ نہیں ہے، میں عبدالمطلب کا بیٹا ہوں)

آپ صلی اللہ علیہ وسلم کی زبان مبارک سے یہ شعر غزوہ حنین کے موقع پر اس وقت نکلا جب قبیلہ ہوازن کے تیروں کی بوچھاڑ کی وجہ سے صحابہ کرام پیچھے ہٹ گئے تھے جبکہ آپ نہایت بہادری سے دلدل نچر (جو سلطان مقوقش کی جانب سے بطور ہدیہ پیش کیا گیا تھا) پر یہ شعر پڑھ کر مبارزہ فرما رہے تھے۔

اس شعر میں آپ صلی اللہ علیہ وسلم نے اپنے آپ کو حضرت عبد اللہ بن عبدالمطلب رضی اللہ عنہ کی بجائے عبدالمطلب کا بیٹا قرار دیا اس کی دو وجوہات ہو سکتی ہیں:

(۱) والد گرامی حضرت عبد اللہ رضی اللہ عنہ کا وصال ہو چکا تھا اور آپ کی پرورش و کفالت دادا جان عبدالمطلب نے کی تھی۔

(۲) دادا جان عبدالمطلب مکہ معظمہ کے رئیس اور قبیلہ قریش کے سربراہ تھے۔ اس اہمیت کے پیش نظر ان کی طرف نسبت

فرمائی۔

۳- ستبدی لك الايام ما كنت جاهلا وياتيك بالاخبار من لم تزواد

ایک روایت میں مذکور ہے کہ ام المومنین حضرت عائشہ صدیقہ رضی اللہ عنہا سے سوال کیا گیا کہ آپ صلی اللہ علیہ وسلم شعر بھی پڑھتے تھے؟ انہوں نے جواب میں فرمایا: ہاں! آپ عبد اللہ بن رواحہ (اسلامی شاعر ہیں) کا شعر ہے۔ اکثر محققین کا خیال ہے کہ یہ شعر مشہور شاعر طرفہ بن عبد کا ہے جو سب سے معلقات (فن ادب عربی کی مشہور کتاب ہے) میں موجود ہے۔

۳- آپ صلی اللہ علیہ وسلم کے شعراء:

آپ صلی اللہ علیہ وسلم کے چند شعراء منظور نظر تھے۔ ان سے مختلف مواقع پر فن شاعری کے حوالے سے خدمات حاصل کرتے تھے۔ ان کا مختصر تعارف حسب ذیل ہے۔

۱- حضرت حسان بن ثابت رضی اللہ عنہ:

حضرت حسان بن ثابت رضی اللہ عنہ کا شمار شعراء مقربین میں ہوتا ہے۔ ایک سو بیس سال عمر پائی۔ ساٹھ سال زمانہ جاہلیت میں گزارے اس زمانہ میں اسلام کی ہجو کیا کرتے تھے۔ ساٹھ سال زمانہ اسلام میں گزارے جس میں تحسین اسلام اور کفر و کفار کی خوب ہجو کرتے تھے۔ رسول کریم صلی اللہ علیہ وسلم کی نعت پر مشتمل اشعار کہا کرتے اور رسول کریم صلی اللہ علیہ وسلم ان کے اشعار سن کر دعائے خیر و برکت سے نوازے تھے۔

(۱) حضرت ابو ہریرہ رضی اللہ عنہ کا بیان ہے کہ رسول کریم صلی اللہ علیہ وسلم حضرت حسان بن ثابت رضی اللہ عنہ کے حق میں

یوں دعا کیا کرتے تھے: اللھم ایدہ بروح القدس۔ اے اللہ! حسان بن ثابت کی مدد حضرت جبرائیل علیہ السلام کے ذریعے فرما!

(۲) ایک روایت میں مذکور ہے کہ آپ صلی اللہ علیہ وسلم حضرت حسان بن ثابت رضی اللہ عنہ سے فرمایا کرتے تھے: اے حسان! تم (کفار کی) ہجو کو جو جبرائیل تمہارے ساتھ ہیں۔

(۳) ایک روایت میں مذکور ہے کہ حضرت حسان بن ثابت رضی اللہ عنہ کے لیے مسجد نبوی میں منبر لگا دیا جاتا، جس پر کھڑے ہو کر وہ اشعار پڑھا کرتے تھے۔

۲- حضرت عبداللہ بن رواحہ رضی اللہ عنہ

آپ دوسرے درباری شاعر ہیں، اشعار پڑھ کر کفار کو عار دلایا کرتے تھے۔ حضرت عائشہ صدیقہ رضی اللہ عنہا کے مطابق آپ شعر پڑھا کرتے تو رسول کریم صلی اللہ علیہ وسلم تحسین فرماتے اور آپ فرمایا کرتے تھے: اے عبداللہ بن رواحہ! تم نے خوب اشعار پڑھے ہیں۔

۳- حضرت کعب بن مالک رضی اللہ عنہ:

آپ اپنی شاعری کے ذریعے کفار کو خوف زدہ کیا کرتے تھے۔ حضرت عائشہ صدیقہ رضی اللہ عنہا کے مطابق کفار کے خلاف خوب اشعار کہا کرتے تھے۔

۴- آپ صلی اللہ علیہ وسلم کا پسندیدہ شعر:

رسول کریم صلی اللہ علیہ وسلم کو لبید شاعر کا یہ شعر زیادہ پسند تھا۔

الاكل شيء ما خلا الله باطل و كل نعيم لا محالة زائل

(خبردار! اللہ تعالیٰ کے سوا دنیا کی ہر چیز فانی ہے اور ہر نعمت یقیناً ختم ہونے والی ہے)

لبید ایک مشہور شاعر تھا۔ صلح حدیبیہ کے بعد وفود کی آمد کے موقع پر وہ بھی مدینہ طیبہ میں حاضر ہوا۔ اس نے اسلام قبول کیا، زمانہ جاہلیت و اسلام میں قدر کی نظر سے دیکھا جاتا تھا۔ طویل عمر پائی، ایک قول کے مطابق اس نے ایک سو چالیس (۱۴۰) یا ایک سو ستاون (۱۵۷) سال عمر پائی۔ وہ نہایت فصیح و بلیغ شاعر تھا۔ کہا جاتا ہے کہ قبول اسلام کے بعد شعر گوئی ترک کر دی تھی اور کہا کرتے تھے مجھے محض قرآن کافی ہے۔

۵- آپ صلی اللہ علیہ وسلم کا اشعار سننا:

رسول کریم صلی اللہ علیہ وسلم مختلف شعراء کے اشعار سماعت فرماتے تھے اور آپ اشعار سن کر داد دیا کرتے تھے۔ اس سلسلہ چند شواہد حسب ذیل ہیں۔

۱- حضرت ثرید رضی اللہ عنہ کا بیان ہے کہ ایک دفعہ میں سواری پر آپ صلی اللہ علیہ وسلم کا ردیف بیٹھا ہوا تھا۔ میں نے آپ کو امیہ بن صلت کے ایک سو (۱۰۰) اشعار سنائے تھے۔

۲- ایک روایت میں ہے کہ حضرت ثرید رضی اللہ عنہ نے کہا: میں آپ صلی اللہ علیہ وسلم کے پیچھے سواری پر بیٹھا ہوا تھا۔ آپ

نے فرمایا: کیا تمہیں امیہ بن صلت کے اشعار یاد ہیں؟ میں نے عرض کیا: ہاں مجھے اس کے اشعار یاد ہیں۔ فرمایا: وہ اشعار سناؤ؟ تو میں نے سوا اشعار سنا دیے۔

حضرت ملا علی قاری رحمہ الباری کا بیان ہے کہ جب آپ صلی اللہ علیہ وسلم نے امیہ بن صلت کا یہ شعر سنایا:

لك الحمد والنعماء والفضل ربنا فلاشئ اعلى منك حمد اولاً مجدداً

تو آپ صلی اللہ علیہ وسلم نے فرمایا: عنقریب یہ (امیہ بن صلت) اسلام لے آئے گا۔

۶- آپ صلی اللہ علیہ وسلم کی محفل میں اشعار:

رسول کریم صلی اللہ علیہ وسلم اچھے اشعار پسند کرتے تھے۔ آپ کی مجلس میں اشعار پڑھے جاتے تھے اور آپ تحسین فرمایا کرتے تھے۔ اس حوالے سے چند روایات حسب ذیل ہیں:

۱- حضرت جابر بن سمرہ رضی اللہ عنہ کا بیان ہے کہ میں آپ صلی اللہ علیہ وسلم کی مجلس میں سو بار سے زیادہ بار بیٹھا ہوں اور صحابہ کرام آپ کی موجودگی میں اشعار پڑھا کرتے تھے۔

۲- حضرت انس بن مالک رضی اللہ عنہ کا بیان ہے کہ فتح مکہ کے موقع پر آپ صلی اللہ علیہ وسلم مکہ میں داخل ہوئے تو حضرت عبداللہ بن رواحہ رضی اللہ عنہ آگے چلتے ہوئے یہ اشعار پڑھ رہے تھے:

۱- خلوا بنی الکفار عن سبیلہ الیوم نضربکم علی تنزیلہ

(اے اولاد کفار! تم آپ صلی اللہ علیہ وسلم کا راستہ چھوڑ دو! آپ کی آمد تم میں ہوئی ہے آج ہم تمہیں پیشیں گے)

۲- ضربا یزیل الہام عن مقیلہ ویذہل الخیل عن خلیلہ

(پینے کے سبب تمہارے سر تن سے جدا ہو جائیں گے اور دوست دوست کو بھول جائے گا)۔

۳- ایک دفعہ حضرت کعب بن مالک رضی اللہ عنہ نے رسول کریم صلی اللہ علیہ وسلم کی خدمت میں عرض کیا: یا رسول اللہ! قرآن میں شعر گوئی کی مذمت بیان کی گئی ہے؟ آپ نے جواب میں فرمایا: مومن تلوار سے جہاد کرتا ہے اور زبان سے بھی۔ قسم بخدا! تم اشعار کی صورت میں دشمن (کفار پر) تیر برساتے ہو۔

بَابُ مَا جَاءَ فِي كَلَامِ رَسُولِ اللَّهِ صَلَّى اللَّهُ عَلَيْهِ وَسَلَّمَ فِي السَّمْرِ

باب 38: رسول کریم صلی اللہ علیہ وسلم کی گفتگو کا بیان

237- حَدَّثَنَا الْحَسَنُ بْنُ صَبَاحٍ الْبَزَارِيُّ حَدَّثَنَا أَبُو النَّضْرِ حَدَّثَنَا أَبُو عَقِيلٍ الثَّقَفِيُّ عَبْدُ اللَّهِ بْنُ عَقِيلٍ عَنْ مَجَالَةَ عَنِ الشَّعْبِيِّ عَنْ مَسْرُوقٍ عَنْ عَائِشَةَ رَضِيَ اللَّهُ عَنْهُ قَالَتْ حَدَّثَ رَسُولُ اللَّهِ صَلَّى اللَّهُ عَلَيْهِ وَسَلَّمَ ذَاتَ لَيْلَةٍ نِسَاءً هُوَ حَدِيثًا فَقَالَتْ امْرَأَةٌ مِنْهُنَّ كَانَ الْحَدِيثُ حَدِيثُ خُرَافَةٍ فَقَالَ اتَدْرُونَ مَا خُرَافَةٌ إِنَّ خُرَافَةَ كَانَ رَجُلًا مِنْ عُدْرَةَ أَسْرَتُهُ الْجَنُّ فِي الْجَاهِلِيَّةِ فَمَكَتْ فِيهِمْ دَهْرًا ثُمَّ رَدَّوهُ إِلَى الْإِنْسِ فَكَانَ يُحَدِّثُ

النَّاسِ بِمَا رَأَى فِيهِمْ مِنَ الْأَعْجَابِ فَقَالَ النَّاسُ حَدِيثُ خُرَافَةٍ .

﴿ ﴿ ﴾ حضرت عائشہ رضی اللہ عنہا نے فرمایا: ایک رات رسول اللہ صلی اللہ علیہ وسلم نے اپنی ازواج کو ایک واقعہ سنایا تو ان ازواج میں سے ایک خاتون نے کہا: یہ تو خرافہ کی بات معلوم ہوتی ہے، آپ صلی اللہ علیہ وسلم نے فرمایا: کیا تم لوگ جانتے ہو خرافہ کی حقیقت کیا ہے؟ خرافہ عذراہ قبیلے کا ایک شخص تھا جسے زمانہ جاہلیت میں جن قیدی بنا کر لے گئے تھے۔ وہ ایک عرصہ تک ان کے درمیان رہا، پھر جب جنات اسے لوگوں کے پاس چھوڑ گئے، تو وہ لوگوں کو حیران کن باتیں بتایا کرتا تھا، جو اس نے جنوں میں دیکھی تھیں۔ پھر لوگ یہی کہنے لگ پڑے: یہ خرافہ کی بات ہے۔

238- حَدَّثَنَا عَلِيُّ بْنُ حَجْرٍ قَالَ أَخْبَرَنَا عَيْسَى بْنُ يُونُسَ عَنْ هِشَامِ بْنِ عُرْوَةَ عَنْ أَخِيهِ عَبْدِ اللَّهِ بْنِ

عُرْوَةَ عَنْ عُرْوَةَ عَنْ عَائِشَةَ رَضِيَ اللَّهُ عَنْهُ قَالَتْ جَلَسْتُ إِحْدَى عَشْرَةَ أُمَّرَأَةً فَتَعَا هَدَنَ وَتَعَا قَدَنَ أَنْ لَا يَكْتُمَنَّ مِنْ أَخْبَارِ أَرْوَاجِهِنَّ شَيْئًا فَقَالَتْ .

قَالَتِ الْأُولَى زَوْجِي لَحْمٌ جَمَلٍ غَيْبٌ عَلَى رَأْسِ جَبَلٍ وَعَرٍ لَا سَهْلٌ فِيرْتَقِي وَلَا سَمِينٌ فَيَنْتَقِي .

قَالَتِ الثَّانِيَةُ زَوْجِي لَا أُثِيرُ خَبْرَهُ إِنِّي أَخَافُ أَنْ لَا أَذْرَهُ أَنْ أَذْكَرَهُ أَذْكَرَ عُجْرَهُ وَبُجْرَهُ .

قَالَتِ الثَّلَاثَةُ زَوْجِي الْعَشَنُّ إِنْ أَنْطِقُ أُطَلِّقُ فَإِنْ أَسْكُتُ أُعَلِّقُ .

قَالَتِ الرَّابِعَةُ زَوْجِي كَلِيلٌ تَهَامَةٌ لَا حَرٌّ وَلَا قَرٌّ وَلَا مَخَافَةٌ وَلَا سَامَةٌ .

قَالَتِ الْخَامِسَةُ: زَوْجِي إِنْ دَخَلَ فَهَدَ وَإِنْ خَرَجَ أَسَدَ وَلَا يَسْأَلُ عَمَّا عَهِدَ .

قَالَتِ السَّادِسَةُ: زَوْجِي إِنْ أَكَلَ لَفًّا وَإِنْ شَرِبَ اشْتَفَّ وَإِنْ اضْطَجَعَ اشْتَفَّ وَلَا يُؤَلِّجُ الْكُفَّ لِيَعْلَمَ

الْبَتَّ .

قَالَتِ السَّابِعَةُ: زَوْجِي عَيَّيَاءُ أَوْ غَيَّيَاءُ طَبَاقَاءُ كُلُّ دَاعٍ لَهُ دَاعٌ شَجَكٍ أَوْ فَلَكَ أَوْ جَمَعَ كَلَّا لَكَ .

قَالَتِ الثَّامِنَةُ زَوْجِي الْمَسُّ مَسُّ أَرْنَبٍ وَالرِّيْحُ رِيْحُ زَرْبٍ .

قَالَتِ التَّاسِعَةُ زَوْجِي رَفِيعُ الْعِمَادِ عَظِيمُ الرَّمَادِ طَوِيلُ النَّجَادِ قَرِيبُ الْبَيْتِ مِنَ النَّادِ .

قَالَتِ الْعَاشِرَةُ زَوْجِي مَالِكٌ وَمَا مَالِكٌ خَيْرٌ مِّنْ ذَلِكَ لَهُ إِبِلٌ كَثِيرَاتُ الْمَبَارِكِ قَلِيلَاتُ الْمَسَارِحِ إِذَا

سَمِعْنَ صَوْتَ الْمِزْهَرِ أَيَقَنَّ أَنَّهُنَّ هَوَالِكُ .

قَالَتِ الْحَادِيَةَ عَشْرَةَ: زَوْجِي أَبُو زَرِّعٍ أَنَّاسٌ مِنْ حُلِيِّ أُذُنِي وَمَلَأَ مِنْ شَحْمِ عَضُدِي وَبَجَحَنِي

فَبَجَحْتُ إِلَى نَفْسِي وَجَدَنِي فِي أَهْلِ غُنَيْمَةَ بِشَقٍّ فَجَعَلَنِي فِي أَهْلِ صَهِيلٍ وَأَطِيطٍ وَدَائِسٍ وَمُنَقٍّ فَعِنْدَهُ

أَقُولُ فَلَا أَقْبَحُ وَارْقُدْ فَاتَّصَبِحْ وَاشْرَبْ فَاتَّقَمَّحْ أُمَّ أَبِي زَرِّعٍ فَمَا أُمَّ أَبِي زَرِّعٍ عُكُومُهَا رَدَاخٌ وَبَيْتُهَا فَسَاحٌ

إِبْنُ أَبِي زَرِّعٍ فَمَا ابْنُ أَبِي زَرِّعٍ مَضْجَعُهُ كَمَسَلِ شَطْبَةٍ وَتَشْبَعُهُ ذِرَاعُ الْجَفْرَةِ بِنْتِ أَبِي ذَرِّعٍ فَمَا بِنْتُ أَبِي

زَرَعِ طَوْعِ أَبِيهَا وَ طَوْعِ أُمَّهَا وَمِلَأُ كِسَائِهَا وَ غِيْظِ جَارَتِهَا جَارِيَةَ أَبِي زَرَعٍ فَمَا جَارِيَةُ أَبِي زَرَعٍ لَا تَبْتُ حَدِيثَنَا تَثِيثًا وَلَا تَنْقُتُ مِيرَتَنَا تَنْقِيثًا وَلَا تَمْلَأُ بَيْتَنَا تَعْشِيْشًا قَالَتْ خَرَجَ أَبُو زَرَعٍ وَالْأَوْطَابُ تَمَخَضُ فَلَقِيَ امْرَأَةً مَعَهَا وَلَدَانِ لَهَا كَانْفَهْدَيْنِ يَلْعَبَانِ مِنْ تَحْتِ خَصْرِهَا بَرُمًا نَتِيْنِ فَطَلَّقَنِيْ فَكَحَّهَا فَكَحَّتْ بَعْدَهُ رَجُلًا سَرِيًّا رَكِبَ سَرِيًّا وَ أَخَذَ حَطِيًّا وَ أَرَا حَ عَلَيَّ نِعْمًا ثَرِيًّا وَ أَعْطَانِيْ مِنْ كُلِّ رَائِحَةٍ زَوْجًا وَقَالَ كَلِيْ أُمَّ زَرَعٍ وَ مِيرِيْ أَهْلِكَ فَلَوْ جَمَعْتُ كُلَّ شَيْءٍ أَعْطَانِيْهِ مَا بَلَغَ أَصْغَرَانِيَةَ أَبِي زَرَعٍ قَالَتْ عَائِشَةُ رَضِيَ اللهُ عَنْهُ فَقَالَ رَسُولُ اللهِ صَلَّى اللهُ عَلَيْهِ وَ سَلَّمَ كُنْتُ لَكَ كَابِيْ زَرَعٍ لَأَمَّ زَرَعٍ -

﴿﴾ حضرت عائشہ رضی اللہ عنہا نے فرمایا: ایک مرتبہ گیارہ عورتوں نے اکٹھی بیٹھ کر یہ طے کیا اور مضبوط معاہدہ کیا کہ وہ اپنے شوہروں کے حالات کے بارے میں کچھ نہیں چھپائیں گی۔

حضرت عائشہ صدیقہ رضی اللہ عنہا نے فرمایا: ان میں سے پہلی عورت نے کہا: میرا شوہر ہر دشوار گزار پہاڑی پر موجود اونٹ کے گوشت کی مثل ہے نہ تو پہاڑ اتنا آسان ہے کہ اس پر چڑھا جائے اور نہ ہی گوشت اتنا صحت مند ہے کہ اس کے لیے مشقت برداشت کی جائے۔

دوسری عورت نے کہا: میرا شوہر ایسا ہے کہ میں اس کے حالات کو ظاہر نہیں کر سکتی، مجھے یہ اندیشہ ہے کہ میں کہیں اس سے لائق نہ ہو جاؤں، کیونکہ اگر میں اس کے حال کو بیان کروں گی تو اس کا عیب بیان کروں گی۔

تیسری عورت نے کہا: میرا شوہر لمبا ہے، اگر میں کچھ کہہ دوں تو مجھے طلاق مل جائے گی اور اگر خاموش رہوں گی تو لٹکی رہوں گی۔

چوتھی عورت نے کہا: میرا شوہر ”تہامہ“ کی رات کی طرح ہے، نہ زیادہ گرم ہے نہ ٹھنڈا اور نہ خوف والا ہے، نہ اندیشے والا ہے۔

پانچویں عورت نے کہا: میرا شوہر کھڑا ہو تو چیتے کی طرح ہے اور اگر باہر جائے تو شیر کی طرح ہے۔ وہ گھر کے معاملات میں چھان بین نہیں کرتا۔

چھٹی عورت نے کہا: میرا شوہر جب کھانے بیٹھتا ہے تو سب کھا لیتا ہے اور جب پینے بیٹھتا ہے تو سب پی جاتا ہے۔ جب وہ لیٹتا ہے تو سارا کپڑا پیٹ لیتا ہے اور میرے کپڑے کے اندر ہاتھ ڈال کر میری خواہش کو محسوس نہیں کرتا۔

ساتویں عورت نے کہا: میرا شوہر نا کارہ، ست اور بے وقوف ہے۔ اسے ہر بیماری لاحق ہے۔ وہ یا تو تمہیں زخمی کر دے گا یا بڑی توڑ دے گا یا دونوں ہی کر دے گا۔

آٹھویں عورت نے کہا: میرے شوہر کو چھونا خرگوش کو ہاتھ لگانے کی طرح ہے اور زعفران کی طرح خوشبودار ہے۔ نویں عورت نے کہا: میرا شوہر بلند ستونوں کا مالک ہے، بہت زیادہ راکھ والا ہے اور لمبے قد کا مالک ہے۔ اس کا گھر مشورے کی جگہ کے قریب ہے۔

دسویں عورت نے کہا: میرے شوہر کا نام مالک ہے اور مالک کیسا شاندار آدمی ہے یہ اس سے بہتر ہے۔ اس کے پاس بہت سے اونٹ ہیں اور اس کے اونٹ اکثر باڑے میں رہتے ہیں، وہ کم ہی چراگا ہوں کارخ کرتے ہیں۔ جب انہیں باجا بجنے کی آواز سنائی دیتی ہے تو انہیں اپنے ذبح ہو جانے کا یقین ہو جاتا ہے۔

گیارہویں عورت نے کہا: میرا شوہر ابو زرع تھا۔ ابو زرع کیسا عظیم آدمی تھا؟ اس نے زیورات سے میرے کان بھاری دیے تھے اور چربی سے میرے بازو بھر دیے تھے۔ اس نے مجھے اتنا خوش کیا کہ میں اچھی طرح خوش ہو گئی۔ وہ مجھے چند بکریوں کے مالک، عام حالات سے اٹھا کر وہاں لے آیا جہاں اونٹ اور گھوڑے ہوتے ہیں، جہاں بے شمار نیل ہیں اور ملازمین ہیں۔ جب میں کوئی بات کرتی تھی تو اس کا برا نہیں مانا جاتا اور جب میں سوئی رہتی تھی تو صبح تک سوئی رہتی تھی۔ جب میں پتی تھی تو خوب سیر ہو کر پتی تھی۔ ابو زرع کی والدہ بھی زبردست عورت ہے۔ اس کے برتن بڑے ہیں، اس کا گھر کشادہ تھا۔ ابو زرع کا بیٹا وہ بھی کتنا عجیب تھا، اس کا پہلو پھل کے بغیر کھجور کی ٹہنی کی طرح تھا اور بکری کے بچے کی ایک ران اسے سیر کر دیتی تھی۔ ابو زرع کی بیٹی کتنی زبردست تھی، وہ ماں باپ کی فرمانبردار تھی اور خوب موٹی تازی تھی۔ اس کی سوکن اس سے حسد کرتی تھی۔ ابو زرع کی کنیز کتنی اچھی تھی، وہ ہمارے راز کو ظاہر نہیں کرتی، ہمارے غلے کو چوری نہیں کرتی اور ہمارے گھر کو گندگی سے نہیں بھرتی تھی۔

اُم زرع نے کہا: ایک مرتبہ ابو زرع گھر سے باہر نکلا، اس وقت دودھ تیار کیا جا رہا تھا، ا۔ ماں ایک عورت سے ہوا جس کے ساتھ اس کے پہلو میں دو چیتے تھے، جو اس کی گود میں اناروں کے ساتھ کھیل رہے تھے۔ ابو زرع نے مجھے طلاق دے دی پھر میں نے ایک ایسے سردار سے شادی کی جو گھوڑے پر سوار ہو کر جاتا ہے۔ اس کے ہاتھ میں نیزہ ہوتا ہے، وہ سہ پہر کے وقت بہت سے جانور لے آتا ہے، اس نے جانوروں میں سے ایک جوڑا مجھے دیا اور بولا: اے اُم زرع! تم اسے خود بھی کھاؤ اور اپنے قریبی رشتے داروں کو بھی دو لیکن اگر میں اس شوہر کے دیے گئے تمام عطیات کو جمع کر دوں تو پھر بھی وہ ابو زرع کے سب سے چھوٹے برتن جتنے بھی نہیں ہوں گے۔

سیدہ عائشہ رضی اللہ عنہا نے کہا: رسول کریم صلی اللہ علیہ وسلم نے فرمایا: مجھے تم سے اتنی ہی محبت ہے جتنی ابو زرع کو اُم زرع سے تھی۔

شرح

(الف) اہل خانہ کے ساتھ برتاؤ کے حوالے سے اسوۂ نبوی صلی اللہ علیہ وسلم

۱۔ حضرت عائشہ صدیقہ رضی اللہ عنہا سے مسابقت:

آپ صلی اللہ علیہ وسلم اُم المؤمنین حضرت عائشہ صدیقہ رضی اللہ عنہا سے بطور مزاح دوڑ میں مسابقت کیا کرتے تھے۔ اُم المؤمنین حضرت عائشہ صدیقہ رضی اللہ عنہا کا بیان ہے کہ ایک سفر کے دوران میں رسول کریم صلی اللہ علیہ وسلم کی رفاقت میں تھی اس موقع پر آپ کا مجھ سے دوڑ میں مقابلہ ہوا تو میں آگے بڑھ گئی۔ کچھ عرصہ بعد میرا جسم بھاری ہو گیا۔ پھر آپ سے دوڑ میں مقابلہ ہوا تو

آپ مجھ سے آگے بڑھ گئے اور آپ نے فرمایا: یہ اس کا بدلہ ہے۔ (امام ولی الدین محمد مشکوٰۃ المصابیح ص ۲۸۱)
اپنی اہلیہ کے ساتھ ایسا معاملہ وہی شخص کر سکتا ہے جو اسے انسان تصور کرے اعلیٰ و اخلاق کا معاملہ کرنا جانتا ہو اور اپنے اہل خانہ کے حقوق سے آگاہ ہو۔ ورنہ اہل خانہ کو ڈانٹ ڈپٹ اور دل ازاری کے علاوہ کوئی چیز حاصل نہیں ہو سکتی۔

۲- کامل ایمان ہونے کی علامت:

کامل ایمان والا وہ شخص ہے جو اپنے اہل و عیال کے ساتھ اچھا سلوک کرتا ہو۔ اُمّ المؤمنین حضرت عائشہ صدیقہ رضی اللہ عنہا کا بیان ہے کہ رسول اکرم صلی اللہ علیہ وسلم نے فرمایا: تم میں سے کامل ایمان والا وہ شخص ہے جس کے اخلاق اچھے ہوں آپ اپنے اہل خانہ اور ازواج مطہرات کے ساتھ نرمی سے پیش آتے تھے۔ (امام ولی الدین محمد مشکوٰۃ المصابیح ص ۳۸۲)
ایک روایت میں ہے کہ رسول کریم صلی اللہ علیہ وسلم نے فرمایا: تم میں سے بہتر شخص وہ ہے جو اپنے اہل خانہ کے حق میں بہتر ہو اور میں اپنے اہل خانہ کے حق میں سب سے بہتر ہوں۔

۳- ازواج مطہرات رضی اللہ عنہن کو گھریلو کھیل کی اجازت ہونا:

ازواج مطہرات رضی اللہ عنہن کو آپ صلی اللہ علیہ وسلم کی طرف سے گھریلو کھیل کی اجازت تھی۔ اُمّ المؤمنین حضرت عائشہ صدیقہ رضی اللہ عنہا کا بیان ہے کہ میں اپنے گھر میں لڑکیوں اور اپنی سہیلیوں کے ساتھ کھیلا کرتی تھی اور جب آپ صلی اللہ علیہ وسلم تشریف لاتے تو سب خاموش ہو جاتی تھیں اور آپ انہیں پکڑ کر میرے پاس لاتے تو میں ان کے ساتھ کھیلتی تھی۔

(امام محمد بن یزید سنن ابن ماجہ ص ۱۹۸۲)

اس سے ثابت ہوا کہ چار دیواری اور پردے میں خواتین کا کھیلنا جائز ہے بشرطیکہ ان کی آواز غیر محرم لوگوں تک نہ پہنچتی ہو۔ مخلوط کھیل کھیلنا اور دیکھنا حرام ہے کیونکہ غیر محرم عورت کو دیکھنا اور اس کی آواز سننا حرام ہے۔

۴- دنیا کی تین اشیاء آپ صلی اللہ علیہ وسلم کو پسند ہونا:

رسول کریم صلی اللہ علیہ وسلم کو دنیا کی تین اشیاء زیادہ پسند تھیں۔ حضرت انس بن مالک رضی اللہ عنہ کا بیان ہے کہ رسول اللہ صلی اللہ علیہ وسلم نے فرمایا: مجھے دنیا کی تین اشیاء زیادہ پسند ہیں:

(۱) عورت (۲) خوشبو (۳) نماز میری آنکھوں کی ٹھنڈک ہے۔

۵- ازواج مطہرات رضی اللہ عنہن کو فریضہ حج میں شامل کرنا:

رسول کریم صلی اللہ علیہ وسلم سفر جہاد اور عمرہ کی طرح حج بیت اللہ کی ادائیگی کے موقع پر بھی ازواج مطہرات رضی اللہ عنہن کو شامل فرماتے تھے۔ حضرت صفیہ بنت حی رضی اللہ عنہا کا بیان ہے کہ رسول کریم صلی اللہ علیہ وسلم نے اپنی تمام ازواج مطہرات رضی اللہ عنہن کو اپنے ساتھ حج کرایا تھا۔ (المسند امام احمد بن حنبل ج ۶ ص ۳۳۸)
دینی امور کی طرح آپ صلی اللہ علیہ وسلم دنیوی امور میں بھی ازراہ شفقت ازواج مطہرات رضی اللہ عنہن کو شامل فرمایا کرتے

تھے۔ اس سے آپ کی امت کے لیے بھی جواز ثابت ہوتا ہے۔

۶۔ اہل خانہ کے ساتھ آپ صلی اللہ علیہ وسلم کے رہنے کا انداز:

رسول کریم صلی اللہ علیہ وسلم اپنے اہل خانہ کے ساتھ گھر میں نرم مزاجی، حسن اخلاق اور نفیس مسکراہٹ کے ساتھ وقت گزارتے تھے۔ حضرت عبداللہ الجدی رضی اللہ عنہ کا بیان ہے کہ میں نے اُمّ المؤمنین حضرت عائشہ صدیقہ رضی اللہ عنہا سے آپ صلی اللہ علیہ وسلم کے اہل خانہ (ازواج مطہرات) کے ساتھ رہنے کی کیفیت کے بارے میں دریافت کیا تو انہوں نے جواب میں فرمایا: آپ صلی اللہ علیہ وسلم اعلیٰ اخلاق کے مالک تھے نہ فحش بات کرتے تھے نہ پسند فرماتے تھے نہ بازار میں اپنی آواز بلند کرتے تھے کسی سے بدلہ نہیں لیتے تھے اور عفو و درگزر سے کام لیتے تھے۔

ایک روایت میں ہے کہ حضرت عائشہ صدیقہ رضی اللہ عنہا سے آپ صلی اللہ علیہ وسلم کے اہل خانہ کے ساتھ برتاؤ کے بارے میں سوال کیا گیا تو انہوں نے فرمایا: آپ صلی اللہ علیہ وسلم عام آدمی کی طرح رہتے تھے مگر بہت مہربان تھے۔ اعلیٰ اخلاق کے حامل تھے اور عمدہ انداز سے مسکراتے تھے۔

۷۔ اہل خانہ سے آپ صلی اللہ علیہ وسلم کا سلوک:

آپ صلی اللہ علیہ وسلم اہل خانہ کے ساتھ شفیقانہ اور نرمی کا برتاؤ کرتے تھے۔ کبھی کسی کی دل آزاری نہیں کرتے تھے۔
۱۔ حضرت انس رضی اللہ عنہ سے منقول ہے کہ رسول کریم صلی اللہ علیہ وسلم اپنے اہل و عیال کے حق میں نہایت شفیق و مہربان تھے۔

۲۔ اُمّ المؤمنین حضرت عائشہ صدیقہ رضی اللہ عنہا کا بیان ہے کہ آپ صلی اللہ علیہ وسلم نے کبھی کسی خادم کو نہیں مارا اور نہ اپنی بیوی کو اپنے ہاتھ سے پیٹا سوائے جہاد کے۔

۸۔ صبح و شام آپ صلی اللہ علیہ وسلم کا ازواج مطہرات رضی اللہ عنہن کے پاس جانا:

رسول کریم صلی اللہ علیہ وسلم نماز عصر کے بعد اور صبح و شام اپنی ازواج مطہرات رضی اللہ عنہن کے پاس تشریف لے جاتے اور ان کی ضروریات کو پورا کرنے کی کوشش فرماتے تھے۔

۹۔ ازواج مطہرات رضی اللہ عنہن کے نان و نفقہ کا اہتمام کرنا:

رسول کریم صلی اللہ علیہ وسلم اپنی ازواج مطہرات رضی اللہ عنہن کو نان و نفقہ اور دیگر ضروریات زیست باہم پہنچاتے تھے۔ اس بارے میں کسی زوجہ کو کبھی شکایت نہیں ہوئی۔

۱۔ حضرت فاروق اعظم رضی اللہ عنہ کا بیان ہے کہ رسول کریم صلی اللہ علیہ وسلم اپنے مال سے سال بھر کا نفقہ اپنی ازواج مطہرات رضی اللہ عنہن کو فراہم فرماتے تھے۔ (المسند امام احمد بن حنبل، ج ۱، ص ۲۰۸)

۲۔ حضرت عمر رضی اللہ عنہ کا بیان ہے کہ رسول کریم صلی اللہ علیہ وسلم خیبر کی جائیداد سے اپنی ازواج مطہرات رضی اللہ عنہن کو

سال بھر کا نفقہ ایک سو اسی (۱۸۰) وسق کھجور عنایت فرماتے تھے۔ بیس (۲۰) وسق جو عنایت کرتے تھے پھر حضرت فاروق اعظم رضی اللہ عنہ نے اپنے دور خلافت میں ازواجِ مطہرات رضی اللہ عنہن کو اختیار دے دیا تھا کہ چاہیں تو زمین لیں یا پیداوار لیں۔
(اصح للبخاری ج ۲ ص ۸۰۶)

۱۰- کسی زوجہ کو شکایت کا موقع نہ دینا:

ازواجِ مطہرات رضی اللہ عنہن میں سے کسی کو آپ صلی اللہ علیہ وسلم سے کبھی شکایت کا موقع نہیں ملا تھا۔ اُمّ المؤمنین حضرت عائشہ صدیقہ رضی اللہ عنہا کا بیان ہے کہ آپ صلی اللہ علیہ وسلم کا قصد کرتے تو رفاقت کے لیے ازواجِ مطہرات رضی اللہ عنہن میں قرعہ اندازی کیا کرتے تھے۔ (اصح للبخاری ج ۲ ص ۷۸۴)

۱۱- اہل خانہ سے نرمی کا برتاؤ:

آپ صلی اللہ علیہ وسلم تمام ازواجِ مطہرات رضی اللہ عنہن سے یکساں اور مثالی نرمی کا سلوک کرتے تھے۔ اس حوالے سے چند شواہد حسب ذیل ہیں:

۱- حضرت عبداللہ بن مغفل رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: اللہ تعالیٰ نرم و مہربان ہے نرمی کو پسند کرتا ہے نرمی پر وہ بخشش کرتا ہے جو سخت مزاجی پر نہیں کرتا۔

۲- حضرت عائشہ صدیقہ رضی اللہ عنہا کی روایت ہے کہ اللہ تعالیٰ جب کسی کے اہل خانہ سے بھلائی کا ارادہ کرتا ہے تو اس میں نرمی پیدا کر دیتا ہے۔

۱۲- گھر کے اوقات تین حصوں میں تقسیم کرنا:

اپنی ذات اہل خانہ اور امت کی رعایت کے لیے آپ صلی اللہ علیہ وسلم نے اپنے گھر کا وقت تین حصوں میں تقسیم کر رکھا تھا۔ حضرت علی المرتضیٰ رضی اللہ عنہ کا بیان ہے کہ رسول کریم صلی اللہ علیہ وسلم جب گھر تشریف لاتے تو وقت کو تین حصوں میں تقسیم فرمایا کرتے تھے:

(i) اللہ تعالیٰ کے لیے جس میں عبادت و ریاضت کیا کرتے تھے۔

(ii) اپنے لیے جو ازواجِ مطہرات رضی اللہ عنہن کے لیے اور اپنے آرام کے لیے وقف ہوتا۔

(iii) عوام الناس کے لیے جس میں لوگ حاضر ہوتے اور آپ سے استفادہ کرتے تھے۔

۱۳- ازواجِ مطہرات رضی اللہ عنہن کو خود سلام فرمانا:

آپ صلی اللہ علیہ وسلم گھر تشریف لاتے تو ازواجِ مطہرات رضی اللہ عنہن کو خود سلام فرماتے تھے۔ اُمّ المؤمنین حضرت ام سلمہ رضی اللہ عنہا کا بیان ہے کہ رسول کریم صلی اللہ علیہ وسلم ہر صبح اپنی ازواجِ مطہرات رضی اللہ عنہن کے ہاں تشریف لے جاتے تو انہیں از خود سلام فرماتے تھے۔ (علامہ علی بن ابی بکر جمع الزوائد ج ۲ ص ۳۱۹)

سلام کہنا اسلام کا امتیازی نشان ہے اس سے باہم محبت پیدا ہوتی ہے اور کدورت و عداوت کا خاتمہ ہوتا ہے۔

۱۴- مرحومہ زوجہ کی رعایت کرنا:

آپ صلی اللہ علیہ وسلم نہ صرف بقید حیات امہات المؤمنین کی رعایت کرتے بلکہ مرحومہ زوجہ مطہرہ کی بھی رعایت کیا کرتے تھے۔ چنانچہ حضرت انس رضی اللہ عنہ کا بیان ہے کہ جب آپ صلی اللہ علیہ وسلم کی خدمت میں بطور ہدیہ یا تحفہ کوئی چیز پیش کی جاتی تو آپ فرماتے کہ فلاں خاتون کو دے دو کیونکہ وہ خدیجہ کی سہیلی ہے اور خدیجہ کو ان سے بہت محبت تھی۔

(علامہ محمد بن یوسف الصالحی سبل الہدیٰ والرشاد ج ۹ ص ۳۸۷)

۱۵- سوکنوں کی باتوں کو برداشت کرنا:

رسول کریم صلی اللہ علیہ وسلم کی متعدد ازواج مطہرات رضی اللہ عنہن تھیں۔ آپ سوکنوں کی گفتگو نہایت توجہ اور خندہ پیشانی سے سن لیتے تھے۔ پھر متعلقہ مسئلہ کو دوراندیشی سے حل فرما لیتے تھے۔ حضرت انس رضی اللہ عنہ کا بیان ہے کہ آپ صلی اللہ علیہ وسلم کسی زوجہ کے ہاں تشریف فرما تھے کہ دوسری زوجہ نے آپ کی خدمت میں پیالہ بھیجا جس میں کھانا موجود تھا۔ اس زوجہ نے پیالہ کو ہاتھ مارا جس سے پیالہ گر کر ٹوٹ گیا اور کھانا بکھر گیا۔ آپ نے پیالہ کے ٹکڑوں کو جمع کرنا شروع کر دیا اور گرے ہوئے کھانا کو سمیٹنے لگے۔

(امام ولی الدین محمد مشکوٰۃ المصابیح ص ۲۵۵)

۱۶- گھریلو امور میں معاونت کرنا:

رسول کریم صلی اللہ علیہ وسلم گھریلو امور میں ازواج مطہرات رضی اللہ عنہن کی عملی طور پر معاونت فرمایا کرتے تھے۔ آپ جوتے گانٹھ لیتے، کپڑوں کو ٹانگے لگا لیتے، بکری کا دودھ دودھ لیتے اور گھر کی صفائی کر لیتے تھے۔ اس بارے میں چند شواہد حسب ذیل ہیں:

۱- اُمّ المؤمنین حضرت عائشہ صدیقہ رضی اللہ عنہا سے سوال کیا گیا کہ آپ صلی اللہ علیہ وسلم گھر میں کیا کام کرتے تھے؟ انہوں نے جواب میں فرمایا: آپ گھریلو کاموں میں شریک رہتے تھے اور نماز کا وقت ہونے پر فوراً نماز کے لیے تشریف لے جاتے تھے۔

۲- ایک مشہور روایت ہے کہ آپ صلی اللہ علیہ وسلم جوتے گانٹھ لیتے تھے، کپڑے سی لیتے تھے اور ڈول میں پانی بھر لیتے تھے۔

حضرات انبیاء علیہم السلام کی شان تو واضح ہوتی ہے اس لیے آپ ان امور کو انجام دیتے تھے۔ (المسند امام احمد بن حنبل ج ۱ ص ۴۶۱)

۱۷- اہل خانہ سے قصہ گوئی کرنا:

آپ صلی اللہ علیہ وسلم اپنی ازواج مطہرات رضی اللہ عنہن کو نصیحت آموز قصے بھی سنایا کرتے تھے۔ اس سلسلہ میں چند روایات حسب ذیل ہیں:

۱- اُمّ المؤمنین حضرت عائشہ صدیقہ رضی اللہ عنہا سے منقول ہے کہ رسول کریم صلی اللہ علیہ وسلم نے رات نماز عشاء کے بعد اپنی ازواج مطہرات رضی اللہ عنہن کو قصہ سنایا۔ ایک خاتون نے کہا: یہ قصہ خرافہ کے قصوں کی مثل ہے۔ آپ نے فرمایا: تمہیں خرافہ

وَ أَحْيَىٰ وَإِذَا اسْتَيْقَظَ قَالَ الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا وَإِلَيْهِ النُّشُورُ .

﴿﴾ حضرت حذیفہ رضی اللہ عنہ نے کہا: رسول کریم صلی اللہ علیہ وسلم جب اپنے بستر پر لیٹتے تو یہ دعا کیا کرتے تھے:

”اے پروردگار! میں تیرے نام سے برکت حاصل کرتا ہوں اور زندہ ہوتا ہوں۔“

آپ صلی اللہ علیہ وسلم بیدار ہوتے تو یہ دعا پڑھا کرتے تھے:

”ہر طرح کی حمد اس اللہ کے لیے ہے جس نے ہمیں موت دینے کے بعد زندگی دی اور اس کی طرف لوٹ کر جانا ہے۔“

241- حَدَّثَنَا قُتَيْبَةُ بْنُ سَعِيدٍ حَدَّثَنَا الْمُفَضَّلُ بْنُ فَضَالَةَ عَنْ عَقِيلِ بْنِ أَرَاهٍ عَنِ الزُّهْرِيِّ عَنْ عُرْوَةَ عَنِ

عَائِشَةَ قَالَتْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا أُوِيَ إِلَىٰ فِرَاشِهِ كُلَّ لَيْلَةٍ جَمَعَ كَفَّيْهِ فَنَفَتْ فِيهِمَا وَقَرَأَ قُلْ هُوَ اللَّهُ أَحَدٌ وَقُلْ أَعُوذُ بِرَبِّ الْفَلَقِ وَقُلْ أَعُوذُ بِرَبِّ النَّاسِ ثُمَّ مَسَحَ بِهِمَا مَا اسْتَطَاعَ مِنْ جَسَدِهِ يَبْدَأُ بِهِمَا رَأْسَهُ وَوَجْهَهُ وَمَا أَقْبَلَ مِنْ جَسَدِهِ يَصْنَعُ ذَلِكَ ثَلَاثَ مَرَّاتٍ .

﴿﴾ حضرت عائشہ رضی اللہ عنہا نے فرمایا: رسول کریم صلی اللہ علیہ وسلم جب رات کے وقت بستر پر جلوہ افروز ہوتے تو

آپ اپنی دونوں ہتھیلیوں کو ملا کر ان پر دم کیا کرتے، آپ ان میں سورۃ اخلاص، سورۃ فلق اور سورۃ الناس پڑھتے تھے۔ پھر ان دونوں ہاتھوں کو جہاں تک جسم پر ہو سکتا پھیر لیتے تھے۔ آپ سر اور چہرے سے آغاز کرتے اور پھر اس کے بعد جسم کے آگے والے حصے پر نہیں پھیرا کرتے تھے۔ آپ ایسا تین مرتبہ کیا کرتے تھے۔

242- حَدَّثَنَا مُحَمَّدُ بْنُ بَشَّارٍ حَدَّثَنَا عَبْدُ الرَّحْمَنِ بْنُ مَهْدِيٍّ حَدَّثَنَا سَفِينُ بْنُ سَلْمَةَ بْنِ كَهِيلٍ عَنِ

كُرَيْبِ بْنِ عَبْدِ اللَّهِ عَنْ ابْنِ عَبَّاسٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَامَ حَتَّىٰ نَفَخَ وَكَانَ إِذَا نَامَ نَفَخَ فَاتَّاهُ بِلَالٌ فَأَذَنَهُ بِالصَّلَاةِ فَقَامَ وَصَلَّىٰ وَلَمْ يَتَوَضَّأْ وَفِي الْحَدِيثِ قِصَّةٌ .

﴿﴾ حضرت عبداللہ بن عباس رضی اللہ عنہما نے فرمایا: رسول کریم صلی اللہ علیہ وسلم سو گئے یہاں تک کہ خراٹے بھرنے

لگے۔ آپ صلی اللہ علیہ وسلم سوتے ہوئے خراٹے لیا کرتے تھے۔ پھر حضرت بلال رضی اللہ عنہ آپ کے پاس آئے، آپ کو نماز کی اطلاع دی تو آپ صلی اللہ علیہ وسلم اٹھے نماز ادا کی اور اسے نو آپ نے وضو نہیں کیا۔

حضرت امام ترمذی رحمہ اللہ تعالیٰ نے کہا: اس حدیث میں پورا قصہ منقول ہے۔

243- حَدَّثَنَا اسْحَقُ بْنُ مَنْصُورٍ حَدَّثَنَا عِفَانٌ حَدَّثَنَا حَمَادُ بْنُ سَلْمَةَ عَنْ ثَابِتِ بْنِ أَنَسِ بْنِ مَالِكٍ أَنَّ

رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ إِذَا أُوِيَ إِلَىٰ فِرَاشِهِ قَالَ الْحَمْدُ لِلَّهِ الَّذِي أَطْعَمَنَا وَسَقَانَا وَكَفَانَا وَ

أَوَانَفَكُمْ مِمَّنْ لَا كَافِيَ لَهُ وَلَا مُؤْوِي .

﴿﴾ حضرت انس بن مالک رضی اللہ عنہ نے کہا: رسول کریم صلی اللہ علیہ وسلم جب بستر پر جاتے تو یہ دعا کرتے تھے:

”ہر طرح کی حمد اس اللہ تعالیٰ کے لیے ہے جس نے ہمیں کھلایا اور پلایا ہے۔ وہ ہمارے لیے کافی ہے اور اس نے ہمیں

پناہ دی ہے۔ کتنے ہی لوگ ایسے ہیں جن کے لیے کوئی کفالت کرنے اور کوئی پناہ دینے والا نہیں ہے۔“

244- حَدَّثَنَا الْحُسَيْنُ بْنُ مُحَمَّدٍ الْجَرِيرِيُّ حَدَّثَنَا سَلِيمَانُ بْنُ حَرْبٍ حَدَّثَنَا حَمَادُ بْنُ سَلَمَةَ عَنْ حَمِيدٍ عَنْ بَكْرِ بْنِ عَبْدِ اللَّهِ الْمَزْنِيِّ عَنْ عَبْدِ اللَّهِ بْنِ رَبَاحٍ عَنْ أَبِي قَتَادَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ وَإِذَا عَرَّسَ بَلِيلٍ نِ اضْطَجَعَ عَلَى شِقِّهِ الْأَيْمَنِ وَإِذَا عَرَّسَ قُبَيْلَ الصُّبْحِ نَصَبَ ذِرَاعَهُ وَوَضَعَ رَأْسَهُ عَلَى كَفِّهِ .

﴿﴾ حضرت ابو قتادہ رضی اللہ عنہ نے فرمایا: آپ صلی اللہ علیہ وسلم رات کے وقت جب پڑاؤ کرتے تو اپنے دائیں پہلو کے بل لیٹ جایا کرتے اور اگر آپ نے صبح سے کچھ دیر پہلے پڑاؤ کرنا ہوتا تو آپ اپنی کلائی کو کھڑا کر کے اپنا سر مبارک اپنی ہتھیلی پر رکھ کر آرام کرتے تھے۔

شرح

سونے کے حوالے سے اسوۂ نبوی صلی اللہ علیہ وسلم

۱- سونے کا بستر:

رسول کریم صلی اللہ علیہ وسلم کا بستر سادہ ہوتا تھا۔ چھال سے پر اور زیادہ نرم نہیں تھا بلکہ آپ تو عموماً سخت چٹائی پر محو استراحت ہو جاتے اور جسم مبارک پر نشان پڑ جاتے تھے۔

۱- حضرت فاروق اعظم رضی اللہ عنہ کا بیان ہے کہ میں رسول کریم صلی اللہ علیہ وسلم کی خدمت میں حاضر ہوا تو آپ اس وقت کھجور سے تیار کی ہوئی چٹائی پر آرام فرماتے اور جسم مبارک پر نشانات موجود تھے۔ جب میں نے گھر کی اشیاء کا جائزہ لیا تو قسم بخدا! مجھے لٹکے ہوئے مشکیزے اور تھوڑے سے جو کے علاوہ کوئی چیز نظر نہ آئی۔ (امام محمد بن یزید سنن ابن ماجہ ص ۳۰۶)

۲- حضرت عائشہ صدیقہ رضی اللہ عنہا کا بیان ہے کہ رسول کریم صلی اللہ علیہ وسلم کے سونے کا بستر چمڑے کا تھا جس میں کھجور کی چھال بھری تھی۔ (اصحیح البخاری ج ۲ ص ۹۵۶)

۳- حضرت امام محمد باقر رحمہ اللہ تعالیٰ کا بیان ہے کہ اُمّ المؤمنین عائشہ صدیقہ رضی اللہ عنہا سے حضور اقدس صلی اللہ علیہ وسلم کے بستر کے بارے میں سوال کیا گیا تو انہوں نے جواب میں فرمایا: آپ کا بستر مبارک چمڑے کا تھا جس میں کھجور کے درخت کی چھال بھری ہوئی تھی۔ (طبقات ابن سعد ج ۱ ص ۲۲۷)

۴- حضرت فاروق اعظم رضی اللہ عنہ نے اپنی صاحبزادی اُمّ المؤمنین حضرت حفصہ رضی اللہ عنہا سے دریافت کیا: وہ کون سا نرم بستر تھا جس پر آپ صلی اللہ علیہ وسلم محو استراحت ہوتے تھے اور وہ کونسا بہترین کھانا تھا جو آپ صلی اللہ علیہ وسلم تناول فرماتے تھے؟

ام المؤمنین حضرت حفصہ رضی اللہ عنہا نے جواب میں فرمایا: ہمارے ہاں صرف ایک اونی کپڑا تھا جو غزوہ خیبر میں ہمارے حصہ میں آیا تھا۔ میں نے اس کبیل کو بچھونا بنا لیا تھا روزانہ رات کو آپ صلی اللہ علیہ وسلم کے لیے بچھایا جاتا تھا۔ آپ اس پر محو

استراحت ہوتے تھے۔ ایک رات میں نے وہ کمبل چوہرا کر کے بچھا دیا تاکہ آپ کے لیے زیادہ آرام دہ ہو تو آپ صبح بیدار ہوئے فرمایا: اے حفصہ! تم نے رات کے وقت میرے لیے کون سا بستر بچھا دیا تھا؟ میں نے عرض کیا: یا رسول اللہ! وہی جو آپ کے لیے روزانہ بچھایا جاتا تھا۔ تاہم میں نے اسے چوہرا کر کے بچھا دیا تھا۔ آپ نے فرمایا: اے حفصہ! اس کو پہلے کی طرح رہنے دو، کیونکہ آج رات اس کی نرمی کے سبب میری نماز میں رکاوٹ پیدا ہو گئی تھی۔

جہاں تک آپ صلی اللہ علیہ وسلم کی خوراک کا تعلق ہے ہمارے پاس ایک صاع بغیر چھلکے جو تھے میں نے ایک دن ان کو صاف کر کے آپ صلی اللہ علیہ وسلم کے لیے چکی میں پس لیے۔ ہمارے پاس گھی کا ایک ڈبہ تھا۔ جو کے آٹے میں گھی ملا دیا۔ اس سے روٹی تیار کر دی آپ ابھی کھانا چاہتے تھے کہ حضرت ابو درداء رضی اللہ عنہ آگئے انہوں نے عرض کیا: میرے خیال کے مطابق آپ کے گھر میں گھی کی کمی ہے میرے پاس گھی کا ایک بڑا ڈبہ موجود ہے، حضرت ابو درداء رضی اللہ عنہ اپنے گھر سے تیزی کے ساتھ گھی کا ڈبہ بھیج دیا وہ گھی بھی اس میں ڈال دیا گیا، پھر ہم دونوں نے کھانا تناول کیا۔

۲- چٹائی کا بچھونا:

حضرت فاروق اعظم رضی اللہ عنہ کا بیان ہے کہ میں حضور اقدس صلی اللہ علیہ وسلم کے بالا خانہ میں حاضر ہوا، آپ اس وقت ایک چٹائی پر آرام فرماتے، جسم مبارک پر چٹائی کے نشانات نمایاں تھے، آپ کے سر اقدس کے نیچے چمڑے کا ایک تکیہ تھا جس میں کھجور کی چھال بھری ہوئی تھی، قدموں کی طرف سلم (نام درخت) کے پتوں کا ڈھیر تھا اور سر مبارک کی طرف ایک مشکیزہ تھا۔ چٹائی کے نشانات جسم پر دیکھ کر میری آنکھوں میں آنسو امد آئے۔ میں نے عرض کیا: یا رسول اللہ! قیصر و کسریٰ کو دنیا بھر کا آرام میسر ہے جبکہ آپ اللہ تعالیٰ کے رسول ہیں اور آپ کی یہ حالت ہے؟ آپ صلی اللہ علیہ وسلم نے فرمایا: اے عمر! کیا تم اس بات پر خوش نہیں ہو کہ ان کے حصہ میں دنیا آئی ہے اور ہمارے حصہ میں آخرت ہے۔ (اصحیح للبخاری ج ۱ ص ۳۳۵)

۳- آپ کی چار پائی کی نوعیت:

آپ صلی اللہ علیہ وسلم کا بستر مبارک بعض اوقات چار پائی پر لگایا جاتا تھا، چار پائی بھی نہایت درجہ کی سادہ تھی اور اس کی کیفیت بھی ایک امتحان سے کم نہیں تھی۔ اس حوالے سے چند روایات حسب ذیل ہیں:

۱- حضرت انس رضی اللہ عنہ کا بیان ہے ایک دفعہ میں آپ صلی اللہ علیہ وسلم کی خدمت میں حاضر ہوا کہ آپ چار پائی پر تشریف فرماتے اور وہ کھجور کے پتوں اور شاخوں کی بنی ہوئی تھی۔

۲- حضرت عائشہ صدیقہ رضی اللہ عنہا کا بیان ہے آپ صلی اللہ علیہ وسلم کو چار پائی پر سونا نہایت پسند تھا۔ جب آپ ہجرت کے مدینہ میں تشریف لائے تو حضرت ابو ایوب انصاری رضی اللہ عنہ کے ہاں قیام فرمایا۔ آپ نے میزبان سے دریافت کیا: تمہارے پاس چار پائی ہے؟ انہوں نے عرض کیا: یا رسول اللہ! قسم بخدا! میرے پاس چار پائی نہیں ہے۔ حضرت اسد بن زرارہ رضی اللہ عنہ کو اس بات کا علم ہوا تو انہوں نے ایک چار پائی تیار کر کے پیش کی جس کے پائے ساگوان کے تھے، آپ تاحیات استعمال میں لاتے رہے، حتیٰ کہ نماز بھی اس پر ادا کرتے رہے۔ آپ کے وصال کے بعد لوگ تبرکاً اس چار پائی پر مردوں کو لے لیا

کرتے تھے۔

۴- آپ کا لحاف مبارک:

دوسری اشیاء کی طرح آپ صلی اللہ علیہ وسلم کا لحاف مبارک بھی سادہ تھا۔ جو سردیوں کے موسم میں زیر استعمال لاتے تھے اور ایک لحاف پر گزارا کرتے تھے۔

۱- اُمّ المؤمنین حضرت عائشہ صدیقہ رضی اللہ عنہا کا بیان ہے میں اور رسول کریم صلی اللہ علیہ وسلم دونوں ایک ہی لحاف میں گزارا کرتے تھے۔

۲- حضرت انس بن مالک رضی اللہ عنہ کا بیان ہے کہ حضور انور صلی اللہ علیہ وسلم کے پاس زرد رنگ کی دلائی تھی جو آپ اور ازواج مطہرات رضی اللہ عنہن باری باری استعمال کرتی تھیں۔

۳- اُمّ المؤمنین حضرت عائشہ صدیقہ رضی اللہ عنہا کا بیان ہے حضور انور صلی اللہ علیہ وسلم نماز تہجد ادا فرماتے تو لحاف کا ایک حصہ آپ اوڑھے ہوئے ہوتے تھے اور دوسرا حصہ مجھ پر ہوتا تھا۔

۵- سوتے وقت پڑھے جانے والے معمولات:

رسول کریم صلی اللہ علیہ وسلم سوتے وقت قرآنی معمولات کی تلاوت فرماتے جو یہ ہیں:

(۱) سورہ ملک (۲) سورہ الم سجدہ (۳) ایۃ الکرسی (۴) معوذتین (۵) سورۃ الکافرون (۶) سورہ حشر کی آخری آیات

۱- حضرت ابو ہریرہ رضی اللہ عنہ کا بیان ہے کہ حضور اقدس صلی اللہ علیہ وسلم نے فرمایا: قرآن کریم میں ایک سورہ ایسی ہے جو تیس آیات پر مشتمل ہے وہ اپنے پڑھنے والے کی سفارش کرتی ہے حتیٰ کہ اس کی مغفرت کر دی جاتی ہے۔ وہ سورہ تبارک الذی ہے۔

۲- حضرت عبداللہ بن مسعود رضی اللہ عنہ کا بیان ہے کہ زما (رسالت میں سورہ ملک کو "مانعہ" کہا جاتا تھا یعنی عذاب سے بچانے والی)۔

۳- ایک روایت میں ہے کہ ایک شخص کا انتقال ہوا عذاب کے فرشتے اس کے پاس آئے۔ انہوں نے کہا: اس میت کو عذاب میں مبتلا کرنے کا کوئی ارادہ نہیں ہے، کیونکہ یہ سورہ ملک کی تلاوت کیا کرتا تھا۔

۶- سونے سے قبل اور بیداری پر پڑھی جانے والی دعائیں:

سونے سے قبل یہ دعا پڑھنا مسنون ہے:

اللَّهُمَّ بِاسْمِكَ أَمُوتُ وَأَحْيِي (اے اللہ! میں تیرے نام سے مرتا ہوں اور زندہ ہوتا ہوں گا)

نیند سے بیدار ہونے پر یہ دعا پڑھی جائے:

الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا وَإِلَيْهِ النُّشُورُ

تمام تعریفیں اللہ کے لیے ہیں جس نے ہمیں مارنے کے بعد زندہ کیا اور اس کی طرف جائے رجوع ہے۔

۷۔ با وضو سونے کی فضیلت:

با وضو سونے والے کی آخرت کے حوالے سے ہر دعا قبول کی جاتی ہے ہر بھلائی سے نوازا جاتا ہے اور اس کی مغفرت کی جانی ہے۔ اس حوالے سے چند روایات حسب ذیل ہیں:

۱۔ حضرت ابو امامہ رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: جو شخص با وضو کر خداوندی کرتا ہو بستر پر آئے پھر سو جائے تو رات کی جس گھڑی میں بھی اللہ تعالیٰ سے دنیا اور آخرت کے حوالے سے جو بھی دعا کرے گا وہ بھلائی اسے دے دی جائے گی۔

۲۔ حضرت عبداللہ بن عمر رضی اللہ عنہما کا بیان ہے کہ رسول کریم صلی اللہ علیہ وسلم نے فرمایا: جو شخص با وضو رات گزارتا ہے تو ایک فرشتہ اس کے پہلو میں رات گزارتا ہے اس کے بیدار ہونے پر فرشتہ یوں دعا کرتا ہے: اے پروردگار! اپنے فلاں بندے کی مغفرت کر دے کہ اس نے با وضو رات گزارا ہے۔

۳۔ حضرت معاذ بن جبل رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: جو مسلمان با وضو سوتا ہے رات کے وقت بیدار ہونے پر وہ دنیا اور آخرت کے حوالے سے جو بھی دعا کرتا ہے تو اللہ تعالیٰ اسے وہی چیز عنایت کرتا ہے۔

۴۔ حضرت عبداللہ بن عباس رضی اللہ عنہما کا بیان ہے کہ حضور اقدس صلی اللہ علیہ وسلم نے فرمایا: تم اپنے جسموں کو پاک و صاف رکھو۔ اللہ تعالیٰ بھی تمہیں پاک و صاف رکھے گا۔ جو شخص پاکی کی حالت میں رات گزارتا ہے اس کے پہلو میں ایک فرشتہ رات گزارتا ہے وہ رات بھر اس کے حق میں یہ دعا کرتا رہتا ہے: اے پروردگار! اپنے بندے کی مغفرت کر دے کہ یہ با وضو سوراہا ہے۔

۸۔ سونے سے پہلے بستر جھاڑنا:

سونے سے قبل اپنا بستر جھاڑنا مسنون ہے اس بارے میں چند روایات حسب ذیل ہیں:

۱۔ حضرت ابو ہریرہ رضی اللہ عنہ کا بیان ہے کہ جب تم میں سے کوئی شخص اپنے بستر پر آئے تو وہ اسے اپنے دامن سے جھاڑ لے۔ اسے علم نہیں ہے کہ اس میں کیا ہے۔ (اصحیح للبخاری ج ۲ ص ۹۳۷)

۲۔ حضرت ابو ہریرہ رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: جب کوئی شخص اپنے بستر پر آئے تو وہ اپنے کپڑے سے اسے جھاڑ لے اور بسم اللہ پڑھ لے کیونکہ اسے نہیں معلوم کہ وہ اپنے بعد کیا چھوڑ گیا ہے۔

۹۔ سونے سے قبل سرمہ استعمال کرنا:

سونے سے قبل سرمہ استعمال کرنا مسنون ہے جس کا بے حد اجر و ثواب ہے۔ چنانچہ حضرت عبداللہ بن عباس رضی اللہ عنہما سے منقول ہے کہ رسول کریم صلی اللہ علیہ وسلم سونے سے قبل ”اشمہ“ سرمہ کی تین تین سلاخیاں لگاتے تھے۔

۱۰۔ سونے سے قبل کنگھی کرنا:

سرمہ کی طرح سونے سے قبل کنگھی کرنا بھی مسنون ہے۔ حضرت انس بن مالک رضی اللہ عنہ سے منقول ہے کہ رسول کریم صلی اللہ علیہ وسلم

اللہ علیہ وسلم جب بستر پر جلوہ افروز ہوتے تو مسواک کرتے وضو فرماتے اور کنگھی کرتے تھے۔

۱۱- رات میں بیدار ہونا:

نصف رات یا ثلث رات گزرنے پر نوافل وغیرہ کی ادائیگی کی نیت سے بیدار ہونا مسنون ہے۔

اُمّ المؤمنین حضرت عائشہ صدیقہ رضی اللہ عنہا کا بیان ہے کہ رسول کریم صلی اللہ علیہ وسلم رات کے وقت بیدار ہوتے جب مرغ اذان دیتا ہے۔ (اصح للبخاری ج ۱ ص ۱۵۲) (عموماً مرغ نصف رات کے بعد اذان دیتا ہے)

۱۲- سونے سے قبل اپنے پاس پانی رکھنا:

سونے سے قبل رات کو پینے کے لیے اپنے پاس پانی رکھنا مسنون ہے۔ اُمّ المؤمنین حضرت عائشہ صدیقہ رضی اللہ عنہا فرماتی ہیں کہ میں رسول کریم صلی اللہ علیہ وسلم کے لیے رات کے وقت تین ڈھکے ہوئے برتنوں کا اہتمام کرتی تھی:

(i) وضو کے پانی کا برتن (ii) مسواک کے لیے پانی کا برتن (iii) پینے کے لیے پانی کا برتن۔ (امام محمد بن یزید سنن ابن ماجہ ص ۳۰)

۱۳- قضاء حاجت کے لیے بیدار ہونا:

رات کو سونے کے بعد بوقت ضرورت قضاء حاجت کے لیے بیدار ہونا مسنون ہے۔ اُمّ المؤمنین حضرت عائشہ صدیقہ رضی اللہ عنہا سے منقول ہے کہ حضور اقدس صلی اللہ علیہ وسلم جب بیدار ہوتے تو پہلے قضائے حاجت کرتے پھر مسواک استعمال فرماتے تھے۔

۱۴- اوندھے منہ سونے کی ممانعت:

اوندھے منہ سونا منع ہے اس حوالے سے چند روایات ملاحظہ فرمائیں:

۱- حضرت ابو ہریرہ رضی اللہ عنہ کا بیان ہے کہ رسول کریم صلی اللہ علیہ وسلم نے ایک شخص کو اوندھے منہ لیٹے ہوئے دیکھا تو فرمایا: اس طرح سونا اللہ تعالیٰ کو پسند نہیں ہے۔ (اصح للبخاری ج ۱ ص ۶۸)

۲- حضرت ابو امامہ رضی اللہ عنہ کا بیان ہے کہ رسول کریم صلی اللہ علیہ وسلم ایک ایسے شخص کے پاس سے گزرے جو اوندھے منہ لیٹا ہوا تھا آپ نے اسے پاؤں مبارک سے ٹھوکر دی اور فرمایا: تم اٹھو پیٹ کے بل سونا اہل جہنم کا طریقہ ہے۔

۳- حضرت طفہ بن قیس رضی اللہ عنہ کا بیان ہے کہ میں ایک دفعہ پیٹ کے بل سویا ہوا تھا۔ اچانک ایک شخص نے پاؤں سے مجھے حرکت دی کہا: اس طرح سونا اللہ تعالیٰ کو پسند نہیں ہے۔ جب میں نے ان کی طرف دیکھا تو وہ آپ صلی اللہ علیہ وسلم تھے۔

۱۵- سونے کے مکروہ اوقات:

سونے کے چند مکروہات ہیں:

(i) نما عصر کے بعد سونا اس سے عقل میں فتور آ جاتا ہے۔

(ii) مغرب کے بعد سونا اس سے نماز یا باجماعت چھوٹ جانے کا قوی اندیشہ ہے۔

(iii) صبح کے وقت سونا اس سے رزق میں تنگی آتی ہے۔ رسول کریم صلی اللہ علیہ وسلم نے فرمایا: صبح تک سونا رزق میں کمی لاتا ہے۔ (iv) صبح تک سونا ایسے شخص کو شیطان سلاتا ہے اور اس کے کان میں پیشاب کرتا ہے۔

۱۶: نماز عشاء کے بعد طویل گفتگو سے اجتناب کرنا:

نماز عشاء کے بعد طویل گفتگو کرنا قصہ کہانی سنانا اور فضول باتیں کرنا ممنوع ہے۔ اس کی وجہ یہ ہے کہ صبح کی نماز یا جماعت چھوٹ جانے کا قوی اندیشہ ہوتا ہے۔ تاہم نہایت مختصر اور حسب ضرورت بات کرنے میں کوئی مضائقہ نہیں ہے۔

۱۷- نماز عشاء کے بعد دینی گفتگو کرنا:

نماز عشاء کے بعد دینی گفتگو کرنا درس قرآن منعقد کرنا درس حدیث کا اہتمام کرنا اور مذہبی کتب کا مطالعہ کرنا جائز ہے۔ تاہم فجر کی نماز یا جماعت پڑھنے کو یقینی بنایا جائے۔

۱۸- قیلولہ کرنا مسنون:

دوپہر کے کھانے کے بعد مختصر سونے کو قیلولہ کہا جاتا ہے جو مسنون ہے۔ حضرت سعید بن جبیر رضی اللہ عنہ کا بیان ہے کہ دوپہر کے وقت سونا اچھی عادت ہے۔

حضرت انس رضی اللہ عنہ کا بیان ہے کہ حضرت ام سلمہ رضی اللہ عنہا آپ صلی اللہ علیہ وسلم کے لیے چمڑے کا بستر لگا دیتیں تو آپ اس پر قیلولہ کرتے تھے۔

۱۹- جمعہ کے دن قیلولہ کا وقت:

چونکہ جمعۃ المبارک کے دن نماز جمعہ کے بعد کھانا مسنون ہے اس طرح جمعہ کے دن نماز جمعہ کے بعد قیلولہ کرنا مسنون ہے۔ حضرت سہیل بن سعد رضی اللہ عنہ کا بیان ہے کہ ہم لوگ رسول کریم صلی اللہ علیہ وسلم کے ساتھ پہلے نماز جمعہ پڑھتے تھے پھر قیلولہ کرتے تھے۔

۲۰- مسجد میں محواستراحت ہونا:

مسافر اور معتکف وغیرہ مسجد میں سو سکتا ہے لیکن مقامی شخص یا غیر معتکف کا مسجد میں سونا درست نہیں ہے۔ اس بارے میں چند روایات حسب ذیل ہیں:

۱- حضرت انس رضی اللہ عنہ کا بیان ہے کہ حضرت ابو طلحہ انصاری رضی اللہ عنہ نے رسول کریم صلی اللہ علیہ وسلم کو مسجد میں کروٹ پر لیٹے ہوئے دیکھا۔ (اصح للمسلم ج ۲ ص ۱۷۹)

۲- حضرت عبداللہ بن عمر رضی اللہ عنہما کا بیان ہے کہ میں زمانہ رسالت میں غیرہ شادی شدہ نوجوان مسجد میں سو ہوتا تھا۔

(اصح للبخاری ج ۲ ص ۴۱)

۳- حضرت ابو ذر غفاری رضی اللہ عنہ کا بیان ہے کہ ہم رسول کریم صلی اللہ علیہ وسلم کی خدمت میں مصروف رہتے تھے جب

آپ کی خدمت سے فراغت حاصل کرتے تو مسجد میں آ کر سو جاتے تھے۔

۴- حضرت عبداللہ بن عباس رضی اللہ عنہما کا بیان ہے کہ جو شخص مسجد میں نماز کے ارادہ سے نہ سوتا ہو اس کا سونا مکروہ ہے۔ یعنی نماز کے ارادہ کے بغیر مسجد میں سونے کی اجازت نہیں ہے۔

فائدہ نافعہ:

فقہاء احناف کے مطابق مسافر اور معتکف کے علاوہ کسی کا مسجد میں سونا مکروہ ہے۔ تاہم متبادل انتظام نہ ہونے کی صورت میں دینی طلباء کا مسجد میں سونا جائز ہے کیونکہ یہ دینی مسافر اور رسول کریم صلی اللہ علیہ وسلم کے مہمان ہوتے ہیں۔

۲۱- سونے کا منفرد انداز:

جس طرح رسول کریم صلی اللہ علیہ وسلم کی ذات منفرد تھی اسی طرح آپ کے سونے کا انداز بھی منفرد تھا۔ اس بارے میں امام اہل سنت اعلیٰ حضرت فاضل بریلوی قادری رحمہ اللہ تعالیٰ کا عمل دلیل ہے کہ آپ سوتے وقت ہاتھ کے انگوٹھے کو شہادت کی انگلی پر رکھ لیتے تاکہ انگلیوں سے لفظ ”اللہ“ بن جائے۔ آپ پیر پھیلا کر کبھی نہ سوتے بلکہ دائیں کروٹ لیٹ کر دونوں ہاتھوں کو ملا کر سر کے نیچے رکھ لیتے اور پاؤں مبارک سمیٹ لیتے۔ اس طرح جسم سے لفظ ”محمد“ بن جاتا۔

(مولانا جلال الدین قادری حیات اعلیٰ حضرت ج ۱ ص ۹۹)

۲۲- رات میں سونے اور عبادت کرنے کا مسنون طریقہ:

۱- حضرت اسود رحمہ اللہ تعالیٰ کا بیان ہے کہ میں نے ام المومنین حضرت عائشہ صدیقہ رضی اللہ عنہا سے سوال کیا: رات کی عبادت کے بارے میں آپ کا کیا معمول تھا؟ حضرت عائشہ رضی اللہ عنہا کے مطابق آپ صلی اللہ علیہ وسلم شروع رات میں سو جاتے تھے۔ سحری کے وقت بیدار ہو کر طاق عدد نماز ادا کرتے پھر بستر پر محو استراحت ہو جاتے پھر اذان سن کر تیزی سے بیدار ہوتے، غسل کی ضرورت ہوتی تو غسل کرتے ورنہ وضو کر کے نماز کے لیے تشریف لے جاتے۔

۲- حضرت ام سلمہ رضی اللہ عنہا سے منقول ہے کہ آپ صلی اللہ علیہ وسلم جتنا وقت آرام کرتے اتنا وقت نماز میں صرف کرتے تھے۔ (مسند امام احمد بن حنبل ج ۶ ص ۲۹۶)

۳- حضرت عائشہ رضی اللہ عنہا نے فرمایا: حضور اقدس صلی اللہ علیہ وسلم رات کے ابتدائی حصہ میں آرام فرماتے اور شب کے آخری حصہ میں عبادت کرتے تھے۔

رات کے آخری حصہ میں عبادت سے مراد نماز تہجد ہے جو آپ باقاعدگی سے ادا فرماتے جبکہ نماز عشاء اور نماز فجر دونوں کو ان کے اوقات میں ادا فرماتے تھے۔

۲۳- شیطان مردود سے حفاظت کا وظیفہ:

سونے سے قبل سورہ بقرہ کی ابتدائی چار آیات آیت کرسی مع بعد والی دو آیات اور سورہ بقرہ کی آخری آیات کی تلاوت کرنے

سے شیطان گھر میں داخل نہیں ہوتا۔

۱- حضرت عبداللہ بن مسعود رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: جو شخص سورہ بقرہ کی پہلی چار آیات، آیۃ الکرسی، اس کے بعد والی دو آیات اور سورہ بقرہ کی آخری تین آیات کی تلاوت کرے گا، اس کے گھر میں شیطان داخل نہیں ہوگا۔ (امام عبداللہ سنن دارمی ج ۲ ص ۲۲۲)

۲- حضرت عبداللہ بن مسعود رضی اللہ عنہ سے روایت ہے جو آدمی ان (مذکورہ) آیات کی تلاوت کرے گا، وہ قرآن نہیں بھولے گا۔ (ایضاً)

۲۴- تسبیحات فاطمی رضی اللہ عنہا کی ترغیب:

سونے سے قبل تسبیحات فاطمی رضی اللہ عنہا کی ترغیب و اہمیت بیان کی گئی ہے۔ چکی پینے، گھریلو امور سرانجام دینے اور دیگر مصروفیات کی وجہ سے خاتون جنت حضرت فاطمہ رضی اللہ عنہا کے نازک ہاتھوں میں چھالے پڑ جاتے تھے۔ ایک موقع پر انہوں نے اپنے والد گرامی صلی اللہ علیہ وسلم سے ایک غلام فراہم کرنے کا مطالبہ کر دیا۔ آپ نے فرمایا: تمہارے لیے غلام سے بہتر یہ عمل ہے کہ رات کے وقت سونے سے قبل یہ وظیفہ پڑھا لیا کرو: ۳۳ بار اللہ اکبر، ۳۳ سبحان اللہ اور ۳۳ بار الحمد للہ۔ ایک روایت کے مطابق ۳۳ بار اللہ اکبر پڑھنے کی ترغیب دی۔ اس طرح تسبیحات کی تعداد ۱۰۰ ہو جائے گی۔

ایک روایت میں منقول ہے کہ رسول کریم صلی اللہ علیہ وسلم نے اپنی صاحبزادی حضرت فاطمہ رضی اللہ عنہا سے فرمایا: کیا میں تمہیں ایسا عمل نہ بتاؤں جو سرخ اونٹوں سے بہتر ہو؟ عرض کیا: جی ہاں! ضرور ارشاد فرمائیں؟ آپ نے فرمایا: سونے سے قبل سو بار یہ تسبیحات پڑھا لیا کرو: ۳۳ بار الحمد للہ، ۳۳ بار سبحان اللہ اور ۳۳ بار اللہ اکبر۔ ان تسبیحات کو ”تسبیحات فاطمی“ کہا جاتا ہے جن کے پڑھنے سے ہر رات ہزار نیکی کا اجر و ثواب عطا کیا جاتا ہے۔

۲۵- تین اہم مسائل:

آداب نوم کے حوالے سے تین اہم مسائل کو ہمیشہ پیش نظر رکھنا چاہیے۔

۱- دو مردوں کو برہنہ ایک کپڑا اوڑھ کر سونا ناجائز ہے خواہ ایک مرد بستر کے ایک کنارے پر ہو اور دوسرا دوسرے کنارے پر ہو۔ اسی طرح برہنہ دو عورتوں کا ایک کپڑا اوڑھ کر سونا بھی ناجائز ہے۔

۲- بالغ ہونے پر لڑکے اور لڑکی کا بستر الگ کر دیا جائے، لڑکا اپنی ماں یا بہن یا غیر عورت کے ساتھ ہرگز نہ سوائے اپنی بیوی یا باندی کے ساتھ سو سکتا ہے بلکہ ایسا لڑکا اپنے ہم عمر لڑکوں یا مردوں کے ساتھ بھی نہ سوائے۔

۳- جب میاں بیوی اکٹھے ایک چارپائی پر سوئیں تو بالغ لڑکے کو اپنے ساتھ ہرگز نہ سلائیں۔ بالغ اور شہوت والا لڑکا، مرد کے حکم میں ہوتا ہے۔

۲۶- سونے کے حوالے سے چند آداب:

سونے کے حوالے سے چند اہم اسلامی آداب حسب ذیل ہیں:

- (۱) سونے سے پہلے وضو کرنا (۲) مسواک کرنا (۳) بیدار ہونے کے بعد مسواک کرنا (۴) چراغ گل کرنا (۵) گھر کا دروازہ بند کرنا (۶) بال بکھرے ہوں تو کنگھی کرنا (۷) سرمہ استعمال کرنا (۸) بستر کو کپڑے سے جھاڑنا (۹) دائیں ہاتھ کو سر کے نیچے رکھنا (۱۰) دائیں کروٹ پر سونا (۱۱) تکیہ استعمال کرنا (۱۲) طہارت اور پینے والے پانی کا انتظام کرنا (۱۳) جنابت کی صورت میں سونے سے پہلے وضو کرنا (۱۴) قضائے حاجت کے بعد سونے تو ہاتھ منہ دھونا (۱۵) سونے کا لباس الگ ہونا (۱۶) قضائے حاجت کے بعد سونے تو ہاتھ منہ دھونا، نماز عشاء پڑھ کر سونا، سونے کا لباس الگ ہونا، نماز عشاء کے بعد فوراً سونا (۱۷) تہائی رات کے بعد بیدار ہونا (۱۸) نماز تہجد ادا کرنا (۱۸) تہائی رات کے بعد ذکر و درود میں مشغول ہونا (۱۹) چٹائی یا چارپائی پر سونا (۲۰) دعائے ماثورہ پڑھنا (۲۱) کچھ آیات کی تلاوت کرنا (۲۱) سورہ ملک، آیۃ الکرسی، سورہ بقرہ کی ابتدائی اور آخری آیات کی تلاوت کرنا (۲۲) تسبیحات فاطمی پڑھنا (۲۳) توبہ و استغفار کرنا (۲۴) نیند آنے تک ذکر الہی میں مصروف رہنا (۲۵) درود شریف پڑھنا (۲۶) دائیں بائیں کروٹ تبدیل کرتے وقت ذکر کرنا (۲۷) ذکر خدا کرتے ہوئے بیدار ہونا (۲۸) بیدار ہونے پر دعائے ماثورہ پڑھنا (۲۹) طہارت و استنجاء کرنا (۳۰) نماز تہجد ادا کرنا۔

۲۷- سونے کے خلاف سنت امور اور مکروہات:

سونے کے حوالے سے کچھ امور خلاف سنت اور مکروہات ہیں جن سے اجتناب و احتراز ضروری ہے۔ وہ حسب ذیل ہیں:

- (۱) اوندھے منہ سونا (۲) کھانے کے بعد فوراً سونا (۳) غیر مسنون لباس (جانگیہ وغیرہ) میں سونا (۴) گزرگاہ پر سونا (۵) لوگوں کے درمیان میں سونا (۶) بغیر منڈی چھت پر سونا (۷) کھانے کے بعد الودہ ہاتھ سے سونا (۸) نماز عصر اور نماز مغرب کے بعد سونا (۹) نماز عشاء کے بعد فضول گفتگو میں مصروف ہونا (۱۰) برائے طہارت اور پینے کے پانی کا اہتمام کیے بغیر سونا (۱۱) رات کو اتنی تاخیر سے سونا جس سے نماز باجماعت رہ جائے (۱۲) طلوع آفتاب تک سونے رہنا (۱۳) دعائے ماثورہ پڑھے بغیر سونا اور بیدار ہونا (۱۴) کھیل کود میں مصروف رہتے ہوئے سونا (۱۵) دعائے ماثورہ پڑھے بغیر کاروبار میں مشغول ہونا۔

بَابُ مَا جَاءَ فِي عِبَادَةِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 40: رسول کریم صلی اللہ علیہ وسلم کی عبادت کا بیان

245- حَدَّثَنَا قُتَيْبَةُ بْنُ سَعِيدٍ وَبِشْرُ بْنُ مَعَاذٍ قَالَا حَدَّثَنَا أَبُو عَوَانَةَ عَنْ زِيَادِ بْنِ عِلَاقَةَ عَنِ الْمَغِيرَةِ بْنِ شُعْبَةَ قَالَ صَلَّى رَسُولُ اللَّهِ صَلَّى اللَّهُ عَلَيْهِ وَسَلَّمَ حَتَّى انْتَفَحَتْ قَدَمَاهُ فَقِيلَ لَهُ اتَّكَلَفْ هَذَا وَقَدْ غَفَرَ اللَّهُ لَكَ مَا تَقَدَّمَ مِنْ ذَنْبِكَ وَمَا تَأَخَّرَ قَالَ أَفَلَا أَكُونُ عَبْدًا شَكُورًا .

حضرت مغیرہ بن شعبہ رضی اللہ عنہ نے فرمایا: رسول کریم صلی اللہ علیہ وسلم اتنے نوافل ادا کیا کرتے کہ آپ کے

پاؤں ورم آلود ہو جایا کرتے تھے۔ آپ سے کہا گیا آپ اتنی تکلیف کیوں برداشت کرتے ہیں جبکہ اللہ تعالیٰ نے آپ کے پہلوں اور بعد والوں کے ذنوب کی مغفرت کر دی ہے؟ آپ صلی اللہ علیہ وسلم نے فرمایا: کیا میں اللہ کا شکر گزار بندہ نہ بنوں؟

246 - حَدَّثَنَا أَبُو عَمَارٍ نَ الْحَسِينِ بْنِ حَرِيْثٍ حَدَّثَنَا الْفَضْلُ بْنُ مُوسَى عَنْ مُحَمَّدِ بْنِ عَمْرٍو عَنْ أَبِي سَلْمَةَ عَنْ أَبِي هُرَيْرَةَ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُصَلِّي حَتَّى تَرِمَ قَدَمَاهُ قَالَ فَقِيلَ لَهُ تَفْعَلُ هَذَا وَقَدْ جَاءَكَ أَنَّ اللَّهَ تَعَالَى قَدْ غَفَرَ لَكَ مَا تَقَدَّمَ مِنْ ذَنْبِكَ وَمَا تَأَخَّرَ قَالَ أَفَلَا أَكُونُ عَبْدًا شَكُورًا .

﴿﴾ حضرت ابو ہریرہ رضی اللہ عنہ نے فرمایا: رسول کریم صلی اللہ علیہ وسلم رات کے وقت اتنے زیادہ نوافل ادا کیا کرتے کہ آپ صلی اللہ علیہ وسلم کے دونوں پاؤں مبارک پر ورم آجایا کرتے تھے۔

حضرت ابو ہریرہ رضی اللہ عنہ نے کہا: آپ سے کہا گیا: آپ ایسا کیوں کرتے ہیں جبکہ آپ کے پاس حکم آ گیا ہے کہ اللہ تعالیٰ نے آپ کے پہلوں اور بعد والوں کے ذنوب کی مغفرت کر دی ہے؟ تو آپ صلی اللہ علیہ وسلم نے جواب دیا: کیا میں اللہ تعالیٰ کا شکر گزار بندہ نہ بنوں؟

247 - حَدَّثَنَا عَيْسَى بْنُ عَثْمَانَ بْنِ عَبْدِ الرَّحْمَنِ الرَّمْلِيِّ حَدَّثَنِي يَحْيَى بْنُ عَيْسَى الرَّمْلِيُّ عَنِ الْأَعْمَشِ عَنْ أَبِي صَالِحٍ عَنْ أَبِي هُرَيْرَةَ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَقُومُ يُصَلِّي حَتَّى يَنْتَفِخَ قَدَمَاهُ فَيَقَالُ لَهُ يَا رَسُولَ اللَّهِ اتَّفَعَلْ هَذَا وَقَدْ غَفَرَ اللَّهُ لَكَ مَا تَقَدَّمَ مِنْ ذَنْبِكَ وَمَا تَأَخَّرَ قَالَ أَفَلَا أَكُونُ عَبْدًا شَكُورًا .

﴿﴾ حضرت ابو ہریرہ رضی اللہ عنہ نے کہا: رسول کریم صلی اللہ علیہ وسلم کھڑے ہو کر نماز (نوافل) ادا کرتے رہتے، حتیٰ کہ آپ کے دونوں پاؤں ورم آلود ہو جایا کرتے تھے۔ آپ سے کہا گیا: یا رسول اللہ! آپ ایسا کرتے ہیں جبکہ اللہ تعالیٰ نے آپ کے پہلوں اور بعد والوں کے گناہوں کی مغفرت کر دی ہے؟ تو آپ نے جواب دیا: کیا میں اللہ کا شکر گزار بندہ نہ بنوں؟

248 - حَدَّثَنَا مُحَمَّدُ بْنُ بَشَّارٍ حَدَّثَنَا مُحَمَّدُ بْنُ جَعْفَرٍ حَدَّثَنَا عَنْ أَبِي اسْحَقَ عَنِ الْأَسْوَدِ بْنِ يَزِيدٍ قَالَ سَأَلَتْ عَائِشَةَ عَنْ صَلَاةِ رَسُولِ اللَّهِ صَلَّى اللَّهُ عَلَيْهِ وَسَلَّمَ بِاللَّيْلِ فَقَالَتْ كَانَ يَنَامُ أَوَّلَ اللَّيْلِ ثُمَّ يَقُومُ فَإِذَا كَانَ مِنَ السَّحْرِ أَوْ تَرْتُمَ أَتَى فِرَاشَهُ فَإِذَا كَانَتْ لَهُ حَاجَةٌ أَلَمَ بِأَهْلِهِ فَإِذَا سَمِعَ الْأَذَانَ وَثَبَ فَإِنْ كَانَ جُنُبًا أَفَاضَ عَلَيْهِ مِنَ الْمَاءِ وَإِلَّا تَوَضَّأَ وَخَرَجَ إِلَى الصَّلَاةِ .

﴿﴾ حضرت اسود بن یزید رضی اللہ عنہ نے کہا: میں نے حضرت عائشہ صدیقہ رضی اللہ عنہا سے رسول اللہ صلی اللہ علیہ وسلم کے رات کے وقت نوافل کے سلسلہ میں دریافت کیا تو انہوں نے بتایا: آپ رات کے ابتدائی حصے میں سو جایا کرتے، پھر بیدار ہوتے تھے، جب صبح صادق کا وقت ہوتا تو وتر ادا کر لیا کرتے، پھر آپ بستر پر آتے تھے، اگر آپ کو کوئی ضرورت ہوتی تو اپنی اہلیہ کو بیدار کرتے تھے۔ پھر جب آپ اذان کی آواز سنتے، تو تیزی سے اٹھتے تھے۔ اگر آپ اس وقت جنابت کی حالت میں ہوتے، تو غسل کر لیتے تھے ورنہ آپ وضو کر کے نماز پڑھنے کے لیے تشریف لے جایا کرتے تھے۔

251- حَدَّثَنَا قُتَيْبَةُ بْنُ سَعِيدٍ حَدَّثَنَا أَبُو عَوَانَةَ عَنْ قَتَادَةَ عَنْ زُرَّارَةَ بْنِ أَوْفَى عَنْ سَعِيدِ بْنِ هِشَامٍ عَنْ عَائِشَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ إِذَا لَمْ يُصَلِّ بِاللَّيْلِ مَنَعَهُ مِنْ ذَلِكَ النَّوْمُ أَوْ غَلَبَتْهُ عَيْنَاهُ صَلَّى مِنَ النَّهَارِ ثِنْتِي عَشْرَةَ رَكْعَةً .

﴿﴾ حضرت عائشہ صدیقہ رضی اللہ عنہا نے کہا: اگر رسول کریم صلی اللہ علیہ وسلم رات کے وقت نوافل ادا نہیں کرتے تھے، سو جانے کی وجہ سے یا نیند کے غلبے کی وجہ سے آپ ایسا نہیں کرتے تو آپ دن کے وقت بارہ رکعت ادا کیا کرتے تھے۔

252- حَدَّثَنَا مُحَمَّدُ بْنُ الْعَلَاءِ حَدَّثَنَا أَبُو اسَامَةَ عَنْ هِشَامِ يَعْنِي ابْنَ حَسَانَ عَنْ مُحَمَّدِ بْنِ سِيرِينَ عَنْ أَبِي هُرَيْرَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِذَا قَامَ أَحَدُكُمْ مِنَ اللَّيْلِ فَلْيُفْتِحْ صَلَوَاتَهُ بِرَكْعَتَيْنِ خَفِيفَتَيْنِ .

﴿﴾ حضرت ابو ہریرہ رضی اللہ عنہ نے کہا: رسول کریم صلی اللہ علیہ وسلم نے فرمایا: جب کوئی شخص رات کے وقت اٹھے تو اسے اپنی نماز کے آغاز میں دو مختصر رکعت پڑھنی چاہئیں۔

253- حَدَّثَنَا قُتَيْبَةُ بْنُ سَعِيدٍ عَنْ مَالِكِ بْنِ أَنَسٍ ح وَ حَدَّثَنَا اسْحَقُ بْنُ مُوسَى حَدَّثَنَا مَعْنُ حَدَّثَنَا مَالِكُ عَنْ عَبْدِ اللَّهِ بْنِ أَبِي بَكْرٍ عَنْ أَبِيهِ أَنَّ عَبْدَ اللَّهِ بْنَ قَيْسِ بْنِ مَخْرَمَةَ أَخْبَرَهُ عَنْ زَيْدِ بْنِ خَالِدِ الْجَهَنِيِّ أَنَّهُ قَالَ لَا رَمَقَنَّ صَلَاةَ رَسُولِ اللَّهِ صَلَّى اللَّهُ عَلَيْهِ وَسَلَّمَ فَتَوَسَّدْتُ عَتَبَتَهُ أَوْ فُسَطَا طَهُ فَصَلَّى رَسُولُ اللَّهِ صَلَّى اللَّهُ عَلَيْهِ وَسَلَّمَ رَكْعَتَيْنِ خَفِيفَتَيْنِ ثُمَّ صَلَّى رَكْعَتَيْنِ طَوِيلَتَيْنِ طَوِيلَتَيْنِ ثُمَّ صَلَّى رَكْعَتَيْنِ وَهُمَا دُونَ اللَّتَيْنِ قَبْلَهُمَا ثُمَّ صَلَّى رَكْعَتَيْنِ وَهُمَا دُونَ اللَّتَيْنِ قَبْلَهُمَا ثُمَّ أَوْتَرَ فَذَلِكَ ثَلَاثُ عَشْرَةَ رَكْعَةً .

﴿﴾ حضرت زید بن خالد جہنی رضی اللہ عنہ نے کہا: میں ضرور رسول کریم صلی اللہ علیہ وسلم کی نماز کا جائزہ لوں گا۔ میں آپ کی چوکھٹ پر آپ کے خیمے پر ٹیک لگا کر بیٹھ گیا۔ آپ صلی اللہ علیہ وسلم نے دو مختصر رکعت ادا کیں پھر دو طویل رکعت جو بہت طویل تھیں ادا کیں، پھر آپ صلی اللہ علیہ وسلم نے دو رکعت ادا کیں لیکن یہ پہلی والی سے کم تھیں، جو آپ نے ان سے پہلے ادا کی تھیں۔ پھر آپ نے دو رکعت ادا کیں، جو ان سے پہلے والی دو رکعت سے کم تھیں۔ پھر آپ نے دو رکعت ادا کیں جو ان سے پہلے والی دو رکعت سے کم تھیں، یہ تیرہ (۱۳) رکعت ہو گئیں۔

254- حَدَّثَنَا اسْحَقُ بْنُ مُوسَى حَدَّثَنَا مَعْنُ حَدَّثَنَا مَالِكُ عَنْ سَعِيدِ بْنِ أَبِي سَعِيدٍ الْمَقْبُرِيِّ عَنْ أَبِي سَلَمَةَ بْنِ عَبْدِ الرَّحْمَنِ أَنَّهُ أَخْبَرَهُ أَنَّهُ سَأَلَ عَائِشَةَ كَيْفَ كَانَ صَلَاةَ رَسُولِ اللَّهِ صَلَّى اللَّهُ عَلَيْهِ وَسَلَّمَ فِي رَمَضَانَ فَقَالَتْ مَا كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِيَزِيدَ فِي رَمَضَانَ وَلَا فِي غَيْرِهِ عَلَى إِحْدَى عَشْرَةَ رَكْعَةً يُصَلِّي أَرْبَعًا لَا تَسْئَلُ عَنْ حُسْنِهِنَّ وَ طَوْلِهِنَّ ثُمَّ يُصَلِّي ثَلَاثًا قَالَتْ عَائِشَةُ قُلْتُ يَا رَسُولَ اللَّهِ

اتَّامُ قَبْلَ أَنْ تُوتِرَ قَالَ يَا عَائِشَةُ إِنَّ عَيْنِي تَنَامَانِ وَلَا يَنَامُ قَلْبِي .

﴿﴾ حضرت ابوسلمہ بن عبدالرحمن رضی اللہ عنہ نے کہا: انہوں نے حضرت عائشہ صدیقہ رضی اللہ عنہا سے دریافت کیا: رسول کریم صلی اللہ علیہ وسلم رمضان میں نوافل کس طرح ادا کرتے تھے؟ انہوں نے جواب دیا: آپ صلی اللہ علیہ وسلم رمضان میں اور رمضان کے علاوہ گیارہ رکعت سے زیادہ نہیں ادا کرتے تھے۔ آپ پہلے چار رکعت ادا کرتے، تم ان کی خوبصورتی اور طوالت کے بارے میں نہ پوچھو، پھر آپ چار رکعت ادا کرتے، تم ان کی خوبصورتی اور طوالت کے بارے میں نہ پوچھو اور پھر آپ تین رکعت ادا کیا کرتے تھے۔

سیدہ عائشہ صدیقہ رضی اللہ عنہا بیان کرتی ہیں، میں نے دریافت کیا: یا رسول اللہ صلی اللہ علیہ وسلم! کیا آپ وتر ادا کیے بغیر سو جاتے ہیں؟ نبی اکرم صلی اللہ علیہ وسلم نے فرمایا: اے عائشہ! (رضی اللہ عنہا) میری دونوں آنکھیں سوتی ہیں لیکن میرا دل نہیں سوتا۔

255- حَدَّثَنَا اسْحَقُ بْنُ مُوسَى حَدَّثَنَا مَعْنُ حَدَّثَنَا مَالِكُ بْنُ شِهَابٍ عَنْ عُرْوَةَ عَنْ عَائِشَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يُصَلِّي مِنَ اللَّيْلِ إِحْدَى عَشْرَةَ رَكْعَةً يُوتِرُ مِنْهَا بِوَاحِدَةٍ فَإِذَا فَرَغَ مِنْهَا اضْطَجَعَ عَلَى شِقِّهِ الْأَيْمَنِ

حَدَّثَنَا ابْنُ أَبِي عَمْرٍو حَدَّثَنَا مَعْنُ عَنْ مَالِكِ بْنِ شِهَابٍ نَحْوَهُ ح وَحَدَّثَنَا قُتَيْبَةُ عَنْ مَالِكِ بْنِ شِهَابٍ نَحْوَهُ .

﴿﴾ حضرت عائشہ صدیقہ رضی اللہ عنہا نے فرمایا: رسول کریم صلی اللہ علیہ وسلم رات کے وقت گیارہ رکعت ادا کیا کرتے اور ان میں سے ایک رکعت وتر ادا کرتے تھے۔ جب آپ ان سے فارغ ہوتے تو دائیں پہلو کے بل آرام فرما ہو جاتے۔ یہی روایت دوسری سند سے بھی منقول ہے۔

256- حَدَّثَنَا هِنَادٌ حَدَّثَنَا ابُو الْأَحْوَصِ عَنْ الْأَعْمَشِ عَنْ إِبْرَاهِيمَ بْنِ الْأَسْوَدِ عَنْ عَائِشَةَ قَالَتْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُصَلِّي مِنَ اللَّيْلِ تِسْعَ رَكَعَاتٍ حَدَّثَنَا مُحَمَّدُ بْنُ غِيلَانَ حَدَّثَنَا يَحْيَى بْنُ أَدَمَ حَدَّثَنَا سَفِينُ الثَّوْرِيِّ عَنْ الْأَعْمَشِ نَحْوَهُ .

﴿﴾ حضرت عائشہ صدیقہ رضی اللہ عنہا نے فرمایا: رسول کریم صلی اللہ علیہ وسلم رات کے وقت ”نو“ رکعات ادا کرتے تھے۔

یہی روایت ایک دوسری سند سے بھی منقول ہے۔

257- حَدَّثَنَا مُحَمَّدُ بْنُ الْمُثَنَّى حَدَّثَنَا مُحَمَّدُ بْنُ جَعْفَرٍ حَدَّثَنَا شُعْبَةُ عَنْ عَمْرٍو بْنِ مُرَّةَ عَنْ أَبِي حَمْرَةَ رَجُلٍ مِنَ الْأَنْصَارِ عَنْ رَجُلٍ مِنْ بَنِي عَبْسٍ عَنْ حذيفة بن اليمان أَنَّهُ صَلَّى مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ مِنَ اللَّيْلِ قَالَ فَلَمَّا دَخَلَ فِي الصَّلَاةِ قَالَ اللَّهُ أَكْبَرُ ذُو الْمَلَكُوتِ وَالْجَبْرُوتِ وَالْكَبَرِيَاءِ وَالْعُظْمَاءِ قَالَ

ثُمَّ قَرَأَ الْبَقْرَةَ ثُمَّ رَكَعَ فَكَانَ رُكُوعُهُ نَحْوًا مِنْ قِيَامِهِ وَكَانَ يَقُولُ سُبْحَانَ رَبِّيَ الْعَظِيمِ سُبْحَانَ رَبِّيَ الْعَظِيمِ
ثُمَّ رَفَعَ رَأْسَهُ وَكَانَ قِيَامُهُ نَحْوًا مِنْ رُكُوعِهِ وَكَانَ يَقُولُ لِرَبِّي الْحَمْدُ لِرَبِّي الْحَمْدُ ثُمَّ سَجَدَ فَكَانَ سُجُودُهُ
نَحْوًا مِنْ قِيَامِهِ وَكَانَ يَقُولُ سُبْحَانَ رَبِّيَ الْأَعْلَى سُبْحَانَ رَبِّيَ الْأَعْلَى ثُمَّ رَفَعَ رَأْسَهُ فَكَانَ مَا بَيْنَ السَّجْدَتَيْنِ
نَحْوًا مِنَ السُّجُودِ وَكَانَ يَقُولُ رَبِّ اغْفِرْ لِي رَبِّ اغْفِرْ لِي حَتَّى قَرَأَ الْبَقْرَةَ وَالْإِنشَاءَ وَالنِّسَاءَ وَالْمَائِدَةَ
أَوِ الْأَنْعَامَ شُعْبَةَ الَّذِي شَكَ فِي الْمَائِدَةِ وَالْأَنْعَامِ

قال أبو عيسى و أبو حمزة اسمه طلحة بن زيد و ابو حمزة الضعبي اسمه نصر بن عمران .

﴿﴾ حضرت حذیفہ رضی اللہ عنہ نے کہا: انہوں نے ایک رات رسول کریم صلی اللہ علیہ وسلم کے ہمراہ رات کی نماز ادا کی
وہ بیان کرتے ہیں کہ آپ صلی اللہ علیہ وسلم نے جب نماز کا آغاز کیا تو یہ پڑھا: ”اللہ اکبر! جو بادشاہ ہے، حکومت والا ہے، کبریائی والا
ہے اور بزرگی والا ہے۔“

حضرت حذیفہ رضی اللہ عنہ نے کہا: پھر آپ صلی اللہ علیہ وسلم نے سورہ بقرہ پڑھی، پھر آپ رکوع میں چلے گئے، پھر آپ نے
قیام جتنا مبارک رکوع کیا، آپ نے رکوع میں ”سُبْحَانَ رَبِّيَ الْعَظِيمِ“ پڑھا، پھر آپ نے اپنا سر اٹھایا اور رکوع جتنا مبارک رکوع کیا۔ آپ
اس میں یہ پڑھتے رہے: ”لِرَبِّي الْحَمْدُ“ (ہر طرح کی حمد میرے پروردگار کے لیے ہے) پھر آپ سجدے میں چلے گئے، آپ
سجدہ آپ کے قیام جتنا تھا جس میں آپ ”سُبْحَانَ رَبِّيَ الْأَعْلَى“ پڑھتے رہے، پھر آپ نے اپنا سر مبارک اٹھایا اور دونوں
سجدوں کے درمیان اتنی ہی دیر بیٹھے رہے جتنا مبارک رکوع کیا تھا۔ آپ اس میں یہ پڑھتے رہے ”اے اللہ! میری مغفرت کر دے۔“
حضرت حذیفہ رضی اللہ عنہ نے کہا: رسول کریم صلی اللہ علیہ وسلم نے ان نوافل میں سورہ بقرہ اور سورہ آل عمران پڑھی، سورہ
نساء پڑھی، سورہ مائدہ یا سورہ انعام پڑھی۔ یہ شک شعبہ نامی راوی کو ہے کہ آپ نے سورہ مائدہ پڑھی تھی یا سورہ انعام پڑھی تھی؟
حضرت امام ترمذی رحمہ اللہ تعالیٰ نے کہا: ابو حمزہ کا نام طلحہ بن زید ہے اور ابو حمزہ ضعیفی کا نام نصر بن عمران ہے۔

258 - حَدَّثَنَا أَبُو بَكْرِ مُحَمَّدُ بْنُ نَافِعِ الْبَصْرِيُّ حَدَّثَنَا عَبْدُ الصَّمَدِ بْنُ عَبْدِ الْوَارِثِ عَنِ اسْمَعِيلِ بْنِ

مُسْلِمِ الْعَبْدِيِّ عَنِ أَبِي الْمَتَوَكَّلِ عَنِ عَائِشَةَ رَضِيَ اللَّهُ عَنْهَا قَالَتْ قَامَ رَسُولُ اللَّهِ صَلَّى اللَّهُ عَلَيْهِ وَسَلَّمَ
بِأَيِّهِ مِنَ الْقُرْآنِ لَيْلَةً .

﴿﴾ حضرت عائشہ رضی اللہ عنہا نے کہا: رسول کریم صلی اللہ علیہ وسلم بعض اوقات رات میں ایک ہی آیت بار بار پڑھ

کرتے تھے۔

259 - حَدَّثَنَا مُحَمَّدُ بْنُ غِيلَانَ حَدَّثَنَا سُلَيْمَانُ بْنُ حَرْبٍ حَدَّثَنَا شُعْبَةُ عَنِ الْأَعْمَشِ عَنِ أَبِي وَائِلِ

عَنْ عَبْدِ اللَّهِ قَالَ صَلَّيْتُ لَيْلَةً مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ فَلَمْ يَزَلْ قَائِمًا حَتَّى هَمَمْتُ بِأَمْرِ سَوْءٍ
فَقِيلَ لَهُ وَمَا هَمَمْتَ بِهِ قَالَ هَمَمْتُ أَنْ أَقْعُدَ وَأَدْعِ النَّبِيَّ صَلَّى اللَّهُ عَلَيْهِ وَسَلَّمَ حَدَّثَنَا سَفِينُ بْنُ وَكَيْدٍ

حَدَّثَنَا جَرِيرٌ عَنِ الْأَعْمَشِ نَحْوَهُ .

﴿﴾ حضرت عبداللہ رضی اللہ عنہ نے کہا: ایک رات میں نے رسول کریم صلی اللہ علیہ وسلم کے ساتھ نماز ادا کی، آپ مسلسل قیام کی حالت میں رہے حتیٰ کہ میں نے ایک برا خیال کیا۔ ان سے دریافت کیا گیا: آپ نے کیا خیال کیا تھا؟ انہوں نے جواب دیا: میں نے خیال کیا کہ میں بیٹھ جاتا ہوں اور آپ صلی اللہ علیہ وسلم کو نماز پڑھنے دیتا ہوں۔

260- حَدَّثَنَا اسْحَقُ بْنُ مُوسَى الْأَنْصَارِيُّ حَدَّثَنَا مَعْنُ حَدَّثَنَا مَالِكٌ عَنْ أَبِي النَّضْرِ عَنْ أَبِي سَلَمَةَ عَنْ عَائِشَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يُصَلِّي جَالِسًا فَيَقْرَأُ وَهُوَ جَالِسٌ فَإِذَا بَقِيَ مِنْ قِرَاءَةِ تِهَ قَدْرَ مَا يَكُونُ ثَلَاثِينَ أَوْ أَرْبَعِينَ آيَةً قَامَ فَقَرَأَ وَهُوَ قَائِمٌ ثُمَّ رَكَعَ وَسَجَدَ ثُمَّ صَنَعَ فِي الرَّكْعَةِ الثَّانِيَةِ مِثْلَ ذَلِكَ .

﴿﴾ حضرت عائشہ صدیقہ رضی اللہ عنہا نے کہا: رسول اللہ صلی اللہ علیہ وسلم بیٹھ کر نماز ادا کرتے اور آپ بیٹھنے کی حالت میں ہی قرأت کیا کرتے تھے، جب آپ کی قرأت میں تیس یا چالیس آیات مبارکہ رہ جاتیں تو آپ کھڑے ہو کر ان کی قرأت کیا کرتے، پھر آپ رکوع میں چلے جاتے تھے، پھر آپ سجدے میں چلے جاتے تھے۔ پھر دوسری رکعت بھی اس طرح ادا کیا کرتے تھے۔

261- حَدَّثَنَا أَحْمَدُ بْنُ مَنِعٍ حَدَّثَنَا هَشِيمٌ حَدَّثَنَا خَالِدُ الْحِذَاءِ عَنْ عَبْدِ اللَّهِ بْنِ شَقِيقٍ قَالَ سَأَلْتُ عَائِشَةَ عَنْ صَلَاةِ رَسُولِ اللَّهِ صَلَّى اللَّهُ عَلَيْهِ وَسَلَّمَ عَنْ تَطَوُّعِهِ فَقَالَتْ كَانَ يُصَلِّي لَيْلًا طَوِيلًا قَائِمًا وَوَلَيْلًا طَوِيلًا قَاعِدًا فَإِذَا قَرَأَ وَهُوَ قَائِمٌ رَكَعَ وَسَجَدَ وَهُوَ جَالِسٌ .

﴿﴾ حضرت عبداللہ بن شقیق رضی اللہ عنہ نے کہا: میں نے حضرت عائشہ صدیقہ رضی اللہ عنہا سے رسول کریم صلی اللہ علیہ وسلم کی نفل نماز کے بارے میں دریافت کیا تو انہوں نے بتایا: رسول اللہ صلی اللہ علیہ وسلم رات کے وقت طویل نماز قیام کی حالت میں ادا کرتے اور کبھی طویل نماز بیٹھ کر ادا کیا کرتے تھے۔ جب آپ قیام کی حالت میں قرأت کرتے تو رکوع میں جاتے تھے اور سجدے میں جاتے تو قیام کی حالت میں جاتے تھے۔ جب آپ بیٹھ کر قرأت کرتے تو بیٹھے ہوئے ہی رکوع اور سجدے میں چلے جاتے تھے۔

262- حَدَّثَنَا اسْحَقُ بْنُ مُوسَى الْأَنْصَارِيُّ حَدَّثَنَا مَعْنُ حَدَّثَنَا مَالِكٌ عَنْ ابْنِ شَهَابٍ عَنِ السَّائِبِ بْنِ يَزِيدَ عَنِ الْمُطَّلِبِ بْنِ أَبِي وَدَاعَةَ السَّهْمِيِّ عَنِ حَفْصَةَ زَوْجِ النَّبِيِّ صَلَّى اللَّهُ عَلَيْهِ وَسَلَّمَ قَالَتْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُصَلِّي فِي صُبْحَتِهِ قَاعِدًا وَيَقْرَأُ بِالسُّورَةِ وَيُرْتَلُّهَا حَتَّى تَكُونَ أَطْوَلَ مِنْ أَطْوَلَ مِنْهَا .

﴿﴾ حضرت حفصہ رضی اللہ عنہا جو رسول کریم صلی اللہ علیہ وسلم کی زوجہ محترمہ ہیں، نے بیان فرمایا: رسول کریم صلی اللہ

علیہ وسلم بیٹھ کر نوافل ادا کیا کرتے، آپ اس میں کوئی سورت پڑھتے تو اتنی آہستہ اور آرام سے پڑھتے تھے کہ وہ دوسری سورت سے زیادہ لمبی محسوس ہوتی تھی۔

263- حَدَّثَنَا الْحَسَنُ بْنُ مُحَمَّدٍ الزُّعْفَرَانِيُّ حَدَّثَنَا الْحِجَّاجُ بْنُ مُحَمَّدٍ عَنْ ابْنِ جَرِيحٍ قَالَ أَخْبَرَنِي عَثْمَانُ بْنُ أَبِي سَلِيمَانَ أَنَّ أَبَا سَلَمَةَ بْنَ عَبْدِ الرَّحْمَنِ أَخْبَرَهُ أَنَّ عَائِشَةَ أَخْبَرَتْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ لَمْ يَمُتْ حَتَّى كَانَ أَكْثَرَ صَلَوَاتِهِ وَهُوَ جَالِسٌ .

﴿﴾ حضرت عائشہ صدیقہ رضی اللہ عنہا نے کہا: رسول کریم صلی اللہ علیہ وسلم کا وصال اس وقت تک نہیں ہوا جب تک آپ نے اکثر نفل نماز بیٹھ کر ادا نہیں فرمائی۔

264- حَدَّثَنَا أَحْمَدُ بْنُ مَنِيعٍ حَدَّثَنَا إِسْمَاعِيلُ بْنُ إِبْرَاهِيمَ عَنْ أَيُّوبَ عَنْ نَافِعٍ عَنْ ابْنِ عُمَرَ قَالَ صَلَّى مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ رَكْعَتَيْنِ قَبْلَ الظُّهْرِ وَرَكْعَتَيْنِ بَعْدَهَا وَرَكْعَتَيْنِ بَعْدَ الْمَغْرِبِ فِي بَيْتِهِ وَرَكْعَتَيْنِ بَعْدَ الْعِشَاءِ فِي بَيْتِهِ .

﴿﴾ حضرت عبداللہ بن عمر رضی اللہ عنہما نے کہا: میں نے رسول کریم صلی اللہ علیہ وسلم کے ساتھ ظہر سے پہلے دو رکعات ادا کیں، ظہر کے بعد دو رکعات ادا کی ہیں، مغرب کے بعد آپ کے گھر میں دو رکعات ادا کی ہیں اور عشاء کے بعد دو رکعات آپ نے گھر میں ادا کی ہیں۔

265- حَدَّثَنَا أَحْمَدُ بْنُ مَنِيعٍ حَدَّثَنَا إِسْمَاعِيلُ بْنُ إِبْرَاهِيمَ حَدَّثَنَا أَيُّوبُ عَنْ نَافِعٍ عَنْ ابْنِ عُمَرَ قَالَ ابْنُ عُمَرَ جَدَّتَنِي حَفْصَةُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يُصَلِّي رَكْعَتَيْنِ حِينَ يَطْلُعُ الْفَجْرُ وَيُنَادِي الْمُنَادِي قَالَ أَيُّوبُ أَرَاهُ قَالَ خَفِيفَتَيْنِ .

﴿﴾ حضرت حفصہ رضی اللہ عنہا نے کہا: رسول کریم صلی اللہ علیہ وسلم صبح صادق ہو جانے کے بعد دو رکعات ادا کیا کرتے تھے جب مؤذن اذان پڑھ چکا ہوتا تھا۔

ایوب نامی راوی نے کہا: میرا خیال یہ ہے کہ حدیث میں یہ الفاظ ہیں: وہ دو مختصر رکعات ہوتی تھیں۔

266- حَدَّثَنَا قُتَيْبَةُ بْنُ سَعِيدٍ حَدَّثَنَا مَرْوَانُ بْنُ مَعْوِيَةَ الْفَزَارِيُّ عَنْ جَعْفَرِ بْنِ بَرْقَانَ عَنْ مَيْمُونِ بْنِ مَهْرَانَ عَنْ ابْنِ عُمَرَ قَالَ حَفِظْتُ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ ثَمَانِي رَكْعَاتٍ رَكْعَتَيْنِ قَبْلَ الظُّهْرِ وَرَكْعَتَيْنِ بَعْدَهَا وَرَكْعَتَيْنِ بَعْدَ الْمَغْرِبِ وَرَكْعَتَيْنِ بَعْدَ الْعِشَاءِ

قَالَ ابْنُ عُمَرَ وَحَدَّثَنِي حَفْصَةُ بِرَكْعَتِي الْغَدَاةِ وَلَمْ أَكُنْ أَرَاهُمَا مِنَ النَّبِيِّ صَلَّى اللَّهُ عَلَيْهِ وَسَلَّمَ .

﴿﴾ حضرت عبداللہ بن عمر رضی اللہ عنہما نے کہا: میں نے آپ صلی اللہ علیہ وسلم کے حوالے سے آٹھ رکعات یاد رکھی ہیں: دو رکعات ظہر سے پہلے، دو رکعات ظہر کے بعد، دو رکعات مغرب کے بعد اور دو رکعات عشاء کے بعد ہیں۔

حضرت عبداللہ بن عمر رضی اللہ عنہما نے کہا: حضرت حفصہ رضی اللہ عنہا نے مجھے یہ بات بیان کی: رسول کریم صلی اللہ علیہ وسلم صبح کی نماز میں بھی دو رکعت ادا کیا کرتے تھے۔ البتہ میں نے آپ صلی اللہ علیہ وسلم کو یہ رکعات ادا کرتے ہوئے نہیں دیکھا۔

267 - حَدَّثَنَا ابوسلمة يحيى بن حلف حَدَّثَنَا بشر بن المفضل عن خالد الحذاء عن عَبْدِ اللَّهِ بْنِ شَقِيقٍ قَالَ سَأَلْتُ عَائِشَةَ عَنْ صَلَاةِ النَّبِيِّ صَلَّى اللَّهُ عَلَيْهِ وَسَلَّمَ قَالَتْ كَانَ يُصَلِّي قَبْلَ الظُّهْرِ رَكْعَتَيْنِ وَ بَعْدَهَا رَكْعَتَيْنِ وَ بَعْدَ الْمَغْرِبِ رَكْعَتَيْنِ وَ بَعْدَ الْعِشَاءِ رَكْعَتَيْنِ وَ قَبْلَ الْفَجْرِ ثِنْتَيْنِ .

﴿﴾ حضرت عبداللہ بن شقیق رضی اللہ عنہ نے کہا: میں نے حضرت عائشہ صدیقہ رضی اللہ عنہا سے رسول کریم صلی اللہ علیہ وسلم کی نماز کے بارے میں دریافت کیا تو انہوں نے جواب دیا: نبی کریم صلی اللہ علیہ وسلم ظہر سے پہلے دو رکعت ادا کرتے اور اس کے بعد دو رکعت ادا کرتے تھے۔ مغرب کے بعد دو رکعت ادا کرتے، عشاء کے بعد دو رکعت ادا کرتے اور فجر سے پہلے دو رکعت ادا کرتے تھے۔

268 - حَدَّثَنَا محمد بن المثنى حَدَّثَنَا محمد بن جعفر حَدَّثَنَا شعبة عن أَبِي اسحق قَالَ سَمِعْتُ عاصم بن ضمره يَقُولُ سَأَلْنَا عَلِيًّا رَضِيَ اللَّهُ عَنْهُ عَنْ صَلَاةِ رَسُولِ اللَّهِ صَلَّى اللَّهُ عَلَيْهِ وَسَلَّمَ مِنَ النَّهَارِ فَقَالَ إِنَّكُمْ لَا تُطِيقُونَ ذَلِكَ قَالَ قُلْنَا مَنْ أَطَاقَ مِثْلَ ذَلِكَ صَلَّى فَقَالَ كَانَ إِذَا كَانَتِ الشَّمْسُ مِنْ هُنَا كَهَيْئَتِهَا مِنْ هُنَا عِنْدَ الْعَصْرِ صَلَّى رَكْعَتَيْنِ وَإِذَا كَانَتِ الشَّمْسُ مِنْ هُنَا كَهَيْئَتِهَا مِنْ هُنَا عِنْدَ الظُّهْرِ صَلَّى أَرْبَعًا وَ يُصَلِّي قَبْلَ الظُّهْرِ أَرْبَعًا وَ بَعْدَهَا رَكْعَتَيْنِ وَ قَبْلَ الْعَصْرِ أَرْبَعًا يَفْصِلُ بَيْنَ كُلِّ رَكْعَتَيْنِ بِالتَّسْلِيمِ عَلَى الْمَلَائِكَةِ الْمُقَرَّبِينَ وَالنَّبِيِّينَ وَ مَنْ تَبِعَهُمْ مِنَ الْمُؤْمِنِينَ وَالْمُسْلِمِينَ .

﴿﴾ حضرت عاصم بن ضمیرہ رضی اللہ عنہ نے کہا: ہم نے حضرت علی رضی اللہ عنہ سے رسول کریم صلی اللہ علیہ وسلم کی دن کی نماز کے سلسلہ میں دریافت کیا؟ انہوں نے جواب دیا: تم لوگ اسے ادا نہیں کر سکو گے۔

راوی نے کہا: ہم نے کہا، ہم میں سے جو شخص اسے ادا کر سکتا ہوگا وہ ادا کرے گا۔ انہوں نے بتایا: جب سورج یہاں ہوتا یعنی عصر کا وقت ہوتا ہے تو آپ صلی اللہ علیہ وسلم دو رکعت ادا کیا کرتے تھے۔ جب سورج یہاں ہوتا تھا ظہر کا وقت ہوتا ہے تو آپ صلی اللہ علیہ وسلم چار رکعت (سنت) ادا کیا کرتے تھے۔ آپ ظہر سے پہلے چار رکعت ادا کرتے اور اس کے بعد دو رکعت ادا کیا کرتے تھے۔ عصر سے پہلے چار رکعت ادا کیا کرتے اور ان چار رکعت میں دو رکعت پڑھنے کے بعد سلام پھیرا کرتے تھے، جس میں آپ تمام مقرب فرشتوں، انبیاء اور ان کے پیروکار، مؤمنوں اور مسلمانوں پر سلام بھیجتے تھے۔

شرح

عبادت کے حوالے سے اسوہ نبوی صلی اللہ علیہ وسلم

احادیث باب میں عبادت کے حوالے سے اسوہ نبوی صلی اللہ علیہ وسلم بیان کیا گیا ہے جس کی تفصیل حسب ذیل ہے:

۱- نماز میں خشوع پیدا کرنے کی ترغیب:

نماز تمام عبادت کی ماں، مومن کی معراج اور دین کا ستون ہے مگر اس کی روح خشوع ہے جس کو اختیار کرنے کا حکم دیا گیا ہے۔

۱- حضرت ابو ہریرہ رضی اللہ عنہ کا بیان ہے کہ رسول کریم صلی اللہ علیہ وسلم حالت نماز میں دائیں بائیں دیکھ لیا کرتے تھے۔

جب یہ آیت نازل ہوئی: قَدْ أَفْلَحَ الْمُؤْمِنُونَ الَّذِينَ هُمْ فِي صَلَاتِهِمْ خَاشِعُونَ۔ (بیشک وہ اہل ایمان کامیاب ہوئے جنہوں نے اپنی نماز میں خشوع اختیار کیا) تو آپ نے دائیں بائیں دیکھنا ترک کر دیا۔

(علامہ محمد بن یوسف الصالحی، سبل الہدی ج ۸ ص ۱۸۰)

۲- حضرت عبید اللہ بن ابی رافع رضی اللہ عنہ کا بیان ہے کہ حضرت علی رضی اللہ عنہ سے ارشاد ربانی: الَّذِينَ هُمْ فِي صَلَاتِهِمْ خَاشِعُونَ کا مفہوم دریافت کیا گیا تو انہوں نے جواب دیا: خاشعون فی القلب دل کا خشوع ہے یہ بھی مطلب ہو سکتا ہے: تم اپنے بازو کو مسلمان کے لیے نرم رکھو اور یہ بھی ہے: تم حالت نماز میں دائیں بائیں نہ دیکھو۔

حضرت قتادہ رحمہ اللہ تعالیٰ فرماتے ہیں کہ نماز میں خشوع سے مراد دل کا خشوع ہے اور نظر کا سجدہ گاہ میں جمار ہنا ہے۔

۲- بلا خشوع نماز ادا کرنے کی وعید:

نماز کی روح خشوع ہے اور بلا خشوع نماز ادا کرنے کی وعید روایات میں مذکور ہے۔

۱- حضرت عثمان بن زہر بن رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: اللہ تعالیٰ اس شخص کا کوئی عمل قبول نہیں کرتا جب تک اپنے جسم کے ساتھ دل کو بھی حاضر نہ رکھے۔

۲- حضرت عبداللہ بن مسعود رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: جب بندہ اس حالت میں نماز ادا کرتا ہے کہ اس میں خشوع نہیں ہوتا، نہ رکوع کمال طریقہ سے کرتا ہے اور اس کی توجہ ادھر ادھر ہوتی ہے تو اس کی نماز قبول نہیں کی جاتی۔

ان روایات سے ثابت ہوا کہ جو نماز خشوع، اطمینان اور پوری توجہ کے بغیر ادا کی جاتی ہے وہ ناقابل قبول ہوتی ہے۔

۳- نماز میں عدم توجہ کا شکار ہونے سے اللہ تعالیٰ کی توجہ ہٹ جانا:

حالت نماز میں اگر مسلمان عدم توجہ کا شکار ہو جائے تو وہ اللہ تعالیٰ کی توجہ سے محروم ہو جاتا ہے۔

۱- حضرت ابو ہریرہ رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: جب تم نماز پڑھو تو تا اختتام توجہ سے

پڑھو، خبردار! نماز میں عدم توجہ سے بچو، کیونکہ جب تک تم نماز میں ہوتے ہو اللہ تعالیٰ سے ہمکلام رہتے ہو۔

۲- حضرت ابو ذر غفاری رضی اللہ عنہ کا بیان ہے کہ حضور اقدس صلی اللہ علیہ وسلم نے فرمایا: جب تک بندے کی توجہ حالت نماز میں نہیں ہٹتی تو اللہ تعالیٰ کی توجہ بھی نہیں ہٹتی اور جب بندے کی توجہ ہٹ جاتی ہے تو اللہ تعالیٰ کی توجہ بھی ہٹ جاتی ہے۔
اللہ تعالیٰ کی توجہ کا مطلب نمازی پر رحمت کا نزول ہے اور اس کا عدم توجہ کا شکار ہونے کے سبب نزول رحمت کا سلسلہ منقطع ہو جاتا ہے۔

۳- حالت نماز میں آپ کا ہانڈی کے ابلنے کی طرح رونا:

حالت نماز میں رسول کریم صلی اللہ علیہ وسلم ابلنے والی ہانڈی کی طرح آواز سے رویا کرتے تھے۔ یہ رونا تواضع اور شایان شان عبادت نہ کرنے کی وجہ سے ہوتا تھا۔

حضرت عبداللہ بن شخیر رضی اللہ عنہ اپنے والد گرامی کے حوالے سے بیان کرتے ہیں کہ میں حضور اقدس صلی اللہ علیہ وسلم کی خدمت میں حاضر ہوا اس وقت آپ نماز پڑھ رہے تھے اور آپ کے سینہ مبارک سے کراہنے کی آواز آرہی تھی جیسے کہ ہانڈی کے ابلنے اور کھدکھانے کی آواز آتی ہے۔ (امام سلیمان بن اشعث، سنن ابی داؤد ج ۱ ص ۱۳۰)
رات کے نوافل اور نماز تہجد کے دوران آپ صلی اللہ علیہ وسلم کی یہ حالت ہوتی تھی۔ جس طرح ذات مصطفیٰ صلی اللہ علیہ وسلم بے مثال تھی اسی طرح آپ کی نماز بھی مثال تھی۔

۵- نماز میں خشوع و خضوع نہ ہونے کے سبب نمازی کے حق میں نماز کی بددعا:

جو شخص حالت نماز میں اپنے آپ میں خشوع و خضوع پیدا نہ کرے ایسی نماز اس کے حق میں بددعا کرتی ہے۔ حضرت انس رضی اللہ عنہ سے روایت منقول ہے کہ جو نماز بروقت نہ پڑھی جائے نہ اس کے لیے اچھے طریقہ سے وضو کیا جائے نہ خشوع و خضوع کے ساتھ پڑھی جائے نہ صحیح طریقہ سے رکوع و سجود کیا جائے تو وہ سیاہ ہو کر ظاہر ہوتی ہے۔ وہ نمازی کے حق میں یوں بددعا کرتی ہے: جس طرح تو نے مجھے برباد و ضائع کیا اسی طرح تجھے بھی اللہ تعالیٰ برباد و ہلاک کرے۔ پھر وہ نماز پرانے کپڑے کی شکل میں نمازی کے منہ پر ماری جاتی ہے۔ (علامہ زکی الدین منذری، الترغیب والترہیب ج ۱ ص ۳۳۹)

۶- سکون و اطمینان کے بغیر نماز ادا کرنا خشوع کے منافی ہے:

ایسی نماز جو اطمینان و سکون کے بغیر ادا کی جائے وہ خشوع و خضوع کے منافی ہوتی ہے۔ ایسی نماز میت کی طرح ہوتی ہے کہ اس کا جسم تو ہوتا ہے لیکن روح نہیں ہوتی اور نماز اجر و ثواب نہیں دیا جاتا۔

حضرت عائشہ صدیقہ رضی اللہ عنہا اپنی والدہ ماجدہ کے حوالے سے بیان کرتی ہیں کہ ایک دفعہ وہ نماز پڑھ رہی تھیں۔ حالت نماز میں قدرے ادھر ادھر جھک اور ہل رہی تھیں۔ حضرت صدیق اکبر رضی اللہ عنہ نے انہیں دیکھ لیا۔ انہوں نے خوب ڈانٹا۔ قریب تھا کہ وہ نماز توڑ دیتیں۔ پھر انہوں نے (حضرت صدیق اکبر رضی اللہ عنہ) نے فرمایا: میں نے رسول کریم صلی اللہ علیہ وسلم کو فرماتے

ہوئے سنا: جب تم میں سے کوئی نماز میں کھڑا ہو تو اپنے اعضاء کو ساکن رکھے۔ یہود کی طرح ادھر ادھر حرکت نہ دے اور اعضاء کو قابو میں رکھنا نماز کے مکملات میں سے ہے۔ (علامہ آلوسی روح المعانی ج ۱۸ ص ۴)

۷۔ حالت نماز میں آپ صلی اللہ علیہ وسلم کا مسلسل صبح تک رونا:

رسول کریم صلی اللہ علیہ وسلم حالت نماز میں رونا شروع کرتے حتیٰ کہ صبح ہو جاتی۔ حضرت علی رضی اللہ عنہ کا بیان ہے کہ غزوہ بدر کے موقع پر سب مجاہدین آرام کر رہے تھے مگر رسول کریم صلی اللہ علیہ وسلم ایک درخت کے نیچے نماز میں مشغول تھے اور آپ مسلسل صبح تک روتے رہے۔ (علامہ زکی الدین منذری الترغیب والترہیب ج ۱ ص ۲۵۲)

۸۔ حالت نماز میں آپ کے رونے کی گلیوں میں آواز سنائی دینا:

بعض اوقات آپ صلی اللہ علیہ وسلم حالت نماز میں اس قدر روتے کہ گلیوں میں آواز سنائی دیتی تھی۔ اس بارے میں چند روایات حسب ذیل ہیں:

۱۔ حضرت عائشہ صدیقہ رضی اللہ عنہا سے منقول ہے کہ حضور اقدس صلی اللہ علیہ وسلم کے حالت نماز میں رونے اور کراہنے کی آواز ہانڈی ابلنے کی طرح آتی تھی جو مدینہ طیبہ کی گلیوں میں سنائی دیتی تھی۔ (اتحاف السادہ فی شرح احیاء العلوم ج ۲ ص ۲۳)

۲۔ امّ المؤمنین حضرت عائشہ صدیقہ رضی اللہ عنہا سے منقول ہے کہ آپ صلی اللہ علیہ وسلم نماز میں روتے تو میں رونے کی آواز سنتی تھی۔ (علامہ علی بن ابی بکر: مجمع الزوائد ج ۲ ص ۹۸۸)

۹۔ آپ کا حالت نماز میں جمائی کونا پسند کرنا:

رسول کریم صلی اللہ علیہ وسلم حالت نماز میں جمائی کونا پسند کرتے تھے کیونکہ اس کا تعلق شیطان کے وسوسہ کے ساتھ ہے۔
۱۔ حضرت عبداللہ بن مسعود رضی اللہ عنہ سے روایت ہے کہ حالت نماز میں جمائی اور کھانسی کا آنا شیطان کے اثر سے ہے۔

(علامہ علی بن ابی بکر: مجمع الزوائد ج ۲ ص ۸۶)

۲۔ حضرت ابو امامہ رضی اللہ عنہ سے منقول ہے کہ حضور اقدس صلی اللہ علیہ وسلم حالت نماز میں جمائی کونا پسند کرتے تھے۔

(ایضاً)

۱۰۔ حالت نماز میں داڑھی میں ہاتھ ڈالنا آپ کونا پسند ہونا:

حالت نماز میں اپنی داڑھی سے کھیلنا یا اس میں ہاتھ ڈالنا آداب نماز کے منافی ہے اور رسول کریم صلی اللہ علیہ وسلم کو یہ کیفیت ناپسند تھی۔ حضرت ابو ہریرہ رضی اللہ عنہ سے روایت ہے کہ رسول کریم صلی اللہ علیہ وسلم نے ایک شخص کو دیکھا جو (حالت نماز میں) اپنی داڑھی سے کھیل رہا تھا۔ آپ نے فرمایا: اگر اس کے دل میں خشوع ہوتا تو اعضاء و جوارح میں بھی خشوع ہوتا۔

(اتحاف السادہ ج ۳ ص ۲۳)

بعض لوگ حالت نماز میں اپنی داڑھی سے کھیلتے ہیں، آپ صلی اللہ علیہ وسلم کو یہ عادت ناپسند تھی بلکہ خارج نماز میں بھی یہ

حرکت نہایت معیوب ہے۔ لہذا اس سے احتراز واجباً ضروری ہے۔

۱۱- آپ صلی اللہ علیہ وسلم کا اپنی پیشانی کو نہ جھاڑنا:

داڑھی کی طرح حالت نماز میں اپنی پیشانی کو جھاڑنا بھی معیوب ہے اور آداب نماز کے منافی ہونے کی وجہ سے آپ صلی اللہ علیہ وسلم اسے جھاڑتے نہیں تھے۔

- ۱- حضرت ابو ہریرہ رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: تین (۳) امور نہایت معیوب ہیں: (۱) کھڑے ہو کر پیشاب کرنا (۲) ختم نماز سے قبل پیشانی جھاڑنا (۳) سجدہ کرتے وقت مٹی ہٹانے کے لیے پھونک مارنا۔
- ۲- حضرت عبداللہ بن عباس رضی اللہ عنہما سے منقول ہے کہ رسول کریم صلی اللہ علیہ وسلم حالت نماز میں اپنی پیشانی سے مٹی نہیں جھاڑتے تھے حتیٰ کہ تشہد پڑھ کر سلام پھیر لیتے۔ (امام احمد نسائی سنن کبریٰ ج ۲ ص ۲۸۶)
- ۳- حضرت عبداللہ بن عباس رضی اللہ عنہما سے دوسری روایت منقول ہے کہ آپ صلی اللہ علیہ وسلم حالت نماز میں اپنی پیشانی نہیں جھاڑتے تھے۔

۱۲- حالت نماز میں دائیں بائیں دیکھنے سے نماز رد ہونا:

- حالت نماز میں دائیں بائیں دیکھنے سے نماز مسترد کر دی جاتی ہے۔ اس سلسلہ میں روایات حسب ذیل ہیں:
- ۱- حضرت ابودرداء رضی اللہ عنہ سے منقول ہے کہ حضور اقدس صلی اللہ علیہ وسلم نے فرمایا: جو شخص حالت نماز میں ادھر ادھر دیکھتا ہے اللہ تعالیٰ اس کی نماز رد کر دیتا ہے۔ (علامہ زکی الدین منذری الترغیب والترہیب ج ۱ ص ۳۷۲)
 - ۲- حضرت عبداللہ بن سلام رضی اللہ عنہ سے منقول ہے کہ حضور اقدس صلی اللہ علیہ وسلم نے فرمایا: حالت نماز میں ادھر ادھر التفات (توجہ) نہ کرو جو شخص دائیں بائیں دیکھتا ہے اس کی نماز نہیں ہے۔ (علامہ علی بن ابی بکر الجمع الزوائد ج ۲ ص ۸۰)
- حالت نماز میں دائیں بائیں دیکھنے سے نماز کی روح ختم ہو جاتی ہے وہ کامل نماز نہیں رہتی اور اس کا ثواب بھی کامل نہیں رہتا۔
- ### ۱۳- امت مصطفیٰ صلی اللہ علیہ وسلم سے سب سے قبل خشوع کا اٹھایا جانا:

امت مصطفیٰ صلی اللہ علیہ وسلم سے قرب قیامت میں سب سے پہلے خشوع کا ارتقاع ہوگا۔ اس حوالے سے متعدد روایات موجود ہیں:

- ۱- حضرت عبادہ بن صامت رضی اللہ عنہ سے روایت ہے کہ عنقریب ایک ایسا زمانہ آنے والا ہے کہ تم مسجد میں جاؤ گے تو ایک نمازی کو بھی خشوع والا نہیں پاؤ گے۔ (علامہ آلوسی روح المعانی ج ۱۸ ص ۴)
- ۲- حضرت ابودرداء رضی اللہ عنہ سے منقول ہے کہ سب سے پہلے جو چیز لوگوں سے اٹھائی جائے گی وہ خشوع ہے۔ عنقریب ایک ایسا زمانہ آئے گا کہ تم مسجد میں جاؤ گے تو ایک شخص بھی خشوع سے نماز پڑھنے والا نہیں پاؤ گے۔

(علامہ زکی الدین منذری الترغیب والترہیب ج ۱ ص ۳۵۱)

حضرت حذیفہ رضی اللہ عنہ کا قول ہے کہ امت مصطفوی صلی اللہ علیہ وسلم سے سب سے پہلے خشوع اٹھایا جائے گا۔

۱۴- حالت نماز میں گردوغبار پھونکنا خشوع کے منافی ہونا:

حالت نماز میں سجدہ گاہ کو صاف کرنے کے لیے گردوغبار پھونکنا خشوع سے متصادم ہے، جس سے نماز کی روح ختم ہو جاتی ہے۔ حضرت ابوصالح رضی اللہ عنہ کا بیان ہے کہ وہ حضرت اُم سلمہ رضی اللہ عنہا کے پاس موجود تھے۔ ان کے پاس ایک دراز بالوں والا رشتہ دار آیا اس نے نماز پڑھی، حالت سجدہ میں اس نے منہ سے پھونکا، حضرت اُم سلمہ رضی اللہ عنہا نے انہیں ایسا کرنے سے منع کیا اور کہا: ہمارے حبشی غلام سے آپ صلی اللہ علیہ وسلم نے فرمایا: اے رباح! اپنے چہرے کو خاک آلود ہونے دو۔

(علامہ زکی الدین منذری، الترغیب والترہیب، ج ۱ ص ۳۷۵)

۱۵- خشوع والی نماز کی فضیلت:

خشوع والی نماز اس وصف سے عاری نماز سے بدرجہا بہتر ہے، اس کی اہمیت و فضیلت روایات میں بیان کی گئی ہے۔

۱- حضرت عقبہ بن عامر رضی اللہ عنہ سے روایت ہے کہ رسول کریم صلی اللہ علیہ وسلم نے فرمایا: جو شخص اچھے طریقہ سے وضو کرتا ہے، پھر نماز ادا کرتا ہے، جو پڑھ رہا ہے اسے سمجھ رہا ہے، تو وہ گناہوں سے ایسا پاک ہو جاتا ہے گویا اس کی والدہ نے ابھی جنا ہو۔

(علامہ زکی الدین منذری، الترغیب والترہیب، ج ۱ ص ۳۵۷)

۲- حضرت اُم سلمہ رضی اللہ عنہا کا بیان ہے کہ رسول کریم صلی اللہ علیہ وسلم نے فرمایا: تم نماز کو اس انداز سے پڑھو گویا یہ تمہاری آخری نماز ہے، اس آدمی کی مثل جسے گمان ہو کہ اس کے بعد نماز ادا کرنے کا موقع نہیں ملے گا۔

۳- حضرت عبداللہ بن عمر رضی اللہ عنہما سے منقول ہے کہ تم اس طرح نماز ادا کرو گویا یہ تمہاری آخری نماز ہے، تم اللہ تعالیٰ کو دیکھ رہے ہو یا وہ تمہیں دیکھ رہا ہے۔

۱۶- دل سے خشوع کا اثر نمایاں ہونا:

حالت نماز میں اگر کسی شخص کو دل کے خشوع کی دولت حاصل ہو جائے تو اس کا اثر اس کے اعضاء و جوارح سے بھی نمایاں ہوتا ہے۔ ایک مشہور روایت ہے کہ ایک مرتبہ رسول کریم صلی اللہ علیہ وسلم نے ایک شخص کو دیکھا کہ حالت نماز میں وہ اپنی داڑھی کو ہاتھ لگا رہا ہے، تو آپ نے فرمایا: اگر اس کے دل میں خشوع ہوتا تو اس کے جسم کے اعضاء سے اس کا اثر نمایاں ہوتا۔

۱۷- خشوع و خضوع سے پڑھی جانے والی نماز کی اہمیت:

خشوع و خضوع سے پڑھی جانے والی نماز کا اجر و ثواب زیادہ ہوتا ہے، اس نماز سے جو اس وصف سے خالی ہو۔ اس بارے میں روایات حسب ذیل ہیں:

۱- حضرت عمار بن یاسر رضی اللہ عنہ کا بیان ہے کہ میں نے حضور اقدس صلی اللہ علیہ وسلم کو یوں فرماتے ہوئے سنا: آدمی جب نماز سے فارغ ہوتا ہے تو اس کے لیے ثواب کا دسواں حصہ لکھا جاتا ہے۔ اسی طرح کسی کے لیے نواں، آٹھواں، ساتواں، چھٹا، پانچواں،

چوتھا تہائی اور نصف حصہ لکھا جاتا ہے۔ (علامہ زکی الدین منذری، الترغیب والترہیب، ج ۱ ص ۳۳۱)

۲- حضرت ابوالیسر رضی اللہ عنہ سے منقول ہے کہ کسی شخص کو نماز کا مکمل ثواب عطا کیا جاتا ہے کسی کو اس سے نصف کسی کو تہائی کسی کو چوتھائی اور کسی کو دسواں حصہ عطا کیا جاتا ہے۔

۱۸- خشوع و خضوع اور توجہ سے پڑھی جانے والی نماز کا دعاء حفاظت کرنا:

جو نماز خشوع و خضوع اور توجہ سے پڑھی جائے وہ نمازی کے حق میں دعاء حفاظت کرتی ہے۔ حضرت انس رضی اللہ عنہ کا بیان ہے کہ حضور اقدس صلی اللہ علیہ وسلم نے فرمایا: جو نماز بروقت پڑھی جائے وضو بھی اچھا کیا جائے خشوع و خضوع کے ساتھ ہو۔ رکوع و سجود بھی بہتر ہو تو وہ نماز نور ہوگی اور نمازی کے لیے یوں دعا کرتی ہے: اللہ تعالیٰ تیری حفاظت کرے جس طرح تو نے میری حفاظت کی ہے۔ (علامہ زکی الدین منذری، الترغیب والترہیب، ج ۱ ص ۳۳۹)

۱۹- اسلاف کا نماز میں خشوع و خضوع اختیار کرنا:

اسلاف کے خلوص کی طرح ان کی نماز بھی خشوع و خضوع سے معمور ہوتی تھی۔ اس سلسلہ میں چند مثالیں حسب ذیل ہیں:

۱- رئیس التابعین حضرت اویس قرنی رحمہ اللہ تعالیٰ کی ہر عبادت میں خلوص اور خشوع و خضوع شامل ہوتا تھا۔ آپ کی نماز میں خشوع و خضوع کا یہ عالم تھا کہ اگر رکوع میں ہیں تو رات ختم ہو جاتی مگر رکوع ختم نہ ہوتا، اسی طرح سجدہ میں ہیں تو رات ختم ہو جاتی لیکن سجدہ ختم نہ ہوتا۔

۲- حضرت علی رضی اللہ عنہ کو جنگ کے موقع پر تیر لگ جاتے تو وہ حالت نماز میں نکالے جاتے تھے۔ ایک دفعہ آپ کی ران میں تیر گھس گیا، لوگوں نے نکالنے کی کوشش کی مگر کامیابی نہ ہوئی۔ آخر فیصلہ کیا جب آپ نماز ادا کریں تو حالت نماز میں تیر نکالا جائے۔ آپ نے نماز شروع کی تو حسب پروگرام لوگوں نے تیر نکال لیا۔ نماز سے فراغت پر آپ نے لوگوں کا ہجوم دیکھ کر دریافت کیا: کیا آپ لوگ تیر نکالنے کے لیے مجتمع ہوئے ہیں؟ عرض کیا گیا: حضور! ہم تو تیر نکال بھی لیا ہے۔

۳- کسی بزرگ کے پاؤں پر پھوڑا نکل آیا، زخم اتنا زہریلا تھا کہ ڈاکٹروں نے مشورہ دیا: اگر پاؤں نہ کاٹا گیا تو ہلاکت کا اندیشہ ہے۔ ان کی والدہ نے مشورہ دیا: ابھی ٹھہر جاؤ جب نماز میں مشغول ہو جائیں تو کاٹ لینا۔ جب وہ نماز میں مشغول ہوئے تو پاؤں کاٹ لیا گیا مگر انہیں خبر بھی نہ ہوئی۔

بَابُ صَلَاةِ الضُّحَى

باب 41: نماز چاشت کا بیان

269- حَدَّثَنَا مُحَمَّدُ بْنُ غِيلَانَ حَدَّثَنَا أَبُو دُوْدٍ الطَّيَالِسِيُّ حَدَّثَنَا شُعْبَةُ عَنْ يَزِيدَ الرَّشَكِيِّ قَالَ سَمِعْتُ مَعَاذَةَ قَالَتْ قُلْتُ لِعَائِشَةَ أَكَانَ النَّبِيُّ صَلَّى اللَّهُ عَلَيْهِ وَسَلَّمَ يُصَلِّي الضُّحَى قَالَتْ نَعَمْ أَرْبَعَ رَكَعَاتٍ وَيَزِيدُ مَا شَاءَ اللَّهُ عَزَّ وَجَلَّ .

﴿﴾ یزید رشک نے کہا: میں نے حضرت معاذ رضی اللہ عنہ کو یہ بیان کرتے ہوئے سنا: انہوں نے کہا: میں نے حضرت عائشہ رضی اللہ عنہا سے دریافت کیا: کیا رسول کریم صلی اللہ علیہ وسلم چاشت کی نماز ادا کیا کرتے تھے؟ انہوں نے جواب دیا: ہاں، آپ چار رکعات ادا کیا کرتے اور کبھی اس سے زیادہ بھی ادا کیا کرتے تھے جتنی اللہ تعالیٰ کو منظور ہوتی تھیں۔

270- حَدَّثَنَا مُحَمَّدُ بْنُ الْمُثَنَّى حَدَّثَنِي حَكِيمُ بْنُ مَغْوِيَةَ الزِّيَادِيُّ حَدَّثَنَا زِيَادُ بْنُ عُبَيْدِ اللَّهِ بْنِ الرَّبِيعِ

الزِّيَادِيُّ عَنْ حَمِيدِ الطَّوِيلِ عَنْ أَنَسِ بْنِ مَالِكٍ

أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يُصَلِّي الضُّحَى سِتِّ رَكَعَاتٍ .

﴿﴾ حضرت انس بن مالک رضی اللہ عنہ نے کہا: رسول کریم صلی اللہ علیہ وسلم نماز چاشت کی چھ رکعات ادا کیا کرتے

تھے۔

271- حَدَّثَنَا مُحَمَّدُ بْنُ الْمُثَنَّى حَدَّثَنَا مُحَمَّدُ بْنُ جَعْفَرِ ابْنَانَا شُعْبَةَ عَنْ عَمْرٍو بْنِ مَرَّةٍ عَنْ عَبْدِ

الرَّحْمَنِ بْنِ أَبِي لَيْلَى قَالَ مَا أَخْبَرَنِي أَحَدٌ أَنَّهُ رَأَى النَّبِيَّ صَلَّى اللَّهُ عَلَيْهِ وَسَلَّمَ يُصَلِّي الضُّحَى إِلَّا أُمَّ هَانِيٍّ فَإِنَّهَا حَدَّثَتْ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ صَلَّى صَلَاةً قَطُّ أَخْفَ مِنْهَا بِرَأْسِهِ كَانَ يُتَمُّ الرُّكُوعَ وَالسُّجُودَ .

﴿﴾ حضرت عبدالرحمن بن ابی لیلیٰ رضی اللہ عنہ نے کہا: مجھے کسی نے بھی یہ نہیں بتایا کہ اس نے رسول کریم صلی اللہ علیہ

وسلم کو چاشت کی نماز ادا کرتے ہوئے دیکھا ہے۔ صرف حضرت ام ہانی رضی اللہ عنہا نے یہ بات بتائی ہے، انہوں نے کہا: رسول کریم صلی اللہ علیہ وسلم فتح مکہ کے دن ان کے گھر میں داخل ہوئے، آپ نے غسل کیا، پھر آٹھ رکعات ادا کیں، میں نے رسول کریم صلی اللہ علیہ وسلم کو اس سے زیادہ مختصر نماز ادا کرتے ہوئے نہیں دیکھا۔ البتہ آپ نے رکوع اور سجود مکمل ادا کیے تھے۔

272- حَدَّثَنَا ابْنُ عَمْرٍو حَدَّثَنَا وَكَيْعٌ حَدَّثَنَا كَهْمَسُ بْنُ الْحَسَنِ عَنْ عَبْدِ اللَّهِ بْنِ شَقِيقٍ قَالَ قُلْتُ

لِعَائِشَةَ أَكَانَ النَّبِيُّ صَلَّى اللَّهُ عَلَيْهِ وَسَلَّمَ يُصَلِّي الضُّحَى قَالَتْ لَا إِلَّا أَنْ يَجِيءَ مِنْ مَغِيبَةٍ .

﴿﴾ حضرت عبداللہ بن شقیق رضی اللہ عنہ نے کہا: میں نے حضرت عائشہ صدیقہ رضی اللہ عنہا سے دریافت کیا: کیا رسول

کریم صلی اللہ علیہ وسلم نماز چاشت ادا کیا کرتے تھے؟ انہوں نے جواب دیا: نہیں! البتہ جب آپ سفر سے واپس آتے تھے۔

273- حَدَّثَنَا زِيَادُ بْنُ أَيُّوبَ الْبَغْدَادِيُّ حَدَّثَنَا مُحَمَّدُ بْنُ رَبِيعَةَ عَنْ فَضِيلِ بْنِ مَرْزُوقٍ عَنْ عَطِيَّةِ عَنْ

أَبِي سَعِيدِ الْخَدْرِيِّ قَالَ كَانَ النَّبِيُّ صَلَّى اللَّهُ عَلَيْهِ وَسَلَّمَ يُصَلِّي الضُّحَى حَتَّى نَقُولَ لَا يَدْعُهَا وَيَدْعُهَا حَتَّى نَقُولَ لَا يُصَلِّيَهَا .

﴿﴾ حضرت ابوسعید خدری رضی اللہ عنہ نے کہا: رسول کریم صلی اللہ علیہ وسلم چاشت کی نماز ادا کیا کرتے تھے حتیٰ کہ ہم

یہ خیال کرتے کہ اب آپ سے ترک نہیں کریں گے اور کبھی آپ سے ادا نہیں کرتے تھے یہاں تک کہ ہم خیال کرتے کہ اب آپ کبھی اسے ادا نہیں کریں گے۔

274- حَدَّثَنَا أَحْمَدُ بْنُ مُحَمَّدٍ عَنْ مَنِيعٍ عَنْ هَشِيمٍ حَدَّثَنَا عُبَيْدَةُ عَنْ إِبْرَاهِيمَ عَنْ سَهْمِ بْنِ مَنْجَابٍ عَنْ قُرَيْعِ الضَّبِيِّ أَوْ عَنْ قَزْعَةَ عَنْ قُرَيْعٍ عَنْ أَبِي أَيُّوبَ الْإِنصَارِيِّ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يُدْمِنُ أَرْبَعَ رَكَعَاتٍ عِنْدَ زَوَالِ الشَّمْسِ فَقُلْتُ يَا رَسُولَ اللَّهِ إِنَّكَ تُدْمِنُ هَذِهِ الْأَرْبَعَ رَكَعَاتٍ عِنْدَ زَوَالِ الشَّمْسِ فَقَالَ إِنَّ أَبْوَابَ السَّمَاءِ تَفْتَحُ عِنْدَ زَوَالِ الشَّمْسِ فَلَا تُرْتَجُ حَتَّى يُصَلِّيَ الظُّهْرُ فَأُحِبُّ أَنْ يَصْعَدَ لِي فِي تِلْكَ السَّاعَةِ خَيْرٌ قُلْتُ أَفِي كُلِّهِنَّ قِرَاءَةٌ قَالَ نَعَمْ قُلْتُ هَلْ فِيهِنَّ تَسْلِيمٌ فَاصِلٌ قَالَ لَا

حَدَّثَنَا أَحْمَدُ بْنُ مُحَمَّدٍ عَنْ مَنِيعٍ حَدَّثَنَا أَبُو مَعْوِيَةَ حَدَّثَنَا عُبَيْدَةُ عَنْ إِبْرَاهِيمَ عَنْ سَهْمِ بْنِ مَنْجَابٍ عَنْ قَزْعَةَ عَنْ الْقُرَيْعِيِّ عَنْ أَبِي أَيُّوبَ عَنِ النَّبِيِّ صَلَّى اللَّهُ عَلَيْهِ وَسَلَّمَ نَحْوَهُ .

﴿﴾ حضرت ابو ایوب انصاری رضی اللہ عنہ نے کہا: رسول کریم صلی اللہ علیہ وسلم باقاعدگی سے زوال کے وقت چار رکعات ادا کیا کرتے تھے، میں نے عرض کیا: یا رسول اللہ! آپ باقاعدگی سے چار رکعات کیوں ادا کرتے ہیں؟ آپ نے جواب دیا: آسمان کے دروازے زوال کے وقت کھل جاتے ہیں اور اس وقت تک بند نہیں ہوتے جب تک ظہر کی نماز ادا نہ کر لی جائے، میری خواہش یہ ہے کہ اس وقت میں میری طرف سے نیک عمل جائے۔

راوی نے کہا: میں نے دریافت کیا: کیا وہ ان چاروں رکعات میں قرأت کیا کرتے تھے؟ انہوں نے جواب دیا: جی ہاں، میں نے دریافت کیا: کیا وہ ان میں سلام کے ذریعے الگ کرتے تھے؟ (یعنی دو رکعات کے بعد سلام پھیرا کرتے تھے) انہوں نے جواب دیا: نہیں۔ یہی روایت دوسری سند سے منقول ہے۔

275- حَدَّثَنَا مُحَمَّدُ بْنُ الْمُثَنَّى حَدَّثَنَا أَبُو دَاوُدَ حَدَّثَنَا مُحَمَّدُ بْنُ مُسْلِمٍ عَنْ أَبِي الْوَضَّاحِ عَنْ عَبْدِ الْكَرِيمِ الْجَزْرِيِّ عَنْ مُجَاهِدٍ عَنْ عَبْدِ اللَّهِ بْنِ السَّائِبِ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يُصَلِّيُ أَرْبَعًا بَعْدَ أَنْ تَزُولَ الشَّمْسُ قَبْلَ الظُّهْرِ وَقَالَ إِنَّهَا سَاعَةٌ تَفْتَحُ فِيهَا أَبْوَابُ السَّمَاءِ فَأُحِبُّ أَنْ يَصْعَدَ لِي فِيهَا عَمَلٌ صَالِحٌ .

﴿﴾ حضرت عبداللہ بن سائب رضی اللہ عنہ نے کہا: رسول کریم صلی اللہ علیہ وسلم ظہر سے پہلے اور سورج ڈھل جانے کے بعد چار رکعات ادا کیا کرتے تھے۔ آپ کہا کرتے: یہ وہ گھڑی ہے جس میں آسمان کے دروازے کھول دیے جاتے ہیں اور میری یہ خواہش ہے کہ اس میں میری طرف سے نیک عمل اوپر جائے۔

276- حَدَّثَنَا أَبُو سَلْمَةَ يَحْيَى بْنُ خَلْفٍ حَدَّثَنَا عُمَرُ بْنُ عَلِيٍّ الْمَقْدُمِيُّ عَنْ مَسْعَرِ بْنِ كَدَامٍ عَنْ أَبِي إِسْحَاقَ عَنْ عَاصِمِ بْنِ ضَمْرَةَ عَنْ عَلِيٍّ أَنَّهُ كَانَ يُصَلِّيُ قَبْلَ الظُّهْرِ أَرْبَعًا وَذَكَرَ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يُصَلِّيُهَا عِنْدَ الزَّوَالِ وَيَمُدُّ فِيهَا .

﴿﴾ حضرت علی رضی اللہ عنہ کے بارے میں منقول ہے کہ وہ ظہر سے پہلے چار رکعات ادا کیا کرتے، اور وہ کہا کرتے تھے: رسول کریم صلی اللہ علیہ وسلم بھی زوال کے بعد انہیں ادا کیا کرتے اور طویل ادا کیا کرتے تھے۔

شرح

۱- نماز چاشت کی فضیلت:

روایات باب میں نماز چاشت کی فضیلت وقت اور تعداد رکعات بیان کی گئی ہے۔ تاہم محض فضیلت کے حوالے سے چند روایات حسب ذیل ہیں:

۱- حضرت ابو ذر غفاری رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: تمہارے ہر جوڑ پر صدقہ ہے ہر تسبیح (سبحان اللہ کہنا) صدقہ ہے۔ ہر تحمید (الحمد کہنا) صدقہ ہے۔ ہر تہلیل (لا الہ الا اللہ کہنا) صدقہ ہے۔ ہر تکبیر (اللہ اکبر کہنا) صدقہ ہے۔ اچھی بات کی رہنمائی کرنا صدقہ ہے اور بری بات سے منع کرنا صدقہ ہے جبکہ چاشت کی دو رکعت نماز ان سب کو کفایت کرتی ہیں۔ (اصح للمسلم، رقم الحدیث ۸۲۰۱)

۲- حضرت بریدہ رضی اللہ عنہ کا بیان ہے میں نے حضور اقدس صلی اللہ علیہ وسلم کو فرماتے ہوئے سنا: آدمی کے تین سوساٹھ (۳۶۰) جوڑ ہیں اسے ہر جوڑ کا صدقہ ادا کرنا ضروری ہے۔ صحابہ نے عرض کیا: یا رسول اللہ! اس کی طاقت کون رکھتا ہے؟ آپ نے فرمایا: مسجد میں پڑی ہوئی ریٹھ کو دفن کر دینا اور راستہ سے تکلیف دہ چیز کو دور کر دینا صدقہ ہے۔ اگر تم میں اس کی قدرت نہ ہو تو چاشت کی دو رکعت ادا کرنا تمہارے لیے کفایت کریں گی۔ (مسند امام احمد بن حنبل، رقم الحدیث ۲۲۰۵۹)

۳- حضرت ابو ہریرہ رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: جو شخص چاشت کی دو رکعت باقاعدگی سے ادا کرتا ہے اس کے تمام گناہ معاف کر دیے جاتے ہیں خواہ وہ سمندر کی جھاگ کے برابر ہوں۔

(امام محمد بن یزید، سنن ابن ماجہ، رقم الحدیث: ۱۲۸۲)

۴- اُمّ المؤمنین حضرت عائشہ صدیقہ رضی اللہ عنہا کا بیان ہے کہ میں نے رسول کریم صلی اللہ علیہ وسلم کو فرماتے ہوئے سنا ہے: جو شخص فجر کی نماز سے فارغ ہو کر نماز چاشت ادا کرنے کے لیے اپنی جگہ (مرد مسجد میں) بیٹھا رہے اور وہ اس دوران کوئی فضول بات نہ کرے تو وہ گناہوں سے ایسا نکل جاتا ہے جس طرح پیدائش کے دن اس کا کوئی گناہ نہیں تھا۔ (مسند ابی یعلیٰ، رقم الحدیث: ۳۸)

۵- حضرت معاذ بن جبل رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: جو شخص نماز فجر ادا کرنے کے بعد نماز چاشت کی دو رکعت ادا کرنے تک اپنی جگہ میں بیٹھا رہے اور خیر کے علاوہ کوئی بات نہ کرے تو اس کے تمام گناہ معاف کر دیے جاتے ہیں خواہ سمندر کی جھاگ سے زائد ہوں۔ (مسند امام احمد بن حنبل، رقم الحدیث: ۱۵۶۲۲)

۶- حضرت عبداللہ بن عمرو بن العاص رضی اللہ عنہ کا بیان ہے کہ حضور اقدس صلی اللہ علیہ وسلم نے ایک لشکر نجد کی طرف روانہ فرمایا، جو کثیر مال غنیمت کے ساتھ واپس آیا، لوگ مقام لشکر کی نزدیکی، کثرت مال غنیمت اور جلد واپسی کے بارے میں باتیں کرنے لگے۔ آپ صلی اللہ علیہ وسلم نے فرمایا: کیا میں تمہیں ایک ایسی قوم کے بارے میں نہ بتاؤں جو ان سے بھی قریب جہاد کرنے والی، اس سے زیادہ مال غنیمت حاصل کرنے والی اور جلدی لوٹنے والی ہو؟ پھر خود ہی فرمایا: جو شخص بہترین وضو کرے اور نماز چاشت ادا

کرنے کے لیے مسجد میں جائے وہ ان لوگوں سے بھی زیادہ قریب ہے، زیادہ مال غنیمت والا اور جلد واپس لوٹنے والا ہے۔

(مسند احمد بن حنبل، رقم الحدیث: ۶۱۳۹)

۷- حضرت عقبہ بن عامر رضی اللہ عنہ کا بیان ہے کہ رسول کریم صلی اللہ علیہ وسلم نے صحابہ کرام رضی اللہ عنہم سے مخاطب ہو کر فرمایا: جو شخص آفتاب کے بلند ہونے تک اپنی جگہ میں بیٹھا رہے، پھر اٹھ کر بہترین وضو کرے اور دو رکعت نماز ادا کرے تو اس کے

گناہ ایسے معاف کر دیے جاتے ہیں جیسے اس کی ماں نے ابھی اسے جنا ہو۔ (مسند ابی یعلیٰ، رقم الحدیث: ۱۷۵۷)

۸- حضرت ابو امامہ رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: جو شخص اپنے گھر سے فرض کی ادائیگی کے لیے نکلا، اس کا ثواب حج کا احرام باندھنے والے کی مثل ہے، جو شخص نماز چاشت ادا کرنے کی نیت سے نکلا اس کا ثواب عمرہ ادا کرنے والے کی مثل ہے اور ایک نماز کے بعد دوسری نماز کا اس طریقہ سے انتظار کرنا کہ درمیان میں فضولیات سے احتراز کرے تو

اس کا نام علیین (جنت میں اعلیٰ مقام والوں) میں لکھ دیا جاتا ہے۔ (امام سلیمان بن اشعث، سنن ابی داؤد، رقم الحدیث: ۱۱۸۸)

۹- حضرت انس رضی اللہ عنہ کا بیان ہے کہ میں نے رسول کریم صلی اللہ علیہ وسلم کو فرماتے ہوئے سنا: جو شخص نماز چاشت کی بارہ رکعت ادا کرتا ہے، اللہ تعالیٰ اس کے لیے جنت میں سونے کا گھرتیار کر دیتا ہے۔

۱۰- حضرت ابو ہریرہ رضی اللہ عنہ کا بیان ہے کہ رسول خدا صلی اللہ علیہ وسلم نے فرمایا: اللہ تعالیٰ سے بکثرت توبہ کرنے والے ہی

نماز چاشت ادا کرنے کی پابندی کرتے ہیں اور یہ اوہابین (توبہ کرنے والوں) کی نماز ہے۔ (المعجم الاوسط للطبرانی، رقم الحدیث: ۲۸۶۵)

۱۰- حضرت ابو درداء رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: جو شخص آغاز دن میں چاشت کی دو رکعت ادا کرے گا غافلین میں نہیں لکھا جائے گا، جو چار رکعت ادا کرے گا اس کا شمار عابدین میں ہوگا، جو چھ رکعت ادا کرے گا وہ اس دن کے لیے کافی ہوں گی، جو آٹھ رکعت ادا کرے گا تو اللہ تعالیٰ اسے قانتین میں لکھ دیتا ہے اور جو بارہ رکعت ادا کرے گا اللہ تعالیٰ اس کے لیے جنت میں ایک گھر بنائے گا۔ (علامہ علی بن ابی بکر، مجمع الزوائد، رقم الحدیث: ۳۳۱۹)

۱۱- حضرت ابو امامہ رضی اللہ عنہ کا بیان ہے کہ حضور اقدس صلی اللہ علیہ وسلم نے فرمایا: جب آفتاب طلوع ہو کر ایسی کیفیت میں

جائے جیسے نماز عصر کے بعد غروب تک ہوتا ہے، پھر وہ شخص دو یا چار رکعت ادا کرے تو اس کے لیے اس دن کا ثواب ہے، اس کے

گناہ معاف کر دیے جاتے ہیں اور اگر اس دن وفات پا جائے تو جنت میں داخل ہوگا۔ (المعجم الکبیر للطبرانی، رقم الحدیث: ۷۷۹۰)

۱۲- حضرت ابو ہریرہ رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: جنت میں ایک دروازہ ہے جسے ”سخی“ کہا

جاتا ہے، قیامت کے دن ایک منادی اعلان کرے گا: نماز چاشت کی پابندی کرنے والے کہاں ہیں؟ (جنت کا) یہ دروازہ تمہارے

لیے ہے اور تم اس میں داخل ہو جاؤ۔ (المعجم الاوسط للطبرانی، رقم الحدیث: ۵۰۶۰)

۲- نماز چاشت کا وقت اور تعداد رکعات:

عرف عام میں نماز چاشت کا اطلاق نماز اشراق اور نماز چاشت دونوں پر ہوتا ہے جبکہ بعض علماء ان دونوں نمازوں کو ایک نماز قرار دیتے ہیں۔ آفتاب طلوع ہو کر سوانیزے پر (طلوع آفتاب کے بیس منٹ بعد) آجائے تو نماز اشراق کا وقت شروع ہو جاتا

ہے اور اس کی دو رکعت ہیں۔

جب آفتاب طلوع ہو کر خوب بلند ہو جائے اور ہر طرف روشنی پھیل جائے تو نماز چاشت کا وقت شروع ہو جاتا ہے جو زوال کے وقت تک باقی رہتا ہے اور اس کی چار رکعت ہیں۔

سوال: نماز چاشت کی تعداد رکعات کے حوالے سے مختلف روایات ہیں تو ان کا تعین کرنا کیسے درست ہو سکتا ہے؟
جواب: ہم نے فقہاء کے اجتہاد اور فقہ حنفی کے مطابق تعداد بتائی ہے۔ رسول کریم صلی اللہ علیہ وسلم نے یہ نماز مسلسل نہیں پڑھی تاکہ امت پر فرض نہ ہو جائے اور فضیلت و اہمیت کی بنا پر اسے ترک بھی نہیں کیا۔

۳- نماز چاشت ادا کرنے کا مقام:

نماز اشراق اور نماز چاشت مسجد یا گھر میں کہیں بھی ادا کی جاسکتی ہے لیکن نماز اشراق مسجد میں اور نماز چاشت گھر میں ادا کرنا افضل ہے۔ مسجد میں ادا کرنے سے اجر و ثواب زیادہ ہوگا اور گھر میں ادا کرنے سے خانہ اور اہل خانہ میں خیر و برکت ہوگی۔
۴- نوافل ادا کرنے کی توجیہ:

فرائض و واجبات کے علاوہ سنن و نوافل بھی ہم ادا کرتے ہیں۔ سنن و نوافل ادا کرنے کا اہم مقصد فرائض کی ادائیگی کے نقائص اور کوتاہیوں کی تکمیل ہے۔ ان کو ترک کرنے کی عادت بنانا درست نہیں ہے، کیونکہ ان میں سستی و کاہلی کی وجہ سے فرائض کے ترک کرنے کی بھی نوبت آسکتی ہے۔

بَابُ صَلَاةِ التَّطَوُّعِ فِي الْبَيْتِ

باب 42: نفل نماز گھر میں ادا کرنا

271- حَدَّثَنَا عَبَّاسُ الْعَنْبَرِيُّ حَدَّثَنَا عَبْدُ الرَّحْمَنِ بْنُ مَهْدِيٍّ عَنْ مَعْوِيَةَ بْنِ صَالِحٍ عَنِ الْعَلَاءِ بْنِ الْحَارِثِ عَنْ حَرَامِ بْنِ مَعْوِيَةَ عَنْ عَمِّهِ عَبْدِ اللَّهِ بْنِ سَعْدٍ قَالَ سَأَلْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ عَنِ الصَّلَاةِ فِي بَيْتِي وَالصَّلَاةِ فِي الْمَسْجِدِ قَالَ قَدْ تَرَى مَا أَقْرَبَ بَيْتِي مِنَ الْمَسْجِدِ فَلَا تَأْتِي فِي بَيْتِي أَحَبُّ إِلَيَّ مِنْ أَنْ أَصَلِّيَ فِي الْمَسْجِدِ إِلَّا أَنْ تَكُونَ صَلَاةً مَكْتُوبَةً.

حضرت عبداللہ بن سعد رضی اللہ عنہ نے کہا: میں نے نبی کریم صلی اللہ علیہ وسلم سے نماز کے بارے میں دریافت کیا: کیا میں گھر میں نماز ادا کروں یا مسجد میں؟ آپ صلی اللہ علیہ وسلم نے جواب دیا: مجھے اپنے گھر میں (نفلی) نماز ادا کرنا اس سے زیادہ پسند ہے کہ میں مسجد میں نماز ادا کروں۔ البتہ فرض نماز مسجد میں ادا کرنی چاہیے۔

شرح

گھر میں نوافل ادا کرنے کی فضیلت:

خیر و برکت کے ارادہ سے گھر میں نوافل ادا کرنے کی فضیلت مسلمہ ہے، اس حوالے سے چند روایات حسب ذیل ہیں:

۱- حضرت عبداللہ بن سعد رضی اللہ عنہ کا بیان ہے کہ میں نے حضور اقدس صلی اللہ علیہ وسلم سے دریافت کیا: گھر میں نماز ادا کرنا افضل ہے یا مسجد میں؟ آپ نے جواب میں فرمایا: کیا تم نہیں جانتے کہ میرا گھر مسجد سے کتنا قریب ہے، پھر بھی فرائض کے علاوہ نماز (سنن و نوافل) کا مسجد کی بجائے گھر میں پڑھنا زیادہ پسند ہے۔

(امام محمد بن یزید، سنن ابن ماجہ، رقم الحدیث: ۱۲۷۸)

۲- حضرت جابر بن عبداللہ رضی اللہ عنہما کا بیان ہے کہ حضور انور صلی اللہ علیہ وسلم نے فرمایا: جب تم میں سے کوئی شخص مسجد میں نماز ادا کرے تو اسے چاہیے کہ اپنے گھر کے لیے نماز سے کچھ حصہ بچا کر رکھے، کیونکہ اس وجہ سے اللہ تعالیٰ اس کے گھر میں خیر و برکت فرمائے گا۔ (اصح للمسلم، رقم الحدیث: ۷۷۸)

۳- حضرت ابو موسیٰ اشعری رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: جس گھر میں (نماز کی شکل میں) اللہ تعالیٰ کا ذکر کیا جاتا ہے اور جس گھر میں اس کا ذکر نہیں کیا جاتا، ان کی مثال زندہ اور مردہ کی ہے۔ (اصح للبخاری، رقم الحدیث: ۶۳۰۷)

۴- حضرت زید بن ثابت رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: اے لوگو! اپنے گھروں میں نماز ادا کیا کرو، فرض نماز کے علاوہ مرد کی سب سے افضل نماز وہ ہے جو گھر میں پڑھی جائے۔

سنن و نوافل گھر میں پڑھنا افضل ہونے کی وجوہات:

فرائض و واجبات کے علاوہ نماز (سنن و نوافل) گھر میں پڑھنا افضل ہونے کی چند وجوہات حسب ذیل ہیں:

۱- فرائض اور نوافل کی شرعی حیثیت واضح ہو جاتی ہے۔

۲- اہل خانہ کو بھی نماز ادا کرنے کا پیغام ملتا ہے۔

۳- گھر میں خیر و برکت کا نزول ہوتا ہے۔

۴- نمازی ریاکاری سے محفوظ رہتا ہے۔

فائدہ نافعہ:

فرائض سے پہلے کی سنتیں، ان کے بعد کی سنتیں اور نوافل گھر میں پڑھنا افضل ہے۔ تاہم جن فرائض کے بعد سنن و نوافل ہوں تو متصل سنتیں مسجد میں اور بعد والے نوافل گھر میں ادا کرنا افضل ہے۔ روایات سے یہ بھی ثابت ہے کہ رسول کریم صلی اللہ علیہ وسلم نے نوافل و سنن مسجد میں بھی ادا فرمائی ہیں، یاد رہے کہ آپ کا یہ عمل بیان جواز پر محمول ہے۔

بَابُ مَا جَاءَ فِي صَوْمِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 43: حضور اقدس صلی اللہ علیہ وسلم کے روزہ کا بیان

278- حَدَّثَنَا قُتَيْبَةُ بْنُ سَعِيدٍ حَدَّثَنَا حَمَادُ بْنُ زَيْدٍ عَنْ أَيُّوبَ عَنْ عَبْدِ اللَّهِ بْنِ شَقِيقٍ قَالَ سَأَلْتُ عَائِشَةَ

عَنْ صِيَامِ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَتْ كَانَ يَصُومُ حَتَّى نَقُولَ قَدْ صَامَ وَيُفْطِرُ حَتَّى نَقُولَ قَدْ أَفْطَرَ قَالَتْ وَمَا صَامَ رَسُولُ اللَّهِ صَلَّى اللَّهُ عَلَيْهِ وَسَلَّمَ شَهْرًا كَامِلًا مُنْذُ قَدِمَ الْمَدِينَةَ إِلَّا رَمَضَانَ .

﴿﴾ حضرت عبداللہ بن شقیق رضی اللہ عنہ نے کہا: میں نے حضرت عائشہ صدیقہ رضی اللہ عنہا سے رسول کریم صلی اللہ علیہ وسلم کے روزہ رکھنے کے بارے میں دریافت کیا تو انہوں نے جواب دیا: رسول اللہ صلی اللہ علیہ وسلم مسلسل نفلی روزے رکھتے تھے حتیٰ کہ ہم یہ کہتے کہ آپ روزے رکھتے رہیں گے اور کبھی آپ نفلی روزے رکھنا چھوڑ دیتے، حتیٰ کہ ہم یہ سوچتے تھے کہ آپ نفلی روزہ نہیں رکھیں گے۔

حضرت عائشہ رضی اللہ عنہا نے کہا: حضور انور صلی اللہ علیہ وسلم جب مدینہ طیبہ تشریف لائے اس کے بعد آپ نے رمضان کے علاوہ کسی بھی مہینے میں مکمل روزے نہیں رکھے۔

279- حَدَّثَنَا عَلِيُّ بْنُ حَجْرٍ حَدَّثَنَا اسْمَعِيلُ بْنُ جَعْفَرٍ عَنْ حَمِيدِ بْنِ أَنَسِ بْنِ مَالِكٍ أَنَّهُ سُئِلَ عَنْ

صَوْمِ النَّبِيِّ صَلَّى اللَّهُ عَلَيْهِ وَسَلَّمَ فَقَالَ كَانَ يَصُومُ مِنَ الشَّهْرِ حَتَّى نَرَى أَنْ لَا يُرِيدَ أَنْ يُفْطِرَ مِنْهُ وَيُفْطِرُ مِنْهُ حَتَّى نَرَى أَنْ لَا يُرِيدَ أَنَّهُ يَصُومُ مِنْهُ شَيْئًا وَكُنْتُ لَا تَشَاءُ أَنْ تَرَاهُ مِنَ اللَّيْلِ مُصَلِّيًا إِلَّا أَنْ رَأَيْتَهُ مُصَلِّيًا وَلَا نَائِمًا إِلَّا رَأَيْتَهُ نَائِمًا .

﴿﴾ حضرت انس بن مالک رضی اللہ عنہ سے حضور انور صلی اللہ علیہ وسلم کے روزہ رکھنے کے بارے میں دریافت کیا گیا؟ انہوں نے جواب دیا: آپ صلی اللہ علیہ وسلم کسی مہینے میں روزے رکھنا شروع کرتے، تو ہم خیال کرتے کہ اب آپ کوئی روزہ نہیں چھوڑیں گے اور کبھی آپ نفلی روزے رکھنا چھوڑ دیتے، حتیٰ کہ ہم خیال کرتے کہ اب آپ اس مہینے میں کوئی روزہ نہیں رکھیں گے۔ اگر تم آپ صلی اللہ علیہ وسلم کو رات کے وقت نماز ادا کرتے ہوئے دیکھنا چاہو تو تم انہیں اس حالت میں دیکھ سکتے تھے اور اگر تم انہیں سوئے ہوئے دیکھنا چاہو تو تم انہیں سوئے ہوئے بھی دیکھ سکتے تھے۔

280- حَدَّثَنَا مُحَمَّدُ بْنُ غِيلَانَ حَدَّثَنَا أَبُو دَاوُدَ حَدَّثَنَا شُعْبَةُ عَنْ أَبِي بَشْرٍ قَالَ سَمِعْتُ سَعِيدَ بْنَ

جَبْرِ عَنْ ابْنِ عَبَّاسٍ قَالَ كَانَ النَّبِيُّ صَلَّى اللَّهُ عَلَيْهِ وَسَلَّمَ يَصُومُ حَتَّى نَقُولَ مَا يُرِيدُ أَنْ يُفْطِرَ مِنْهُ وَيُفْطِرُ حَتَّى نَقُولَ مَا يُرِيدُ أَنْ يَصُومَ وَمَا صَامَ شَهْرًا كَامِلًا مُنْذُ قَدِمَ الْمَدِينَةَ إِلَّا رَمَضَانَ .

﴿﴾ حضرت عبداللہ بن عباس رضی اللہ عنہما نے کہا: رسول کریم صلی اللہ علیہ وسلم نفلی روزے رکھا کرتے، حتیٰ کہ ہم خیال کرتے اب آپ کوئی روزہ ترک نہیں کریں گے اور کبھی آپ نفلی روزے رکھنا چھوڑ دیتے، حتیٰ کہ ہم یہ خیال کرتے کہ اب آپ کوئی

نفل روزہ نہیں رکھیں گے۔ آپ جب سے مدینہ طیبہ تشریف لائے ہیں آپ نے رمضان کے علاوہ کسی مہینے میں مکمل روزے نہیں رکھے۔

281- حَدَّثَنَا مُحَمَّدُ بْنُ بَشَّارٍ حَدَّثَنَا عَبْدُ الرَّحْمَنِ بْنُ مَهْدِيٍّ عَنْ سَفِينِ بْنِ مَنْصُورٍ عَنْ سَالِمِ بْنِ أَبِي الْجَعْدِ عَنْ أَبِي سَلَمَةَ عَنْ أُمِّ سَلَمَةَ قَالَتْ مَا رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ يَصُومُ شَهْرَيْنِ مُتَابِعَيْنِ إِلَّا شَعْبَانَ وَرَمَضَانَ .

قَالَ أَبُو عِيْسَى هَذَا اسناد صحيح و هكذا قَالَ عَنْ أَبِي سَلَمَةَ عَنْ أُمِّ سَلَمَةَ وَرَوَى هَذَا الْحَدِيثَ غَيْرَ وَاحِدٍ عَنْ أَبِي سَلَمَةَ عَنْ عَائِشَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ وَيَحْتَمِلُ أَنْ يَكُونَ أَبُو سَلَمَةَ بْنُ عَبْدِ الرَّحْمَنِ قَدْرَوَى هَذَا الْحَدِيثَ عَنْ عَائِشَةَ وَ أُمِّ سَلَمَةَ جَمِيعًا عَنِ النَّبِيِّ صَلَّى اللَّهُ عَلَيْهِ وَسَلَّمَ .

﴿﴾ حضرت اُم سلمہ رضی اللہ عنہا نے کہا: میں نے رسول کریم صلی اللہ علیہ وسلم کو کبھی دو مہینوں تک لگاتار روزے رکھتے ہوئے نہیں دیکھا۔ صرف شعبان اور رمضان میں ایسا ہوتا تھا۔

حضرت امام ترمذی رحمہ اللہ تعالیٰ نے کہا: اس کی سند ”صحیح“ ہے۔ یہ حضرت اُم سلمہ رضی اللہ عنہا سے منقول ہے۔ دیگر راویوں نے اسے ابو سلمہ رضی اللہ عنہ نامی راوی کے حوالے سے حضرت عائشہ رضی اللہ عنہا سے نقل کیا ہے۔ یہ احتمال ہے کہ حضرت ابو سلمہ رضی اللہ عنہ نے حضرت اُم سلمہ اور حضرت عائشہ صدیقہ رضی اللہ عنہما کے حوالے سے اسے آپ صلی اللہ علیہ وسلم سے نقل کیا ہو۔

282- حَدَّثَنَا هِنَادٌ حَدَّثَنَا عَبْدَةُ عَنْ مُحَمَّدِ بْنِ عَمْرٍو حَدَّثَنَا أَبُو سَلَمَةَ عَنْ عَائِشَةَ قَالَتْ لَمْ أَرِ رَسُولَ اللَّهِ صَلَّى اللَّهُ عَلَيْهِ وَسَلَّمَ يَصُومُ فِي شَهْرٍ أَكْثَرَ مِنْ صِيَامِهِ فِي شَعْبَانَ كَانَ يَصُومُ شَعْبَانَ إِلَّا قَلِيلًا بَلْ كَانَ يَصُومُ كُلَّهُ .

﴿﴾ حضرت عائشہ صدیقہ رضی اللہ عنہا نے کہا: میں نے رسول خدا صلی اللہ علیہ وسلم کو کسی دوسرے مہینے میں شعبان سے زیادہ روزے رکھتے ہوئے نہیں دیکھا۔ آپ شعبان کے چند روزے نہیں رکھا کرتے تھے مگر آپ صلی اللہ علیہ وسلم شعبان میں اکثر روزے رکھا کرتے تھے۔

283- حَدَّثَنَا الْقَاسِمُ بْنُ دِينَارٍ الْكُوفِيُّ حَدَّثَنَا عُبَيْدُ اللَّهِ بْنُ مُوسَى وَ طَلْقُ بْنُ غَنَامٍ عَنْ شَيْبَانَ عَنْ عَاصِمِ بْنِ زُرَّارِ بْنِ حَبِيشٍ عَنْ عَبْدِ اللَّهِ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَصُومُ مِنْ غُرَّةِ كُلِّ شَهْرٍ ثَلَاثَةَ أَيَّامٍ وَقَلَّ مَا كَانَ يُفْطِرُ يَوْمَ الْجُمُعَةِ .

﴿﴾ حضرت عبداللہ رضی اللہ عنہ نے کہا: رسول خدا صلی اللہ علیہ وسلم ہر مہینے کے آغاز میں تین دن روزے رکھا کرتے اور بہت کم ایسا ہوتا تھا کہ آپ نے جمعہ کے دن روزہ نہ رکھا ہوتا۔

284- حدثنا محمود بن غيلان حَدَّثَنَا أَبُو دَاوُدَ حَدَّثَنَا شُعْبَةُ عَنْ يَزِيدَ الرُّشَكِ قَالَ سَمِعْتُ مَعَاذَةَ قَالَتْ قُلْتُ لِعَائِشَةَ أَكَانَ النَّبِيُّ صَلَّى اللَّهُ عَلَيْهِ وَسَلَّمَ يَصُومُ ثَلَاثَةَ أَيَّامٍ مِنْ كُلِّ شَهْرٍ قَالَتْ نَعَمْ قُلْتُ مِنْ أَيِّهِ كَانَ يَصُومُ قَالَتْ كَانَ لَا يُبَالِي مِنْ أَيِّهِ صَامَ

قَالَ أَبُو عِيْسَى وَ يَزِيدُ الرُّشَكِ هُوَ يَزِيدُ الضَّبْعِيُّ الْبَصْرِيُّ وَ هُوَ ثِقَةٌ وَ رَوَى عَنْهُ شُعْبَةُ وَ عَبْدِ الْوَارِثِ بْنِ سَعِيدٍ وَ حَمَادُ بْنُ يَزِيدٍ وَ اسْمَعِيلُ بْنُ اِبْرَاهِيمَ وَ غَيْرُ وَاحِدٍ مِنَ الْاِئِمَّةِ وَ هُوَ يَزِيدُ الْقَاسِمُ وَيُقَالُ الْقَسَامُ وَ الرُّشَكُ بَلْغَةُ اَهْلِ الْبَصْرَةِ هُوَ الْقَسَامُ .

﴿﴾ حضرت معاذہ رضی اللہ عنہا نے کہا: میں نے حضرت عائشہ رضی اللہ عنہا سے دریافت کیا: کیا رسول کریم صلی اللہ علیہ وسلم ہر مہینے میں روزے رکھا کرتے تھے؟ انہوں نے جواب دیا: جی ہاں! میں نے دریافت کیا: یہ تین دن کون سے ہوتے تھے؟ انہوں نے جواب دیا: آپ صلی اللہ علیہ وسلم اس کی پروا نہیں کرتے تھے کہ وہ کون سے دن ہیں؟

حضرت امام ترمذی رحمہ اللہ تعالیٰ نے کہا: یزید رشک نامی راوی یزید صہبعی بصری ہیں۔ یہ ثقہ ہیں۔ شعبہ، عبد الوارث بن سعید، حماد بن زید، اسماعیل بن ابراہیم اور دیگر آئمہ رحمہم اللہ تعالیٰ نے ان سے احادیث روایت کی ہیں۔ یہ یزید قاسم، اور ایک قول کے مطابق ”قاسم“ ہیں۔ اہل بصرہ کی لغت میں ”رشک“ قسام کو کہا جاتا ہے۔

285- حَدَّثَنَا أَبُو حَفْصٍ عَمْرُو بْنُ عَلِيٍّ حَدَّثَنَا عَبْدُ اللَّهِ بْنُ دَاوُدَ عَنْ ثَوْرِ بْنِ يَزِيدَ عَنْ خَالِدِ بْنِ مَعْدَانَ عَنْ رَبِيعَةَ الْجَرَشِيِّ عَنْ عَائِشَةَ قَالَتْ كَانَ النَّبِيُّ صَلَّى اللَّهُ عَلَيْهِ وَسَلَّمَ يَتَحَرَّى صَوْمَ الْاِثْنَيْنِ وَالْخَمِيسِ .

﴿﴾ حضرت عائشہ صدیقہ رضی اللہ عنہا نے کہا: رسول کریم صلی اللہ علیہ وسلم اہتمام کے ساتھ پیر اور جمعرات کا روزہ رکھتے تھے۔

286- حَدَّثَنَا أَبُو مَصْعَبٍ الْمَدِينِيُّ عَنْ مَالِكِ بْنِ اَنَسٍ عَنْ أَبِي النَّضْرِ عَنْ أَبِي سَلْمَةَ بْنِ عَبْدِ الرَّحْمَنِ عَنْ عَائِشَةَ قَالَتْ مَا كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَصُومُ فِي شَهْرٍ أَكْثَرَ مِنْ صِيَامِهِ فِي شَعْبَانَ .

﴿﴾ حضرت عائشہ صدیقہ رضی اللہ عنہا نے کہا: رسول کریم صلی اللہ علیہ وسلم کسی دوسرے مہینے میں شعبان سے زیادہ روزے نہیں رکھا کرتے تھے۔

287- حَدَّثَنَا مُحَمَّدُ بْنُ يَحْيَى حَدَّثَنَا أَبُو عَاصِمٍ عَنْ مُحَمَّدِ بْنِ رِفَاعَةَ عَنْ سَهِيلِ بْنِ أَبِي صَالِحٍ عَنْ أَبِيهِ عَنْ أَبِي هُرَيْرَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ تُعْرَضُ الْأَعْمَالُ يَوْمَ الْاِثْنَيْنِ وَالْخَمِيسِ فَأُحِبُّ أَنْ يُعْرَضَ عَمَلِي وَ اَنَا صَائِمٌ .

﴿﴾ حضرت ابو ہریرہ رضی اللہ عنہ نے کہا: رسول کریم صلی اللہ علیہ وسلم نے فرمایا: پیر اور جمعرات کے دن اعمال اللہ تعالیٰ

کی بارگاہ میں پیش کیے جاتے ہیں تو مجھے یہ بات پسند ہے کہ جب میرا عمل پیش کیا جائے تو میں حالت روزہ میں ہوں۔

288 - حَدَّثَنَا مُحَمَّدُ بْنُ غِيلَانَ حَدَّثَنَا أَبُو أَحْمَدَ وَمَعْوِيَةُ بْنُ هِشَامٍ قَالَا حَدَّثَنَا سَفِينُ بْنُ مَنْصُورٍ عَنْ خَيْثِمَةَ عَنْ عَائِشَةَ قَالَتْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَصُومُ مِنَ الشَّهْرِ السَّبْتِ وَالْأَحَدِ وَالْإِثْنَيْنِ وَمِنَ الشَّهْرِ الْآخِرِ الثَّلَاثَاءِ وَالْأَرْبَعَاءِ وَالْخَمِيسَ .

﴿﴾ حضرت عائشہ صدیقہ رضی اللہ عنہا نے کہا: رسول اللہ صلی اللہ علیہ وسلم ایک مہینے میں ہفتہ، اتوار اور پیر کے دن روزہ رکھتے تھے۔ ایک مہینے میں منگل، بدھ اور جمعرات کا روزہ رکھا کرتے تھے۔

289 - حَدَّثَنَا هَارُونَ بْنُ اسْحَقَ الْهَمْدَانِيُّ حَدَّثَنَا عَبْدَةُ بْنُ سَلِيمَانَ عَنْ هِشَامِ بْنِ عُرْوَةَ عَنْ أَبِيهِ عَنْ عَائِشَةَ قَالَتْ كَانَ عَاشُورَاءُ يَوْمًا تَصُومُهُ قُرَيْشٌ فِي الْجَاهِلِيَّةِ وَكَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَصُومُهُ فَلَمَّا قَدِمَ الْمَدِينَةَ صَامَهُ وَأَمَرَ بِصِيَامِهِ فَلَمَّا افْتُرِضَ رَمَضَانُ كَانَ رَمَضَانُ هُوَ الْفَرِيضَةُ وَتُرِكَ عَاشُورَاءُ فَمَنْ شَاءَ صَامَهُ وَمَنْ شَاءَ تَرَكَهُ .

﴿﴾ حضرت عائشہ صدیقہ رضی اللہ عنہا نے کہا: قریش زمانہ جاہلیت میں عاشورہ کے دن روزہ رکھا کرتے تھے۔ رسول کریم صلی اللہ علیہ وسلم نے بھی اس دن روزہ رکھا ہے۔ جب آپ مدینہ منورہ تشریف لائے آپ نے اس دن روزہ رکھا بھی ہے اور روزہ رکھنے کا حکم بھی دیا ہے۔ جب رمضان کے روزے فرض ہو گئے تو رمضان فرض ہو گیا اور عاشورہ کا روزہ ترک کر دیا تھا۔ اب جو شخص چاہتا تھا وہ اس دن روزہ رکھ لیتا اور جو چاہتا وہ نہیں رکھتا تھا۔

290 - حَدَّثَنَا مُحَمَّدُ بْنُ بَشَّارٍ حَدَّثَنَا عَبْدُ الرَّحْمَنِ بْنُ مَهْدِيٍّ حَدَّثَنَا سَفِينُ بْنُ مَنْصُورٍ عَنْ إِبْرَاهِيمَ بْنِ عَلْقَمَةَ قَالَ سَأَلْتُ عَائِشَةَ أَكَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَخُصُّ مِنَ الْأَيَّامِ شَيْئًا قَالَتْ كَانَ عَمَلُهُ دِيمَةً وَأَيْكُمُ يُطِيقُ مَا كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُطِيقُ .

﴿﴾ حضرت علقمہ رضی اللہ عنہ نے کہا: میں نے حضرت عائشہ صدیقہ رضی اللہ عنہا سے دریافت کیا: کیا رسول اللہ صلی اللہ علیہ وسلم کچھ مخصوص دنوں میں نفلی روزہ رکھا کرتے تھے؟ انہوں نے جواب دیا: آپ صلی اللہ علیہ وسلم کا عمل باقاعدگی کے ساتھ ہوا کرتا تھا تم میں سے کون ہے جو اس طرح عمل کرنے کی طاقت رکھتا ہے جس طرح آپ صلی اللہ علیہ وسلم عمل کر سکتے تھے۔

291 - حَدَّثَنَا هَارُونَ بْنُ اسْحَاقَ حَدَّثَنَا عَبْدَةُ بْنُ هِشَامِ بْنِ عُرْوَةَ عَنْ أَبِيهِ عَنْ عَائِشَةَ قَالَتْ دَخَلَ عَلَيَّ رَسُولُ اللَّهِ صَلَّى اللَّهُ عَلَيْهِ وَسَلَّمَ وَعِنْدِي امْرَأَةٌ فَقَالَ مَنْ هَذِهِ قُلْتُ فُلَانَةٌ لَا تَنَامُ اللَّيْلَ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَيْكُمْ مِنَ الْأَعْمَالِ مَا تُطِيقُونَ فَوَاللَّهِ لَا يَمُدُّ حَتَّى تَمَلُّوا وَكَانَ أَحَبُّ ذَلِكَ إِلَيَّ رَسُولِ اللَّهِ صَلَّى اللَّهُ عَلَيْهِ وَسَلَّمَ الَّذِي يَدُومُ عَلَيْهِ صَاحِبُهُ .

﴿﴾ حضرت عائشہ رضی اللہ عنہا نے کہا: رسول کریم صلی اللہ علیہ وسلم میرے ہاں تشریف لائے، اس وقت میرے پاس

ایک خاتون موجود تھی آپ نے دریافت کیا: یہ کون ہے؟ میں نے جواب دیا: فلاں خاتون ہے، جو رات کے وقت سوتی نہیں ہے اور عبادت کرتی رہتی ہے۔ آپ صلی اللہ علیہ وسلم نے فرمایا: تم اپنی طاقت کے مطابق عمل کیا کرو، اللہ کی قسم! اللہ تعالیٰ اکتاہٹ کا شکار نہیں ہوتا مگر تم لوگ اکتاہٹ کا شکار ہو جاتے ہو۔

حضرت عائشہ صدیقہ رضی اللہ عنہا نے کہا: رسول کریم صلی اللہ علیہ وسلم کے نزدیک پسندیدہ عمل وہ تھا جو اسے کرنے والا مسلسل کرے۔

292- حَدَّثَنَا ابُو هِشَامٍ مُحَمَّدُ بْنُ يَزِيدَ الرَّفَاعِيُّ حَدَّثَنَا ابْنُ فُضَيْلٍ عَنِ الْأَعْمَشِ عَنْ أَبِي صَالِحٍ قَالَ سَأَلْتُ عَائِشَةَ وَ أُمَّ سَلَمَةَ أَيُّ الْعَمَلِ كَانَ أَحَبُّ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَتَا مَا دِيمَ عَلَيْهِ وَإِنْ قَلَّ .

﴿﴾ حضرت صالح رحمہ اللہ تعالیٰ نے کہا: میں نے حضرت عائشہ اور حضرت اُم سلمہ رضی اللہ عنہما سے دریافت کیا: رسول کریم صلی اللہ علیہ وسلم کے نزدیک سب سے پسندیدہ عمل کون سا تھا؟ تو ان دونوں نے جواب دیا: جو کام باقاعدگی کے ساتھ کیا جائے اگرچہ وہ تھوڑا ہو۔

293- حَدَّثَنَا مُحَمَّدُ بْنُ إِسْمَاعِيلَ حَدَّثَنَا عَبْدُ اللَّهِ بْنُ صَالِحٍ حَدَّثَنِي مَعَاوِيَةُ بْنُ صَالِحٍ عَنْ عَمْرِو بْنِ قَيْسٍ أَنَّهُ سَمِعَ عَاصِمَ بْنَ حَمِيدٍ قَالَ سَمِعْتُ عَوْفَ بْنَ مَالِكٍ يَقُولُ كُنْتُ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ لَيْلَةً فَاسْتَاكَ ثُمَّ تَوَضَّأْتُ ثُمَّ قَامَ يُصَلِّي فَقُمْتُ مَعَهُ فَبَدَأَ فَاسْتَفْتَحَ الْبَقْرَةَ فَلَا يَمُرُّ بِأَيَّةٍ رَحْمَةٍ إِلَّا وَقَفَ فَسَأَلَ وَلَا يَمُرُّ بِأَيَّةٍ عَذَابٍ إِلَّا وَقَفَ فَتَعَوَّذْتُمْ رَكَعَ فَمَكَّتْ رَاكِعًا بِقَدْرِ قِيَامِهِ وَيَقُولُ فِي رُكُوعِهِ سُبْحَانَ ذِي الْجَبَرُوتِ وَالْمَلَكُوتِ وَالْكِبْرِيَاءِ وَالْعِظْمَةِ ثُمَّ سَجَدَ بِقَدْرِ رُكُوعِهِ وَيَقُولُ فِي سُجُودِهِ سُبْحَانَ ذِي الْجَبَرُوتِ وَالْمَلَكُوتِ وَالْكِبْرِيَاءِ وَالْعِظْمَةِ ثُمَّ قَرَأَ آلَ عِمْرَانَ ثُمَّ سُورَةَ يَفْعَلُ مِثْلَ ذَلِكَ .

﴿﴾ حضرت عوف بن مالک رضی اللہ عنہ نے کہا: ایک دفعہ میں رات کے وقت رسول کریم صلی اللہ علیہ وسلم کے ساتھ تھا، آپ نے مسواک کی پھر آپ کھڑے ہو کر نماز ادا کرنے لگے، میں بھی ان کے ساتھ کھڑا ہو گیا۔ آپ نے نماز شروع کی آپ نے سورہ بقرہ کا آغاز کیا، آپ رحمت سے متعلق جس آیت کو پڑھتے وہاں ٹھہر کر رحمت کا سوال کرتے اور عذاب سے متعلق جس آیت کو پڑھتے وہاں ٹھہر کر اس سے پناہ مانگتے تھے۔ پھر آپ رکوع میں چلے گئے اور اتنی دیر رکوع میں رہے جتنا آپ نے قیام کیا تھا۔ آپ رکوع میں یہ پڑھتے رہے: پاک ہے وہ ذات جو حکومت والی ہے، بادشاہی والی ہے، کبریائی والی ہے، عظمت والی ہے۔ پھر آپ سجدے میں چلے گئے اور اتنی دیر رہے جتنی دیر رکوع میں رہے اور سجدے میں آپ یہ دعا پڑھتے رہے: پاک ہے وہ ذات جو حکومت والی ہے، بادشاہی والی ہے، کبریائی والی ہے اور عظمت والی ہے۔ پھر آپ صلی اللہ علیہ وسلم نے سورہ آل عمران تلاوت کی، پھر ایک سورت تلاوت کی، پھر ایک سورت تلاوت کی۔ آپ اسی طرح وہ نماز ادا کرتے تھے۔

شرح

ماہ رمضان کے روزوں کے حوالے سے اسوۂ نبوی صلی اللہ علیہ وسلم

لفظ ”صوم“ کی جمع ”صیام“ ہے، اس کا لغوی معنی ہے: کسی بھی معاملہ میں رک جانا اور اس کا شرعی معنی ہے: صبح صادق سے لے کر غروب آفتاب تک کھانا، پینا اور جماع کو ترک کر دینا۔ ماہ رمضان کے روزہ کے حوالہ سے رسول کریم صلی اللہ علیہ وسلم کی پاکیزہ تعلیمات کی تفصیل حسب ذیل ہے:

۱- آپ صلی اللہ علیہ وسلم کا پورے رمضان کے روزے رکھنا:

ماہ رمضان کے روزے فرض ہونے کے بعد سے لے کر تا وصال آپ صلی اللہ علیہ وسلم پورے ماہ رمضان کے مسلسل روزے رکھتے رہے اور اس سلسلہ میں کبھی انقطاع نہیں ہوا۔ اس بارے میں چند روایات حسب ذیل ہیں:

(i) اُمّ المؤمنین حضرت عائشہ صدیقہ رضی اللہ عنہا سے روایت ہے کہ حضور اقدس صلی اللہ علیہ وسلم کو میں نے ماہ رمضان کے

علاوہ پورے ماہ کے روزے رکھتے نہیں دیکھا۔ (اصحیح للبخاری، ج: ۱، ص: ۴۶۴)

(ii) حضرت اُمّ سلمہ رضی اللہ عنہا کا بیان ہے کہ آپ صلی اللہ علیہ وسلم نے ماہ رمضان کے علاوہ کسی پورے ماہ کے روزے نہیں

رکھے۔ (امام سلیمان بن اشعث، سنن ابی داؤد، ج: ۱، ص: ۳۱۹)

(iii) حضرت عبداللہ بن عباس رضی اللہ عنہما سے روایت ہے کہ آپ صلی اللہ علیہ وسلم روزے رکھتے حتیٰ کہ ہم خیال کرتے اب

آپ افطار (روزے نہ رکھنے کا) کا ارادہ نہیں کریں گے۔ پھر آپ روزے نہ رکھتے حتیٰ کہ ہم خیال کرتے اب آپ روزے نہیں

رکھیں گے۔ مدینہ منورہ میں تشریف آوری کے بعد آپ صلی اللہ علیہ وسلم نے سوائے ماہ رمضان کے کسی دوسرے پورے ماہ کے

روزے نہیں رکھے۔ (اصحیح للمسلم، ج: ۱، ص: ۳۶۵)

(iv) حضرت عبداللہ بن شفیق رضی اللہ عنہ کا بیان ہے کہ میں نے حضرت عائشہ صدیقہ رضی اللہ عنہا سے آپ صلی اللہ علیہ وسلم

کے روزے کے بارے میں سوال کیا تو انہوں نے جواب میں فرمایا: آپ صلی اللہ علیہ وسلم مسلسل روزے رکھتے حتیٰ کہ ہم خیال

کرتے اب آپ روزے رکھتے رہیں گے، نہ رکھتے تو ہم خیال کرتے کہ آپ افطار کریں گے۔ پھر فرمایا: آپ جب سے مدینہ طیبہ

تشریف لائے تو ماہ رمضان کے علاوہ کسی پورے مہینے کے روزے نہیں رکھے۔ (امام احمد نسائی، سنن نسائی، ج: ۱، ص: ۳۲۱)

ان روایات سے ثابت ہوا کہ آپ صلی اللہ علیہ وسلم محض پورے ماہ رمضان کے روزے رکھتے اور دوسرے مہینوں میں سے کسی

کے پورے روزے نہیں رکھتے تھے، تاہم کسی ماہ کو روزہ سے خالی بھی نہیں چھوڑتے تھے۔

۲- آپ کا ماہ رمضان کے آنے کی بشارت دینا:

ماہ رمضان کی آمد پر آپ صلی اللہ علیہ وسلم اپنے صحابہ کرام رضی اللہ عنہم کو بشارت دیا کرتے تھے، تاکہ وہ اس ماہ مقدس کے

روزوں کا اہتمام اور ماہ رمضان کا استقبال کر سکیں۔

حضرت ابو ہریرہ رضی اللہ عنہ کا بیان ہے کہ حضور انور صلی اللہ علیہ وسلم اپنے صحابہ کو رمضان المبارک آنے کی بشارت دیتے ہوئے فرماتے: تمہارے پاس ایک مبارک ماہ جلوہ فگن ہونے والا ہے، اللہ تعالیٰ نے اس ماہ کے روزے فرض فرمائے ہیں، اس ماہ میں جنت کے دروازے کھول دیے جاتے ہیں، جہنم کے دروازے بند کر دیے جاتے ہیں، شیاطین قید کر دیے جاتے ہیں۔ اس میں ایک رات ایسی ہے جو ہزار مہینوں سے افضل ہے، جو شخص اس کی خیر سے محروم رہا وہ تمام بھلائیوں سے محروم رہا۔

(مسند امام احمد بن حنبل، ج: ۲، ص: ۲۸۴)

۳- شعبان المعظم کی آخری تاریخ میں آپ کا ماہ رمضان کی فضیلت و اہمیت پر وعظ کرنا:

ماہ رمضان کے فیوض و برکات سمیٹنے، اس کے مبارک لمحات میں روزے رکھنے، قیام اللیل کا اہتمام کرنے، عبادت و ریاضت میں مصروف رہنے، غرباء پر صدقہ و خیرات کرنے اور ماتحتوں کے ساتھ نرمی کا برتاؤ کرنے کے حوالے سے آپ صلی اللہ علیہ وسلم نے ماہ شعبان کی آخری تاریخ میں اپنے صحابہ کرام کو وعظ فرمایا تھا۔

حضرت سلیمان فارسی رضی اللہ عنہ سے روایت ہے کہ حضور اقدس صلی اللہ علیہ وسلم نے ماہ شعبان کے آخری ایام میں اپنے صحابہ سے وعظ فرمایا، آپ نے فرمایا: تمہارے پاس ایک مبارک مہینہ جلوہ فگن ہونے والا ہے، اس میں ایک رات ایسی ہے جو ہزار ماہ سے بہتر ہے، اللہ تعالیٰ نے اس ماہ مقدس کے روزے تم پر فرض فرمائے ہیں، اس کی تراویح کو سنت بنایا، جس نے اس ماہ مقدس میں نفل عبادت کی گویا اس نے دوسرے ماہ میں فرض ادا کیا (نوافل کا ثواب فرائض کے برابر ہے) یہ صبر کا مہینہ ہے جس کا صلہ جنت ہے، یہ باہم خیر خواہی کا مہینہ ہے، اس ماہ مقدس میں مومن کا رزق بڑھا دیا جاتا ہے، جس شخص نے کسی کا روزہ افطار کرایا اس کے گناہ معاف کر دیے جاتے ہیں، اس کے لیے جہنم سے آزادی لکھ دی جاتی ہے اور اسے بھی اس کے برابر ثواب عطا کیا جاتا ہے جبکہ روزہ دار کے ثواب میں کمی واقع نہیں ہوتی۔ صحابہ نے عرض کیا: یا رسول اللہ! ہم میں سے کسی میں اتنی طاقت نہیں ہے کہ افطاری کرا سکے؟ آپ نے فرمایا: یہ ثواب اس شخص کو دیا جائے گا جو کسی کا روزہ ایک کھجور یا ایک گھونٹ پانی یا ایک گھونٹ دودھ سے افطار کرائے گا۔ یہ ایک ایسا ماہ ہے جس کا پہلا عشرہ رحمت کا ہے، دوسرا مغفرت کا ہے اور تیسرا جہنم سے آزادی کا ہے۔ اس ماہ میں چار امور کی کثرت کرو، دو امور تو وہ ہیں جن سے تمہارے رب کی خوشنودی حاصل ہوگی اور دو ایسے ہیں جن کے بغیر چارہ نہیں ہے۔ وہ دو امور جن سے رضاء خداوندی حاصل ہوتی ہے، وہ یہ ہیں: (۱) لَا إِلَهَ إِلَّا اللَّهُ، (۲) استغفار کی کثرت۔ وہ دو امور جن کے بغیر چارہ نہیں وہ یہ ہیں: (۱) جنت کا سوال، (۲) جہنم سے پناہ۔ جس شخص نے کسی روزہ دار کو پیٹ بھر کر کھانا کھلایا، اللہ تعالیٰ اسے (قیامت کے دن) میرے حوض کوثر سے سیراب کرے گا جس کے بعد اسے پیاس نہیں لگے گی حتیٰ کہ وہ جنت میں داخل ہو جائے گا۔

(امام ولی الدین محمد، مشکوٰۃ المصابیح، علامہ زکی الدین منذری، الترغیب والترہیب، ج: ۲، ص: ۹۵)

۴- ماہ رجب میں ماہ رمضان کے لیے دعاء برکت کرنا:

رمضان المبارک کی فضیلت و اہمیت اجاگر کرنے کے لیے رسول کریم صلی اللہ علیہ وسلم ماہ رجب میں ماہ رمضان کے لیے دعاء خیر و برکت فرمایا کرتے تھے۔ حضرت انس بن مالک رضی اللہ عنہ کا بیان ہے کہ جب رجب کا مہینہ آتا تو آپ صلی اللہ علیہ وسلم

نہایت اہتمام سے یہ دعا فرمایا کرتے تھے:

اللَّهُمَّ بَارِكْ لَنَا فِي رَجَبٍ وَشَعْبَانَ وَبَارِكْ لَنَا فِي رَمَضَانَ . (بلوغ الامانی، ج: ۹، ص: ۲۳۱) اے پروردگار! تو ہمارے لیے ماہ رجب، ماہ شعبان اور ماہ رمضان کو بابرکت بنا۔

۵- رمضان کی آمد پر اس کی فضیلت بیان کر کے اس کی طرف صحابہ کو متوجہ کرنا:

جب ماہ رمضان قریب آتا تو نبی کریم صلی اللہ علیہ وسلم اس کی فضیلت بیان کر کے صحابہ کرام رضی اللہ عنہم کو اس کی طرف متوجہ کرتے تھے۔

۱- حضرت ابوذر غفاری رضی اللہ عنہ سے روایت ہے کہ میں نے رسول کریم صلی اللہ علیہ وسلم کو یوں فرماتے ہوئے سنا: لو اب رمضان کا مہینہ آگیا، اگر لوگوں کو اس کے حقیقی فیوض و برکات کا علم ہو جائے تو وہ اس بات کی تمنا کریں کہ تمام سال رمضان رہے۔

(ایضاً، ص: ۲۳۶)

۲- حضرت عبادہ بن صامت رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: تمہارے پاس ماہ رمضان جلوہ فگن ہوا ہے جو برکتوں والا مہینہ ہے، اللہ تعالیٰ اس میں برکات نازل کرتا ہے، گناہ معاف کرتا ہے اور دعا قبول کرتا ہے۔ اللہ تعالیٰ تمہارے تئیں کو دیکھتا ہے اور فرشتوں پر فخر کرتا ہے۔ پس تم اللہ تعالیٰ کو اپنے نفس کی بھلائی دکھاؤ۔ وہ شخص بد بخت ہے جو اس ماہ مقدس میں بھی رحمت باری تعالیٰ سے محروم رہا۔ (ایضاً، ص: ۲۳۵)

۶- ماہ رمضان کی آمد پر صحابہ کو دعا سکھانا:

ماہ رمضان کی آمد پر آپ صلی اللہ علیہ وسلم اپنے صحابہ کرام کو دعا سکھایا کرتے تھے۔ حضرت عبادہ بن صامت رضی اللہ عنہ کا بیان ہے کہ جب ماہ رمضان آتا تو آپ صلی اللہ علیہ وسلم اپنے صحابہ کرام کو یہ دعا سکھایا کرتے تھے:

اللَّهُمَّ سَلِّمْ لِي رَمَضَانَ وَسَلِّمْ رَمَضَانَ لِي وَسَلِّمْ لِي مُتَقَبِّلاً . (امام علی متقی، کنز العمال، ج: ۸، ص: ۵۸۳)

اے اللہ! رمضان میں ہمیں سلامتی عطا کر، رمضان کو مجھ سے سلامتی عطا کر اور اسے میرے لیے سلامتی کے ساتھ قبول کر۔

۷- رمضان میں قیدیوں کو رہائی عطا کرنا اور سائل کو خالی ہاتھ واپس نہ کرنا:

رسول کریم صلی اللہ علیہ وسلم ہمہ وقت اور سب کے لیے سراپا رحمت تھے مگر ماہ رمضان کی آمد پر آپ کے اوصاف حمیدہ حرکت میں آجاتے تھے، آپ قیدیوں کو رہائی عطا فرماتے اور سائل کو محروم نہیں لوٹاتے تھے۔ حضرت عبداللہ بن عباس اور حضرت عائشہ صدیقہ رضی اللہ عنہما سے منقول ہے کہ ماہ رمضان کی آمد پر حضور اقدس صلی اللہ علیہ وسلم ہر قیدی کو آزاد کر دیتے اور ہر سائل کو نوازتے تھے۔ (علامہ محمد بن یوسف الصالحی، سل الہدی والرشاد، ج: ۸، ص: ۴۱۰)

۸- آپ کا اپنے صحابہ کو ماہ رمضان میں عبادت و ریاضت کرنے کی تاکید مزید فرمانا:

ماہ رمضان کی آمد پر رسول کریم صلی اللہ علیہ وسلم اپنے صحابہ کرام کو عبادت و ریاضت کرنے کی خصوصی ترغیب و تاکید فرماتے

تھے۔ حضرت ابو ہریرہ رضی اللہ عنہ سے منقول ہے کہ حضور اقدس صلی اللہ علیہ وسلم ماہ رمضان میں قیام کی ترغیب دیتے اور فرماتے: جو شخص رمضان میں ثواب کی نیت سے نماز تراویح ادا کرے گا تو اس کے پہلے تمام گناہ معاف کر دیے جاتے ہیں۔

۹- ماہ رمضان میں آپ صلی اللہ علیہ وسلم کا بکثرت عبادت و ریاضت کرنا:

دوسرے مہینوں کی نسبت ماہ رمضان میں آپ صلی اللہ علیہ وسلم بکثرت عبادت و ریاضت کرتے تھے۔ اُمّ المؤمنین حضرت عائشہ صدیقہ رضی اللہ عنہا کا بیان ہے کہ حضور انور صلی اللہ علیہ وسلم جس کثرت سے ماہ رمضان میں عبادت کرتے اتنی کسی دوسرے مہینہ میں نہیں کرتے تھے۔ (مصنف ابن ابی شیبہ، ج: ۳، ص: ۷۷)

۱۰- رمضان المبارک میں تلاوت قرآن کا شغف زیادہ ہونا:

دوسرے ماہ کی نسبت ماہ رمضان میں آپ صلی اللہ علیہ وسلم تلاوت قرآن بھی بکثرت کیا کرتے تھے، کیونکہ فرمان نبوی ہے: افضل العبادۃ تلاوت القرآن (او کما قال علیہ السلام)

۱- حضرت ابو ہریرہ رضی اللہ عنہ کا بیان ہے کہ ہر سال حضرت جبرائیل علیہ السلام ماہ رمضان میں رسول کریم صلی اللہ علیہ وسلم پر ایک بار قرآن پیش کرتے اور جس سال آپ کا وصال ہوا اس سال انہوں نے دوبار آپ پر قرآن پیش کیا تھا۔

۲- حضرت عبداللہ بن عباس رضی اللہ عنہما کا بیان ہے کہ حضرت جبرائیل علیہ السلام ماہ رمضان کی ہر رات آپ صلی اللہ علیہ وسلم کے ساتھ قرآن کا دور کیا کرتے تھے۔

۱۱- ماہ رمضان میں رات کا کھانا کھائے بغیر محض سحری کھانا:

ماہ رمضان المبارک کی آمد پر آپ صلی اللہ علیہ وسلم اپنی خوراک کم کر دیتے اور صرف سحری کھانے پر اکتفاء کیا کرتے تھے۔ اُمّ المؤمنین حضرت عائشہ صدیقہ رضی اللہ عنہا سے روایت ہے کہ جب رمضان کی آمد ہوتی تو آپ صلی اللہ علیہ وسلم آخری عشرہ شروع ہونے پر ازار بند مضبوطی سے باندھ لیتے تھے، اہل خانہ سے الگ ہو جاتے، مغرب و عشاء کے درمیان غسل فرماتے اور رات کا کھانا کھائے بغیر سحری کھاتے تھے۔ (علامہ محمد بن یوسف الصالحی، بل الہدی والرشاد، ج: ۸، ص: ۴۴۱)

۱۲- آخری عشرہ میں آپ کا عورتوں سے الگ تھلگ ہونا:

ماہ رمضان المبارک کا آخری عشرہ شروع ہونے پر آپ صلی اللہ علیہ وسلم ازواج مطہرات رضی اللہ عنہن سے مکمل طور پر علیحدگی اختیار کر لیتے تھے اور یاد الہی میں مصروف ہو جاتے تھے۔

۱- حضرت علی رضی اللہ عنہ سے روایت ہے کہ ماہ رمضان کا آخری عشرہ شروع ہونے پر آپ صلی اللہ علیہ وسلم کمر کس لیتے اور عورتوں (ازواج مطہرات) سے علیحدگی اختیار کر لیتے تھے۔ (امام علی متقی، کنز العمال، ج: ۹، ص: ۶۳۱)

۲- حضرت عائشہ صدیقہ رضی اللہ عنہا سے منقول ہے کہ جب ماہ رمضان کا آخری عشرہ شروع ہوتا تو آپ صلی اللہ علیہ وسلم رات بھر عبادت میں مشغول رہتے، اہل خانہ کو بیدار کرتے اور ازار مضبوطی سے باندھ لیتے تھے۔

۱۳- ماہ رمضان کے آخری عشرہ میں اہل خانہ کو عبادت کی ترغیب و تاکید کرنا:

ماہ رمضان کا آخری عشرہ شروع ہونے پر آپ صلی اللہ علیہ وسلم عبادت میں مصروف ہو جاتے اور اہل خانہ کو بھی عبادت میں مصروف ہونے کی تاکید فرماتے تھے۔

۱- حضرت علی رضی اللہ عنہ سے روایت ہے کہ ماہ رمضان کے آخری عشرہ میں آپ صلی اللہ علیہ وسلم اہل خانہ کو بیدار کرتے جو بھی چھوٹا بڑا نماز (عبادت) کے لائق ہوتا۔ (امام علی متقی، کنز العمال، ج: ۹، ص: ۶۲۱)

۲- حضرت عبدالرحمن بن عوف رضی اللہ عنہ کا بیان ہے کہ حضرت صدیق اکبر رضی اللہ عنہ ماہ رمضان المبارک میں عام ایام کی طرح عبادت کرتے اور آخری عشرہ شروع ہونے پر آپ خوب عبادت کرتے تھے۔

۱۴- آخری عشرہ میں آپ صلی اللہ علیہ وسلم کے بستر کا اٹھ جانا:

ماہ رمضان کا آخری عشرہ شروع ہونے پر آپ صلی اللہ علیہ وسلم کا بستر اٹھ جاتا تھا یعنی سونے اور آرام کرنے کا حساب باقی نہیں رہتا تھا۔ حضرت انس بن مالک رضی اللہ عنہ سے روایت ہے کہ جب ماہ رمضان کا آخری عشرہ شروع ہوتا تو آپ صلی اللہ علیہ وسلم کا بستر اٹھ جاتا تھا، عورتوں (ازواج مطہرات) سے علیحدگی اختیار کر لیتے تھے اور رات کا کھانا سحری کے وقت تناول فرماتے تھے۔

(علامہ محمد بن یوسف الصالحی، سل الہدی والرشاد، ج: ۸، ص: ۴۳۹)

۱۵- ماہ رمضان کے آخری عشرہ میں ہمہ تن عبادت میں مشغول ہونا:

ماہ رمضان کا آخری عشرہ شروع ہونے پر آپ صلی اللہ علیہ وسلم ہمہ تن عبادت میں مشغول ہو جاتے تھے اور دیکھنے والا متاثر ہوئے بغیر نہیں رہتا تھا۔

۱- اُمّ المؤمنین حضرت عائشہ صدیقہ رضی اللہ عنہا فرماتی ہیں کہ ماہ رمضان کے دو عشروں میں آپ صلی اللہ علیہ وسلم عبادت میں مشغول رہتے اور سوتے بھی تھے۔ آخری عشرہ شروع ہونے پر آپ خوب عبادت کرتے، اہل خانہ سے علیحدگی اختیار کر لیتے اور ہمہ تن (ریاضت کی طرف) متوجہ ہو جاتے۔ (اصحح للمسلم، ج: ۱، ص: ۳۷۲)

۲- اُمّ المؤمنین حضرت عائشہ صدیقہ رضی اللہ عنہا سے روایت ہے کہ جب آخری عشرہ کا آغاز ہو جاتا تو تمام رات عبادت میں مشغول ہو جاتے، اہل خانہ کو بھی بیدار کرتے اور اہل خانہ سے علیحدگی اختیار کر لیتے تھے۔ (اصحح للمسلم، ج: ۱، ص: ۳۷۲)

۳- حضرت عائشہ صدیقہ رضی اللہ عنہا کا بیان ہے کہ جب رمضان مبارک کا آخری عشرہ شروع ہوتا تو آپ صلی اللہ علیہ وسلم ازواج مطہرات رضی اللہ عنہن سے الگ ہو جاتے اور بستر پر آتے ہی نہیں تھے حتیٰ کہ ماہ رمضان ختم ہو جاتا۔

(امام علی متقی، کنز العمال، ج: ۸، ص: ۶۳۲)

فائدہ نافع:

ایک روایت میں مذکور ہے کہ آخری عشرہ شروع ہونے پر آپ صلی اللہ علیہ وسلم ازار بند نہایت مضبوطی سے باندھ لیتے تھے،

اس کے کئی مطالب ہو سکتے ہیں:

(i) خوب جدوجہد کرنا، (ii) ہمہ تن متوجہ ہونا، (iii) عام عادت سے زائد عبادت کرنا، (iv) مکمل طور پر فارغ ہونا، (v) ازواج مطہرات رضی اللہ عنہن کے تمام امور سے الگ ہونا۔

۱۶- واجب روزہ کی نیت صبح صادق سے قبل کرنا:

واجب غیر متعین روزے کی نیت صبح صادق سے قبل کرنا واجب ہے اور یہ مسئلہ متعدد روایات سے ثابت ہے جو حسب ذیل ہیں:

(i) اُمّ المؤمنین حضرت حفصہ رضی اللہ عنہا کا بیان ہے کہ حضور انور صلی اللہ علیہ وسلم نے فرمایا: جس شخص نے فجر سے قبل نیت نہ کی اس کا روزہ نہیں ہے۔ (امام احمد نسائی، سنن نسائی، ج: ۱، ص: ۳۲۰)

(ii) اُمّ المؤمنین حضرت عائشہ صدیقہ رضی اللہ عنہا سے منقول ہے کہ حضور اقدس صلی اللہ علیہ وسلم نے فرمایا: جس شخص نے فجر سے پہلے نیت نہ کی اس کا روزہ نہیں ہے۔ (امام احمد نسائی، سنن کبریٰ، ج: ۶، ص: ۳۱۱)

جو واجب روزہ متعین نہ ہو اس میں آدمی کو اختیار ہے کہ خواہ اس دن روزہ رکھے یا نہ رکھے، روزہ کے بارے میں شرعی حکم یہ ہے اس کی نیت صبح صادق سے پہلے کر لی جائے مثلاً قضاء رمضان کا روزہ، نذر مطلق کا روزہ اور تمام روزہ وغیرہ۔

۱۷- نہ کھانے پینے کی صورت میں نفلی روزے کی نیت نصف النہار سے قبل کرنا بھی درست ہونا:

نہ کھانے پینے کی صورت میں نفلی روزہ کی نیت نصف النہار سے قبل کرنا بھی درست ہے، اس کے ثبوت میں متعدد روایات موجود ہیں:

۱- اُمّ المؤمنین حضرت عائشہ صدیقہ رضی اللہ عنہا سے منقول ہے کہ حضور اقدس صلی اللہ علیہ وسلم (گھر میں) تشریف لاتے تو فرماتے: کیا تمہارے پاس کوئی چیز کھانے کے لیے ہے؟ اگر میں عرض کرتی: نہیں، تو آپ اعلان فرمادیتے کہ میرا روزہ ہے۔

(امام ابو جعفر طحاوی، شرح معانی الآثار، ج: ۱، ص: ۳۲۶)

۲- حضرت انس بن مالک رضی اللہ عنہ کا بیان ہے کہ حضرت ابو طلحہ انصاری رضی اللہ عنہ چاشت کے وقت اپنے اہل خانہ کے پاس آتے اور دریافت کرتے: کیا کھانے کے لیے کوئی چیز موجود ہے؟ اگر اہل خانہ کی طرف سے نفی میں جواب دیا جاتا تو آپ فرماتے: میرا روزہ ہے۔ (ایضاً)

۱۸- حالت روزہ میں کھانے پینے کی کوئی چیز پیش کی جائے تو؟:

جب حالت روزہ میں کسی کے سامنے کھانے پینے کی کوئی چیز پیش کی جائے تو وہ کیا کرے گا؟ اگر روزہ فرض ہو تو میزبان سے معذرت کر لے اور نفلی روزہ کی صورت میں بھی معذرت کر لے۔ نفلی روزہ کی صورت میں میزبان یا مہمان کی طرف سے مجبوری کی حد تک اصرار ہونے لگے تو روزے دار کو اختیار حاصل ہوگا کہ چاہے تو معذرت کرے دعائے خیر کر دے اور چاہے تو دعوت قبول کر

لے روزہ کی قضاء کر لے۔ اس سلسلہ میں متعدد روایات ہیں:

۱- حضرت ابو ہریرہ رضی اللہ عنہ سے منقول ہے کہ حضور اقدس صلی اللہ علیہ وسلم نے فرمایا: جب تم میں سے کسی کو کھانے کی دعوت دی جائے جبکہ وہ روزہ سے ہو، تو وہ کہہ دے کہ میں روزہ سے ہوں۔

۲- ایک دفعہ حضور انور صلی اللہ علیہ وسلم حضرت امّ سلیم رضی اللہ عنہا کے ہاں تشریف لے گئے، انہوں نے آپ کے حضور کھجور اور گھی پیش کیا۔ آپ نے فرمایا: گھی اپنے مشکیزے میں محفوظ کر لو اور کھجور اس کے برتن میں رکھ لو، میں روزہ سے ہوں۔

(امام ولی الدین محمد، مشکوٰۃ المصابیح، ص: ۱۸۱)

۳- حضرت جابر بن عبد اللہ رضی اللہ عنہما سے منقول ہے کہ ایک صحابی نے آپ صلی اللہ علیہ وسلم اور صحابہ کرام کو کھانے کی دعوت دی، کھانے کے موقع پر ایک صحابی لوگوں سے الگ ہو گئے، آپ صلی اللہ علیہ وسلم نے ان سے علیحدگی کی وجہ دریافت کی؟ انہوں نے عرض کیا: یا رسول اللہ! میں روزہ سے ہوں، فرمایا: تمہارے بھائی نے کھانے کا اہتمام کیا ہے پھر تم کہتے ہو کہ میں روزہ سے ہوں؟ تم کھانا کھاؤ اس کے عوض ایک روزہ رکھ لینا۔ (ملا علی قاری، مرقات شرح مشکوٰۃ، ج: ۴، ص: ۳۱۰)

۴- حضرت عبد اللہ رضی اللہ عنہ سے منقول ہے کہ جب تمہیں روزہ کی حالت میں کھانے پینے کی کوئی چیز پیش کی جائے تو کہہ دو: میں روزہ سے ہوں۔ (مصنف ابن شیبہ، ج: ۲، ص: ۶۴)

۱۹- روزہ دار کی موجودگی میں کھانا کھانے سے اس کے ثواب میں اضافہ:

روزہ دار کے سامنے کھانا کھایا جائے تو روزہ دار کے ثواب میں اضافہ کر دیا جاتا ہے، کیونکہ صبر و تحمل کا مظاہرہ کرتے ہوئے اس نے اپنے روزہ کے تقدس کو بحال رکھا جس وجہ سے اس کا اجر و ثواب زیادہ ہو جاتا ہے۔

۱- حضرت امّ عمارہ رضی اللہ عنہا کا بیان ہے کہ حضور انور صلی اللہ علیہ وسلم ہمارے ہاں تشریف لائے، آپ کی خدمت میں کھانا پیش کیا گیا، اس موقع پر کچھ لوگ حالت روزہ میں تھے۔ آپ صلی اللہ علیہ وسلم نے فرمایا: جب روزہ دار کے سامنے کھایا جائے تو اس کے حق میں فرشتے رحمت کی دعا کرتے ہیں۔ (مصنف عبدالرزاق، ج: ۴، ص: ۳۱۳)

۲- حضرت عبد اللہ بن عمر رضی اللہ عنہما سے منقول ہے کہ روزہ دار کے سامنے کھایا جائے تو فرشتے اس کے بارے میں رحمت کی دعا کرتے ہیں۔

۳- حضرت بریدہ رضی اللہ عنہ سے منقول ہے کہ ایک دفعہ حضرت بلال حبشی رضی اللہ عنہ کی خدمت میں حاضر ہوئے، آپ اس وقت کھانا تناول کر رہے تھے، فرمایا: اے بلال! کھانا ہے! حضرت بلال رضی اللہ عنہ نے عرض کیا: یا رسول اللہ! میں روزہ سے ہوں، فرمایا: ہم اپنا رزق یہاں کھا رہے ہیں اور بلال کا باقی رزق جنت میں ہے۔ اے بلال! سمجھے؟ روزہ دار کی ہڈیاں تسبیح میں مصروف رہتی ہیں جب تک اس کے سامنے کھانا کھایا جاتا ہے اور فرشتے اس کے حق میں دعاء رحمت کرتے ہیں۔

۲۰- بھول کر کھانے پینے سے نہ قضا اور نہ کفارہ:

صائم جب بھول کر کوئی چیز کھالے یا پی لے خواہ وہ قلیل ہو یا پیٹ بھر ہو، اس سے روزہ فاسد نہیں ہوتا، نہ قضا لازم آتی ہے اور

کفارہ واجب ہوتا ہے۔ تاہم اس کا روزہ برقرار رہے گا اور مزید کوئی چیز کھانے پینے کی ہرگز اجازت نہیں ہے۔

۱- حضرت ابو ہریرہ رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: بھولے سے جس کا روزہ رمضان میں ٹوٹ جائے، تو اس پر نہ قضاء ہے اور نہ کفارہ۔ (سنن کبریٰ، ج: ۴، ص: ۲۲۶)

۲- حضرت ابو ہریرہ رضی اللہ عنہ سے منقول ہے کہ ایک شخص حضور انور صلی اللہ علیہ وسلم کی خدمت میں حاضر ہوا اور عرض کیا: یا رسول اللہ! میں نے روزہ کی حالت میں بھولے سے کھاپی لیا ہے؟ آپ نے جواب میں فرمایا: اللہ تعالیٰ نے تمہیں کھلایا پلایا ہے۔

۳- حضرت ابو ہریرہ رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: جو شخص روزے کی حالت میں بھولے سے کچھ کھاپی لے، تو وہ اپنا روزہ پورا کرے، کیونکہ اللہ تعالیٰ نے اسے کھلایا پلایا ہے۔ (سنن کبریٰ، ج: ۴، ص: ۲۲۹)

۲۱- نفلی روزہ توڑنے پر قضا کا حکم:

نفلی روزہ توڑنے پر اس کی قضا واجب ہے مگر کفارہ نہیں ہے۔

۱- حضرت عائشہ صدیقہ رضی اللہ عنہا کا بیان ہے کہ میں اور حضرت حفصہ رضی اللہ عنہما دونوں روزہ سے تھیں، ہمارے پاس بطور ہدیہ کھانا آیا تو ہم نے روزہ توڑ دیا، آپ صلی اللہ علیہ وسلم تشریف لائے، ہم نے آپ سے اپنے روزہ کے بارے میں دریافت کیا تو آپ نے فرمایا: تم دونوں روزہ کی قضا کرو۔ (ابو جعفر طحاوی، شرح معانی الآثار، ج: ۱، ص: ۳۵۳)

۲- حضرت ابو سعید خدری رضی اللہ عنہ کا بیان ہے کہ ایک شخص نے کھانا تیار کیا، آپ صلی اللہ علیہ وسلم اور صحابہ کرام کو دعوت دی، ایک صحابی نے کہا: میں تو روزہ سے ہوں، آپ صلی اللہ علیہ وسلم نے فرمایا: تمہارے بھائی نے تمہاری دعوت کی ہے، تم روزہ توڑ دو اور اس کے عوض قضا کر لو۔

۲۲- ایسا شخص فوت ہو جائے جس کے ذمہ فرض یا واجب روزہ تھا:

ایسا شخص فوت ہو جائے جس کے ذمہ فرض یا واجب روزہ ہو، وراثت اس کی طرف سے روزہ نہیں رکھ سکتے، وہ فدیہ ادا کر سکتے ہیں۔ اگر اس نے وصیت کی ہو تو تہائی مال سے فدیہ ادا کیا جائے گا اور وصیت نہ کرنے کی صورت میں وراثت پر فدیہ ادا کرنا واجب نہیں مگر استحساناً فدیہ ادا کر سکتے ہیں۔

۱- حضرت عبداللہ بن عمر رضی اللہ عنہما کا بیان ہے کہ اس شخص کے بارے میں آپ صلی اللہ علیہ وسلم نے فرمایا: جو مر جائے جبکہ اس پر رمضان کا روزہ ہو جائے، وہ اس کی قضا نہ کر سکا ہو، تو اس کی طرف سے ہر دن کے عوض نصف صاع گندم (بطور فدیہ) کسی کو دی جائے۔ (سنن کبریٰ، ج: ۴، ص: ۲۵۴)

۲- حضرت عبداللہ بن عمر رضی اللہ عنہما سے منقول ہے کہ حضور انور صلی اللہ علیہ وسلم سے دریافت کیا گیا: کوئی شخص انتقال کر جائے جبکہ اس کے ذمہ رمضان کا روزہ باقی ہو؟ آپ نے جواب میں فرمایا: ہر مسکین کو اس کے بدلے کھانا کھلایا جائے۔

۳- حضرت فاروق اعظم رضی اللہ عنہ سے منقول ہے کہ جب ایسا شخص فوت ہو جائے جس کے ذمہ رمضان کا روزہ باقی ہو، تو اس کی طرف سے نصف صاع گندم کسی مسکین کو دی جائے۔ (مصنف عبدالرزاق، ج: ۲، ص: ۲۳۹)

۲۳- نماز اور روزہ میں نیابت جائز نہ ہونا:

کسی شخص کے ذمہ نماز یا روزہ باقی ہو، دوسرا آدمی بطور نیابت نماز اور روزہ کو بجا نہیں لاسکتا، کیونکہ نماز اور روزہ میں نیابت درست نہیں ہے۔ حضرت امام مالک رحمہ اللہ تعالیٰ سے منقول ہے کہ حضرت عبداللہ بن عمر رضی اللہ عنہما سے سوال کیا گیا: کیا کوئی شخص دوسرے کی طرف سے روزہ رکھ سکتا ہے یا کسی کی طرف سے نماز ادا کر سکتا ہے؟ انہوں نے جواب میں فرمایا: وہ شخص کسی طرف سے نہ روزہ رکھ سکتا ہے اور نہ کسی طرف سے نماز پڑھ سکتا ہے۔ (امام ولی الدین محمد، مشکوٰۃ المصابیح، ص: ۸۱۷)

۲۴- رمضان میں حالت روزہ میں زبان کو قابو میں رکھنے کی تاکید:

رمضان میں حالت روزہ میں لغویات اور فضولیات بکنے سے روزہ کا اصل مقصد فوت ہو جاتا ہے، لہذا زبان کو قابو میں رکھنا از بس ضروری ہے۔

- ۱- حضرت ابو ہریرہ رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: جب تم میں سے کوئی شخص حالت روزہ میں ہو تو زبان سے خواہشات نفس اور جہالت کی باتیں نہ کرے۔ اگر کوئی کرے تو کہہ دے کہ میں روزہ سے ہوں۔
- ۲- حضرت انس بن مالک رضی اللہ عنہ سے منقول ہے کہ حضور اقدس صلی اللہ علیہ وسلم نے فرمایا: جس شخص نے لوگوں کا گوشت کھایا، غیبت کی اس نے روزہ نہیں رکھا یعنی اس کے روزہ کا کوئی ثواب نہیں ہے۔ (مصنف ابن ابی شیبہ، ج: ۴، ص: ۴۰)
- ۳- حضرت ابو ہریرہ رضی اللہ عنہ سے منقول ہے کہ آپ صلی اللہ علیہ وسلم نے فرمایا: روزہ محض کھانے پینے سے رکے رہنے کا نام نہیں ہے، روزہ لغویات اور واہیات سے بچنے کا نام ہے۔

۲۵- حالت روزہ میں زبان کو قابو میں نہ رکھنے والے کے روزہ کی ضرورت نہیں:

جو شخص حالت روزہ میں اپنی زبان کو قابو میں نہیں رکھتا، وہیات و کذب بیانی سے کام لیتا ہے تو اس روزہ کو اللہ تعالیٰ قبول نہیں کرتا اور نہ اجر و ثواب سے نوازتا ہے۔ حضرت ابو ہریرہ رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: جو جھوٹ نہ چھوڑے اور جھوٹے اعمال سے محفوظ نہ رہے تو اللہ تعالیٰ کو ایسوں کی کوئی پروا نہیں گو وہ روزہ رکھے۔ (اصح للبخاری، ج: ۱، ص: ۲۵۵)

۲۶- روزہ ڈھال ہے جب تک اسے پھاڑا نہ جائے:

شیطان کے وار اور اس کے گمراہ کن حملوں سے بچنے کے لیے روزہ ڈھال کی حیثیت رکھتا ہے بشرطیکہ اسے پھاڑا نہ جائے، جھوٹ اور غیبت سے یہ پھٹ جاتا ہے۔

حضرت ابو عبیدہ رضی اللہ عنہ سے منقول ہے کہ حضور اقدس صلی اللہ علیہ وسلم نے فرمایا: روزہ دار کے لیے روزہ اس وقت تک ڈھال ہے جب تک اسے پھاڑا نہ دیا جائے، دریافت کیا گیا: یا رسول اللہ! روزہ کس چیز سے یہ پھٹ جاتا ہے؟ فرمایا: جھوٹ اور غیبت سے۔

خلاف واقع بات کو جھوٹ کہا جاتا ہے اور غیبت یہ ہے کہ کسی کی عدم موجودگی میں ایسی بات کہنا کہ اگر وہی بات اس کے

سامنے کہی جائے تو اسے ناگوار محسوس ہو۔ یہ دونوں ایسے ناسور ہیں جن کی وجہ سے صائم روزہ کے اجر و ثواب سے محروم ہو جاتا ہے۔
۲۷- ماہ رمضان کے چھوٹے ہوئے روزوں کی قضا کے ایام:

سفر اور مرض وغیرہ صورتوں میں ماہ رمضان المبارک کے روزے نہ رکھنے کی اجازت ہے، ان کی قضا عشرہ ذی الحجہ میں کی جائے، کیونکہ اس ماہ مقدس عشرہ میں ایک روزہ کا ثواب سال بھر کے روزوں کے برابر عطا کیا جاتا ہے۔ اس طرح رمضان کے روزوں کی تلافی کسی حد تک ممکن ہے۔ اگر کوئی شخص عشرہ ذی الحجہ کے مہینہ میں ماہ رمضان کے قضا روزے نہ رکھ سکے تو کسی بھی مہینہ میں رکھ سکتا ہے۔ تاہم آئندہ رمضان سے قبل ضرور رکھ لیے جائیں۔

۱- حضرت فاروق اعظم رضی اللہ عنہ سے منقول ہے کہ آپ کے رمضان کا روزہ چھوٹ جاتا تو آپ اس کی قضا عشرہ ذی الحجہ میں ادا کرتے تھے۔ (امام علی متقی، کنز العمال، ج: ۸، ص: ۵۹۶)

۲- حضرت عمر رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: رمضان کے چھوٹے ہوئے روزہ کی قضا عشرہ ذی الحجہ میں ادا کرنے میں کوئی حرج نہیں ہے۔ (مصنف ابن ابی شیبہ، ج: ۳، ص: ۷۴)

۳- حضرت فاروق اعظم رضی اللہ عنہ سے منقول ہے کہ رمضان المبارک کی قضا کے لیے عشرہ ذی الحجہ سے کوئی دن مجھے زیادہ پسند نہیں ہے۔ (امام علی متقی، کنز العمال، ج: ۸، ص: ۵۹۷)

۲۸- صوم کا اصل مقصد گناہوں سے محفوظ رہنا ہے:

اللہ تعالیٰ نے انسان کو اپنی عبادت کے لیے پیدا کیا ہے، یہ اطاعت و فرمانبرداری کا نام ہے اور اس کی نافرمانی کو گناہ کہا جاتا ہے۔ عبادت اطاعت خداوندی کو کہا جاتا ہے جو اللہ تعالیٰ کی مشیت کے بغیر ممکن نہیں ہے اور نافرمانی شیطانی مداخلت کا نتیجہ ہوتی ہے۔ روزہ ایک ممتاز ترین عبادت ہے جس کا مقصد گناہوں سے محفوظ رہنا ہے اور حالت روزہ میں گناہ کرنے سے روزہ کا اصل مقصد فوت ہو جاتا ہے۔

حضرت ابو ہریرہ رضی اللہ عنہ سے منقول ہے کہ حضور اقدس صلی اللہ علیہ وسلم نے فرمایا: کھانے پینے کے ترک کرنے کا نام روزہ نہیں ہے بلکہ گناہوں سے اجتناب کرنے کا نام روزہ ہے۔

۲۹- شدید گرمی کی حالت میں کلی کرنے اور سر پر پانی بہانے کی اجازت ہونا:

شدید گرم موسم کی صورت میں صائم کو کلی کرنے، سر پر پانی بہانے اور غسل کرنے کی اجازت ہے۔ یہ اس لیے کہ بظاہر کسی حد تک سہارا میسر آ جاتا ہے۔

۱- حضرت معمر رحمہ اللہ تعالیٰ کا بیان ہے کہ حضرت امام حسن بصری رحمہ اللہ تعالیٰ (گرمی کے موسم میں) حالت روزہ میں منہ میں پانی لیتے پھر کلی کر کے پھینک دیتے تھے۔

۲- ایک صحابی سے منقول ہے کہ میں نے حضور انور صلی اللہ علیہ وسلم کو دیکھا شدید گرمی کی وجہ سے حالت روزہ میں اپنے سر پر

پانی بہا رہے تھے۔

۳- حضرت ابو بکر بن عبد الرحمن رضی اللہ عنہ سے منقول ہے کہ رسول کریم صلی اللہ علیہ وسلم مقام عرج میں تھے اور روزہ کی حالت میں اپنے سر پر پانی ڈال رہے تھے۔ (مصنف عبدالرزاق، ج: ۴، ص: ۲۰۶)

۳۰- حالت روزہ میں ناک اور منہ میں پانی ڈالنے میں احتیاط کرنا:

حالت روزہ میں غسل کی ضرورت پیش آجائے تو منہ اور ناک میں پانی ڈالتے وقت نہایت احتیاط سے کام لیا جائے، اس میں بے احتیاطی برتنے سے پانی حلق سے نیچے اتر سکتا ہے جو روزہ کے منافی ہے۔ یہ صورت حال وضو کے دوران مبالغہ کرنے سے بھی پیش آ سکتی ہے۔

حضرت لقیط بن صبرہ رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: ناک میں پانی ڈالنے میں مبالغہ کرو، مگر روزے سے ہو۔ (یعنی حالت روزہ میں مبالغہ نہ کرو) (سنن کبریٰ، ج: ۴، ص: ۲۶۱)

۳۱- حالت روزہ میں سرمہ لگانا:

رمضان یا غیر رمضان میں حالت روزہ میں سرمہ لگانے میں کوئی قباحت نہیں ہے، اس سے نہ روزہ ٹوٹتا ہے اور نہ مکروہ ہوتا ہے۔

۱- اُمّ المؤمنین حضرت عائشہ صدیقہ رضی اللہ عنہا سے منقول ہے کہ حضور انور صلی اللہ علیہ وسلم حالت روزہ میں سرمہ لگاتے تھے۔ (امام محمد بن یزید سنن ابن ماجہ، ص: ۱۲۱)

۲- حضرت عبد اللہ بن عمر رضی اللہ عنہما کا بیان ہے کہ حضور اقدس صلی اللہ علیہ وسلم رمضان کے زمانہ میں ”اشد“ سرمہ لگائے ہوئے حضرت حفصہ رضی اللہ عنہا کے گھر سے برآمد ہوئے۔ (علامہ محمد بن یوسف الصالحی، سل الہدیٰ والرشاد، ج: ۸، ص: ۴۲۰)

۳- حضرت ابورافع رضی اللہ عنہ سے منقول ہے کہ حضور انور صلی اللہ علیہ وسلم روزہ کی حالت میں سرمہ لگاتے تھے۔

۳۲- حالت روزہ میں کسی بھی وقت مسواک کی اجازت ہونا:

رمضان یا غیر رمضان میں حالت روزہ میں مسواک کرنے میں کوئی قباحت نہیں ہے، مسواک تر ہو یا خشک، خواہ دن کا پہلا حصہ یا آخری حصہ ہو، وضو کرتے وقت کی جائے یا عام حالت میں کی جائے۔

۱- حضرت عامر بن ربیعہ رضی اللہ عنہ کا بیان ہے کہ میں نے رسول کریم صلی اللہ علیہ وسلم کو دیکھا کہ آپ (حالت روزہ) مسواک فرما رہے تھے۔ (مصنف ابن ابی شیبہ، ج: ۴، ص: ۳۵)

۲- حضرت عائشہ صدیقہ رضی اللہ عنہا کا بیان ہے کہ رسول اللہ صلی اللہ علیہ وسلم نے فرمایا: حالت روزہ میں مسواک اچھی عادت ہے۔

۳- حضرت ابواسحاق رحمہ اللہ تعالیٰ کا بیان ہے کہ میں نے حضرت عاصم بن احوں رضی اللہ عنہ سے دریافت کیا: کیا حالت

روزہ میں مسواک کرنا جائز ہے؟ انہوں نے جواب دیا: ہاں، پھر میں نے دریافت کیا: تر شاخ سے یا خشک سے؟ انہوں نے کہا: ہر ایک سے، پھر دریافت کیا: دن کے پہلے حصہ میں یا آخری حصہ میں؟ جواب دیا: دونوں وقت میں، میں نے کہا: آپ نے کس سے نقل کیا ہے؟ کہا: حضرت انس بن مالک رضی اللہ عنہ سے اور انہوں نے حضور انور صلی اللہ علیہ وسلم سے نقل کیا ہے۔

۳۳- تمام زندگی روزے رکھنے سے رمضان کے ایک روزہ کی بھی تلافی نہ ہونا:

جو شخص بلا عذر شرعی (مرض و سفر وغیرہ) رمضان المبارک کا ایک روزہ چھوڑ دے، وہ زندگی بھر روزے رکھتا رہے اس کی تلافی نہیں ہو سکتی۔ حضرت ابو ہریرہ رضی اللہ عنہ سے منقول ہے کہ حضور اقدس صلی اللہ علیہ وسلم نے فرمایا: جس نے بلا رخصت کسی عذر و مرض کے (رمضان کا) روزہ نہ رکھا، اگر وہ زندگی بھر بھی روزے رکھتا رہے تو اس کی تلافی نہیں ہوگی۔

(اصح للبخاری، ج: ۱، ص: ۲۵۹، امام محمد بن یزید، سنن ابن ماجہ، ص: ۱۲۰)

یاد رہے روزہ کے عوض روزہ رکھنے سے قضا ہو جائے گی لیکن اصل اجر و ثواب نہیں ملے گا، کیونکہ رمضان کے پر نور لمحات میسر نہیں ہوں گے جس کے سبب حقیقی مزدوری (ثواب) سے محروم رہے گا۔

۳۴- رمضان کا روزہ ترک کرنا کفر:

جو شخص ماہ رمضان کے روزہ کی فرضیت کا انکار کرے یا اسے معمولی و حقیر عبادت قرار دیتے ہوئے روزہ نہ رکھے، وہ کافر ہے۔ یہ گویا انکار فرضیت صوم اور اسے حقیر تصور کرنے کی وعید و سزا ہے۔

حضرت عبداللہ بن عباس رضی اللہ عنہما کی روایت میں مذکور ہے کہ حضور انور صلی اللہ علیہ وسلم نے فرمایا: اسلام کی بنیاد تین (۳) امور پر ہے، جو ان میں سے کسی ایک کا بھی تارک ہو، وہ کافر اور مباح الدم ہے: (۱) کلمہ توحید کی شہادت، (۲) فرض نماز، (۳) رمضان کا روزہ۔ (علامہ زکی الدین منذری، الترغیب والترہیب، ج: ۲، ص: ۱۱۰)

۳۵- خواتین پر ایام حیض و نفاس کے روزوں کی قضا فرض ہونا:

خواتین ایام حیض و نفاس میں نہ نماز پڑھ سکتی ہیں اور نہ ماہ رمضان کے روزے رکھ سکتی ہیں۔ وہ حیض و نفاس کے دنوں کے روزے قضا کریں گی اور یہ قضا ان پر فرض ہوگی۔

حضرت معاذہ رضی اللہ عنہا کا بیان ہے کہ میں نے حضرت عائشہ صدیقہ رضی اللہ عنہا سے دریافت کیا: کیا حائضہ خواتین روزہ کی قضا کریں گی اور نماز کی قضا نہیں کریں گی؟ انہوں نے جواب میں فرمایا: رسول کریم صلی اللہ علیہ وسلم کے زمانہ میں ایسا ہوتا تھا کہ آپ صلی اللہ علیہ وسلم روزہ کی قضا کا حکم دیتے تھے اور نماز کی قضا کا حکم نہیں دیتے تھے۔

☆ نماز اور روزہ دونوں فرضیت میں برابر ہیں، نماز بکثرت ادا کرنا پڑتی ہے لہذا اس میں مشقت ہے اور روزے سال بعد آتے ہیں جن میں مشقت نہیں ہے۔

اسی بنا پر خواتین پر ماہ رمضان کے روزوں کی قضا واجب ہے اور نماز کی قضا واجب نہیں ہے۔

۳۶- حاملہ اور مرضہ خواتین کو ماہ رمضان کے روزے نہ رکھنے کی اجازت ہونا:

وہ خواتین جو حالت حمل میں ہوں، روزہ رکھنے کی صورت میں بچے کو نقصان پہنچنے کا اندیشہ ہو، انہیں بروقت روزے نہ رکھنے کی اجازت ہے مگر بعد میں ان کی قضا فرض ہوگی۔ اسی طرح وہ خواتین جو اپنے بچوں کو دودھ پلاتی ہوں، روزے رکھنے کے سبب بچے کو نقصان پہنچنے کا اندیشہ ہو، وہ بھی بروقت روزے نہ رکھیں تو کوئی حرج نہیں لیکن بعد میں قضا فرض ہوگی۔ یہ خواتین روزہ کے بجائے فدیہ ادا نہیں کر سکتیں۔ حضرت انس بن مالک رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: اللہ تعالیٰ نے مسافر سے روزہ اور نصف نماز، حاملہ اور دودھ پلانے والی عورتوں سے روزہ نہ رکھنے کی اجازت دی ہے۔

(امام سلیمان بن اشعث، سنن ابی داؤد، ج: ۱، ص: ۳۲۷)

۳۷- معمر و کمزور خواتین و حضرات کے لیے روزہ کی بجائے فدیہ ادا کرنے کی گنجائش ہونا:

نہایت درجہ معمر و کمزور خواتین و حضرات جو روزے نہ رکھ سکتے ہوں اور آئندہ انہیں روزہ رکھنے کی قوت حاصل ہونے کا بھی امکان نہ ہو، تو وہ روزہ رکھنے کے بجائے فدیہ ادا کریں گے۔

۱- حضرت عبداللہ بن عباس رضی اللہ عنہما سے منقول ہے کہ انتہائی بوڑھوں کو اس بات کی اجازت ہے کہ وہ روزہ نہ رکھیں اور ہر ایک دن روزے کے بدلے مسکین کو کھانا کھلا دیں۔ اس صورت میں ان پر قضا نہیں ہے۔ (سنن کبریٰ، ج: ۳، ص: ۲۷۱)

۲- حضرت ابو ہریرہ رضی اللہ عنہ سے منقول ہے کہ جو بوڑھا ضعیف روزہ نہ رکھ سکتا ہو، وہ ہر روز روزے کے عوض نصف صاع گندم فقیر کو دے گا۔ (ایضاً، ص: ۲۷۱)

۳- حضرت قتادہ رضی اللہ عنہ کا بیان ہے کہ حضرت انس رضی اللہ عنہ وفات سے قبل روزہ رکھنے کے لائق نہیں تھے، تو انہوں نے روزہ نہ رکھا اور اس کے بجائے ایک مسکین کو کھانا کھلایا تھا۔ (علامہ علی بن ابی بکر مجمل الزوائد، ج: ۳، ص: ۱۶۷)

۴- حضرت عبداللہ بن عباس رضی اللہ عنہما کا بیان ہے کہ انتہائی بوڑھا شخص اور بوڑھی عورت جو روزہ نہ رکھ سکتے ہوں، وہ ہر روزہ کے عوض ایک مسکین کو کھانا کھلائے۔

۵- حضرت مجاہد رحمہ اللہ تعالیٰ حضرت عبداللہ بن عباس رضی اللہ عنہما کے حوالے سے نقل کرتے ہیں: وَعَلَى الَّذِينَ يُطِيقُونَہ کی تفسیر میں فرماتے تھے کہ اس سے مراد وہ شیخ کبیر ہے جو روزے کی طاقت نہیں رکھتا، تو وہ روزہ نہ رکھے اور ہر روزہ کے عوض مسکین کو نصف صاع گندم دے۔ (سنن کبریٰ، ج: ۳، ص: ۲۷۱)

۳۸- حالت روزہ میں احتلام ہونے کی صورت میں روزہ نہ ٹوٹنا:

حالت روزہ میں احتلام کی صورت پیش آجائے تو روزہ نہیں ٹوٹے گا، غسل کرتے وقت منہ اور ناک میں پانی ڈالتے وقت مبالغہ سے کام نہ لیا جائے بلکہ نہایت احتیاط برتی جائے۔

۱- حضرت زید بن اسلم رحمہ اللہ تعالیٰ ایک صحابی کے حوالے سے روایت کرتے ہیں کہ آپ صلی اللہ علیہ وسلم نے فرمایا: احتلام

سے روزہ فاسد نہیں ہوتا۔ (امام سلیمان بن اشعث، سنن ابی داؤد، ج: ۱، ص: ۳۲۳)

۲- حضرت عطاء بن یسار رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: تین چیزوں سے صائم کا روزہ فاسد نہیں ہوتا: (۱) احتلام ہونے سے، (۲) قے آنے سے، (۳) خون فاسد نکلوانے سے۔

۳- حضرت ابوسعید خدری رضی اللہ عنہ سے منقول ہے کہ آپ صلی اللہ علیہ وسلم نے فرمایا: تین چیزوں سے روزہ دار کا روزہ فاسد نہیں ہوتا: (۱) پچھنا لگوانے سے، (۲) قے سے، (۳) احتلام ہونے سے۔ (امام ترمذی، جامع ترمذی، ج: ۱، ص: ۱۵۲)

۳۹- بالغ بچوں کو روزے رکھنے کی عادت ڈلوانا:

نماز کی طرح نابالغ بچوں پر روزہ بھی فرض نہیں ہے، انہیں عادی بنانے کے لیے روزہ رکھوانا چاہیے تاکہ بالغ ہونے کے بعد ان کی یہ عادت پکی ہو جائے اور وہ تاحیات روزے رکھنے کے عادی ہو جائیں۔

۱- حضرت معوذ بن عفرأ رضی اللہ عنہ سے منقول ہے کہ ہم لوگ چھوٹے (نابالغ) بچوں کو روزہ رکھواتے، ہم لوگ مسجد میں جاتے تو ان کے لیے کھلونوں کا انتظام کر دیتے، اگر وہ کھانے کے لیے روتے تب بھی ہم ان کی افطاری کے وقت کھانا دیتے تھے۔

(اصح للبخاری، ج: ۱، ص: ۲۶۳)

۲- ایک روایت میں منقول ہے کہ اگر بچے کھانا مانگتے تو ہم ان کو کھلونا دیتے، جس سے وہ کھانا بھول جاتے حتیٰ کہ ان کا روزہ پورا ہو جاتا تھا۔ (اصح للمسلم، ج: ۱، ص: ۳۶۰)

۴۰- حالت جنابت میں صبح صادق ہو جانے سے روزہ فاسد نہ ہونا:

وظیفہ زوجیت یا احتلام کی صورت میں جنابت کی حالت میں صبح صادق کا وقت ہونے پر روزہ فاسد نہیں ہوتا، بلکہ نہایت احتیاط سے غسل کر لیا جائے کہ پانی حلق سے نیچے پیٹ میں نہ اترے۔

۱- حضرت ام سلمہ رضی اللہ عنہا حضرت عائشہ صدیقہ رضی اللہ عنہا کے حوالے سے روایت کرتی ہیں کہ حضور اقدس صلی اللہ علیہ وسلم جنابت کی حالت میں صبح صادق کرتے تو آپ غسل فرماتے اور روزہ رکھتے۔ (مصنف عبدالرزاق، ج: ۴، ص: ۱۸۰)

۲- حضرت عقبہ بن عامر رضی اللہ عنہ حضرت فضالہ بن عبید رضی اللہ عنہ کے حوالے سے بیان کرتے ہیں کہ حضور اقدس صلی اللہ علیہ وسلم جنابت کی حالت میں ہوتے تو غسل فرماتے اور روزہ رکھتے تھے۔ (علامہ علی بن ابی بکر، مجمع الزوائد، ج: ۳، ص: ۱۵۲)

۳- ام المؤمنین حضرت عائشہ صدیقہ رضی اللہ عنہا سے منقول ہے کہ آپ صلی اللہ علیہ وسلم کی حالت جنابت میں صبح صادق ہو جاتی تو آپ روزے سے ہوتے تھے۔ (اصح لابن خزیمہ، ج: ۴، ص: ۲۴۹)

۴۱- بے مثل نبی صلی اللہ علیہ وسلم کے بے مثل روزے:

جس طرح ذات مصطفیٰ صلی اللہ علیہ وسلم بے مثل ہیں، اسی طرح آپ کے روزے بھی بے مثل تھے۔ اس حوالے سے چند روایات حسب ذیل ہیں:

۱- حضرت عبداللہ بن عمر رضی اللہ عنہما سے منقول ہے کہ رسول کریم صلی اللہ علیہ وسلم نے صوم وصال (افطاری کے بغیر روزہ رکھنا) کا آغاز کیا تو صحابہ نے بھی صوم وصال رکھنا شروع کر دیا، ان پر یہ روزہ دشوار ہو گیا، آپ نے انہیں اس سے منع کیا تو صحابہ کرام نے عرض کیا: یا رسول اللہ! آپ بھی تو صوم وصال رکھتے ہیں؟ آپ نے جواب میں فرمایا: میں تمہاری طرح نہیں ہوں، مجھے کھلایا اور پلایا جاتا ہے۔

۲- حضرت عبداللہ بن عمر رضی اللہ عنہما سے دوسری روایت میں منقول ہے کہ آپ صلی اللہ علیہ وسلم نے صحابہ کرام کو صوم وصال سے منع کیا تو انہوں نے عرض کیا: یا رسول اللہ! آپ بھی تو وصال کے روزے رکھتے ہیں؟ آپ نے جواب میں فرمایا: میں تمہاری مثل نہیں ہوں، کیونکہ مجھے کھلایا اور پلایا جاتا ہے۔

۳- اُمّ المؤمنین حضرت عائشہ صدیقہ رضی اللہ عنہا سے منقول ہے کہ رسول کریم صلی اللہ علیہ وسلم نے امت پر شفقت کرتے ہوئے صوم وصال سے منع کیا، صحابہ کرام رضی اللہ عنہم نے عرض کیا: یا رسول اللہ! آپ بھی تو صوم وصال رکھتے ہیں؟ اس پر آپ صلی اللہ علیہ وسلم نے فرمایا: میں تمہاری مثل نہیں ہوں، میرا پروردگار مجھے کھلاتا پلاتا ہے۔

۴- حضرت انس بن مالک رضی اللہ عنہ سے منقول ہے کہ حضور اقدس صلی اللہ علیہ وسلم نے فرمایا: (اے صحابہ!) تم وصال کے روزے نہ رکھو، صحابہ نے عرض کیا: یا رسول اللہ! آپ بھی تو وصال کے روزے رکھتے ہیں؟ آپ نے جواب میں فرمایا: تم میں سے میری مثل کون ہے؟ میں اپنے پروردگار کے ہاں رات گزارتا ہوں اور وہ مجھے کھلاتا پلاتا ہے۔

بَابُ مَا جَاءَ فِي قِرَاءَةِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 44: نبی کریم صلی اللہ علیہ وسلم کی تلاوت قرآن کا بیان

294- حَدَّثَنَا قُتَيْبَةُ بْنُ سَعِيدٍ حَدَّثَنَا اللَّيْثُ بْنُ شَهَابٍ عَنْ ابْنِ أَبِي مَلِيكَةَ عَنْ يَعْلَى بْنِ مَمْلُوكٍ أَنَّهُ سَأَلَ أُمَّ سَلَمَةَ عَنْ قِرَاءَةِ رَسُولِ اللَّهِ صَلَّى اللَّهُ عَلَيْهِ وَسَلَّمَ فَإِذَا هِيَ تَنْعَتُ قِرَاءَةَ مَفْسَرَةً حَرْفًا حَرْفًا .

﴿﴾ حضرت یعلیٰ بن مملک رضی اللہ عنہ نے کہا: انہوں نے حضرت اُمّ سلمہ رضی اللہ عنہا سے نبی کریم صلی اللہ علیہ وسلم کی قرأت کے بارے میں دریافت کیا تو انہوں نے آپ صلی اللہ علیہ وسلم کی قرأت کے بارے میں بتایا: ایک، ایک حرف الگ ہوتا تھا۔

295- حَدَّثَنَا مُحَمَّدُ بْنُ بَشَّارٍ حَدَّثَنَا وَهْبُ بْنُ جَرِيرٍ بْنُ حَازِمٍ حَدَّثَنَا أَبِي عَنْ قَتَادَةَ قَالَ قُلْتُ لِأَنْسِ بْنِ مَالِكٍ كَيْفَ كَانَ قِرَاءَةُ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ مَدًّا .

﴿﴾ حضرت قتادہ رضی اللہ عنہ نے کہا: میں نے حضرت انس بن مالک رضی اللہ عنہ سے دریافت کیا: رسول کریم صلی اللہ علیہ وسلم کی قرأت کا طریقہ کیا تھا؟ انہوں نے جواب دیا: آپ الفاظ کو کھینچ کر تلاوت کرتے تھے۔

296- حَدَّثَنَا عَلِيُّ بْنُ حَجْرٍ حَدَّثَنَا يَحْيَى بْنُ سَعِيدٍ الْأَمَوِيُّ عَنْ ابْنِ جَرِيحٍ عَنْ ابْنِ أَبِي مَلِيكَةَ عَنْ أُمِّ

سَلَمَةَ قَالَتْ كَانَ النَّبِيُّ صَلَّى اللَّهُ عَلَيْهِ وَسَلَّمَ يَقَطَعُ قِرَاءَةَ تَهْ يَقُولُ الْحَمْدُ لِلَّهِ رَبِّ الْعَالَمِينَ ثُمَّ يَقِفُ ثُمَّ يَقُولُ الرَّحْمَنُ الرَّحِيمُ ثُمَّ يَقِفُ وَكَانَ يَقْرَأُ مَلِكِ يَوْمِ الدِّينِ .

﴿﴾ حضرت ام سلمہ رضی اللہ عنہا نے کہا: رسول اللہ صلی اللہ علیہ وسلم اپنی قرأت میں (الفاظ کو) الگ، الگ ادا کیا کرتے تھے۔ آپ پہلے ”الْحَمْدُ لِلَّهِ رَبِّ الْعَالَمِينَ“ پڑھتے تو پھر ٹھہرتے تھے پھر ”الرَّحْمَنُ الرَّحِيمُ“ پڑھتے تھے، پھر ٹھہرتے تھے پھر ”مَلِكِ يَوْمِ الدِّينِ“ پڑھتے تھے۔

297- حَدَّثَنَا قُتَيْبَةُ بْنُ سَعِيدٍ حَدَّثَنَا اللَّيْثُ عَنْ معاوية بن صالح عن عَبْدِ اللَّهِ بْنِ أَبِي قَيْسٍ قَالَ سَأَلْتُ عَائِشَةَ عَنْ قِرَاءَةِ النَّبِيِّ صَلَّى اللَّهُ عَلَيْهِ وَسَلَّمَ أَكَانَ يُسِرُّ بِالْقِرَاءَةِ أَمْ يَجْهَرُ قَالَتْ كُلُّ ذَلِكَ قَدْ كَانَ يَفْعَلُ رَبُّنَا أَسْرًا وَرُبَّمَا جَهَرَ قُلْتُ الْحَمْدُ لِلَّهِ الَّذِي جَعَلَ فِي الْأَمْرِ سَعَةً .

﴿﴾ حضرت عبداللہ بن ابوقیس رضی اللہ عنہ نے کہا: میں نے حضرت عائشہ صدیقہ رضی اللہ عنہا سے رسول اللہ صلی اللہ علیہ وسلم کی قرأت کے بارے میں دریافت کیا: کیا آپ پست آواز میں قرأت کرتے تھے یا بلند آواز میں؟ انہوں نے جواب دیا: آپ ہر طرح سے قرأت کرتے تھے، آپ پست آواز میں کرتے اور کبھی آپ بلند آواز میں، تو میں نے کہا: ہر طرح کی حمد اس اللہ تعالیٰ کے لیے ہے جس نے تمام معاملات میں وسعت رکھی ہے۔

298- حَدَّثَنَا محمود بن غيلان حَدَّثَنَا وكيع حَدَّثَنَا مسعر عَنْ أَبِي الْعَلَاءِ الْعَبْدِيِّ عَنْ يَحْيَى بْنِ جَعْدَةَ عَنْ أُمِّ هَانِي قَالَتْ كُنْتُ أَسْمَعُ قِرَاءَةَ النَّبِيِّ صَلَّى اللَّهُ عَلَيْهِ وَسَلَّمَ بِاللَّيْلِ وَأَنَا عَلَى عَرِيضِي .

﴿﴾ حضرت ام ہانی رضی اللہ عنہا نے کہا: میں رات کے وقت رسول اللہ صلی اللہ علیہ وسلم کی قرأت کی آواز سن لیا کرتی تھی حالانکہ میں اپنی چھت پر ہوتی تھی۔

299- حَدَّثَنَا محمود بن غيلان حَدَّثَنَا أَبُو دَاوُدَ ابْنَانَا شُعْبَةَ عَنْ معاوية بن قرة قَالَ سَمِعْتُ عَبْدَ اللَّهِ بْنَ مَغْفَلٍ يَقُولُ رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ عَلَى نَاقَتِهِ يَوْمَ الْفَتْحِ وَهُوَ يَقْرَأُ إِنَّا فَتَحْنَا لَكَ فَتْحًا مُبِينًا لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ قَالَ فَقَرَأَ وَرَجَعَ قَالَ وَقَالَ مُعَاوِيَةُ بْنُ قُرَّةٍ لَوْلَا أَنْ يَجْتَمِعَ النَّاسُ عَلَيَّ لَا خَذْتُ لَكُمْ فِي ذَلِكَ الصَّوْتِ أَوْ قَالَ اللَّحْنِ .

﴿﴾ حضرت عبداللہ بن مغفل رضی اللہ عنہ نے کہا: میں نے رسول کریم صلی اللہ علیہ وسلم کو فتح مکہ کے دن دیکھا آپ اونٹنی پر سوار تھے اور یہ قرأت کر رہے تھے: ”بے شک ہم نے تمہیں واضح فتح عطا کر دی ہے تاکہ اللہ تعالیٰ تمہارے پہلوں اور والوں کے ذنب کی مغفرت کر دے۔“

راوی نے کہا: رسول اللہ صلی اللہ علیہ وسلم نے قرأت کی اور اس میں ”ترجیع“ کی۔ معاویہ بن قرہ نامی راوی نے کہا: اگر میرے پاس لوگوں کے جمع ہونے کا اندیشہ نہ ہوتا، میں تمہیں اس طرز پر قرأت کر کے دکھاتا۔

300- حَدَّثَنَا قُتَيْبَةُ بْنُ سَعِيدٍ حَدَّثَنَا نُوحُ بْنُ قَيْسٍ الْحَدَانِيُّ عَنْ حَسَامِ بْنِ مِصْكٍ عَنْ قَتَادَةَ قَالَ مَا بَعَثَ اللَّهُ نَبِيًّا إِلَّا حَسَنَ الْوَجْهِ حَسَنَ الصَّوْتِ وَكَانَ نَبِيَّكُمْ صَلَّى اللَّهُ عَلَيْهِ وَسَلَّمَ حَسَنَ الْوَجْهِ حَسَنَ الصَّوْتِ وَكَانَ لَا يُرْجَعُ .

﴿﴾ حضرت قتادہ رضی اللہ عنہ نے کہا: اللہ تعالیٰ نے جس بھی نبی کو مبعوث کیا وہ خوبصورت شکل و صورت کا مالک اور اس کی آواز بھی اچھی تھی۔ تمہارے نبی بھی خوبصورت چہرے والے تھے، خوبصورت آواز کے مالک تھے اور آپ ترجیع نہیں کیا کرتے تھے۔

301- حَدَّثَنَا عَبْدُ اللَّهِ بْنُ عَبْدِ الرَّحْمَنِ حَدَّثَنَا يَحْيَى بْنُ حَسَانَ حَدَّثَنَا عَبْدُ الرَّحْمَنِ بْنُ أَبِي الزِّنَادِ عَنْ عَمْرٍو بْنِ أَبِي عَمْرٍو عَنْ عِكْرِمَةَ عَنْ ابْنِ عَبَّاسٍ قَالَ كَانَ قِرَاءَةُ النَّبِيِّ صَلَّى اللَّهُ عَلَيْهِ وَسَلَّمَ رُبَّمَا يَسْمَعُهَا مَنْ فِي الْحُجْرَةِ وَهُوَ فِي الْبَيْتِ .

﴿﴾ حضرت عبداللہ بن عباس رضی اللہ عنہما نے کہا: رسول کریم صلی اللہ علیہ وسلم کی قرأت بعض اوقات ایسی ہوتی کہ جو شخص صحن میں موجود ہوتا وہ سن لیتا تھا حالانکہ آپ گھر کے اندر قرأت کر رہے ہوتے تھے۔

شرح

تلاوت قرآن کے حوالے سے اسوۂ نبوی صلی اللہ علیہ وسلم

۱- آپ صلی اللہ علیہ وسلم کی تلاوت قرآن کا حسین انداز:

نبی کریم صلی اللہ علیہ وسلم کی تلاوت قرآن کا انداز حسین، دلکش اور پُرکشش تھا جس کی مثال نہیں پیش کی جاسکتی۔ سامع ایک ایک لفظ سن سکتا تھا اور سمجھنے والا بلا دقت سمجھ سکتا تھا۔

۱- حضرت ام سلمہ رضی اللہ عنہا نے تلاوت کر کے بتایا: بِسْمِ اللَّهِ الرَّحْمَنِ الرَّحِيمِ ۝ الْحَمْدُ لِلَّهِ رَبِّ الْعَالَمِينَ ۝ ہر لفظ کو الگ اور بالکل صاف صاف پڑھا۔

۲- حضرت قتادہ رضی اللہ عنہ نے حضرت انس بن مالک رضی اللہ عنہ سے تلاوت نبوی صلی اللہ علیہ وسلم کے بارے میں سوال کیا؟ انہوں نے فرمایا: آپ اپنی آواز کھینچ کر تلاوت فرمایا کرتے تھے۔ (طبقات لابن سعد، ص: ۲۷۶)

۳- حضرت قتادہ رضی اللہ عنہ نے حضرت انس رضی اللہ عنہ سے دریافت کیا: آپ تلاوت قرآن کس طرح کرتے تھے؟ انہوں نے جواب میں فرمایا: آپ مد کا لحاظ کرتے ہوئے تلاوت کیا کرتے تھے، پھر پڑھ کر سنایا: بِسْمِ اللَّهِ الرَّحْمَنِ الرَّحِيمِ، بِسْمِ اللَّهِ

کو قدرے لمبا کر کے پڑھا، الرَّحْمَنِ الرَّحِيمِ کو مد کا لحاظ کرتے ہوئے پڑھا۔ (امام محمد بن اسماعیل بخاری، صحیح بخاری، ج: ۱، ص: ۷۵۴)

۴- حضرت قتادہ رضی اللہ عنہ کا بیان ہے کہ حضور اقدس صلی اللہ علیہ وسلم کی قرأت عموماً مد کے ساتھ کھینچ کر ہوتی تھی۔

(امام محمد بن یوسف الصالحی الشامی، بل الہدی والرشاد، ج: ۸، ص: ۴۹۸)

۲- آپ کی قرأت مد کے ساتھ ہونا:

خاتم المرسلین صلی اللہ علیہ وسلم حامل قرآن تھے، آپ تلاوت قرآن نہایت حسین انداز اور مد کے ساتھ کرتے تھے۔ چلتا ہوا شخص تلاوت سن کر رک جاتا تھا اور پرندے اپنی پرواز کو موقوف کر دیتے تھے۔

۱- حضرت قتادہ رضی اللہ عنہ نے حضرت انس رضی اللہ عنہ سے حضور اقدس صلی اللہ علیہ وسلم کی تلاوت کے حوالے سے سوال کیا تو انہوں نے جواب میں کہا: مد کے ساتھ ہوتی تھی، پھر مد کے ساتھ پڑھ کر دکھایا: بِسْمِ اللّٰهِ مَدِّ كَيْفَا، الرَّحْمٰنِ مَدِّ كَيْفَا، الرَّحِیْمِ مَدِّ كَيْفَا۔ یعنی اللہ کی لام، رَحْمٰنِ کی میم اور رَحِیْمِ کی یاء کو کھینچ کر پڑھا۔ (اصح للبخاری، ج: ۲، ص: ۷۵۴)

۲- حضرت عبداللہ بن قیس رضی اللہ عنہ کا بیان ہے کہ میں نے حضرت عائشہ صدیقہ رضی اللہ عنہا سے دریافت کیا کہ آپ صلی اللہ علیہ وسلم تلاوت قرآن بلند آواز سے کرتے تھے یا پست آواز میں؟ انہوں نے جواب دیا: دونوں طریقوں سے۔ میں نے کہا: تمام تعریفیں اللہ تعالیٰ کے لیے ہیں جس نے اس (دین) میں وسعت رکھی ہے۔ (امام سلیمان بن اشعث، سنن ابی داؤد، ج: ۱، ص: ۲۰۳)

۳- خوش الحانی سے تلاوت کرنا:

امام المرسلین صلی اللہ علیہ وسلم نہایت شیریں آواز تھے اور قرآن کریم کی تلاوت نہایت خوش الحانی سے فرمایا کرتے تھے۔

۱- حضرت قتادہ رضی اللہ عنہ کا بیان ہے کہ اللہ تعالیٰ نے ہر نبی کو حسین صورت اور حسین آواز سے نوازا تھا۔ ہمارے نبی صلی اللہ علیہ وسلم نہایت خوبصورت و خوش آواز تھے اور مصنوعی آواز سے تلاوت نہیں کرتے تھے۔

(امام احمد بن حجر عسقلانی، فتح الباری، شرح صحیح بخاری، ج: ۷، ص: ۲۰۱)

۲- حضرت براء بن عازب رضی اللہ عنہ سے منقول ہے کہ میں نے نماز عشاء رسول کریم صلی اللہ علیہ وسلم کے ساتھ ادا کی، آپ نے سورۃ التین والذیتون کی قرأت کی۔ میں نے آپ صلی اللہ علیہ وسلم سے زیادہ کسی انسان کو خوش آواز اور خوبصورت قرأت والا نہیں دیکھا۔ (اصح للبخاری، ج: ۲، ص: ۱۱۲۶)

۴- خوبصورت آواز سے قرأت کرنا:

قرآن چونکہ کلام خداوندی ہے، اس کی عظمت کا تقاضا ہے کہ اس کی شایان شان تلاوت کی جائے اور آپ صلی اللہ علیہ وسلم شایان شان اور اچھی آواز میں تلاوت فرمایا کرتے تھے۔

حضرت عبداللہ بن مغفل رضی اللہ عنہ کا بیان ہے کہ میں نے فتح مکہ کے موقع پر کلام باری تعالیٰ: اِنَّا فَتَحْنَا لَكَ فَتْحًا مُّبِينًا ۝ کی تلاوت کرتے ہوئے سنا۔ آپ نہایت ترتیل اور حسن صوت کے ساتھ کھینچ کر پڑھ رہے تھے۔ حضرت معاویہ بن قرہ رضی اللہ عنہ کہتے ہیں کہ اگر لوگوں کے جمع ہونے کا اندیشہ نہ ہوتا تو میں اس طرح تلاوت کر کے دکھا دیتا۔ (اصح للبخاری، ج: ۲، ص: ۱۱۲۵)

۵- آپ صلی اللہ علیہ وسلم کی تلاوت کی کیفیت:

امام الانبیاء صلی اللہ علیہ وسلم کی تلاوت کا انداز اتنا حسین تھا کہ اس میں کثیر خوبیاں جمع ہو جاتی تھیں، آپ کی قرأت پست ہوتی

تھی اور بلند بھی۔

حضرت عبداللہ بن عباس رضی اللہ عنہما کا بیان ہے کہ حضور اقدس صلی اللہ علیہ وسلم کی آواز (مسجد کے) صحن میں سنی جاسکتی تھی جبکہ آپ گھر کے اندر تلاوت فرماتے تھے۔

۶- آپ کا دوسروں سے قرأت سننا:

خواہ آپ صلی اللہ علیہ وسلم بھی کلام الہی کی شایان شان تلاوت فرمایا کرتے تھے مگر آپ کو یہ بات بھی پسند تھی کہ دوسروں سے تلاوت سنی جائے۔

۱- حضرت انس رضی اللہ عنہ کا بیان ہے کہ حضرت ابو موسیٰ اشعری رضی اللہ عنہ اپنے گھر میں بیٹھ کر تلاوت قرآن کرتے، لوگوں کی بھیڑ لگ جاتی تھی۔ کسی شخص نے رسول کریم صلی اللہ علیہ وسلم کو مطلع کرتے ہوئے عرض کیا: یا رسول اللہ! آپ کو اس بات کا علم ہے کہ حضرت ابو موسیٰ اشعری رضی اللہ عنہ اپنے گھر میں بیٹھ کر تلاوت قرآن کرتے ہیں، اس پر لوگ جمع ہو جاتے ہیں؟ آپ صلی اللہ علیہ وسلم نے فرمایا: انہیں ایسی جگہ بٹھاؤ جہاں سے وہ ہم میں سے کس کو دیکھ نہ سکے، عرض کیا: ٹھیک ہے، چنانچہ تعمیل حکم کیا گیا۔ آپ صلی اللہ علیہ وسلم نے حضرت ابو موسیٰ اشعری رضی اللہ عنہ کی تلاوت سن کر فرمایا: انہیں لحن داؤدی دی گئی ہے۔

(علامہ ابوالحسن علی بن ابی بکر ہتھی، مجمع الزوائد، ج: ۹، ص: ۳۶)

۲- حضرت کعب بن مالک رضی اللہ عنہ کا بیان ہے کہ جب آپ صلی اللہ علیہ وسلم نے حضرت ابو موسیٰ اشعری رضی اللہ عنہ کی قرأت سنی تو فرمایا: تمہارے بھائی کو اللہ تعالیٰ نے حضرت داؤد علیہ السلام جیسی خوش الحانی عطا کی ہے۔ (ایضاً)

۳- حضرت ابو ہریرہ رضی اللہ عنہ سے منقول ہے کہ آپ صلی اللہ علیہ وسلم مسجد میں تشریف لائے تو ایک شخص کو تلاوت قرآن کرتے ہوئے دیکھا، دریافت فرمایا: یہ کون ہے؟ عرض کیا گیا: یہ حضرت عبداللہ بن قیس رضی اللہ عنہ ہیں، فرمایا: اللہ تعالیٰ نے ان کو حضرت داؤد علیہ السلام کی خوش آوازی سے نوازا ہے۔ (امام محمد بن یزید، سنن ابن ماجہ، ص: ۹۵)

۷- آپ کا دوسروں سے قرأت سنانے کی فرمائش کرنا:

خواہ لوگ از خود آپ صلی اللہ علیہ وسلم کی موجودگی میں تلاوت قرآن کی سعادت حاصل کرتے تھے، بعض اوقات آپ دوسروں سے تلاوت قرآن سنانے کی فرمائش بھی کر دیتے تھے۔

حضرت عبداللہ بن مسعود رضی اللہ عنہ کا بیان ہے کہ رسول کریم صلی اللہ علیہ وسلم نے مجھ سے فرمایا: تم مجھے قرآن سناؤ، میں نے عرض کیا: یا رسول اللہ! کیا میں آپ کو قرآن سناؤں جبکہ قرآن آپ پر نازل کیا گیا ہے؟ آپ نے جواب میں فرمایا: مجھے یہ پسند ہے کہ اپنے علاوہ کسی سے قرآن سنوں۔ (اصحیح للبخاری، ج: ۲، ص: ۷۵۶)

خواہ آدمی خود بڑے سے بڑا قاری ہو، بعض اوقات دوسروں سے قرآن سننا چاہیے۔ اس طرح دوسروں کی حوصلہ افزائی ہوتی ہے اور لوگوں میں تلاوت قرآن یا قرآن سیکھنے کا ذوق پیدا ہوتا ہے۔ علاوہ ازیں اس عمل سے تکبر و غرور کا خاتمہ ہوتا ہے۔

۸- حسن قرأت کا معنی و مفہوم:

حسن قرأت کا مطلب ہے: قرآن کریم کو تجوید کے قواعد کے مطابق ترتیل سے ادا کرنا، جس طرح قرآنی احکام و مسائل پر عمل کرنا عبادت ہے بالکل اسی طرح محض تلاوت قرآن بھی عبادت ہے۔

حضرت طاؤس رحمہ اللہ تعالیٰ سے مرسلًا منقول ہے کہ حضور اقدس صلی اللہ علیہ وسلم سے دریافت کیا گیا: قرآن کو حسن صوت اور اچھے طریقہ سے پڑھنے والا کون ہے یعنی اس کی علامت کیا ہے؟ آپ نے جواب میں فرمایا: جب تم اسے پڑھتے ہوئے سنو تو یہ معلوم ہو کہ وہ خدا سے ڈر رہا ہے؟ (امام ولی الدین محمد، مشکوٰۃ المصابیح، ص: ۱۹۱)

۹- آپ کا موقع و محل کے مطابق جواب دینا:

تلاوت قرآن کے دوران آپ صلی اللہ علیہ وسلم مواقع و مواضع کے اعتبار سے جواب کا بھی زبان مبارک سے اعادہ فرماتے تھے اور سامعین مطالب و مفاہیم خوب سمجھ لیتے تھے۔

۱- حضرت عبداللہ بن عباس رضی اللہ عنہما سے منقول ہے کہ رسول کریم صلی اللہ علیہ وسلم جب: سَبِّحِ اسْمَ رَبِّكَ الْأَعْلَى ۝ پڑھتے تو فرماتے: سُبْحَانَ رَبِّيَ الْأَعْلَى . (تفسیر روح البیان، ج: ۳، ص: ۱۰۲)

۲- حضرت قتادہ رضی اللہ عنہ سے منقول ہے کہ رسول کریم صلی اللہ علیہ وسلم جب یہ آیت تلاوت کرتے: أَلَيْسَ اللَّهُ بِأَحْكَمِ الْحَكِمِينَ ۝ تو آپ یوں فرماتے: بَلَىٰ أَنَا عَلَيَّ ذَٰلِكَ مِنَ الشَّاهِدِينَ . (تفسیر روح البیان، ج: ۳۰، ص: ۱۷۷)

۳- حضرت جابر بن عبداللہ رضی اللہ عنہما سے منقول ہے کہ آپ صلی اللہ علیہ وسلم نے سورہ رحمن کی آخر تک تلاوت کی تو فرمایا: کیا وجہ ہے کہ میں تمہیں خاموش دیکھتا ہوں اور تم سے بہتر تو جنات کی جماعت ہے کہ جب بھی ان پر یہ آیت پڑھی گئی تو انہوں نے جواب میں کہا: لا بشيء من نعمك ربنا نكذب فلك الحمد .

(علامہ جلال الدین محلی و علامہ جلال الدین سیوطی، تفسیر جلالین، ص: ۴۴۴)

۴- حضرت قتادہ رضی اللہ عنہ سے منقول ہے کہ حضور انور صلی اللہ علیہ وسلم جب یہ آیت تلاوت کرتے: أَلَيْسَ ذَٰلِكَ بِقَدِيرٍ عَلَيَّ أَنْ يُحْيِيَ الْمَوْتَىٰ ۝ تو آپ فرماتے: سُبْحَانَكَ وَبَلَىٰ . (علامہ جلال الدین سیوطی، درمنثور، ج: ۶، ص: ۲۹۶)

۱۰- گانے کی طرز پر تلاوت قرآن کرنے کی ممانعت ہونا:

دور حاضر کا المیہ ہے کہ نعت گانے کی طرز پر پڑھی جاتی ہے اور تلاوت قرآن گانے کی طرز پر کی جاتی ہے۔ یہ طریقہ کار ناجائز و ممنوع ہے، جس سے اجتناب از بس ضروری ہے۔

حضرت حذیفہ رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: عنقریب میرے بعد ایسے لوگ آئیں گے جو قرآن کریم کو گا گا کر پڑھیں گے، نوحہ کی طرز پر پڑھیں گے اور قرآن ان کی گردن تک بھی نہ پہنچے گا۔ ان کے دل میں فتنہ ہوگا اور وہ لوگوں میں سے جس کی قرأت کو پسند کریں گے اس سے سنیں گے۔ (امام ولی الدین محمد، مشکوٰۃ المصابیح، ص: ۱۹۱)

۱۱- آپ کا ماہ رمضان میں حضرت جبرائیل علیہ السلام سے قرآن کا دور کرنا

آپ صلی اللہ علیہ وسلم نے تلاوت قرآن کو بہترین عبادت قرار دیا ہے، خود بھی اس مقدس کتاب کی تلاوت نہایت اہتمام سے فرماتے تھے بالخصوص ماہ رمضان میں اس عبادت کو نہایت درجہ کی وسعت دیتے تھے حتیٰ کہ حضرت جبرائیل علیہ السلام کے ساتھ قرآن کا دور فرماتے تھے۔

حضرت عبداللہ بن عباس رضی اللہ عنہما سے منقول ہے کہ حضور انور صلی اللہ علیہ وسلم ہر سال رمضان المبارک میں حضرت جبرائیل علیہ السلام کو قرآن کریم سناتے اور وفات کے سال دوبار سنایا تھا۔ (مسند امام احمد بن حنبل، ج: ۱، ص: ۳۲۵)

۱۲- تلاوت قرآن اور روزہ کی برکت سے قبر سے خوشبو آنا:

تلاوت قرآن اور روزہ دونوں ممتاز ترین عبادات ہیں، جن پر اسلام کا محل قائم ہے، ان کے فیوض و برکات زندگی تک محدود نہیں ہیں بلکہ بعد از وفات بھی باقی رہیں گے اور قبر و حشر میں بھی اس کی برکات کا ظہور ہوگا۔

حضرت علامہ ابن ابی الدین رحمہ اللہ تعالیٰ نے حضرت مغیرہ بن حبیب رضی اللہ عنہ کے حوالے سے نقل کیا ہے کہ انہیں خواب میں دیکھا تو دریافت کیا: تمہاری قبر سے خوشبو آتی ہے تو اس کی وجہ کیا ہے؟ انہوں نے جواب دیا: یہ تلاوت قرآن اور سخت گرمی کے موسم میں روزے کی پیاس کی برکت ہے۔ (علامہ جلال الدین سیوطی، شرح الصدور، ص: ۱۹۹)

۱۳- گود میں لیے قرآن کی تلاوت کی برکات کا ظہور:

تلاوت قرآن کی برکات قبر اور حشر میں بھی نمایاں ہوں گی، جس کے نتیجہ میں انسان کے وقار میں اضافہ اور مصائب سے نجات حاصل ہوگی۔

محدث کبیر، حضرت ابن مندہ رحمہ اللہ تعالیٰ کا بیان ہے کہ حضرت عاصم سقظی رحمہ اللہ تعالیٰ نے بیان کیا ہے: میں نے بلخ میں ایک قبر کھودی جس کے ایک سوراخ میں ایک شیخ کو دیکھا کہ قبلہ رخ متوجہ ہو کر گود میں قرآن لیے ہوئے تلاوت کر رہے ہیں، ان پر ستر لباس ہے اور ان کے گرد باغیچہ ہے۔ (علامہ جلال الدین سیوطی، شرح الصدور، ص: ۳۵۲)

۱۴- حفظ قرآن کی تکمیل نہ ہونے پر موت آجائے تو قبر میں اس کی تکمیل ہونا:

جو طالب علم قرآن کی سعادت حاصل کر رہا ہو، تکمیل حفظ قرآن سے قبل اسے موت آجائے تو اللہ تعالیٰ کی طرف سے فرشتہ تعینات کیا جاتا ہے جو قبر میں تکمیل حفظ قرآن کی دولت سے بہرہ ور کرتا ہے۔

حضرت عطیہ عوفی رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: جس نے قرآن پڑھا اور اس کے پورا ہونے سے پہلے موت آجائے تو قبر میں ایک فرشتہ آئے گا جو قبر میں اسے تعلیم دے گا۔

حضرت امام حسن بصری رحمہ اللہ تعالیٰ فرماتے ہیں کہ مجھے یہ بات پہنچی ہے کہ کسی مومن کا حفظ قرآن مکمل نہیں ہوا اور وہ فوت

ہو گیا تو قبر میں فرشتوں کو حکم ہوگا اسے قرآن پاک حفظ کرائیں تاکہ اللہ پاک اسے حفاظ قرآن میں اٹھائے۔

(علامہ جلال الدین سیوطی، شرح الصدور، ص: ۱۹۵)

۱۵- تلاوت قرآن کی برکت سے قبر میں خوشبو:

آدمی کو تلاوت قرآن سے جتنا شغف ہوگا، اتنا ہی اسے قرآن کا فیضان حاصل ہوگا۔ حضرت ابوالحسن رحمہ اللہ تعالیٰ بیان کرتے ہیں کہ مجھ سے حضرت ابراہیم الحفار رحمہ اللہ تعالیٰ نے بیان کیا: میں نے ایک قبر کی کھدائی کی تو ایک اینٹ کھلی اور دیکھا کہ ایک شخص قبر میں بیٹھا تلاوت قرآن کر رہا ہے اور اس سے مشک کی خوشبو آ رہی ہے۔ (علامہ جلال الدین سیوطی، شرح الصدور، ص: ۱۸۹)

۱۶- دور رسالت میں قبر سے تلاوت قرآن کی آواز آنا:

قرآن کلام الہی ہے، یہ ایک زندہ و پائندہ کتاب ہے، اس کا وظیفہ کرنے والا بھی زندہ رہتا ہے اور دنیا کی طرح قبر میں بھی اس کی تلاوت سے لطف اندوز ہوتا ہے۔ دنیا سے جانے کے بعد میت سورہ ملک کی تلاوت کرتی ہے۔ اولیاء، صالحین اور علماء ربانین قبر میں نماز، تلاوت قرآن اور دعائیں مصروف رہتے ہیں۔

حضرت عبداللہ بن عباس رضی اللہ عنہما سے منقول ہے کہ آپ صلی اللہ علیہ وسلم کے کچھ صحابہ: ایک قبر کے پاس خیمہ لگایا، ان کو علم نہیں تھا کہ یہاں قبر ہے، اچانک قبر سے ایک شخص کے سورہ ملک تا آخر پڑھنے کی آواز سنائی۔ انہوں نے یہ واقعہ حضور اقدس صلی اللہ علیہ وسلم کی خدمت میں بیان کیا، آپ نے فرمایا: یہ سورت میت کو عذاب قبر سے نجات دینے والی اور محفوظ رکھنے والی ہے۔

بَابُ مَا جَاءَ فِي بُكَاءِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 45: رسول کریم صلی اللہ علیہ وسلم کے رونے کا بیان

302- حَدَّثَنَا سُوَيْدُ بْنُ نَصْرٍ حَدَّثَنَا عَبْدُ اللَّهِ بْنُ الْمُبَارَكِ عَنْ حَمَادِ بْنِ سَلَمَةَ عَنْ ثَابِتٍ عَنْ مَطْرِفٍ وَهُوَ ابْنُ عَبْدِ اللَّهِ بْنِ الشَّخِيرِ عَنْ أَبِيهِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَهُوَ يُصَلِّي وَلِجَوْفِهِ أَزِيْرٌ كَأَزِيْرِ الْمَرْجَلِ مِنَ الْبُكَاءِ .

﴿﴾ حضرت مطرف رضی اللہ عنہ جو عبداللہ بن شخیر رضی اللہ عنہ کے صاحبزادے ہیں وہ اپنے والد کے حوالے سے بیان کرتے ہیں: میں رسول اللہ صلی اللہ علیہ وسلم کی خدمت میں حاضر ہوا آپ اس وقت نماز ادا کر رہے تھے اور آپ کے سینے سے رونے کی وجہ سے یوں آواز آرہی تھی جیسے ہنڈیا جوش کھا رہی ہو۔

303- حَدَّثَنَا مُحَمَّدُ بْنُ غِيلَانَ حَدَّثَنَا معاوية بن هشام حَدَّثَنَا سفيان عن الاعمش عن ابراهيم عن عبيدة رَضِيَ اللَّهُ عَنْهُ عَنْ عَبْدِ اللَّهِ بْنِ مَسْعُودٍ قَالَ قَالَ لِي رَسُولُ اللَّهِ صَلَّى اللَّهُ عَلَيْهِ وَسَلَّمَ اِقْرَأْ عَلَيَّ فَقُلْتُ يَا رَسُولَ اللَّهِ اِقْرَأْ عَلَيْكَ وَعَلَيْكَ أَنْزَلَ قَالَ إِنِّي أَحَبُّ أَنْ أَسْمَعَهُ مِنْ غَيْرِي فَقَرَأْتُ سُورَةَ النِّسَاءِ حَتَّى بَلَغْتُ وَجِئْنَا بِكَ عَلَى هَوْلَاءٍ شَهِيْدًا قَالَ فَرَأَيْتُ عَيْنِي رَسُولِ اللَّهِ تَهْمَلَانِ .

ابن عباس قال اخذ رسول الله صلى الله عليه وسلم ابنة له تقضى فاحتضنها فوضعتها بين يديه فماتت وهي بين يديه وصاحت أم أيمن فقال يعنى النبي صلى الله عليه وسلم اتبكين عند رسول الله فقالت ألسنت أركك تبكى قال إني لست أبكى إنما هي رحمة إن المؤمن بكل خير على كل حال إن نفسه تنزع من بين جنبه وهو بحمد الله تعالى .

﴿﴾ حضرت عبد اللہ بن عباس رضی اللہ عنہما نے کہا: رسول کریم صلی اللہ علیہ وسلم نے اپنی ایک صاحبزادی کو بازوؤں میں بھر لیا، آپ نے انہیں اپنے آگے رکھا ہوا تھا اسی دوران ان کا انتقال ہو گیا کہ وہ آپ کے سامنے ہی موجود تھیں۔ حضرت ام ایمن رضی اللہ عنہا کی چیخ نکل گئی تو آپ صلی اللہ علیہ وسلم نے فرمایا: کیا تم اللہ تعالیٰ کے رسول کے سامنے رورہی ہو؟ حضرت ام ایمن رضی اللہ عنہا نے عرض کیا: میں آپ کو بھی روتے ہوئے دیکھ رہی ہوں؟ آپ صلی اللہ علیہ وسلم نے فرمایا: میں رورہی نہیں رہا جو آنسو نکل رہے ہیں یہ رحمت ہیں، مؤمن کا معاملہ ہر حالت میں بہتری کا ہوتا ہے۔ جب اس کی جان اس کے جسم سے نکالی جاتی ہے تو وہ اس وقت اللہ تعالیٰ کی حمد بیان کر رہا ہوتا ہے۔

306- حَدَّثَنَا مُحَمَّدُ بْنُ بَشَّارٍ حَدَّثَنَا عَبْدُ الرَّحْمَنِ بْنُ مَهْدِيٍّ حَدَّثَنَا سَفِينُ بْنُ عَاصِمِ بْنِ عُبَيْدِ اللَّهِ عَنِ الْقَاسِمِ بْنِ مُحَمَّدٍ عَنْ عَائِشَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَبَلَ عُثْمَانَ بْنَ مَطْعُونٍ وَهُوَ مَيِّتٌ وَهُوَ يَبْكِي أَوْ قَالَ وَعَيْنَاهُ تُهْرَقَانِ .

﴿﴾ حضرت عائشہ صدیقہ رضی اللہ عنہا نے کہا: رسول کریم صلی اللہ علیہ وسلم نے حضرت عثمان بن مظعون رضی اللہ عنہ کو بوسہ دیا وہ اس وقت انتقال کر چکے تھے۔ آپ صلی اللہ علیہ وسلم رورہے تھے اور آپ کی آنکھوں سے آنسو جاری تھے۔

307- حَدَّثَنَا اسْحَقُ بْنُ مَنْصُورٍ حَدَّثَنَا أَبُو عَامِرٍ حَدَّثَنَا فُلَيْعٌ وَهُوَ ابْنُ سُلَيْمَانَ عَنْ هَلَالِ بْنِ عَلِيٍّ عَنْ أَنَسِ بْنِ مَالِكٍ قَالَ شَهِدْنَا ابْنَةَ رَسُولِ اللَّهِ صَلَّى اللَّهُ عَلَيْهِ وَسَلَّمَ وَرَسُولُ اللَّهِ صَلَّى اللَّهُ عَلَيْهِ وَسَلَّمَ جَالِسٌ عَلَى الْقَبْرِ فَرَأَيْتُ عَيْنَيْهِ تَدْمَعَانِ فَقَالَ أَفِيكُمْ رَجُلٌ لَمْ يُقَارِفِ اللَّيْلَةَ قَالَ أَبُو طَلْحَةَ رَضِيَ اللَّهُ عَنْهُ أَنَا قَالَ أَنْزِلْ فَنَزَلَ فِي قَبْرِهَا .

﴿﴾ حضرت انس بن مالک رضی اللہ عنہ نے کہا: ہم رسول کریم صلی اللہ علیہ وسلم کی صاحبزادی کی میت کے ساتھ موجود تھے، آپ صلی اللہ علیہ وسلم قبر کے پاس تھے اور میں نے آپ کی آنکھوں سے آنسو نکلتے ہوئے دیکھے۔ آپ نے دریافت کیا: کیا تم میں کوئی ایسا شخص موجود ہے جس نے گزشتہ رات صحبت نہ کی ہو؟ حضرت طلحہ رضی اللہ عنہ نے عرض کیا: یا رسول اللہ! میں ہوں! آپ نے فرمایا: تم قبر میں اترو! وہ آپ کی صاحبزادی کی قبر میں اترے۔

شرح

آنسوؤں اور گریہ زاری کے حوالے سے اسوۂ نبوی صلی اللہ علیہ وسلم

دنیوی زندگی میں انسان کو کبھی پر مسرت لمحات میسر آتے ہیں اور کبھی غمگین لمحات سے دوچار ہونا پڑتا ہے، جس کے نتیجے میں کبھی آدمی خوش و خرم ہوتا ہے اور کبھی حالات سے پریشان ہوتا ہے۔ رسول کریم صلی اللہ علیہ وسلم کو بحیثیت انسان دونوں قسم کے حالات سے گزرنا پڑا، آپ کے آنسوؤں اور گریہ زاری کی تفصیل حسب ذیل ہے:

۱۔ گریہ زاری اور آنسو بہانے کا شرعی حکم:

کسی پریشانی کے موقع پر بلند آواز سے رونے کو ”گریہ زاری“ کہا جاتا ہے، یہ ممنوع و حرام ہے، کیونکہ اس میں بے صبری کا عنصر نمایاں ہوتا ہے۔ روایات میں مذکور ہے کہ میت پر ورثاء کے رونے کے سبب میت کو عذاب میں مبتلا کیا جاتا ہے۔ کسی پریشانی کے موقع پر بغیر آواز کے رونے کو ”آنسو بہانا“ کہا جاتا ہے، شرعی نقطہ نظر سے یہ جائز ہے، کیونکہ اس میں صبر کا عنصر غالب ہے اور اہل صبر کی فضیلت میں ارشادِ باری ہے: **إِنَّ اللَّهَ مَعَ الصَّابِرِينَ** یعنی اللہ تعالیٰ صبر کرنے والوں کے ساتھ ہے۔

۲۔ حالت نماز میں آپ صلی اللہ علیہ وسلم کے رونے کی وجوہات:

حضرت مطرف بن عبد اللہ بن عامر بن صعصعہ شخیر رضی اللہ عنہ کی روایت کے مطابق آپ صلی اللہ علیہ وسلم نماز تہجد میں آیت **إِنْ تَعَذَّبْتَهُمْ** الخ پر روئے تھے، اس رونے کی کئی وجوہات ہو سکتی ہیں:

۱۔ خوف خدا کی وجہ سے

۲۔ عشق الہی کے سبب

۳۔ اپنی امت کی شفاعت میں

یہ رونا اللہ تعالیٰ کو بہت پسند ہے۔ حالت نماز میں خوف خدا اور عشق باری تعالیٰ میں آپ صلی اللہ علیہ وسلم کے رونے کی وجہ سے نماز مقبول ہوتی ہے جبکہ دنیوی تکلیف سے رونا ممنوع ہے اور اس میں تین حرف ادا ہونے سے نماز باطل ہو جاتی ہے۔

(حکیم الامت، مفتی احمد یار خان نعیمی رحمہ اللہ تعالیٰ، مرآة المناجیح شرح مشکوٰۃ المصابیح، ج ۲، ص ۲۲۵)

۳۔ تلاوت قرآن سن کر آپ کا آنسو بہانا:

قرآن کریم آخری آسمانی کتاب ہے جس کا سننا سنانا، سمجھنا سمجھانا اور اس پر عمل کرنا سب کچھ عبادت ہے۔ دوسری عبادات تو ہم کرتے رہتے ہیں، تلاوت قرآن کے سننے سنانے کی عبادت بھی ہمیں کرنا چاہیے۔ آپ صلی اللہ علیہ وسلم حضرت جبرائیل علیہ السلام سے قرآن سن کر اور انہیں سنا کر یہ عبادت انجام دیتے رہے۔

حضرت عبد اللہ بن مسعود رضی اللہ عنہ سے تلاوت قرآن سن کر آپ صلی اللہ علیہ وسلم نے آنسو بہائے تھے، اس کی دو وجوہات ہو سکتی ہیں:

۱- قیامت کے دن ذات باری کی بارگاہ میں مقدمہ کے تصور سے۔

۲- اپنی امت پر رحمت و مہربانی کے سبب۔

بہر حال حدیث سے ثابت ہوتا ہے کہ تلاوت قرآن سن کر آنسو بہانا سنت نبوی صلی اللہ علیہ وسلم ہے بشرطیکہ یہ رونا مصنوعی یا ریا کاری کے طور پر نہ ہو۔ واللہ تعالیٰ اعلم

۳- سورج گرہن کی نماز کے دوران آپ کا رونا:

عہد رسالت میں چاند گرہن اور سورج گرہن کے واقعات بھی پیش آئے، آپ صلی اللہ علیہ وسلم نے صحابہ کرام کے ساتھ یہ نماز ادا کی اور اس نماز کے دوران بھی ہیبت خداوندی کے سبب آنسو بہائے تھے۔ اپنے لخت جگر حضرت ابراہیم رضی اللہ عنہ کی وفات کے موقع پر سورج گرہن لگنے پر آپ نے نماز ادا کی اور آنسو بھی بہائے تھے۔

۵- اپنی صاحبزادی کے وصال پر آنسو بہانا:

والدین کو اپنی اولاد کے ساتھ جو تعلق ہوتا ہے وہ کسی سے مخفی نہیں ہے، سید المرسلین صلی اللہ علیہ وسلم کو یقیناً ایسا ہی اپنی اولاد سے علاقہ تھا، اپنی صاحبزادی کے وصال کر جانے پر آنسو بہائے جبکہ حضرت ام ایمن رضی اللہ عنہا بھی با آواز رو پڑیں، آپ نے انہیں اس کیفیت میں رونے سے منع کیا۔ انہوں نے عرض کیا: یا رسول اللہ! آپ بھی تو آنسو بہا رہے ہیں؟ آپ نے فرمایا: یہ آنسو رحمت کے ہیں جبکہ تمہارا با آواز رونا بے صبری کو ظاہر کرتا ہے جو اللہ تعالیٰ کو پسند نہیں ہے۔

علاوہ ازیں ۸ھ میں حضرت زینب بنت محمد رضی اللہ عنہا کے وصال فرمانے پر آنسو بہاتے ہوئے آپ صلی اللہ علیہ وسلم نے فرمایا: یہ میری سب سے اچھی بیٹی تھی جو میری محبت میں ستائی گئی۔

۶- حضرت عثمان بن مظعون رضی اللہ عنہ کے انتقال پر آپ کا انہیں بوسہ دینا:

حضرت عثمان بن مظعون رضی اللہ عنہ وہ آپ کے محبوب ترین اور جان نثار صحابی تھے جنہوں نے مدینہ طیبہ میں سب سے قبل وصال فرمایا، آپ نے اپنے دست اقدس سے ان کی قبر پر پتھر نصب کیا تھا، صاحب ہجرتین کا اعزاز رکھتے تھے، تہجد گزار و عابد و زاہد تھے، آپ کے رضاعی بھائی تھے، ہجرت کے تیس (۳۰) ماہ بعد ان کا وصال ہوا، آپ نے فرط محبت اور شفقت سے آنسو بہاتے ہوئے انہیں بوسہ دیا تھا۔

اسی طرح جب جان کائنات صلی اللہ علیہ وسلم کا وصال ہوا تو صحابہ کرام رضی اللہ عنہم پریشان تھے، حضرت صدیق اکبر رضی اللہ عنہ آگے بڑھے اور انہوں نے آنسو بہاتے ہوئے آپ کے چہرہ انور کو بوسہ دیا تھا۔

سوال: حضرت انس بن مالک رضی اللہ عنہ کی روایت سے معلوم ہوتا ہے کہ رسول کریم صلی اللہ علیہ وسلم کے صحابہ رضی اللہ عنہم رات کے وقت گناہ کرتے تھے؟

جواب: اس روایت میں الفاظ: لم یقارف، سے مراد گناہ نہیں ہے بلکہ جماع ہے، شرعی نقطہ نظر سے اپنی زوجہ یا کنیز سے جماع

کرنا گناہ ہرگز نہیں کہلا سکتا، کیونکہ گناہ قابل مواخذہ جرم ہے نہ کہ جماع۔ صورتحال یہ پیش آئی تھی کہ بنت رسول حضرت ام کلثوم رضی اللہ عنہا ایک عرصہ سے علیل تھیں، حضرت عثمان غنی رضی اللہ عنہ کو علم نہیں تھا کہ آج رات ان کا انتقال ہونے والا ہے، انہوں نے اپنی کینر سے جماع کر لیا تھا، ان کا یہ عمل آپ صلی اللہ علیہ وسلم پر ناگوار گزارا، آپ کی طرف سے اشارۃً تنبیہ کی گئی اور یہ ایک مشفقانہ و محبوبانہ شکوہ اور شکر رنجی تھی جسے معصیت یا گناہ ہرگز نہیں کہا جاسکتا۔

فائدہ نافعہ:

نبی کریم صلی اللہ علیہ وسلم کسی عذر کی وجہ سے صاحبزادی صاحبہ کی قبر انور میں نہ اترے اور اس طرح حضرت عثمان غنی رضی اللہ عنہ بھی کسی عذر یا عتاب نبوی صلی اللہ علیہ وسلم کی وجہ سے قبر میں داخل نہ ہوئے جبکہ حکم نبوی صلی اللہ علیہ وسلم کی تعمیل کرتے ہوئے حضرت ابوطحہ انصاری رضی اللہ عنہ قبر انور میں اترے اور صاحبزادی صاحبہ کو لحد میں اتارا۔ یاد رہے اصل مسئلہ تو یہی ہے کہ باپ، بیٹا، بھائی اور یا شوہر عورت کے جنازہ کو قبر میں اتار سکتا ہے مگر کسی مجبوری کی وجہ سے غیر آدمی بھی کفن کے پردہ سے پکڑ کر عورت کی میت کو قبر میں اتارے تو کوئی مضائقہ نہیں ہے۔

بَابُ مَا جَاءَ فِي فِرَاشِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 46: حضور اقدس صلی اللہ علیہ وسلم کے بستر مبارک کا بیان

308- حَدَّثَنَا عَلِيُّ بْنُ حَجْرٍ حَدَّثَنَا عَلِيُّ بْنُ مَسْهَرٍ عَنْ هِشَامِ بْنِ عُرْوَةَ عَنْ أَبِيهِ عَنْ عَائِشَةَ رَضِيَ اللَّهُ عَنْهُ قَالَتْ إِنَّمَا كَانَ فِرَاشُ رَسُولِ اللَّهِ صَلَّى اللَّهُ عَلَيْهِ وَسَلَّمَ الَّذِي يَنَامُ عَلَيْهِ مِنْ آدَمٍ حَشْوَهُ لَيْفٌ .

﴿﴾ حضرت عائشہ صدیقہ رضی اللہ عنہا نے فرمایا: رسول کریم صلی اللہ علیہ وسلم جس بستر پر سویا کرتے تھے وہ چمڑے سے بنا ہوا تھا اور اس میں کھجور کی چھال بھری ہوئی تھی۔

309- حَدَّثَنَا أَبُو الْخَطَّابِ زِيَادُ بْنُ يَحْيَى الْبَصْرِيُّ حَدَّثَنَا عَبْدُ اللَّهِ بْنُ مَيْمُونٍ حَدَّثَنَا جَعْفَرُ بْنُ مُحَمَّدٍ عَنْ أَبِيهِ قَالَ سُئِلْتُ عَائِشَةَ مَا كَانَ فِرَاشُ رَسُولِ اللَّهِ عَلَيْهِ وَسَلَّمَ فِي بَيْتِكَ قَالَتْ مِنْ آدَمٍ حَشْوَهُ لَيْفٌ وَ سِگَلَتْ حَفْصَةَ مَا كَانَ فِرَاشُ رَسُولِ اللَّهِ صَلَّى اللَّهُ عَلَيْهِ وَسَلَّمَ فِي بَيْتِكَ قَالَتْ مِسْحًا نَثِيهِ ثِنْتَيْنِ فَيَنَامُ عَلَيْهِ فَلَمَّا كَانَ ذَاتُ لَيْلَةٍ قُلْتُ لَوْ نَثَيْتُهُ أَرْبَعَ ثِنْيَاتٍ كَانَ أَوْ طَأَلَهُ فَثِنْيَاهُ بَارَبَعِ ثِنْيَاتٍ فَلَمَّا أَصْبَحَ قَالَ مَا فَرَشْتُمُو لِي اللَّيْلَةَ قَالَتْ قُلْنَا هُوَ فِرَاشُكَ إِلَّا أَنَا ثِنْيَاهُ بَارَبَعِ ثِنْيَاتٍ قُلْنَا هُوَ أَوْ طَأَلَكَ قَالَ رُدُّوهُ لِحَالَتِهِ الْأُولَى فَإِنَّهُ مَنَعَنِي وَ طَأَّتُهُ صَلَوَتِي اللَّيْلَةَ .

﴿﴾ حضرت جعفر بن محمد رضی اللہ عنہ اپنے والد گرامی کے حوالے سے بیان کرتے ہیں کہ حضرت عائشہ صدیقہ رضی اللہ عنہا سے دریافت کیا گیا: آپ کے گھر میں موجود رسول کریم صلی اللہ علیہ وسلم کا بستر کس چیز سے بنا ہوا تھا؟ انہوں نے جواب دیا: چمڑے سے بنا ہوا تھا جس میں کھجور کی چھال بھری ہوئی تھی۔ حضرت حفصہ رضی اللہ عنہا سے دریافت کیا گیا: آپ کے گھر میں موجود

رسول کریم صلی اللہ علیہ وسلم کا بستر کس چیز سے بنا ہوا تھا؟ انہوں نے جواب دیا: ایک چادر تھی جس کی ہم دو تہیں بنا لیتے تھے اور آپ صلی اللہ علیہ وسلم اس پر سو جایا کرتے تھے۔ ایک رات میں نے سوچا کہ اگر میں اس کی چار تہیں بنا لوں تو آپ صلی اللہ علیہ وسلم کو اس سے زیادہ آرام محسوس ہوگا۔ میں نے اس کی چار تہیں بنا دیں تو صبح آپ صلی اللہ علیہ وسلم نے دریافت کیا: اے حفصہ! گزشتہ رات تم نے میرے لیے کیا بچھایا تھا؟ حضرت حفصہ رضی اللہ عنہا نے جواب دیا: آپ کا وہی پہلے والا بچھونا تھا۔ البتہ ہم نے اس کی چار تہیں بنا دی تھیں، کیونکہ ہم نے یہ سوچا کہ وہ آپ کے لیے زیادہ آرام دہ ہوگا۔ آپ صلی اللہ علیہ وسلم نے فرمایا: اسے پہلے کی طرح رہنے دو، کیونکہ اس کی نرمی نے مجھے رات کے نوافل نہیں پڑھنے دیے۔

شرح

بستر کے حوالے سے اسوۂ نبوی صلی اللہ علیہ وسلم

۱- چٹائی پر محو استراحت ہونا:

آرام فرمانے کے لیے آپ صلی اللہ علیہ وسلم چٹائی استعمال فرماتے تھے۔

۱- حضرت عبداللہ بن عباس رضی اللہ عنہما سے منقول ہے کہ میں رسول کریم صلی اللہ علیہ وسلم کی خدمت میں حاضر ہوا تو آپ چٹائی پر آرام فرماتے تھے، جس کے نشانات جسم مبارک پر نمایاں تھے اور سر کے نیچے چمڑے کا تکیہ تھا جس کا بھراؤ چمڑے کا تھا۔

(علامہ شبلی نعمانی، سیرۃ النبی، ج: ۷، ص: ۵۶۹)

۲- ام المؤمنین حضرت عائشہ صدیقہ رضی اللہ عنہا کا بیان ہے کہ آپ صلی اللہ علیہ وسلم کے پاس ایک بوریا تھا جس پر آپ

رات کے وقت نماز پڑھتے تھے اور دن کے وقت اسے بچھا کر اس پر آرام فرما ہوا جاتے تھے۔ (ایضاً، ص: ۵۶۶)

۳- آپ کا چارپائی پر آرام فرمانا:

چارپائی پر آرام کرنا آپ صلی اللہ علیہ وسلم کو بہت پسند تھا، ہجرت کے بعد آپ حضرت ابوایوب انصاری رضی اللہ عنہ کے گھر قیام پذیر ہوئے تو چارپائی کے بارے میں دریافت کیا، ان کے ہاں چارپائی موجود نہیں تھی، کسی صحابی نے نہایت عقیدت سے خوبصورت چارپائی تیار کروا کر پیش کی، جو تاحیات استعمال فرماتے رہے اور وصال کے بعد یہ چارپائی حصول برکت کے لیے مردوں کے لیے استعمال ہوتی رہی۔

حضرت انس رضی اللہ عنہ کا بیان ہے کہ میں رسول کریم صلی اللہ علیہ وسلم کی خدمت میں حاضر ہوا تو آپ کھجور کی چھالوں سے

تیار شدہ چارپائی پر آرام فرماتے تھے اور آپ کے سر ہانے چمڑے کا تکیہ تھا جس کا بھراؤ چھالوں کا تھا۔

۳- کھجور کی چٹائی پر آرام فرمانا:

آپ صلی اللہ علیہ وسلم کھجور سے تیار شدہ چٹائی پر آرام فرماتے تھے۔

۱- حضرت فاروق اعظم رضی اللہ عنہ سے منقول ہے کہ میں رسول خدا صلی اللہ علیہ وسلم کی خدمت میں حاضر ہوا، میں نے آپ کو

کھجور سے تیار شدہ چٹائی پر آرام کرتے ہوئے دیکھا جس کے نشانات جسم مبارک پر نمایاں تھے، پھر گھر کی اشیاء دیکھنے کی کوشش کی مگر پورے گھر میں ایک مشکیزہ لٹکا ہوا تھا اور کچھ مقدار میں جو موجود تھے۔ (علامہ شبلی نعمانی، سیرت النبی صلی اللہ علیہ وسلم، ج: ۷، ص: ۱۲۳)

۲- حضرت عبداللہ بن مسعود رضی اللہ عنہ کا بیان ہے کہ آپ صلی اللہ علیہ وسلم چٹائی پر آرام فرما ہوتے، جسم مبارک پر چٹائی کے نشانات نمایاں ہوتے، آپ کے بیدار ہونے پر میں ہاتھ پھیرنے لگا، میں نے عرض کیا: یا رسول اللہ! اگر آپ آرام کرنے سے قبل حکم کرتے تو میں بستر پیش کر دیتا جس سے یہ نشانات نمایاں نہ ہوتے؟ آپ نے جواب میں فرمایا: میرا دنیا سے کیا تعلق؟ میری مثال اس مسافر کی ہے جو کسی درخت کے نیچے آرام کرتا ہے پھر بیدار ہو کر چل دیتا ہے۔ (امام ترمذی، جامع ترمذی، ج: ۲، ص: ۶۰)

۳- آرام کے لیے گدانا پسند ہونا:

رسول کریم صلی اللہ علیہ وسلم سادگی پسند تھے اور بطور بستر گدانا استعمال کرنا آپ کو ناپسند تھا۔ حضرت جعفر بن محمد رحمہ اللہ تعالیٰ اپنے والد گرامی کے حوالے سے بیان کرتے ہیں کہ انہوں نے کہا: میں نے اُمّ المؤمنین حضرت عائشہ صدیقہ رضی اللہ عنہا کے ذریعے معلوم کرنے کی کوشش کی کہ آپ کا بستر کیسا تھا؟ انہوں نے جواب دیا: چمڑے کا تھا جس میں کھجور کی چھال کا بھراؤ تھا۔ میں نے اُمّ المؤمنین حضرت حفصہ رضی اللہ عنہا سے آپ صلی اللہ علیہ وسلم کے بستر کے بارے میں دریافت کیا؟ انہوں نے جواب دیا: آپ کا بستر ٹاٹ کا تھا جس کی میں تہہ دوہری کر دیتی تھی تو آپ اس پر آرام فرما ہو جاتے تھے، ایک شب میں نے خیال کیا کہ اگر آپ کو چار تہہ بنا دیا جائے تو آپ مزید آرام سے سو سکیں گے۔ چنانچہ میں نے اس کی چار تہیں بنا دیں، صبح بیدار ہوتے ہی آپ نے فرمایا: اے حفصہ! آج رات تم نے میرے لیے کیا بچھا دیا؟ میں نے عرض کیا: یا رسول اللہ! وہی پہلے والا بستر مگر آپ کے آرام کے لیے اس کو چار تہہ بنا دیا تھا تا کہ قدرے نرم ہو جائے، آپ صلی اللہ علیہ وسلم نے فرمایا: تم اسے پہلی حالت میں رکھا کرو، کیونکہ اس کی نرمی نے مجھے رات کی نماز سے روک لیا تھا۔ (علامہ شبلی نعمانی، سیرۃ النبی صلی اللہ علیہ وسلم، ج: ۷، ص: ۵۷۰)

۵- بوریا پر آرام کرنا:

رسول کریم صلی اللہ علیہ وسلم معمولی بستر پر آرام کرنا زیادہ پسند کرتے تھے حتیٰ کہ بوریا پر آرام فرما ہو جاتے تھے۔ اُمّ المؤمنین حضرت حفصہ رضی اللہ عنہا کا بیان ہے کہ آپ صلی اللہ علیہ وسلم کا بستر ٹاٹ کا تھا۔ (امام علی متقی، کنز العمال، ج: ۱۹، ص: ۷۰)

مومن کی اصل منزل تو جنت ہے، دنیا سے دل لگانا اس کی شایان شان ہرگز نہیں ہو سکتا۔ رسول کریم صلی اللہ علیہ وسلم جن کی عظمت پا کے تصدق سے جنت تیار ہوئی ہے، آپ اس دنیا یا اس کے آرام کو کیسے پسند کر سکتے تھے؟ یہی وجہ ہے کہ آپ نے معمولی اشیاء کے استعمال پر اکتفاء کیا۔

۶- نرم بستر ناپسند ہونا:

چونکہ آپ دنیوی اشیاء اور راحت و آرام کو پسند نہیں کرتے تھے، اسی وجہ سے نرم بستر کو ناپسند کرتے تھے۔ آپ نے ازواج مطہرات رضی اللہ عنہن کو نرم بستر تیار کرنے سے منع فرما دیا تھا۔

۱- حضرت عائشہ صدیقہ رضی اللہ عنہا کا بیان ہے کہ آپ صلی اللہ علیہ وسلم کا بستر پرانا اور موٹا تھا، میں نے سوچا کہ آپ کے لیے نرم بستر تیار کر دیا جائے، چنانچہ میں نے کر دیا، آپ نے فرمایا: اے عائشہ! اسے الگ کر دو، قسم بخدا! میں اس پر بیٹھوں گا بھی نہیں حتیٰ کہ تم اسے اٹھا لو۔ چنانچہ وہ نرم بستر میں نے اٹھا لیا۔ (سنن سعید بن منصور، ج: ۷، ص: ۱۲۸)

۲- اُمّ المؤمنین حضرت عائشہ صدیقہ رضی اللہ عنہا کا بیان ہے کہ انصار کی ایک خاتون نے آپ کا بستر دیکھا جو کھر در اور موٹا تھا، اس نے ایک ایسا بستر پیش کیا جس کا بھر او اون کا تھا، آپ نے وہ بستر قبول نہ فرمایا، اس خاتون کو واپس کر دیا۔ آپ نے فرمایا: قسم بخدا! اگر میں چاہوں تو یہ پہاڑ سونا چاندی کے بن کر میرے ساتھ چلا کریں۔ (علامہ شبلی نعمانی، سیرت النبی صلی اللہ علیہ وسلم، ج: ۷، ص: ۱۲۷)

۷- زائد بستر کو ناپسند کرنا:

رسول کریم صلی اللہ علیہ وسلم ضرورت سے زائد بستر کو اپنے پاس رکھنا پسند نہیں کرتے تھے۔ حضرت جابر بن عبد اللہ رضی اللہ عنہما کا بیان ہے کہ آپ صلی اللہ علیہ وسلم نے فرمایا: ایک بستر آدمی کے لیے ہے، دوسرا بستر بیوی کے لیے اور تیسرا بستر مہمان کے لیے ہے جبکہ چوتھا بستر شیطان کے لیے ہے۔ (امام ولی الدین محمد، مشکوٰۃ المصابیح، ص: ۳۷۳)

اس روایت سے صاف عیاں ہے کہ ضرورت سے زائد بستر منع ہے اور آپ صلی اللہ علیہ وسلم نے اس کو شیطان کا بستر قرار دیا۔

۸- نرم بستر پیش کرنے کی درخواست کو مسترد کرنا:

آپ صلی اللہ علیہ وسلم فضول اور نرم بستر کو ناپسند کرتے اور نرم و آرام دہ بستر پیش کرنے والے کی درخواست کو مسترد کر دیتے تھے۔ روایات میں مذکور ہے کہ جب صحابہ کرام رضی اللہ عنہم آپ صلی اللہ علیہ وسلم کی خدمت میں حاضر ہوتے، آپ کا کھر در بستر دیکھ کر نرم بستر پیش کرتے تو آپ مسترد کر دیتے تھے، آپ فرماتے: میرا دنیا کے ساتھ کیا تعلق ہو سکتا ہے؟ میری مثال تو اس راغبیر کی ہے جو کسی درخت کے نیچے تھوڑا سا آرام کرنے کے بعد اپنی راہ لیتا ہے۔

۹- آپ کے بستر کی تعداد؟:

سلطان کونین صلی اللہ علیہ وسلم کسی زائد چیز کو اپنے پاس پھڑکنے نہیں دیتے تھے، نہ اسے اپنے گھر میں رہنے دیتے تھے، اسے فضول تصور کرتے ہوئے شیطانی عمل قرار دیتے اور اس سے اظہار نفرت فرماتے۔

سوال یہ ہے کہ آپ صلی اللہ علیہ وسلم کے کتنے بستر تھے؟ اس کا مختصر جواب جو معتبر کتب میں مذکور ہے، وہ یہ ہے: آپ صلی اللہ علیہ وسلم کا صرف ایک بستر تھا۔ (مواہب لدنیہ، ج: ۵، ص: ۵۲)

بَابُ مَا جَاءَ فِي تَوَاضِعِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 47: رسول کریم صلی اللہ علیہ وسلم کی عاجزی و انکساری کا بیان

310- حَدَّثَنَا أَحْمَدُ بْنُ مَنِيعٍ وَ سَعِيدُ بْنُ عَبْدِ الرَّحْمَنِ الْمَخْزُومِيُّ وَ غَيْرُ وَاحِدٍ قَالُوا حَدَّثَنَا سَفِيَانُ بْنُ

عِيْنَةَ عَنِ الزَّهْرِيِّ عَنِ عُبَيْدِ اللَّهِ عَنِ عَبْدِ اللَّهِ بْنِ عَبَّاسٍ رَضِيَ اللَّهُ عَنْهُ عَنِ عُمَرَ بْنِ الْخَطَّابِ قَالَ قَالَ

رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَطْرُونِي كَمَا أَطْرَتِ النَّصَارَى عِيسَى ابْنَ مَرْيَمَ إِنَّمَا أَنَا عَبْدُ اللَّهِ فَقُولُوا عَبْدُ اللَّهِ وَرَسُولُهُ .

﴿﴾ حضرت عمر بن خطاب رضی اللہ عنہ نے فرمایا: رسول کریم صلی اللہ علیہ وسلم نے فرمایا: میرے بارے میں اس طرح مبالغہ نہ کرو جیسے عیسائیوں نے حضرت عیسیٰ بن مریم علیہما السلام کے بارے میں کیا تھا، میں تو اللہ تعالیٰ کا بندہ ہوں۔ تم بس یہی کہو: اللہ تعالیٰ کا بندہ اور اس کا رسول۔

311- حَدَّثَنَا عَلِيُّ بْنُ حَجْرٍ رَضِيَ اللَّهُ عَنْهُ حَدَّثَنَا سُوَيْدُ بْنُ عَبْدِ الْعَزِيزِ عَنْ حَمِيدٍ عَنْ أَنَسِ بْنِ مَالِكٍ أَنَّ امْرَأَةً جَاءَتْ إِلَى النَّبِيِّ صَلَّى اللَّهُ عَلَيْهِ وَسَلَّمَ فَقَالَتْ إِنَّ لِي إِلَيْكَ حَاجَةً فَقَالَ اجْلِسِي فِي أَيِّ طَرِيقِ الْمَدِينَةِ شِئْتَ اجْلِسِي إِلَيْكَ .

﴿﴾ حضرت انس بن مالک رضی اللہ عنہ نے فرمایا: ایک خاتون رسول اللہ صلی اللہ علیہ وسلم کی خدمت میں حاضر ہوئی، اس نے عرض کیا: مجھے آپ سے ایک کام ہے؟ نبی کریم صلی اللہ علیہ وسلم نے فرمایا: تم مدینہ کے جس راستے پر مجھے بٹھانا چاہو میں تمہارے لیے وہاں بیٹھ جاؤں گا۔

312- حَدَّثَنَا عَلِيُّ بْنُ حَجْرٍ رَضِيَ اللَّهُ عَنْهُ حَدَّثَنَا عَلِيُّ بْنُ مَسْهَرٍ عَنْ مُسْلِمِ الْأَعْوَرِ عَنْ أَنَسِ بْنِ مَالِكٍ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَعُودُ الْمَرِيضَ وَيَشْهَدُ الْجَنَازَةَ وَيَرْكَبُ الْحِمَارَ وَيُجِيبُ دَعْوَةَ الْعَبْدِ وَكَانَ يَوْمَ بَنِي قُرَيْظَةَ عَلَى حِمَارٍ مَخْطُومٍ بِحَبْلِ مِنْ لَيْفٍ عَلَيْهِ أَكَاثٌ مِنْ لَيْفٍ .

﴿﴾ حضرت انس بن مالک رضی اللہ عنہ نے فرمایا: رسول کریم صلی اللہ علیہ وسلم بیماروں کی عیادت کیا کرتے تھے، جنازے میں شریک ہوا کرتے تھے، گدھے پر سوار ہو جایا کرتے اور غلام کی دعوت قبول کر لیا کرتے تھے۔ غزوہ بنو قریظہ کے دن آپ ایک گدھے پر سوار تھے جس کی لگام کھجور کی چھال سے بنی ہوئی تھی اور اس گدھے کے اوپر کھجور کی چھال سے بنی ہوئی زین موجود تھی۔

313- حَدَّثَنَا وَاصِلُ بْنُ عَبْدِ الْأَعْلَى الْكُوفِيُّ حَدَّثَنَا مُحَمَّدُ بْنُ فَضِيلٍ عَنِ الْأَعْمَشِ عَنْ أَنَسِ بْنِ مَالِكٍ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُدْعَى إِلَى خُبْزِ الشَّعِيرِ وَالْإِهَالَةِ السَّنِيخَةِ فَيُجِيبُ وَلَقَدْ كَانَتْ لَهُ دِرْعٌ عِنْدَ يَهُودِيٍّ فَمَا وَجَدَ مَا يَفْكُهَا حَتَّى مَاتَ .

﴿﴾ انہی سے یہ روایت بھی منقول ہے کہ رسول کریم صلی اللہ علیہ وسلم کو ”جو“ کی روٹی اور باسی سالن کی دعوت دی جاتی، تو آپ قبول کر لیا کرتے تھے۔ آپ کی زرہ ایک یہودی کے پاس رہن رکھی ہوئی تھی آپ کے پاس اتنی رقم نہیں تھی کہ آپ صلی اللہ علیہ وسلم اسے چھڑوا لیتے یہاں تک کہ آپ کا وصال ہو گیا۔

314- حَدَّثَنَا مُحَمَّدُ بْنُ غِيلَانَ حَدَّثَنَا أَبُو دَاوُدَ الْحَضْرِيُّ عَنْ سَفِيَانَ بْنِ الرَّبِيعِ عَنِ الرَّبِيعِ بْنِ صَبِيعٍ عَنْ يَزِيدَ بْنِ ابَانَ عَنْ أَنَسِ بْنِ مَالِكٍ قَالَ حَجَّ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَى رَحْلِ رَتِّ وَعَلَيْهِ قَطِيفَةٌ لَا

تَسَاوِي أَرْبَعَةَ دَرَاهِمَ فَقَالَ اللَّهُمَّ اجْعَلْهُ حَجًّا لَا رِيَاءَ فِيهِ وَلَا سُمْعَةً .

﴿﴾ حضرت انس رضی اللہ عنہ نے فرمایا: رسول کریم صلی اللہ علیہ وسلم نے پرانے پالان پر حج کیا ہے جس پر ایک کبل موجود تھا اور اس کی قیمت چار درہم بھی نہیں تھی۔ آپ نے دعا کی:

”اے اللہ! اس حج کو ایسا حج بنا دے جس میں کوئی دکھاوا اور ریا کاری نہ ہو۔“

315- حَدَّثَنَا عَبْدُ اللَّهِ بْنُ عَبْدِ الرَّحْمَنِ حَدَّثَنَا عَفَانٌ حَدَّثَنَا حَمَادُ بْنُ سَلَمَةَ رَضِيَ اللَّهُ عَنْهُ عَنْ حَمِيدِ بْنِ أَنَسٍ قَالَ لَمْ يَكُنْ شَخْصٌ أَحَبَّ إِلَيْهِمْ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ وَكَانُوا إِذَا رَأَوْهُ لَمْ يَقُومُوا لِمَا يَعْلَمُونَ مِنْ كَرَاهِيَّتِهِ لِذَلِكَ .

﴿﴾ حضرت انس رضی اللہ عنہ نے فرمایا: صحابہ کرام کے نزدیک کوئی بھی شخص رسول کریم صلی اللہ علیہ وسلم سے زیادہ محبوب نہیں تھا لیکن جب صحابہ کرام آپ صلی اللہ علیہ وسلم کو دیکھا کرتے تو آپ کے لیے کھڑے نہیں ہوا کرتے تھے، کیونکہ انہیں تھا کہ آپ کو یہ بات ناپسند ہے۔

316- حَدَّثَنَا سَفِينٌ وَكَيْعٌ حَدَّثَنَا جَمِيعُ ابْنِ عَمْرِو بْنِ عَبْدِ الرَّحْمَنِ الْعَجَلِيُّ حَدَّثَنَا رَجُلٌ مِنْ بَنِي تَمِيمٍ مِنْ وَلَدِ أَبِي هَالَةَ زَوْجِ خَدِيجَةَ يَكْنَى أبا عَبْدِ اللَّهِ عَنْ ابْنِ أَبِي هَالَةَ عَنِ الْحَسَنِ بْنِ عَلِيٍّ رَضِيَ اللَّهُ عَنْهُ قَالَ سَأَلْتُ خَالَيَ هِنْدَ بْنَ أَبِي هَالَةَ وَكَانَ وَصَافًا عَنْ حُلِيِّ رَسُولِ اللَّهِ صَلَّى اللَّهُ عَلَيْهِ وَسَلَّمَ وَأَنْ أَشْتَبِهَ أَنْ يَصِفَ لِي مِنْهَا شَيْئًا فَقَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَخْمًا مُفَخَّمًا يَتَلَأُ لَأُ وَجْهَهُ تَلَأُ لَأُ الْقَمَرِ لَيْلَةَ الْبَدْرِ فَذَكَرَ الْحَدِيثَ بِطَوِيلِهِ قَالَ الْحَسَنُ فَكَتَمْتُهَا الْحُسَيْنُ زَمَانًا ثُمَّ حَدَّثْتُهُ فَوَجَدْتُهُ قَدْ سَبَقَ إِلَيْهِ فَسَأَلَهُ عَمَّا سَأَلْتُهُ عَنْهُ وَوَجَدْتُهُ قَدْ سَأَلَ أَبَاهُ عَنْ مَدْخِلِهِ وَعَنْ مَخْرَجِهِ وَشَكَلِهِ فَلَمْ يَدَعْ مِنْهُ شَيْئًا فَسَأَلْتُ الْحُسَيْنَ فَسَأَلْتُ أَبِي عَنْ دُخُولِ رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ كَانَ إِذَا أَوَى إِلَى مَنْزِلِهِ جَاءَ دُخُولَهُ ثَلَاثَةَ أَجْزَاعٍ جُزْءٌ لِلَّهِ عَزَّ وَجَلَّ وَجُزْءٌ لِأَهْلِهِ وَجُزْءٌ لِنَفْسِهِ ثُمَّ جُزْءٌ بَيْنَهُ وَبَيْنَ النَّاسِ فَذَكَرَ ذَلِكَ بِالْخَاصَّةِ عَلَى الْعَامَّةِ وَلَا يَدْخُرُ عَنْهُمْ شَيْئًا وَكَانَ مِنْ سِيرَتِهِ فِي جُزْءِ الْأُمَّةِ إِثَارُ أَهْلِ الْفَضْلِ بِإِذْنِ وَ قَسْمُهُ عَلَى قَدْرِ فَضْلِهِمْ فِي الدِّينِ فَمِنْهُمْ ذُو الْحَاجَةِ وَمِنْهُمْ ذُو الْحَاجَةِ وَمِنْهُمْ ذُو الْحَاجَتَيْنِ وَمِنْهُمْ ذُو الْحَوَائِجِ فَيَتَشَاغَلُ بِهِمْ وَيُشْغَلُهُمْ فِيمَا يُصْلِحُهُمْ وَالْأُمَّةُ مِنْ مُسْئَلَتِهِمْ عَنْهُ وَإِخْبَارِهِمْ بِالَّذِي يَنْبَغِي لَهُمْ وَيَقُولُ لِيَبْلُغِ الشَّاهِدُ مِنْكُمْ الْغَائِبَ وَابْلُغُونِي حَاجَةَ مَنْ لَا يَسْتَطِيعُ ابْلَاغَهَا فَإِنَّهُ مَنْ ابْلَغَ سُلْطَانًا حَاجَةً مَنْ لَا يَسْتَطِيعُ ابْلَاغَهَا ثَبَّتَ اللَّهُ قَدَمِيهِ يَوْمَ الْقِيَامَةِ وَلَا يُذْكَرُ عِنْدَهُ إِلَّا ذَلِكَ وَلَا يَقْبَلُ مِنْ أَحَدٍ غَيْرِهِ يَدْخُلُ رُؤَادًا وَلَا يَفْتَرِقُونَ إِلَّا عَنْ ذَوَائِقٍ وَيَخْرُجُونَ أَدِلَّةً يَعْنِي عَلَى الْخَيْرِ قَالَ فَسَأَلْتُهُ عَنْ مَخْرَجِهِ كَيْفَ يَنْصَنَعُ فِيهِ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَخْزُنُ لِسَانَهُ إِلَّا فِيمَا يَعْنِيهِ وَيُؤَلِّفُهُمْ وَلَا يَنْفَرُهُمْ

يُكْرِمُ كَرِيمَ كُلِّ قَوْمٍ وَيُوَلِّيهِ عَلَيْهِمْ وَيُحَذِرُ النَّاسَ وَيَحْتَرِسُ مِنْهُمْ مِنْ غَيْرِ أَنْ يَطْوِيَ عَلَى أَحَدٍ مِنْهُ بَشْرَةً وَلَا خُلُقَهُ وَيَتَفَقَّدُ أَصْحَابَهُ وَيَسْتَلُّ النَّاسَ عَمَّا فِي النَّاسِ وَيُحَسِّنُ الْحَسَنَ وَيُقَوِّيهِ وَيُقَبِّحُ الْقَبِيحَ وَيُوَهِّبُهُ مُعْتَدِلَ الْأَمْرِ غَيْرَ مُخْتَلِفٍ وَلَا يَفْعَلُ مَخَافَةَ أَنْ يَغْفُلُوا أَوْ يَمْلُوا لِكُلِّ حَالٍ عِنْدَهُ عِتَادٌ لَا يَقْصِرُ عَنِ الْحَقِّ وَلَا يُجَاوِزُهُ الَّذِينَ يَلُونَهُ مِنَ النَّاسِ خِيَارُهُمْ أَفْضَلُهُمْ عِنْدَهُ أَعْمَهُمْ نَصِيحَةٌ وَأَعْظَمُهُمْ عِنْدَهُ مَنْزِلَةٌ أَحْسَنُهُمْ مُوَاسَاةٌ وَ مُوَازَرَةٌ قَالَ فَسَلْتُهُ عَنْ مَجْلِسِهِ فَقَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَقُومُ وَلَا يَجْلِسُ إِلَّا عَلَى ذِكْرٍ وَإِذَا انْتَهَى إِلَى قَوْمٍ جَلَسَ حَيْثُ يَنْتَهَى بِهِ الْمَجْلِسُ وَيَأْمُرُ بِذَلِكَ يُعْطَى كُلَّ جُلَسَائِهِ بِنَصِيْبِهِ لَا يَحْسِبُ جَلِيْسُهُ أَنْ أَحَدًا أَكْرَمَ عَلَيْهِ مِنْهُ مَنْ جَالَسَهُ أَوْ فَاوَضَهُ فِي حَاجَةٍ صَابِرَهُ حَتَّى يَكُونَ هُوَ الْمُنْصَرِفُ وَمَنْ سَأَلَهُ حَاجَةً لَمْ يَرُدَّهُ إِلَّا بِهَا أَوْ بِمَيْسُورٍ مِنَ الْقَوْلِ قَدْ وَسَّعَ النَّاسَ بَسْطُهُ وَخُلُقُهُ فَصَارَ لَهُمْ أَبَا وَصَارُوا عِنْدَهُ فِي الْحَقِّ سَوَاءً مَجْلِسُهُ مَجْلِسُ عِلْمٍ وَحَيَاءٍ وَصَبْرٍ وَأَمَانَةٍ لَا تَرْفَعُ فِيهِ الْأَصْوَاتُ وَلَا تُؤَبِّنُ فِيهِ الْحُرْمُ وَلَا تُنْشَى فَلَتَاتُهُ مُتَعَادِلِينَ يَتَفَاضَلُونَ فِيهِ بِالتَّقْوَى مُتَوَاضِعِينَ يُوقِرُونَ فِيهِ الْكَبِيرَ وَيَرْحَمُونَ فِيهِ الصَّغِيرَ وَيُؤَثِّرُونَ ذَالَ حَاجَةٍ وَيَحْفَظُونَ الْغَرِيبَ .

﴿﴾ امام حسن بن علی رضی اللہ عنہما نے فرمایا: میں نے اپنے ماموں حضرت ہند بن ابی ہالہ رضی اللہ عنہ سے دریافت کیا: وہ رسول کریم صلی اللہ علیہ وسلم کا حلیہ مبارک بڑی وضاحت سے بیان کیا کرتے اور میری یہ خواہش تھی کہ وہ اس میں سے کچھ میرے سامنے بیان کریں تو انہوں نے یوں بیان کیا:

رسول اللہ صلی اللہ علیہ وسلم بڑے معزز اور زبردست شخصیت کے مالک تھے، آپ کا چہرہ مبارک ایسا روشن تھا جیسے چودھویں رات کا چاند چمکتا ہے۔ اس کے بعد انہوں نے یہ حدیث پوری تفصیل کے ساتھ بیان کی ہے۔ امام حسن رضی اللہ عنہ نے فرمایا: میں نے ایک عرصے تک حضرت امام حسین رضی اللہ عنہ سے اس حدیث کو چھپائے دکھا، پھر میں نے یہ حدیث انہیں بیان کی تو مجھے پتہ چلا کہ مجھ سے پہلے وہ اس حدیث کو حاصل کر چکے ہیں۔ انہوں نے ماموں سے وہی سوال کیا تھا جو میں نے ان سے کیا تھا۔ پھر مجھے پتہ چلا حضرت امام حسین رضی اللہ عنہ نے اپنے والد (حضرت علی رضی اللہ عنہ) سے رسول کریم صلی اللہ علیہ وسلم کے اندر اور باہر کے معاملات اور شکل و صورت کے بارے میں بھی دریافت کیا تو انہوں نے اس میں سے کوئی چیز بھی نہیں چھوڑی۔ حضرت امام حسین رضی اللہ عنہ نے فرمایا: میں نے اپنے والد سے آپ صلی اللہ علیہ وسلم کے گھر کے بارے میں دریافت کیا تو انہوں نے بتایا:

جب آپ صلی اللہ علیہ وسلم گھر تشریف لے جایا کرتے تو آپ نے گھر کے وقت کو تین حصوں میں تقسیم رکھا تھا: ایک حصہ اللہ تعالیٰ کے لیے تھا، ایک حصہ آپ کے گھر والوں کے لیے اور ایک حصہ آپ کی اپنی ذات کے لیے تھا۔ پھر آپ نے اس مخصوص حصے کو اپنے اور لوگوں کے درمیان تقسیم کر دیا تھا۔ آپ مخصوص لوگوں کے ذریعے عام لوگوں تک اپنا فیض پہنچایا کرتے اور ان میں سے کوئی بھی چیز اپنے پاس سنبھال کر نہیں رکھتے تھے۔ لوگوں کے ساتھ مخصوص اپنے حصے میں آپ کا طریقہ کار یہ تھا کہ آپ پہلے اہل فضل کو اندر آنے کی اجازت دیتے تھے اور دین میں ان کی فضیلت کے مطابق انہیں وقت دیا کرتے تھے۔ ان میں سے کسی شخص کی ایک

ضرورت ہوتی، کسی کی دو ضرورتیں ہوتی تھیں اور کسی کی زیادہ ضرورتیں ہوتی تھیں۔ آپ ان کی تکمیل میں مشغول رہتے تھے اور انہیں بھی ان معاملات میں مشغول رکھتے تھے جو ان کے اور دوسرے لوگوں کی بہتری کے لیے ہوتے تھے۔ آپ ان سے اس بارے میں دریافت کیا کرتے اور انہیں اس بارے میں بتایا کرتے تھے جو ان کے لیے مناسب ہے۔ آپ صلی اللہ علیہ وسلم نے فرمایا: ”تم میں سے جو موجود شخص ہے وہ غیر موجود شخص تک اس پیغام کو پہنچادے اور جو شخص اپنی ضرورت مجھ تک نہیں پہنچا سکتا تم لوگ اس کی ضرورت مجھ تک پہنچاؤ۔ جو شخص حاکم کے پاس اس شخص کی ضرورت پہنچائے جسے وہ شخص خود نہیں پہنچا سکتا تو اللہ تعالیٰ قیامت کے دن اس کے دونوں پاؤں کو ثابت قدم رکھے گا۔“ آپ کے سامنے صرف ضروریات کا تذکرہ کیا جاتا تھا اور اس کے علاوہ آپ کسی چیز کو قبول نہیں کرتے تھے۔ لوگ آپ کے پاس علم کے حصول کے لیے آیا کرتے تھے، جب کوئی آپ کے پاس سے اٹھ کر جاتا تھا تو اس کا پیٹ سیر ہو جایا کرتا تھا اور وہ جب نکلتے تھے تو وہ بھلائی کے رہنما بن چکے ہوتے تھے۔

حضرت امام حسین رضی اللہ عنہ نے فرمایا: میں نے حضرت علی رضی اللہ عنہ سے رسول کریم صلی اللہ علیہ وسلم کے باہر کے معاملات کے بارے میں دریافت کیا کہ آپ وہاں کیا کیا کرتے تھے؟ انہوں نے فرمایا:

رسول اللہ صلی اللہ علیہ وسلم اپنی زبان مبارک کو صرف ضروری باتوں کے لیے استعمال کیا کرتے تھے۔ آپ لوگوں کی تالیف قلب کرتے تھے، انہیں متنفر نہیں کرتے، آپ ہر قوم کے معزز شخص کا احترام کرتے اور اسے ان کا نگران مقرر کرتے تھے۔ آپ لوگوں کو (برے کاموں سے بچنے کی) تلقین کرتے اور خود ان سے بچتے تھے۔ آپ نے کبھی کسی شخص سے بد مزاجی کا مظاہرہ نہیں کیا، آپ ہر ایک کے ساتھ خندہ پیشانی اور اچھے اخلاق سے پیش آتے تھے۔ آپ اپنے ساتھیوں میں سے کسی کو غیر موجود پاتے تو لوگوں سے اس کے معاملات کے بارے میں دریافت کرتے تھے۔ آپ صلی اللہ علیہ وسلم اچھائی کو اچھائی قرار دیتے اور اس کی تائید کرتے اور برائی کی مذمت کرتے اور اسے برا قرار دیتے تھے۔ آپ معاملات میں میانہ روی اختیار کرتے تھے، اختلاف نہیں کیا کرتے اور غافل نہیں ہوتے تھے۔ اس اندیشے کے تحت کہ کہیں لوگ غفلت کا شکار نہ ہو جائیں یا اکتاہٹ کا شکار نہ ہو جائیں۔ آپ کے پاس ہر صورت حال کی تیاری موجود ہوتی تھی، آپ حق سے پیچھے نہیں رہتے تھے اور اس سے تجاوز بھی نہیں کرتے تھے۔ آپ کے پاس جو لوگ ہوتے تھے وہ بہتر لوگ تھے۔ آپ کے نزدیک سب سے زیادہ فضیلت والا وہ شخص تھا جو سب سے زیادہ خیر خواہ ہوتا اور آپ کے نزدیک سب سے زیادہ منزلت اس شخص کی تھی جو دوسروں کے ساتھ سب سے اچھا برتاؤ کرتا تھا۔

حضرت امام حسین رضی اللہ عنہ نے فرمایا: میں نے ان سے رسول کریم صلی اللہ علیہ وسلم کی محفل کے بارے میں دریافت کیا تو انہوں نے بتایا: آپ صلی اللہ علیہ وسلم جب بھی اٹھتے بیٹھتے تھے تو اللہ تعالیٰ کا ذکر کیا کرتے تھے۔ جب آپ لوگوں کے پاس تشریف لاتے تو وہیں بیٹھ جاتے جہاں محفل ختم ہو رہی ہوتی تھی اور اس بات کا حکم بھی دیا کرتے تھے۔ آپ محفل کے تمام شرکاء کو ان کا حصہ دیا کرتے تھے۔ آپ کا ہر شریک یہ سمجھتا تھا کہ اس سے زیادہ معزز آپ کے نزدیک کوئی نہیں ہے۔ جو شخص آپ کے ساتھ بیٹھتا یا اپنے معاملے کو آپ کے سپرد کرتا تو آپ اس کے ساتھ رہتے یہاں تک کہ وہ خود آپ کے پاس سے اٹھ کر چلا جاتا۔ جو شخص آپ سے اپنی حاجت طلب کرتا آپ اسے واپس نہیں کرتے تھے۔ آپ اس کی حاجت پوری کر دیتے تھے یا نرمی سے جواب دیتے تھے۔ آپ

نے لوگوں کے لیے اپنی مہربانی اور اخلاق کو وسیع کیا ہوا تھا۔ آپ ان کے لیے والد کی طرح مہربان تھے اور حق کے معاملے میں سب لوگ آپ کے لیے برابر حیثیت رکھتے تھے۔ آپ کی محفل بردباری، حیا، صبر اور امانت پر مشتمل ہوتی تھی۔ اس میں آوازیں بلند نہیں ہوتی تھیں۔ اس میں قابل احترام چیزوں کی مزاحمت نہیں ہوتی تھی اور غلطیوں کا تذکرہ نہیں ہوتا تھا۔ لوگ ایک دوسرے کے برابر سمجھے جاتے تھے۔ البتہ تقویٰ کے اعتبار سے وہ ایک دوسرے سے زیادہ فضیلت والے سمجھے جاتے تھے۔ سب انکساری اختیار کرتے تھے، اس محفل میں بڑوں کی تعظیم کی جاتی تھی، چھوٹوں پر رحم کیا جاتا تھا، ضرورت مندوں کے لیے ایثار کیا جاتا تھا اور اجنبی شخص کے حقوق کا خیال رکھا جاتا تھا۔

317- حَدَّثَنَا مُحَمَّدُ بْنُ عَبْدِ اللَّهِ بْنِ بَزِيْعٍ حَدَّثَنَا بَشْرُ بْنُ الْمُفَضَّلِ حَدَّثَنَا سَعِيدٌ عَنْ قَتَادَةَ عَنْ أَنَسِ بْنِ مَالِكٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَوْ أُهْدِيَ إِلَيَّ كُرَاعٌ لَقَبِلْتُ وَلَوْ دُعِيْتُ عَلَيْهِ لَا جَبْتُ .
 ﴿﴾ حضرت انس بن مالک رضی اللہ عنہ نے فرمایا: رسول اللہ صلی اللہ علیہ وسلم نے فرمایا: اگر مجھے ایک پایہ تحفے کے طور پر دیا جائے تو میں اسے قبول کر لوں گا اور اگر مجھے ایک پائے کی دعوت دی جائے تو میں اسے قبول کر لوں گا۔

318- حَدَّثَنَا مُحَمَّدُ بْنُ بَشَّارٍ حَدَّثَنَا عَبْدُ الرَّحْمَنِ حَدَّثَنَا سَفِيْنٌ عَنْ مُحَمَّدِ بْنِ الْمُنْكَدِرِ عَنْ جَابِرِ قَالَ جَاءَ نَبِيَّ رَسُولُ اللَّهِ صَلَّى اللَّهُ عَلَيْهِ وَسَلَّمَ لَيْسَ بِرَاكِبٍ بَغْلٍ وَلَا بِرُدُوْنٍ .
 ﴿﴾ حضرت جابر رضی اللہ عنہ نے فرمایا: نبی کریم صلی اللہ علیہ وسلم میرے پاس اس حالت میں تشریف لائے کہ آپ کسی خیر یا گھوڑے پر سوار نہیں تھے۔

319- حَدَّثَنَا عَبْدُ اللَّهِ بْنُ عَبْدِ الرَّحْمَنِ حَدَّثَنَا أَبُو نَعِيْمٍ حَدَّثَنَا يَحْيَى بْنُ أَبِي الْهَيْثَمِ الْعَطَارِ قَالَ سَمِعْتُ يَوْسُفَ بْنَ عَبْدِ اللَّهِ بْنِ سَلَامٍ قَالَ سَمَانِي رَسُولُ اللَّهِ صَلَّى اللَّهُ عَلَيْهِ وَسَلَّمَ يُوْسُفَ وَ أَقْعَدَنِي فِي حَجْرِهِ وَ مَسَحَ عَلَيَّ رَأْسِي .
 ﴿﴾ حضرت یوسف بن عبد اللہ بن سلام رضی اللہ عنہ نے کہا: رسول اللہ صلی اللہ علیہ وسلم نے میرا نام یوسف رکھا، آپ نے مجھے اپنی گود مبارک میں بٹھایا اور میرے سر پر ہاتھ مبارک پھیرا۔

320- حَدَّثَنَا اسْحَقُ بْنُ مَنْصُورٍ حَدَّثَنَا أَبُو دَاوُدَ الطَّيَالِسِيُّ ابْنَانَا الرَّبِيعُ وَ هُوَ ابْنُ صَبِيْعٍ حَدَّثَنَا يَزِيْدُ الرَّقَاشِيُّ عَنْ أَنَسِ بْنِ مَالِكٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ حَجَّ عَلَى رَحْلِ رَتِّ وَ قَطِيفِهِ كُنَّا نَرَى ثَمَنَهَا أَرْبَعَةَ دَرَاهِمَ فَلَمَّا اسْتَوَتْ بِهِ رَاحِلَتُهُ قَالَ لَبَيْكَ بِحَجَّةٍ لَا سُمْعَةَ فِيهَا وَلَا رِيَاءَ .
 ﴿﴾ حضرت انس بن مالک رضی اللہ عنہ نے کہا: رسول اللہ صلی اللہ علیہ وسلم نے ایک پرانے پالان کے اوپر اور ایک ایسے کبل کے اوپر بیٹھ کر حج کیا ہے جس کی قیمت ہمارے نزدیک چار درہم تھی۔ جب آپ کی سواری کھڑی ہو گئی تو آپ نے فرمایا: میں ایسے حج کی نیت کرتا ہوں جس میں کوئی دکھاوا یا ریا کاری نہ ہو۔

321- حَدَّثَنَا اسْحَقُ حَدَّثَنَا عَبْدُ الرَّزَّاقِ حَدَّثَنَا مَعْمَرٌ عَنْ ثَابِتِ الْبَنَانِيِّ وَ عَاصِمِ الْاِحْوَالِ عَنْ أَنَسِ بْنِ

مَالِكٍ اِنْ رَجُلًا خَيَّاطًا دَعَا رَسُولَ اللَّهِ صَلَّى اللَّهُ عَلَيْهِ وَسَلَّمَ فَقَرَّبَ لَهُ ثَرِيدًا عَلَيْهِ دُبَّاءُ وَكَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَأْخُذُ الدُّبَّاءَ وَكَانَ يُحِبُّ الدُّبَّاءَ قَالَ ثَابِتٌ فَسَمِعْتُ اَنَسًا يَقُولُ فَمَا صُنِعَ لِي طَعَامٌ أَقْدِرُ عَلَى أَنْ يُصْنَعَ فِيهِ دُبَّاءٌ إِلَّا صُنِعَ .

انہی سے یہ روایت بھی منقول ہے: ایک درزی نے رسول اللہ صلی اللہ علیہ وسلم کی دعوت کی اور اس نے آپ کے سامنے تڑید رکھا جس میں کدو موجود تھے۔ حضرت انس رضی اللہ عنہ نے کہا: رسول اللہ صلی اللہ علیہ وسلم کدو لینے لگے اور آپ کو کدو پسند تھے۔ حضرت ثابت رضی اللہ عنہ نے کہا: میں نے حضرت انس رضی اللہ عنہ کو یہ بیان کرتے ہوئے سنا: جب بھی میرے لیے کھانا تیار کیا جاتا ہے اور میرے پاس گنجائش ہو کہ اس میں کدو ڈالے جاسکیں تو میں بنوالیتا ہوں۔

322- حَدَّثَنَا مُحَمَّدُ بْنُ إِسْمَاعِيلَ حَدَّثَنَا عَبْدُ اللَّهِ بْنُ صَالِحٍ حَدَّثَنَا معاوية ابن صالح عن يحيى بن سعيد عن عمرة قالت قيل لعائشة ماذا كان يعمل رسول الله صلى الله عليه وسلم في بيته قالت كان بشرا من البشر يفلى ثوبه ويحلب شاته ويخدم نفسه .

حضرت عمرہ رضی اللہ عنہا نے کہا: حضرت عائشہ صدیقہ رضی اللہ عنہا سے دریافت کیا گیا: رسول اللہ صلی اللہ علیہ وسلم گھر میں کیا کام کرتے تھے؟ انہوں نے جواب دیا: عام لوگوں کی طرح آپ اپنے کپڑے ٹھیک کر لیتے، بکری کا دودھ دوہ لیتے اور خود اپنے کام کر لیا کرتے تھے۔

شرح

عجز وانکسار کے حوالے سے اسوۂ نبوی صلی اللہ علیہ وسلم

۱- عجز وانکسار باعث وقار:

امیر ہو یا غریب ہر حالت میں عجز وانکسار ایک ایسی دولت ہے جس سے آدمی کا وقار بلند ہوتا ہے۔ مالک کونین ہونے کے باوجود عجز وانکسار آپ صلی اللہ علیہ وسلم کا اوڑھنا بچھونا تھا اور اپنے صحابہ کرام رضی اللہ عنہم کو اس کی خصوصی ترغیب و تعلیم ارشاد فرماتے تھے۔ اس سلسلہ میں آپ کا مشہور ارشاد گرامی ہے:

من تواضع لله رفعه الله

یعنی جس نے عاجزی اختیار کی اللہ تعالیٰ اس کے درجات بلند کرے گا۔

۲- مختار و سلطان ہونے کے باوجود تواضع اختیار کرنا:

روایات میں مذکور ہے کہ آپ صلی اللہ علیہ وسلم کی تواضع نرالی تھی۔ ایک دفعہ اللہ تعالیٰ نے فرمایا: اے محبوب! اگر آپ پسند کریں تو شاہانہ زندگی اختیار کریں اور اگر چاہیں تو عام آدمی کی زندگی اختیار کریں؟ آپ صلی اللہ علیہ وسلم نے عام آدمی کی زندگی

گزارنے کو پسند کیا۔ یہ تو اضع دیکھ کر حضرت اسرافیل علیہ السلام نے عرض کیا: یا رسول اللہ! اس تو اضع کے سبب اللہ تعالیٰ نے آپ کو یہ امتیازی مرتبہ عطا کیا ہے کہ آپ تمام اولاد آدم علیہ السلام کے سردار ہیں، بروز قیامت سب سے پہلے اللہ تعالیٰ آپ کو قبر سے اٹھائے گا اور میدان حشر میں سب کے بارے میں آپ کی شفاعت قبول کی جائے گی۔ (قاضی عیاض، الشفاء، ج: ۱، ص: ۱۳۰)

۳- بندوں کی طرح کھانا پینا:

آپ صلی اللہ علیہ وسلم کی عاجزی کا یہ عالم تھا کہ عام انسان کی طرح کھاتے اور پیتے تھے۔ حضرت امامہ رضی اللہ عنہا کا بیان ہے کہ ایک دفعہ آپ صلی اللہ علیہ وسلم اپنا عصا مبارک ٹیکتے ہوئے در دولت سے باہر تشریف لائے، ہم آپ کو دیکھ کر احتراماً کھڑے ہو گئے، آپ نے عاجزی کی بنا پر فرمایا: تم لوگ عجمی لوگوں کی طرح نہ کھڑے ہو کرو، میں تو ایک بندہ ہوں اور بندوں کی طرح کھاتا پیتا ہوں۔ (ایضاً)

۳- سواری پر اپنے پیچھے کسی کو سوار کرنا:

آپ صلی اللہ علیہ وسلم کی تواضع کا یہ عالم تھا کہ گدھے پر سوار ہو جاتے تھے اور اپنے پیچھے کسی کو سوار بھی کر لیتے تھے۔ حضرت عائشہ صدیقہ رضی اللہ عنہا کا بیان ہے کہ رسول کریم صلی اللہ علیہ وسلم سواری پر تشریف فرما ہوتے تو اپنے پیچھے اپنے خادم کو بھی سوار کر لیا کرتے تھے۔ ایک روایت میں مذکور ہے کہ غزوہ قریظہ کے موقع پر آپ صلی اللہ علیہ وسلم کی سواری کی لگام چھال کی رسی کی بنی ہوئی تھی۔ (المواہب اللدنیہ مع شرح زرقانی، ج: ۶، ص: ۴۵)

۴- مسکینوں اور خادموں کی دعوت قبول کرنا:

رسول کریم صلی اللہ علیہ وسلم عام لوگوں کی حتیٰ کہ مسکینوں اور خادموں کی دعوت قبول فرمالتے تھے، ان کے ساتھ گھل مل کر بیٹھتے اور کھانا کھاتے تھے۔ حضرت انس بن مالک رضی اللہ عنہ کا بیان ہے کہ رسول اللہ صلی اللہ علیہ وسلم غلاموں کی دعوت قبول فرمالتے، جو کی روٹی یا پرانی چربی کے کھانے کی دعوت دی جاتی تو قبول فرمالتے تھے۔ آپ مسکینوں کی بیمار پرسی فرماتے، فقراء کے ساتھ تشریف فرما ہوتے اور اپنے صحابہ کے درمیان مل جل کر نشست فرماتے تھے۔ (قاضی عیاض، الشفاء، ج: ۱، ص: ۱۳۱)

۵- خدام کے کام میں معاونت فرمانا:

خدام کے ساتھ بیٹھ کر کھانا تناول کرنا اور خدام کے کاموں میں معاونت کرنا، آپ کے معمولات میں شامل تھا۔ حضرت ابو سعید خدری رضی اللہ عنہ کا بیان ہے کہ حضور اقدس صلی اللہ علیہ وسلم اپنے گھریلو کام اپنے دست اقدس کے ساتھ کرتے تھے، اپنے خدام کے ساتھ بیٹھ کر کھانا تناول فرمالتے تھے اور گھر کے کاموں میں ان کی مدد فرمایا کرتے تھے۔ (ایضاً، ص: ۱۳۲)

۶- عام خاتون کا لخت جگر قرار دینا:

رسول کریم صلی اللہ علیہ وسلم انکسار کی بنا پر اپنے آپ کو عام خاتون کا بیٹا قرار دیتے تھے۔ روایت میں مذکور ہے کہ ایک شخص دربار رسالت میں حاضر ہوا، عظمت رسالت کی ہیبت سے خوفزدہ ہو کر کانپنے لگا، آپ صلی اللہ علیہ وسلم نے فرمایا: میں نہ کوئی سلطان

وقت ہوں اور نہ جابر حکمران ہوں بلکہ قریش کی ایسی خاتون کا بیٹا ہوں جو خشک گوشت کے ٹکڑے کھایا کرتی تھی۔

(المواہب اللدنیۃ مع الزرقانی، ج: ۶، ص: ۷۱)

۷- اونٹنی کے کجاوے پر سر جھکائے ہوئے بیٹھنا:

فتح مکہ کے موقع پر آپ صلی اللہ علیہ وسلم مکہ معظمہ میں اس شان سے داخل ہوئے کہ اونٹنی پر بیٹھے اپنا سر جھکائے ہوئے تھے۔ مشہور روایت کے مطابق فتح مکہ کے موقع پر مکہ معظمہ میں اس حالت میں داخل ہوئے تھے کہ آپ اونٹنی پر جلوہ افروز ہو کر اپنے سر کو جھکائے ہوئے تھے حتیٰ کہ سر مبارک کجاوے کے اگلے سرے کو لگا ہوا تھا۔

(علامہ قاضی عیاض رحمہ اللہ تعالیٰ، الشفاء بتعریف حقوق المصطفیٰ، ج: ۱، ص: ۱۳۲)

۸- وادی منیٰ میں آپ کا سادہ کجاوے پر تشریف فرما ہونا:

مشہور بزرگ حضرت فضل بن ربیع رحمہ اللہ تعالیٰ کا بیان ہے کہ ایک دفعہ میں سلطان وقت حضرت خلیفہ ہارون الرشید رحمہ اللہ تعالیٰ کے قافلہ حج میں شامل تھا، واپسی پر جب ہم ”کوفہ“ کے پاس سے گزرے تو وہاں حضرت بہلول دانا رحمہ اللہ تعالیٰ بلند جگہ پر کھڑے ہو کر چیخے، میں نے انہیں کہا: آپ خاموش ہو جائیں پیچھے خلیفہ ہارون الرشید آ رہے۔ وہ خاموش ہو گئے، جب خلیفہ ہارون الرشید کی سواری قریب پہنچی تو انہوں نے کہا: اے خلیفہ ہارون الرشید! آپ میری بات سیں! چنانچہ خلیفہ ہارون الرشید بات سننے کے لیے رک گئے۔

حضرت بہلول دانا رحمہ اللہ تعالیٰ نے فرمایا: اے خلیفہ وقت! مجھے حضرت ایمن بن نائل رحمہ اللہ تعالیٰ نے یہ روایت کیا کہ حضرت قدامہ بن عبد اللہ عامری رضی اللہ عنہ نے بیان کیا: میں نے وادی منیٰ میں رسول کریم صلی اللہ علیہ وسلم کو ایک معمولی کجاوہ پر بیٹھے ہوئے دیکھا کہ وہاں نہ ماڑھی، نہ ادھر ادھر ہٹانا تھا نہ اور ایک طرف ہو جانے کی آواز کا شور تھا۔

(امام ترمذی، جامع ترمذی، رقم الحدیث: ۹۰۳)

۹- اپنی زرہ یہودی کے ہاں گروی رکھنا:

مالک ثقلین ہونے کے باوجود آپ صلی اللہ علیہ وسلم کے وصال کے وقت گھر کی مالی حالت یہ تھی کہ اپنی زرہ ایک یہودی کے ہاں گروی رکھ کر قرضہ لیا ہوا تھا۔ وصال کے بعد خلیفہ بلا فصل حضرت صدیق اکبر رضی اللہ عنہ نے وہ زرہ یہودی سے چھڑائی تھی۔ آپ کی عاجزی کے علاوہ اس سے یہ مسئلہ بھی ثابت ہوتا ہے کہ کفار سے تجارتی معاملات کرنا جائز ہے۔

۱۰- آنے والے مہمانوں کے لیے اپنی چادر بچھانا:

آپ صلی اللہ علیہ وسلم کی تواضع کا یہ عالم تھا کہ آنے والے ملاقاتیوں کے لیے اپنی چادر مبارک بچھا دیا کرتے تھے۔ حضرت عمرو بن سائب رضی اللہ عنہ کا بیان ہے کہ ایک دفعہ میں آپ صلی اللہ علیہ وسلم کی خدمت میں حاضر ہوا، اسی دوران آپ کے رضاعی والد حضرت حلیمہ سعدیہ رضی اللہ عنہا کے شوہر حاضر ہوئے، آپ نے اپنی چادر مبارک ان کے لیے بچھا دی، وہ اس پر جلوہ افروز ہو

گئے، پھر آپ کی رضاعی والدہ حضرت حلیمہ سعدیہ رضی اللہ عنہا حاضر ہوئیں، آپ نے ان کے لیے کپڑے کا باقی حصہ بچھا دیا پھر آپ کے رضاعی بھائی حاضر خدمت ہوئے تو انہیں اپنے سامنے بٹھا لیا۔ آپ صلی اللہ علیہ وسلم حضرت ثویبہ رضی اللہ عنہما کے ہاں بطور خدمت و تحفہ کپڑے بھیجا کرتے تھے، یہ وہ نیک قسمت خاتون ہیں جنہوں نے آپ صلی اللہ علیہ وسلم کو چند ایام تک دودھ پلایا تھا، ابو لہب کی لونڈی تھیں، آپ کی ولادت کی اطلاع دینے پر ابو لہب نے انہیں آزاد کر دیا تھا۔ (علامہ قاضی عیاض، الشفاء، ج: ۱، ص: ۱۲۹)

۱۱- سلام کہنے میں پہل کرنا:

آپ عجز و انکسار کی بنا پر آپ صلی اللہ علیہ وسلم دوسروں کو سلام کرنے میں پہل کرتے تھے۔

۱- حضرت ابو ہریرہ رضی اللہ عنہ سے منقول ہے کہ حضور اقدس صلی اللہ علیہ وسلم نے فرمایا: جب اللہ تعالیٰ نے حضرت آدم علیہ السلام کی تخلیق فرمائی، ان میں روح پھونکی تو انہیں چھینک آئی، حکم الہی کی تعمیل میں اَلْحَمْدُ لِلّٰہِ کہا، فرشتوں نے جواب میں کہا: يَرْحَمُكَ اللّٰهُ۔ اللہ تعالیٰ کا حکم ہوا: اے آدم! فرشتوں کے پاس جائیں اور انہیں سلام کریں، حضرت آدم علیہ السلام ملائکہ کے پاس گئے اور انہیں کہا: اَلْسَّلَامُ عَلَيْكُمْ، فرشتوں نے جواب میں کہا: وَعَلَيْكُمْ السَّلَامُ وَرَحْمَةُ اللّٰهِ وَبَرَكَاتُهُ۔ بعد ازاں حضرت آدم علیہ السلام اللہ تعالیٰ کی طرف متوجہ ہوئے تو فرمایا گیا: تمہارا ابا ہم سلام و جواب یہی ہے۔

(امام ولی الدین محمد، مشکوٰۃ المصابیح، ص: ۴۰۰)

۲- حضرت ابو ہریرہ رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: اللہ تعالیٰ نے حضرت آدم علیہ السلام کو اپنی شکل پر پیدا کیا، اس وقت ان کا قد ساٹھ (۶۰) ہاتھ تھا، پیدا کرنے کے بعد انہیں فرمایا: اے آدم! تم فرشتوں کے پاس جاؤ اور انہیں سلام پیش کرو، دیکھو کہ وہ اس کا جواب کیا دیتے ہیں، جو وہ جواب دیں وہی تمہارا جواب ہوگا۔ چنانچہ حسب حکم آپ فرشتوں کے پاس گئے، انہیں کہا: اَلْسَّلَامُ عَلَيْكُمْ، فرشتوں نے جواب میں کہا: وَعَلَيْكُمْ السَّلَامُ وَرَحْمَةُ اللّٰهِ وَبَرَكَاتُهُ

(اصحیح للبخاری، ج: ۲، ص: ۹۱۲)

۱۲- سلام کہنے میں پہل کرنے والے کا تکبر سے محفوظ ہونا:

سلام کہنے میں پہل کرنے والا تکبر سے محفوظ ہوتا ہے اور ثواب کا زیادہ حقدار بن جاتا ہے۔ حضرت عبداللہ بن مسعود رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: سلام کہنے میں پہل کرنے والا تکبر سے محفوظ ہوتا ہے اور اس کے اجر و ثواب میں اضافہ ہوتا ہے۔ (امام ولی الدین محمد، مشکوٰۃ المصابیح، ص: ۴۰۰)

۱۳- بچوں کو سلام کہنے میں پہل فرمانا:

آپ صلی اللہ علیہ وسلم بچوں کے پاس سے گزرتے تو انہیں سلام کہنے میں پہل کرتے تھے۔ چنانچہ حضرت انس بن مالک رضی اللہ عنہ کا بیان ہے کہ جب رسول کریم صلی اللہ علیہ وسلم بچوں کے پاس سے گزرتے تو انہیں سلام فرمایا کرتے تھے۔

(اصحیح للبخاری، ج: ۲، ص: ۹۲۳)

۱۴- مسکینوں کا پانچ سو سال پہلے جنت میں داخل ہونا:

غریب و مسکین کا اللہ تعالیٰ کی بھرگاہ میں امیر کے مقابلہ میں اتنا مقام ہے کہ وہ امیر سے پچاس (۵۰) سال یا پانچ سو (۵۰۰) سال پہلے جنت میں داخل ہوگا۔ دونوں قسم کی روایات معتبر کتابوں میں مذکور ہیں۔ دونوں قسم کی روایات میں تعارض و منافات نہیں ہے، کیونکہ ممکن ہے آپ صلی اللہ علیہ وسلم نے پہلے پچاس سال کا ذکر فرمایا ہو پھر مزید ترغیب کے لیے پانچ سو (۵۰۰) سال کا عرصہ بیان کر دیا ہو۔ تاہم اس سے غریب و عاجز کی عظمت و شان کا اظہار ہوتا ہے۔

۱۵- عجز و انکسار اور تواضع کے حوالے سے اقوال:

عجز و انکسار اور تواضع کی اہمیت کے حوالے سے چند شخصیات کے اقوال حسب ذیل ہیں:

- ۱- حضرت عائشہ صدیقہ رضی اللہ عنہا نے فرمایا: تواضع اختیار کرنا بہترین عبادت ہے۔
- ۲- حضرت فاروق اعظم رضی اللہ عنہ نے فرمایا: جب بندہ اللہ تعالیٰ کی رضا کے لیے تواضع اختیار کرتا ہے تو اللہ تعالیٰ اس کی لگام بلند کر دیتا ہے اور فرشتہ کہتا ہے: عاجزی اختیار کر، اللہ تعالیٰ تجھے بلند کرے گا۔ جب بندہ تکبر و غرور کرتا ہے تو اللہ تعالیٰ اسے سختی سے زمین پر پٹخ دیتا ہے اور فرشتہ فرماتا ہے: دور ہو جا، اللہ تعالیٰ تجھے خوار کرے۔
- ۳- حضرت فضیل بن عیاض رضی اللہ عنہ نے فرمایا: تواضع یہ ہے کہ تم حق کے سامنے جھک جاؤ، اس کی پیروی کرو اور اگر تم سب سے بڑے جاہل سے بھی حق بات سنو تو اسے قبول کر لو۔
- ۴- حضرت سلیمان بن داؤد علیہما السلام لوگوں کے احوال کا جائزہ لینے کے لیے ان کے چہروں کو دیکھتے تھے، پھر مساکین کے پاس بیٹھ کر فرماتے: مسکین مسکینوں کے پاس بیٹھ گیا ہے۔
- ۵- حضرت مجاہد رحمہ اللہ تعالیٰ نے فرمایا: اللہ تعالیٰ نے جو دی پہاڑ کو سفینہ نوح علیہ السلام کے ساتھ خاص فرمایا، کیونکہ یہ دوسرے پہاڑوں سے زیادہ عجز کا اظہار کرتا تھا، حراء پہاڑ کو اپنے محبوب صلی اللہ علیہ وسلم کی عبادت کے لیے خاص فرمایا، کیونکہ یہ دوسرے پہاڑوں سے زیادہ تواضع پسند تھا اور اللہ تعالیٰ نے اپنے محبوب پاک صلی اللہ علیہ وسلم کے قلب اطہر کو اس لیے دیگر مخلوق سے ممتاز کیا، کیونکہ اس میں عجز و تواضع سب سے زیادہ ہے۔
- ۶- حضرت امام حسن رضی اللہ عنہ نے فرمایا: تواضع یہ ہے کہ جب تم اپنے گھر سے نکلو تو جس مسلمان سے بھی ملو، اسے ہر اعتبار سے اپنے آپ سے افضل قرار دو۔

بَابُ مَا جَاءَ فِي خُلُقِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 48: رسول کریم صلی اللہ علیہ وسلم کے حسن اخلاقِ عالیہ کا بیان

323- حَدَّثَنَا عَبَّاسُ بْنُ مُحَمَّدٍ الدُّورِيُّ حَدَّثَنَا عَبْدُ اللَّهِ بْنُ يَزِيدَ الْمُقْرِيُّ حَدَّثَنَا لَيْثُ بْنُ سَعْدٍ حَدَّثَنَا

أَبُو عَثْمَانَ الْوَلِيدُ بْنُ أَبِي الْوَلِيدِ عَنْ سُلَيْمَانَ بْنِ خَارِجَةَ عَنْ خَارِجَةَ بْنِ زَيْدِ بْنِ ثَابِتٍ رَضِيَ اللَّهُ عَنْهُ قَالَ

دَخَلَ نَفْرٌ عَلَى زَيْدِ ابْنِ ثَابِتٍ فَقَالُوا لَهُ حَدِّثْنَا أَحَادِيثَ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ مَاذَا أَحَدَّثُكُمْ كُنْتُ جَارَهُ فَكَانَ إِذَا أَنْزَلَ عَلَيْهِ الْوَحْيُ بَعَثَ إِلَيَّ فَكَتَبْتُهُ لَهُ فَاذًا ذَكَرْنَا الدُّنْيَا ذَكَرَهَا مَعَنَا وَإِذَا ذَكَرْنَا الْآخِرَةَ ذَكَرَهَا مَعَنَا وَإِذَا ذَكَرْنَا الطَّعَامَ ذَكَرَهُ مَعَنَا فَكُلُّ هَذَا أَحَدَّثُكُمْ عَنِ النَّبِيِّ صَلَّى اللَّهُ عَلَيْهِ وَسَلَّمَ .

﴿﴾ حضرت خارجہ بن زید بن ثابت رضی اللہ عنہ نے کہا: کچھ لوگ حضرت زید بن ثابت رضی اللہ عنہ کی خدمت میں حاضر ہوئے انہوں نے حضرت زید رضی اللہ عنہ سے کہا: کیا آپ ہمیں رسول کریم صلی اللہ علیہ وسلم کی احادیث کے بارے میں بتائیں گے؟ انہوں نے جواب دیا: میں تمہیں کیا حدیث سناؤں؟ میں رسول کریم صلی اللہ علیہ وسلم کا پڑوسی تھا جب آپ پر وحی نازل ہوتی تھی، آپ مجھے بلوایا کرتے اور میں آپ کے لیے لکھ دیتا تھا۔ ہم جب دنیا کا تذکرہ کرتے تو آپ اس تذکرے میں ہمارے ساتھ شریک ہوتے تھے تو جب ہم آخرت کا تذکرہ کرتے تو آپ اس میں ہمارے ساتھ شریک ہوتے تھے۔ ہم جب کھانے کا تذکرہ کیا کرتے تو آپ ہمارے ساتھ اس کا بھی ذکر کرتے تھے، میں ان میں ہر ایک معاملے کے بارے میں تمہارے سامنے حدیث سنا سکتا ہوں۔

324 - حَدَّثَنَا اسْحَقُ بْنُ مُوسَى حَدَّثَنَا يُونُسُ بْنُ بَكِيرٍ عَنْ مُحَمَّدِ بْنِ اسْحَقَ عَنْ زِيَادِ بْنِ أَبِي زِيَادٍ عَنْ مُحَمَّدِ ابْنِ كَعْبِ الْقُرْظِيِّ عَنْ عَمْرِو بْنِ الْعَاصِ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُقْبَلُ بِوَجْهِهِ وَحَدِيثُهُ عَلَى أَشْرِ الْقَوْمِ يَتَأَلَّفُهُمْ بِذَلِكَ فَكَانَ يُقْبَلُ بِوَجْهِهِ وَحَدِيثُهُ عَلَى حَتَّى ظَنَنْتُ أَنِّي خَيْرُ الْقَوْمِ فَقُلْتُ يَا رَسُولَ اللَّهِ أَنَا خَيْرٌ أَوْ أَبُو بَكْرٍ فَقَالَ أَبُو بَكْرٍ فَقُلْتُ يَا رَسُولَ اللَّهِ أَنَا خَيْرٌ أَمْ عُمَرُ فَقَالَ عُمَرُ فَقُلْتُ يَا رَسُولَ اللَّهِ أَنَا خَيْرٌ أَمْ عُثْمَانُ فَقَالَ عُثْمَانُ فَلَمَّا سَأَلْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ فَصَدَّقَنِي فَلَوَدِدْتُ إِنِّي لَمْ أَكُنْ سَأَلْتُهُ .

﴿﴾ حضرت عمرو بن العاص رضی اللہ عنہ نے کہا: رسول کریم صلی اللہ علیہ وسلم سب سے بدتر شخص کی طرف بھی مکمل طور پر متوجہ ہوتے اور بات چیت کیا کرتے اور آپ اس کی تالیف قلب کرنا چاہتے تھے۔ آپ میرے ساتھ مکمل طور پر متوجہ ہو کر گفتگو کیا کرتے تھے میں یہ سمجھتا تھا کہ میں سب سے بہتر ہوں۔ ایک مرتبہ میں نے عرض کیا: یا رسول اللہ! میں بہتر ہوں یا حضرت ابو بکر صدیق رضی اللہ عنہ بہتر ہیں؟ آپ نے جواب دیا: ابو بکر بہتر ہیں، میں نے عرض کیا: یا رسول اللہ! میں بہتر ہوں یا حضرت عمر رضی اللہ عنہ؟ آپ صلی اللہ علیہ وسلم نے جواب دیا: عمر بہتر ہیں۔ میں نے عرض کیا: یا رسول اللہ! میں بہتر ہوں یا عثمان بہتر ہیں؟ آپ نے جواب دیا: عثمان بہتر ہیں۔ جب آپ صلی اللہ علیہ وسلم سے میں نے دریافت کیا تو آپ نے میرے ساتھ سچ بولا، میری یہ خواہش تھی کہ میں نے اس بارے میں آپ سے دریافت نہ ہی کیا ہوتا۔

325 - حَدَّثَنَا قُتَيْبَةُ بْنُ سَعِيدٍ حَدَّثَنَا جَعْفَرُ بْنُ سَلِيمَانَ الضَّبْعِيُّ عَنْ ثَابِتٍ عَنْ أَنَسِ بْنِ مَالِكٍ قَالَ خَدَمْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ عَشْرَ سِنِينَ فَمَا قَالَ لِي أَوْ قَطُّ وَمَا قَالَ لِي لِشَيْءٍ صَنَعْتُهُ لَمْ صَنَعْتُهُ وَلَا لِشَيْءٍ تَرَكَتُهُ لَمْ تَرَكَتُهُ وَكَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ مِنْ أَحْسَنِ النَّاسِ خُلُقًا وَلَا

مَسِسْتُ خَزًا وَلَا حَرِيرًا وَلَا شَيْئًا كَانَ الْيَنُّ مِنْ كَفِّ رَسُولِ اللَّهِ صَلَّى اللَّهُ عَلَيْهِ وَسَلَّمَ وَلَا شِمَمْتُ مِسْكَ قَطُّ وَلَا عِطْرًا كَانَ عَرَقِ رَسُولِ اللَّهِ صَلَّى اللَّهُ عَلَيْهِ وَسَلَّمَ .

﴿﴾ حضرت انس بن مالک رضی اللہ عنہ نے کہا: میں نے دس برس رسول اللہ صلی اللہ علیہ وسلم کی خدمت کی ہے، آپ نے کبھی بھی مجھے اُف تک نہیں کہا، میں نے جو کام کیا اس کے بارے میں آپ نے کبھی یہ نہیں فرمایا کہ تم نے یہ کیوں کیا اور میں نے جو کام نہیں کیا تو اس کے بارے میں کبھی یہ نہیں فرمایا کہ تم نے یہ کیوں نہیں کیا؟ آپ اخلاق کے اعتبار سے سب سے بہتر تھے، میں نے رسول کریم صلی اللہ علیہ وسلم کی ہتھیلی مبارک سے زیادہ نرم کسی چیز کو نہیں چھوا اور میں نے آپ کے پسینے سے زیادہ پاکیزہ کسی مشک یا خوشبو کو نہیں سونگھا۔

326- حَدَّثَنَا قُتَيْبَةُ بْنُ سَعِيدٍ وَاحْمَدُ بْنُ عَبْدِ هُوَالِضْبِيِّ وَالْمَعْنَى وَاحِدٌ قَالَا عَنْ أَنَسِ بْنِ مَالِكٍ عَنِ رَسُولِ اللَّهِ صَلَّى اللَّهُ عَلَيْهِ وَسَلَّمَ أَنَّهُ كَانَ عِنْدَهُ رَجُلٌ بِهِ أَثَرُ صُفْرَةٍ قَالَ وَكَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَكَادُ يُوجِهُ أَحَدًا بِشَيْءٍ يَكْرَهُهُ فَلَمَّا قَامَ قَالَ لِلْقَوْمِ لَوْ قُلْتُمْ لَهُ يَدُ هَذِهِ الصُّفْرَةِ .

﴿﴾ حضرت انس بن مالک رضی اللہ عنہ کا بیان ہے: رسول کریم صلی اللہ علیہ وسلم کے پاس ایک فرد بیٹھا ہوا تھا جس پر زرد رنگ کا نشان موجود تھا، آپ کو جو بات ناپسند ہوتی تھی وہ کسی شخص کے منہ پر نہیں کہا کرتے تھے۔ جب وہ اٹھ کر چلا گیا تو آپ نے حاضرین سے فرمایا: تم نے اس سے یہ کیوں نہیں کہا کہ وہ اس زرد رنگ کو صاف کر دے؟

327- حَدَّثَنَا مُحَمَّدُ بْنُ بَشَّارٍ حَدَّثَنَا مُحَمَّدُ بْنُ جَعْفَرٍ حَدَّثَنَا شُعْبَةُ عَنْ أَبِي اسْحَقَ عَنْ أَبِي عَبْدِ اللَّهِ الْجَدَلِيِّ وَاسْمُهُ عَبْدُ بَنِ عَبْدِ عَائِشَةَ أَنهَا قَالَتْ لَمْ يَكُنْ رَسُولُ اللَّهِ صَلَّى اللَّهُ عَلَيْهِ وَسَلَّمَ فَاحِشًا وَلَا مُتَفَحِّشًا وَلَا سَخَابًا فِي الْأَسْوَاقِ وَلَا يَجْزِي بِالسَّيِّئَةِ السَّيِّئَةَ وَلَكِنْ يَعْفُو وَيَصْفَحُ .

﴿﴾ حضرت عائشہ صدیقہ رضی اللہ عنہا نے کہا: آپ صلی اللہ علیہ وسلم بد زبان نہیں تھے اور نہ ہی بازار میں چلا کر بات کیا کرتے تھے۔ آپ برائی کا بدلہ برائی سے نہیں دیتے تھے اور درگزر سے کام لیتے تھے۔

328- حَدَّثَنَا هَرُونَ بْنُ اسْحَاقَ الْهَمْدَانِيُّ حَدَّثَنَا عَبْدُ عَرُوةَ عَنْ هِشَامِ بْنِ عَرُوةَ عَنْ عَائِشَةَ قَالَتْ مَا ضَرَبَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِيَدِهِ شَيْئًا قَطُّ إِلَّا أَنْ يُجَاهِدَ فِي سَبِيلِ اللَّهِ وَلَا ضَرَبَ خَادِمًا وَلَا أَمْرَةً .

﴿﴾ حضرت عائشہ صدیقہ رضی اللہ عنہا نے فرمایا: رسول کریم صلی اللہ علیہ وسلم نے اپنے ہاتھ کے ذریعے کسی کی کبھی پٹائی نہیں کی سوائے اللہ تعالیٰ کی راہ میں جہاد کرتے ہوئے۔ آپ صلی اللہ علیہ وسلم نے کبھی کسی خادم اور اہلیہ کو نہیں مارا۔

329- حَدَّثَنَا أَحْمَدُ بْنُ عَبْدِ الْضَبِيِّ حَدَّثَنَا فَضِيلُ بْنُ عِيَاضَ عَنْ مَنْصُورٍ عَنِ الزُّهْرِيِّ عَنْ عَرُوةَ عَنْ عَائِشَةَ قَالَتْ مَا رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ مُنْتَصِرًا مِنْ مَظْلَمَةٍ ظَلَمَهَا قَطُّ مَا لَمْ يُنْتَهَكْ مِنْ مَحَارِمِ اللَّهِ تَعَالَى شَيْءٌ فَإِذَا انْتَهَكَ مِنْ مَحَارِمِ اللَّهِ تَعَالَى شَيْءٌ كَانَ مِنْ أَشَدِّهِمْ فِي ذَلِكَ غَضَبًا وَمَا

خَيْرَ بَيْنِ امْرَيْنِ اِلَّا اخْتَارَ اَيْسَرَ هُمَا مَا لَمْ يَكُنْ مَائِمًا .

﴿﴾ حضرت عائشہ صدیقہ رضی اللہ عنہا نے کہا: میں نے رسول اللہ صلی اللہ علیہ وسلم کو کبھی بھی کسی ایسی زیادتی کا بدلہ لیتے ہوئے نہیں دیکھا جو آپ کے ساتھ کی گئی ہو۔ البتہ جب اللہ تعالیٰ کی کسی حرمت کی پامالی ہوتی تھی تو آپ اس بارے میں سب سے زیادہ شدید غضبناک ہوا کرتے تھے۔ آپ کو جب بھی دو معاملوں کا اختیار دیا گیا تو آپ نے ان میں سے آسان معاملے کو اختیار کیا بشرطیکہ وہ کوئی گناہ کی صورت نہ ہوتی۔

330- حَدَّثَنَا ابْنُ أَبِي عَمْرٍو حَدَّثَنَا سَفِينٌ عَنْ مُحَمَّدِ بْنِ الْكَنْدَرِ عَنْ عُرْوَةَ عَنْ عَائِشَةَ قَالَتْ اِسْتَاذَنَ

رَجُلٌ عَلِيَّ رَسُوْلِ اللّٰهِ صَلَّى اللّٰهُ عَلَيْهِ وَسَلَّمَ وَ اَنَا عِنْدَهُ فَقَالَ بَسْ بِنُ الْعَشِيْرَةِ اَوْ اَخِ الْعَشِيْرَةِ ثُمَّ اِذْنٌ لَّهِ فَالَانَ لَهُ الْقَوْلَ فَلَمَّا خَرَجَ قُلْتُ يَا رَسُوْلَ اللّٰهِ صَلَّى اللّٰهُ عَلَيْهِ وَسَلَّمَ قُلْتَ مَا قُلْتَ ثُمَّ اَنْتَ لَهُ الْقَوْلَ فَقَالَ يَا عَائِشَةُ اِنَّ مِنْ شَرِّ النَّاسِ مَنْ تَرَكَهُ النَّاسُ اَوْ وَدَعَهُ النَّاسُ اِتِّقَاءً فُحْشِيْهِ .

﴿﴾ حضرت عائشہ صدیقہ رضی اللہ عنہا نے کہا: ایک شخص نے رسول کریم صلی اللہ علیہ وسلم کے ہاں اندر آنے کی اجازت مانگی میں اس وقت آپ کے پاس موجود تھی، آپ نے فرمایا: یہ اپنے خاندان کا سب سے برا شخص ہے، پھر آپ نے اسے اندر آنے کی اجازت دی۔ جب وہ اندر آیا تو آپ نے اس کے ساتھ نرمی سے بات کی، پھر جب وہ چلا گیا تو میں نے عرض کیا: یا رسول اللہ! آپ نے اس کے بارے میں پہلے یہ بات کہی تھی پھر آپ نے اس کے ساتھ نرمی سے بات کی؟ آپ صلی اللہ علیہ وسلم نے فرمایا: لوگوں میں سب سے برا شخص وہ ہوتا ہے جسے لوگ اس کی بدزبانی سے بچنے کے لیے اس کے حال پر چھوڑ دیں۔

331- حَدَّثَنَا سَفِينٌ بِنُ وَ كَيْعٌ حَدَّثَنَا جَمِيْعٌ بِنُ عَمِيْرٌ بِنُ عَبْدِ الرَّحْمَنِ الْعَجَلِي حَدَّثَنِي رَجُلٌ مِّنْ بَنِي

تَمِيْمٍ مِّنْ وُلْدِ اَبِي هَالَةَ زَوْجِ خَدِيْجَةَ يَكْنِي اَبَا عَبْدِ اللّٰهِ عَنِ ابْنِ لَابِي هَالَةَ عَنِ الْحَسَنِ بِنِ عَلِيٍّ رَضِيَ اللّٰهُ عَنْهُمَا قَالَ قَالَ الْحُسَيْنُ بِنُ عَلِيٍّ سَأَلْتُ اَبِي عَنِ سِيْرَةِ رَسُوْلِ اللّٰهِ صَلَّى اللّٰهُ عَلَيْهِ وَسَلَّمَ فِيْ جُلْسَاتِهِ فَقَالَ كَانَ رَسُوْلُ اللّٰهِ صَلَّى اللّٰهُ عَلَيْهِ وَسَلَّمَ دَاكِمًا الْبَشْرِ سَهْلَ الْخُلُقِ لَيْنَ الْجَانِبِ لَيْسَ بِفِظٍّ وَلَا غَلِيْظٍ وَلَا سَخَابٍ وَلَا فَحَاشٍ وَلَا عِيَابٍ وَلَا مَسَاحٍ يَتَغَافَلُ عَمَّا لَا يَشْتَهِيْ وَلَا يُؤَيْسُ مِنْهُ وَلَا يُجِيْبُ فِيْهِ قَدْتَرَكَ نَفْسَهُ مِنْ ثَلَاثِ الْمِرَاءِ وَالْاَكْبَارِ وَمَا لَا يَعْنِيْهِ وَتَرَكَ النَّاسَ مِنْ ثَلَاثٍ كَانَ لَا يَذُمُّ اَحَدًا وَلَا يَعِيْبُهُ وَلَا يَطْلُبُ عَوْرَتَهُ وَلَا يَتَكَلَّمُ اِلَّا فِيْمَا رَجَاؤَابَهُ وَاِذَا تَكَلَّمَ اَطْرَقَ جُلْسَاتُهُ كَانَمَا عَلِيٌّ رَأَى وَسِيْهُمُ الطَّيْرِ فَاِذَا سَكَتَ تَكَلَّمُوْا لَا يَتَنَا زَعُوْنَ عِنْدَهُ الْحَدِيْثِ وَمَنْ تَكَلَّمَ عِنْدَهُ اَنْصَتُوْا لَهُ حَتَّى يَفْرُغَ حَدِيْثُهُمْ عِنْدَهُ حَدِيْثٌ اَوَّلِهِمْ يَضْحَكُ مِمَّا يَضْحَكُوْنَ مِنْهُ وَيَتَعَجَّبُ مِمَّا يَتَعَجَّبُوْنَ وَيَصْبِرُ لِلْغَرِيْبِ عَلَيَّ الْجَفْوَةَ فِيْ مَنْطِقِهِ وَمَسْأَلَتِهِ حَتَّى اِنْ كَانَ اَصْحَابُهُ يَسْتَجْلِبُوْنَهُمْ وَيَقُوْلُ اِذَا رَاَيْتُمْ طَالِبَ حَاجَةٍ يَطْلُبُهَا فَاَرْفُدُوْهُ وَلَا يَقْبَلُ الشَّاءَ اِلَّا مِنْ مَكَاْفِيٍّ وَلَا يَقْطَعُ عَلَيَّ اَحَدٍ حَدِيْثُهُ حَتَّى يَجُوْزَ فَيَقْطَعُهُ بِنَهْيِ اَوْ قِيَامِ .

﴿﴾ حضرت امام حسن بن علی رضی اللہ عنہما نے کہا: حضرت امام حسین بن علی رضی اللہ عنہما نے یہ بات بیان کی ہے کہ میں نے اپنے والد سے آپ صلی اللہ علیہ وسلم کے اپنے ساتھیوں کے ساتھ محفل میں بیٹھنے کے طریقہ کار کے بارے میں پوچھا تو انہوں نے بتایا: آپ صلی اللہ علیہ وسلم کشادہ رو اور نرم اخلاق کے مالک تھے۔ آپ بدمزاج نہیں تھے، سخت دل نہیں تھے، چلا کر بات نہیں کرتے تھے، بدزبانی کا مظاہرہ نہیں کرتے تھے، عیب تلاش نہیں کرتے اور تنگی نہیں کیا کرتے تھے۔ آپ کو جس چیز کی خواہش نہیں ہوتی تھی اس سے چشم پوشی اختیار کرتے تھے۔ البتہ اس سے کسی دوسرے کو مایوس نہیں کرتے تھے، خود آپ اسے قبول نہیں کرتے تھے۔ آپ نے تین چیزوں کو اپنی ذات کے حوالے سے ترک کر دیا تھا: جھگڑا، تکبر اور لایعنی گفتگو کرنا۔ آپ لوگوں کے حوالے سے تین کام نہیں کرتے تھے: آپ کسی کی مذمت نہیں کرتے تھے، کسی کا عیب بیان نہیں کرتے اور کسی کی پوشیدہ (خامیوں) کو تلاش نہیں کرتے تھے۔ آپ جب گفتگو کرتے تو وہی گفتگو کرتے تھے جس میں آپ کو ثواب کا یقین ہوتا۔ جب آپ گفتگو کرتے تو آپ کے پاس بیٹھے لوگ اپنے سروں کو جھکا لیتے تھے، یوں جیسے ان کے سروں پر پرندے بیٹھے ہوں۔ جب آپ خاموش ہوتے تو لوگ گفتگو کا آغاز کرتے تھے۔ لوگ آپ کے سامنے گفتگو میں بحث و مباحثہ نہیں کرتے تھے۔ آپ کی موجودگی میں جو شخص بات کرتا تو آپ کے سامنے سب لوگ خاموش ہو جاتے، یہاں تک کہ وہ اپنی بات کر کے فارغ ہو جاتا۔ سب لوگوں کی گفتگو آپ کی موجودگی میں اس پہلے آدمی کی مانند ہوتی تھی۔ جس بات پر لوگ ہنسا کرتے تھے آپ بھی اس پر مسکرا دیتے تھے اور جس بات پر لوگ حیرانگی ظاہر کرتے تھے آپ بھی حیرانگی ظاہر کرتے تھے۔ اگر کوئی اجنبی شخص اپنی بات یا کچھ مانگنے کے دوران بدتمیزی کا مظاہرہ کرتا تو آپ اس وقت صبر سے کام لیتے تھے یہاں تک کہ آپ کے ساتھی یہ چاہتے تھے کہ اس طرح وہ بھی آپ سے فیض یاب ہوں۔ آپ صلی اللہ علیہ وسلم نے فرمایا: جب تم کسی ضرورت مند کو دیکھو جو طلب گار ہو تو اسے دے دیا کرو۔ آپ صلی اللہ علیہ وسلم صرف اس شخص کی تعریف قبول کرتے تھے جو بدلے کے طور پر کرتا تھا اور آپ کسی شخص کی گفتگو نہیں کاٹتے تھے۔ اگر کوئی شخص حد سے تجاوز کرتا تو آپ اسے روک کر اس کی گفتگو کاٹ دیتے یا پھر اٹھ کر چلے جاتے۔

332- حَدَّثَنَا مُحَمَّدُ بْنُ بَشَّارٍ حَدَّثَنَا عَبْدُ الرَّحْمَنِ بْنُ مَهْدِيٍّ حَدَّثَنَا سَفِيَّانُ عَنْ مُحَمَّدِ بْنِ الْمُنْكَدِرِ قَالَ سَمِعْتُ جَابِرَ بْنَ عَبْدِ اللَّهِ يَقُولُ مَا سُئِلَ رَسُولُ اللَّهِ صَلَّى اللَّهُ عَلَيْهِ وَسَلَّمَ شَيْئًا قَطُّ فَقَالَ لَا .

﴿﴾ حضرت امام محمد بن منکدر رضی اللہ عنہ نے کہا: میں نے حضرت جابر بن عبد اللہ رضی اللہ عنہما سے یہ سنا: رسول کریم صلی اللہ علیہ وسلم سے جب بھی کوئی چیز مانگی گئی تو آپ نے ”نہ“ نہیں کہا۔

333- حَدَّثَنَا عَبْدُ اللَّهِ بْنُ عِمْرَانَ ابْنُ الْقَاسِمِ الْقُرَشِيُّ الْمَلَكِيُّ حَدَّثَنَا اِبْرَاهِيمُ بْنُ سَعْدٍ عَنْ ابْنِ شَهَابٍ عَنْ عُبَيْدِ اللَّهِ بْنِ عَبَّاسٍ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَجْوَدَ النَّاسِ بِالْخَيْرِ وَكَانَ أَجْوَدَ مَا يَكُونُ فِي شَهْرِ رَمَضَانَ حَتَّى يَنْسَلِخَ فَيَأْتِيَهُ جَبْرِيلُ فَيَعْرِضُ عَلَيْهِ الْقُرْآنَ فَإِذَا لَقِيَهُ جَبْرِيلُ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَجْوَدَ بِالْخَيْرِ مِنَ الرِّيحِ الْمُرْسَلَةِ .

﴿﴾ حضرت عبد اللہ بن عباس رضی اللہ عنہما نے کہا: رسول کریم صلی اللہ علیہ وسلم بھلائی کے معاملے میں سب سے زیادہ

سختی تھی، آپ رمضان کے مہینے میں سب سے زیادہ سختی ہو جایا کرتے، یہاں تک کہ وہ مہینہ گزر جاتا تھا۔ اس مہینے میں حضرت جبریل علیہ السلام آپ کے پاس آیا کرتے، وہ آپ کے ساتھ قرآن پاک کا دور کیا کرتے تھے۔ جب جبریل علیہ السلام رسول کریم صلی اللہ علیہ وسلم سے ملاقات کیا کرتے تو آپ صلی اللہ علیہ وسلم بھلائی میں چلتی ہوئی ہو اسے زیادہ سختی ہوتے تھے۔

334 - حَدَّثَنَا قُتَيْبَةُ بْنُ سَعِيدٍ حَدَّثَنَا جَعْفَرُ بْنُ سُلَيْمَانَ عَنْ ثَابِتٍ عَنْ أَنَسِ بْنِ مَالِكٍ قَالَ كَانَ النَّبِيُّ

صَلَّى اللَّهُ عَلَيْهِ وَسَلَّمَ لَا يَدْخِرُ شَيْئًا لِعَدِّهِ .

﴿﴾ حضرت انس بن مالک رضی اللہ عنہ نے کہا: رسول کریم صلی اللہ علیہ وسلم نے کبھی کوئی چیز اگلے دن کے لیے سنبھال

کر نہیں رکھی۔

335 - حَدَّثَنَا هَارُونُ بْنُ مُوسَى بْنِ أَبِي عُلْقَمَةَ الْفَرَوِي الْمَدَنِي حَدَّثَنِي أَبِي عَنْ هِشَامِ بْنِ سَعْدٍ عَنْ

زَيْدِ بْنِ اسْلَمٍ عَنْ أَبِيهِ عَنْ عُمَرَ بْنِ الْخَطَّابِ أَنَّ رَجُلًا جَاءَ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَسَأَلَهُ أَنْ يُعْطِيَهُ فَقَالَ النَّبِيُّ صَلَّى اللَّهُ عَلَيْهِ وَسَلَّمَ مَا عِنْدِي شَيْءٌ وَلَكِنْ ابْتَعْ عَلَيَّ فَإِذَا جَاءَ نَبِيٌّ شَيْءٌ قَضَيْتُهُ فَقَالَ عُمَرُ يَا رَسُولَ اللَّهِ قَدْ أَعْطَيْتَهُ فَمَا كَلَّفَ اللَّهُ مَا لَا تَقْدِرُ عَلَيْهِ فَكَّرَهُ صَلَّى اللَّهُ عَلَيْهِ وَسَلَّمَ قَوْلَ عُمَرَ فَقَالَ رَجُلٌ مِّنَ الْأَنْصَارِ يَا رَسُولَ اللَّهِ أَنْفَقَ وَلَا تَخَفُ مِنْ ذِي الْعَرْشِ إِقْلَالًا فَتَبَسَّمَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَعُرِفَ الْبِشْرُ فِي وَجْهِهِ لِقَوْلِ الْأَنْصَارِيِّ ثُمَّ قَالَ بِهَذَا أُمِرْتُ .

﴿﴾ حضرت عمر بن خطاب رضی اللہ عنہ سے روایت ہے کہ ایک شخص رسول اللہ صلی اللہ علیہ وسلم کی خدمت اقدس میں

حاضر ہوا اور اس نے آپ سے کچھ مانگا کہ آپ اسے عطا کریں تو آپ نے فرمایا: میرے پاس کوئی چیز نہیں ہے تم میری طرف سے خریداری کر لو، جب میرے پاس کوئی چیز آئے گی تو میں اس کی ادائیگی کر دوں گا۔ حضرت عمر رضی اللہ عنہ نے عرض کیا: یا رسول اللہ! آپ نے اسے عطا کر دیا ہے حالانکہ اللہ تعالیٰ نے آپ کو اس چیز کا پابند نہیں کیا جو آپ کی قدرت میں نہ ہو؟ تو آپ کو حضرت عمر رضی اللہ عنہ کی یہ بات پسند نہیں آئی۔ انصار میں سے ایک شخص نے عرض کیا: یا رسول اللہ! آپ خرچ کریں اور اللہ تعالیٰ کی طرف سے کمی کا اندیشہ نہ کریں، تو آپ مسکرا دیے اور انصاری کی بات کے نتیجے میں آپ کے چہرے مبارک پر خوشی کے آثار نظر آئے۔ پھر آپ نے فرمایا: مجھے اسی بات کا حکم دیا گیا ہے۔

336 - حَدَّثَنَا عَلِيُّ بْنُ حَجْرٍ حَدَّثَنَا شَرِيكٌ عَنْ عَبْدِ اللَّهِ بْنِ مُحَمَّدِ بْنِ عَقِيلٍ عَنِ الرَّبِيعِ بِنْتِ مَعُوذِ بْنِ

عَفْرَاءَ قَالَتْ أَتَيْتُ النَّبِيَّ صَلَّى اللَّهُ عَلَيْهِ وَسَلَّمَ بِقِنَاعٍ مِنْ رُطْبٍ وَ أَجْرٍ زُغْبٍ فَأَعْطَانِي مِلًّا كَفَّهُ حُلِيًّا وَ ذَهَبًا .

﴿﴾ حضرت ربیع بنت معوذ بن عفراء رضی اللہ عنہا نے کہا: میں رسول اللہ صلی اللہ علیہ وسلم کی خدمت میں کھجوروں کا

تھال لے کر آئی جس میں خربوزے بھی موجود تھے، تو آپ نے مجھے مٹھی بھر کے سونا اور زیورات عنایت فرمائے۔

337 - حَدَّثَنَا عَلِيُّ بْنُ حَشْرَمٍ وَغَيْرُ وَاحِدٍ قَالُوا حَدَّثَنَا عَيْسَى بْنُ يُونُسَ عَنْ هِشَامِ بْنِ عُرْوَةَ عَنْ أَبِيهِ

عن عائشة أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَقْبَلُ الْهَدِيَّةَ وَيُثِيبُ عَلَيْهَا .

﴿﴾ حضرت عائشہ صدیقہ رضی اللہ عنہا نے کہا: رسول اللہ صلی اللہ علیہ وسلم تحفہ قبول کر لیا کرتے اور اس کا عوض بھی دیا کرتے تھے۔

شرح

حسن اخلاق کے حوالے سے اسوۂ نبوی صلی اللہ علیہ وسلم

۱- قرآن اور خلق نبوی صلی اللہ علیہ وسلم:

قرآن کریم میں آپ صلی اللہ علیہ وسلم کے اخلاق عالیہ کی عظمت و شان بیان کی گئی ہے، اس سلسلہ میں دو آیات حسب ذیل ہیں:

۱- وَ إِنَّكَ لَعَلَىٰ خُلُقٍ عَظِيمٍ ۝ اور بیشک (اے محبوب!) آپ اخلاق کے بڑے درجہ پر فائز ہیں۔

۲- فَبِمَا رَحْمَةٍ مِّنَ اللَّهِ لِنْتَ لَهُمْ ۚ وَلَوْ كُنْتَ فَظًّا غَلِيظًا لَّفُتِنَّا بِكَ لَكُنَّا بِكَ كَاذِبِينَ (آل عمران: ۱۵۹)
(اے محبوب!) آپ اللہ کی رحمت کے سبب لوگوں سے نرمی کا برتاؤ کرتے ہیں، اگر آپ سخت دل (یا بد اخلاق) ہوتے تو لوگ آپ سے دور بھاگ جاتے۔

لفظ ”اخلاق“ خلق کی جمع ہے، اگر یہ لفظ خاء کے فتح کے ساتھ ہو اس کا معنی ہے: کسی چیز کو عدم سے وجود میں لانا، پیدا کرنا اور جسم کی ظاہر صورت۔ اگر خاء کے ضمہ کے ساتھ ہو تو اس کا معنی ہے: انسان کی طبعی اور جبلی صفت جس کا ادراک بصیرت سے کیا جا سکتا ہے۔

۲- حسن اخلاق کی فضیلت و اہمیت:

حسن اخلاق کے سبب دشمن دوست بن جاتے ہیں اور بد اخلاقی کے سبب دوست دشمن بن جاتے ہیں۔ حسن اخلاق کے حوالے سے چند احادیث مبارکہ حسب ذیل ہیں:

۱- حضرت عائشہ صدیقہ رضی اللہ عنہا کا بیان ہے کہ رسول کریم صلی اللہ علیہ وسلم نے فرمایا: انسان اپنے حسن اخلاق کے سبب رات کو عبادت کرنے والے اور شدید موسم گرما میں کسی کو پانی پلانے والے کا درجہ حاصل کر لیتا ہے۔

(شعب الایمان، رقم الحدیث: ۷۹۹۸)

۲- حضرت علی رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: بیشک بندہ اپنے حسن اخلاق کے سبب دن میں روزہ رکھنے والے اور رات میں قیام کرنے والوں کا درجہ پالیتا ہے۔ (المعجم الاوسط للطبرانی، ج: ۴، ص: ۳۶۹)

۳- حضرت جابر بن عبد اللہ رضی اللہ عنہما کا بیان ہے کہ حضور اقدس صلی اللہ علیہ وسلم نے فرمایا: قیامت کے دن تم میں سے میرے زیادہ قریب وہ لوگ ہوں گے جو اچھے اخلاق کے مالک، نرم مزاج، لوگوں سے محبت کرنے والے اور لوگ ان سے محبت

کرنے والے ہوں گے۔ قیامت کے دن میرے نزدیک تم سے زیادہ قابل نفرت وہ لوگ ہوں گے جو منہ بھر کر باتیں کرنے والے، باتیں بنا کر لوگوں کو مرعوب کرنے والے اور تکبر و غرور کرنے والے ہوں گے۔ (ابام ترذی، جامع ترمذی، ج: ۲، ص: ۴۰۹)

۴- حضرت جابر بن عبد اللہ رضی اللہ عنہما سے منقول ہے کہ رسول کریم صلی اللہ علیہ وسلم نے فرمایا: کیا میں تمہیں سب سے بہتر شخص کے بارے میں نہ بتاؤں؟ صحابہ کرام نے عرض کیا: یا رسول اللہ! ضرور فرمائیں، فرمایا: وہ شخص ہے جو تم میں سے سب سے زیادہ اچھے اخلاق والا ہے۔

۵- حضرت ابو درداء رضی اللہ عنہ سے منقول ہے کہ رسول اعظم صلی اللہ علیہ وسلم نے فرمایا: میزان عمل میں حسن اخلاق سے بہتر کوئی عمل نہیں ہے۔

۶- حضرت ابو ذر غفاری رضی اللہ عنہ کا بیان ہے کہ رسول کریم صلی اللہ علیہ وسلم نے مجھے بطور وصیت فرمایا تھا: تم جہاں بھی رہو اللہ تعالیٰ سے ڈرتے رہو، گناہ صادر ہونے کی صورت میں بعد میں نیکی کر لیا کرو کہ یہ اسے مٹا دے گی اور لوگوں کا رب اچھے اخلاق والے کے ساتھ ہے۔

۷- حضرت اسامہ رضی اللہ عنہ سے منقول ہے کہ وہ رسول کریم صلی اللہ علیہ وسلم کی خدمت میں حاضر ہوئے اور دریافت کیا: یا رسول اللہ! انسان کو سب سے اچھی چیز کونسی عطا کی گئی ہے؟ آپ نے جواب میں فرمایا: انسان کو حسن اخلاق سے بہتر کوئی چیز عطا نہیں کی گئی۔

۸- حضرت ابو ہریرہ رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: حسن اخلاق انسان کے گناہوں کو اس طرح پگھلا دیتا ہے جس طرح دھوپ برف کو پگھلا دیتی ہے۔

۹- حضرت جابر بن سمیرہ رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: اسلام میں وہی شخص سب سے اچھا ہے جس کے اخلاق سب لوگوں سے اچھے ہوں۔

۱۰- حضرت ابو ہریرہ رضی اللہ عنہ کا بیان ہے کہ رسول اللہ صلی اللہ علیہ وسلم نے فرمایا: مومنوں میں ایمان کے اعتبار سے کامل ترین وہ شخص ہے جس کے اخلاق اچھے ہوں۔

۳- بچوں کے ساتھ حسن اخلاق، شفقت اور محبت کرنا:

۱- حضرت انس بن مالک رضی اللہ عنہ بچوں کے پاس سے گزرے تو انہیں سلام کیا اور فرمایا: جب رسول کریم صلی اللہ علیہ وسلم بچوں کے پاس سے گزرتے تو آپ بھی انہیں سلام فرمایا کرتے تھے۔

۲- حضرت عباس رضی اللہ عنہ کا بیان ہے کہ رسول کریم صلی اللہ علیہ وسلم جب فتح مکہ کے دن مکہ معظمہ میں داخل ہوئے تو آپ کی خدمت میں عبدالمطلب کے دو بیٹے حاضر ہوئے، آپ نے ایک کو اپنے آگے (سواری پر) بٹھالیا اور دوسرے کو اپنے پیچھے بٹھا لیا۔

۳- حضرت اُمّ قیس بنت محسن رضی اللہ عنہا اپنے بچے کو لے کر رسول اکرم صلی اللہ علیہ وسلم کی خدمت میں حاضر

ہوئیں، آپ نے بچے کو اپنی گود میں بٹھالیا، اس نے آپ کے کپڑوں پر پیشاب کر دیا، آپ نے اس پر پانی بہا کر صاف کر لیا اور کچھ نہ کہا۔

۴- حضرت ابو ہریرہ رضی اللہ عنہ کا بیان ہے کہ ایک دن رسول کریم صلی اللہ علیہ وسلم حضرت امام حسن رضی اللہ عنہ سے پیار کرتے ہوئے بو سے دے رہے تھے، حضرت اقرع بن حابس تمیمی رضی اللہ عنہ پاس بیٹھے یہ منظر دیکھ رہے تھے، انہوں نے عرض کیا: میرے دس بیٹے ہیں میں نے ان کو اس طرح کبھی نہیں چوما، آپ نے فرمایا: جو رحم نہیں کرتا، اس پر رحم نہیں کیا جاتا۔

۵- حضرت عائشہ صدیقہ رضی اللہ عنہا کا بیان ہے کہ ایک دیہاتی شخص رسول کریم صلی اللہ علیہ وسلم کی خدمت میں حاضر ہوا، اس نے کہا: یا رسول اللہ! جس طرح آپ بچوں کو چومتے ہیں ہم نے کبھی نہیں چوما، آپ صلی اللہ علیہ وسلم نے فرمایا: جب اللہ تعالیٰ تمہارے دل سے رحمت نکال لے تو میں کیا کر سکتا ہوں۔

۴- حسن اخلاق کے عوض جنت میں اعلیٰ مقام:

حضرت انس رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: جس شخص نے جھوٹ کو ترک کر دیا جبکہ وہ غلط تھا، اس کے لیے جنت کے شروع میں گھر ہوگا۔ جس شخص نے جھگڑے کو ختم کر دیا جبکہ وہ حق پر تھا، اس کے لیے جنت کے وسط میں گھر ہوگا۔ جس نے عمدہ اخلاق اختیار کیے اس کے لیے جنت میں بالائی حصہ میں گھر بنایا جائے گا۔

(علامہ علی بن ابی بکر، مجمع الزوائد، ج: ۶، ص: ۶۶)

۵- رزق کی طرح اخلاق بھی منجانب اللہ تقسیم ہونا:

جس طرح اللہ تعالیٰ اپنی مخلوق میں رزق تقسیم کرتا ہے، اسی طرح اخلاق تقسیم کرتا ہے۔ حضرت عبداللہ رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: اللہ تعالیٰ نے تم میں اخلاق اس طرح تقسیم کیے ہیں جس طرح تم میں رزق تقسیم کیا ہے۔

(الادب المفرد للبخاری، ص: ۹۱)

۶- اخلاق اور عبادت گزاری کے مابین ثواب کا امتیاز:

انسان عمدہ اخلاق کی وجہ سے دوسروں پر ثواب میں فوقیت حاصل کر لیتا ہے۔ حضرت عبداللہ بن عمر رضی اللہ عنہما سے منقول ہے کہ دو آدمی (قیامت کے دن اللہ کی بارگاہ میں) پیش ہوں گے جو نمازوں، روزوں، حج، جہاد اور دوسری نیکیوں کے اعتبار سے مساوی ہوں گے مگر ان میں سے ایک حسن اخلاق کا مالک ہوگا جس وجہ سے دونوں میں مشرق و مغرب کا فرق ہوگا۔

(علامہ احمد بن حسین بیہقی، ج: ۶، ص: ۳۳۸)

۷- دنیا میں لوگوں میں مقبول اور آخرت میں بارگاہ خداوندی کا مقرب:

کچھ لوگ ایسے بھی نیک بخت ہیں جو دنیا میں لوگوں کے ہاں معزز اور بارگاہ خداوندی میں مقرب ہوں گے اور وہ حسن اخلاق کی برکت سے ہوگا۔ حضرت انس رضی اللہ عنہ سے منقول ہے کہ رسول کریم صلی اللہ علیہ وسلم نے حضرت امّ حبیبہ رضی اللہ عنہا سے

فرمایا: اے ام حبیبہ! حسن اخلاق والے دین و دنیا کی بھلائی حاصل کر لیں گے۔ (علامہ زکی الدین منذری، الترغیب والترہیب، ج: ۱، ص: ۴۰۱)

۸- دو اعمال جو کرنے میں آسان لیکن ترازو میں وزنی:

انسان کے دو اعمال ایسے ہیں جو کرنے میں آسان اور ترازو میں وزنی ہوں گے اور وہ حسن اخلاق اور سکوت ہے۔ حضرت انس بن مالک رضی اللہ عنہ کا بیان ہے کہ حضور انور صلی اللہ علیہ وسلم کی حضرت ابوذر غفاری رضی اللہ عنہ سے ملاقات ہوئی۔ آپ نے فرمایا: اے ابوذر! کیا میں تمہیں دو خصلتیں بتاؤں جو کرنے میں نہایت آسان اور ترازو میں دوسرے اعمال کے مقابل زیادہ وزنی ہوں گی؟ عرض کیا: یا رسول اللہ! ضرور فرمائیں، آپ نے فرمایا: حسن اخلاق اور خاموشی کا التزام کرنا، ان سے بہتر کوئی عمل نہیں ہے جس سے انسان مزین کیا گیا ہو۔ (علامہ علی بن ابی بکر، مجمع الزوائد، ج: ۸، ص: ۲۲)

۹- تین امور کی برکت سے حساب آسان اور جنت میں داخلہ یقینی:

تین امور ایسے ہیں جن کی برکت کے باعث آخرت میں حساب آسان اور جنت میں داخلہ یقینی ہو جائے گا، وہ امور یہ ہیں:

(۱) محروم رکھنے والے کو نوازنا، (۲) تعلق منقطع کرنے والے سے جوڑنا، (۳) ظلم و ستم کرنے والے کو معاف کرنا۔

حضرت ابو ہریرہ رضی اللہ عنہ سے منقول ہے کہ آپ صلی اللہ علیہ وسلم نے فرمایا: جس آدمی میں تین خصلتیں موجود ہوں گی، اللہ تعالیٰ اس کا حساب آسان کر دے گا اور اسے اپنی رحمت سے جنت میں داخل کر دے گا، صحابہ کرام نے عرض کیا: یا رسول اللہ! آپ پر ہمارے والدین نثار ہوں کیا وہ اخلاق ہیں؟ فرمایا: وہ یہ ہیں:

(۱) جو شخص تمہیں محروم رکھے اس سے نوازنے کا معاملہ کرو، (۲) جو تم سے تعلق منقطع کرنے کی کوشش کرے، اس سے جوڑو، (۳) جو تم پر ظلم و زیادتی کرے، اسے معاف کرو۔ ان امور کی وجہ سے اللہ تعالیٰ تمہیں جنت میں داخل کر دے گا۔ (ایضاً، ص: ۱۸۹)

۱۰- عبادت میں کم مگر عالی مرتبہ ہونا:

جو شخص حسن اخلاق کا مالک ہوگا، وہ خواہ عبادت میں کم مگر عالی مرتبہ ہوگا۔ اس حوالے سے چند ایک روایات حسب ذیل ہیں:

۱- حضرت انس رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: آدمی اعلیٰ اخلاق کی وجہ سے آخرت میں بلند درجہ حاصل کر لے گا، خواہ وہ عبادت میں کمزور ہوگا۔ (المعجم الصغیر للطبرانی، ص: ۷۶)

۲- حضرت انس بن مالک رضی اللہ عنہ کا بیان ہے کہ انسان اکثر اوقات زیادہ عبادت گزار نہ ہونے کے باوجود عمدہ اخلاق کی وجہ سے جنت میں اعلیٰ مقام حاصل کر لیتا ہے۔ اسی طرح بد خلقی کی وجہ سے جہنم میں اسفل درجہ میں پہنچ جاتا ہے۔

(اتحاف السادہ شرح احیاء العلوم للغزالی، ج: ۷، ص: ۳۲۳)

فائدہ تافہ:

حضرت جنید بغدادی رحمہ اللہ تعالیٰ نے فرمایا کہ چار خصلتیں ایسی ہیں جو انسان کو بلند درجہ تک پہنچا دیتی ہیں، خواہ اس کا عمل قلیل ہو، وہ چار خصلتیں یہ ہیں: (۱) حلم و بردباری، (۲) سخاوت و فیاضی، (۳) تواضع و انکساری، (۴) حسن اخلاق۔

۱۱- حسن اخلاق سے بہتر کوئی وصف نہ ہونا:

حسن اخلاق ایک ایسا وصف ہے، جس سے بہتر کوئی وصف نہیں ہو سکتا۔ حضرت ابوذر غفاری رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: تدبیر سے بہتر کوئی سمجھداری نہیں ہے، انبساط سے بہتر کوئی تقویٰ نہیں ہے اور حسن اخلاق سے بہتر کوئی شرف نہیں ہے۔ (امام محمد بن یزید سنن ابن ماجہ، ص: ۳۱۱)

۱۲- اسلام، حسن اخلاق کا نام ہے:

حسن اخلاق اتنا عمدہ وصف ہے کہ اسے مکمل اسلام کا نام دیا گیا ہے۔ حضرت کعب بن مالک رضی اللہ عنہ سے منقول ہے کہ قبیلہ بنو سلمہ کے ایک شخص نے رسول کریم صلی اللہ علیہ وسلم سے ”اسلام“ کے بارے میں سوال کیا تو آپ نے فرمایا: وہ حسن اخلاق ہے، اس نے متعدد بار اپنا سوال دوہرایا تو آپ جواب میں یہی فرماتے رہے حتیٰ کہ اس نے پانچویں بار سوال کا عادہ کیا تو آپ کی طرف سے بھی یہی جواب تھا: حسن اخلاق کا نام اسلام ہے۔

(امام احمد بن حسین بیہقی، شعب الایمان، ج: ۶، ص: ۲۴۲)

۱۳- اعلیٰ اخلاق اللہ تعالیٰ کو پسند ہونا:

اعلیٰ اور عمدہ اخلاق اللہ تعالیٰ کے ہاں محبوب ترین وصف ہے۔

۱- حضرت سعد بن سہل رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: اللہ تعالیٰ کے ہاں اعلیٰ عادات پسند ہیں اور برے اخلاق ناپسند ہیں۔

۲- مروی ہے: اللہ تعالیٰ کریم ہے، کرم و شرافت والے امور کو پسند کرتا ہے۔ وہ اچھے اخلاق کو پسند اور برے اخلاق کو ناپسند کرتا ہے۔ (امام جلال الدین سیوطی، جامع الصغیر، ج: ۱، ص: ۱۱۱)

۱۴- حسن اخلاق سے بہتر کوئی چیز نہ ہونا:

اللہ تعالیٰ اور رسول کریم صلی اللہ علیہ وسلم کے ہاں حسن اخلاق سے بہتر کوئی چیز نہیں ہے۔ اس حوالے سے چند روایات حسب ذیل ہیں:

۱- قبیلہ مزینہ کا ایک شخص رسول اللہ صلی اللہ علیہ وسلم کی خدمت میں حاضر ہوا، اس نے سوال کیا: یا رسول اللہ! مسلمان کو افضل ترین کس چیز سے نوازا گیا ہے؟ آپ نے جواب میں فرمایا: حسن اخلاق سے۔

۲- حضرت اسامہ بن شریک رضی اللہ عنہ سے منقول ہے کہ رسول کریم صلی اللہ علیہ وسلم سے سوال کیا گیا: لوگوں کو سب سے بہتر کنسی چیز دی گئی ہے؟ آپ نے فرمایا: لوگوں کو حسن اخلاق سے بہتر کوئی چیز نہیں دی گئی یعنی اللہ تعالیٰ کے ہاں سب سے عمدہ چیز حسن اخلاق ہے۔

۳- ایک شخص نے دریافت کیا: یا رسول اللہ! مسلمانوں کو سب سے بہتر کنسی چیز دی گئی ہے؟ آپ نے جواب میں فرمایا:

اخلاق حسنہ، پھر سوال کیا: پھر کونسی چیز دی گئی؟ جواب میں فرمایا: قلب سیاہ اور شکل اچھی، اپنے آپ کو دیکھ کر خوش ہو جائے۔

(امام احمد بن حسین بیہقی، شعب الایمان، ج: ۶، ص: ۲۳۵)

۱۵- حسن اخلاق میں برکت ہونا:

انسان کے حسن اخلاق میں برکت رکھی گئی ہے۔ اُمّ المؤمنین حضرت عائشہ صدیقہ رضی اللہ عنہا سے منقول ہے کہ رسول کریم صلی اللہ علیہ وسلم نے فرمایا: عین برکت حسن اخلاق میں ہے۔

۱۶- دین، حسن اخلاق کا نام ہے:

اللہ تعالیٰ اور رسول کریم صلی اللہ علیہ وسلم کے ہاں دین، حسن اخلاق کا نام ہے۔ حضرت ابوالعلاء بن شخیر رضی اللہ عنہ سے مرسل منقول ہے کہ ایک شخص رسول کریم صلی اللہ علیہ وسلم کی خدمت میں حاضر ہوا، اس نے دریافت کیا: دین کیا ہے؟ آپ نے جواب میں فرمایا: حسن اخلاق، پھر اس نے دائیں طرف سے سوال کیا: دین کیا ہے؟ آپ نے جواب دیا: حسن اخلاق، اس نے بائیں طرف آکر سوال کیا: دین کیا ہے؟ آپ نے جواب دیا: حسن اخلاق، اس نے پیچھے ہو کر سوال کیا: دین کیا ہے؟ آپ نے فرمایا: تم سمجھتے نہیں ہو؟ آپ نے اظہار ناراضگی نہ کیا۔ (اتحاف السادة شرح احياء العلوم للغزالی، ج: ۷، ص: ۳۱۸)

۱۷- جس میں چار چیزیں ہوں وہ کامیاب رہا:

جو شخص چار چیزوں کا جامع ہو، پھر اسی حالت میں دنیا سے رخصت ہو جائے وہ کامیاب رہا، ان چیزوں میں ایک حسن اخلاق ہے۔ حضرت عبداللہ بن عمر رضی اللہ عنہما سے منقول ہے کہ حضور انور صلی اللہ علیہ وسلم نے فرمایا: جس شخص میں چار خصلتیں ہوں، اگر وہ دنیا سے رخصت ہو جائے تو کوئی حرج نہیں ہے: (۱) بات کی سچائی، (۲) امانت کی حفاظت، (۳) حسن اخلاق، (۴) حلال لقمہ۔

(المستدرک للحاکم، ج: ۴، ص: ۲۱۴)

۱۸- جو شخص تین امور سے محروم وہ سب اوصاف سے محروم:

جس شخص میں تین امور موجود نہ ہوں، وہ سب اوصاف سے محروم تصور کیا جائے گا۔ ان تین میں سے ایک حسن اخلاق ہے۔ اُمّ المؤمنین حضرت اُمّ سلمہ رضی اللہ عنہا سے منقول ہے کہ رسول کریم صلی اللہ علیہ وسلم نے فرمایا: جس شخص میں یہ تین امور نہ ہوں وہ اپنے کسی عمل میں اچھے کام کا ہرگز گمان نہ کرے: (۱) ایسا خوف خدا جو ممنوعات سے روک دے، (۲) ایسی بردباری جو بے راہ روی سے روک دے، (۳) عمدہ اخلاق نہ ہوں کہ لوگوں کے ساتھ زندگی گزار سکے۔

۱۹- دین میں حسن اخلاق مطلوب ہونا:

کلیدی طور پر حسن اخلاق دین میں مطلوب ہے۔ حضرت جابر بن عبداللہ رضی اللہ عنہما سے منقول ہے کہ رسول کریم صلی اللہ علیہ وسلم نے حضرت جبرائیل علیہ السلام کے حوالے سے اللہ تعالیٰ کا یہ ارشاد نقل فرمایا: یہ وہ دین ہے جسے میں نے اپنے لیے منتخب کیا اور پسند فرمایا ہے۔ یہ دین سخاوت اور حسن اخلاق پر مشتمل ہے۔

۲۰- آپ صلی اللہ علیہ وسلم کے اخلاق عالیہ کی جھلک:

امام الانبیاء والمرسلین صلی اللہ علیہ وسلم کثیر خصائل، اوصاف اور اخلاق عالیہ کے جامع تھے۔ آپ کے چند ایک اخلاق عالیہ حسب ذیل ہیں:

- (۱) سب سے زیادہ بردبار ہونا، (۲) سب سے زیادہ شجاع و بہادر ہونا، (۳) سب سے زیادہ عادل ہونا، (۴) اپنی بیوی، کنیز اور محرم خاتون کے علاوہ کسی کو ہاتھ نہ لگانا، (۵) سب سے زیادہ سخی ہونا، (۶) خدمت میں پیش کی جانے والی دولت کو مکمل طور پر تقسیم کیے بغیر نہ جانا، (۷) ایک سال کے لیے معمولی و ارزاں غذا (کھجوریں اور جو) حاصل کرنا، باقی سب کچھ تقسیم کر دینا، (۸) کسی سائل کو محروم نہ کرنا، (۹) سال پورا ہونے سے قبل خوراک ختم ہو جانے کی صورت میں صبر کرنا، (۱۰) نعلین شریفین کو اپنے ہاتھ سے گانٹھنا، (۱۱) اپنے کپڑوں کو خود پیوند لگانا، (۱۲) گھریلو امور میں اہل خانہ کی معاونت کرنا، (۱۳) بازار سے سودا سلف خود خرید لانا، (۱۴) بکری کا دودھ اپنے ہاتھ سے دوہنا، (۱۵) اہل خانہ سے مل کر گوشت کاٹنا، (۱۶) سب سے بڑھ کر باحیا ہونا، (۱۷) آزاد اور غلام کی دعوت بلا امتیاز قبول کرنا، (۱۸) تحفہ پیش کرنے والے کو خود بھی نوازا، (۱۹) زکوٰۃ و صدقہ قبول نہ کرنا، (۲۰) ہدیہ قبول کرنا، (۲۱) مسکین اور لونڈی کی دعوت قبول کرنے میں عار محسوس نہ کرنا، (۲۲) اپنی ذات کے لیے غصہ نہ کرنا، (۲۳) بھوک کے سبب اپنے شکم اطہر پر پتھر باندھنا، (۲۴) کھانے سے نقص نہ نکالنا، (۲۵) کھانا ناپسند ہونے کی صورت میں سکوت اختیار کرنا، (۲۶) حلال و طیب چیز کھانے سے احتراز نہ کرنا، (۲۷) عام اور سادہ لباس زیب تن کرنا، (۲۸) انگوٹھی استعمال کرنا، (۲۹) سواری پر اپنے پیچھے خادم یا دوسرے شخص کو سوار کرنا، (۳۰) بیماروں کی عیادت کرنا، (۳۱) نماز جنازہ میں شرکت کرنا بلکہ خود پڑھانا، (۳۲) تعزیت کے لیے تشریف لے جانا، (۳۳) فقراء کے ساتھ بیٹھنا، (۳۴) غرباء اور مساکین کے ساتھ بیٹھ کر کھانا تناول کرنا، (۳۵) صلہ رحمی فرمانا، (۳۶) اشراف و رؤساء کو اپنے حسن اخلاق کے ساتھ مانوس کرنا، (۳۷) کسی پر ظلم و زیادتی نہ کرنا، (۳۸) عذر پیش کرنے والے کا عذر قبول کرنا، (۳۹) حقیقت پر مبنی مزاح فرمانا، (۴۰) قہقہہ لگائے بغیر مسکرانا، (۴۱) اہل خانہ سے دوڑ میں مقابلہ کرنا، (۴۲) کسی کو برا بھلا نہ کہنا، (۴۳) خیر و برکت کی دعا کرنا، (۴۴) ازواج مطہرات رضی اللہ عنہن کی ملامت کرنے والے کو معاف کرنا، (۴۵) مختار افعال میں سے آسان کو اختیار کرنا، (۴۶) ضرورتمند شخص کی حاجت برآری کے لیے اٹھ کھڑے ہونا، (۴۷) سلام کہنے میں پہل کرنا، (۴۸) ملاقاتی سے از خود الگ نہ ہونا، (۴۹) مصافحہ کے وقت از خود کسی سے ہاتھ نہ چھڑانا، (۵۰) مصافحہ کرنے میں پہل کرنا، (۵۱) بیٹھے اٹھتے ذکر خداوندی میں مصروف رہنا، (۵۲) قرابت و رضاعت کا رشتہ نہ ہونے کے باوجود آنے والے کے لیے اپنی چادر بچھانا وغیرہ۔

چند اخلاق رزیلہ اور ان کا علاج

انسان بہت سے اخلاق رزیلہ کا ارتکاب کرتا ہے، جس کے نتیجے میں وہ نقصان کر بیٹھتا ہے اور اپنے قریبی احباب کو دشمن بنا لیتا ہے۔ ان میں سے چند ایک حسب ذیل ہے:

۱- غصہ اور اس کی وعید:

بے موقع و بے محل بات بات پر اظہار ناراضگی یا غصہ کرنا مسلمان کی شایان شان ہرگز نہیں ہے، کیونکہ اس سے مذہبی اور اخلاقی نقصان ہوتا ہے۔ رسول کریم صلی اللہ علیہ وسلم نے بے محل و بے موقع غصہ کرنے سے منع کیا ہے۔ ایک روایت میں ہے کہ ایک شخص بارگاہ رسالت میں حاضر ہوا، اس نے عرض کیا: یا رسول اللہ! آپ مجھے کوئی وصیت فرمائیں؟ آپ نے فرمایا: تم غصہ نہ کیا کرو، اس نے کئی بار اپنے سوال کا اعادہ کیا۔ آپ صلی اللہ علیہ وسلم کی طرف سے ایک ہی جواب تھا: تم غصہ نہ کیا کرو۔ ایک روایت میں ہے کہ آپ صلی اللہ علیہ وسلم نے فرمایا: طاقتور شخص وہ نہیں ہے جو دوسرے کو گرا لے بلکہ طاقتور وہ ہے جو غصہ کے وقت اپنے آپ پر قابو پا لے۔

ایک روایت میں ہے کہ غصہ کی حالت میں آدمی کو فوراً وضو کرنا چاہیے، کیونکہ غصہ شیطان کی طرف سے، شیطان آگ سے بنا ہے اور پانی کی وجہ سے آگ بجھ جاتی ہے۔

ایک روایت میں طبیب مطلق صلی اللہ علیہ وسلم نے غصہ کا علاج تجویز کرتے ہوئے فرمایا: اگر کھڑے ہونے کی حالت میں غصہ آئے تو وہ بیٹھ جائے اور اگر بیٹھنے کی حالت میں غصہ آئے تو لیٹ جائے تاکہ غصہ ختم ہو جائے۔

۲- حسد اور اس کی مذمت:

کسی آسودہ حال شخص کو دیکھ کر دل ہی دل میں خیال کرنا کہ اس سے یہ نعمتیں چھین جائیں اور زوال پذیر ہو جائیں، حسد کہلاتا ہے۔ غصہ کی طرح حسد بھی بہت بڑا ناسور ہے، جس سے نفرت و کدورت اور عداوت جنم لیتی ہے۔ حسد کرنا بہت بڑا گناہ ہے، حاسد اللہ تعالیٰ پر معترض ہوتا ہے کہ اے نعمتوں سے نوازا گیا ہے جبکہ مجھے اس سے محروم رکھا گیا ہے؟ رسول کریم صلی اللہ علیہ وسلم نے حسد کرنے سے منع فرمایا ہے، فرمایا: حسد نیکیوں کو اس طرح کھا جاتا ہے جس طرح آگ لکڑی کو کھا جاتی ہے۔

ایک روایت میں ہے کہ آپ صلی اللہ علیہ وسلم نے فرمایا: تم لوگ ایک دوسرے پر حسد نہ کرو، ایک دوسرے سے قطع تعلق نہ کرو اور ایک دوسرے سے بغض نہ رکھو۔ اے اللہ کے بندو! تم آپس میں بھائی بھائی بن جاؤ! (اصحیح للمسلم، رقم الحدیث: ۲۵۵۹)

۳- لالچ اور اس کی وعید:

کسی کے پاس نعمت دیکھ کر یہ خیال کرنا کہ میری نعمت میرے پاس رہے، اس کی نعمت بھی میرے پاس آجائے اور وہ اس سے محروم ہو جائے، لالچ کہلاتا ہے۔ حسد کی طرح لالچ بھی بہت بڑا ناسور ہے، جس وجہ سے انسان ذلیل و خوار ہو جاتا ہے۔

سید المرسلین صلی اللہ علیہ وسلم نے اس سے سختی کے ساتھ منع کیا ہے۔ آپ صلی اللہ علیہ وسلم نے فرمایا: اگر آدمی کے پاس دو میدان سونے کے بھرے ہوئے ہوں، تو وہ تیسرے میدان کا بھی طالب رہے گا کہ وہ بھی اسے ملے جائے۔ ابن آدم کے پیٹ کو قبر

کی مٹی کے علاوہ کوئی چیز نہیں بھر سکتی اور جو شخص توبہ کرے تو اللہ تعالیٰ اس کی توبہ کو قبول کر لیتا ہے۔ (اصحیح للمسلم، رقم الحدیث: ۱۰۴۸)

ایک روایت میں مذکور ہے کہ ابن آدم بوڑھا ہو جاتا ہے لیکن اس کی دو چیزیں جوان رہتی ہیں:
(۱) امید (لاچ)، (۲) مال کی محبت۔ (اصح للبخاری، رقم الحدیث: ۶۳۲۰)

۴۔ بخل اور اس کی مذمت:

اللہ تعالیٰ کی طرف سے دی گئی دولت کو نہ اپنے استعمال میں لانا اور نہ دوسروں پر خرچ کرنے کو بخل یا کنجوسی کہا جاتا ہے۔ لاچ کی طرح بخل بھی ایک قابل مذمت ناسور ہے اور بخیل شخص اللہ تعالیٰ کو نہایت درجہ کا ناپسند ہے۔ روایات کے مطابق وہ جنت میں داخل نہیں ہو سکے گا بلکہ وہ جنت کی خوشبو سے بھی محروم رہے گا۔

۱۔ رسول کریم صلی اللہ علیہ وسلم نے فرمایا: سخی شخص اللہ تعالیٰ کے قریب، جنت کے قریب، لوگوں کے قریب ہوگا اور جہنم سے دور رہے گا۔ بخیل اللہ تعالیٰ سے دور، جنت سے دور، لوگوں سے دور ہوگا اور جہنم کے قریب ہوگا۔ بیشک سخی جاہل، بخیل عابد سے اللہ تعالیٰ کے ہاں زیادہ پیارا ہے۔ (امام ترمذی جامع ترمذی، رقم الحدیث: ۱۹۶۸)

۲۔ رسول خدا صلی اللہ علیہ وسلم نے فرمایا: دھوکہ باز، بخیل اور احسان جتانے والا جنت میں داخل نہیں ہوگا۔

(ایضاً، رقم الحدیث: ۱۹۷۷)

۳۔ ایک روایت میں مذکور ہے کہ مومن میں دو خصلتیں جمع نہیں ہو سکتیں: (۱) بخل، (۲) بد علاقہ۔ (ایضاً، رقم الحدیث: ۱۹۶۹)

۵۔ تکبر اور اس کی مذمت:

دوسروں کو حقیر و معمولی سمجھتے ہوئے اپنے آپ کو بڑا تصور کرنا، تکبر کہلاتا ہے۔ بخل کی طرح تکبر بھی ایک متعدی ناسور ہے۔ متکبر شخص شیطان کا ترجمان ہوتا ہے، روئے زمین پر سب سے پہلے شیطان نے تکبر کیا، اس نے حضرت آدم علیہ السلام کو سجدہ کرنے سے انکار کیا، اپنے آپ کو نبی علیہ السلام سے افضل قرار دیا، جس کے نتیجے میں تاقیامت لعنت کا طوق اس کے گلے میں ڈال دیا گیا۔ متکبر شخص کی مذمت و وعید متعدد احادیث میں آئی ہے، جن میں سے چند ایک حسب ذیل ہیں:

۱۔ رسول رحمت صلی اللہ علیہ وسلم نے فرمایا: جس شخص کے دل میں رائی برابر ایمان ہوگا وہ جہنم میں داخل نہیں ہوگا اور جس آدمی کے دل میں رائی برابر تکبر ہوگا وہ جنت میں داخل نہیں ہو سکے گا۔ (اصح للمسلم، رقم الحدیث: ۹۱)

۲۔ رسول کریم صلی اللہ علیہ وسلم نے فرمایا: قیامت کے دن میدان حشر میں متکبرین کو اس حالت میں پیش کیا جائے گا کہ ان کی شکل و صورت انسانوں کی ہوگی، ان کے قد چیونٹیوں کے برابر ہوں گے، وہ ذلت و خواری میں گھرے ہوئے ہوں گے، جہنم کی طرف انہیں گھسیٹ کر لایا جائے گا اور جہنم کے جیل خانہ میں انہیں بند کر دیا جائے گا جس کا نام ”بولس“ ہے۔ وہ ایسی آگ میں داخل کیے جائیں گے جو تمام لوگوں کو بھی جلادے گی، جس کا نام ”نارا لانیار“ ہوگا اور ان لوگوں کو جہنمیوں کا پیپ پلایا جائے گا۔

(جامع الترمذی، رقم الحدیث: ۲۵۰۰)

۳۔ ایک روایت میں مذکور ہے کہ جو شخص اللہ تعالیٰ کے لیے عاجزی و تواضع کرے گا تو اللہ تعالیٰ اسے بلند مرتبہ عطا کرے گا، جو آدمی اپنے آپ کو معمولی تصور کرے گا تو اللہ تعالیٰ اس کا مرتبہ لوگوں کی نظر میں بڑھا دے گا۔ اس کے برعکس متکبر شخص کو اللہ تعالیٰ

پست کرے گا، جو خود کو بڑا سمجھے گا اللہ تعالیٰ اسے لوگوں کے سامنے خنزیر کی طرح ذلیل و خوار کرے گا۔

(مسند امام احمد بن حنبل، رقم الحدیث: ۱۱۷۲)

۶۔ چغلی اور اس کی وعید و مذمت:

کسی کی بات سن کر دوسرے شخص کو بتانے کو چغلی کہا جاتا ہے۔ چغلی ایک متعدی ناسور ہے، چغلی اور چغل خوردگی مذمت کی گئی ہے۔ یہ عمل حرام ہے، کبیرہ گناہ ہے اور اس سے احتراز از بس ضروری ہے۔

چغلی اور چغل خوردگی مذمت و وعید میں متعدد روایات وارد ہیں جن میں سے چند ایک حسب ذیل ہیں:

۱- آپ صلی اللہ علیہ وسلم نے فرمایا: چغلی کبار میں سے ایک ہے۔ (الامام الذہبی، کتاب الکبائر، ص: ۱۸۲)

۲- رسول کریم صلی اللہ علیہ وسلم نے فرمایا: چغل خور آدمی جنت میں داخل نہیں ہوگا۔ (اصح للمسلم، رقم الحدیث: ۱۰۵)

۳- آپ صلی اللہ علیہ وسلم نے فرمایا: لوگوں میں سب سے زیادہ برا اللہ تعالیٰ کے نزدیک وہ شخص ہے جو ادھر ادھر کی باتوں میں

لگائی بھائی کر کے مسلمانوں میں پھوٹ ڈالنے کی کوشش کرتا ہے۔ (مسند امام احمد بن حنبل، رقم الحدیث: ۱۸۰۲۰)

۴- آپ صلی اللہ علیہ وسلم نے فرمایا: چغل خور کو آخرت سے قبل اس کی قبر میں عذاب دیا جاتا ہے۔ (اصح للبخاری، رقم الحدیث: ۲۱۶)

۷۔ غیبت اور اس کی مذمت:

کسی شخص کی عدم موجودگی میں دوسروں سے ایسی بات کہنا کہ اگر وہی بات اس کی موجودگی میں کی جائے تو وہ برا محسوس کرے، کو غیبت کہا جاتا ہے، خواہ وہ حقیقت پر مبنی ہو۔ چغلی کی طرح غیبت بھی متعدی مرض ہے، جس کا شمار کبیرہ گناہوں میں ہوتا ہے اور اس پر اصرار انسان (مسلمان) کو کفر کے قریب کر دیتا ہے۔

غیبت اور غیبت کرنے والے کی وعید و مذمت متعدد روایات میں بیان کی گئی ہے، اس کے چند شواہد حسب ذیل ہیں:

۱- رسول کریم صلی اللہ علیہ وسلم نے فرمایا: الغيبة اشد من الزنا۔ ”غیبت زنا سے بڑا گناہ ہے۔“

غیبت کو زنا سے بڑا گناہ قرار دینے کی وجہ یہ ہے کہ زانی زنا کے بعد پریشان ہو جاتا ہے، اس عمل کو دوسروں سے چھپانے کی کوشش کرتا ہے اور لوگوں سے الگ تھلگ رہتا ہے۔ اس کے برعکس غیبت کرنے والا اپنے عمل پر ڈنار ہوتا ہے، جھگڑا کرتا ہے، اپنے آپ کو سچا جبکہ دوسرے کو جھوٹا بنانے کی ناپاک کوشش کرتا ہے اور اس کا یہ نظریہ لڑائی جھگڑے بلکہ قتل و غارت تک پہنچا دیتا ہے۔

۲- قرآن کریم میں غیبت کی مذمت کے حوالے سے فرمایا گیا ہے:

وَلَا يَغْتَبْ بَعْضُكُم بَعْضًا أَيُّحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ ط (الحجرات: ۱۲)

اور تم میں سے کوئی شخص کسی کی غیبت نہ کرے، کیا تم میں سے کوئی شخص اس کو پسند کرتا ہے کہ وہ اپنے مردہ بھائی کا گوشت کھائے؟ پس تم اسے ناپسند کرو گے۔

چھ قسم کے لوگوں کی غیبت جائز ہونا:

شرعی مقاصد کے پیش نظر چھ قسم کے لوگوں کی غیبت جائز ہے:

- ۱- مظلوم سلطان عادل کے سامنے ظالم کے عیوب و نقائص بیان کر سکتا ہے تاکہ اس کی دادرسی یقینی بن سکے۔
- ۲- مستفتی، مفتی کے سامنے کسی کے عیوب بیان کر سکتا ہے تاکہ ان کی بنیاد پر فتویٰ دیا جاسکے۔
- ۳- برائی بیان کرنے والے شخص کے عیوب کسی مقتدر شخصیت یا صاحب اقتدار سے بیان کرنا تاکہ اس کی زبان کو لگام دی جاسکے۔

- ۴- مسلمانوں کے درمیان شر و فساد کے خاتمہ کے لیے کسی کے عیوب و نقائص بیان کرنا، تاکہ انتشار پر قابو پایا جاسکے مثلاً جھوٹے گواہوں، جھوٹے مفتیوں اور جھوٹے منصفوں وغیرہ کے عیوب نمایاں کرنا۔
- ۵- فاسق معلن کے عیوب و نقائص کو بیان کرنا جائز ہے مثلاً زانی، شرابی اور شراب خور وغیرہ تاکہ لوگ ان کے ہاتھوں نقصان سے محفوظ رہ سکیں۔

- ۶- کسی غیر معروف شخصیت کی پہچان کرانے کے لیے عیوب و نقائص بیان کرنا جائز ہے مثلاً محدثین کا طریقہ کار ہے کہ ایک نام کے متعدد راوی ہوں تو امتیاز کی غرض سے نام کے ساتھ اس کا عرف ذکر کر دیتے ہیں جیسے: اعمش (چندھا)، اعمی (اندھا)، اعرج (لنگڑا) اور احوول (بھینگا) وغیرہ۔ نام کے ساتھ عرف بیان کرنے سے ان کی توہین و تذلیل ہرگز مقصود نہیں ہوتی بلکہ پہچان کرنا مقصود ہوتا ہے۔ (اصح للمسلم مع شرح نووی، ج: ۱، ص: ۳۲۲)

۸- بہتان اور اس کی سزا:

کسی نیک سیرت شخص پر جھوٹا الزام عائد کر دینے کو بہتان کہا جاتا ہے۔ یہ نہایت ذلیل حرکت ہے اور گناہ کبیرہ بھی مثلاً کسی پاک دامن پر زنا کاری کا الزام عائد کر دینا جبکہ ملزم کو اس کا علم بھی نہ ہو۔ بہتان گر کے لیے شریعت نے سزا مقرر کی ہے کہ اسے اسی (۸۰) کوڑے لگائے جائیں گے، تاحیات وہ شخص مردود الشہادت قرار پائے گا اور قیامت کے دن اسے جہنم میں ڈالا جائے گا۔ بہتان گری سے رکنا ضروری ہے ورنہ پورا معاشرہ عداوت و کدورت کا شکار ہو سکتا ہے۔

۹- جھوٹ کی مذمت:

کسی سے متعلق خلاف واقع بہت کہنے کو ”جھوٹ“ کہا جاتا ہے، بہتان کی طرح یہ ناسور بھی متعدی، کبیرہ گناہ اور کذاب (جھوٹ) کو ملعون قرار دیا گیا ہے۔ چنانچہ ارشاد خداوندی ہے:

لَعْنَتَ اللّٰهِ عَلَى الْكٰذِبِيْنَ ۝ (آل عمران: ۶۱) جھوٹوں پر اللہ کی لعنت ہے۔

جھوٹا شخص اس قدر ذلیل و خوار ہوتا ہے کہ اسے کوئی منہ نہیں لگاتا، اس کی سچی بات کو بھی کوئی تسلیم کرنے کے لیے تیار نہیں ہوتا، اس کے احباب ساتھ چھوڑ دیتے ہیں اور اس پر کوئی اعتماد نہیں کرتا۔

۱۰- عیب جوئی کی مذمت:

کسی شخص کے عیوب و نقائص کی تلاش میں رہنا اور دوسروں سے بیان کرنے کو ”عیب جوئی“ کہا جاتا ہے۔ جھوٹ اور بہتان

کی طرح عیب جوئی بھی قابلِ مذمت ناسور ہے اور اس کا شمار بھی کبیرہ گناہوں میں ہوتا ہے۔ رسول کریم صلی اللہ علیہ وسلم نے اس کی مذمت میں فرمایا: وَلَا تَجَسَّسُوا۔ اور تم تجسس (عیب جوئی) نہ کرو۔

عیب جوئی کا مرتکب لوگوں کی نظروں میں گر جاتا ہے، اس سے تعلقات متاثر ہوتے ہیں، اسے کوئی منہ لگانے کے لیے تیار نہیں ہوتا، اس سے لوگ احتراز کرنے کی کوشش کرتے ہیں اور قیامت کے دن اس کے کانوں اور آنکھوں میں پگھلا ہوا شیشہ ڈالا جائے گا۔ لہذا خواتین و حضرات کو اس متعدی مرض سے مکمل اجتناب کرنے کی کوشش کرنی چاہیے تاکہ دارین کی ذلت و خواری سے بچا جاسکے۔

۱۱- بدگمانی اور اس کی مذمت:

کسی کے بارے میں غلط فہمی کا شکار ہونے کو ”بدگمانی“ کہا جاتا ہے، یہ بھی کبیرہ گناہ ہے، قرآن و حدیث میں اس کی وعید و مذمت بیان کی گئی ہے اور اس سے بار بار منع کیا گیا ہے۔ اس ممانعت کی وجہ نفرت بونے سے احتراز کرنا ہے۔ چنانچہ اس کی مذمت میں یہ ارشادِ ربانی موجود ہے: إِنَّ بَعْضَ الظَّنِّ إِثْمٌ یعنی تم بدگمانی سے بچو، کیونکہ بعض گمان گناہ ہیں۔

بَابُ مَا جَاءَ فِي حَيَاءِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 49: حضور انور صلی اللہ علیہ وسلم کی حیاء کا بیان

338- حَدَّثَنَا مُحَمَّدُ بْنُ غِيلَانَ حَدَّثَنَا أَبُو دَاوُدَ حَدَّثَنَا شُعْبَةُ عَنْ قَتَادَةَ قَالَ سَمِعْتُ عَبْدَ اللَّهِ بْنَ أَبِي عُبَيْدَةَ يَحْدُثُ عَنْ أَبِي سَعِيدٍ الْخَدْرِيِّ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَشَدَّ حَيَاءً مِنَ الْعَذْرَاءِ فِي حُدْرَتِهَا وَكَانَ إِذَا كَرِهَ شَيْئًا عَرَفْنَاهُ فِي وَجْهِهِ .

﴿﴾ حضرت ابوسعید خدری رضی اللہ عنہ نے کہا: رسول اللہ صلی اللہ علیہ وسلم پر وہ نشین کنواری لڑکی سے زیادہ حیاء والے تھے اور جب آپ کو کوئی چیز ناپسند ہوتی تو اس کا اندازہ آپ کے چہرے سے ہو جاتا تھا۔

339- حَدَّثَنَا مُحَمَّدُ بْنُ غِيلَانَ حَدَّثَنَا وَكَيْعٌ حَدَّثَنَا سَفِيَانُ عَنْ مَنْصُورٍ عَنْ مُوسَى بْنِ عَبْدِ اللَّهِ بْنِ يَزِيدِ الْخَطَمِيِّ عَنْ مَوْلَى الْعَائِشَةَ قَالَ قَالَتْ عَائِشَةُ مَا نَظَرْتُ إِلَى فَرَجِ رَسُولِ اللَّهِ صَلَّى اللَّهُ عَلَيْهِ وَسَلَّمَ أَوْ قَالَتْ مَرَّ آيْتُ فَرَجَ رَسُولِ اللَّهِ صَلَّى اللَّهُ عَلَيْهِ وَسَلَّمَ قَطُّ .

﴿﴾ حضرت عائشہ صدیقہ رضی اللہ عنہا کے آزاد کردہ غلام نے کہا: حضرت عائشہ صدیقہ رضی اللہ عنہا نے یہ بات بیان کی ہے کہ میں نے کبھی رسول اللہ صلی اللہ علیہ وسلم کی شرمگاہ کی طرف نہیں دیکھا یا میں نے کبھی آپ کی شرمگاہ کو نہیں دیکھا۔

شرح

شرم و حیاء کے حوالے سے اسوۂ نبوی صلی اللہ علیہ وسلم

۱- شرم و حیاء کا معنی و مفہوم:

وہ کنواری لڑکی جس کی شادی ہونے والی ہوتی ہے، اسے گھر کے ایک کونے میں بٹھا دیا جاتا ہے، اسے کہتے ہیں ”مایوں بٹھانا“ وہ خواہ کتنی چالاک و ہوشیار ہو مگر اب نہایت شرماء کر بات کرتی ہے، صرف اغیار سے نہیں بلکہ اپنے ارکان خانہ سے بھی گفتگو کرتے ہوئے شرماتی ہے۔ حضور اقدس صلی اللہ علیہ وسلم اس شرمیلی لڑکی سے بھی زیادہ شرم و حیاء کرتے تھے۔ شرم و حیاء انسان کا خاص وصف ہے، جتنا کسی کا ایمان قوی ہوگا اتنا ہی وہ زیادہ حیاء دار ہوگا۔

۲- حیاء ایمان کا حصہ ہونا:

بلاشبہ حیاء ایمان کا حصہ ہے اور اس سے الگ نہیں ہو سکتا۔ حضرت ابو ہریرہ رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: ایمان کی ستر (۷۰) سے زائد شاخیں ہیں، افضل ترین کلمہ طیبہ ہے، ادنیٰ درجہ راستہ سے تکلیف دہ چیز کو ہٹانا ہے اور حیاء ایمان کا حصہ ہے۔

۳- حیاء کا ایمان سے تعلق ہونا:

حیاء اور ایمان کا چولی دامن کا تعلق ہے۔ حضرت ابو امامہ رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: حیاء اور قلت کلام دونوں ایمان سے ہیں۔

۴- حیاء کا دین سے تعلق ہونا:

حیاء کا جس طرح ایمان سے تعلق ہے، اسی طرح دین سے تعلق ہے۔ حضرت قرہ بن ایاس رضی اللہ عنہ کا بیان ہے کہ ہم لوگ رسول کریم صلی اللہ علیہ وسلم کی خدمت میں موجود تھے، حیاء کا تذکرہ شروع ہو گیا، لوگوں نے دریافت کیا: یا رسول اللہ! کیا حیاء دین ہے؟ آپ نے جواب میں فرمایا: پورا دین ہے۔ پھر آپ نے فرمایا: حیاء، پاکدامنی اور قلت گفتگو ایمان سے ہیں۔

(امام احمد بن حسین بیہقی، شعب الایمان، ج: ۶، ص: ۲۳۵)

۵- حیاء اور ایمان میں گہرا تعلق ہونا:

حیاء اور ایمان کے درمیان چولی دامن سے بھی گہرا تعلق ہے۔ حضرت عبداللہ بن عمر رضی اللہ عنہما سے منقول ہے کہ حضور اقدس صلی اللہ علیہ وسلم نے فرمایا: حیاء اور ایمان دونوں ایک ساتھ ہیں، جب ایک رخصت ہوگا تو دوسرا بھی رخصت ہوگا۔

(امام احمد بن حسین بیہقی، شعب الایمان، ج: ۶، ص: ۱۴۰)

۶- چیز میں حیاء باعث زینت ہونا:

حیاء جس چیز میں بھی ہو باعث زینت ہوتی ہے۔ حضرت انس رضی اللہ عنہ سے منقول ہے کہ رسول اکرم صلی اللہ علیہ وسلم نے فرمایا: برائی جس چیز میں ہو اسے عیب دار بنا دیتی ہے اور حیاء جس چیز میں بھی ہو اس کے لیے باعث زینت ہوتی ہے۔

(امام محمد بن یزید، سنن ابن ماجہ، ص: ۳۰۸)

۷- حالت حیاء میں ہلاک نہ ہونا:

جو شخص صاحب حیاء ہو، اسی حالت میں اللہ تعالیٰ اسے ہلاک نہیں کرتا بلکہ ہلاکت کا ارادہ ہو تو اس سے حیاء کو نکال دیتا ہے۔ حضرت عبد اللہ بن عمر رضی اللہ عنہما کا بیان ہے کہ آپ صلی اللہ علیہ وسلم نے فرمایا: اللہ تعالیٰ جب کسی شخص کو ہلاک کرنے کا قصد فرماتا ہے تو اس سے حیاء کو نکال لیتا ہے۔ (علامہ زکی الدین منذری، الترغیب والترہیب، ص: ۴۰۰)

۸- بے حیاء بے ایمان:

جو شخص بے حیاء ہو وہ صاحب ایمان نہیں ہو سکتا، کیونکہ بے حیائی اور ایمان دونوں کا جمع ہونا ممکن نہیں ہے۔ حضرت زید بن حارثہ رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: حیاء ایمان کا حصہ ہے اور جس میں حیاء نہیں اس میں ایمان نہیں ہے۔ (علامہ زکی الدین منذری، الترغیب والترہیب، ج: ۳، ص: ۳۹۸)

۹- حیاء اللہ تعالیٰ کو پسند ہونا:

اللہ تعالیٰ کے ہاں دو خصلتیں زیادہ پسند ہیں: ایک بردباری اور دوسری حیاء ہے۔ حضرت انس رضی اللہ عنہ کا بیان ہے کہ رسول خدا صلی اللہ علیہ وسلم نے مجھے فرمایا: تم میں دو خصلتیں ایسی موجود ہیں جو اللہ تعالیٰ کو پسند ہیں: (۱) بردباری، (۲) حیاء۔ میں نے دریافت کیا: یہ پہلے سے تھیں یا اب موجود ہوئی ہیں؟ آپ نے فرمایا: پہلے سے تھیں۔ (امام محمد بن یزید، سنن ابن ماجہ، ص: ۳۰۸)

۱۰- حیاء کا تعلق ایمان سے اور ایمان کا تعلق جنت سے ہونا:

حیاء، ایمان اور جنت کا آپس میں گہرا تعلق ہے۔ حضرت ابو ہریرہ رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: حیاء کا تعلق ایمان سے ہے اور ایمان کا تعلق جنت سے ہے۔ (امام ترمذی، جامع ترمذی، ج: ۲، ص: ۲۱)

۱۱- ایمان کا حیاء کے لیے باعث زینت ہونا:

ایمان، حیاء کے لیے باعث زینت ہوتا ہے۔ حضرت وہب بن منبہ رضی اللہ عنہ سے منقول ہے کہ ایمان مکمل طور پر خالی ہے، تقویٰ اس کا لباس ہے، شرم و حیاء اس کی زینت ہے اور مال اس کا نفقہ ہے۔

۱۲- حیاء، جنت کے قریب اور جہنم سے دور کرنے والی ہے:

حیاء ایسا وصف ہے جس میں موجود ہو، اسے جنت کے قریب اور جہنم سے دور کر دیتی ہے۔ حضرت ابو امامہ رضی اللہ عنہ سے

منقول ہے کہ رسول کریم صلی اللہ علیہ وسلم نے فرمایا: حیاء اور قلت گوئی دونوں امور کا تعلق ایمان سے ہے اور یہ دونوں جنت کے قریب اور جہنم سے دور کرنے والے ہیں۔ (علامہ زکی الدین منذری، الترغیب والترہیب، ج: ۳، ص: ۳۹۸)

۱۳- حیاء کا بھلائی ہونا:

حیاء سراپا بھلائی ہی بھلائی ہے۔ حضرت عمران بن حصین رضی اللہ عنہ سے منقول ہے کہ آپ صلی اللہ علیہ وسلم نے فرمایا: > مکمل طور پر خیر ہے۔ (امام سلیمان بن اشعث، سنن ابی داؤد، ج: ۱، ص: ۶۶۱)

حضرت امام بخاری فرماتے ہیں: حیاء خیر کے علاوہ کچھ نہیں ہے۔ حضرت بشیر رضی اللہ عنہ نے فرمایا: حیاء وقار اور سیکنہ کا ہے۔ (اصح للبخاری، ج: ۲، ص: ۹۰۳)

۱۴- حیاء کا اسلام کے نفیس اخلاق میں سے ایک ہونا:

اسلام کے عمدہ اخلاق میں سے ایک ممتاز حیاء ہے۔ حضرت طلحہ بن یزید رضی اللہ عنہ سے منقول ہے کہ رسول کریم صلی اللہ وسلم نے فرمایا: ہر مذہب کے عمدہ اخلاق و عادات ہیں، اسلام کے عمدہ اخلاق و عادات میں سے ایک حیاء ہے۔

(مطالب عالیہ، ج: ۲، ص: ۲)

۱۵- حیاء کو سب سے پہلے اٹھائے جانا:

اسلام کے عمدہ اخلاق و عادات میں سے شرم و حیاء کو سب سے قبل اٹھایا جائے گا۔ حضرت ابو ہریرہ رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: سب سے پہلی چیز جو امت سے اٹھائی جائے گی وہ حیاء اور ایمان ہے، لہذا اللہ تعالیٰ سے ان دونوں کا سوال کرو۔ (مطالب عالیہ، ج: ۲، ص: ۴۰۸)

۱۶- حیاء میں کمی کفر کا نقطہ آغاز ہونا:

حیاء میں کمی کفر کا نقطہ آغاز ہو سکتا ہے۔ حضرت سعید بن مسیب رضی اللہ عنہ سے مرسل منقول ہے کہ حضور اقدس صلی اللہ علیہ وسلم نے فرمایا: حیاء میں کمی کفر ہے۔ حضرت عمر بن عبدالعزیز رضی اللہ عنہ سے مرفوعاً منقول ہے: جو شخص شرم و حیاء سے کام نہیں لے گا کافر ہے۔ (مکارم خرائطی، ص: ۹۱)

۱۷- حیاء انبیاء کرام علیہم السلام کی عادت ہونا:

کسی بھی معاملہ میں شرم و حیاء سے کام لینا حضرات انبیاء علیہم السلام کی عادت سے ہے۔ حضرت عبداللہ خطمی رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: پانچ امور حضرات انبیاء علیہم السلام کی عادت میں شامل ہیں: (۱) شرم و حیاء، (۲) تحمل و بردباری، (۳) چھپنے لگوانا، (۴) مسواک استعمال کرنا، (۵) عطر استعمال کرنا۔

(امام احمد بن حسین بیہقی، شعب الایمان، ج: ۶، ص: ۱۳۷)

۱۸- مکارم اخلاق کی بنیاد حیا ہے:

مکارم اخلاق کی بنیاد شرم و حیا ہے۔ اُم المؤمنین حضرت عائشہ صدیقہ رضی اللہ عنہا سے منقول ہے: مکارم اخلاق دس ہیں،

ان میں اصل حیا ہے۔ (ایضاً، ج: ۵، ص: ۱۳۸)

۱۹- حیا نہیں تو جنت نہیں:

حیا اور جنت کا باہم گہرا تعلق ہے، جس میں حیا نہیں ہے وہ جنت میں داخل نہیں ہو سکے گا۔ اُم المؤمنین حضرت عائشہ صدیقہ رضی اللہ عنہا سے منقول ہے کہ حضور اقدس صلی اللہ علیہ وسلم نے فرمایا: جس شخص میں حیا نہیں اس میں دین نہیں اور جس میں حیا نہیں وہ جنت میں داخل نہیں ہوگا۔ (مکارم ابن ابی الدنیا، ص: ۸۶)

۲۰- اللہ تعالیٰ سے شرم و حیا کرنا:

دنیوی اور اخروی معاملات میں مسلمانوں کو اللہ تعالیٰ سے شرم و حیا کرنی چاہیے۔ حضرت ابوسعید بن زید رضی اللہ عنہ سے منقول ہے کہ میں رسول خدا صلی اللہ علیہ وسلم کی خدمت میں حاضر ہوا، آپ سے نصیحت کا طالب ہوا، آپ نے فرمایا: میں تمہیں تقویٰ کی نصیحت کرتا ہوں اور اس بات کی بھی نصیحت کرتا ہوں کہ تم اللہ سے اس طرح شرم و حیا کرو جس طرح اپنی قوم کے کسی نیک آدمی سے کرتے ہو۔ (امام احمد بن حسین بیہقی، شعب الایمان، ج: ۶، ص: ۱۳۶)

۲۱- حیا ختم ہونے پر جو چاہے کرے:

جس شخص سے حیا کا خاتمہ ہو جائے تو پھر وہ جو چاہے کرتا پھرے۔ حضرت ابو مسعود رضی اللہ عنہ سے منقول ہے کہ حضور اقدس صلی اللہ علیہ وسلم نے فرمایا: سابق انبیاء علیہم السلام کے نصح میں سے ہے کہ جب تم سے شرم و حیا باقی نہ رہے تو جو چاہو گناہ کرتے پھرو۔ (اصح البخاری، ج: ۲، ص: ۹۰۲)

۲۲- جس زمانہ میں حیا اٹھ جائے گی اس سے پناہ کی دعا کرنا:

سب سے برادر وہ ہوگا جس میں حیا نام کی کوئی چیز باقی نہیں رہے گی، اس سے پناہ کی آپ صلی اللہ علیہ وسلم نے دعا فرمائی ہے۔ حضرت ابو ہریرہ رضی اللہ عنہ سے منقول ہے کہ سرور کائنات صلی اللہ علیہ وسلم نے یہ دعا کی:

اللهم لا یدرکنی اولا ادرک زمان قوم لا یتبعون العلیم ولا یتستحبون من العلیم قلوبہم قلوب الاعاجم والسننہم السنۃ العرب۔

اے پروردگار! ان لوگوں کا زمانہ مجھے میسر نہ آئے جس میں علماء کی پیروی نہ کی جاتی ہو، کسی نیک بردبار سے شرم و حیا نہ کی جاتی ہو، ان کے دل عجمیوں کی طرح اور ان کی زبان اہل عرب کی طرح ہو۔

بَابُ مَا جَاءَ فِي حَجَامَةِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 50: حضور انور صلی اللہ علیہ وسلم کے چھپنے لگوانے کا بیان

340- حَدَّثَنَا عَلِيُّ بْنُ حَجْرٍ حَدَّثَنَا اسْمَعِيلُ بْنُ جَعْفَرٍ عَنْ حَمِيدٍ قَالَ سَأَلَ أَنَسُ بْنُ مَالِكٍ عَنِ كَسْبِ الْحَجَامِ فَقَالَ أَنَسُ اِحْتَجَمَ رَسُولُ اللَّهِ صَلَّى اللَّهُ عَلَيْهِ وَسَلَّمَ حَجْمَهُ ابُو طَيْبَةَ فَأَمَرَ لَهُ بِصَاعَيْنِ مِنْ طَعَامٍ وَكَلَّمَ أَهْلَهُ فَوَضَعُوا عَنْهُ مِنْ خَرَاَجِهِ وَقَالَ إِنَّ أَفْضَلَ مَا تَدَاوَيْتُمْ بِهِ الْحَجَامَةُ أَوْ إِنْ مِنْ أَمْثَلِ دَوَائِكُمْ الْحَجَامَةُ .

﴿﴾ حضرت حمید رضی اللہ عنہ نے کہا: حضرت انس بن مالک رضی اللہ عنہ سے چھپنے لگانے والے کی کمائی کے بارے میں دریافت کیا گیا تو انہوں نے بتایا: رسول کریم صلی اللہ علیہ وسلم نے چھپنے لگوائے، حضرت ابو طیبہ رضی اللہ عنہ نے آپ کو چھپنے لگائے تھے، آپ نے انہیں دو صاع اناج دینے کا حکم دیا اور ان کے مالک کے ساتھ بات کی تو ان کے مالک نے ان کی ادائیگی میں کمی کر دی تھی۔ آپ صلی اللہ علیہ وسلم نے فرمایا: تم جو علاج کرتے ہو ان میں سب سے بہترین چھپنے لگوانا ہے۔

341- حَدَّثَنَا عُمَرُ بْنُ عَلِيٍّ حَدَّثَنَا أَبُو دَاوُدَ حَدَّثَنَا وَرْقَاءُ بْنُ عُمَرَ عَنْ عَبْدِ الْأَعْلَى عَنْ أَبِي جَمِيلَةَ عَنْ عَلِيٍّ أَنَّ النَّبِيَّ صَلَّى اللَّهُ عَلَيْهِ وَسَلَّمَ اِحْتَجَمَ وَأَمَرَنِي فَأَعْطَيْتُ الْحَجَامَ أَجْرَهُ .

﴿﴾ حضرت علی رضی اللہ عنہ نے کہا: رسول کریم صلی اللہ علیہ وسلم نے چھپنے لگوائے، آپ نے مجھے حکم دیا تو میں نے چھپنے لگانے والے کو اس کا معاوضہ ادا کیا۔

342- حَدَّثَنَا هَارُونُ بْنُ اسْحَقَ الْهَمْدَانِيُّ حَدَّثَنَا عَبْدَةُ عَنْ سَفِيَانَ الثَّوْرِيِّ عَنْ جَابِرِ بْنِ الشَّعْبِيِّ عَنْ ابْنِ عَبَّاسٍ أَظْنَهُ قَالَ إِنَّ النَّبِيَّ صَلَّى اللَّهُ عَلَيْهِ وَسَلَّمَ اِحْتَجَمَ فِي الْأَخْدَعَيْنِ وَبَيْنَ الْكُتَيْفَيْنِ وَأَعْطَى الْحَجَامَ أَجْرَهُ وَلَوْ كَانَ حَرَامًا لَمْ يُعْطِهِ .

﴿﴾ حضرت امام شعبی رحمہ اللہ تعالیٰ نے حضرت ابن عباس رضی اللہ عنہما کا یہ بیان نقل کیا ہے: رسول کریم صلی اللہ علیہ وسلم نے گردن کی دونوں جانب موجود رگوں اور دونوں کندھوں کے درمیان چھپنے لگوائے، پھر آپ نے چھپنے لگانے والے کو اس کا معاوضہ ادا کیا۔ اگر یہ حرام ہوتا تو نبی کریم صلی اللہ علیہ وسلم اسے عطا نہ کرتے۔

343- حَدَّثَنَا هَارُونُ بْنُ اسْحَقَ حَدَّثَنَا عَبْدَةُ عَنْ ابْنِ أَبِي لَيْلَى عَنْ نَافِعٍ عَنْ ابْنِ عُمَرَ أَنَّ النَّبِيَّ صَلَّى اللَّهُ عَلَيْهِ وَسَلَّمَ دَعَا حَجَامًا فَحَجَمَهُ وَسَأَلَهُ كَمْ خَرَاَجِكَ فَقَالَ ثَلَاثَةُ أَصْعٍ فَوَضَعَ عَنْهُ صَاعًا وَأَعْطَاهُ أَجْرَهُ .

﴿﴾ حضرت عبد اللہ بن عمر رضی اللہ عنہما سے روایت ہے: رسول کریم صلی اللہ علیہ وسلم نے چھپنے لگانے والے کو بلوایا، اس نے آپ کو چھپنے لگائے۔ آپ نے اس سے دریافت کیا: تم کتنا تاوان ادا کرتے ہو؟ اس نے جواب دیا: تین صاع، تو آپ نے اس

کا ایک صاع معاف کروادیا اور اس کا معاوضہ بھی ادا کیا۔

344 - حَدَّثَنَا عَبْدُ الْقُدُوسِ بْنُ مُحَمَّدٍ الْعَطَارُ الْبَصْرِيُّ حَدَّثَنَا عَمْرُو بْنُ عَاصِمٍ حَدَّثَنَا هَمَامٌ وَجَرِيرُ بْنُ حَازِمٍ قَالَا حَدَّثَنَا قَتَادَةُ عَنْ أَنَسِ بْنِ مَالِكٍ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَحْتَجِمُ فِي الْأَخْدَعَيْنِ وَالْكَاهِلِ وَكَانَ يَحْتَجِمُ بِسَبْعِ عَشْرَةَ وَتِسْعِ عَشْرَةَ وَاحِدًا وَعِشْرِينَ .

﴿﴾ حضرت انس بن مالک رضی اللہ عنہ نے کہا: حضور اقدس صلی اللہ علیہ وسلم نے گردن کی دونوں جانب رگوں اور کندھوں پر چھپنے لگوائے۔ آپ صلی اللہ علیہ وسلم نے سترہ (۱۷) یا انیس (۱۹) یا اکیس (۲۱) تاریخ کو چھپنے لگوائے تھے۔

345 - حَدَّثَنَا اسْحَقُ بْنُ مَنْصُورٍ حَدَّثَنَا عَبْدُ الرَّزَّاقِ عَنْ مَعْمَرٍ عَنْ قَتَادَةَ عَنْ أَنَسِ بْنِ مَالِكٍ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ احْتَجَمَ وَهُوَ مُحْرِمٌ بِمَلَلٍ عَلَى ظَهْرِ الْقَدَمِ .

﴿﴾ حضرت انس بن مالک رضی اللہ عنہ نے کہا: رسول اللہ صلی اللہ علیہ وسلم نے جب چھپنے لگوائے تو اس وقت آپ ”ملل“ مقام پر حالت احرام میں تھے، آپ نے پاؤں کی پشت پر چھپنے لگوائے۔

شرح

چھپنے لگوانے کے حوالے سے اسوۂ نبوی صلی اللہ علیہ وسلم

۱- چھپنے لگوانا جائز ہونا:

رسول کریم صلی اللہ علیہ وسلم اور انبیاء سابقین علیہم السلام کے طرق علاج میں سے ایک چھپنے لگوانا ہے۔ آپ صلی اللہ علیہ وسلم نے چھپنے لگوائے، لگانے والے کو اس کی اجرت دی اور ارباب فن کی تحسین و توصیف فرمائی۔

آپ صلی اللہ علیہ وسلم نے ابو طیبة غلام سے چھپنے لگوائے، اس کا مختصر تعارف یوں ہے: اس کا اصل نام: نافع یادینار تھا، لقب: مسیرہ تھا، قبیلہ بنو بیاضہ کا غلام تھا، مالک کا نام محیصہ بن مسعود انصاری تھا۔ یہ غلام فصد لگانے میں مہارت تامہ رکھتا تھا، آپ صلی اللہ علیہ وسلم نے کئی امور کے حوالے سے اس پر شفقت فرمائی: (۱) اس کے فن کو قابل اعتماد قرار دیا، (۲) مالک سے سفارش کر کے جمع کرائی جانے والی یومیہ رقم میں کمی کرائی، (۳) اس کے فن کی تحسین فرمائی، (۴) اس کی اجرت بروقت ادا فرمائی۔

اس حدیث سے چند مسائل ثابت ہوئے:

(۱) برص کا علاج کرانا جائز ہے۔ (۲) معالج کو اجرت دینا جائز ہے۔ (۳) مالی بوجھ کم کرانا جائز ہے۔ (۴) چھپنے لگوانا جائز ہے۔ (۵) فصد کی اجرت دینا لینا جائز ہے۔

سوال: بعض روایات سے ثابت ہوتا ہے کہ فصد لگوانا جائز اور اس کی اجرت دینا بھی منع ہے جبکہ پہلی حدیث باب سے اس کا جواز ثابت ہوتا ہے؟

جواب: (۱) ممانعت والی روایات منسوخ ہیں۔

(۲) ممانعت والی احادیث کراہت تنزیہی پر محمول ہیں۔

(۳) اثبات والی احادیث مبارکہ بیان جواز پر محمول ہیں۔

۲- حجامت اور فصد میں فرق:

محمد شین کرام نے حجامت اور فصد میں فرق کی وضاحت کی ہے: (۱) حجامت: سگی کے ذریعے خون نکالنے کو کہا جاتا ہے۔

(۲) فصد: پچھنے سے خون نکالنے کو کہا جاتا ہے۔

۳- توارخ کے تعین کرنے کی وجہ

سید المرسلین صلی اللہ علیہ وسلم اسلامی ماہ کی سترہ (۱۷)، انیس (۱۹) اور اکیس (۲۱) توارخ کو پچھنے لگواتے تھے۔ ان توارخ میں پچھنے لگوانے میں حکمت یہ تھی کہ ماہ کے ابتدائی ایام میں خون میں جوش ہوتا ہے، پچھنے لگوانے سے زیادہ خون بہہ جانے کا امکان ہوتا ہے جبکہ ماہ کے آخری ایام میں خون میں سکون ہوتا ہے جن میں پچھنے لگوانے کا مقصد فوت ہو جاتا ہے۔ اس لیے تقریباً درمیان والے ایام کا تعین کیا گیا ہے۔ یاد رہے اسلامی ماہ کی توارخ کا اعتبار کیا جائے گا۔

سوال: پچھنے لگوانے کی توارخ کا تعین تو سامنے آ گیا مگر ایام کی وضاحت و تعین ضروری ہے؟

جواب: پچھنے کسی بھی دن لگوائے جاسکتے ہیں مگر بہترین ایام یہ ہیں:

(۱) جمعرات، (۲) پیر، (۳) منگل۔ تاہم جمعہ، ہفتہ اور اتوار کے دن فصد نہ کرایا جائے۔ اسی طرح بدھ کے دن بھی فصد نہ

کروایا جائے، کیونکہ اس دن کوڑھ کا مرض لاحق ہونے کا اندیشہ ہے۔

فائدہ نافعہ:

توارخ کے تعین کرنے کا بنیادی مقصد طاق عدد کو ترجیح دینا ہے جس کی فضیلت روایات میں مذکور ہے۔ واللہ تعالیٰ اعلم

۴- فصد کروانے کے فوائد:

پچھنے جسم کے کسی بھی حصہ میں لگوائے جاسکتے ہیں، اس سے کثیر طبی فوائد حاصل ہوتے ہیں جن میں سے دو حسب ذیل ہیں:

(۱) سر میں فصد کرانے سے جذام، جنون، برص، زیادتی نیند اور دانٹوں کی تکالیف وغیرہ امراض سے نجات حاصل ہوتی ہے۔

(۲) فصد کرانے سے درد سردور ہوتی ہے، آنکھوں سے دھند کا خاتمہ ہوتا ہے اور قوت حافظہ میں اضافہ ہوتا ہے۔ وغیرہ

۵- اجرت کے جواز و عدم جواز کا اصول:

جس طرح پچھنے لگانے والے کو اجرت دینا جائز ہے اسی طرح اس کا اجرت وصول کرنا بھی جائز ہے، کیونکہ جس چیز کا لینا حرام

ہے اس کا دینا بھی حرام ہے۔ مثال کے طور پر سود، زنا کی اجرت، نجومی کی فیس، رشوت، تصویر سازی اور گانے کی اجرت لینا حرام

ہے اور دینا بھی حرام ہے۔ اپنی عزت و ناموس کو بچانے کے لیے، قیدی کو قید سے چھڑانے کے لیے اور اپنی ہجو سے کسی کا منہ بند

کرنے کے لیے رشوت دینا جبکہ اس کے بغیر مسئلہ حل نہ ہوتا ہو، دینے والے کے لیے گناہ نہیں ہے مگر لینے والے کے لیے تب بھی

گناہ اور حرام ہے۔ (علامہ زین الدین بن نجیم، الاشباہ والنظائر، ص: ۱۳۲)

فائدہ نافعہ:

طیب حاذق کے مشورہ کے بغیر چھپنے ہرگز نہ لگوائے جائیں، ہمیں اپنے آپ کو اہل عرب پر قیاس نہ کرنا چاہیے، کیونکہ ان کے اور ہمارے امراض میں فرق ہے۔ تاہم اس بات میں شک نہیں کہ چھپنے لگوانا کثیر امراض کا علاج ہے۔

۶۔ چھپنے لگوانے کے جسمانی حصے:

چھپنے لگوانے کا بنیادی مقصد علاج ہے، یہ جسم کے کسی بھی حصہ میں لگوائے جاسکتے ہیں مگر رسول کریم صلی اللہ علیہ وسلم عموماً اپنے کندھوں کے درمیان دونوں رگوں میں لگواتے تھے اور ایک دفعہ حالت احرام میں اپنے پاؤں پر لگوائے تھے۔ چونکہ رگوں کا تعلق پورے جسم کے خون کے ساتھ ہوتا ہے، اس طرح یہ عمل پورے جسم کے لیے مفید و نافع ثابت ہو سکتا ہے۔

بَابُ مَا جَاءَ فِي أَسْمَاءِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 51: حضور اقدس صلی اللہ علیہ وسلم کے اسماء مبارکہ کا بیان

346- حَدَّثَنَا سَعِيدُ بْنُ عَبْدِ الرَّحْمَنِ الْمَخْزُومِيُّ وَغَيْرُ وَاحِدٍ قَالُوا حَدَّثَنَا سَفِيَانُ بْنُ الزَّهْرِيِّ عَنْ

مُحَمَّدِ بْنِ جَبْرِ بْنِ مَطْعَمٍ عَنْ أَبِيهِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ لِي أَسْمَاءً أَنَا مُحَمَّدٌ وَأَنَا أَحْمَدُ وَأَنَا الْمَاحِي الَّذِي يَمْحُو اللَّهُ بِي الْكُفْرَ وَأَنَا الْحَاشِرُ الَّذِي يُحْشِرُ النَّاسَ عَلَيَّ قَدَمِي وَأَنَا الْعَاقِبُ وَالْعَاقِبُ الَّذِي لَيْسَ بَعْدَهُ نَبِيٌّ .

﴿﴾ حضرت محمد بن جبیر بن مطعم رضی اللہ عنہ اپنے والد کے حوالے سے بیان کرتے ہیں کہ رسول کریم صلی اللہ علیہ وسلم

نے فرمایا: میرے مخصوص نام ہیں: میں محمد ہوں، میں احمد ہوں، میں مٹانے والا ہوں، میرے ذریعے اللہ کفر کو مٹا دے گا اور میں حشر کرنے والا ہوں۔ لوگوں کو میرے قدموں میں اکٹھا کیا جائے گا، میں عاقب ہوں اور عاقب اس شخص کو کہتے ہیں جس کے بعد کوئی نبی نہ ہو۔

347- حَدَّثَنَا مُحَمَّدُ بْنُ طَرِيفِ الْكُوفِيِّ حَدَّثَنَا أَبُو بَكْرِ بْنُ عِيَاشٍ عَنْ عَاصِمِ بْنِ أَبِي وَائِلٍ عَنْ حَذِيفَةَ

قَالَ لَقِيتُ النَّبِيَّ صَلَّى اللَّهُ عَلَيْهِ وَسَلَّمَ فِي بَعْضِ طُرُقِ الْمَدِينَةِ فَقَالَ أَنَا مُحَمَّدٌ وَأَنَا أَحْمَدُ وَأَنَا نَبِيُّ الرَّحْمَةِ وَنَبِيُّ التَّوْبَةِ وَأَنَا الْمُقْفِيُّ وَأَنَا الْحَاشِرُ وَنَبِيُّ الْمَلَا حِمِ

حَدَّثَنَا اسْحَقُ بْنُ مَنْصُورٍ حَدَّثَنَا النَّضْرُ بْنُ شَمِيلٍ حَدَّثَنَا حَمَادُ بْنُ سَلْمَةَ عَنْ عَاصِمِ بْنِ زُرِّ عَنْ حَذِيفَةَ

عَنِ النَّبِيِّ صَلَّى اللَّهُ عَلَيْهِ وَسَلَّمَ نَحْوَهُ بِمَعْنَاهُ هَكَذَا قَالَ حَمَادُ بْنُ سَلْمَةَ عَنْ عَاصِمِ بْنِ زُرِّ عَنْ حَذِيفَةَ .

﴿﴾ حضرت حذیفہ رضی اللہ عنہ نے کہا: میری رسول کریم صلی اللہ علیہ وسلم سے مدینہ منورہ کے ایک راستے میں ملاقات

ہوئی تو آپ نے فرمایا: میں محمد (صلی اللہ علیہ وسلم) ہوں، میں ”احمد“ ہوں، میں ”نبی رحمت“ ہوں، میں ”نبی توبہ“ ہوں، میں ”مقفی“ ہوں، میں ”حاشر“ ہوں، اور میں ”نبی ملائم“ ہوں۔
یہی روایت بعض دیگر اسناد سے بھی منقول ہے۔

شرح

اسماء نبوی صلی اللہ علیہ وسلم کے حوالے سے نفیس بحث

۱- احادیث باب میں مذکور اسماء گرامی کے مطالب و مفاہیم:

احادیث باب میں مذکور اسماء نبوی صلی اللہ علیہ وسلم کے مطالب حسب ذیل ہیں:

۱- محمد صلی اللہ علیہ وسلم:

لفظ ”محمد“ کا معنی ہے: وہ ذات جس کی تعریف بار بار کی جائے۔ یہ آپ صلی اللہ علیہ وسلم کا زمین میں اسم ذاتی ہے، بلاشبہ آپ کی تعریف پوری دنیا میں ہو رہی ہے، یہ تعریف نماز، اذان، تلاوت قرآن اور نعت خوانی کی صورت میں ہو رہی ہے۔ قیامت کے دن بھی آپ کی تعریف ہوگی، حساب کتاب تو چند گھنٹوں میں مکمل ہو جائے گا اور باقی پچاس سال آپ کی نعت و توصیف میں گزریں گے۔ یہ مضمون آپ کے اسم گرامی سے ماخوذ ہے۔

۲- احمد صلی اللہ علیہ وسلم:

یہ اسم تفضیل واحد مذکر کا صیغہ ہے، جس کا معنی ہے: وہ ذات جو اللہ تعالیٰ کی سب سے زیادہ حمد و ثناء بیان کرنے والی۔ آپ پیدائش سے لے کر وصال تک اللہ تعالیٰ کی حمد و ثناء میں رطب اللسان رہے، اپنی امت کو اس کا درس دیا، ایک لمحہ بھی غفلت میں نہیں گزارا اور آپ سے بڑھ کر کوئی اللہ تعالیٰ کی حمد و ثناء بیان کرنے والا ہرگز نہیں ہو سکتا۔

۳- الماحی صلی اللہ علیہ وسلم:

یہ فعل ثلاثی مجرد سے اسم فاعل کا صیغہ ہے، جس کا معنی ہے: مٹانے والا۔ آپ صلی اللہ علیہ وسلم تشریف لائے تو کفر حرف غلط کی طرح مٹ گیا اور اسلام کی روشنی پوری روئے زمین پر پھیل گئی۔ جب آپ نے اعلان نبوت کیا تو چند افراد کے علاوہ سب دشمن بن گئے، آپ حق کا پرچم لے کر نکلے تو کسی مخالفت کی پرواہ کیے بغیر آگے بڑھتے گئے، خواہ آپ کو سرزمین مکہ معظمہ سے ہجرت کرنا پڑی مگر اپنے پروگرام میں کمی نہیں آنے دی۔ بالآخر حق اور اسلام کو اتنا عروج ہوا کہ تاقیامت اسے کوئی ختم نہیں کر سکتا۔

۴- حاشر صلی اللہ علیہ وسلم:

یہ بھی فعل ثلاثی مجرد سے اسم فاعل واحد مذکر کا صیغہ ہے، جس کا معنی ہے: جمع کرنے والا، چونکہ قیامت کے دن آپ صلی اللہ علیہ وسلم سب سے قبل قبر سے برآمد ہوں گے، لوگ اٹھا کر آپ کے حضور پیش کیے جائیں گے، آپ ان کے حق میں اللہ تعالیٰ کے

حضور شفاعت کریں گے، جو قبول کی جائے گی اور حساب کتاب شروع ہو جائے گا جبکہ آسان بھی۔

۵- عاقب صلی اللہ علیہ وسلم:

یہ بھی فعل ثلاثی مجرد سے اسم فاعل واحد مذکر کا صیغہ ہے، جس کا معنی ہے: آخر میں آنے والا، چونکہ آپ انبیاء علیہم السلام کے آخر میں تشریف لائے اس لیے آپ کا یہ نام تجویز کیا گیا ہے، جس طرح آپ اول ہیں اسی طرح آخر بھی ہیں، اول ہونے کا مطلب یہ ہے کہ آپ کے فیضان سے لوح و کرسی، ملائکہ اور انبیاء وغیرہ کی تخلیق ہوئی۔ عاقب کا مطلب یہ ہوا کہ آپ آخری نبی ہیں اور آپ کے بعد کوئی نیا نبی پیدا نہیں ہو سکتا۔ آپ صلی اللہ علیہ وسلم کی کتاب آخری کتاب، امت آخری امت، زمانہ آخری زمانہ ہے بالکل اسی طرح آپ کی نبوت آخری نبوت ہے۔ آپ نے واضح طور پر فرمایا: میں آخری نبی ہوں میرے بعد کوئی نیا نبی نہیں آ سکتا۔

۶- نبی رحمت صلی اللہ علیہ وسلم:

آپ صلی اللہ علیہ وسلم سرِ ابرار رحمت بن کر دنیا میں تشریف لائے، قرآن نے اعلان کیا: کوئی شخص ظلم و گناہ کرنے کے بعد آپ کی خدمت میں حاضر ہو جائے، وہ اپنے گناہ کی معافی مانگے اور آپ بھی اس کے لیے مغفرت ذنوب کی سفارش کر دیں تو اللہ تعالیٰ اس کے گناہ معاف کر دے گا، مزید فرمایا گیا: وَمَا أَرْسَلْنَاكَ إِلَّا رَحْمَةً لِّلْعَالَمِينَ ۝ اے محبوب! ہم نے آپ کو تمام جہانوں کے لیے رحمت بنا کر بھیجا ہے۔ آپ صلی اللہ علیہ وسلم اپنوں اور بیگانوں سب کے لیے رحمت بن کر تشریف لائے۔

۷- نبی التوبۃ صلی اللہ علیہ وسلم:

اس کا مطلب یہ ہے کہ جب کوئی شخص گناہ کر لے، پھر اسے اپنی غلطی کا احساس ہو جائے، آپ کی بارگاہ میں (خواہ زندگی میں یا بعد از وصال) حاضر ہو کر توبہ کرے تو اللہ تعالیٰ اس کی توبہ کو قبول فرما لیتا ہے، آپ کے وسیلہ سے کی گئی دعا رد نہیں کی جاتی یا آپ کی دعا اس کے حق میں رد نہیں کی جاتی ہے۔

۸- المقفی صلی اللہ علیہ وسلم:

لفظ ”مقفی“ العاقب کے معنی کے ساتھ ہے اور اس کی تشریح گزر چکی ہے۔

۹- نبی الملاحم صلی اللہ علیہ وسلم:

یعنی اللہ تعالیٰ کی راہ میں جہاد کرنے والے نبی، جہاد کا مطلب ہے: اعلاء کلمۃ الحق کی کوشش کرنا، چونکہ مجاہد اپنی قوت کے ساتھ کلمہ حق کو بلند کرنے کی کوشش کرتا ہے اس لیے اسے ”مجاہد“ کہا جاتا ہے، مجاہد یا کلمہ حق بلند کرنے والے کے لیے ”میدان جہاد“ میں ہونا ضروری نہیں ہے بلکہ یہ مقصد تصنیف و تالیف، درس و تدریس اور وعظ و تبلیغ کے ذریعے بھی ہو سکتا ہے۔ نبی آخر الزمان صلی اللہ علیہ وسلم کی زندگی کا ایک ایک لمحہ کلمہ حق اور اسلام کی سر بلندی کے لیے گزرا تو آپ سے بڑھ کر ”مجاہد“ کون ہو سکتا ہے؟ اس طرح بلاشبہ آپ صلی اللہ علیہ وسلم کی ذات ”نبی الملاحم صلی اللہ علیہ وسلم“ ہوئے۔

۲- اسماء نبوی صلی اللہ علیہ وسلم کی تعداد:

اسماء نبوی صلی اللہ علیہ وسلم کی تعداد کا تعین کرنا دشوار ہے، کیونکہ اس بارے میں کوئی ایک روایت یا ایک قول موجود نہیں ہے بلکہ مختلف روایات اور مختلف اقوال ہیں۔ اسماء نبوی صلی اللہ علیہ وسلم کی تعداد کے حوالے سے اقوال حسب ذیل ہیں:

(۱) اسماء باری تعالیٰ کی طرح آپ صلی اللہ علیہ وسلم کے اسماء گرامی کی تعداد ننانوے (۹۹) ہے۔

(۲) حضرت قاضی عیاض رحمہ اللہ تعالیٰ کے مطابق اسماء نبوی صلی اللہ علیہ وسلم کی تعداد تیس (۳۰) ہے۔

(۳) بعض علماء کے نزدیک آپ صلی اللہ علیہ وسلم کے اسماء گرامی کی تعداد تین سو (۳۰۰) ہے۔

(۴) بعض علماء کی تحقیق کے مطابق اسماء گرامی چار سو (۴۰۰) ہیں۔

(۵) امام ابن عربی رحمہ اللہ تعالیٰ کے مطابق جس طرح اسماء الحسنیٰ کی تعداد ایک ہزار (۱۰۰۰) ہے اسی طرح اسماء نبوی صلی اللہ

علیہ وسلم کی تعداد ایک ہزار (۱۰۰۰) ہے۔

۳- اسماء نبوی صلی اللہ علیہ وسلم کے فضائل و برکات:

جس طرح ذات مصطفیٰ صلی اللہ علیہ وسلم بابرکات اور صاحب فضیلت ہے اسی طرح آپ کے اسماء گرامی بھی بابرکت ہیں۔ اسماء گرامی میں سے اصل اسم ”محمد“ ہے اور یہ نام آپ کے دادا جان عبدالمطلب نے تجویز کیا تھا، لوگوں نے ان سے اس کی وجہ تسمیہ کے بارے میں سوال کیا تو انہوں نے جواب میں فرمایا: میں نے اپنے پوتے کا یہ نام اس امید پر تجویز کیا ہے کہ تمام دنیا والے اس کی توصیف میں رطب اللسان رہیں۔ ایک دوسری روایت کے مطابق آپ نے جواب میں فرمایا: میں نے اپنے پوتے کا یہ نام اس لیے رکھا ہے تاکہ آسمانوں پر اللہ تعالیٰ اس کی تعریف و توصیف کرے اور زمین پر دنیا والے رطب اللسان رہیں۔

اسماء نبوی صلی اللہ علیہ وسلم کے فضائل و برکات کے حوالے سے چند روایات حسب ذیل ہیں:

۱- رسول کریم صلی اللہ علیہ وسلم نے فرمایا: جس کے ہاں بچہ پیدا ہوا، اس نے میری محبت اور میرے نام سے برکت حاصل کرنے کے لیے اس کا نام ”محمد“ رکھا تو وہ (باپ) اور اس کا لڑکا دونوں جنت میں داخل ہوں گے۔

(امام علی متقی، کنز العمال، رقم الحدیث: ۴۵۲۱۵)

۲- حضرت ابورافع رضی اللہ عنہ اپنے والد گرامی کے حوالے سے نقل کرتے ہیں کہ انہوں نے رسول کریم صلی اللہ علیہ وسلم کو فرماتے ہوئے سنا: جب بچے کا نام ”محمد“ رکھو تو نہ اسے مارو اور نہ محروم رکھو۔

۳- ایک خاتون رسول کریم صلی اللہ علیہ وسلم کی خدمت میں حاضر ہوئی، اس نے عرض کیا: یا رسول اللہ! میرے ہاں اولاد زندہ نہیں رہتی؟ آپ نے فرمایا: تم اس بات کا التزام کر لو کہ اگر اللہ تعالیٰ اب بچہ عطا کرے گا تو اس کا نام ”محمد“ رکھوں گی۔ چنانچہ اس نے ایسا ہی کیا۔ اللہ تعالیٰ نے اسے بچہ عطا کیا جو زندہ رہا۔

۴- تم میں سے کسی کا کیا نقصان ہے کہ اگر اس کے گھر میں ایک محمد ہو یا دو محمد ہوں یا تین محمد ہوں؟ (یعنی اہل خانہ میں سے

جتنے بھی اسماء نبوی صلی اللہ علیہ وسلم والے لوگ ہوں گے باعث خیر و برکت ہوں گے)

۵- حضرت انس رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: قیامت کے دن دو آدمی اللہ تعالیٰ کی بارگاہ میں پیش کیے جائیں گے، ان میں سے ایک کا نام احمد اور دوسرے کا محمد ہوگا، حکم ہوگا کہ انہیں جنت میں داخل کر دیا جائے، وہ عرض کریں گے: یا اللہ العالمین! ہمیں بتایا جائے کہ ہمیں کس نیک عمل کے انعام میں جنت میں بھیجا جا رہا ہے جبکہ ہم نے اہل جنت والا کوئی کام نہیں کیا؟ اللہ تعالیٰ فرمائے گا: تم جنت میں داخل ہو جاؤ، کیونکہ میں نے قسم کھا رکھی ہے کہ جس کا نام احمد یا محمد ہوگا اسے جہنم میں داخل نہیں کروں گا۔

۶- حدیث معضل میں مذکور ہے کہ قیامت کے دن ایک منادی یہ اعلان کرے گا: اے محمد! کھڑے ہو جاؤ اور جنت میں بغیر حساب داخل ہو جاؤ، یہ اعلان سن کر ہر وہ شخص کھڑا ہو جائے گا جس کا نام ”محمد“ ہوگا، یہ خیال کرتے ہوئے کہ یہ حکم اسے ہوا ہے۔ پس (اسم) محمد کی برکت و عظمت کے سبب کسی کو بھی نہیں روکا جائے گا۔

۷- جس گھر میں دسترخوان پر بیٹھ کر لوگ کھانا کھائیں، ان میں سے کوئی ”محمد“ نامی ہو، تو ایک دن میں اس مکان پر دو بار اللہ تعالیٰ کی رحمت کا نزول ہوتا ہے۔

۸- حضرت عبداللہ بن عباس رضی اللہ عنہما سے منقول ہے کہ حضور انور صلی اللہ علیہ وسلم نے فرمایا: جس شخص کے ہاں تین بیٹے ہوں اور ان میں سے کسی کا نام بھی ”محمد“ نہ ہو، تو وہ جاہل ہے (مسلمان ہونے اور محبت رسول صلی اللہ علیہ وسلم کا تقاضا ہے کہ تینوں کا نام آپ کے اسم گرامی پر ہو یا کم از کم ایک کا نام تو آپ کے نام پر ضرور ہونا چاہیے تھا، لیکن یہ اس سعادت سے محروم ہے اور یہی ان کے جاہل ہونے کی علامت ہے۔ جہالت ایک لاعلاج اور متعدی مرض ہے)

۹- ایک روایت میں مذکور ہے: اللہ تعالیٰ کے بعض فرشتے ایسے ہیں جو زمین پر چکر لگاتے رہتے ہیں، ان کی عبادت یہ ہے کہ جس گھر میں ”محمد“ نامی کوئی آدمی ہو، اس کی بلکہ تمام اہل خانہ کی نگرانی (حفاظت) کرنا۔

۱۰- ایک روایت میں منقول ہے کہ جس گھر میں ”محمد“ نامی کوئی فرد موجود ہو، اس میں اللہ تعالیٰ کی رحمتوں کا نزول ہوتا ہے۔

۴- بچوں کے نام تجویز کرنے کے حوالے سے چند اہم مسائل:

بچوں کے نام تجویز کرنے کے حوالے سے چند اہم مسائل حسب ذیل ہیں:

☆ اپنے بچوں کا نام غیر مسلم مشاہیر یا اداکاروں یا کھلاڑیوں کے نام پر ہرگز نہ رکھا جائے تاکہ قیامت کے دن ذلت و خواری سے بچا جاسکے جب اولاد کو ان لوگوں کے نام پر پکارا جائے گا۔ بچوں کے اچھے نام رکھنے کے حوالے سے رسول کریم صلی اللہ علیہ وسلم کا ارشاد گرامی ہے: قیامت کے دن تم اپنے اور اپنے اباؤ کے ناموں سے پکارے جاؤ گے، لہذا تم اچھے نام تجویز کرو۔

(امام سلیمان بن اشعث، سنن ابی داؤد، رقم الحدیث: ۴۹۲۸)

☆ ہمارے ہاں بچوں کے نام تجویز کرنے کے حوالے سے یہ رسم چل نکلی ہے کہ دادا دادی یا نانا نانی یا چچا وغیرہ کو یہ ذمہ داری تفویض کی جاتی ہے کہ وہ جو چاہیں نام رکھ سکتے ہیں۔ اسلامی احکام و مسائل سے ناواقف ہونے کی وجہ سے وہ مختلف مشاہیر کے نام پر نام تجویز کر دیتے ہیں، ایسے گھر خیر و برکت سے محروم اور بچے کی زندگی پر تاثر اسم کے اچھے نتائج (اثرات) مرتب نہیں ہوتے۔

لہذا اچھا نام تجویز کرنے کے لیے علماء ربانیین سے رابطہ قائم کرنا چاہیے اور ان کی تجویز کو اولیت دینا چاہیے۔

☆ بچوں کے نام مسلم وغیر مسلم مشاہیر کے نام پر تجویز کرنے سے مکمل طور پر اجتناب کیا جائے بلکہ حضرات انبیاء علیہم السلام، صحابہ کرام، تابعین، تبع تابعین، اولیاء، صالحین، علماء ربانیین اور مسلمان فاتحین رحمہم اللہ تعالیٰ کے ناموں پر تجویز کیا جائے تاکہ بچے کی شخصیت پر اسم کی تاثیر نمایاں ہو۔ اس بارے میں رسول کریم صلی اللہ علیہ وسلم کا مشہور ارشاد گرامی ہے: تم انبیاء علیہم السلام کے ناموں پر نام رکھو۔ (امام سلیمان بن اشعث، سنن ابی داؤد، رقم الحدیث: ۴۹۵۰)

☆ بچوں کے نام بگاڑ کر، ان کو برے القاب سے پکارنے اور بری کنیت سے مخاطب کرنے سے احتراز کیا جائے بلکہ بروقت ان کے لیے اچھی کنیت کا انتخاب کیا جائے۔ حضرت انس رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: تم اپنے بچوں کی کنیت تجویز کرنے میں جلدی کرو کہ کہیں ان کے (برے) القابات نہ پڑ جائیں۔ (امام علی متقی، کنز العمال، رقم الحدیث: ۴۵۲۲۲)

☆ بچوں کے لیے اچھے نام تجویز کیے جائیں، قدیم برے ناموں سے احتراز کیا جائے، برے ناموں والے بچوں کے نام تبدیل کر دیے جائیں، کیونکہ رسول کریم صلی اللہ علیہ وسلم بھی برے ناموں کو اچھے ناموں سے تبدیل کر دیتے تھے۔ اُم المؤمنین حضرت عائشہ صدیقہ رضی اللہ عنہا سے منقول ہے کہ رسول کریم صلی اللہ علیہ وسلم برے ناموں کو بدلتے تھے۔

(جامع ترمذی، رقم الحدیث: ۲۸۴۸)

ایک عورت رسول کریم صلی اللہ علیہ وسلم کی خدمت میں حاضر ہوئی جس کا نام عاصیہ (نافرمان) تھا، آپ نے اس کا نام تبدیل کر کے ”جمیلہ“ رکھ دیا۔ حضرت عبداللہ بن عباس رضی اللہ عنہما کے مطابق حضرت جویریہ رضی اللہ عنہا کا پہلا نام ”برہ“ تھا، آپ نے تبدیل کر کے ”جویریہ“ رکھ دیا۔ (اصحح للمسلم، رقم الحدیث: ۲۱۴۰)

☆ عبدالمصطفیٰ، عبدالنبی اور عبدالرسول نام تجویز کرنے میں نسبت مقصود ہے۔ عبد کے دو معانی ہو سکتے ہیں:

(۱) بندہ، (۲) غلام۔ لہذا یہ نام تجویز کرنے میں کوئی مضائقہ نہیں ہے۔ اسی طرح غلام محمد، غلام صدیق، غلام فاروق، غلام علی اور غلام حسین وغیرہ ناموں میں بھی لفظ غلام کی نسبت انبیاء اور صالحین کی طرف کی گئی ہے، یہ بھی درست ہے۔ محمد بخش، احمد بخش، پیر بخش وغیرہ ناموں میں نبی یا ولی کے نام کے ساتھ ”بخش“ کا لفظ ملایا گیا ہے، بھی درست ہے۔

(صدر الشریعہ، علامہ محمد امجد علی اعظمی، بہار شریعت، حصہ: ۱۶، ص: ۲۱۲)

☆ اللہ تعالیٰ اور رسول کریم صلی اللہ علیہ وسلم کے نزدیک دو نام نہایت محبوب ہیں: (۱) عبداللہ، (۲) عبدالرحمن۔ حضرت عبداللہ بن عمر رضی اللہ عنہما سے منقول ہے کہ رسول کریم صلی اللہ علیہ وسلم نے فرمایا: تمہارے ناموں میں سے اللہ کے ہاں سب سے زیادہ پسندیدہ نام عبداللہ اور عبدالرحمن ہیں۔ (اصحح للمسلم، رقم الحدیث: ۲۱۳۲)

☆ ختنہ کرنے کی مدت سات (۷) سال سے بارہ (۱۲) سال تک ہے۔ ساتویں دن ختنہ کرنا بہتر ہے، کیونکہ اس موقع پر بہتر طریقہ سے گوشت اگ کر زخم مکمل ہو جائے گا۔ اگر کوئی شخص اپنے بچے کا ختنہ ساتویں روز نہ کر سکا تو بعد میں بھی مدت کے اندر اندر کر سکتا ہے اور ختنہ کرنا سنت انبیاء علیہم السلام ہے۔

بَابُ مَا جَاءَ فِي عَيْشِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 52: حضور اقدس صلی اللہ علیہ وسلم کے طرز حیات کا بیان

348- حَدَّثَنَا قُتَيْبَةُ بْنُ سَعِيدٍ حَدَّثَنَا أَبُو الْأَحْوَصِ عَنْ سَمَاكِ بْنِ حَرْبٍ قَالَ سَمِعْتُ النُّعْمَانَ بْنَ بَشِيرٍ رَضِيَ اللَّهُ عَنْهُ يَقُولُ أَلَسْتُمْ فِي طَعَامٍ وَ شَرَابٍ مَا شِئْتُمْ لَقَدْ رَأَيْتُمْ نَبِيَّكُمْ صَلَّى اللَّهُ عَلَيْهِ وَسَلَّمَ وَمَا يَجِدُ مِنَ الدَّقْلِ مَا يَمْلَأُ بَطْنَهُ .

﴿﴾ حضرت سماک بن حرب رضی اللہ عنہ نے کہا: میں نے حضرت نعمان بن بشیر رضی اللہ عنہ کو یہ بیان کرتے ہوئے سنا: آج تم لوگ جو چاہتے ہو وہ کھاپی نہیں لیتے؟ میں نے تمہارے نبی کریم صلی اللہ علیہ وسلم کو دیکھا ہے کہ آپ کے پاس عام کھجوریں بھی اتنی نہیں ہوتی تھیں جن کے ذریعے آپ اپنا پیٹ بھر لیں۔

349- حَدَّثَنَا هَارُونَ بْنُ اسْحَقَ حَدَّثَنَا عُبَيْدَةُ عَنْ هِشَامِ بْنِ عُرْوَةَ عَنْ أَبِيهِ عَنْ عَائِشَةَ قَالَتْ إِنَّ كُنَّا أَلِ مُحَمَّدٍ نَمَكْتُ شَهْرًا مَا نَسْتَوْقِدُ بِنَارٍ إِنَّهُ هُوَ إِلَّا التَّمْرُ وَالْمَاءُ .

﴿﴾ حضرت عائشہ صدیقہ رضی اللہ عنہا نے کہا: ہم نبی کریم صلی اللہ علیہ وسلم کے گھر والے ایک مہینہ ایسا گزار دیتے تھے کہ ہم آگ نہیں جلاتے تھے، ہمارے پاس کھانے کے لیے صرف کھجوریں اور پانی ہوتا تھا۔

350- حَدَّثَنَا عَبْدُ اللَّهِ بْنُ أَبِي زِيَادٍ حَدَّثَنَا سِيَارٌ حَدَّثَنَا سَهْلُ بْنُ اسْلَمَ عَنْ يَزِيدَ بْنِ أَبِي مَنْصُورٍ عَنْ أَنَسِ بْنِ أَبِي طَلْحَةَ قَالَ شَكُونَا إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ الْجُوعَ وَرَفَعْنَا عَنْ بَطُونِنَا عَنْ حَجَرٍ حَجَرٍ فَرَفَعَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَنْ بَطْنِهِ عَنْ حَجَرَيْنِ قَالَ أَبُو عِيْسَى هَذَا حَدِيثٌ غَرِيبٌ مِنْ حَدِيثِ أَبِي طَلْحَةَ لَا نَعْرِفُهُ إِلَّا مِنْ هَذَا الْوَجْهِ وَمَعْنَى قَوْلِهِ وَرَفَعْنَا عَنْ بَطُونِنَا عَنْ حَجَرٍ حَجَرٍ كَانَ أَحَدُهُمْ يَشُدُّ فِي بَطْنِهِ الْحَجَرَ مِنَ الْجَهْدِ وَالضَّعْفِ الَّذِي بِهِ مِنَ الْجُوعِ .

﴿﴾ حضرت انس رضی اللہ عنہ نے حضرت ابو طلحہ رضی اللہ عنہ کا یہ بیان نقل کیا ہے: ہم نے رسول کریم صلی اللہ علیہ وسلم کی خدمت میں بھوک کی شکایت کی، ہم نے اپنے پیٹ سے کپڑا اٹھایا تو اس پر ایک، ایک پتھر بندھا ہوا تھا اور آپ صلی اللہ علیہ وسلم نے اپنے پیٹ سے کپڑا اٹھایا تو اس پر دو پتھر بندھے ہوئے تھے۔

حضرت امام ترمذی رحمہ اللہ تعالیٰ نے کہا: حضرت ابو طلحہ رضی اللہ عنہ سے منقول ہونے کے حوالے سے یہ روایت غریب ہے، ہم اسے صرف اسی سند کے ساتھ جانتے ہیں۔ ان کا یہ کہنا کہ ہم نے پیٹ سے کپڑا اٹھایا تو پتھر بندھا ہوا تھا۔ وہ بھوک اور مشقت کی وجہ سے اپنے پیٹ پر پتھر باندھتے تھے۔

351- حَدَّثَنَا مُحَمَّدُ بْنُ اسْمَعِيلَ حَدَّثَنَا أَدَمُ بْنُ أَبِي إِيَّاسٍ حَدَّثَنَا شَيْبَانُ أَبُو معاوية حَدَّثَنَا عَبْدُ الْمَلِكِ بْنُ عَمِيرٍ عَنْ أَبِي سَلَمَةَ بْنِ عَبْدِ الرَّحْمَنِ عَنْ أَبِي هُرَيْرَةَ قَالَ خَرَجَ النَّبِيُّ صَلَّى اللَّهُ عَلَيْهِ وَسَلَّمَ فِي سَاعَةٍ لَا

يَخْرُجُ فِيهَا وَلَا يَلْقَاهُ فِيهَا أَحَدٌ فَاتَاهُ أَبُو بَكْرٍ فَقَالَ مَا جَاءَ بِكَ يَا أَبَا بَكْرٍ فَقَالَ خَرَجْتُ أَلْقَى رَسُولَ اللَّهِ صَلَّى اللَّهُ عَلَيْهِ وَسَلَّمَ وَانْظُرُ فِي وَجْهِهِ وَالتَّسْلِيمُ عَلَيْهِ فَلَمْ يَلْبَثْ أَنْ جَاءَ عُمَرُ فَقَالَ مَا جَاءَ بِكَ يَا عُمَرُ قَالَ الْجُوعُ يَا رَسُولَ اللَّهِ فَقَالَ النَّبِيُّ صَلَّى اللَّهُ عَلَيْهِ وَسَلَّمَ وَ أَنَا قَدْ وَجَدْتُ بَعْضَ ذَلِكَ فَانْطَلِقُوا إِلَى مَنْزِلِ أَبِي الْهَيْثَمِ بْنِ التَّيْهَانِ الْأَنْصَارِيِّ وَكَانَ رَجُلًا كَثِيرًا النَّجْلِ وَالشَّجَرِ وَالشَّاءِ وَلَمْ يَكُنْ لَهُ خَدَمٌ فَلَمْ يَجِدُوهُ فَقَالُوا لِأَمْرَاتِهِ أَيْنَ صَاحِبُكَ فَقَالَتْ انْطَلِقْ يَسْتَعْدِبْ لَنَا الْمَاءَ فَلَمْ يَلْبَثُوا أَنْ جَاءَ أَبُو الْهَيْثَمِ بِقَرْبَةٍ يَزْعُبُهَا فَوَضَعَهَا ثُمَّ جَاءَ يَلْتَزِمُ النَّبِيَّ صَلَّى اللَّهُ عَلَيْهِ وَسَلَّمَ وَيُفِدِّيهِ بِأَبِيهِ وَأُمِّهِ ثُمَّ انْطَلَقَ بِهِمْ إِلَى حَدِيقَتِهِ فَبَسَطَ لَهُمْ بِسَاطًا ثُمَّ انْطَلَقَ إِلَى النَّجْلَةِ فَجَاءَ بِقِنُوفٍ فَوَضَعَ فَقَالَ النَّبِيُّ صَلَّى اللَّهُ عَلَيْهِ وَسَلَّمَ أَفَلَا تَنْقَيْتَ لَنَا مِنْ رُطْبِهِ فَقَالَ يَا رَسُولَ اللَّهِ إِنِّي أَرَدْتُ أَنْ تَخْتَارُوا أَوْ تَخَيَّرُوا مِنْ رُطْبِهِ وَبُسْرِهِ فَآكَلُوا وَشَرِبُوا مِنْ ذَلِكَ الْمَاءِ فَقَالَ النَّبِيُّ صَلَّى اللَّهُ عَلَيْهِ وَسَلَّمَ هَذَا وَالَّذِي نَفْسِي بِيَدِهِ مِنَ النَّعِيمِ الَّذِي تُسْأَلُونَ عَنْهُ يَوْمَ الْقِيَمَةِ ظِلٌّ بَارِدٌ وَرُطْبٌ طَيِّبٌ وَمَاءٌ بَارِدٌ فَانْطَلَقَ أَبُو الْهَيْثَمِ لِيَصْنَعَ لَهُمْ طَعَامًا فَقَالَ النَّبِيُّ صَلَّى اللَّهُ عَلَيْهِ وَسَلَّمَ لَا تَذْبَحَنَّ لَنَا ذَاتَ دَرٍّ فَذَبَحَ لَهُمْ عَنَاقًا أَوْ جَدِيًّا فَاتَهُمْ بِهَا فَآكَلُوا فَقَالَ النَّبِيُّ صَلَّى اللَّهُ عَلَيْهِ وَسَلَّمَ هَلْ لَكَ خَادِمٌ قَالَ لَا قَالَ فَإِذَا آتَانَا سَبِيٌّ فَآتِنَا فَآتَى النَّبِيُّ صَلَّى اللَّهُ عَلَيْهِ وَسَلَّمَ بِرَاسِيْنٍ لَيْسَ مَعَهُمَا ثَالِثٌ فَاتَاهُ أَبُو الْهَيْثَمِ فَقَالَ النَّبِيُّ صَلَّى اللَّهُ عَلَيْهِ وَسَلَّمَ إِحْتَرَّ مِنْهُمَا فَقَالَ يَا نَبِيَّ اللَّهِ إِحْتَرَلِي فَقَالَ النَّبِيُّ صَلَّى اللَّهُ عَلَيْهِ وَسَلَّمَ إِنَّ الْمُسْتَشَارَ مَوْتَمَنٌ خُذْ هَذَا فَإِنِّي رَايْتَهُ يُصَلِّي وَاسْتَوْصِ بِهِ مَعْرُوفًا فَانْطَلَقَ أَبُو الْهَيْثَمِ إِلَى أَمْرَاتِهِ فَأَخْبَرَهَا بِقَوْلِ رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَتْ أَمْرَاتُهُ مَا أَنْتَ بِبَالِغٍ مَا قَالَ فِيهِ النَّبِيُّ صَلَّى اللَّهُ عَلَيْهِ وَسَلَّمَ إِلَّا أَنْ تَعْتَقَهُ قَالَ فَهُوَ عَتِيقٌ فَقَالَ النَّبِيُّ صَلَّى اللَّهُ عَلَيْهِ وَسَلَّمَ إِنَّ اللَّهَ تَعَالَى لَمْ يَبْعَثْ نَبِيًّا وَلَا خَلِيفَةً إِلَّا وَلَهُ بَطَانَتَانِ بَطَانَةٌ تَأْمُرُهُ بِالْمَعْرُوفِ وَتَنْهَاهُ عَنِ الْمُنْكَرِ وَبَطَانَةٌ لَا تَأْلُوهُ خَبَالًا وَ مَنْ يُوقِ بَطَانَةَ السُّوءِ فَقَدْ وُقِيَ .

﴿﴾ حضرت ابو ہریرہ رضی اللہ عنہ کا بیان ہے کہ رسول کریم صلی اللہ علیہ وسلم ایک دفعہ ایسے وقت میں باہر تشریف لائے کہ اس وقت میں آپ باہر تشریف نہیں لاتے تھے اور اس وقت کوئی آپ سے ملاقات نہیں کرتا تھا، حضرت ابو بکر صدیق رضی اللہ عنہ آپ سے ملے تو آپ نے دریافت فرمایا: اے ابو بکر! تم کیوں آئے ہو؟ انہوں نے جواب دیا: یا رسول اللہ! میں ملاقات کے لیے آیا ہوں، آپ کی زیارت کرنے کے لیے اور آپ کو سلام کرنے کے لیے آیا ہوں۔ ابھی کچھ دیر گزری تھی کہ حضرت عمر رضی اللہ عنہ بھی آگئے، آپ صلی اللہ علیہ وسلم نے دریافت کیا: اے عمر! تم کیوں آئے ہو؟ انہوں نے جواب دیا: یا رسول اللہ! بھوک کی وجہ سے۔ آپ صلی اللہ علیہ وسلم نے فرمایا: مجھے بھی بھوک لگ رہی ہے، پھر یہ لوگ حضرت ابو الہیثم بن تیہان انصاری رضی اللہ عنہ کے گھر گئے یہ بہت سے باغات، درختوں اور بکریوں کے مالک تھے، ان کے پاس کوئی خادم نہیں تھا وہ صاحب ان حضرات کو گھر میں نہیں ملے۔

ان حضرات نے ان کی اہلیہ سے دریافت کیا: تمہارے میاں کہاں ہیں؟ اس نے جواب دیا: وہ بیٹھا پانی لینے کے لیے گئے ہیں، یہ حضرات وہیں ٹھہرے رہے۔ اسی دوران حضرت ابو الہیثم رضی اللہ عنہ مشکیزہ اٹھا کر لے آئے، جو انہوں نے بڑی مشکل سے اٹھایا ہوا تھا۔ انہوں نے اسے رکھا اور آپ صلی اللہ علیہ وسلم سے لپٹ گئے اور اپنے ماں باپ کو آپ پر قربان کرنے لگے۔ پھر وہ ان حضرات کو لے کر اپنے باغ میں گئے، ان کے لیے بچھونا بچھایا پھر یہ باغ کے اندر گئے اور وہاں سے ایک خوشہ توڑ کر لائے اور وہ آپ صلی اللہ علیہ وسلم کے سامنے رکھ دیا۔ آپ صلی اللہ علیہ وسلم نے فرمایا: تم تازہ کھجوریں نکال کر کیوں نہیں لائے؟ انہوں نے عرض کیا: یا رسول اللہ! میں نے یہ ارادہ کیا کہ آپ حضرات اس میں سے تازہ یا خشک جو کھجوریں چاہیں لے لیں، ان حضرات نے اسے کھایا اور اس پانی کو پیا۔ نبی کریم صلی اللہ علیہ وسلم نے فرمایا: اس ذات کی قسم! جس کے دست قدرت میں میری جان ہے، یہ وہ نعمتیں ہیں جن کے بارے میں قیامت کے دن حساب لیا جائے گا: ٹھنڈا سایہ، پاکیزہ کھجوریں اور ٹھنڈا پانی۔ پھر حضرت ابو الہیثم رضی اللہ عنہ گھر گئے تاکہ ان حضرات کے لیے کھانا تیار کریں، آپ صلی اللہ علیہ وسلم نے انہیں ہدایت کی کہ دودھ دینے والی بکری ہمارے لیے ذبح نہ کرنا، انہوں نے بکری کے ایک بچے یا بچی کو ذبح کیا، پھر وہ اس کا گوشت لے کر آپ صلی اللہ علیہ وسلم کے پاس آئے، ان حضرات نے اسے کھالیا۔ آپ صلی اللہ علیہ وسلم نے فرمایا: کیا تمہارے پاس کوئی خادم ہے؟ انہوں نے جواب دیا: جی نہیں! آپ صلی اللہ علیہ وسلم نے فرمایا: ہمارے پاس کچھ قیدی آئیں گے تو تم میرے پاس آنا، پھر آپ صلی اللہ علیہ وسلم کی خدمت میں دو (۲) قیدی آئے ان کے ساتھ کوئی تیسرا فرد نہیں تھا۔ حضرت ابو الہیثم رضی اللہ عنہ آپ کے پاس آئے تو نبی کریم صلی اللہ علیہ وسلم نے فرمایا: تم ان دونوں میں سے کسی ایک کو اختیار کر لو! انہوں نے عرض کیا: اے اللہ کے نبی! آپ میرے لیے اختیار کر دیں، نبی کریم صلی اللہ علیہ وسلم نے فرمایا: جس سے مشورہ لیا جائے وہ امین ہوتا ہے، تم اسے لے لو! میں نے اسے نماز پڑھتے ہوئے دیکھا ہے، تم اس کے بارے میں بھلائی کی وصیت کو قبول کرو۔ پھر حضرت ابو الہیثم رضی اللہ عنہ اپنی بیوی کے پاس گئے انہیں آپ صلی اللہ علیہ وسلم کے اس فرمان کے بارے میں بتایا تو اس خاتون نے ان سے کہا: آپ اس کا حق اسی وقت ادا کر سکتے ہیں جو رسول کریم صلی اللہ علیہ وسلم نے بتایا ہے، جب آپ اسے آزاد کر دیں تو انہوں نے فرمایا: یہ آزاد ہے۔

نبی کریم صلی اللہ علیہ وسلم نے فرمایا: اللہ تعالیٰ نے جب بھی کسی نبی کو یا کسی خلیفہ کو مبعوث کیا ہے، تو اس کے ساتھ دو (۲) مشیر ہوتے ہیں: ایک اسے نیکی کا حکم دیتا ہے اور برائی سے روکتا ہے اور دوسرا اسے برباد کر کے چھوڑتا ہے، تو جس شخص کو برے مشیر سے بچالیا گیا اسے بچالیا گیا۔

352 - حَدَّثَنَا عُمَرُ بْنُ إِسْمَاعِيلَ بْنِ مَجَالِدٍ بْنِ سَعِيدٍ حَدَّثَنِي أَبِي عَنْ بِيَانٍ حَدَّثَنِي قَيْسُ بْنُ أَبِي حَازِمٍ قَالَ سَمِعْتُ سَعْدَ بْنَ أَبِي وَقَاصٍ يَقُولُ إِنِّي لَأَوَّلُ رَجُلٍ أَهْرَاقُ دَمًا فِي سَبِيلِ اللَّهِ وَإِنِّي لَأَوَّلُ رَجُلٍ رَمَى بِسَهْمٍ فِي سَبِيلِ اللَّهِ لَقَدْ رَأَيْتُنِي أَغْرُوفِي الْعِصَابَةَ مِنْ أَصْحَابِ مُحَمَّدٍ صَلَّى اللَّهُ عَلَيْهِ وَسَلَّمَ مَا نَا كُلُّ إِلَّا وَرَقَ الشَّجَرِ وَالْحُبْلَةَ حَتَّى تَقْرَحَتْ أَشْدَاقُنَا حَتَّى إِنْ أَحَدَنَا لَيَضَعُ كَمَا تَضَعُ الشَّاهُ وَالْبَعِيرُ وَاصْبَحْتُنُو أَسَدٍ يُعَزِّرُونِي فِي الدِّينِ لَقَدْ حَبْتُ إِذَا وَضَلَّ عَمَلِي .

﴿﴾ حضرت قیس بن ابوحازم رضی اللہ عنہ کا بیان ہے کہ میں نے حضرت سعد بن ابی وقاص رضی اللہ عنہ کو یہ بیان کرتے ہوئے سنا ہے: میں وہ پہلا شخص ہوں جس نے اللہ تعالیٰ کی راہ میں دشمن کا خون بہایا اور میں وہ پہلا شخص ہوں جس نے اللہ تعالیٰ کی راہ میں تیر پھینکا۔ مجھے اپنے بارے میں اچھی طرح یاد ہے کہ میں رسول اللہ صلی اللہ علیہ وسلم کے چند صحابہ کرام کے ہمراہ ایک غزوہ میں شریک ہوا، ہم لوگ صرف درخت کے پتے کھایا کرتے تھے یہاں تک کہ ہماری باجھیں چھل گئی تھیں۔ ہم میں سے ہر ایک شخص اس طرح پاخانہ کیا کرتا تھا جیسے بکری یا اونٹ بینگنیاں کرتے ہیں۔ اب بنو اسد مجھے دین کے معاملے میں طعنہ دیتے ہیں، پھر تو میں نقصان اور رسوائی کا شکار ہو گیا اور میرا عمل ضائع ہو گیا۔

353 - حَدَّثَنَا مُحَمَّدُ بْنُ بَشَّارٍ حَدَّثَنَا صَفْوَانُ بْنُ عَيْسَى حَدَّثَنَا عَمْرُو بْنُ عَيْسَى ابْنُ نَعَامَةَ الْعَدَوِيُّ قَالَ سَمِعْتُ خَالِدَ بْنَ عَمِيرٍ وَشُوَيْسَ أَبِي الرِّقَادِ قَالَا بَعَثَ عُمَرُ بْنُ الْخَطَّابِ عُتْبَةَ بْنَ غَزْوَانَ وَقَالَ انْطَلِقْ أَنْتَ وَمَنْ مَعَكَ حَتَّى إِذَا كُنْتُمْ فِي أَقْصَى أَرْضِ الْعَرَبِ وَأَدْنَى بِلَادِ الْعَجَمِ فَأَقْبَلُوا حَتَّى إِذَا كَانُوا بِالْمَرْبِدِ وَجَدُوا هَذَا الْكَذَّانَ فَقَالُوا مَا هَذِهِ قَالُوا هَذِهِ الْبَصْرَةُ فَسَارُوا حَتَّى إِذَا بَلَغُوا حِيَالَ الْجَسْرِ الصَّغِيرِ فَقَالُوا هَهُنَا أَمْرُكُمْ فَانْزَلُوا فَذَكَرُوا الْحَدِيثَ بِطَوِيلِهِ قَالَ فَقَالَ عُتْبَةُ بْنُ غَزْوَانَ لَقَدْ رَأَيْتُنِي وَإِنِّي لَسَابِعُ سَبْعَةٍ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ مَا لَنَا طَعَامٌ إِلَّا وَرَقَ الشَّجَرِ حَتَّى تَقَرَّحَتْ أَشْدَاقُنَا فَالْتَقَطْتُ بُرْدَةً فَقَسَمْتُهَا بَيْنِي وَبَيْنَ سَعْدٍ فَمَا مِنَّا مِنْ أَوْلِيكَ السَّبْعَةِ أَحَدٌ إِلَّا وَهُوَ أَمِيرٌ مِصْرٍ مِنَ الْأَمْصَارِ وَسَتَجَرَّبُونَ الْأُمَرَاءَ بَعْدَنَا .

﴿﴾ حضرت خالد بن عمیر اور شوئیس ابورقاد رضی اللہ عنہما کا بیان ہے کہ حضرت عمر بن خطاب رضی اللہ عنہ نے حضرت عتبہ بن غزوان رضی اللہ عنہ کو روانہ کیا اور انہیں یہ ہدایت کی تم اپنے ساتھیوں کے ساتھ آگے بڑھتے رہنا، جب تم عرب کے آخری علاقے تک پہنچو اور عجمی علاقوں کے قریب ہو جاؤ تو وہاں ٹھہرنا۔ یہ لوگ روانہ ہو گئے، جب یہ مرید پہنچے تو وہاں انہوں نے سفید پتھر پائے، انہوں نے دریافت کیا: یہ کیا ہے؟ تو لوگوں نے بتایا: یہ بصرہ ہے۔ انہوں نے چھوٹے پل پر پہنچنے کے بعد کہا: اسی جگہ کا تمہیں حکم دیا گیا تھا۔ ان لوگوں نے وہاں پڑاؤ کیا۔ اس کے بعد انہوں نے طویل حدیث نقل کی ہے جس میں حضرت عتبہ بن غزوان رضی اللہ عنہ کے یہ الفاظ ہیں: مجھے اپنے بارے میں اچھی طرح یاد ہے، میں رسول کریم صلی اللہ علیہ وسلم کے سات ساتھیوں میں ساتواں تھا، ہماری خوراک صرف درخت کے پتے تھے، جس کی وجہ سے ہمارے منہ زخمی ہو چکے تھے۔ ایک دفعہ مجھے ایک چادر ملی، میں نے اسے اپنے اور حضرت سعد رضی اللہ عنہ کے درمیان تقسیم کر لیا۔ اب ان سات افراد میں سے ہر ایک کسی شہر کا گورنر ہے اور عنقریب تم ہمارے بعد آنے والے حکمرانوں کا بھی تجربہ کر لو گے۔

354 - حَدَّثَنَا عَبْدُ اللَّهِ بْنُ عَبْدِ الرَّحْمَنِ حَدَّثَنَا رُوْحُ بْنُ اسْلَمِ أَبُو حَاتِمِ الْبَصْرِيُّ حَدَّثَنَا حَمَادُ بْنُ سَلَمَةَ حَدَّثَنَا ثَابِتٌ عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَقَدْ أُخِفْتُ فِي اللَّهِ وَمَا يُخَافُ أَحَدٌ وَلَقَدْ أُودِيْتُ فِي اللَّهِ وَمَا يُؤَدَّى أَحَدٌ وَلَقَدْ أَتَتْ عَلَيَّ ثَلَاثُونَ مِنْ بَيْنِ لَيْلَةٍ وَيَوْمٍ وَمَالِي وَكَيْلَالِي طَعَامٌ يَأْكُلُهُ ذُو كَبِدٍ إِلَّا شَيْءٌ يُوَارِيهِ ابْطُ بِلَالٍ .

﴿﴾ حضرت انس رضی اللہ عنہ کا بیان ہے کہ رسول اللہ صلی اللہ علیہ وسلم نے فرمایا: اللہ کی راہ میں مجھے خوفزدہ کرنے کی جتنی کوشش کی گئی اتنا کسی کو خوفزدہ نہیں کیا گیا اور اللہ تعالیٰ کی راہ میں مجھے جتنی اذیت پہنچائی گئی اتنی کسی کو نہیں پہنچائی گئی۔ مجھ پر تیس دن ایسے بھی گزرے جب میرے اور بلال کے لیے کھانے کی کوئی ایسی چیز نہیں تھی جسے کوئی جاندار کھا سکتا ہو۔ صرف اتنی سی خوراک ہوتی تھی جو بلال کی بغل میں چھپ سکتی تھی۔

355 - حَدَّثَنَا عَبْدُ اللَّهِ بْنُ عَبْدِ الرَّحْمَنِ ابْنَانَا عَفَانُ بْنُ مُسْلِمٍ حَدَّثَنَا ابْنُ يَزِيدَ الْعَطَارُ حَدَّثَنَا قَتَادَةُ عَنْ أَنَسِ بْنِ مَالِكٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ لَمْ يَجْتَمِعْ عِنْدَهُ غَدَاءٌ وَلَا عَشَاءٌ مِنْ خُبْزٍ وَلَحْمٍ إِلَّا عَلَى صَفْفٍ قَالَ عَبْدُ اللَّهِ قَالَ بَعْضُهُمْ هُوَ كَثْرَةُ الْأَيْدِي .

﴿﴾ حضرت انس بن مالک رضی اللہ عنہ کا بیان ہے کہ رسول کریم صلی اللہ علیہ وسلم کے صبح یا شام کے کھانے میں روٹی اور گوشت اس وقت اکٹھے ہوتے تھے جب آپ لوگوں کے ساتھ بیٹھ کر کھانا کھاتے تھے۔

عبداللہ نامی راوی کا کہنا ہے: لفظ ”صف“ کا مطلب کثیر لوگوں کا کھانے میں شامل ہونا۔

356 - حَدَّثَنَا عَبْدُ بَنِ حَمِيدٍ حَدَّثَنَا مُحَمَّدُ بْنُ إِسْمَاعِيلَ بْنِ أَبِي فَدِيكٍ حَدَّثَنَا ابْنُ أَبِي ذَنْبٍ عَنْ مُسْلِمِ بْنِ جَنْدَبٍ عَنْ نُوْفَلِ بْنِ أَيَّاسِ الْهَدَلِيِّ قَالَ كَانَ عَبْدُ الرَّحْمَنِ بْنُ عَوْفٍ لَنَا جَلِيسًا وَكَانَ نِعْمَ الْجَلِيسِ وَإِنَّهُ انْقَلَبَ بِنَا ذَاتَ يَوْمٍ حَتَّى إِذَا دَخَلْنَا بَيْتَهُ وَدَخَلَ فَاعْتَسَلَ ثُمَّ خَرَجَ وَاتَيْنَا بِصَحْفَةٍ فِيهَا خُبْزٌ وَلَحْمٌ فَلَمَّا وُضِعَتْ بَكِي عَبْدُ الرَّحْمَنِ فَقُلْتُ لَهُ يَا أَبَا مُحَمَّدٍ مَا يُبْكِيكَ قَالَ هَلَكَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَلَمْ يَشْبَعْ هُوَ وَاهْلُ بَيْتِهِ مِنْ خُبْزِ الشَّعِيرِ فَلَا أُرَانَا أُخْرِنَا لِمَا هُوَ خَيْرٌ لَنَا .

﴿﴾ حضرت نوفل بن ایاس ہذلی کا بیان ہے حضرت عبدالرحمن بن عوف رضی اللہ عنہ ہمارے ساتھ ہوتے تھے، وہ سب سے اچھے ساتھی تھے۔ ایک دفعہ وہ ہمیں اپنے ساتھ لے گئے، جب ہم ان کے گھر آئے تو وہ اندر گئے اور غسل کر کے آئے۔ اسی دوران پیالہ لایا گیا جس میں روٹی اور گوشت تھا، تو حضرت عبدالرحمن رضی اللہ عنہ رونے لگے۔ میں نے ان سے سوال کیا: اے ابو محمد! آپ کیوں روتے ہیں؟ انہوں نے جواب دیا: جب رسول اللہ صلی اللہ علیہ وسلم کا وصال ہوا، تو آپ اور آپ کے اہل خانہ جو کی روٹی بھی سیر ہو کر نہیں کھاتے تھے۔ اس لیے میرے خیال میں جو ہمیں پیچھے رہنے دیا گیا ہے یہ ہمارے لیے بہتر نہیں ہے۔

شرح

طرز زندگی کے حوالے سے اسوۂ نبوی صلی اللہ علیہ وسلم

۱- دادا عبدالمطلب اور چچا ابوطالب کی پرورش میں:

والدگرمی حضرت عبداللہ بن عبدالمطلب رضی اللہ عنہ آپ صلی اللہ علیہ وسلم کی ولادت باسعادت سے قبل دنیا سے رخصت ہو چکے تھے، ولادت کے وقت سے ہی دادا عبدالمطلب نے آپ کی پرورش اپنے ذمہ لی، وہ ازراہ شفقت اپنی اولاد سے بھی فوقیت

دیتے، جب تک آپ کی ضروریات پوری نہ کر لیتے تو اپنے لڑکوں کی طرف ہرگز توجہ نہ دیتے تھے، چھ (۶) سال کی عمر میں والدہ محترمہ حضرت آمنہ رضی اللہ عنہا کا وصال ہوا مگر دادا کی شفقت میں اضافہ ہوا، انہوں نے آپ کو یہ پریشانی محسوس نہ ہونے دی۔ آٹھ سال کی عمر میں دادا جان کا انتقال ہو گیا، آپ کی پرورش شفیق و مہربان چچا ابوطالب نے اپنے ذمہ لے لی اور وہ تاحیات آپ کی خدمت میں مصروف رہے کہ آپ کے اعلان نبوت کے بعد قوم کی طرف سے آپ پر مخالفتوں کے پہاڑ ٹوٹ پڑے، آپ کو شہید کرنے کے منصوبے تیار ہونے لگے، راستہ میں کانٹے بچھائے جانے لگے حتیٰ کہ آپ سے مقاطعہ (بایکاٹ) کرنے کی نوبت بھی آئی، ان حالات میں بھی انہوں نے عملی طور پر آپ سے مکمل تعاون کیا۔

۲- تجارت کا پیشہ اختیار کرنا:

اہل مکہ اکثر تجارت پیشہ تھے، وہ مختلف ممالک میں مختلف اشیاء کی تجارت کرتے تھے، رسول کریم صلی اللہ علیہ وسلم کے خاندان سے متعلق لوگوں نے بھی پیشہ تجارت اختیار کر رکھا تھا، بڑے ہو کر آپ نے بھی بطور ذریعہ معاش تجارت کو اختیار کیا۔ جب آپ صلی اللہ علیہ وسلم بارہ سال کے ہوئے تو چچا ابوطالب بغرض تجارت ملک شام روانہ ہونے والے تھے، آپ بھی ان کے ساتھ ملک شام جانے کے لیے اصرار فرمانے لگے، چچا جان بھی ازراہ شفقت اپنے ساتھ لے جانے کے لیے تیار ہو گئے، بعض راہبوں کے مشورے کے مطابق آپ کو جلدی مکہ میں واپس لایا گیا تا کہ یہودی علماء آپ میں آثار نبوت دیکھ کر آپ کو شہید نہ کر دیں یا گزند نہ پہنچائیں بہر حال ملک شام کی طرف آپ کا یہ پہلا سفر تھا۔

جب آپ صلی اللہ علیہ وسلم کی عمر مبارک چوبیس (۲۴) سال کی ہوئی تو آپ کی صداقت، امانت اور شرافت کی شہرت پورے مکہ میں پھیل چکی تھی بلکہ لوگ آپ کو صادق و امین کے مبارک القاب سے یاد کرتے تھے۔ آپ کی امانت و صداقت کی اطلاع خدیجہ بنت خویلد تک پہنچی، وہ بیوہ مگر مالدار خاتون تھیں، انہوں نے اپنا مال تجارت ملک شام میں لے جانے کے لیے آپ سے رابطہ کر کے آپ کو اپنے چچا ابوطالب سے مشورہ کے بعد تیار ہو گئے، انہوں نے اپنے خادم میسرہ کو بھی ساتھ روانہ کر دیا، آپ نے امانتدار اور صداقت کے اصولوں کے مطابق تجارت کی جس کے نتیجے میں خدیجہ بنت خویلد کو اتنا منافع ہوا کہ اس سے قبل کبھی نہیں ہوا تھا۔ ملک شام سے واپسی کے وقت خدیجہ نے اپنے بالا خانہ سے خود دیکھا کہ دوپہر کے وقت آپ کے سر پر فرشتوں نے اپنے پروں سے سایہ کیا ہوا ہے، خادم میسرہ نے بھی آپ کی خوبیوں بالخصوص امانتداری اور صداقت کے بارے میں تفصیلاً بتایا۔ ان خوبیوں کی بنا پر خدیجہ نے آپ سے نکاح کرنے کا فیصلہ کر لیا، کسی کے ذریعے آپ کو پیغام نکاح بھیجا جو آپ نے اپنے چچا ابوطالب کی مشاورت سے قبول کر لیا اور آپ کی تجارت کے سبب آپ کا نکاح خدیجہ بنت خویلد سے ہو گیا۔ یہ آپ کا پہلا نکاح تھا، نکاح کے وقت آپ کی عمر مبارک پچیس (۲۵) سال اور خدیجہ کی عمر چالیس (۴۰) سال تھی۔

۳- درختوں کے پتے کھا کر گزارہ کرنا:

اللہ تعالیٰ کے حکم سے آپ صلی اللہ علیہ وسلم نے چالیس (۴۰) سال کی عمر میں اعلان نبوت کیا، سرزمین مکہ میں صادق و امین کہنے والے لوگ آپ کی مخالفت پر اتر آئے، اعلان حق کو تسلیم کرنے کے بجائے بتوں کی حمایت کی باتیں کرنے لگے، انہوں نے

اس اعلان کو حقائق و اسلاف کے خلاف قرار دیا، تحریک اسلامی کو دبانے کی کوشش کرنے لگے، مگر حق دینے یا مغلوب ہونے کے لیے نہیں بلکہ غالب ہونے کے لیے آتا ہے، مخالفت کا یہ سلسلہ آپ کے دائرہ کو تنگ کرتا رہا حتیٰ کہ آپ اور آپ کے خاندان کے بعض لوگوں سے مقاطعہ کی صورت اختیار کر گیا، شعب ابی طالب میں محصور کر دیے گئے اور تین سال تک آپ اور آپ کے ساتھی درختوں کے پتے کھا کر گزارا کرتے رہے مگر تحریک اسلامی کو مغلوب کرنے کی کوشش کامیاب نہ ہونے دی۔

۴- کئی مہینوں تک گھر میں آگ نہ جلانا:

دنیا میں نبی کا کام عیش و عشرت کرنا نہیں ہوتا بلکہ اپنی قوم کو صراط مستقیم (دین) پر گامزن کرنا ہوتا ہے تاکہ آخرت کی زندگی آسان و کامیاب ہو جائے، اللہ کی طرف سے نبی پر یہ کام فرض ہوتا ہے اور فرض بھی، رحمت کائنات صلی اللہ علیہ وسلم بھی پہلے کی زندگی میں پھر مدنی زندگی میں اسی مقصد میں کوشاں رہے، اس منشاء کی تکمیل کے لیے شب و روز محنت کی اور کامیابی نے آپ کے قدم چومے مگر آپ کے گھریلو حالات اور گزاراؤں کی صورتحال بھی امتحان سے کم نہیں تھی لیکن حرف شکایت کبھی زبان پر نہیں آیا۔ آپ کے گھر میں دو، دو ماہ تک چولہا نہیں جلتا تھا یعنی دو ماہ گزر کر تیسرے ماہ کا چاند نظر آ جاتا مگر گھر میں کھانے پکانے کے لیے کوئی چیز میسر نہ ہوتی تھی۔ ان ایام میں معمولی کھجوروں اور پانی پر وقت پاس ہوتا تھا۔ اس طرح فاقہ پر فاقہ والی زندگی بسر ہوتی تھی۔

۵- فقر و فاقہ کی صورتحال کو پسند کرنا

اگر اللہ تعالیٰ کی رضا و خوشنودی پیش نظر ہو تو انسان کو فقر و فاقہ کی حالت میں بھی لذت محسوس ہوتی ہے، بلاشبہ آپ صلی اللہ علیہ وسلم کی زندگی کا ہر لمحہ رضائے الہی کے لیے وقف تھا۔ اللہ کی بارگاہ میں جتنا کسی کا مرتبہ و مقام ہوتا ہے، اس کا امتحان بھی اتنا بڑا ہوتا ہے، چونکہ آپ محبوب رب کائنات صلی اللہ علیہ وسلم ہیں تو آپ کا امتحان بھی ”عظیم نبی کا عظیم امتحان“ کی حیثیت رکھتا ہے، محبوب صلی اللہ علیہ وسلم نے محبت جل شانہ کو خوش کرنے کی کوشش کی اور اس کوشش میں فقر و فاقہ بھی آڑے نہیں آنے دیا۔ ایک موقع پر رب کائنات کی طرف سے اعلان ہوتا ہے: اے محبوب! اگر آپ پسند کرتے ہیں تو مکہ کے پہاڑوں کو آپ کے لیے سونا بنا دیں؟ عرض کیا: اے الہ العالمین! مجھے اس کی ضرورت نہیں ہے، میں تو چاہتا ہوں کہ ایک وقت سیر ہو کر کھاؤں اور ایک وقت فاقہ سے رہوں تاکہ تیرا زیادہ سے زیادہ شکر ادا کروں۔ رحمت کائنات صلی اللہ علیہ وسلم نے ایک دفعہ یہ تاریخی دعا کی تھی: یا رب العالمین! تو مجھے غریبوں میں زندہ رکھ اور غریبوں کے ساتھ اٹھا۔ ایک روایت میں موجود ہے کہ آپ صلی اللہ علیہ وسلم نے فرمایا: غریب لوگ امراء سے پانچ سو (۵۰۰) سال قبل جنت میں داخل ہوں گے۔

۶- بھوک کی وجہ سے پیٹ پر پتھر باندھنا:

فاقہ کی حالت میں اللہ تعالیٰ کو یاد کرنے کا جو مزہ آتا ہے وہ سیر ہونے کی صورت میں نہیں آتا، آپ صلی اللہ علیہ وسلم سے بڑھ کر کوئی ذا کر خداوندی نہیں ہے، یہی وجہ ہے کہ آپ اکثر فاقہ میں رہا کرتے تھے، اگر یہ حالت ناگوار ہوتی پیٹ پر پتھر باندھ لیتے تھے۔ غزوہ خندق کے موقع پر خندق کھودی جا رہی تھی، صحابہ کے ساتھ آپ بھی اس عمل میں شامل تھے، مسلمانوں کی مالی حالت اچھی

نہ ہونے کی وجہ سے فاقوں پر نوبت پہنچ چکی تھی، صحابہ نے فاقہ سے سکون حاصل کرنے کے لیے اپنے پیٹوں پر ایک ایک پتھر باندھ لیا تھا، ساتھ ہی بارگاہ رسالت میں فاقہ اور پتھر باندھنے کی شکایت بھی کر دی تو آپ نے اپنے شکم اطہر سے کپڑا اٹھا کر دکھایا کہ میں تم سے اپنے آپ کو ممتاز نہیں سمجھتا، اگر تم نے ایک پتھر باندھا ہے تو میں نے دو پتھر باندھ رکھے ہیں۔ اہل مدینہ کی عادت تھی کہ شدید بھوک یا فاقہ کی صورت میں اپنے پیٹ پر پتھر باندھ لیتے تھے، اس سے بھوک سے قدرے سہارا مل جاتا تھا۔ بعض علماء کا کہنا ہے کہ ”مشبعہ“ نامی خاص پتھر مدینہ میں پایا جاتا ہے، بھوک یا فاقہ کی حالت میں یہ پیٹ پر باندھا جاتا ہے اور اس کی تاثیر سے بھوک میں کمی واقع ہو جاتی ہے۔

۷۔ وصال کے روزے رکھنا:

فقر و فاقہ، کم خوری اور قوت لایموت کے سبب رسول کریم صلی اللہ علیہ وسلم کو روزوں سے پیار سا ہو گیا تھا، ماہ رمضان کے علاوہ ہر ماہ میں ایام بیض یعنی تیرہ، چودہ اور پندرہ تواریخ میں اہتمام سے روزہ رکھتے بلکہ آپ نے وصال (روزہ افطار کے بغیر دوسرا روزہ شروع کر دینا) کا روزہ شروع کر دیا، آپ کو دیکھ کر صحابہ نے بھی وصال کا روزہ رکھنا شروع کر دیا، آپ نے انہیں اس روزہ رکھنے سے منع کیا، انہوں نے عرض کیا: یا رسول اللہ! آپ بھی تو وصال کا روزہ رکھتے ہیں؟ آپ نے جواب میں فرمایا: تم میں سے میری مثل کون ہو سکتا ہے؟ میرا پروردگار مجھے کھلاتا ہے اور پلاتا ہے۔

۸۔ حضرت ابو الہیثم رضی اللہ عنہ کا آپ صلی اللہ علیہ وسلم کی خدمت و تواضع کرنا:

صحابہ کرام رضی اللہ عنہم میں خدمت و ایثار کا جذبہ کوٹ کوٹ کر بھرا ہوا تھا، آپ صلی اللہ علیہ وسلم کی خدمت میں ہدایا و تحائف پیش کرتے، دعوت طعام دینے میں سعادت تصور کرتے اور گھر میں آپ کی تشریف آوری پر اظہار مسرت کرتے تھے۔ ایک دن یار غار حضرت صدیق اکبر رضی اللہ عنہ حضور اقدس صلی اللہ علیہ وسلم کی خدمت میں حاضر ہوئے جبکہ ان کے چہرے پر بھوک کے آثار نمایاں تھے، تھوڑی دیر بعد حضرت فاروق اعظم رضی اللہ عنہ بھی حاضر خدمت ہوئے، آپ صلی اللہ علیہ وسلم نے دریافت فرمایا: اے عمر! اس وقت آنے کی وجہ کیا ہے؟ عرض کیا: یا رسول اللہ! بھوک کا ستایا ہوا حاضر خدمت ہو گیا ہوں، آپ نے فرمایا: مجھے بھی قدرے بھوک لگی ہوئی ہے، آپ لوگ میرے ساتھ آئیں۔

آپ دونوں صحابہ سمیت حضرت ابو الہیثم انصاری رضی اللہ عنہ کے گھر گئے، وہ مدینہ طیبہ کے امیر ترین شخص تھے، ان کا کھجوروں پر مشتمل خوبصورت باغ تھا اور بہت سی بکریاں بھی تھیں، ان کا خادم نہ ہونے کی وجہ سے گھریلو کام کاج خود کرتے تھے، ان کے مکان پر جانے سے پتہ چلا کہ وہ پینے کا صاف پانی لینے گئے ہیں، آپ ان کے گھر ٹھہر گئے، اسی وقت وہ بھی پانی کا مشکیزہ سر پر اٹھائے ہوئے آگئے، اظہار مسرت کرنے لگے، اپنے والدین آپ کے قدموں پر نثار کرنے لگے۔ پھر معزز مہمانوں کی خدمت کے لیے اپنے باغ میں لے گئے، فرش بچھا کر اس پر بٹھا دیا، خود کھجوروں کا ایسا خوشہ توڑ لائے جس میں پکی، گدڑی اور کچی کھجوریں تھیں اور ٹھنڈا پانی پیش کیا۔ پھر کچھ دیر تک باتیں ہوتی رہیں، مہمانوں کے لیے کھانا تیار کرنے کے لیے ایک بکری ذبح کی، کھانا تیار ہونے پر پیش کیا، جو مہمانوں نے خوب سیر ہو کر کھایا۔

رسول کریم صلی اللہ علیہ وسلم نے میزبان کے حق میں دعا کی، روانہ ہوتے وقت فرمایا: اگر میرے پاس غلام آئے تو مجھے یاد کرانا میں ایک غلام آپ کو دوں گا، کچھ دنوں بعد خدمت میں غلام پیش کیے گئے، حضرت ابو الہیثم انصاری رضی اللہ عنہ نے آپ کو وعدہ یاد دلایا، دو غلام تھے ایک صاحب تقویٰ و نمازی تھا جو آپ نے عنایت کر دیا اور بعد میں انہوں نے یہ غلام آزاد کر دیا تھا۔

۹- ازواجِ مطہراتِ رضی اللہ عنہن کو تنبیہ کرنا:

ایک دفعہ حالات کے ہاتھوں مجبور ہو کر ازواجِ مطہراتِ رضی اللہ عنہن نے اخراجات میں اضافہ کرنے کا آپ صلی اللہ علیہ وسلم سے مطالبہ کر دیا، اس وقت حالات کی تنگی کی وجہ سے آپ مطالبہ پورا نہ کر سکے، مطالبہ کی بلاتا خیر تکمیل کا اصرار ہوتا رہا تو آپ نے بطور تنبیہ قسم کھالی کہ ایک ماہ تک ازواج کے پاس نہیں جائیں گے، مشہور ہو گیا کہ آپ نے اپنی ازواجِ مطہراتِ رضی اللہ عنہن کو طلاق دے دی ہے۔ حضرت فاروق اعظم رضی اللہ عنہ کو علم ہوا تو وہ مسجد میں آئے، دیکھا کہ لوگ مختلف حصوں میں تقسیم ہو کر بیٹھے ہیں، اظہارِ غم کرتے ہوئے رورہے ہیں، ازواجِ مطہراتِ رضی اللہ عنہن گھر میں رورہی ہیں، اپنی صاحبزادی حضرت حفصہ رضی اللہ عنہا کے پاس گئے جو رورہی تھیں، ان سے فرمایا: کیا میں نے آپ لوگوں کو نہیں کہا تھا کہ اللہ کے نبی صلی اللہ علیہ وسلم کی ناراضگی سے بچو؟ پھر مسجد میں منبر کے پاس آ کر بیٹھنے کی کوشش کی مگر بیٹھ نہ سکے۔ ایک غلام حضرت رباح رضی اللہ عنہ کے ذریعے اندر آنے کے لیے حضور صلی اللہ علیہ وسلم سے اجازت طلب کی جو انہیں نہ مل سکی، دوسری بار اجازت حاصل کی پھر بھی نہ ملی جبکہ تیسری بار اجازت طلب کرنے پر آپ نے اجازت دے دی، حضرت عمر رضی اللہ عنہ آپ کی خدمت میں حاضر ہوئے، عرض کیا: یا رسول اللہ! کیا آپ نے ازواجِ مطہراتِ رضی اللہ عنہن کو طلاق دے دی ہے؟ فرمایا: نہیں۔ عرض گزار ہوئے کہ یا رسول اللہ! ہم مکہ میں قریشی عورتوں پر غالب رہا کرتے تھے جب سے مدینہ میں آئے ہیں انصاری عورتیں ہم پر غالب دکھائی دیتی ہیں جس کے نتیجے میں قریشی عورتیں بھی متاثر ہوئی ہیں، پھر انہوں نے آپ کے گھر میں نظر دوڑائی تو تین چمڑے بغیر دباغت کے اور کچھ مقدار میں جو تھے، گھر کی یہ صورتحال دیکھ کر رونے لگے، آپ نے فرمایا: اے عمر! کیوں روتے ہو؟ عرض کیا: یا رسول اللہ! کیوں نہ روؤں بویا پر سونے کی وجہ سے آپ کے جسم مبارک پر نشانات پڑ گئے ہیں جبکہ آپ رسول اللہ ہیں، روم و فارس بے دین ہونے کے باوجود آسودگی و راحت میں ہیں؟ آپ نے فرمایا: اے عمر! تم اس بات پر خوش نہیں ہو کہ اللہ تعالیٰ نے ہمارے لیے آخرت رکھی ہے، کیونکہ آخرت کی وسعت دنیا کی وسعت کے مقابل بہتر ہے، کفار و مشرکین کو دنیا میں اچھی اشیاء میسر آگئیں اور ہمارے لیے آخرت میں ہیں۔

۱۰- اپنے مہمان کو صحابی کے سپرد کرنا:

بعض اوقات خورد و نوش کے لیے گھر میں کوئی چیز موجود نہ ہوتی تو آپ صلی اللہ علیہ وسلم اپنے مہمان کو اپنے کسی صحابی کے سپرد فرمادیتے اور وہ مہمان نوازی میں اہم کردار ادا کرتے۔ ایک دفعہ ایک مہمان آپ صلی اللہ علیہ وسلم کی خدمت میں حاضر ہوئے جو بھوکے تھے، آپ نے آدمی بھیج کر اپنے گھروں میں کھانے پینے کا پتہ کرایا مگر کوئی چیز موجود نہیں تھی، آپ نے اپنے صحابہ سے فرمایا: کیا تم میں سے کسی میں وسعت ہے جو اس شب مہمان کی مہمان نوازی کر سکے؟ ایک انصاری صحابی نے عرض کیا: یا رسول اللہ! یہ خدمت میں سرانجام دوں گا، وہ مہمان کو اپنے گھر لے گئے، اپنی بیوی سے فرمایا: یہ رسول خدا صلی اللہ علیہ وسلم کے مہمان ہیں، ان کی

خدمت کرنے میں کوئی کمی نہ رہے، ان سے کوئی چیز چھپا کر نہ رکھی جائے۔ بیوی نے گھریلو صورتحال کے بارے میں بتایا: قسم بخدا! ہمارے گھر میں بچوں کے لیے قلیل مقدار کھانے کے علاوہ کوئی چیز موجود نہیں ہے، صحابی نے کہا: بچوں کو بہلا کر سلا دو، جب وہ سو جائیں گے تو مہمان کے سامنے کھانا پیش کر دیں گے، چراغ درست کرنے کے بہانے گل کر دینا تا کہ مہمان پیٹ بھر کر کھانا کھالے، برائے نام میں بھی ساتھ شامل رہوں گا۔ باشعار و با وفا بیوی نے ایسا ہی کیا، مہمان نے کھانا تناول کر لیا جبکہ میاں بیوی اور بچے رات بھر فاقہ سے سوئے رہے۔ اس موقع پر یہ ارشاد خداوندی نازل ہوا: **يُؤْتِرُونَ عَلٰی اَنْفُسِهِمُ الْخ** وہ لوگ دوسروں کو اپنے آپ پر ترجیح دیتے ہیں خواہ خود فاقہ سے ہوں۔ (الحشر: ۹)

تعلیمات نبوی صلی اللہ علیہ وسلم کا مختصر خاکہ

حضور اقدس صلی اللہ علیہ وسلم کی حیات طیبہ کا اصل مقصد فرائض نبوت انجام دیتے ہوئے اپنی امت کو صراط مستقیم (دین اسلام) پر گامزن کرنا، ان کی تعلیم و تربیت کرتے ہوئے عبادت و ریاضت کا خوگر بنانا، اور انہیں اسلامی اصولوں کا پابند بنانا تھا اور آپ کی بے مثال تعلیمات تا قیامت ملت اسلامیہ کی راہنمائی کرتی رہے گی جس کا مختصر خاکہ حسب ذیل ہے:

۱- حیات طیبہ ایک نظر میں:

حضور انور صلی اللہ علیہ وسلم کے بال مبارک نہ بالکل سیدھے تھے نہ ہی پچھڑے تھے، چالیس (۴۰) سال کی عمر میں اللہ تعالیٰ نے آپ کو خلعت نبوت سے نوازا، دس (۱۰) سال مکہ معظمہ میں قیام پذیر رہے، بعد ازاں دس (۱۰) سال مدینہ طیبہ میں رہے اور ساٹھ (۶۰) سال کی عمر میں وصال فرمایا۔ اس وقت آپ کے سر مبارک اور داڑھی شریف میں بیس (۲۰) بال بھی سفید نہیں ہوئے تھے۔

(اصح للبخاری، ج: ۱، ص: ۵۰۲)

انقطاع وحی کے تین سال کی زندگی میں شمار نہیں کیے گئے ورنہ کل حیات طیبہ تریسٹھ (۶۳) سال ہے۔

۲- قدم مبارک:

خلیفہ چہارم حضرت علی رضی اللہ عنہ کا بیان ہے کہ حضور اقدس صلی اللہ علیہ وسلم نہ زیادہ طویل تھے، نہ پست قد، ہتھیلیاں اور دونوں پاؤں پر گوشت تھے۔ آپ کا سر مبارک بڑا تھا، اعضاء کے جوڑوں کی ہڈیاں بھی بڑی تھیں اور سینہ مبارک سے ناف تک بالوں کی ایک باریک دھاری تھی، آپ چلتے تو یوں محسوس ہوتا گویا اونچی جگہ سے نیچے کو اتر رہے ہیں۔ میں نے آپ صلی اللہ علیہ وسلم جیسا آپ سے پہلے دیکھا اور نہ بعد میں دیکھا۔ (مسند امام احمد بن حنبل، ج: ۱، ص: ۹۶، ۱۲۷)

۳- حسن اخلاق کی تاریخی مثال:

حضرت عبداللہ بن عمر رضی اللہ عنہما سے منقول ہے کہ رحمت عالم صلی اللہ علیہ وسلم نے ایک بزاز (درزی) سے چار درہم میں ایک قمیص خریدا اور اسے زیب تن کیا، جب آپ کا شانہ نبوی سے باہر تشریف لائے تو ایک انصاری نے عرض کیا: یا رسول اللہ! آپ مجھے قمیص عنایت فرمادیں، اللہ تعالیٰ آپ کو جنت کا قمیص عنایت کرے گا۔ آپ نے قمیص اتار کر اسے عنایت کر دیا۔

دوبارہ دکاندار کے ہاں تشریف لائے اور چار درہم میں دوسرا قمیص خرید لیا۔ اب آپ کے پاس صرف دو درہم باقی رہ گئے تھے۔ آپ نے ملاحظہ کیا کہ ایک بچی راستہ میں کھڑی رو رہی ہے، فرمایا: بیٹی کیوں رو رہی ہو؟ اس نے عرض کیا: یا رسول اللہ! میرے گھر والوں نے آنا خریدنے کے لیے مجھے دو درہم دیے تھے، وہ گم ہو گئے ہیں۔ آپ نے باقی ماندہ دو درہم اسے عنایت فرمادیے اور تشریف لے گئے۔ کچھ دیر بعد دوبارہ آپ کا وہاں سے گزر ہوا تو بچی کو پھر روتے ہوئے دیکھا، آپ نے اس سے رونے کی وجہ دریافت کی؟ اس نے بتایا: مجھے اس بات کا خوف ہے کہ تاخیر ہونے کی وجہ سے گھر والے مجھے ماریں گے؟ آپ صلی اللہ علیہ وسلم اس کے ساتھ اس کے گھر والوں کے پاس گئے۔

آپ نے انہیں سلام کیا، انہوں نے آپ کی آواز پہچاننے کے باوجود جواب نہ دیا، آپ نے تین بار سلام کیا، پھر انہوں نے سلام کا جواب دیا۔ آپ نے فرمایا: کیا تم نے پہلی بار سلام سن لیا تھا؟ انہوں نے عرض کیا: یا رسول اللہ! سن لیا تھا مگر ہم نے اس بات کو پسند کیا کہ آپ ہم پر زیادہ سے زیادہ سلام فرمائیں۔

یا رسول اللہ! ہمارے والدین آپ پر نثار ہوں، آپ نے کس مقصد کے لیے زحمت گوارا فرمائی؟ فرمایا: مجھے اس معصوم بچی پر رحم آ گیا کہ تم اسے اس کی غلطی پر مارو گے؟ کنیر کے آقانے عرض کیا: یا رسول اللہ! آپ کے اس کے ساتھ تشریف لانے کی وجہ سے میں نے اس لونڈی کو آزاد کیا۔

آپ صلی اللہ علیہ وسلم نے اس کے حق میں خیر و برکت کی دعا فرمائی، انہیں جنت کی بشارت دی۔ پھر آپ نے فرمایا: اللہ تعالیٰ نے ان دس (۱۰) درہموں میں کیسی برکت رکھی ہے کہ اللہ تعالیٰ نے اپنے نبی اور ایک انصاری کو قمیص پہنائی اور اس کے بدلے ایک غلام لونڈی کو آزادی کی نعمت سے سرفراز فرمایا۔ میں اللہ تعالیٰ کا شکر ادا کرتا ہوں، جس نے اپنی قدرت سے ہمیں توفیق عطا کی۔

(علامہ ابن کثیر، البدایہ والنہایہ، ج: ۶، ص: ۴۰)

۴- تواضع وانکساری کی نادر مثال:

آپ صلی اللہ علیہ وسلم کی حیات طیبہ سے ہمیں ایک ایسی نادر مثال بھی ملتی ہے کہ غلام شتر سوار ہے اور سرور کائنات صلی اللہ علیہ وسلم پایادہ ہیں۔

حضرت معاذ بن جبل رضی اللہ عنہ کو جب یمن کا گورنر تعینات کیا تو سید المرسلین صلی اللہ علیہ وسلم انہیں رخصت کرنے کے لیے دور تک ساتھ گئے، حضرت معاذ رضی اللہ عنہ اونٹ پر سوار، آپ ساتھ پیدل چل رہے تھے اور گفتگو کا سلسلہ جاری تھا جس کا ایک ایک فقرہ شفقت و محبت کی برسات برسا رہا تھا۔

الوداع کہتے وقت سرور کائنات صلی اللہ علیہ وسلم نے فرمایا: اے معاذ! تم قرض کے حوالے سے زیر بار ہو، اگر کوئی ہدیہ پیش کرے تو قبول کر لینا، میں تمہیں اس کی اجازت دیتا ہوں۔

پھر فرمایا: اے معاذ! شاید اس کے بعد ہم دونوں کی ملاقات نہ ہو سکے، جب تم مدینہ طیبہ واپس آؤ گے تو میرے بجائے میری قبر ملے گی۔

۵- حضرت معاذ رضی اللہ عنہ کو آخری وصیت حسن اخلاق کی کرنا:

یمن روانہ ہوتے وقت حضرت معاذ بن جبل رضی اللہ عنہ نے عرض کیا: یا رسول اللہ! مجھے کوئی وصیت فرمائیں؟ آپ صلی اللہ علیہ وسلم نے فرمایا: اللہ تعالیٰ سے ڈرتے رہنا، عرض کیا: مزید کچھ فرمائیں؟ فرمایا: گناہ کے فوراً بعد نیکی کرنا تاکہ گناہ مٹ جائے، عرض کیا: مزید کچھ فرمائیں؟ آپ نے فرمایا: لوگوں کے لیے اپنا اخلاق اچھا رکھنا۔ (مسند امام احمد بن حنبل، ج: ۵، ص: ۲۲۸)

۶- حسن اخلاق ایمان کا نام:

حسن اخلاق کا نام ایمان ہے۔ حضرت ابو امامہ رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: تم میں سے افضل وہ شخص ہے جس کے اخلاق عمدہ ہوں اور حسن خلق، ایمان ہے۔ (علامہ علی بن ابی بکر، مجمع الزوائد، ج: ۸، ص: ۱۹)

۷- دخول جنت کا سبب بننے والے اعمال:

بعض اعمال دخول جنت کا سبب بنتے ہیں، وہ تقویٰ اور حسن اخلاق ہیں۔ حضرت ابو ہریرہ رضی اللہ عنہ سے منقول ہے کہ حضور انور صلی اللہ علیہ وسلم سے دریافت کیا گیا: کن اعمال کی وجہ سے جنت میں داخلہ ہوگا؟ آپ نے فرمایا: تقویٰ اور حسن خلق کی وجہ سے۔ پھر سوال کیا گیا: جہنم میں لے جانے والے اعمال کون سے ہیں؟ فرمایا: زبان اور شرمگاہ۔ (امام ترمذی، جامع ترمذی، ج: ۲، ص: ۲۱)

۸- حسن اخلاق باعث خیر و برکت:

حسن اخلاق کا نام ایمان ہے اور حسن اخلاق باعث خیر و برکت ہوتا ہے۔ حضرت عمر بن عبسہ رضی اللہ عنہ سے منقول ہے کہ رحمت کائنات صلی اللہ علیہ وسلم سے سوال کیا گیا: افضل الایمان کیا ہے؟ آپ نے جواب دیا: حسن اخلاق۔

(علامہ علی بن ابی بکر، مجمع الزوائد، ج: ۱، ص: ۸۴)

۹- جنت کی ضمانت:

چھ امور پر زبان نبوت سے جنت کی ضمانت دی گئی ہے۔ حضرت عبادہ بن صامت رضی اللہ عنہ سے منقول ہے کہ حضور اقدس صلی اللہ علیہ وسلم نے فرمایا: تم مجھے چھ (۶) چیزوں کی ضمانت دو، میں تمہیں جنت کی ضمانت دیتا ہوں: (۱) بات کی سچائی، (۲) وعدہ کا ایفاء، (۳) امانت کا ادا کرنا، (۴) عصمت کی حفاظت کرنا، (۵) نظروں کی حفاظت کرنا، (۶) ہاتھوں کو قابو میں رکھنا۔

(علامہ زکی الدین منذری، الترغیب والترہیب، ج: ۳، ص: ۵۸۷)

۱۰- علم اور سخاوت میں رشک:

دو چیزوں کی وجہ سے رشک درست ہو سکتا ہے اور وہ دو چیزیں علم اور سخاوت ہیں۔ سرور کائنات صلی اللہ علیہ وسلم نے فرمایا: رشک دو ہی چیزوں پر درست ہو سکتا ہے: (۱) وہ شخص جسے اللہ تعالیٰ نے دولت عطا کی ہو اور وہ اسے مصرف میں خوب خرچ کرتا ہو۔ (۲) جسے اللہ تعالیٰ نے علم کی دولت عطا کی ہو اور وہ رضاء الہی کے لیے ہمہ وقت درس و تدریس میں مصروف رہتا ہو۔

(اصح صحیح البخاری، ج: ۱، ص: ۱۷)

۱۱- سواونٹ سے نوازا نا:

رسول کریم صلی اللہ علیہ وسلم سراپا سخاوت تھے، آپ نے ایک خادم کو سواونٹ سے نوازا تھا۔ حضرت انس رضی اللہ عنہ کا بیان ہے کہ حضور اقدس صلی اللہ علیہ وسلم نے حنین کے مالِ غنیمت سے حضرت عیینہ رضی اللہ عنہ کو ایک سواونٹ اور حضرت اقرع بن حابس رضی اللہ عنہ کو بھی سواونٹ سے نوازا تھا۔

۱۲- والدین کو خوش کرنے سے اللہ کا خوش ہونا:

جو انسان اپنے والدین کو خوش کرتا ہے، اللہ تعالیٰ بھی اس سے خوش ہو جاتا ہے۔ حضرت عبداللہ بن عمر رضی اللہ عنہما سے منقول ہے کہ رسول کریم صلی اللہ علیہ وسلم نے فرمایا: رب کی رضا والدین کی رضا میں ہے اور اللہ کی ناراضگی والدین کی ناراضگی میں ہے۔

(امام ترمذی، جامع ترمذی، ج: ۲، ص: ۱۲)

۱۳- والدین کی زیارت سے حج مبرور کا ثواب عطا ہونا:

والدین کی ہر بار زیارت کے عوض اللہ تعالیٰ حج مبرور کا ثواب عطا کرتا ہے۔ حضرت عبداللہ بن عباس رضی اللہ عنہما کا بیان ہے کہ حضور اقدس صلی اللہ علیہ وسلم نے فرمایا: نیک اولاد محبت کی نظر سے اپنے والدین کو دیکھے تو اسے ہر نگاہ پر ایک مقبول حج کا ثواب ملتا ہے، صحابہ نے عرض کیا: اگر کوئی ایک دن میں سو (۱۰۰) بار اپنے والدین کو دیکھتا ہے تو کیا اسے سو حج کا ثواب ملے گا؟ آپ نے جواب دیا: ہاں تب بھی، اللہ بڑا ہے اور بہت پاکیزہ ہے۔ (امام ولی الدین محمد، مشکوٰۃ المصابیح، ص: ۴۲۱)

۱۴- والدین کی خدمت گناہوں کا کفارہ:

والدین کی خدمت کرنے سے انسان کے گناہ مٹ جاتے ہیں۔ حضرت عبداللہ بن عمر رضی اللہ عنہما سے منقول ہے کہ رسول کریم صلی اللہ علیہ وسلم کی خدمت میں ایک شخص حاضر ہوا، اس نے عرض کیا: یا رسول اللہ! مجھ سے بہت بڑا گناہ صادر ہو گیا ہے، کیا میری توبہ کی امید ہے؟ آپ نے دریافت کیا: کیا تمہاری والدہ ہے؟ اس نے عرض کیا: نہیں، پوچھا: کیا خالہ ہے؟ جواب دیا: ہاں، فرمایا: ان کے ساتھ نیکی کرو۔ (علامہ زکی الدین منذری، الترغیب والترہیب، ج: ۳، ص: ۳۲۲)

۱۵- عورت گھر کی نگران:

بیوی اپنے شوہر کے گھر کی نگران ہوتی ہے۔ رسول کریم صلی اللہ علیہ وسلم نے فرمایا: المرأۃ راعیۃ فی بیت زوجها۔ بیوی اپنے شوہر کے گھر کی نگران ہوتی ہے۔ (الصیحح للبخاری، ج: ۱، ص: ۱۲۲)

۱۶- بیوی سے نفرت کی ممانعت:

زوجین میں نفرت کی وجہ سے گھر عذاب کدہ بن جاتا ہے، شوہر کے لیے جائز نہیں ہے کہ اپنی بیوی سے نفرت کرے۔ قرآن کریم میں ارشاد خداوندی ہے:

ان عورتوں کے ساتھ خوبی کے ساتھ گزارہ کیا کرو، اگر وہ تمہیں ناپسند ہوں تو ممکن ہے کہ تم ایک چیز کو ناپسند کرو اور اللہ نے اس کے اندر کوئی بڑی منفعت رکھی ہو۔

حضرت ابو ہریرہ رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: ایمان والے شوہر کو اپنی مومنہ بیوی سے نفرت نہیں کرنی چاہیے۔ اگر اس کی کوئی عادت ناپسندیدہ ہوگی تو دوسری کوئی عادت پسندیدہ بھی ہوگی۔ (اصح للمسلم، ج: ۱، ص: ۴۷۵)

۱۷۔ شوہر کے حقوق بیوی پر:

اسلام آفاقی دین ہے جس میں سب کے حقوق کا تعین کیا گیا ہے۔ حضرت ابوسعید خدری رضی اللہ عنہ کا بیان ہے کہ ایک شخص رسول کریم صلی اللہ علیہ وسلم کی خدمت میں اپنی بیٹی سمیت حاضر ہوا، اس نے عرض کیا: یا رسول اللہ! یہ میری بیٹی ہے جو نکاح کرنے سے انکاری ہے؟ آپ نے فرمایا: اے بیٹی! تم اپنے باپ کی بات مانو، اس نے عرض کیا: قسم بخدا! جب تک بیوی پر شوہر کے حقوق آپ بیان نہیں کرتے میں نکاح نہیں کروں گی؟ آپ نے فرمایا: شوہر کا حق بیوی پر اس قدر زیادہ ہے کہ اگر خاوند کے زخمی جسم سے خون، پیپ اور مواد بہہ رہا ہو اور وفا شعار بیوی اسے اپنی زبان سے چاٹ کر صاف کر دے تب بھی خاوند کا حق ادا نہ ہوگا۔ اس لڑکی نے عرض کیا: تب تو میں کبھی نکاح نہیں کروں گی۔ (علامہ علی بن ابی بکر، مجمع الزوائد، ج: ۴، ص: ۲۰۳)

۱۸۔ جنت کی حقدار بیوی:

اپنے شوہر کی فرمانبردار بیوی جنت میں داخل ہوگی۔ حضرت انس رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: جب عورت پنجگانہ نماز باقاعدگی سے پڑھے، ماہ رمضان کے روزے رکھے، اپنی عفت کی حفاظت کرے اور اپنے شوہر کی فرمانبردار ہو، تو وہ جنت میں داخل ہوگی۔ (علامہ علی بن ابی بکر، مجمع الزوائد، ج: ۴، ص: ۴۰۱)

۱۹۔ خاوند کی ناراضگی سے اعمالِ صالحہ برباد:

اپنے شوہر کی نافرمان عورت کے اعمالِ صالحہ برباد ہو جاتے ہیں۔ حضرت جابر بن عبد اللہ رضی اللہ عنہما سے منقول ہے کہ حضور انور صلی اللہ علیہ وسلم نے فرمایا: تین قسم کے لوگ ایسے ہیں جن کی نماز قبول کی جاتی ہے اور نہ کوئی دوسرا عمل: (۱) بھاگا غلام یا لونڈی (۲) وہ عورت جو شوہر کی نافرمان ہو، (۳) نشہ میں مست حتیٰ کہ وہ ہوش میں آجائے۔

(علامہ احمد بن حجر عسقلانی، فتح الباری، شرح صحیح البخاری، ج: ۹، ص: ۲۹۴)

۲۰۔ اولاد پر خرچ کرنے کی فضیلت:

اپنی اولاد پر خرچ کرنا بہترین صدقہ ہے اور اس کا ثواب بھی زیادہ ہے۔ حضرت ابو مسعود انصاری رضی اللہ عنہ سے منقول ہے کہ رسول اکرم صلی اللہ علیہ وسلم نے فرمایا: آدمی کا اپنے اہل و عیال پر خرچ کرنا بھی صدقہ ہے۔ (اصح البخاری، ج: ۲، ص: ۸۰۵)

حضرت ثوبان رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: آدمی کا افضل ترین مال وہ ہے جو اہل و عیال پر خرچ کیا جائے۔ (اصح للمسلم، ج: ۱، ص: ۳۲۲)

۲۱- لڑکیوں کا باعث خیر و برکت ہونا:

انسان کے لیے لڑکیاں باعث خیر و برکت ہوتی ہیں۔ حضرت انس رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: جب بچی پیدا ہوتی ہے تو اللہ تعالیٰ ایک فرشتہ بھیجتا ہے، جو گھر والوں کے لیے برکت لے کر آتا ہے۔

(علامہ علی بن ابی بکر، مجمع الزوائد، ج: ۸، ص: ۲۰۰)

۲۲- لڑکیوں سے نفرت کی ممانعت:

لڑکوں کی طرح والدین کو چاہیے کہ وہ لڑکیوں سے بھی محبت کریں اور ان سے نفرت ہرگز نہ کریں۔ اُمّ المؤمنین حضرت عائشہ صدیقہ رضی اللہ عنہا سے منقول ہے کہ حضور اقدس صلی اللہ علیہ وسلم نے فرمایا: تم بیٹیوں سے نفرت نہ کرو، بیٹیاں بڑی محبت والی اور بڑی خیر و برکت والی ہوتی ہیں۔ (مسند امام احمد بن حنبل، ج: ۴، ص: ۱۵۱)

۲۳- بیٹے کو بیٹی پر ترجیح دینے کی ممانعت:

بیٹوں کی طرح بیٹیاں بھی انسان کے لیے اللہ تعالیٰ کی رحمت و نعمت ہیں۔ بیٹوں کو بیٹیوں پر ترجیح دینے سے منع کیا گیا ہے۔ حضرت عبداللہ بن عباس رضی اللہ عنہما سے منقول ہے کہ حضور انور صلی اللہ علیہ وسلم نے فرمایا: جس شخص کی ایک بیٹی ہو، اس نے اسے نہ تکلیف دی، نہ نیچا دکھایا اور نہ ہی اس کے مقابلہ میں بیٹے کو ترجیح دی، اللہ تعالیٰ اس وجہ سے اسے جنت میں داخل کرے گا۔

(امام سلیمان بن اشعث، سنن ابی داؤد، ج: ۲، ص: ۲۱۲)

۲۴- بہنوں سے حسن سلوک کے سبب جنت میں داخل ہونا:

بیٹیوں کی طرح بہنوں سے بھی شفیقانہ برتاؤ کرنا چاہیے۔

۱- حضرت ابوسعید خدری رضی اللہ عنہ سے منقول ہے کہ رحمت کائنات صلی اللہ علیہ وسلم نے فرمایا: جس شخص کی تین بیٹیاں یا تین بہنیں ہوں، یا دو بیٹیاں اور دو بہنیں ہوں، اس نے ان کی پرورش کی اور ان کے ساتھ حسن سلوک کیا تو یہ جنت میں داخل ہوگا۔

(امام سلیمان بن اشعث، سنن ابی داؤد، ج: ۲، ص: ۲۱۳)

۲- حضرت عبداللہ بن عباس رضی اللہ عنہما سے منقول ہے کہ رسول کریم صلی اللہ علیہ وسلم نے فرمایا: جس شخص کی دو بہنیں ہوں اور وہ ان کے ساتھ اچھا سلوک کرتا ہو تو اللہ تعالیٰ ان دونوں کے ساتھ اسے بھی جنت میں داخل کرے گا۔

(المسند لامام احمد بن حنبل، ج: ۱، ص: ۲۳۵)

۲۵- رشتہ داروں سے حسن سلوک کے سبب جنت:

اپنے اعزاء و اقارب سے حسن سلوک کے سبب اللہ تعالیٰ جنت عطا کرتا ہے۔ حضرت ابوایوب انصاری رضی اللہ عنہ کا بیان ہے کہ رسول کریم صلی اللہ علیہ وسلم سے کسی نے سوال کیا: یا رسول اللہ! آپ مجھے جنت کے قریب کرنے والے اور جہنم سے دور کرنے والے عمل سے آگاہ کریں؟ آپ نے جواب میں فرمایا: تم اللہ تعالیٰ کی عبادت کرو، کسی کو اس کے ساتھ شریک نہ ٹھہراؤ، نماز ادا کرو،

زکوٰۃ دو اور رشتہ داروں کے ساتھ اچھا برتاؤ کرو۔ (علامہ علی بن ابی بکر، الترغیب والترہیب، ج: ۳، ص: ۳۳۶)

۲۶- چھ امور کی ضمانت پر دخول جنت کی ضمانت:

چھ امور کی ضمانت فراہم کرنے والے کے لیے دخول جنت کا پختہ وعدہ ہے۔ حضرت ابو امامہ رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: تم چھ (۶) امور کی ذمہ داری لو تو میں تمہیں جنت کی ضمانت دیتا ہوں: (۱) بات کرتے وقت جھوٹ نہ بولنا، (۲) وعدہ کرنے پر اسے پورا کرنا، (۳) امانت میں خیانت نہ کرنا، (۴) نظروں کی حفاظت کرنا، (۵) عصمت کی حفاظت کرنا، (۶) رشتہ داروں سے حسن سلوک کرنا۔

۲۷- ہمسائے کو تکلیف دینا نبی علیہ السلام کو تکلیف دینے کے برابر:

ہمسائے کو بلا وجہ تکلیف دینا، نبی کو تکلیف دینے کے برابر جرم ہے۔

۱- حضرت انس رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: جس نے اپنے ہمسائے کو تکلیف دی اس نے مجھے تکلیف دی اور جس نے مجھے تکلیف دی اس نے اللہ تعالیٰ کو تکلیف دی۔

(علامہ زکی الدین منذر، رغیب والترہیب، ج: ۳، ص: ۳۵۴)

۲- حضرت انس بن مالک رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: جس نے اپنے پڑوسی سے لڑائی کی اس نے مجھ سے لڑائی کی اور جس نے مجھ سے لڑائی کی اس نے اللہ سے لڑائی کی۔ (ایضاً)

۲۸- نیک پڑوسی کی فضیلت:

نیک ہمسائے کی وجہ سے کئی گھروں کو سکون عطا کیا جاتا ہے۔ حضرت عبداللہ بن عمر رضی اللہ عنہما سے منقول ہے کہ حضور اقدس صلی اللہ علیہ وسلم نے فرمایا: نیک مسلمان نیک پڑوسی کی وجہ سے اللہ تعالیٰ سو (۱۰۰) گھروں کی مصیبتوں کو دور کرتا ہے۔

(علامہ زکی الدین منذر، الترغیب والترہیب، ج: ۳، ص: ۳۶۳)

۲۹- مسواک سنت انبیاء علیہم السلام:

مسواک حضرات انبیاء علیہم السلام کی محبوب سنت ہے، حضرت بلیح بن عبداللہ لخطمی رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: پانچ اشیاء انبیاء علیہم السلام کی سنت ہیں: (۱) حیاء و حلم، (۲) پچھنا لگوانا، (۳) مسواک کرنا، (۴) خوشبو لگانا، (۵) نکاح کرنا۔ (علامہ زکی الدین منذر، مجمع الزوائد، ج: ۱، ص: ۹۹)

۳۰- وضو کے وقت مسواک کے بعد نماز کا ثواب ستر (۷۰) گنا بڑھ جانا:

وضو کے وقت مسواک کے استعمال سے نماز کا ثواب ستر (۷۰) گنا بڑھ جاتا ہے۔

۱- حضرت عائشہ صدیقہ رضی اللہ عنہا کا بیان ہے کہ رسول کریم صلی اللہ علیہ وسلم نے فرمایا: مسواک کر کے پڑھی جانے والی

نماز، بغیر مسواک والی نماز سے ستر (۷۰) گنا زیادہ فضیلت رکھتی ہے۔ (علامہ زکی الدین منذر، الترغیب والترہیب، ج: ۳، ص: ۱۲۷)

۲- حضرت عبداللہ بن عباس رضی اللہ عنہما سے منقول ہے کہ حضور اقدس صلی اللہ علیہ وسلم نے فرمایا: دو رکعت نماز مسواک کے ساتھ پڑھنا مجھے زیادہ محبوب ہے کہ میں بغیر مسواک کے ستر (۷۰) رکعات پڑھوں۔ (ایضاً)

۳۱- مسواک کا استعمال نصف ایمان:

وضو کے وقت مسواک کا استعمال نصف ایمان ہے۔ حضرت حسان بن عطیہ رضی اللہ عنہ سے روایت ہے کہ حضور انور صلی اللہ علیہ وسلم نے فرمایا: مسواک کرنا نصف وضو ہے اور وضو کرنا نصف ایمان ہے۔ (امام علی متقی، کنز العمال، ج: ۹، ص: ۳۱۰)

۳۲- گھر میں نوافل ادا کرنے کی فضیلت:

گھر میں نوافل ادا کرنے سے خیر و برکت حاصل ہوتی ہے اور ریا کاری سے بچنے کی وجہ سے ثواب میں اضافہ ہوتا ہے۔

۱- حضرت ابو موسیٰ اشعری رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: جس گھر میں (اللہ کا ذکر نماز کی شکل میں) کیا جاتا ہے، وہ زندہ کی طرح ہے اور جس گھر میں اللہ کا ذکر نہیں کیا جاتا وہ مردہ کی مثل ہے۔ (اصح للبخاری، ج: ۱، ص: ۱۵۸)

۲- حضرت عبداللہ بن عمر رضی اللہ عنہما کا بیان ہے کہ رسول اکرم صلی اللہ علیہ وسلم نے فرمایا: اپنی نماز کا کچھ حصہ اپنے گھر کے لیے بھی رکھو اور اپنے گھروں کو قبرستان نہ بناؤ۔ (اصح للبخاری، ج: ۱، ص: ۱۵۸)

۳۳- نماز سے گھروں کو روشن کرنا:

نماز نور ہے اور گھر میں نماز ادا کرنے سے گھر روشن ہو جاتا ہے۔ حضرت ابو موسیٰ اشعری رضی اللہ عنہ کا بیان ہے کہ اہل عراق کی ایک جماعت حضرت فاروق اعظم رضی اللہ عنہ کی خدمت میں حاضر ہوئی، ان سے دریافت کیا کہ مردوں کا گھر میں نماز پڑھنا کیسا ہے؟ آپ نے جواب میں فرمایا: یہی سوال آپ صلی اللہ علیہ وسلم سے بھی کیا گیا تھا تو آپ نے فرمایا: گھر میں (نقلی) نماز نور ہے، پس تم اپنے گھروں کو منور کرو۔ (علامہ زکی الدین منذری، الترغیب والترہیب، ج: ۱، ص: ۲۷۹)

۳۴- ہر ماہ تین روزے رکھنے کی ترغیب:

ہر ماہ تین (۳) روزے رکھنے کی ترغیب و فضیلت احادیث میں بیان کی گئی ہے۔

حضرت ابو ذر غفاری رضی اللہ عنہ کا بیان ہے کہ حضور انور صلی اللہ علیہ وسلم نے ہمیں حکم دیا کہ ہر مہینے میں تین (۳) روزے رکھیں: چاند کی تیرھویں، چودھویں اور پندرھویں تاریخ کو۔ (امام ابو عبد الرحمن احمد نسائی، سنن نسائی، ج: ۱، ص: ۲۴۰)

۳۵- دخول دار کے لیے اجازت طلب کرنا:

گھر میں داخل ہونے سے قبل اہل خانہ سے اجازت لینا چاہیے۔ حضرت عبداللہ بن عباس رضی اللہ عنہما کا بیان ہے کہ حضرت فاروق اعظم رضی اللہ عنہ نے رسول کریم صلی اللہ علیہ وسلم سے اندر آنے کی اجازت طلب کی تو یوں کہا: السلام علیکم، کیا عمر اندر آسکتا ہے؟ (الادب المفرد للبخاری، ج: ۱، ص: ۲۷۹)

۳۶- باپ اور بیٹے سے اجازت طلب کرنا:

گھر میں داخل ہونے کے لیے اپنے بیٹے اور باپ سے بھی اجازت طلب کرنا ہوگی۔ حضرت جابر بن عبد اللہ رضی اللہ عنہما کا بیان ہے کہ آدمی کو اپنے بیٹے اور والدہ سے اجازت لیننی چاہیے اگرچہ والدہ بوڑھی ہوں۔ اسی طرح بھائی سے، بہن سے اور باپ سے بھی اجازت لیننی چاہیے۔ (الادب المفرد للبخاری، ص: ۲۷۳)

۳۷- والدہ سے اجازت طلب کرنا

دخول بیت کی غرض سے باپ، بہن اور اپنے بیٹے کی طرح والدہ محترمہ سے بھی اجازت لیننی چاہیے۔ حضرت عطاء بن یسار رحمہ اللہ تعالیٰ کا بیان ہے کہ ایک شخص نے رسول کائنات صلی اللہ علیہ وسلم سے سوال کیا: کیا والدہ کے پاس جانے کے لیے بھی میں پہلے اجازت طلب کروں گا؟ آپ نے جواب میں فرمایا: ہاں، ماں کے پاس جانے کے لیے بھی اجازت لو، عرض کیا: میں والدہ کے ساتھ گھر میں رہتا ہوں؟ فرمایا: ہاں، اجازت لے کر جاؤ۔

۳۸- دروازہ کے سامنے کھڑا ہونے کی ممانعت:

کسی کے گھر داخل ہونے کے لیے اجازت طلب کرتے وقت دروازہ کے بالکل مقابل نہیں کھڑا ہونا چاہیے بلکہ دائیں بائیں کھڑا ہونا چاہیے۔ حضرت عبد اللہ بن بسر رضی اللہ عنہ کا بیان ہے کہ جب کوئی شخص دروازے پر آئے اور اجازت طلب کرنا چاہیے اور وہ دروازہ کے سامنے منہ کر کے کھڑا نہ ہو، دائیں یا بائیں کسی طرف ہٹ کر کھڑا ہو۔ اگر اجازت مل جائے تو خیر ورنہ واپس چلا جائے۔ (الادب المفرد للبخاری، ص: ۳۷۷)

۳۹- بیویوں کو اپنے ساتھ حج میں شامل کرنا:

کسی بھی سفر پر روانہ ہوتے وقت حتی الامکان بیوی کو بھی ساتھ رکھنا چاہیے حتیٰ کہ حج کے موقع پر بھی۔ اُمّ المؤمنین حضرت عائشہ صدیقہ رضی اللہ عنہا کا بیان ہے کہ حضور اقدس صلی اللہ علیہ وسلم نے اپنی تمام ازواج مطہرات رضی اللہ عنہن کو اپنے ساتھ حج کرایا۔ (امام احمد بن حنبل، مسند، ج: ۶، ص: ۳۷۶)

۴۰- بیویوں کو خود سلام کرنا:

گھر میں داخل ہوتے وقت اپنے اہل و عیال کو سلام کہنے میں پہل کرنا مسنون ہے۔ اُمّ المؤمنین حضرت اُمّ سلمہ رضی اللہ عنہا کا بیان ہے کہ رسول اکرم صلی اللہ علیہ وسلم صبح کو اپنی ازواج مطہرات رضی اللہ عنہن کے پاس تشریف لے جاتے تو انہیں سلام کہنے میں پہل کرتے تھے۔ (علامہ علی بن ابی بکر ہثمی، مجمع الزوائد، ج: ۴، ص: ۴۱۵)

۴۱- سلام کہنا سنت اور جواب دینا واجب:

کسی کو سلام کہنا مسنون مگر جواب دینا واجب ہے۔ حضرت امام حسن رضی اللہ عنہ سے منقول ہے کہ رسول اللہ صلی اللہ علیہ و

نے فرمایا: سلام کہنا سنت اور جواب دینا واجب و لازم ہے۔ (امام علی متقی، کنز العمال، ج: ۹، ص: ۲۱۵)

۴۲- کلام سے پہلے سلام:

کسی سے ملاقات کے وقت کلام (گفتگو) کا آغاز کرنے سے پہلے سلام کرنا چاہیے۔ حضرت جابر بن عبد اللہ رضی اللہ عنہما کا بیان ہے کہ رسول کریم صلی اللہ علیہ وسلم نے فرمایا: کلام کرنے سے پہلے سلام کیا جائے۔ (امام ترمذی، جامع ترمذی، ج: ۲، ص: ۹۵)

۴۳- امت کا بہترین تحفہ سلام:

ایک مسلمان کا دوسرے مسلمان کے لیے بہترین تحفہ سلام ہے۔ حضرت ابو امامہ رضی اللہ عنہ کا بیان ہے کہ رسول خدا صلی اللہ علیہ وسلم نے فرمایا: اللہ تعالیٰ نے ”سلام“ کو ہماری امت کا تحفہ بنایا ہے اور ذمیوں کے لیے باعث امن۔ (المعجم الکبیر للطبرانی، ج: ۸، ص: ۱۰۹)

۴۴- عورتوں کو سلام کہنا:

مردوں کی طرح عورتوں کو بھی سلام کیا جائے گا، ان پر بھی جواب واجب ہے مگر پست آواز میں۔ حضرت اسماء بنت یزید رضی اللہ عنہا کا بیان ہے کہ رسول کریم صلی اللہ علیہ وسلم جب عورتوں کے پاس سے گزرتے تھے تو انہیں سلام فرماتے تھے۔ (امام سلیمان بن اشعث، سنن ابی داؤد، ج: ۲، ص: ۱۰)

۴۵- بچوں کو سلام کہنا:

خواتین و حضرات کی طرح بچوں کو بھی سلام کہنا مسنون ہے۔ حضرت انس رضی اللہ عنہ سے منقول ہے کہ حضور اقدس صلی اللہ علیہ وسلم بچوں کے پاس سے گزرتے تو انہیں سلام فرماتے تھے۔ (اصحیح البخاری، ج: ۲، ص: ۹۲۳)

۴۶- ہاتھ کے اشارہ سے سلام و جواب ممنوع ہونا:

اپنے ہاتھ کے اشارہ سے سلام کرنا یا جواب دینا منع ہے۔ حضرت عمرو بن شعیب رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: جو ہمارے غیر کی مشابہت اختیار کرے، وہ ہم میں سے نہیں ہے۔ تم یہود و نصاریٰ کی مشابہت اختیار نہ کرو۔ یہود اپنی انگلیوں کے اشارہ سے سلام کرتے ہیں اور نصاریٰ کا سلام ہتھیلیوں کے اشارہ سے ہوتا ہے۔ (غلامہ علی بن ابی بکر یثیمی، مجمع الزوائد، ج: ۸، ص: ۳۹)

۴۷- زمین پر بیٹھ کر کھانا:

ٹیبل، کرسی اور چارپائی پر بیٹھ کر نہیں بلکہ زمین پر بیٹھ کر کھانا پینا سنت ہے۔ حضرت ابو ہریرہ رضی اللہ عنہ کا بیان ہے کہ رسول کریم صلی اللہ علیہ وسلم کی خدمت میں ایک شخص نے کھانا پیش کیا، آپ نے فرمایا: زمین یا چٹائی پر رکھو۔ (ایضاً، ج: ۵، ص: ۱۳)

۴۸- کرسی اور میز پر کھانا خلاف سنت ہونا:

کرسی یا میز پر کھانا خلاف سنت ہے۔ حضرت انس رضی اللہ عنہ سے منقول ہے کہ حضور انور صلی اللہ علیہ وسلم نے آخر عمر تک کبھی

میز پر کھانا نہیں کھایا اور نہ کبھی چپاتی تناول فرمائی۔ (امام ترمذی، جامع ترمذی، ج: ۲، ص: ۵۹)

۴۹- دسترخوان پر کھانا مسنون:

دسترخوان پر رکھ کر کھانا تناول کرنا مسنون ہے۔ حضرت انس رضی اللہ عنہ کا بیان ہے کہ رسول کریم صلی اللہ علیہ وسلم نے کبھی میز پر کھانا تناول نہیں کیا، نہ ہی چھوٹی طشتریوں میں نوش کیا اور آپ کے لیے نہ کبھی چپاتی پکائی گئی۔ حضرت قتادہ رضی اللہ عنہ سے دریافت کیا گیا: آپ صلی اللہ علیہ وسلم کس چیز پر کھانا رکھ کر تناول کرتے تھے؟ انہوں نے جواب دیا: چمڑے کے دسترخوان پر۔

(امام احمد بن حنبل، المسند، ج: ۳، ص: ۱۳۰)

۵۰- جوتے اتار کر کھانا:

کھانا کھاتے وقت جوتے اتار دینا چاہیے۔ حضرت انس رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: جب کھانا سامنے رکھ دیا جائے تو اپنے جوتے اتار دیا کرو، اس سے تمہارے پاؤں کو زیادہ راحت ملے گی۔

(امام ابو عبد اللہ دارمی، سنن دارمی، ج: ۳، ص: ۳۳)

۵۱- خادم کو کھانے میں شامل کرنا:

کھانا نہایت مشقت سے تیار کیا جاتا ہے، کھانا تیار کرنے والے خادم (نوکر) کو کھانے میں شریک کرنا چاہیے۔ حضرت ابو ہریرہ رضی اللہ عنہ کا بیان ہے کہ رسول کریم صلی اللہ علیہ وسلم نے فرمایا: جب کسی کا نوکر کھانا لائے اگر وہ اسے کھانے میں شریک نہ کرے، تو کم از کم اسے ایک دو لقمے ہی کھلا دے۔ (اصحیح للبخاری، ج: ۲، ص: ۸۲۰)

۵۲- رزق کی ناقدری سے بچنا:

رزق اللہ تعالیٰ کی نعمت ہے، اس کی ناقدری سے احتراز کرنا از بس ضروری ہے۔ اُمّ المؤمنین حضرت عائشہ صدیقہ رضی اللہ عنہا کا بیان ہے کہ حضور انور صلی اللہ علیہ وسلم گھر میں تشریف لائے تو روٹی کا ٹکڑا پڑا ہوا دیکھا، اسے اٹھایا صاف کیا پھر کھالیا، اور فرمایا: اے عائشہ! اپنے کرم فرما کا کرام کرو یعنی کھانے کا۔ (امام محمد بن یزید، سنن ابن ماجہ، ص: ۲۳۰)

۵۳- کھانے میں پھونک مارنے کی ممانعت:

کھانے پینے کی چیز میں پھونک مارنا منع ہے، کیونکہ پھونک کے ذریعے جراثیم کھانے میں مل کر پیٹ میں داخل ہوں گے جو مرض کا سبب بنیں گے۔

حضرت عبد اللہ بن عباس رضی اللہ عنہما سے منقول ہے کہ رسول کریم صلی اللہ علیہ وسلم نے برتن میں سانس لینے یا پھونک مارنے سے منع کیا ہے۔ (امام علی متقی، کنز العمال، ج: ۱۵، ص: ۳۶۰)

۵۴- برتن صاف کرنے کی فضیلت:

روایات میں کھانے کے برتن کو صاف کرنے کا حکم دیا گیا ہے۔ آپ صلی اللہ علیہ وسلم نے فرمایا: تم برتن صاف کیا کرو، کیونکہ تم نہیں جانتے کہ تمہارے کھانے کے کس حصہ میں برکت ہے۔ (اصح للمسلم، ج: ۲، ص: ۱۷۵)

۵۵- صاف کرنے والے کے حق میں برتن کی دعا:

کھانے کے بعد صاف کرنے والے کے حق میں برتن دعائے مغفرت کرتا ہے۔ حضرت نبیؐ رضی اللہ عنہ کا بیان ہے کہ میں پیالہ میں کھا رہا تھا، آپ صلی اللہ علیہ وسلم نے فرمایا: جو شخص برتن میں کھائے اور اسے صاف کرے تو برتن اس کے لیے بخشش کی دعا کرتا ہے۔ (امام ابو محمد عبد اللہ دارمی، سنن دارمی، ج: ۲، ص: ۲۲)

۵۶- کھانے کے بعد پانی نوش نہ کرنا:

کھانے کے اختتام پر پانی نہیں پینا چاہیے، کیونکہ یہ مرض کا باعث بن سکتا ہے۔ رسول کریم صلی اللہ علیہ وسلم کھانے کے بعد پانی نوش نہیں فرماتے تھے، کیونکہ کھانے کے فوراً بعد پانی پینا مفسد ہضم ہے۔ جب تک کھانا ہضم نہ ہو جائے پانی نہیں پینا چاہیے۔

(شیخ عبدالحق محدث دہلوی، مدارج النبوت، ج: ۱، ص: ۷۸۰)

۵۷- آب زمزم کھڑے ہو کر پینا:

عام پانی بیٹھ کر پینا چاہیے مگر آب زمزم کھڑے ہو کر پینا مسنون ہے۔ حضرت عبد اللہ بن عباس رضی اللہ عنہما سے منقول ہے کہ حضور انور صلی اللہ علیہ وسلم کی خدمت میں آب زمزم پیش کیا گیا، تو آپ نے وہ کھڑے ہو کر نوش فرمایا۔ (اصح للبخاری، ج: ۲، ص: ۸۴۰)

۵۸- وضو کا باقی ماندہ پانی کھڑے ہو کر پینا:

آب زمزم کی طرح وضو کا باقی ماندہ پانی بھی کھڑے ہو کر پینا مسنون ہے، حضرت نزال بن سبرہ رضی اللہ عنہ سے منقول ہے کہ حضور انور صلی اللہ علیہ وسلم نے وضو کا باقی ماندہ پانی کھڑے ہو کر نوش فرمایا۔ (اصح للبخاری، ج: ۲، ص: ۸۴۰)

۵۹- ٹخنوں کے نیچے شلوار یا چادر لٹکانے کی وعید:

ٹخنوں کے نیچے شلوار یا تہبند لٹکانا منع اور قابل مؤاخذہ ہے۔ حضرت ابو ہریرہ رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: مومن کا تہبند نصف پنڈلی تک یا پنڈلی تک یا پھر ٹخنہ کے اوپر ہو اور جو ٹخنہ سے نیچے ہو تو جہنم کے لائق ہے۔

(امام احمد نسائی، سنن نسائی، ج: ۲، ص: ۲۵۹)

۶۰- عمامہ استعمال کرنا سنت:

مرد کے لیے سر پر عمامہ باندھنا سنت ہے۔ حضرت جابر بن عبد اللہ رضی اللہ عنہما کا بیان ہے کہ فتح مکہ کے موقع پر جب حضور اقدس صلی اللہ علیہ وسلم شہر میں داخل ہوئے تو آپ کے سر مبارک پر سیاہ عمامہ تھا۔

(امام ترمذی، جامع ترمذی، ج: ۱، ص: ۲۰۷)

۶۱- ٹوپی پہننا مسنون:

عمامہ بغیر ٹوپی کے یا ٹوپی بغیر عمامہ کے یادوں کو جمع کر کے استعمال کرنا بھی جائز و مسنون ہے۔ حضرت رکانہ رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: ہمارے اور مشرکین کے درمیان ٹوپی پر عمامہ باندھنے کا فرق ہے۔

(امام سلیمان بن اشعث، سنن ابی داؤد، ج: ۲، ص: ۱۱۲)

بَابُ مَا جَاءَ فِي سِنِّ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 53: رسول انور صلی اللہ علیہ وسلم کی عمر مبارک کا بیان

357- حَدَّثَنَا أَحْمَدُ بْنُ مَنِيعٍ حَدَّثَنَا رُوْحُ بْنُ عَبَادَةَ حَدَّثَنَا زَكْرِيَّا بْنُ اسْحَقَ حَدَّثَنَا عَمْرُو بْنُ دِينَارٍ عَنِ ابْنِ عَبَّاسٍ قَالَ مَكَتَ النَّبِيُّ صَلَّى اللَّهُ عَلَيْهِ وَسَلَّمَ بِمَكَّةَ ثَلَاثَ عَشْرَةَ سَنَةً يُوحَى إِلَيْهِ وَبِالْمَدِينَةِ عَشْرًا وَتُوفِّيَ وَهُوَ ابْنُ ثَلَاثٍ وَسِتِّينَ سَنَةً .

﴿﴾ حضرت عبداللہ بن عباس رضی اللہ عنہما کا بیان ہے کہ رسول کریم صلی اللہ علیہ وسلم نے تیرہ (۱۳) سال مکہ مکرمہ میں قیام کیا، آپ کی طرف وحی نازل ہوتی رہی اور دس (۱۰) برس مدینہ منورہ میں قیام کیا۔ آپ صلی اللہ علیہ وسلم کے وصال کے وقت آپ کی عمر مبارک تریسٹھ (۶۳) برس تھی۔

358- حَدَّثَنَا مُحَمَّدُ بْنُ بَشَّارٍ حَدَّثَنَا مُحَمَّدُ بْنُ جَعْفَرٍ عَنِ شُعْبَةَ عَنِ أَبِي اسْحَقَ عَنِ عَامِرِ بْنِ سَعْدٍ عَنِ جَرِيرِ بْنِ مَعَاوِيَةَ أَنَّهُ سَمِعَهُ يَخْطُبُ قَالَ مَاتَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَهُوَ ابْنُ ثَلَاثٍ وَسِتِّينَ وَأَبُو بَكْرٍ وَعُمَرُ وَأَنَا ابْنُ ثَلَاثٍ وَسِتِّينَ سَنَةً .

﴿﴾ حضرت جریر رضی اللہ عنہ کا بیان ہے کہ انہوں نے حضرت امیر معاویہ رضی اللہ عنہ کو خطبے کے دوران یہ بیان کرتے ہوئے سنا: جب رسول کریم صلی اللہ علیہ وسلم کا وصال ہوا اس وقت آپ کی عمر تریسٹھ (۶۳) سال تھی۔ حضرت ابو بکر صدیق اور حضرت عمر فاروق رضی اللہ عنہما کی وصال کے وقت عمر اتنی ہی تھی اور اب میں بھی تریسٹھ (۶۳) سال کا ہو گیا ہوں۔

359- حَدَّثَنَا حُسَيْنُ بْنُ مَهْدِيٍّ الْبَصْرِيُّ حَدَّثَنَا عَبْدُ الرَّزَّاقِ عَنِ ابْنِ جَرِيرٍ عَنِ الزُّهْرِيِّ عَنِ عُرْوَةَ عَنِ عَائِشَةَ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ مَاتَ وَهُوَ ابْنُ ثَلَاثٍ وَسِتِّينَ سَنَةً .

﴿﴾ حضرت عائشہ صدیقہ رضی اللہ عنہا کا بیان ہے کہ وصال کے وقت آپ صلی اللہ علیہ وسلم کی عمر مبارک تریسٹھ (۶۳) سال تھی۔

360- حَدَّثَنَا أَحْمَدُ بْنُ مَنِيعٍ وَيَعْقُوبُ بْنُ إِبْرَاهِيمَ الدُّورِيُّ قَالَا حَدَّثَنَا إِسْمَاعِيلُ بْنُ عَلِيٍّ عَنِ خَالِدِ الْحَدَّادِ حَدَّثَنِي عِمَارُ مَوْلَى بَنِي هَاشِمٍ قَالَ سَمِعْتُ ابْنَ عَبَّاسٍ يَقُولُ تُوْفِيَ فِي رَسُولِ اللَّهِ صَلَّى اللَّهُ عَلَيْهِ وَسَلَّمَ وَهُوَ ابْنُ خَمْسٍ وَسِتِّينَ .

﴿﴾ حضرت ابن عباس رضی اللہ عنہما کا بیان ہے کہ جب حضور اقدس صلی اللہ علیہ وسلم کا وصال ہوا تو اس وقت آپ کی عمر پینسٹھ (۶۵) برس تھی۔

361 - حَدَّثَنَا مُحَمَّدُ بْنُ بَشَارٍ وَمُحَمَّدُ بْنُ ابْنِ قَالَا حَدَّثَنَا مُعَاذُ بْنُ هِشَامٍ حَدَّثَنَا أَبِي عَنْ قَتَادَةَ عَنِ الْحَسَنِ عَنِ دَعْفَلِ بْنِ حَنْظَلَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قُبِضَ وَهُوَ ابْنُ خَمْسٍ وَسِتِّينَ سَنَةً قَالَ أَبُو عَيْسَى وَدَعْفَلٌ لَا نَعْرِفُ لَهُ سَمَاعًا مِنَ النَّبِيِّ صَلَّى اللَّهُ عَلَيْهِ وَسَلَّمَ وَكَانَ فِي زَمَنِ النَّبِيِّ صَلَّى اللَّهُ عَلَيْهِ وَسَلَّمَ رَجُلًا .

﴿﴾ حضرت دعفل بن حنظلہ رضی اللہ عنہ کا بیان ہے کہ رسول کریم صلی اللہ علیہ وسلم کا پینسٹھ (۶۵) برس کی عمر میں انتقال ہوا۔ حضرت امام ترمذی رحمہ اللہ تعالیٰ نے کہا: حضرت دعفل رضی اللہ عنہ سے احادیث سننا ثابت نہیں ہے۔ تاہم وہ آپ صلی اللہ علیہ وسلم کے زمانہ اقدس سے تعلق رکھتے ہیں۔

362 - حَدَّثَنَا اسْحَقُ بْنُ مُوسَى الْانصَارِيُّ حَدَّثَنَا مَعْنُ حَدَّثَنَا مَالِكُ ابْنِ اَنَسٍ عَنِ رَبِيعَةَ بْنِ أَبِي عَبْدِ الرَّحْمَنِ عَنْ اَنَسِ بْنِ مَالِكٍ اَنَّهُ سَمِعَهُ يَقُولُ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَيْسَ بِالطَّوِيلِ الْبَائِنِ وَلَا بِالْقَصِيرِ وَلَا بِالْأَبْيَضِ الْأَمْهَقِ وَلَا بِالْأَدَمِ وَلَا بِالْجَعْدِ الْقَطِطِ وَلَا بِالسَّبِطِ بَعَثَهُ اللَّهُ تَعَالَى عَلَى رَأْسِ أَرْبَعِينَ سَنَةً فَأَقَامَ بِمَكَّةَ عَشْرَ سِنِينَ وَبِالْمَدِينَةِ عَشْرَ سِنِينَ وَتَوَفَّاهُ اللَّهُ تَعَالَى عَلَى رَأْسِ سِتِّينَ سَنَةً وَ لَيْسَ فِي رَأْسِهِ وَلَحْيِهِ عَشْرُونَ شَعْرَةً بَيْضَاءَ

﴿﴾ حَدَّثَنَا قُتَيْبَةُ بْنُ سَعِيدٍ عَنْ مَالِكِ بْنِ اَنَسٍ عَنِ رَبِيعَةَ بْنِ أَبِي عَبْدِ الرَّحْمَنِ عَنْ اَنَسِ بْنِ مَالِكٍ نَحْوَهُ .

﴿﴾ حضرت انس بن مالک رضی اللہ عنہ کا یہ بیان ہے کہ حضور انور صلی اللہ علیہ وسلم زیادہ لمبے نہیں تھے اور چھوٹے قد والے بھی نہیں تھے، آپ پھکے سفید نہیں تھے اور بالکل گندمی بھی نہیں تھے۔ اللہ تعالیٰ نے چالیس (۴۰) برس کی عمر میں آپ کو مبعوث کیا، آپ نے دس (۱۰) برس مکہ مکرمہ میں قیام کیا، دس (۱۰) برس مدینہ میں قیام کیا اور ساٹھ (۶۰) برس کی عمر میں اللہ تعالیٰ نے آپ کو وفات دی۔ اس وقت آپ کے سر مبارک اور داڑھی مبارک میں بیس (۲۰) سفید بال بھی نہیں تھے۔ یہی روایت ایک دوسری سند سے بھی منقول ہے۔

شرح

رسول کریم صلی اللہ علیہ وسلم کی عمر مبارک کے حوالے سے مختلف روایات میں تطبیق آپ صلی اللہ علیہ وسلم کی عمر مبارک کے حوالے سے تین قسم کی روایات وارد ہوئی ہیں: (۱) تریسٹھ (۶۳) سال، (۲) ساٹھ (۶۰) سال، (۳) پینسٹھ (۶۵) سال۔ بظاہر ان میں تعارض معلوم ہوتا ہے مگر تطبیق کی صورت حسب ذیل ہے:

۱- عمر مبارک تریسٹھ (۶۳) سال ہو: پہلی تین احادیث باب سے تریسٹھ (۶۳) سال عمر مبارک ثابت ہوتی ہے، یہی جمہور

محدثین اور مورخین کا نظریہ ہے۔ اس کی وجہ یہ ہے کہ چالیس (۴۰) سال کی عمر میں آپ صلی اللہ علیہ وسلم نے اعلان نبوت فرمایا، اس کے بعد تیرہ (۱۳) سال کی زندگی ہے اور دس (۱۰) سال مدنی زندگی ہے۔ اس طرح کل عمر تریسٹھ (۶۳) سال بنتی ہے۔

۲- عمر مبارک ساٹھ (۶۰) سال ہو: ساٹھ (۶۰) سال والی روایات کے روات نے اہل عرب کے معروف طریقہ کے مطابق کسر کو چھوڑ دیا ہو یا انہوں نے اعلان نبوت کے بعد انقطاع وحی کے تین (۳) سالوں کو شمار نہ کیا ہو۔ اس طرح عمر مبارک ساٹھ (۶۰) سال ہوئی۔

۳- عمر مبارک پینسٹھ (۶۵) سال ہو: پینسٹھ (۶۵) سال والی روایات کے روات نے آپ صلی اللہ علیہ وسلم کا سال ولادت اور سال وصال کو مکمل سال شمار کیا ہو۔ اس طرح عمر مبارک پینسٹھ (۶۵) سال ہوئی۔

بَابُ مَا جَاءَ فِي وَفَاتِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 54: حضور اقدس صلی اللہ علیہ وسلم کی وفات کا بیان

363- حَدَّثَنَا أَبُو عَمَارٍ الْحَسِينُ بْنُ حَرْيْثٍ وَ قَتِيْبَةُ بْنُ سَعِيْدٍ وَ غَيْرُ وَاحِدٍ قَالُوا حَدَّثَنَا سَفِيَانُ بْنُ عَيْنِيَةَ عَنِ الزُّهْرِيِّ عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ أَخْرَجْتُ نَظْرَتَهَا إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ وَ كَشَفَ السِّتَارَةَ يَوْمَ الْاِثْنَيْنِ فَنَظَرْتُ إِلَى وَجْهِهِ كَأَنَّهُ وَرَقَةٌ مُصْحَفٍ وَ النَّاسُ يُصَلُّونَ خَلْفَ أَبِي بَكْرٍ رَضِيَ اللَّهُ عَنْهُ فَكَادَ النَّاسُ أَنْ يَضْطَرِبُوا فَأَشَارَ إِلَى النَّاسِ أَنْ ائْتُوا وَ أَبُو بَكْرٍ يَوْمَهُمْ وَ أَلْقَى السِّجْفَ وَ تُوْفِّيَ مِنْ آخِرِ ذَلِكَ الْيَوْمِ .

﴿﴾ حضرت انس بن مالک رضی اللہ عنہ کا بیان ہے کہ میں نے رسول کریم صلی اللہ علیہ وسلم کو آخری وقت دیکھا جب آپ نے سوموار کے دن پردہ اٹھایا تو میں نے آپ کے چہرہ مبارک کی طرف دیکھا، یوں جیسے وہ قرآن پاک کا ایک ورق ہے۔ اس وقت لوگ حضرت ابو بکر صدیق رضی اللہ عنہ کے پیچھے نماز ادا کر رہے تھے۔ لوگ اپنی نماز توڑنے لگے تھے مگر آپ صلی اللہ علیہ وسلم نے اشارہ کیا کہ تم لوگ نماز نہ توڑو، حضرت ابو بکر صدیق رضی اللہ عنہ اس وقت ان لوگوں کی امامت کر رہے تھے اور آپ صلی اللہ علیہ وسلم نے پردہ گرا دیا۔ اسی دن کے آخری حصہ میں آپ رب اعلیٰ کے حضور پہنچ گئے۔

364- حَدَّثَنَا مُحَمَّدُ بْنُ مَسْعَدَةَ الْبَصْرِيُّ حَدَّثَنَا سَلِيمُ بْنُ أَحْضَرَ عَنْ ابْنِ عَوْنٍ عَنْ اِبْرَاهِيمَ عَنِ الْاِسْوَدِ عَنْ عَائِشَةَ قَالَتْ كُنْتُ مُسْنِدَةَ النَّبِيِّ صَلَّى اللَّهُ عَلَيْهِ وَسَلَّمَ إِلَى صَدْرِي أَوْ قَالَتْ إِلَى حَجْرِي فَدَعَا بِطَسْتٍ لِيُبُولَ فِيهِ ثُمَّ بَالَ فَمَاتَ صَلَّى اللَّهُ عَلَيْهِ وَسَلَّمَ .

﴿﴾ حضرت عائشہ رضی اللہ عنہا کا بیان ہے کہ رسول کریم صلی اللہ علیہ وسلم نے میرے سینے کے ساتھ یا میری گود میں ٹیک لگائی ہوئی تھی۔ آپ نے برتن منگوا یا تا کہ اس میں پیشاب کریں، آپ نے پیشاب کیا پھر آپ کا وصال ہو گیا۔

365- حَدَّثَنَا قَيْتَبَةُ حَدَّثَنَا اللَّيْثُ عَنْ ابْنِ الْهَادِ عَنْ مُوسَى بْنِ سَرْجِسٍ عَنِ الْقَاسِمِ بْنِ مُحَمَّدٍ عَنِ

عائشة انها قالت رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ وَهُوَ بِالْمَوْتِ وَعِنْدَهُ قَدَحٌ فِيهِ مَاءٌ هُوَ يُدْخِلُ يَدَهُ فِي الْقَدَحِ ثُمَّ يَمْسَحُ وَجْهَهُ بِالْمَاءِ ثُمَّ يَقُولُ اللَّهُمَّ اَعِنِّي عَلَى مُنْكَرَاتِ الْمَوْتِ أَوْ قَالَ عَلَى سَكْرَاتِ الْمَوْتِ .

﴿﴾ حضرت عائشہ صدیقہ رضی اللہ عنہا کا بیان ہے کہ مجھے حضور اقدس صلی اللہ علیہ وسلم کے بارے میں یاد ہے، جب آپ کا وصال ہونے والا تھا آپ کے پاس ایک پیالہ تھا جس میں پانی موجود تھا، آپ اپنا ہاتھ مبارک اس پیالے میں ڈالتے تھے، اس پانی کے ذریعے اپنے چہرے پر مسح کرتے اور یہ دعا کرتے تھے: ”اے اللہ! موت کی سختیوں کے خلاف میری مدد فرما۔“ اے اللہ! ”موت کی مدد ہوشیوں کے خلاف میری مدد کر۔“

366 - حَدَّثَنَا الْحَسَنُ بْنُ الصَّبَّاحِ الْبِزَارِيُّ حَدَّثَنَا مَبْشَرُ بْنُ إِسْمَاعِيلَ عَنِ عَبْدِ الرَّحْمَنِ بْنِ الْعَلَاءِ عَنِ ابْنِ عَمْرٍو عَنْ عَائِشَةَ رَضِيَ اللَّهُ عَنْهُ قَالَتْ لَا أَغْبِطُ أَحَدًا بِهَوْنِ مَوْتٍ بَعْدَ الَّذِي رَأَيْتُ مِنْ شِدَّةِ مَوْتِ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ أَبُو عِيْسَى سَأَلْتُ أَبَا زُرْعَةَ فَقُلْتُ لَهُ مِنْ عَبْدِ الرَّحْمَنِ بْنِ الْعَلَاءِ هَذَا قَالَ هُوَ عَبْدِ الرَّحْمَنِ بْنِ الْعَلَاءِ بْنِ الْجَلَّاحِ .

﴿﴾ حضرت عائشہ صدیقہ رضی اللہ عنہا کا بیان ہے کہ جب سے میں نے رسول کریم صلی اللہ علیہ وسلم کی شدت وفات کو دیکھا ہے اس کے بعد مجھے کسی کی آسان موت پر رشک نہیں آیا۔

حضرت امام ترمذی رحمہ اللہ تعالیٰ کا کہنا ہے کہ میں نے ابو زرعة سے سوال کیا، میں نے ان سے کہا: یہ عبد الرحمن بن علاء کون ہیں؟ انہوں نے جواب دیا: یہ عبد الرحمن بن علاء بن جلاج ہیں۔

367 - حَدَّثَنَا أَبُو كَرِيْبٍ مُحَمَّدُ بْنُ الْعَلَاءِ حَدَّثَنَا أَبُو مَعَاوِيَةَ عَنِ عَبْدِ الرَّحْمَنِ بْنِ أَبِي بَكْرٍ هُوَ ابْنُ الْمَلِيكِيِّ عَنْ أَبِي مَلِيكَةَ عَنْ عَائِشَةَ قَالَتْ لَمَّا قُبِضَ رَسُولُ اللَّهِ صَلَّى اللَّهُ عَلَيْهِ وَسَلَّمَ اِخْتَلَفُوا فِي دَفْنِهِ فَقَالَ أَبُو بَكْرٍ سَمِعْتُ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ شَيْئًا مَا نَسِيْتُهُ قَالَ مَا قَبِضَ اللَّهُ نَبِيًّا إِلَّا فِي الْمَوْضِعِ الَّذِي يُحِبُّ أَنْ يُدْفَنَ فِيهِ إِذَا فُتِيَ فِي مَوْضِعٍ فَرَأَيْتَهُ .

﴿﴾ حضرت عائشہ صدیقہ رضی اللہ عنہا کا بیان ہے کہ جب رسول اللہ صلی اللہ علیہ وسلم کا وصال ہوا، تو آپ کے دفن کرنے کے بارے میں لوگوں کے درمیان اختلاف رائے ہوا۔ حضرت ابو بکر صدیق رضی اللہ عنہ نے فرمایا: میں نے آپ صلی اللہ علیہ وسلم کو یہ بات فرماتے ہوئے سنا ہے جو مجھے نہیں بھولی۔ آپ نے فرمایا: ”اللہ تعالیٰ ہر نبی کو اس جگہ پر وفات دیتا ہے جہاں وہ پسند کرتا ہے اور اسے وہیں دفن کیا جائے۔“ اس لیے تم رسول کریم صلی اللہ علیہ وسلم کو وہیں دفن کرو جہاں آپ کا بستر مبارک ہے۔

368 - حَدَّثَنَا مُحَمَّدُ بْنُ بَشَّارٍ وَعَبَّاسُ الْعَنْبَرِيُّ وَسُوَّارُ بْنُ عَبْدِ اللَّهِ وَغَيْرُ وَاحِدٍ قَالُوا حَدَّثَنَا يَحْيَى بْنُ سَعِيدٍ عَنْ سَفْيَانَ الثَّوْرِيِّ عَنْ مُوسَى بْنِ أَبِي عَائِشَةَ عَنْ عُبَيْدِ اللَّهِ بْنِ عَبْدِ اللَّهِ عَنْ ابْنِ عَبَّاسٍ وَعَائِشَةَ

رَضِيَ اللَّهُ عَنْهُمْ أَنَّ أَبَا بَكْرٍ قَبَّلَ النَّبِيَّ صَلَّى اللَّهُ عَلَيْهِ وَسَلَّمَ بَعْدَ مَا مَاتَ .

حَدَّثَنَا نَضْر بن علي الجهمي حَدَّثَنَا مرحوم بن عبد العزيز العطار عَنْ أَبِي عمران الجوني عَنْ يَزِيد بن بابوش عن عائشة أَنَّ أَبَا بَكْرٍ رَضِيَ اللَّهُ عَنْهُ دَخَلَ عَلَى النَّبِيِّ صَلَّى اللَّهُ عَلَيْهِ وَسَلَّمَ بَعْدَ وَفَاتِهِ فَوَضَعَ فَمَهُ بَيْنَ عَيْنَيْهِ وَوَضَعَ يَدَيْهِ عَلَى سَاعِدَيْهِ وَقَالَ وَانْبِيَاءَهُ وَاصْفِيَاءَهُ وَاخْلِيَاءَهُ .

﴿﴾ حضرت عبد اللہ بن عباس اور حضرت عائشہ رضی اللہ عنہم کا بیان ہے کہ حضرت ابو بکر رضی اللہ عنہ نے رسول کریم صلی اللہ علیہ وسلم کے وصال کے بعد آپ کو بوسہ دیا تھا۔ حضرت عائشہ رضی اللہ عنہا کا کہنا ہے کہ حضرت ابو بکر رضی اللہ عنہ رسول کریم صلی اللہ علیہ وسلم کے پاس آئے، آپ کی وفات کے بعد انہوں نے اپنا منہ رسول اللہ صلی اللہ علیہ وسلم کی دونوں آنکھوں کے درمیان رکھا، اپنے دونوں ہاتھ آپ کی کلائیوں پر رکھے اور بولے: ہائے نبی! ہائے برگزیدہ شخصیت! ہائے خلیل!

369- حَدَّثَنَا بشر بن هلال الصواف البصرى حَدَّثَنَا جعفر بن سليمان عن ثابت عن انس قال لَمَّا كَانَ الْيَوْمَ الَّذِي دَخَلَ فِيهِ رَسُولُ اللَّهِ صَلَّى اللَّهُ عَلَيْهِ وَسَلَّمَ الْمَدِينَةَ أَضَاءَ مِنْهَا كُلُّ شَيْءٍ فَلَمَّا كَانَ الْيَوْمَ الَّذِي مَاتَ فِيهِ أَظْلَمَ مِنْهَا كُلُّ شَيْءٍ وَمَا نَفَضْنَا أَيْدِينَا عَنِ التُّرَابِ وَإِنَّا لَفِي دَفْنِهِ صَلَّى اللَّهُ عَلَيْهِ وَسَلَّمَ حَتَّى أَنْكَرْنَا قُلُوبَنَا .

﴿﴾ حضرت انس رضی اللہ عنہ کا بیان ہے کہ جب وہ دن تھا جس میں رسول کریم صلی اللہ علیہ وسلم مدینہ منورہ آئے تھے تو اس دن مدینہ کی ہر چیز روشن ہو گئی تھی اور جب وہ دن آیا جس میں آپ کا وصال ہوا تو وہاں کی ہر چیز تاریک ہو گئی۔ ابھی ہم نے اپنے ہاتھوں سے مٹی نہیں جھاڑی تھی اور آپ کو دفن کرنے میں مشغول تھے کہ ہمیں اپنے دلوں کی کیفیت تبدیل ہوتی ہوئی محسوس ہوئی۔

370- حَدَّثَنَا محمد بن حاتم حَدَّثَنَا عامر بن صالح عن هشام بن عروة عن ابيه عن عائشة قَالَتْ تُوَفِّي رَسُولُ اللَّهِ صَلَّى اللَّهُ عَلَيْهِ وَسَلَّمَ يَوْمَ الْاِثْنَيْنِ .

﴿﴾ حضرت عائشہ رضی اللہ عنہا کا بیان ہے کہ رسول کریم صلی اللہ علیہ وسلم کا وصال پیر کے دن ہوا۔

371- حَدَّثَنَا محمد بن أبي عمر حَدَّثَنَا سفيان بن عيينة عن جعفر بن محمد عن ابيه قال قُبِضَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَوْمَ الْاِثْنَيْنِ فَمَكَتْ ذَلِكَ الْيَوْمَ وَلَيْلَةَ الثَّلَاثَاءِ وَدُفِنَ مِنَ اللَّيْلِ وَقَالَ سُفْيَانُ وَقَالَ غَيْرُهُ يُسْمَعُ صَوْتُ الْمَسَاحِي مِنْ اٰخِرِ اللَّيْلِ .

﴿﴾ حضرت امام جعفر بن محمد رحمہ اللہ تعالیٰ اپنے والد (امام محمد الباقر) کے حوالے سے نقل کرتے ہیں کہ رسول کریم صلی اللہ علیہ وسلم کا سوموار کے دن وصال ہوا تھا۔ اس دن اور منگل کی رات آپ یوں ہی رہے اور اگلی رات میں آپ مدفون ہوئے۔ سفیان اور دیگر سے منقول ہے: رات کے آخری حصہ میں پھاؤڑے چلنے کی آواز سنائی دی گئی۔

372- حَدَّثَنَا حقيبة بن سعيد حَدَّثَنَا عبد العزيز بن محمد عن شريك بن عبد الله بن أبي نمر عن أَبِي سَلْمَةَ بن عبد الرحمن بن عوف قال تُوَفِّي رَسُولُ اللَّهِ صَلَّى اللَّهُ عَلَيْهِ وَسَلَّمَ يَوْمَ الْاِثْنَيْنِ وَدُفِنَ يَوْمَ

رُوحَهُ فَإِنَّ اللَّهَ لَمْ يَقْبِضْ رُوحَهُ إِلَّا فِي مَكَانٍ طَيِّبٍ فَعَلِمُوا أَنَّ قَدْ صَدَقَ ثُمَّ أَمَرَهُمْ أَنْ يُغَسِّلَهُ بِنُؤَابِيهِ
وَأَجْتَمَعَ الْمُهَاجِرُونَ يَتَشَاوَرُونَ فَقَالُوا انْطَلِقْ بِنَا إِلَى إِخْوَانِنَا مِنَ الْإِنصَارِ نَدْخُلُهُمْ مَعْنَانِي هَذَا الْأَمْرُ
فَقَالَتِ الْإِنصَارُ مِنَّا أَمِيرٌ وَمِنْكُمْ أَمِيرٌ فَقَالَ عَمْرُ بْنُ الْخَطَّابِ رَضِيَ اللَّهُ عَنْهُ مَنْ لَهُ مِثْلُ هَذِهِ الثَّلَاثِ ثَانِي
اثنَيْنِ إِذْهُمَا فِي الْغَارِ إِذْ يَقُولُ لِصَاحِبِهِ لَا تَحْزَنْ إِنَّ اللَّهَ مَعَنَا مَنْ هُمَا قَالَ ثُمَّ بَسَطَ يَدَهُ فَبَايَعَهُ وَبَايَعَهُ النَّاسُ
بَيْعَةً حَسَنَةً جَمِيلَةً .

﴿﴾ حضرت سالم بن عبید نے کہا: انہیں رسول کریم صلی اللہ علیہ وسلم کی صحبت کا شرف حاصل ہے۔ بیماری کے دوران رسول اللہ صلی اللہ علیہ وسلم پر بے ہوشی طاری ہوئی، جب آپ کو ہوش آیا تو آپ نے دریافت کیا: نماز کا وقت ہو چکا ہے؟ لوگوں نے عرض کیا: جی ہاں۔ آپ نے فرمایا: بلال سے کہو وہ اذان دے اور ابو بکر سے کہو کہ وہ لوگوں کو نماز پڑھائے، پھر آپ صلی اللہ علیہ وسلم پر بے ہوشی طاری ہوئی، جب آپ کو ہوش آیا تو دریافت کیا: نماز کا وقت ہو چکا ہے؟ لوگوں نے عرض کیا: جی ہاں، آپ نے فرمایا: بلال سے کہو وہ اذان دے اور ابو بکر سے کہو کہ وہ لوگوں کو نماز پڑھائے۔ حضرت عائشہ رضی اللہ عنہا نے عرض کیا: میرے والد نرم دل آدمی ہیں جب وہ آپ کی جگہ کھڑے ہوں گے تو رونے لگیں گے اور نماز نہیں پڑھا سکیں گے، آپ ان کی بجائے کسی اور کو حکم دیں؟ راوی نے بیان کیا: پھر آپ صلی اللہ علیہ وسلم پر بے ہوشی طاری ہوئی، جب آپ کو ہوش آیا تو آپ نے فرمایا: بلال سے کہو کہ وہ اذان دے اور ابو بکر سے کہو لوگوں کو نماز پڑھائے، تم لوگ حضرت یوسف علیہ السلام کے زمانے کی خواتین کی طرح ہو۔ راوی نے کہا: پھر حضرت بلال رضی اللہ عنہ کو حکم دیا گیا انہوں نے اذان دی، حضرت ابو بکر رضی اللہ عنہ سے کہا گیا انہوں نے لوگوں کو نماز پڑھائی، پھر آپ صلی اللہ علیہ وسلم نے بہتری محسوس کی پھر آپ نے فرمایا: کوئی میرے پاس آئے تاکہ میں اس کے ساتھ ٹیک لگاؤں؟ تو حضرت بریرہ رضی اللہ عنہ اور ایک صاحب آئے۔ آپ صلی اللہ علیہ وسلم نے ان دونوں سے ٹیک لگائی، جب حضرت ابو بکر رضی اللہ عنہ نے آپ کو دیکھا تو پیچھے ہٹنے لگے۔ رسول کریم صلی اللہ علیہ وسلم نے ان کی طرف ہاتھ کے ذریعے اشارہ کیا کہ وہ اپنی جگہ پر رہیں حتیٰ کہ حضرت ابو بکر صدیق رضی اللہ عنہ نے نماز مکمل کر لی۔ پھر آپ صلی اللہ علیہ وسلم کا وصال ہو گیا تو حضرت عمر رضی اللہ عنہ نے کہا: میں نے جس کو یہ کہتے ہوئے سنا کہ رسول کریم صلی اللہ علیہ وسلم کا وصال ہو چکا ہے تو میں اپنی اس تلوار کے ساتھ اسے قتل کر دوں گا۔

راوی نے کہا: لوگ پڑھے لکھے نہیں تھے، ان میں اس سے پہلے کوئی نبی نہیں آیا تھا، اس لیے لوگ خاموش رہے۔ انہوں نے سالم سے کہا: تم آپ صلی اللہ علیہ وسلم کے ساتھی کے پاس جاؤ اور انہیں بلا کر لاؤ؟ میں حضرت ابو بکر رضی اللہ عنہ کے پاس آیا وہ اس وقت مسجد میں موجود تھے۔ میں حیران روتا ہوا ان کے پاس آیا، جب انہوں نے مجھے دیکھا تو مجھ سے دریافت کیا: کیا رسول کریم صلی اللہ علیہ وسلم کا وصال ہو گیا ہے؟ میں نے کہا: حضرت عمر رضی اللہ عنہ یہ کہہ رہے ہیں کہ میں نے جس کسی کو یہ کہتے ہوئے سنا کہ آپ صلی اللہ علیہ وسلم کا وصال ہو چکا ہے تو میں اسے اپنی اس تلوار کے ذریعے قتل کر دوں گا۔ حضرت ابو بکر رضی اللہ عنہ نے فرمایا: چلو! میں ان کے ساتھ چل پڑا۔ وہ آئے لوگ اس وقت نبی کریم صلی اللہ علیہ وسلم کے پاس موجود تھے، انہوں نے فرمایا: اے لوگو! مجھے جگہ دو، لوگوں نے ان کو جگہ دی۔ وہ آگے آئے اور آپ صلی اللہ علیہ وسلم پر جھک گئے، آپ کو چھوا اور یہ آیت مبارکہ پڑھی: ”تم بھی مرنے

والے ہو اور وہ لوگ بھی مرنے والے ہیں۔“ پھر لوگوں نے کہا: اے اللہ کے رسول کے قریبی ساتھی! کیا رسول اللہ صلی اللہ علیہ وسلم کا وصال ہو چکا ہے؟ حضرت ابو بکر صدیق رضی اللہ عنہ نے جواب دیا: جی ہاں! تو لوگوں کو پتہ چل گیا کہ وہ ٹھیک کہہ رہے ہیں۔ لوگوں نے دریافت کیا: اے اللہ کے رسول کے قریبی ساتھی! کیا ہم رسول کریم صلی اللہ علیہ وسلم کی نماز جنازہ ادا کریں؟ حضرت ابو بکر رضی اللہ عنہ نے جواب دیا: جی ہاں! لوگوں نے دریافت کیا: کیسے؟ انہوں نے فرمایا: کچھ لوگ اندر جائیں، تکبیر کہیں، دعا کریں پھر باہر نکل آئیں۔ پھر کچھ لوگ اندر گئے، انہوں نے تکبیر کہی، درود شریف پڑھا، دعا کی پھر وہ باہر نکل آئے۔ یہاں تک کہ تمام لوگ اندر چلے گئے۔

پھر انہوں نے دریافت کیا: اے اللہ کے رسول کے قریبی ساتھی! کیا رسول کریم صلی اللہ علیہ وسلم کو دفن کیا جائے گا؟ آپ نے جواب دیا: جی ہاں! لوگوں نے دریافت کیا: کہاں؟ حضرت ابو بکر رضی اللہ عنہ نے جواب دیا: وہاں پر جہاں اللہ تعالیٰ نے آپ کی روح مبارک کو قبض کیا ہے، کیونکہ اللہ تعالیٰ نے آپ کی روح کو وہاں قبض کیا ہوگا جو پاکیزہ جگہ ہوگی۔ اس سے لوگوں کو پتہ چل گیا کہ وہ ٹھیک کہہ رہے ہیں۔ پھر حضرت ابو بکر رضی اللہ عنہ نے انہیں ہدایت کی کہ وہ رسول کریم صلی اللہ علیہ وسلم کو غسل دیں۔ آپ کے دودھیالی عزیز، آپ کو غسل دیں۔ پھر مہاجرین اکٹھے ہوئے اور ایک دوسرے سے مشاورت کرنے لگے۔ انہوں نے کہا: آپ ہمارے ساتھ ہمارے انصاری بھائیوں کے پاس جائیں، ہم ان کے پاس اکٹھے چلتے ہیں تاکہ حکومت کے معاملے کا فیصلہ ہو جائے۔ انصاری نے کہا: ایک امیر ہم میں سے ہوگا اور ایک امیر تم میں سے ہوگا۔ حضرت عمر بن خطاب رضی اللہ عنہ بولے: اس شخص کی مانند کون ہو سکتا ہے؟ جس میں یہ تین خوبیاں پائی جاتی ہوں:

”دو میں سے دوسرا جب وہ دونوں غار میں موجود تھے، جب اس نے اپنے ساتھی سے کہا: تم غمگین نہ ہو، بے شک اللہ تعالیٰ ہمارے ساتھ ہے۔“

(حضرت عمر رضی اللہ عنہ نے کہا: وہ دونوں کون تھے؟ پھر حضرت عمر رضی اللہ عنہ نے اپنا ہاتھ بڑھایا اور حضرت ابو بکر رضی اللہ عنہ کے ہاتھ مبارک پر بیعت کی، اس کے بعد تمام لوگوں نے اچھے اور بہتر طریقے سے حضرت ابو بکر رضی اللہ عنہ کی بیعت کی۔

374 - حَدَّثَنَا نَصْرُ بْنُ عَلِيٍّ حَدَّثَنَا عَبْدُ اللَّهِ بْنُ الزُّبَيْرِ شَيْخُ بَاهِلِيِّ قَدِيمِ بَصْرِيِّ حَدَّثَنَا ثَابِتُ الْبَنَانِيُّ عَنْ أَنَسِ بْنِ مَالِكٍ قَالَ لَمَّا وَجَدَ رَسُولُ اللَّهِ صَلَّى اللَّهُ عَلَيْهِ وَسَلَّمَ مِنْ كَرْبِ الْمَوْتِ مَا وَجَدَ فَقَالَتْ فَاطِمَةُ وَكَرْبَاهُ فَقَالَ النَّبِيُّ صَلَّى اللَّهُ عَلَيْهِ وَسَلَّمَ لَا كَرْبَ عَلَيَّ بَعْدَ الْيَوْمِ أَنَّهُ قَدْ حَضَرَ مِنْ أَبِيكَ مَا لَيْسَ بِتَارِكٍ مِنْهُ أَحَدٌ الْوَفَاتُ يَوْمَ الْقِيَامَةِ .

﴿﴾ حضرت انس بن مالک رضی اللہ عنہ نے کہا: جب رسول کریم صلی اللہ علیہ وسلم نے موت کی شدت کو محسوس کیا، جو جیسی بھی تھی تو حضرت فاطمہ رضی اللہ عنہا نے کہا: ہائے کتنی تکلیف ہو رہی ہے۔ آپ صلی اللہ علیہ وسلم نے فرمایا: آج کے بعد تمہارے والد کو کوئی تکلیف نہیں ہوگی۔ تمہارے والد کے ہاں وہ چیز آگئی ہے جس سے کسی کو چھٹکارا نہیں ہے یعنی موت ہے۔ اب قیامت کے دن ملاقات ہوگی۔

375- حَدَّثَنَا ابوالخطاب زياد بن يحيى البصرى و نصر بن على قالا حَدَّثَنَا عبد ربه بن بارق الحنفى قَالَ سَمِعْتُ جدى ابا امى سماك بن وليد يحدث انه سمع ابن عباس يحدث انه سَمِعَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ مَنْ كَانَ لَهُ فَرَطَانٌ مِنْ أُمَّتِي أَدْخَلَهُ اللَّهُ تَعَالَى بِهِمَا الْجَنَّةَ فَقَالَتْ لَهُ عَائِشَةُ فَمَنْ كَانَ لَهُ فَرَطٌ مِنْ أُمَّتِكَ قَالَ وَلِمَنْ كَانَ لَهُ فَرَطٌ يَأْمُقِفُهُ قَالَتْ فَمَنْ لَمْ يَكُنْ لَهُ فَرَطٌ مِنْ أُمَّتِكَ قَالَ فَاِنَّ فَرَطٌ لِأُمَّتِي لَنْ يُصَابُوا بِمِثْلِي .

﴿﴾ حضرت عبداللہ بن عباس رضی اللہ عنہما نے کہا: انہوں نے رسول کریم صلی اللہ علیہ وسلم کو یہ فرماتے ہوئے سنا: میری امت میں سے جس شخص کے دو بالغ بچے فوت ہو جائیں، اللہ تعالیٰ اس شخص کو ان دونوں کی وجہ سے جنت میں داخل کرے گا۔ حضرت عائشہ رضی اللہ عنہا نے عرض کیا: یا رسول اللہ! اگر آپ کی امت میں سے کسی شخص کا ایک نابالغ بچہ فوت ہوا ہو؟ آپ صلی اللہ علیہ وسلم نے فرمایا: اے وہ عورت جسے توفیق دی گئی جس کا ایک بچہ فوت ہوا ہو۔ حضرت عائشہ رضی اللہ عنہا نے سوال کیا: آپ کی امت میں سے کسی کا کوئی نابالغ بچہ فوت نہ ہوا ہو؟ آپ صلی اللہ علیہ وسلم نے فرمایا: میں اپنی امت کا پیش رو ہوں گا اور انہیں مجھ جیسا پیش رو نہیں ملے گا۔

شرح

قبض روح کے حوالے سے اسوۂ نبوی صلی اللہ علیہ وسلم

۱- پیر کے دن قبض روح ہونا:

پیر کے دن آپ صلی اللہ علیہ وسلم کی ولادت باسعادت ہوئی، پیر کے دن آغاز ہجرت کیا، پیر کے دن مدینہ طیبہ میں داخل ہوئے اور پیر کے دن قبض روح ہوئی۔ ولادت کے دن پوری دنیا روشن ہو گئی اور دخول مدینہ کے دن مدینہ طیبہ کا ذرہ ذرہ روشن ہو گیا۔ ہجرت نبوی صلی اللہ علیہ وسلم کا دن پریشان کن تھا کہ قوم نے رسول رحمت صلی اللہ علیہ وسلم کو مکہ معظمہ سے نکلنے پر مجبور کر دیا اور قبض روح (وصال) کا دن قیامت کی پریشانی سے کم نہیں تھا جس میں مدینہ طیبہ کی ہر چیز اندھیرے میں ڈوب گئی۔

وصال کا سبب مرض شریف بنا، جس کا آغاز درد سر سے ہوا، پھر تمام جسم مبارک بخار کی لپیٹ میں آ گیا، کل مدت مرض بارہ (۱۲) یا چودہ (۱۴) ایام تھی، قبض روح مبارک پیر کے دن اور چاشت کے وقت ہوئی، تین ایام تک صحابہ شرف زیارت حاصل کرتے رہے پھر حجرہ عائشہ صدیقہ رضی اللہ عنہا میں قبر انور میں محو استراحت کر دیے گئے۔

۲- بکثرت موت کو یاد کرنے کی تاکید فرمانا:

ہمہ وقت بکثرت موت کو یاد رکھنا چاہیے، جس وجہ سے انسان گناہوں سے محفوظ رہتا ہے اور اعمال صالحہ کی طرف راغب رہتا ہے۔ حضرت انس رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: تم لوگ لذتوں کو ختم کرنے اور توڑنے والی چیز

کو بکثرت یاد کرو۔ (امام محمد بن یزید، سنن ابن ماجہ، ص: ۳۱۴)

۳- مرنے کی تیاری کا حکم:

انسان کو ہمہ وقت موت کی تیاری کرنا چاہیے، کیونکہ یہ کسی وقت بھی آسکتی ہے۔ حضرت براء بن عازب رضی اللہ عنہ سے منقول ہے کہ حضور اقدس صلی اللہ علیہ وسلم نے فرمایا: اے میرے بھائی! موت کے دن کی تیاری کر لو۔

(امام علی متقی، کنز العمال، ج: ۱۵، ص: ۵۴۴)

۴- باشعور اور ہوشیار آدمی وہ ہے جو موت کی تیاری میں مصروف رہے:

بہترین اور باشعور وہ شخص ہے جو ہمہ وقت موت کی تیاری میں مصروف رہے۔ حضرت علی رضی اللہ عنہ کا بیان ہے کہ رسول اللہ صلی اللہ علیہ وسلم نے دریافت فرمایا: سب سے چالاک کون ہے؟ میں نے عرض کیا: اللہ تعالیٰ اور اس کے رسول صلی اللہ علیہ وسلم بہتر جانتے ہیں، فرمایا: لوگوں میں سے زیادہ ہوشیار وہ شخص ہے جو موت کو بکثرت یاد کرنے والا ہو اور زیادہ بہتر وہ ہے جو موت کی تیاری میں مصروف رہے۔ (اتحاف السادہ فی شرح احیاء العلوم، ج: ۱۰، ص: ۲۲۹)

۵- موت کی یاد سے موٹا پا ختم:

موت کو یاد رکھنے سے انسان میں موٹا نہیں آسکتا۔ حضرت انس رضی اللہ عنہ کا بیان ہے کہ رسول اللہ صلی اللہ علیہ وسلم نے فرمایا: جن جانوروں کو تم کھانے کے لیے استعمال میں لاتے ہو اگر وہ موت کے بارے میں جان لیں جو تم جانتے ہو تو ان کا موٹا ہونا جو تم پسند کرتے ہو نہ ہو، اولاد آدم کو موٹا پا کیسے لاحق ہو سکتا ہے جب موت اس کے آگے ہو؟

(الاتحاف السادہ فی شرح احیاء العلوم، ج: ۱۰، ص: ۲۲۷)

۶- موت کو یاد رکھنے کی وصیت کرنا:

زبان نبوت سے بارہا مرتبہ امت کو موت یاد رکھنے کی وصیت کی گئی ہے۔ حضرت انس رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: اگر تم میری وصیت کو یاد رکھو تو تمہارے نزدیک موت سے زیادہ کوئی چیز محبوب نہ ہو۔ (ایضاً، ص: ۲۳۰)

۷- قبر کی تیاری کا حکم:

زبان نبوت سے امت مسلمہ کو بارہا قبر کی تیاری کا حکم دیا گیا ہے۔ حضرت عبداللہ بن عباس رضی اللہ عنہما سے منقول ہے کہ رسول کریم صلی اللہ علیہ وسلم نے فرمایا: تم لوگ قبر کی تیاری کر لو، ہر روز قبر سات بار یوں پکارتی ہے: اے کمزور ابن آدم! اپنی زندگی میں اپنے نفس پر رحم کر لو، اس سے پہلے کہ میں تم پر رحم کا معاملہ کروں اور مجھ سے راحت پاؤ۔

۸- ہر روز قبر کا اعلان:

قبر ہر روز اپنے حال سے انسان کو اپنی تلخی اور اپنے راحت سے آگاہ کرتی ہے۔ حضرت ابوسعید خدری رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: اگر تم لذتوں کو توڑنے والی چیز بکثرت ذکر کرو تو میں تمہیں جس حالت میں دیکھ رہا ہوں باز آ جاؤ، لذتوں کو توڑنے والی کو کثرت سے یاد کرو، کوئی دن قبر پر ایسا نہیں گزرتا جس دن وہ یہ اعلان نہ کرتی ہو: میں تنہائی کا گھر ہوں،

اجنبیت کا گھر ہوں، مٹی کا گھر ہوں اور کیڑے مکوڑوں کا گھر ہوں۔ (امام علی متقی، کنز العمال، ج: ۱۵، ص: ۵۵۰)

۹- موت کے بعد جنت میں جلدی لے جانے والا عمل آیۃ الکرسی

ہر فرض نماز کے بعد آیۃ الکرسی ایسا وظیفہ ہے کہ موت کے علاوہ انسان کے لیے دخول جنت میں کوئی چیز رکاوٹ نہیں ہے۔ حضرت ابو امامہ رضی اللہ عنہ کا بیان ہے کہ حضور اقدس صلی اللہ علیہ وسلم نے فرمایا: جو شخص ہر فرض نماز کے بعد آیۃ الکرسی پڑھتا ہے، اسے جنت سے روکنے والی کوئی چیز نہیں ہے سوائے موت کے۔ (امام ولی الدین محمد، مشکوٰۃ المصابیح، ص: ۸۹)

۱۰- مرنے سے قبل نپٹانے والے امور

زبان نبوت سے امت مسلمہ کو موت سے قبل نپٹانے کے لیے چند امور کی تاکید کی گئی ہے مثلاً کسی کے مال پر قبضہ، کسی پر ظلم و زیادتی اور حق تلفی وغیرہ کا تدارک۔ حضرت ابو ہریرہ رضی اللہ عنہ سے منقول ہے کہ حضور اقدس صلی اللہ علیہ وسلم نے فرمایا: جس شخص نے کسی کی ذات پر یا عزت پر ظلم و نا انصافی کی یا ظالمانہ طور پر لیا ہو، وہ اسے ادا کر دے اس سے پہلے کہ قیامت آجائے، جہاں دینار اور درہم نہیں قبول کیا جائے گا۔ اگر اس کا کوئی نیک عمل ہوگا تو وہی اس کے بدلے لیا جائے گا اور اس کے حق والے کو دیا جائے گا، اگر اس کا کوئی نیک عمل نہ ہوگا تو اس کی برائیاں اس پر لاد دی جائیں گی۔ (سنن کبریٰ للنسائی، ج: ۳، ص: ۶۹)

۱۱- موت کو یاد رکھنے سے دل کا زنگ دور:

موت کو یاد رکھنے کے نتیجے میں دل کا زنگ دور ہو جاتا ہے۔ حضرت عبداللہ بن عمر رضی اللہ عنہما سے منقول ہے کہ حضور انور صلی اللہ علیہ وسلم نے فرمایا: جس طرح لوہے کو پانی لگ جانے سے زنگ لگ جاتا ہے اسی طرح دلوں کو بھی زنگ لگ جاتا ہے۔ دریافت کیا گیا: وہ کیسے دور ہوتا ہے؟ فرمایا: موت کو بکثرت یاد کرنے اور تلاوت قرآن سے۔ (امام علی متقی، کنز العمال، ج: ۱۵، ص: ۵۵۱)

۱۲- موت مومن کا تحفہ:

زبان نبوت سے موت کو مومن کا بہترین تحفہ قرار دیا گیا ہے۔ حضرت عبداللہ بن عمر رضی اللہ عنہما سے منقول ہے کہ رسول کریم صلی اللہ علیہ وسلم نے فرمایا: مومن کا تحفہ موت ہے۔ (ایضاً، ص: ۵۲۶)

۱۳- موت کو یاد رکھنے سے دل زندہ رہنا:

موت کو یاد رکھنے سے دل کو حیات نصیب ہوتی ہے۔ حضرت ابو ہریرہ رضی اللہ عنہ سے منقول ہے کہ حضور اقدس صلی اللہ علیہ وسلم نے فرمایا: موت کو خوب بکثرت یاد کرو، جو آدمی موت کو بکثرت یاد کرتا ہے تو اللہ تعالیٰ اس کے دل کو زندہ رکھتا ہے اور موت اس پر آسان ہو جاتی ہے۔ (امام علی متقی، کنز العمال، ج: ۱۵، ص: ۱۱)

۱۴- بیس (۲۰) بار موت کو یاد کرنے سے شہادت کا درجہ حاصل ہونا:

جو شخص شب و روز میں بیس (۲۰) بار موت کو یاد کرتا ہے، اسے شہادت کا درجہ حاصل ہو جاتا ہے۔ حضرت عائشہ صدیقہ رضی اللہ عنہا سے منقول ہے کہ میں نے رسول کریم صلی اللہ علیہ وسلم سے دریافت کیا: کیا شہداء کے ساتھ بھی کسی کا حشر ہوگا؟ آپ نے

جواب میں فرمایا: ہاں، جو رات دن میں بیس (۲۰) بار موت کو یاد کرتا ہے۔ (الاتحاف السادہ، ج: ۱۰، ص: ۲۲۷)

۱۵۔ بستر پر موت کی یاد سے شہادت کا ثواب حاصل ہونا:

جب مسلمان سوتے وقت ۲۵ مرتبہ موت کو یاد کرتا ہے، پھر بستر پر مرنے سے بھی شہادت کا درجہ حاصل ہوگا۔ حضرت عمارہ رضی اللہ عنہ سے منقول ہے کہ رسول اللہ صلی اللہ علیہ وسلم نے فرمایا: جو شخص دن میں پچیس (۲۵) بار اپنے بستر پر یہ دعا پڑھے گا، تو اسے شہید کا درجہ حاصل ہوگا:

اللَّهُمَّ بَارِكْ لِي فِي الْمَوْتِ وَفِي مَا بَعْدَ الْمَوْتِ . (ایضاً)

”اے اللہ! میری موت اور اس کے بعد کی منزلوں کو آسان کر دے۔“

۱۶۔ دو اشیاء ناپسند ہونے کے باوجود انسان کے حق میں بہتر ہونا:

دو چیزیں ناپسند و مبغوض ہونے کے باوجود انسان کے حق میں بہتر ہیں۔ حضرت محمود بن لبید رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: دو چیزوں سے اولاد آدم کو کراہت ہے مگر وہ اس کے حق میں بہتر ہیں: (۱) موت مومنین کے حق میں فتنہ سے بہتر ہے۔ (۲) مال کی قلت، کیونکہ اس میں حساب کی آسانی ہوگی۔ (علامہ علی بن ابی بکر، مجمع الزوائد، ج: ۴، ص: ۳۲۱)

۱۷۔ موت کے وقت ہر مومن کی دعا:

ہر مسلمان موت کے وقت اپنے اعضاء کے لیے سلامتی کی دعا کرتا ہے۔ حضرت انس رضی اللہ عنہ سے منقول ہے کہ ہر مسلمان موت کے وقت جب تک اعضاء میں سلامتی رہتی ہے تو یہی دعا کرتا ہے: تم پر سلامتی ہو، تم مجھ سے جدا ہو رہے ہو اور میں قیامت تک تم سے جدا ہو رہا ہوں۔ (امام علی متقی، کنز العمال، ج: ۱۵، ص: ۵۶۳)

۱۸۔ مرض یا مصائب کی حالت میں موت مومن کے لیے نافع:

حالت مرض یا مصائب میں موت مومن کے لیے نافع ہے، کیونکہ اس سے گناہ کم ہو جاتے ہیں۔ حضرت عائشہ صدیقہ رضی اللہ عنہا کا بیان ہے کہ حضور انور صلی اللہ علیہ وسلم تشریف لائے کہ میرے کسی عزیز پر موت کی سختی تھی، سانس گھٹ رہا تھا۔ آپ صلی اللہ علیہ وسلم نے دیکھ کر فرمایا: پریشان اور مایوس ہونے کی ضرورت نہیں ہے، یہ اس کے لیے بہتر ہے۔

(امام محمد بن یزید، سنن ابن ماجہ، ص: ۱۰۵)

۱۹۔ نیک عمل کرتے ہوئے موت آنا مومن کے لیے مفید:

نیک اعمال انجام دینے کے دوران موت کا آنا مومن کے لیے بہتر ہے۔ حضرت عبداللہ بن عمر رضی اللہ عنہما سے منقول ہے کہ آدمی اگر اچھا عمل کرتا ہو اور مر جائے، تو اس سے اچھی امید رکھو اور اگر بر عمل کرتا ہو اور مر جائے تو اس پر خوف کرو، مگر وہاں امید مت کرو۔ (امام علی متقی، کنز العمال، ج: ۱۵، ص: ۶۹۳)

۲۰- موت سے قبل مرض لاحق ہونا مغفرت ذنوب کا سبب:

موت سے قبل مرض لاحق ہونے سے انسان کے گناہ معاف ہو جاتے ہیں۔ حضرت ابو امامہ باہلی رضی اللہ عنہ سے منقول ہے کہ حضور اقدس صلی اللہ علیہ وسلم نے فرمایا: جو آدمی مرض کی پریشانی میں مبتلا ہو جاتا ہے، تو اللہ تعالیٰ اسے (گناہوں سے) پاک کر دیتا ہے۔ (علامہ علی بن ابی بکر، مجمع الزوائد، ج: ۲، ص: ۳۰۲)

۲۱- حالت روزہ میں مرنے کی فضیلت:

حالت روزہ میں مرنے کے باعث تاقیامت روزوں کا ثواب ملتا ہے۔ حضرت عائشہ صدیقہ رضی اللہ عنہا سے منقول ہے کہ رسول کریم صلی اللہ علیہ وسلم نے فرمایا: جس شخص کو حالت روزہ میں موت آئے تو اللہ تعالیٰ تاقیامت اس کے روزے کا سلسلہ قائم رکھتا ہے۔ (امام جلال الدین سیوطی، شرح الصدور، ص: ۳۱۴)

۲۲- ماہ رمضان اور یوم عرفہ میں موت کی فضیلت:

ماہ رمضان اور یوم عرفہ میں موت کے سبب اللہ تعالیٰ جنت میں داخل کر دیتا ہے۔ حضرت عبداللہ بن مسعود رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: جو شخص رمضان میں فوت ہو، وہ جنت میں جائے گا، جس کی موت عرفہ کے دن ہو وہ جنت میں جائے گا اور جس کی موت صدقہ کے بعد واقع ہو وہ جنت میں جائے گا۔ (امام جلال الدین سیوطی، شرح الصدور، ص: ۳۱۴)

۲۳- صدقہ کے بعد موت کی فضیلت:

صدقہ کرنے کے بعد موت آنے کی صورت میں آدمی جنت میں جائے گا۔ حضرت حذیفہ رضی اللہ عنہ سے منقول ہے کہ جس شخص نے کلمہ طیبہ لا الہ الا اللہ پڑھا، اس کے ذریعے اللہ تعالیٰ کو خوش کیا، پھر اس کا انتقال ہو گیا تو وہ جنت میں جائے گا۔ جس آدمی نے رضاء خداوندی کے لیے روزہ رکھا اور اسی حالت میں مر گیا تو وہ جنت میں جائے گا۔ جس نے صدقہ کیا پھر موت آگئی تو وہ جنت میں داخل ہوگا۔ (امام جلال الدین سیوطی، شرح الصدور، ص: ۳۱۴)

۲۴- جمعہ کے دن موت آنے کی فضیلت:

جو شخص جمعہ کی رات یا جمعہ کے دن فوت ہو جائے، اسے تین انعامات سے نوازا جائے گا: (۱) عذاب قبر اور فتنہ قبر سے محفوظ رہے گا۔ (۲) مواخذہ اور حساب سے محفوظ رہے۔ (۳) شہادت کا درجہ حاصل ہوگا۔

۱- حضرت انس رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: جو شخص جمعہ کے دن فوت ہو، وہ عذاب قبر سے محفوظ رہے گا۔ (علامہ علی بن ابی بکر، مجمع الزوائد، ج: ۲، ص: ۳۱۹)

۲- حضرت ایاس بن ابی بکر رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: جو شخص جمعہ کے دن وفات پا جائے، اسے شہید کا ثواب ملے گا اور وہ فتنہ قبر سے محفوظ رہے گا۔ (علامہ ملا علی قاری، مرقات شرح مشکوٰۃ، ج: ۳، ص: ۲۴۲)

۲۵- با وضو موت پر شہادت کا درجہ:

با وضو موت آنے کی صورت میں شہادت کا ثواب ملتا ہے۔ حضرت انس رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: جس کے پاس ملک الموت فرشتہ قبض روح کے لیے آئے، وہ حالت وضو میں ہو تو اسے شہادت کا ثواب عطا کیا جاتا ہے۔ (علامہ ملا علی قاری، مرقات شرح مشکوٰۃ، ج: ۴، ص: ۳۷)

۲۶- طالب علمی میں وفات پانے والے کو شہادت کا ثواب:

طالب علمی کے زمانہ میں کوئی فوت ہو جائے تو اسے شہادت کا ثواب دیا جاتا ہے۔ حضرت ابو ہریرہ رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: طالب علمی کی حالت میں وفات پانے والا شہید ہے۔ (علامہ عبد البر، جامع بیان العلم وفضلہ، ص: ۵۳)

۲۷- موت مومن کی راحت:

موت مومن کے لیے سامان راحت ہے۔ حضرت امام حسن بصری رحمہ اللہ تعالیٰ نے فرمایا: مومن کے لیے کسی میں راحت نہیں ہے سوائے اللہ تعالیٰ کی ملاقات کے، جس کی راحت اللہ تعالیٰ کی ملاقات سے وابستہ ہو وہ موت کے دن کو خوشی کا دن قرار دیتا ہے۔ (الاتحاف السادہ، ص: ۲۷۰)

حیاتِ مصطفوی صلی اللہ علیہ وسلم:

قانونِ خداوندی (كُلُّ نَفْسٍ ذَائِقَةُ الْمَوْتِ) کے مطابق رسول اعظم صلی اللہ علیہ وسلم پر ایک لمحہ کے لیے موت طاری ہوئی، پھر آپ اپنی حیات سابق سے بھی قوی حیات کے ساتھ موصوف ہو گئے، آج بھی قبر انور میں حیات ہیں، تصرف فرماتے ہیں، امتیوں کا سلام سنتے ہیں، جواب سے نوازتے ہیں اور تصرف فرماتے ہوئے جہاں چاہیں تشریف لے جاتے ہیں۔ حیاتِ انبی صلی اللہ علیہ وسلم کے حوالے سے چند دلائل حسب ذیل ہیں:

۱- حضرت ابو درداء رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: اللہ تعالیٰ نے زمین پر حرام قرار دے دیا ہے کہ وہ انبیاء علیہم السلام کے جسموں کو کھائے، اللہ کے انبیاء زندہ ہیں اور انہیں رزق دیا جاتا ہے۔ (امام محمد بن یزید، سنن ابن ماجہ، ص: ۱۱۸)

۲- حضرت ابو ہریرہ رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: جس نے میری قبر کے پاس درود پڑھا تو اسے میں خود سنتا ہوں اور جس نے دور سے مجھ پر درود پڑھا وہ (بذریعہ ملائکہ) مجھے پہنچایا جاتا ہے۔ (امام ولی الدین محمد، مشکوٰۃ، ص: ۸۷)

۳- حضرت انس رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: حضرات انبیاء علیہم السلام اپنی قبور میں زندہ ہیں اور نماز ادا کرتے ہیں۔ (الجامع الصغیر للسیوطی، ص: ۱۸۵)

ان روایات سے ثابت ہوتا ہے کہ رسول اعظم صلی اللہ علیہ وسلم زندہ ہیں، امتیوں کا سلام و درود سنتے ہیں، جواب سے نوازتے ہیں، تصرف فرماتے ہوئے جہاں چاہیں آ اور جاسکتے ہیں۔

بَابُ مَا جَاءَ فِي مِيرَاثِ رَسُولِ اللَّهِ صَلَّى اللَّهُ عَلَيْهِ وَسَلَّمَ

باب 55: رسول انور صلی اللہ علیہ وسلم کی وراثت کا بیان

376- حَدَّثَنَا أَحْمَدُ بْنُ مَنِيعٍ حَدَّثَنَا حُسَيْنُ بْنُ مُحَمَّدٍ حَدَّثَنَا اسْرَائِيلُ عَنْ أَبِي اسْحَقَ عَنْ عَمْرِو بْنِ الْحَارِثِ أَخِي جَوَيْرِيَةَ لَهُ صَحْبَةٌ قَالَتْ مَا تَرَكَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِلَّا سَلَاحَهُ وَبَغْلَتَهُ وَأَرْضًا جَعَلَهَا صَدَقَةً .

﴿﴾ حضرت عمرو بن حارث رضی اللہ عنہ جو حضرت جویریہ رضی اللہ عنہا کے بھائی ہیں، انہیں رسول کریم صلی اللہ علیہ وسلم کا صحابی ہونے کا شرف حاصل ہوا انہوں نے کہا: رسول کریم صلی اللہ علیہ وسلم نے (وصال کے وقت) صرف اپنے ہتھیار، خچر اور کچھ زمین چھوڑی تھی جسے آپ نے صدقہ قرار دیا تھا۔

377- حَدَّثَنَا مُحَمَّدُ بْنُ الْمُثَنَّى حَدَّثَنَا أَبُو الْوَلِيدِ حَدَّثَنَا حَمَادُ بْنُ سَلَمَةَ عَنْ مُحَمَّدِ بْنِ عَمْرِو عَنْ أَبِي سَلَمَةَ عَنْ أَبِي هُرَيْرَةَ قَالَ جَاءَتْ فَاطِمَةُ إِلَى أَبِي بَكْرٍ رَضِيَ اللَّهُ عَنْهُمَا فَقَالَتْ مَنْ تَرِثُكَ فَقَالَ أَهْلِي وَوَلَدِي فَقَالَتْ مَا لِي لَا أَرِثُ أَبِي فَقَالَ أَبُو بَكْرٍ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ لَا نُورَثُ وَلَكِنِّي أَعُولُ عَلَى مَنْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَعُولُهُ وَأَنْفِقَ عَلَى مَنْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُنْفِقُ عَلَيْهِ .

﴿﴾ حضرت ابو ہریرہ رضی اللہ عنہ نے کہا: حضرت فاطمہ رضی اللہ عنہا حضرت ابو بکر رضی اللہ عنہ کے پاس آئیں اور ان سے سوال کیا: آپ کا وارث کون بنے گا؟ حضرت ابو بکر صدیق رضی اللہ عنہ نے جواب دیا: میری بیوی اور بچے۔ حضرت فاطمہ رضی اللہ عنہا نے پوچھا: پھر میں اپنے والد کی وارث کیوں نہیں بن سکتی؟ حضرت ابو بکر رضی اللہ عنہ نے جواب دیا: میں نے رسول اللہ صلی اللہ علیہ وسلم کو یہ فرماتے ہوئے سنا ہے، آپ نے فرمایا: ہمارا (انبیاء علیہم السلام کا) کوئی وارث نہیں ہوتا۔ البتہ رسول کریم صلی اللہ علیہ وسلم جن کی کفالت کرتے رہے میں ان کی کفالت کرتا رہوں گا اور آپ صلی اللہ علیہ وسلم جن پر خرچ کرتے رہے ہیں، میں ان پر خرچ کرتا رہوں گا۔

378- حَدَّثَنَا مُحَمَّدُ بْنُ الْمُثَنَّى حَدَّثَنَا يَحْيَى بْنُ كَثِيرٍ الْعَنْبَرِيُّ أَبُو غَسَّانٍ حَدَّثَنَا شُعْبَةُ عَنْ عَمْرِو بْنِ مَرَّةٍ عَنْ أَبِي الْبَخْتَرِيِّ أَنَّ الْعَبَّاسَ وَعَلِيًّا جَاءَا إِلَى عُمَرَ يَخْتَصِمَانِ يَقُولُ كُلُّ وَاحِدٍ مِنْهُمَا لِصَاحِبِهِ أَنْتَ كَذَا أَنْتَ كَذَا فَقَالَ عُمَرُ لَطَلْحَةَ وَالزُّبَيْرِ وَعَبْدَ الرَّحْمَنِ بْنِ عَوْفٍ وَ سَعْدِ أَنْشَدُكُمْ بِاللَّهِ أَسْمِعْتُمْ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ كُلُّ مَالِ نَبِيِّ صَدَقَةٌ إِلَّا مَا أَطْعَمَهُ إِنَّا لَا نُورَثُ وَفِي الْحَدِيثِ قِصَّةٌ

﴿﴾ ابو بختری نے کہا: حضرت عباس اور حضرت علی رضی اللہ عنہما، حضرت عمر رضی اللہ عنہ کے پاس آئے، یہ دونوں ایک دوسرے سے تنازع کر رہے تھے۔ ان دونوں میں سے ہر ایک اپنے ساتھی سے یہی کہہ رہا تھا کہ تم یہ ہو اور تم وہ ہو۔ حضرت عمر رضی اللہ عنہ نے حضرت طلحہ، حضرت زبیر، حضرت عبدالرحمن بن عوف اور حضرت سعد رضی اللہ عنہم سے کہا: میں آپ لوگوں کو اللہ کے نام کی قسم دے کر دریافت کرتا ہوں کہ کیا آپ نے نبی کریم صلی اللہ علیہ وسلم کو یہ فرماتے ہوئے سنا ہے: نبی کا ہر مال صدقہ ہوتا ہے ماسوائے اس کے جو وہ کسی کو کچھ کھلا دے اور ہمارا کوئی وارث نہیں ہوتا؟ اس حدیث میں مکمل واقعہ منقول ہے۔

379- حَدَّثَنَا مُحَمَّدُ بْنُ الْمُثَنَّى حَدَّثَنَا صَفْوَانُ بْنُ عَيْسَى عَنْ اسامة بن زيد عن الزهري عن عروة عن عائشة رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَا نُورَتْ مَا تَرَ كُنَّا فَهُوَ صَدَقَةٌ .
﴿﴾ حضرت عائشہ رضی اللہ عنہا نے کہا: رسول کریم صلی اللہ علیہ وسلم نے فرمایا: ہمارا (انبیاء کا) کوئی وارث نہیں ہوتا اور جو کچھ ہم چھوڑ کر جاتے ہیں وہ صدقہ ہوتا ہے۔

380- حَدَّثَنَا مُحَمَّدُ بْنُ بَشَّارٍ حَدَّثَنَا عَبْدُ الرَّحْمَنِ بْنُ هَدْيٍ حَدَّثَنَا سَفِينُ عَنْ أَبِي الزِّنَادِ عَنِ الْأَعْرَجِ عَنْ أَبِي هُرَيْرَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ لَا يَقْسِمُ وَرَثَتِي دِينَارًا وَلَا دِرْهَمًا مَا تَرَ كُنْتُ بَعْدَ نَفَقَةٍ نِسَائِي وَ مُؤْنَةَ عَامِلِي فَهُوَ صَدَقَةٌ .

﴿﴾ حضرت ابو ہریرہ رضی اللہ عنہ نے آپ صلی اللہ علیہ وسلم کا یہ فرمان نقل کیا: میرے وارث، دینار یا درہم تقسیم نہیں کر سکتے۔ میری بیویوں کے خرچ اور سرکاری اہل کاروں کے معاوضے کے بعد جو میں چھوڑ کر جاؤں گا وہ صدقہ ہوگا۔

381- حَدَّثَنَا الْحَسَنُ بْنُ عَلِيٍّ الْخَلَّالُ حَدَّثَنَا بَشْرُ بْنُ عَمْرٍو قَالَ سَمِعْتُ مَالِكَ بْنَ أَنَسٍ رَضِيَ اللَّهُ عَنْهُ عَنِ الزَّهْرِيِّ عَنِ مَالِكِ بْنِ أَوْسِ بْنِ الْحَدَثَانِ قَالَ دَخَلْتُ عَلَى عُمَرَ فَدَخَلَ عَلَيْهِ عَبْدُ الرَّحْمَنِ بْنُ عَوْفٍ وَ طَلْحَةُ وَ سَعْدُ وَ جَاءَ عَلِيٌّ وَ الْعَبَّاسُ يَخْتَصِمَانِ فَقَالَ لَهُمْ عُمَرُ أَنْشِدُكُمْ بِالَّذِي يَأْذِنُهُ تَقْوَمُ السَّمَاءُ وَ الْأَرْضُ أَتَعْلَمُونَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَا نُورَتْ مَا تَرَ كُنَاهُ صَدَقَةٌ فَقَالُوا اللَّهُمَّ نَعَمْ وَ فِي الْحَدِيثِ قِصَّةٌ طَوِيلَةٌ .

﴿﴾ حضرت مالک بن اوس بن حدثان رضی اللہ عنہ نے کہا: میں حضرت عمر رضی اللہ عنہ کے پاس آیا حضرت عبدالرحمن، حضرت طلحہ اور حضرت سعد رضی اللہ عنہم بھی ان کے پاس آئے اسی دوران حضرت علی اور حضرت عباس رضی اللہ عنہما بھی آئے، یہ دونوں کسی معاملہ میں جھگڑا کر رہے تھے۔ حضرت عمر رضی اللہ عنہ نے ان سے کہا: میں تم لوگوں کو اس ذات کی قسم دے کر پوچھتا ہوں کہ جس کے حکم کے تحت آسمان اور زمین قائم ہیں۔ کیا آپ لوگ یہ بات جانتے ہیں کہ آپ صلی اللہ علیہ وسلم نے یہ فرمایا: ہمارا (انبیاء کا) کوئی وارث نہیں ہوتا اور جو ہم چھوڑ کر جائیں وہ صدقہ ہوتا ہے؟ انہوں نے جواب دیا: اللہ جانتا ہے، ایسا ہی ہے۔

حضرت امام ترمذی رحمہ اللہ تعالیٰ نے فرمایا: اس حدیث میں طویل واقعہ منقول ہے۔

382- حَدَّثَنَا مُحَمَّدُ بْنُ بَشَّارٍ رَضِيَ اللَّهُ عَنْهُ حَدَّثَنَا عَبْدُ الرَّحْمَنِ بْنُ مَهْدِيٍّ حَدَّثَنَا سَفْيَانُ بْنُ عَاصِمٍ
بْنُ بَهْدَلَةَ عَنْ ذَرِّ بْنِ حَبِيشٍ عَنْ عَائِشَةَ قَالَتْ مَا تَرَكَ رَسُولُ اللَّهِ صَلَّى اللَّهُ عَلَيْهِ وَسَلَّمَ دِينَارًا وَلَا دِرْهَمًا وَلَا
لَا شَاةً وَلَا بَعِيرًا قَالَ وَأَشْكُ فِي الْعَبْدِ وَالْأَمَةِ .

﴿﴾ حضرت عائشہ صدیقہ رضی اللہ عنہا نے کہا: رسول کریم صلی اللہ علیہ وسلم نے کوئی دینار یا درہم، بکری یا اونٹ نہیں
چھوڑا۔ یا کہا: کوئی غلام اور کنیز بھی نہیں چھوڑے۔

شرح

وراثت کے حوالے سے اسوۂ نبوی صلی اللہ علیہ وسلم

۱- مال وراثت میں تصرف:

کسی کے فوت ہو جانے کے بعد وراثت کے قوانین جاری ہوں گے۔ سب سے پہلے مال وراثت سے میت کے کفن و دفن کا
انتظام کیا جائے گا، پھر میت کا قرض ادا کیا جائے گا جتنا بھی ہو، پھر ثلث مال سے وصیت پوری کی جائے گی بشرطیکہ اس نے کی ہو اور
باقی ماندہ مال وراثت و رثاء میں اس طریقہ سے تقسیم کیا جائے گا جس طرح قرآن و سنت میں بیان کیا گیا ہے۔

۲- علم وراثت کی اہمیت اور فضیلت:

علم وراثت کو دیگر علوم کے مقابلہ میں نصف علم قرار دیا گیا ہے۔ حضرت ابو ہریرہ رضی اللہ عنہ سے منقول ہے کہ حضور اقدس صلی
اللہ علیہ وسلم نے فرمایا: تم علم وراثت سیکھو اور اسے سکھاؤ، یہ نصف علم ہے، اسے بھلا دیا جائے گا اور میری امت سے سب سے پہلے
یہی علم اٹھایا جائے گا۔ (سنن کبریٰ، ج: ۶، ص: ۲۰۹، امام محمد بن یزید، سنن ابن ماجہ، ص: ۱۹۵)

۳- علماء وراثت کا ناپید ہونا، علامت قیامت:

علامت قیامت میں سے ایک یہ ہے کہ علماء وراثت ناپید ہو جائیں گے۔ حضرت عبداللہ بن مسعود رضی اللہ عنہ سے منقول ہے
کہ حضور انور صلی اللہ علیہ وسلم نے فرمایا: قرآن سیکھو اور دوسروں کو سکھاؤ، علم دین سیکھو اور دوسروں کو سکھاؤ، علم وراثت سیکھو اور دوسروں
کو سکھاؤ، عنقریب یہ علم اٹھ جائے گا اور فتنے ظاہر ہوں گے حتیٰ کہ دو آدمیوں کے درمیان وراثت کے حصوں کے بارے میں اختلاف
ہوگا اور ان کے مابین کوئی فیصلہ کرنے والا نہیں ہوگا۔ (سنن کبریٰ، ج: ۶، ص: ۲۰۸)

فائدہ نافع:

دور حاضر کا المیہ، جہالت یا بے عملی ہے کہ لڑکیوں کو مکمل طور پر وراثت سے محروم کیا جاتا ہے، مال وراثت پر جس کا قبضہ ہوتا ہے
وہ اسے تقسیم کرنے کا سوچتا بھی نہیں ہے، حصہ داروں میں کدورت پیدا ہو جاتی ہے اور یہ اختلاف تا حیات مقاطعہ یا قتل و غارت پر
منتج ہوتا ہے۔

۴- وفات کے ساتھ ہی حق مال ختم ہو جانا:

کسی کے وفات پانے پر اس کا حق مال ختم ہو جاتا ہے۔ حضرت عقبہ بن عامر رضی اللہ عنہ سے روایت ہے کہ ایک غلام آپ صلی اللہ علیہ وسلم کی خدمت میں حاضر ہوا، اس نے دریافت کیا کہ اس کی والدہ وفات پاگئی ہیں جبکہ اس نے زیور چھوڑا ہے، میں ان کی طرف سے صدقہ کر دوں؟ آپ نے دریافت کیا: کیا آپ کی والدہ نے تمہیں کچھ کہا تھا؟ عرض کیا: نہیں، فرمایا: پھر اس زیور کو محفوظ رکھو۔ (علامہ علی بن ابی بکر، مجمع الزوائد، ج: ۶، ص: ۲۲۹)

۵- وراثت میں انصاف سے جنت کی وراثت:

انصاف کی بنیاد پر مال وراثت تقسیم کرنے کے نتیجہ میں اللہ تعالیٰ جنت کا وارث بنا دیتا ہے۔ حضرت ابو امامہ رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: تم چھ چیزوں کی ضمانت دو، میں تمہیں جنت کی ضمانت دیتا ہوں، صحابہ نے عرض کیا: یا رسول اللہ! وہ کیا چیز ہے؟ آپ نے جواب میں فرمایا: وراثت کی تقسیم میں نا انصافی مت کرو، اپنی طرف سے انصاف کرو۔ (علامہ علی بن ابی بکر، مجمع الزوائد، ج: ۴، ص: ۲۲۷)

۶- ذوی الفروض کو دینے کے بعد باقی ماندہ مال وراثت عصبہ قریبی رشتہ داروں میں تقسیم کرنا:

میت کے کفن دفن، قرضہ کی ادائیگی اور وصیت کی تکمیل کے بعد سب سے پہلے وراثت ذوی الفروض کو دی جائے گی پھر عصبہ نسبی کو: (۱) عصبہ بنفسہ، (۲) عصبہ بغیرہ، (۳) عصبہ مع غیرہ۔

۱- حضرت عبداللہ بن عباس رضی اللہ عنہما سے منقول ہے کہ حضور انور صلی اللہ علیہ وسلم نے فرمایا: وراثت پہلے ذوی الفروض کو دو، جو بیچ جائے ان رشتہ داروں کو دو جو مرد کی جانب سے ہوں۔ (امام محمد بن یزید، سنن ابن ماجہ، ص: ۱۹۷)

۲- حضرت عبداللہ بن عباس رضی اللہ عنہما سے منقول ہے کہ حضور انور صلی اللہ علیہ وسلم نے فرمایا: کتاب اللہ کے موافق وراثت تقسیم کرو، پہلے ذوی الفروض کے درمیان، پھر باقی ماندہ مرد کی طرف سے قریبی رشتہ دار کو دو۔ (ایضاً)۔

فائدہ نافعہ:

ذوی الفروض سے مراد وہ لوگ ہیں جن کے حصے قرآن میں بیان کیے گئے اور وہ بارہ لوگ یہ ہیں: (۱) باپ، (۲) دادا، (۳) ماں شریک بھائی، (۴) شوہر، (۵) زوجہ، (۶) بیٹی، (۷) ماں، (۸) پوتی، (۹) سگی بہن، (۱۰) باپ شریک بہن، (۱۱) ماں شریک بہن، (۱۲) دادی۔

ان کو دینے کے بعد جو مال بیچ جائے، وہ عصبہ کو دیا جائے گا۔

عصبہ: باپ کے وہ رشتہ دار ہیں جو مرد کی جانب سے ہوں۔

عصبہ کی دو اقسام ہیں:

(۱) عصبہ نسبی: اس سے مراد وہ لوگ ہیں، جن کا میت کے ساتھ نسب کا رشتہ ہو۔

(۲) عصبہ سببی: یہ اس دور میں ناپید ہیں۔

عصبہ سببی کی تین اقسام ہیں:

(الف) عصبہ بنفسہ: اس سے مراد وہ مرد ہے جس کا میت سے رشتہ ملانے کے لیے درمیان میں عورت نہ ہو مثلاً باپ، بیٹا۔

(ب) عصبہ بغیرہ: اس سے مراد وہ عورتیں ہیں جو ذوی الفروض میں شامل ہوں اور اپنے بھائیوں سے مل کر دوبارہ حصہ دار بن جائیں، یہ چار ہیں: (۱) بیٹی، (۲) پوتی، (۳) حقیقی بہن، (۴) علاتی بہن۔

(ج) عصبہ مع غیرہ: اس سے مراد وہ خواتین ہیں جو دوسری عورت سے مل کر عصبہ بنتی ہوں مثلاً حقیقی بہن اور علاتی بہن۔

افضل الرسل صلی اللہ علیہ وسلم کی میراث کا مسئلہ

۱- آپ صلی اللہ علیہ وسلم کی متروکہ اشیاء:

آپ صلی اللہ علیہ وسلم کی کنیریں اور غلام سب کے سب آپ کی عین حیات میں وفات پا گئے تھے یا انہیں آزاد کر دیا گیا تھا اور ان میں سے کوئی بھی موجود نہیں تھا۔ دلدل نامی ایک نخر تھا جو مقوقش شاہ اسکندریہ نے بطور تحفہ پیش کیا تھا۔ ایک زرہ تھی جو حسب حال ایک یہودی کے ہاں گروی رکھی گئی تھی، ایک خود تھا جو جنگ میں استعمال کیا جاتا تھا، ذوالفقار نامی ایک تلوار تھی، ایک استعمال شدہ کمبل تھا اور چند زیر استعمال کپڑے تھے۔ یہ تمام اشیاء معمولی اور قابل التفات تھیں۔

تاہم آپ کی ملک میں چار اہم چیزیں تھیں: (۱) باغ فدک کا نصف حصہ، (۲) وادی القریٰ کا تہائی حصہ، (۳) خیبر کا پانچواں حصہ، (۴) بنی نضیر کی زمین کا کچھ حصہ۔ خواہ یہ اشیاء قابل التفات تھیں مگر ان میں وراثت جاری نہیں ہوئی بلکہ وقف ہو گئی تھیں۔ دور صدیقی میں ایک دفعہ حضرت خاتون جنت اور امہات المؤمنین رضی اللہ عنہن کی طرف سے حضرت صدیق اکبر رضی اللہ عنہ سے ان اشیاء کے بارے میں مطالبہ بھی ہوا تھا لیکن انہوں نے دینے سے انکار کر دیا تھا۔ البتہ امہات المؤمنین رضی اللہ عنہن کے اخراجات خلیفہ وقت کے ذمہ تھے وہ انہیں بیت المال سے وظائف کی صورت میں کرتے رہے۔

۲- حضرات انبیاء علیہم السلام کے ترکہ میں وراثت جاری نہ ہونے کا مسئلہ اور اس کی وجوہات

تمام علماء امت کا متفقہ اور اجماعی فیصلہ ہے کہ حضرات انبیاء علیہم السلام کا ترکہ وقف ہوتا ہے اور وہ وراثت میں تقسیم نہیں ہو سکتا۔ اس کی متعدد وجوہات ہیں جو حسب ذیل ہیں:

۱- حضرات انبیاء علیہم السلام اپنی قبور میں زندہ ہوتے ہیں، اشیاء پر ان کی ملک باقی رہتی ہے اور ان کی ازواج مطہرات رضی اللہ عنہن سے کسی کا نکاح بھی حرام ہے۔

۲- حضرات انبیاء علیہم السلام اپنی زندگی میں بھی کسی چیز کے مالک نہیں ہوتے بلکہ متولیانہ حیثیت سے تصرف کرتے ہیں یعنی ناپائیدار اشیاء کو اپنی تصور نہیں کرتے بلکہ انہیں ناقابل التفات تصور کرتے ہوئے برائے نام تصرف کرتے ہیں۔

۳- کائنات کی ہر چیز اللہ تعالیٰ کی ملک ہے اور نبی علیہ السلام محض خلیفہ ہونے کی حیثیت سے اس میں برائے نام تصرف

کرتا ہے۔

۴- اگر بالفرض حضرات انبیاء علیہم السلام کے ترکہ میں وراثت جاری ہوتی تو اس بات کا قوی امکان تھا کہ کوئی بد بخت مال کے لالچ میں کسی نبی کو شہید کر دے، پھر وہ ہمیشہ کے لیے جہنمی ہو جائے۔

۵- امت کی توجہ اس بات کی طرف نہ جائے کہ نبی کا منصب اپنے اہل و عیال کو دولت سے نوازنا ہے، کیونکہ نبی کی نبوت کا مقصد بہت بلند ہے کہ اللہ سے کئی ہوئی قوم کو اللہ تعالیٰ سے ملانا۔

۶- کثرت دولت دنیوی میل کچیل ہے، جس سے نبی کی قدسی ذات کو پاک و صاف رکھنا ہے۔

۷- ہر نبی اپنی امت کے لیے روحانی باپ کی حیثیت رکھتا ہے، باپ کا ترکہ پوری اولاد کے لیے ہوتا ہے اور وراثت جاری ہونے کی صورت میں امت کے ہر فرد کو اس کا حصہ پہنچانا ناممکنات میں سے ہے۔

بَابُ مَا جَاءَ فِي رُؤْيَا رَسُولِ اللَّهِ صَلَّى اللَّهُ عَلَيْهِ وَسَلَّمَ فِي الْمَنَامِ

باب 56: خواب میں حضور انور صلی اللہ علیہ وسلم کی خواب میں زیارت کا بیان

383 - حَدَّثَنَا مُحَمَّدُ بْنُ بَشَّارٍ حَدَّثَنَا عَبْدُ الرَّحْمَنِ بْنُ مَهْدِيٍّ حَدَّثَنَا سَفِينُ بْنُ أَبِي اسْحَاقَ عَنْ أَبِي الْأَحْوَصِ عَنْ عَبْدِ اللَّهِ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ مَنْ رَأَى فِي الْمَنَامِ فَقَدْ رَأَى فَإِنَّ الشَّيْطَانَ لَا يَتَمَثَّلُ بِي .

﴿﴾ حضرت عبداللہ رضی اللہ عنہ نے رسول کریم صلی اللہ علیہ وسلم کا ارشاد نقل کیا: جس نے خواب میں مجھے دیکھا اس نے مجھے ہی دیکھا، کیونکہ شیطان میری شکل اختیار نہیں کر سکتا۔

384 - حَدَّثَنَا مُحَمَّدُ بْنُ بَشَّارٍ وَ مُحَمَّدُ بْنُ الْمُنْثَرِيِّ قَالَا حَدَّثَنَا مُحَمَّدُ بْنُ جَعْفَرٍ حَدَّثَنَا شُعْبَةُ عَنْ أَبِي حَصِينٍ عَنْ أَبِي صَالِحٍ عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ رَأَى فِي الْمَنَامِ فَقَدْ رَأَى فَإِنَّ الشَّيْطَانَ لَا يَتَصَوَّرُ أَوْ قَالَ لَا يَتَشَبَّهُ بِي .

﴿﴾ حضرت ابو ہریرہ رضی اللہ عنہ نے کہا: رسول کریم صلی اللہ علیہ وسلم نے فرمایا: جس نے مجھے خواب میں دیکھا اس نے مجھے ہی دیکھا، کیونکہ شیطان میری صورت اختیار نہیں کر سکتا، یا کہا: میری مشابہت اختیار نہیں کر سکتا۔

385 - حَدَّثَنَا قُتَيْبَةُ حَدَّثَنَا خَلْفُ بْنُ خَلِيفَةَ عَنْ أَبِي مَالِكٍ الْأَشْجَعِيِّ عَنْ أَبِيهِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَعَلَيْهِ وَسَلَّمَ مَنْ رَأَى فِي الْمَنَامِ فَقَدْ رَأَى قَالَ أَبُو عَيْسَى وَ أَبُو مَالِكٍ هَذَا هُوَ سَعْدُ بْنُ طَارِقِ بْنِ أَشِيمٍ وَ طَارِقُ بْنُ أَشِيمٍ هُوَ مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ .

﴿﴾ حضرت ابو مالک اشجعی رضی اللہ عنہ اپنے والد کے حوالے سے بیان کرتے ہیں رسول کریم صلی اللہ علیہ وسلم نے

فرمایا: جس نے مجھے خواب میں دیکھا اس نے مجھے ہی دیکھا۔ حضرت امام ترمذی رحمہ اللہ تعالیٰ نے کہا: یہ ابو مالک، سعد بن طارق بن اشیم ہیں اور حضرت طارق بن اشیم رضی اللہ عنہ رسول اللہ صلی اللہ علیہ وسلم کے صحابی ہیں۔

386 - حَدَّثَنَا قُتَيْبَةُ رَضِيَ اللَّهُ عَنْهُ هُوَ ابْنُ سَعِيدٍ حَدَّثَنَا عَبْدُ الْوَاحِدِ بْنِ زِيَادٍ عَنْ عَاصِمِ بْنِ كَلِيبٍ حَدَّثَنِي أَبِي أَنَّهُ سَمِعَ أَبَاهُ رَيْرَةَ يَقُولُ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ رَأَى فِي الْمَنَامِ فَقَدْ رَأَى فَإِنَّ الشَّيْطَانَ لَا يَتَمَثَّلُنِي قَالَ أَبِي فَحَدَّثْتُ بِهِ ابْنَ عَبَّاسٍ رَضِيَ اللَّهُ عَنْهُمَا فَقُلْتُ قَدَرَأْدِيْتُهُ فَذَكَرْتُ الْحَسَنَ بْنَ عَلِيٍّ فَقُلْتُ شَبَّهْتُهُ بِهِ فَقَالَ ابْنُ عَبَّاسٍ رَضِيَ اللَّهُ عَنْهُمَا إِنَّهُ كَانَ يُشَبَّهُهُ .

﴿﴾ حضرت عاصم بن کلب رضی اللہ عنہ کا بیان ہے کہ میرے والد نے مجھے بیان کیا: انہوں نے حضرت ابو ہریرہ رضی اللہ عنہ کو یہ بیان کرتے ہوئے سنا ہے کہ رسول اللہ صلی اللہ علیہ وسلم نے فرمایا: جس نے مجھے خواب میں دیکھا اس نے مجھے ہی دیکھا، کیونکہ شیطان میری شکل اختیار نہیں کر سکتا۔

راوی نے بتایا کہ میرے والد نے یہ بات حضرت عبداللہ بن عباس رضی اللہ عنہما کو سنائی، میں نے ان سے کہا: میں نے آپ صلی اللہ علیہ وسلم کو (خواب میں) دیکھا کہ آپ حضرت امام حسن رضی اللہ عنہ کے ساتھ مشابہت رکھتے ہیں، مجھے تو وہ ان کے مشابہت محسوس ہوئے۔ حضرت عبداللہ بن عباس رضی اللہ عنہما نے فرمایا: وہ ان کے ساتھ مشابہت رکھتے ہیں۔

387 - حَدَّثَنَا مُحَمَّدُ بْنُ بَشَّارٍ حَدَّثَنَا ابْنُ عَدَى وَ مُحَمَّدُ بْنُ جَعْفَرٍ قَالَا حَدَّثَنَا عَوْفُ بْنُ أَبِي جَمِيلَةَ عَنْ يَزِيدَ الْفَارِسِيِّ وَ كَانَ يَكْتُبُ الْمَصَاحِفَ قَالَ رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ فِي الْمَنَامِ زَمَنَ ابْنِ عَبَّاسٍ رَضِيَ اللَّهُ عَنْهُمَا فَقُلْتُ لِابْنِ عَبَّاسٍ رَضِيَ اللَّهُ عَنْهُمَا إِنِّي رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ فِي النَّوْمِ فَقَالَ ابْنُ عَبَّاسٍ رَضِيَ اللَّهُ عَنْهُمَا إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَقُولُ إِنَّ الشَّيْطَانَ لَا يَسْتَطِيعُ أَنْ يَتَشَبَّهُ بِي فَمَنْ رَأَى فِي النَّوْمِ فَقَدْ رَأَى هَلْ تَسْتَطِيعُ أَنْ تَنْعَتَ هَذَا الرَّجُلَ الَّذِي رَأَيْتَهُ فِي النَّوْمِ قَالَ نَعَمْ أَنْعَتْ لَكَ رَجُلًا بَيْنَ الرَّجُلَيْنِ جِسْمُهُ وَ لَحْمُهُ أَسْمَرٌ إِلَى الْبَيَاضِ الْكُحْلُ الْعَيْنَيْنِ حَسَنُ الصِّحْكِ جَمِيلٌ دَوَائِرُ الْوَجْهِ قَدْ مَلَأَتْ لِحْيَتَهُ مَا بَيْنَ هَذِهِ إِلَى هَذِهِ قَدْ مَلَأَتْ نَحْرَهُ قَالَ عَوْفٌ وَلَا أَدْرِي مَا كَانَ مَعَ هَذَا النَّعْتِ فَقَالَ ابْنُ عَبَّاسٍ لَوْ رَأَيْتَهُ فِي الْيَقَظَةِ مَا اسْتَطَعْتَ أَنْ تَنْعَتَهُ فَوْقَ هَذَا

﴿﴾ حضرت یزید فارسی رضی اللہ عنہ نے بیان کیا ہے کہ یہ صاحب قرآن پاک کی کتابت کیا کرتے تھے، انہوں نے کہا: میں نے رسول کریم صلی اللہ علیہ وسلم کو خواب میں دیکھا، یہ حضرت عبداللہ بن عباس رضی اللہ عنہما کے زمانے کی بات ہے۔ میں نے حضرت عبداللہ بن عباس رضی اللہ عنہما سے کہا: میں نے رسول اللہ صلی اللہ علیہ وسلم کو خواب میں دیکھا ہے۔ حضرت عبداللہ بن عباس رضی اللہ عنہما نے بتایا: آپ صلی اللہ علیہ وسلم نے فرمایا: ”شیطان میری شکل اختیار نہیں کر سکتا، جس نے مجھے خواب میں دیکھا، اس نے مجھے ہی دیکھا“ کیا تم اس شخصیت کا حلیہ بیان کر سکتے ہو جن کو تم نے خواب میں دیکھا؟ تو انہوں نے جواب دیا: جی ہاں! میں آپ کے سامنے ان کا حلیہ بیان کرتا ہوں: وہ درمیانے جسم کے آدمی تھے، صحت کے اعتبار سے درمیانے تھے، گندمی رنگت کے مالک تھے

جو سفیدی کی طرف مائل تھی، ان کی دونوں آنکھیں یوں تھیں جیسے انہوں نے سرمہ ڈالا ہو اور ان کی مسکراہٹ خوبصورت تھی، چہرے کے نین نقش اچھے اور خوبصورت تھے بلکہ ان کی داڑھی مبارک نے سینے کو بھرا ہوا تھا۔

عوف نامی راوی نے کہا: مجھے یہ یاد نہیں کہ انہوں نے اس کے علاوہ اور کیا چیزیں بیان کی تھیں، پھر حضرت عبداللہ بن عباس رضی اللہ عنہما نے فرمایا: اگر تم بیداری میں رسول اللہ صلی اللہ علیہ وسلم کو دیکھ لیتے تو اس سے زیادہ آپ کا حلیہ بیان نہیں کر سکتے تھے۔

388 - حَدَّثَنَا عَبْدُ اللَّهِ بْنُ أَبِي زِيَادٍ حَدَّثَنَا يَعْقُوبُ بْنُ اِبْرَاهِيمَ بْنِ سَعْدٍ حَدَّثَنَا ابْنُ اَحْيَى ابْنُ شَهَابِ الزُّهْرِيُّ عَنْ عَمِّهِ قَالَ قَالَ أَبُو سَلْمَةَ قَالَ أَبُو قَتَادَةَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ رَأَى يَعْزِي فِي النَّوْمِ فَقَدْ رَأَى الْحَقَّ .

﴿﴾ حضرت امام ابن شہاب زہری رحمہ اللہ تعالیٰ نے اپنے چچا کے حوالے سے بیان کیا: حضرت ابو سلمہ رضی اللہ عنہ نے بیان کیا ہے کہ حضرت ابو قتادہ رضی اللہ عنہ نے یہ بات بیان کی کہ رسول کریم صلی اللہ علیہ وسلم نے فرمایا: جس نے مجھے خواب میں دیکھا، تو اس نے مجھے صحیح دیکھا۔

389 - حَدَّثَنَا عَبْدُ اللَّهِ بْنُ عَبْدِ الرَّحْمَنِ حَدَّثَنَا مَعْلَى بْنُ اَسَدٍ حَدَّثَنَا عَبْدُ الْعَزِيزِ بْنِ الْمَخْتَارِ حَدَّثَنَا ثَابِتٌ عَنْ اَنَسٍ اَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ مَنْ رَأَى فِي الْمَنَامِ فَقَدْ رَأَى فَإِنَّ الشَّيْطَانَ لَا يَتَخَيَّلُ بِي قَالَ وَرَوَى الْمُؤْمِنِينَ جُزْءًا مِّنْ سِتَّةٍ وَارْبَعِينَ جُزْءًا مِّنَ النَّبُوَّةِ .

﴿﴾ حضرت انس رضی اللہ عنہ کا بیان ہے کہ رسول اللہ صلی اللہ علیہ وسلم نے فرمایا: جس نے خواب میں مجھے دیکھا اس نے مجھے ہی دیکھا، کیونکہ شیطان میری شکل اختیار نہیں کر سکتا۔

رسول کریم صلی اللہ علیہ وسلم نے یہ بھی فرمایا: مومن کا خواب نبوت کا چھیا لیسواں حصہ ہے۔

390 - حَدَّثَنَا مُحَمَّدُ بْنُ عَلِيٍّ قَالَ سَمِعْتُ أَبِي يَقُولُ قَالَ عَبْدُ اللَّهِ بْنُ الْمُبَارَكِ إِذَا ابْتَلَيْتَ بِالْقَضَاءِ فَعَلَيْكَ بِالْآثِرِ .

﴿﴾ امام محمد بن علی رحمہ اللہ تعالیٰ کا بیان ہے میں نے اپنے والد کو یہ بیان کرتے ہوئے سنا کہ حضرت عبداللہ بن مبارک رحمہ اللہ تعالیٰ نے فرمایا: جب تمہیں قاضی بنا دیا جائے تو تم پر حدیث کی اتباع کرنا ضروری ہے۔

391 - حَدَّثَنَا مُحَمَّدُ بْنُ عَلِيٍّ حَدَّثَنَا النُّصْرُ أَخْبَرَنَا ابْنُ عَوْفٍ عَنْ ابْنِ سِيرِينَ قَالَ هَذَا الْحَدِيثُ دِينٌ وَانظُرُوا عَمَّنْ تَأْخُذُونَ دِينَكُمْ .

﴿﴾ حضرت امام محمد بن سیرین رحمہ اللہ تعالیٰ کا بیان ہے کہ یہ حدیث (مکمل) دین ہے، پس تم معلوم کر لیا کرو کہ تم کس

سے اپنا دین سیکھ رہے ہو؟

شرح

خواب کے حوالے سے اسوۂ نبوی صلی اللہ علیہ وسلم

- خواب پیش کرنا:

اگر کوئی شخص خواب دیکھے تو تعبیر لینے کے لیے دوسرے سے بیان کر سکتا ہے۔ حضرت عبداللہ بن عمر رضی اللہ عنہما سے منقول ہے جو شخص خواب دیکھتا، وہ آپ صلی اللہ علیہ وسلم کی خدمت میں خود پیش کرتا۔ میں نے بھی خیال کیا کہ اگر اللہ تعالیٰ کرم کرے تو میں بھی خواب دیکھوں اور اس کی تعبیر آپ صلی اللہ علیہ وسلم سے معلوم کروں۔ بہر حال میں نے بھی خواب دیکھا۔

(امام محمد بن اسماعیل بخاری، صحیح بخاری، ج: ۲، ص: ۱۰۴۱)

- خواب پسند کرنا:

اچھا خواب وہ ہے جو خوبصورت ہو اور ایسا خواب دیکھنے کی خواہش ظاہر کرنی چاہیے۔ حضرت ابو بکر ثقفی رضی اللہ عنہ کا بیان ہے کہ رسول کریم صلی اللہ علیہ وسلم کو اچھے خواب پسند تھے اور آپ لوگوں سے خواب کے بارے میں دریافت کیا کرتے تھے۔

(امام ابوداؤد طیالسی، مسند طیالسی، ج: ۱، ص: ۴۱۷)

- خواب معلوم کرنا:

تعبیر بتانے کے لیے کسی سے خواب معلوم کرنا جائز ہے، نبی کریم صلی اللہ علیہ وسلم نماز فجر کے بعد خواب معلوم فرماتے تھے۔ حضرت سمرہ بن جندب رضی اللہ عنہ کا بیان ہے کہ حضور اقدس صلی اللہ علیہ وسلم کی عادت مبارک تھی اپنے صحابہ سے خواب کے بارے میں بکثرت دریافت کرتے تھے کہ تم میں سے کسی نے خواب دیکھا ہے، جس نے خواب دیکھا ہوتا وہ آپ کے حضور بیان کر دیتا تھا۔

(امام محمد بن اسماعیل بخاری، صحیح بخاری، ج: ۲، ص: ۱۰۴۳)

- نماز فجر کے بعد خواب کی تعبیر دینا:

نماز فجر کے بعد تعبیر خواب کا وقت نہایت موزوں ہے، حضرت سمرہ رضی اللہ عنہ کا بیان ہے کہ حضور انور صلی اللہ علیہ وسلم اکثر اپنے صحابہ سے خواب دریافت کرتے، جس نے اللہ تعالیٰ کی مشیت سے خواب دیکھا ہوتا وہ بیان کر دیتا۔

- نماز فجر کے بعد خواب معلوم:

جس طرح تعبیر بیان کرنے کا بہترین وقت نماز فجر کے بعد کا ہے، اسی طرح خواب بیان کرنے اور معلوم کرنے کا وقت بھی یہی بہتر ہے۔ حضرت ابن زمیل جہنی رضی اللہ عنہ کا بیان ہے کہ جب رسول کریم صلی اللہ علیہ وسلم نماز فجر سے فارغ ہو جاتے تو آرام سے تشریف فرما ہو جاتے، سُبْحَانَ اللَّهِ وَبِحَمْدِهِ وَاسْتَغْفِرُ اللَّهُ إِنَّ اللَّهَ كَانَ تَوَّابًا، ستر (۷۰) بار پڑھتے، پھر فرماتے: ستر (۷۰) سات سو (۷۰۰) کے برابر ہے، جس کے گناہ ایک دن میں سو (۱۰۰) سے زیادہ ہوں اس کے لیے کوئی بھلائی نہیں ہے۔ پھر

لوگوں کی طرف چہرہ انور کر لیتے۔ آپ خواب کو پسند کرتے، لوگوں سے خواب کے بارے میں دریافت کرتے کہ تم میں سے کسی نے خواب دیکھا ہے؟ چنانچہ میں نے آپ کے حضور اپنا خواب بیان کیا تھا۔ (علامہ علی بن ابی بکر، مجمع الزوائد، ج: ۶، ص: ۱۸۳)

۶۔ پہلی تعبیر کو اولیت دینا:

خواب دیکھنے والا اپنا خواب بیان کر کے جس سے پہلے تعبیر لے، اس کا اعتبار کرے اور اسے ترجیح دے۔ حضرت انس بن مالک رضی اللہ عنہ سے منقول ہے کہ حضور اقدس صلی اللہ علیہ وسلم نے فرمایا: جو پہلی تعبیر دے اس کا اعتبار ہوگا۔

(امام محمد بن یزید، سنن ابن ماجہ، ص: ۲۷۹)

۷۔ خواب بیان کرتے یا تعبیر دیتے وقت پڑھی جانے والی دعا:

جب کسی سے خواب بیان کیا جائے یا کوئی تعبیر دے تو اس وقت پڑھی جانے والی دعا یہ ہے: خَيْرٌ تَلَقَّاهُ شَرٌّ تَوَقَّاهُ وَخَيْرٌ
وَلَنَا وَشَرٌّ لَا عُدَا وَالْحَمْدُ لِلَّهِ رَبِّ الْعَالَمِينَ۔ (علامہ شبلی نعمانی، ج: ۷، ص: ۳۱۱)

حضرت ضحاک جہنی رضی اللہ عنہ سے روایت ہے کہ حضور اقدس صلی اللہ علیہ وسلم خواب سنتے وقت یہ دعا پڑھا کرتے تھے:
(ترجمہ) تمہیں بھلائی حاصل ہو، برائی سے محفوظ رہو۔ بھلائی ہمارے لیے، برائی دوسروں کے لیے، تعریف اللہ کے لیے جو تمام جہانوں کا رب ہے۔

۸۔ اچھا خواب مومن کے لیے بشارت ہے:

اچھا خواب مسلمان کے لیے بشارت کی حیثیت رکھتا ہے۔ حضرت ابو ہریرہ رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: نبوت میں مبشرات کے علاوہ کچھ باقی نہیں، دریافت کیا گیا: مبشرات کیا ہیں؟ آپ نے فرمایا: اچھے خواب۔

(امام محمد بن اسماعیل بخاری، ج: ۲، ص: ۱۰۳۵)

۹۔ مومن کا خواب نبوت کا چھیا لیسواں حصہ ہونا:

مومن کا خواب نبوت کے چھیا لیسویں حصہ کی حیثیت رکھتا ہے۔

۱۔ حضرت ابو ہریرہ رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: مومن کا خواب نبوت کا چھیا لیسواں حصہ

ہے۔ (امام محمد بن اسماعیل بخاری، صحیح بخاری، ج: ۲، ص: ۱۰۳۵)

۲۔ حضرت ابوسعید خدری رضی اللہ عنہ کا بیان ہے کہ میں نے آپ صلی اللہ علیہ وسلم کو فرماتے ہوئے سنا: اچھا خواب نبوت کا

چھیا لیسویں حصہ ہے۔ (ایضاً)

فائدہ نافعہ:

نبوت کا چھیا لیسواں حصہ اس طرح ہے کہ نبوت سے پہلے چھ ماہ تک خواب و منام کا سلسلہ چلتا رہا، اس کے بعد تیس (۲۳)

سال تک وحی کے نزول کا سلسلہ جاری رہا، چھ ماہ تیس (۲۳) سال سے چھیا لیسواں حصہ حاصل ہے۔ اس طرح نبوت کا

چھالیسواں حصہ بن گیا۔

۱۰- اچھا خواب دیکھ کر اللہ تعالیٰ کا شکر ادا کرنا:

اچھا خواب چونکہ اللہ تعالیٰ کی طرف سے ہوتا ہے، لہذا اس پر اس کا شکر ادا کرنا چاہیے۔ حضرت ابوسعید خدری رضی اللہ عنہ سے منقول ہے کہ رسول اکرم صلی اللہ علیہ وسلم نے فرمایا: جب تم میں سے کوئی اچھا خواب دیکھے تو وہ اللہ کی طرف سے ہے، اس پر اَلْحَمْدُ لِلَّهِ کہے اور اسے بیان کرے۔ (امام محمد بن اسماعیل بخاری، صحیح بخاری، ج: ۲، ص: ۱۰۴۳)

۱۱- ناپسندیدہ خواب شیطان کی طرف سے ہونا:

برے خواب شیطان کی طرف سے ہوتے ہیں، برا خواب دیکھنے پر تعوذ پڑھنا چاہیے اور خواب بیان کرنے سے احتراز کرنا چاہیے۔ حضرت ابوقادہ رضی اللہ عنہ کا بیان ہے کہ حضور انور صلی اللہ علیہ وسلم نے فرمایا: اچھے خواب اللہ کی طرف سے ہیں اور برے خواب شیطان کی طرف سے ہیں۔ (امام محمد بن اسماعیل بخاری، صحیح بخاری، ج: ۲، ص: ۱۰۳۷)

۱۲- اقسام خواب:

خواب تین قسم کے ہو سکتے ہیں: (۱) اچھے جو اللہ کی طرف سے ہوتے، (۲) برے جو شیطان کی طرف سے ہوتے ہیں، (۳) اپنے نفس و ذہن کی باتیں۔ حضرت ابو ہریرہ رضی اللہ عنہ سے منقول ہے کہ حضور اقدس صلی اللہ علیہ وسلم نے فرمایا: خواب کی تین اقسام ہیں: (۱) اللہ کی طرف سے بشارت، (۲) خیالی باتیں، (۳) شیطان کا خوفزدہ کرنا۔ (امام محمد بن یزید، سنن ابن ماجہ، ص: ۲۷۹)

۱۳- ناپسندیدہ خواب بیان نہ کرنا:

جب کوئی ناپسندیدہ خواب دیکھے تو کسی سے ہرگز بیان نہ کرے۔ حضرت ابوقادہ رضی اللہ عنہ سے منقول ہے کہ جب تم ناپسندیدہ خواب دیکھو تو اپنے دوستوں کے علاوہ کسی سے بیان نہ کرو، تا کہ اس سے کوئی ضرر نہ ہو۔

(امام محمد بن اسماعیل بخاری، صحیح بخاری، ج: ۲، ص: ۱۰۴۳)

حضرت ابوسعید خدری رضی اللہ عنہ سے منقول ہے کہ آپ صلی اللہ علیہ وسلم نے فرمایا: ناپسندیدہ خواب دیکھو تو یہ شیطان کی طرف سے ہے، اس کی برائی سے پناہ مانگو اور کسی سے بیان ہرگز نہ کرو تا کہ نقصان نہ ہو۔ (ایضاً)

برے خواب کے پانچ آداب ہیں، جو حسب ذیل ہیں:

۱- اللہ تعالیٰ کی پناہ طلب کرتے ہوئے یہ پڑھا جائے: اَعُوذُ بِاللّٰهِ مِنَ الشَّيْطَانِ الرَّجِيمِ

۲- بائیں جانب تھوکا جائے۔

۳- کسی سے بیان ہرگز نہ کرے۔

۴- اپنی کروٹ بدل لی جائے۔

۵- بیدار ہو کر نماز ادا کرے۔

۱۴- صادق کا خواب سچا:

جو شخص صادق ہو، اس کا خواب بھی سچا ہوگا جسے بیان کرنے میں کوئی قباحت نہیں ہے۔ حضرت ابو ہریرہ رضی اللہ عنہ سے منقول ہے کہ رسول کریم صلی اللہ علیہ وسلم نے فرمایا: جو سچا ہوتا ہے اس کا خواب بھی سچا ہوتا ہے۔ (امام محمد بن یزید، سنن ابن ماجہ، ص ۲۸)

۱۵- خواب کس سے بیان کیا جائے؟

اپنا خواب اپنے خیر خواہ، صاحب تقویٰ اور نیک آدمی سے بیان کیا جائے۔

۱- حضرت ابو ہریرہ رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: خواب کسی عالم یا خیر خواہ کے علاوہ کسی سے بیان نہ کیا جائے۔ (علامہ علی بن ابی بکر، مجمع الزوائد، ج ۷، ص ۱۸۲)

۲- حضرت انس رضی اللہ عنہ سے منقول ہے کہ حضور انور صلی اللہ علیہ وسلم نے فرمایا: جب تم میں سے کوئی خواب دیکھے، تو اسے کسی خیر خواہ یا صاحب علم سے بیان کرے۔ (امام علی متقی، ج ۱۹، ص ۲۶۲)

۱۶- اچھے خواب کے آداب:

اچھے خواب کے آداب کو پیش نظر رکھنا چاہیے۔ روایات میں اچھے خواب کے تین آداب بیان ہوئے ہیں: (۱) الحمد لله کہنا، (۲) اللہ تعالیٰ کی تعریف و ثناء کرنا، (۳) اسے بیان کرنا، (۴) اس کی تعبیر کسی خیر خواہ عالم سے دریافت کرنا۔ (امام احمد بن حجر عسقلانی، فتح الباری شرح صحیح بخاری، ج ۱۲، ص ۳۷۰)

۱۷- خواب ہمیشہ اپنے خیر خواہ سے بیان کیا جائے:

نہایت مخلص اور خیر خواہ سے اپنا خواب بیان کرنا چاہیے۔ حضرت ابوقادہ رضی اللہ عنہ سے منقول ہے کہ اپنا اچھا خواب اپنے اچھے دوست سے بیان کرنا چاہیے۔

۱۸- تعبیر واقع ہونا:

دیکھے گئے خواب کی تعبیر واقع ہوتی ہے۔ رسول اکرم صلی اللہ علیہ وسلم نے اُم المؤمنین حضرت عائشہ صدیقہ رضی اللہ عنہا سے فرمایا: جب تم تعبیر دو تو اچھی تعبیر دو، خواب دیکھنے والے کے موافق تعبیر واقع ہوتی ہے۔

(امام احمد بن حجر عسقلانی، فتح الباری شرح صحیح بخاری، ج ۱۲، ص ۴۳۲)

۱۹- دودھ کی تعبیر علم سے دینا

کوئی خواب میں دودھ دیکھتا ہے یا پیتا ہے تو اس کی تعبیر علم سے ہوگی۔ حضرت عبداللہ بن عمر رضی اللہ عنہما سے منقول ہے کہ حضور انور صلی اللہ علیہ وسلم نے ایک خواب بیان کیا کہ میرے سامنے دودھ پیش کیا گیا، میں نے اسے نوش کیا، میں نے اس کی سیرابی اپنے ناخنوں میں محسوس کی۔ پھر باقی ماندہ دودھ عمر کو دیا۔ لوگوں نے اس کی تعبیر دریافت کی تو فرمایا: علم۔

(امام محمد بن اسماعیل بخاری، صحیح بخاری، ج ۲، ص ۱۰۳۷)

۲۰- شاہ یمن تبع الحمیری رحمہ اللہ تعالیٰ کا حضور اقدس صلی اللہ علیہ وسلم کے نام مکتوب محبت:

شاہ یمن تبع الحمیری جلوس کی شکل میں جس میں کثیر تعداد میں علماء، فصحاء، دانشور اور اہل قلم لوگ موجود تھے، مختلف ممالک اور زمین کے خطوں کی سیر کرتا ہوا ”یثرب“ میں پہنچا۔ علماء نے سفارش کی کہ ہمیں اس شہر میں مستقل قیام کی اجازت دی جائے، انہوں نے نہ صرف ان کی سفارش منظور کی بلکہ خود اسی شہر میں ایک سال تک قیام کرنے کا فیصلہ کیا اور علماء کے لیے رہائش گاہیں تیار کرا دیں۔ ایک سال قیام مکمل ہونے پر تبع الحمیری رحمہ اللہ تعالیٰ نے ایک مکتوب محبت سید المرسلین صلی اللہ علیہ وسلم کے نام لکھا، ڈبہ میں بند کر کے ایک ”شامول“ نامی عالم کے سپرد کیا، یہ وصیت کی کہ اگر تمہاری موجودگی میں آپ صلی اللہ علیہ وسلم کی بعثت ہو جائے یہ امانت خود پیش کرنا ورنہ نسل در نسل وصیت کرتے رہنا تاکہ یہ مکتوب آپ تک پہنچ جائے۔ ایک ہزار چالیس برس بعد اس عالم کی اکیسویں (۲۱) پشت میں حضرت ابو ایوب انصاری رضی اللہ عنہ کے ذریعے یہ مکتوب آپ تک پہنچا، جس کا خلاصہ حسب ذیل ہے:

”اے رسول آخر الزمان صلی اللہ علیہ وسلم! میں آپ صلی اللہ علیہ وسلم اور آپ کی کتاب پر ایمان لایا، آپ کے رب پر جو تمام جہانوں کا مالک ہے، پر ایمان لایا۔ آپ کے رب کی طرف سے اسلام اور ایمان کی جو فضیلتیں نازل ہوئی ہیں، میں ان پر ایمان لایا اور انہیں تسلیم کیا۔ اگر میں نے آپ کو پالیا تو گویا ایک عظیم نعمت حاصل کر لی، آپ میرے لیے قیامت کے دن شفاعت فرمائے گا، میں آپ کی اولین امت میں سے ہوں، اللہ بروز قیامت مجھے نہیں بھولے گا، کیونکہ میں آپ کی اتباع، تشریف آوری، اللہ تعالیٰ کی طرف سے بعثت اور رسالت پر مکمل ایمان رکھتا ہوں۔“

ہجرت مدینہ کے بعد جب آپ صلی اللہ علیہ وسلم حضرت ابو ایوب انصاری رضی اللہ عنہ کے گھر قیام پذیر ہوئے تو انہوں نے ڈبہ میں بند یہ محبت نامہ آپ کی خدمت میں پیش کیا، آپ نے حضرت علی رضی اللہ عنہ کو پڑھنے کا حکم دیا، ان کی زبان سے پورا مکتوب سنا، آپ نے خوشی کا اظہار کیا اور شاہ یمن تبع الحمیری کی سفارشات اور ایمان کو قبول کیا۔ پھر اظہار مسرت کرتے ہوئے آپ نے تین بار فرمایا: مرحبا یا ایہا الاخی الصالح۔ (امام محمد بن یوسف الصالحی شامی، سل الہدی والرشاد، ج: ۳، ص: ۲۷۴)

۲۱- حضرت شیخ ابو العباس مرسی رحمہ اللہ تعالیٰ کی بارگاہ مصطفیٰ صلی اللہ علیہ وسلم میں حضوری:

عاشق رسول، حضرت شیخ ابو العباس مرسی رحمہ اللہ تعالیٰ کا شمار مشاہیر اکابر میں ہوتا ہے، بہت بڑے عابد و زاہد تھے، بارگاہ مصطفیٰ صلی اللہ علیہ وسلم میں مقام حضوری حاصل تھا، ہمہ وقت چہرہ مصطفیٰ صلی اللہ علیہ وسلم نظروں کے سامنے ہوتا تھا بلکہ ایک لمحہ بھی اوجھل یا غیر حاضری برداشت نہیں تھی۔ آپ نے خود فرمایا: اگر ایک لمحہ بھی چہرہ مصطفیٰ صلی اللہ علیہ وسلم میری آنکھوں سے اوجھل ہو جائے تو اس لمحہ میں خود کو مسلمان تصور نہیں کر کروں گا۔

۲۲- حضرت امام بوسیری رحمہ اللہ تعالیٰ کو فالج سے شفا یابی اور چادر کا تحفہ عطا ہونا:

حضرت امام بوسیری رحمہ اللہ تعالیٰ کا شمار ممتاز اولیاء میں ہوتا ہے، رسول کریم صلی اللہ علیہ وسلم سے جنون کی حد تک عقیدت و محبت تھی، آپ کی شان میں ایک سو پینسٹھ (۱۶۵) اشعار پر مشتمل ایک قصیدہ لکھا۔ آپ پر فالج کا حملہ ہوا تو تمام جسم متاثر ہو گیا، چلنا تو

کجا بیٹھنا بھی دشوار تھا اور چودہ (۱۴) سال کا عرصہ اسی مرض میں گزر گیا۔ ایک رات سوئے تو قسمت جاگ اٹھی، سرور کائنات صلی اللہ علیہ وسلم کی خواب میں زیارت ہوئی، آپ نے فرمایا: بوسیری! اٹھو اور میری شان میں لکھا ہوا اپنا قصیدہ سناؤ، عرض کیا: یا رسول اللہ! میں توفانِ لُج زدہ ہوں، میں کیسے اٹھ سکتا ہوں؟ آپ صلی اللہ علیہ وسلم نے اپنا دستِ اقدس ان کے جسم پر پھیرا تو وہ اٹھ کر بیٹھ گئے، اپنا قصیدہ سنایا اور آپ جھوم جھوم کر سنتے رہے، اختتام پر آپ صلی اللہ علیہ وسلم نے ایک چادر عنایت فرمائی، صبح بیدار ہوئے توفانِ لُج کا نام و نشان نہیں تھا، چادر ہاتھ میں تھی اور اپنے قصیدے کا نام ”قصیدہ بردہ“ رکھ دیا۔ صبح ہوئی تو چودہ (۱۴) سال بعد آپ پہلی مرتبہ گلی میں گئے، ایک مجذوب سے ملاقات ہوئی، انہوں نے کہا: اے بوسیری! رات والا قصیدہ مجھے بھی سناؤ، بوسیری چونک گئے کہ میں نے کسی کو بتایا نہیں ہے، تو انہیں رات والے واقعہ کا کیسے علم ہو گیا؟ مجذوب نے کہا: بوسیری! جب تم آپ صلی اللہ علیہ وسلم کو اپنا قصیدہ سنا رہے تھے، آپ جھوم جھوم کر سن رہے تھے، تو کچھ فاصلے پر بیٹھ کر میں بھی سن رہا تھا۔

۲۳- آپ صلی اللہ علیہ وسلم کا حضرت سید احمد رفاعی رحمہ اللہ تعالیٰ سے مصافحہ فرمانا:

حضرت شیخ عزالدین عمر رحمہ اللہ تعالیٰ حضرت ابوالفرج رحمہ اللہ تعالیٰ کے حوالے سے بیان کرتے ہیں: ۵۵۵ھ کے حج میں، میں اپنے شیخ سید احمد رفاعی حسینی رحمہ اللہ تعالیٰ کے ہمراہ تھا۔ اسی سال طرح اللہ تعالیٰ کی طرف سے حج کی سعادت حاصل ہوئی تھی۔ جب حضرت سید احمد رفاعی رحمہ اللہ تعالیٰ مدینہ پہنچے تو رسولِ رحمت صلی اللہ علیہ وسلم کے حجرے کے سامنے کھڑے ہو کر لوگوں کی موجودگی میں بلند آواز سے عرض کیا: اَلسَّلَامُ عَلَیْكَ يَا جَدِّی یعنی اے میرے جدِ محترم! آپ پر سلامتی ہو، تو حضور اقدس صلی اللہ علیہ وسلم نے فرمایا: وَ عَلَیْكَ يَا وَلَدِی، اے میرے بیٹے! تم پر بھی سلامتی ہو۔ یہ جواب مسجد نبوی میں موجود ہر شخص نے اپنے کانوں سے سنا، جواب سن کر حضرت سید احمد رفاعی رحمہ اللہ تعالیٰ پر جذبِ طاری ہو گیا، آپ تھرا اٹھے، آپ کا رنگ زرد ہو گیا، روتے ہوئے گھٹنوں کے بل کھڑے ہو گئے، تادیر سسکیاں بھرتے رہے، پھر عرض کیا: اے جدِ محترم!

فی حالة البعد روحی كنت ارسلها

وهذه دولة الاشباح قد حضرت

اے جدِ مکرم! دوزی کی حالت میں اپنی روح و خیال کو بھیجا کرتا ہے جو میری نیامت میں آستانِ بوسی کرتے اور آج یہ دور افتادہ خود در دولت پر حاضر ہے۔ لہذا اپنا دستِ کرم دراز فرمائیں تاکہ میرے لب دستِ بوسی کی سعادت حاصل کر لیں۔

حضور اقدس صلی اللہ علیہ وسلم نے اپنا مقدس و معطر دست مبارک قبر سے باہر نکالا، جسے نوے ہزار زائرین کے جھوم میں امام رفاعی نے چوما، یہ سب لوگ دستِ مقدس کو دیکھ رہے تھے۔ اس وقت حجاج کرام کے درمیان شیخ حیات بن قیس حرانی، حضرت سید عبدالقادر جیلانی، شیخ خمیس اور شیخ عدی بن مسافر شامی وغیرہ رحمہم اللہ تعالیٰ موجود تھے۔

۲۴- بیداری میں زیارتِ مصطفیٰ صلی اللہ علیہ وسلم کا شرف حاصل ہونا:

جس طرح خواب میں زیارتِ رسول صلی اللہ علیہ وسلم کا اعزاز ہو سکتا ہے، اسی طرح بیداری میں بھی ہو سکتا ہے بلکہ کثیر عشاق

رسول کو یہ شرف حاصل ہوا ہے۔ ان میں سے چند ایک کے اسماء گرامی حسب ذیل ہیں:

(۱) حضور غوث اعظم، (۲) حضرت شیخ ابوالعباس مرسی، (۳) حضرت امام جلال الدین سیوطی، (۴) حضرت شیخ سید احمد رفاعی، (۵) حضرت پیر سید مہر علی شاہ گولڑوی، (۶) حضرت امام احمد رضا قادری، (۷) شیر ربانی حضرت میاں شیر محمد شرقپوری وغیرہ رحمہم اللہ تعالیٰ۔

۲۵- بارگاہ مصطفیٰ صلی اللہ علیہ وسلم میں سلام پیش کرنے اور طلب شفاعت کے حوالے سے روایات:

بارگاہ رسالت میں درود و سلام پیش کرنے اور طلب شفاعت کے حوالے سے کثیر روایات ہیں، جن میں سے چند ایک حسب ذیل ہیں:

- ۱- حضرت عبداللہ بن عمر رضی اللہ عنہما سے منقول ہے کہ حضور اقدس صلی اللہ علیہ وسلم نے فرمایا: جس نے حج کیا، میری وفات کے بعد میری قبر انور کی زیارت کی گویا اس نے میری حیات میں میری زیارت کی۔ (علامہ علی بن ابی بکر، مجمع الزوائد، ج: ۴، ص: ۲)
- ۲- حضرت عبداللہ بن عمر رضی اللہ عنہما سے روایت ہے کہ حضور انور صلی اللہ علیہ وسلم نے فرمایا: جو شخص بغیر کسی کام کے محض میری زیارت کے لیے آیا، قیامت کے دن اس کی شفاعت کرنا مجھ پر واجب ہے۔ (امام علی متقی، کنز العمال، رقم الحدیث: ۴۲۵۸۳)
- ۳- حضرت جابر بن عبداللہ رضی اللہ عنہما سے منقول ہے کہ میں نے آپ صلی اللہ علیہ وسلم کو فرماتے ہوئے سنا: میری قبر اور میرے منبر کے درمیان کا حصہ جنت کے باغوں میں سے ایک باغ ہے۔ (امام علی متقی، کنز العمال، ج: ۱۲، ص: ۲۶۰)
- ۴- حضرت عبداللہ بن عمر رضی اللہ عنہما سے منقول ہے کہ رسول کریم صلی اللہ علیہ وسلم نے فرمایا: جس شخص نے حج کیا اور میری زیارت نہ کی اس نے مجھ سے بے وفائی کی۔



شرح ترمذی

شرح ترمذی

شمائل ترمذی

امام ابو نعیم عیسیٰ بن عیسیٰ بن سیرین ترمذی

ترجمہ

ابوالعلاء محمد الدین بہانگیر
آدام اللہ تعالیٰ معالینہ وبارک آیامہ ویکالیہ

شرح

حضرت علامہ محمد حسین قسومی نقشبندی داماد

